

تحقیق کا فن

گیان چند

قومی کونسل برائے فروغ اردو زبان، نئی دہلی

بہ اشتراک

اتر پردیش اردو اکادمی، لکھنؤ

تحقیق کافن

گیان چند



قومی کونسل برائے فروغ اردو زبان

وزارت ترقی انسانی وسائل، حکومت ہند

ویسٹ بلاک - 1، آر. کے. پورم، نئی دہلی - 110 066

بہ اشتراک

اتر پردیش اردو اکادمی، لکھنؤ

© اتر پردیش اردو اکادمی، لکھنؤ

یہ کتاب پہلی بار اتر پردیش اردو اکادمی، لکھنؤ سے 1990 میں شائع ہوئی تھی۔

2008 :	قومی اردو کونسل کی پہلی اشاعت
1100 :	تعداد
170/- روپے :	قیمت
1260 :	سلسلہ مطبوعات

Tahqeeq Ka Fan
by: Gyan Chand

ISBN : 81-7587-243-8

ناشر: ڈائریکٹر، قومی کونسل برائے فروغ اردو زبان، ویسٹ بلاک-1، آر. کے. پورم، نئی دہلی۔ 110066
فون نمبر: 26103938، 26103381، 26179657، فیکس: 26108159
ای۔ میل: urducoun@ndf.vsnl.net.in، ویب سائٹ: www.urducouncil.nic.in
طابع: گیتا آفسیٹ پرنٹرز، سی۔ 90، اوکھلا انڈسٹریل ایریا، فیز۔ 1، نئی دہلی۔ 110 020

Printed on 70 gsm paper of Khanna Paper Mills.

پیش لفظ

قومی کونسل برائے فروغ اردو زبان ایک قومی مقتدرہ کی حیثیت سے کام کر رہی ہے۔ اس نے جن کاموں کو اپنی ترجیحی فہرست میں رکھا ہے، ان میں اردو کیلی گرافی اور گرافک ڈیزائن اور اردو رسم الخط سکھانا شامل ہے۔ ان اقدامات کے ذریعے اردو زبان کو عصری تقاضوں سے ہم آہنگ کر کے اردو تعلیم کے منظر نامے کو وسیع تر کرنے کی کوشش کی گئی ہے اور اس کوشش کو بڑی حد تک کامیابی بھی ملی ہے۔

قومی اردو کونسل کا بنیادی مقصد اردو میں اچھی کتابوں کی طباعت اور انھیں کم سے کم قیمت پر علم و ادب کے شائقین تک پہنچانا ہے۔ اس لیے اردو زبان کا وہ کلاسیکی سرمایہ جو دھیرے دھیرے نایاب ہوتا جا رہا ہے، قومی اردو کونسل نے اس کی مکرر اشاعت کا بیڑا اٹھایا ہے۔

اتر پردیش اردو اکادمی، لکھنؤ کے کارہائے نمایاں میں سے ایک اہم کام ان اردو کتابوں کی از سر نو ترتیب و تہذیب اور ان کی اشاعت ہے جن کا شمار اردو کے کلاسیکی سرمائے میں ہوتا ہے۔ ان کتب کی اردو شائقین کے حلقوں میں جس قدر پذیرائی ہوئی ہے وہ محتاج بیان نہیں۔ اس لیے اتر پردیش اردو اکادمی، لکھنؤ کی تمام مطبوعات کو ان کی اہمیت اور افادیت کے پیش نظر قومی اردو کونسل ایک باہمی معاہدے کے تحت دوبارہ شائع کر رہی ہے۔ یہ کتاب اسی سلسلے کی ایک کڑی ہے۔

اہل علم سے میں یہ گزارش بھی کروں گا کہ اگر کتاب میں انھیں کوئی بات نادرست نظر آئے تو ہمیں لکھیں تاکہ جو خامی رہ گئی ہو وہ اگلی اشاعت میں دور کر دی جائے۔

ڈاکٹر علی جاوید
ڈائریکٹر

تفاتی

بسم الله الرحمن الرحیم
الحمد لله رب العالمین
والصلاة والسلام على من لا نبي بعده
وبعد فقد حضر في هذا المجلس
العلمي الشريف الذي اقامه
المركز الثقافي العربي في
الربيع الثاني سنة ١٤١٠ هـ
مجموعة من العلماء والباحثين
الذين تناولوا في محاضراتهم
مختلفة الجوانب من تاريخ
العلماء العرب في العصور
الاسلامية المختلفة
وكانت هذه المحاضرات
منيرة ومفيدة للغاية
وتميزت بالعمق والشمولية
والدقة في المعلومات
التي تقدمت للجمهور
المحترم من خلال هذه
اللقاءات العلمية
والتي نتجت عنها
مجموعة من الدراسات
والبحوث التي هي
مستحققة للدراسة
والبحث والتأمل
والتي نأمل ان تكون
منفعة للجميع
والله اعلم بالصواب

انتساب

ان تحقیق کاروں کے نام

جو

خالص محقق نہیں ہیں

جن کے سر میں

ایک تنقید نگار

اور سینے میں

ایک تخلیق کار

چھپا ہوا ہے

فہرست

- 11-16 پیش گفتار
- 17-64 -1 تحقیق اور تحقیق کار
تحقیق کیا ہے، تحقیق کی قسمیں۔ تحقیق و تنقید کا تعلق۔ تحقیق کا دوسرے علوم و فنون سے رشتہ۔ محقق کے اوصاف نگران کے اوصاف
- 65-78 -2 تحقیقی مقالہ
مقالے کی قسمیں۔ مقالے کی تعریف۔ مقالے کا حجم۔ مقالوں کے مکمل نہ ہونے کے اسباب۔ تحقیق کی منزلیں۔ مقالے کے اجزا۔
- 79-116 -3 موضوع
موضوع سے متعلق حوالے کی کتابیں اور رسالے۔ تکرار سے بچنا۔ کیسا موضوع مناسب ہے۔ موضوع کیسا نہ ہونا چاہیے۔ موضوع کی تلاش۔ تحقیقی موضوعات کی قسمیں۔

خاکہ بنانا ایک مسلسل عمل۔ خاکہ درج کرنے کے طریقے۔ سیاسی اور سماجی پس منظر؟۔ فرد پر تحقیق کے خاکے۔ تاریخ ادب سے متعلق خاکے۔ اصناف ادب کے خاکے۔ لسانیاتی موضوعات کے خاکے۔ مختلف ایڈیشنوں میں خاکے کا ارتقا۔

5- مواد کی فراہمی

مواد کی قسمیں۔ مغرب میں مواد کی کثرت اور سہولتیں۔ اردو کتابیں۔ مخطوطات۔ کتب خانے۔ نجی ذخیرے۔ مخطوطات و مطبوعات کی فہرستیں۔ رسالے۔ رسالوں کے اشاریے۔ اخبار۔ مغرب میں حوالے کی کتابیں اور رسالے۔ مواد کہاں تلاش کیا جائے۔

6- مطالعہ اور نوٹ لینا

منتخب مطالعہ کرنا۔ مطالعے کی کتابوں میں ترجیح کے اصول۔ کارڈ یا کاغذ کے پرزوں پر نوٹ لینا؟ نوٹ لینے کے طریقے۔ ابواب کے مطابق گروہ بندی کر کے نوٹ لینا۔ نوٹ کی خوبیاں۔ کچھ مشاہدات۔ نوٹ لینے کے چند نمونے۔

7- مواد کی پرکھ اور حزم و احتیاط

تدوین حدیث میں روایت کی جانچ کے اصول۔ عبارت آرائی پر صحت کی قربانی۔ نقل میں غلطی کے اسباب۔ ادبی تاریخ میں اغلاط کے اسباب۔ معاصرین کی غلط بیانی۔ ادیب کی اپنے بارے میں غلط بیانی۔ کتابوں اور افراد کے ناموں میں صحت۔ جعلی کتابیں۔ سائنس سے جعل کی دریافت۔ سرقت۔ حزم و احتیاط کے مزید گر۔ سنین۔ مکمل حزم و احتیاط ناممکن۔

8- مقالے کی تسوید

231-252

مناسب گوشہ تحریر۔ وقت کا تعین۔ مسلسل تسوید کرنا۔ مغربیوں کی تجاویز۔ حشویات سے پرہیز۔ اختصار۔ مقالے کا آغاز و انجام۔ اخلاقیات تحقیق۔

9- زبان اور بیان

253-288

بے کم و کاست ترسیل۔ مبالغے سے پرہیز۔ الفاظ کی قطعیت۔ مخففات۔ اصطلاحیں۔ جارگن۔ عالمانہ یا شگفتہ اسلوب؟۔ تحقیقی اسلوب کے کچھ نمونے۔ شخصی یا غیر شخصی لہجہ؟۔ مزید مشاہدات۔ نظر ثانی اور تمییز

10- ہیئت

289-354

ایم ایل اے اسٹائل شیٹ۔ رموز اوقاف۔ علامات۔ مخففات۔ اعداد۔ بچے اور قطع الفاظ۔ کتاب بندی۔ فہرست۔ عنوانات۔ مقدمہ۔ صفحات کا نمبر شمار۔ حاشیہ۔ متن میں اشخاص کے نام۔ متن میں کتابوں کے نام۔ اقتباسات۔ حوالے اور حواشی۔ ضمیمہ۔ فرہنگ کتابیات۔ اشاریہ۔

11- ایک ادیب پر مقالہ

355-378

تحقیق کے لیے ادیب کا انتخاب۔ اولیس و ثانوی مواد۔ سوانح۔ مواد کے مآخذ۔ ادیب اور اس کے اخلاف کے بیانات میں غلط گوئی کا امکان۔ شخصیت۔ تصانیف۔

12- ادبی تاریخ

379-402

اردو کی مشہور تواریخ ادب کا جائزہ۔ ان کے مرتبین کے اصول۔ رابرٹ اسپلر کا مضمون ادبی تاریخ، کلچر، افکار، سماجی نظریات، ادبی تاریخ اور تنقید۔ ادبی تاریخ میں غیر ادبی موضوعات۔

403-412

13- ادب کے کسی جزو پر تحقیق

دور۔ علاقہ۔ گروہ یا طبقہ۔ ادارہ۔

413-424

14- صنف، تحریک، دبستان، رجحان

425-504

15- تدوین متن

متن اور تدوین متن کی تعریف۔ تدوین کی چار روایتیں۔ مخطوطات اور مطبوعات کی تدوین کے لیے نسخوں کی فراہمی۔ نقل کی قسمیں۔ تنشیر۔ تمشیح۔ اردو رسم الخط کی کمیاں۔ انتخاب متن۔ نسخوں کی گروہ بندی۔ نسخوں کا مرتبہ۔ موازنہ۔ تدوین کے دو مسائل۔ بلیو گرافک اور انتخابی اسکول۔ قرأتوں میں انتخاب۔ قیاسی تصحیح۔

بچے۔ دوسرے اتفاقیے۔ مشمولات متن کی تحقیق۔ الحاق۔ حذف۔ جعل۔ اختلافات نسخ۔ حواشی۔ فرہنگ۔ فہرست لفظیات۔ ضمیمے۔ مقدمہ۔ اشاریہ۔

505-512

16- اجتماعی تحقیق

دو طریقے۔ ریسرچ انسٹی ٹیوٹ کی ضرورت

513-534

17- حوالے کی کتابیں

حوالے کی کتابوں کے 24 موضوعات

535-552

18- بین العلومی تحقیق

علوم و فنون کی قسمیں۔ اردو اور دوسرے مضامین کے بیچ مشترکہ موضوعات۔ بین العلومی موضوعات کی اہمیت۔

553-564

19- ادبی لسانیات

ادب اور لسانیات کے مشترکہ موضوعات

565-578

20-

تصحیحی تحقیق
تخریبی تحقیق یا صحیحی؟ تصحیحی تحقیق کے فوائد۔ اعتراضات کا لہجہ۔ تصحیح کا طریقہ۔
خامیوں کے ساتھ خوبیوں کا بھی بیان۔ اغلاط کی دریافت کا طریقہ

579-590

21- سندی تحقیق کی آخری منزلیں

مقالہ داخل کرنا۔ زبانی امتحان۔ مقالے کی اشاعت۔ مقالے سے کتاب میں
تبدیلی

591-598

22- خاتمہ، فن کار، نقاد، عالم

محقق میں نقاد اور تخلیق کار کی صلاحیتیں ضروری۔

599-608

23- فرہنگ:

الف۔ اردو اصطلاحیں،

ب۔ انگریزی میں تدوین کی اصطلاحیں۔

609-612

24- کتابیات

613-616

25- انگلش بلیوگرانی

617-650

26- اشاریہ

پیش گفتار

جب میں نے پہلی بار الہ آباد یونیورسٹی میں ڈی فل کے لیے ریسرچ کی تو مجھے میرے نگران نے فٹ نوٹ لکھنے کے بارے میں ہدایت نہیں کی۔ میں نے اپنا مقالہ اردو کی نثری داستانیں، جیسے کاتیسما انجمن ترقی اردو پاکستان کو اشاعت کے لیے بھیج دیا۔ 1984 میں یہ شائع ہوا تو فٹ نوٹوں سے معرا تھا۔ جنوری 1987 میں خدا بخش لائبریری پٹنہ میں اردو کے تحقیقی مقالوں پر ایک سمینار ہوا۔ شرکاء میں جموں یونیورسٹی کے ریڈر ڈاکٹر ظہور الدین بھی تھے۔ انہوں نے ایک زمانے میں میری نگرانی میں جموں میں پی ایچ ڈی کی تھی۔ سنا ہے کہ کسی اعتراض کے جواب میں انہوں نے سمینار میں کہا کہ میں نے ان کی ریسرچ کے دوران انہیں تحقیق کے طریقے نہیں بتائے تھے۔ ان کا یہ کہنا درست تھا۔ میں اس زمانے میں اصول تحقیق سے بہت کچھ واقفیت حاصل کر چکا تھا، لیکن وہ میرے ذہن میں ترتیب شدہ شکل میں نہیں تھے۔ چنانچہ میں اپنے زیر نگرانی اسکالروں کو صریحاً اس کا درس نہیں دیتا تھا۔

مجھ سے تعلق رکھنے والی ان دو مثالوں سے ظاہر ہے کہ اردو میں اصول تحقیق پر ایک جامع کتاب کی ضرورت ہے۔ میں نے 1980 میں مرکزی یونیورسٹی حیدرآباد کے لیے ایم فل کا نصاب بنایا تو ایک پرچہ طریق تحقیق کا رکھا۔ کئی دوسری مرکزی یونیورسٹیوں میں ایم فل میں اس عنوان کا پرچہ تھا، لیکن کسی میں مطالب کی تفصیل نہ تھی۔ میں نے مفصل نصاب بنایا، حوالے کی کتابیں درج کیں جن میں کئی انگریزی کتابیں تھی۔ اعتراف کرتا ہوں کہ میں نے ان انگریزی کتابوں میں سے ایک بھی نہیں دیکھی تھی۔ 1980 سے ایم فل کو اس پرچے کا درس دیتے دیتے میرے ذہن میں یہ موضوع صاف ہو گیا۔

اردو میں اصول تحقیق پر بہت سے مضامین ملتے ہیں، ان کے کئی مجموعے تیار کئے گئے ہیں۔

ہندستان کے تین مجموعوں کے علاوہ ایک ضخیم مجموعہ مقتدرہ قومی زبان، اسلام آباد نے 1986 میں شائع کیا۔ لیکن کتابیں معدودے چند ہیں بہ تفصیل ذیل:

1- عبدالرزاق قریشی۔ مبادیاتِ تحقیق، ممبئی 1968ء۔ اچھی کتاب ہے لیکن اب کم یاب بلکہ نایاب ہے۔

2- پروفیسر کلب عابد، صدر شعبہ دینیات، مسلم یونیورسٹی علی گڑھ۔ عمادِ تحقیق 1978ء۔ یہ بھی اچھی کتاب ہے۔

3- ڈاکٹر شین اختر، تحقیق کے طریقہ کار۔ اس پر سنہ اشاعت درج نہیں۔ 1985ء یا 1986ء میں شائع ہوئی ہوگی۔ اس میں انگریزی سے بہت کچھ لیا گیا ہے لیکن اس کا بہت سا حصہ اردو ادب کی تحقیق میں رہنمائی نہیں کرتا۔

ممبئی یونیورسٹی سے ڈاکٹر عبدالستار دلوی نے ”ادبی اور لسانی تحقیق، اصول اور طریق کار“ کے نام سے ایک مجموعہ شائع کیا۔ اس پر تاریخ اشاعت دسمبر 1984ء درج ہے۔ لیکن دراصل یہ 1985ء میں شائع ہوا۔ اس میں سب سے پہلے ڈاکٹر دلوی کا طویل مضمون ہے جس کے عنوان کو کتاب کا عنوان بنایا گیا ہے۔ یہ مضمون اس موضوع پر ایک مختصر کتاب کا درجہ رکھتا ہے۔ رشید حسن خاں کے مجموعہ ”مضامین“ ادبی تحقیق، مسائل اور تجزیہ“ میں بھی تحقیق اور اس کی شاخ تدوین کے بارے میں مفید مشورے ملتے ہیں۔

تدوین۔ تحقیق کا اہم شعبہ ہے۔ اس پر اردو میں دو مستقل کتابیں اور ایک مجموعہ مضامین ملتا ہے۔

1- ڈاکٹر خلیق انجم، متنی تنقید، 1967ء

2- ڈاکٹر تنویر احمد علوی، اصولِ تحقیق و ترتیبِ متن۔ 1977ء

3- خدا بخش لائبریری سمینار کا مجموعہ ”تدوینِ متن کے مسائل“، مجموعے پر سنہ اشاعت درج نہیں۔ سمینار دسمبر 1981ء میں ہوا تھا۔

تدوینِ متن کے مختلف پہلوؤں پر پہلی دو کتابیں تشفی بخش ہیں لیکن ڈاکٹر کا ترے کی تاریخ ساز انگریزی اور فریڈسن باورز کی ایک کتاب اور مضمون میں کئی ایسے مفید نکات ہیں جو اردو میں آنے سے رہ

گئے ہیں۔ تفصیل میری کتاب کے باب تدوین متن، میں ملاحظہ ہو۔

انگریزی میں تحقیق کا معیار بلند نہیں۔ امریکہ میں بطور خاص پست ہے۔ وہاں بی اے کے پہلے سال ہی میں ریسرچ پیپر یا رپورٹ لکھوانے لگتے ہیں۔ ایم اے کرتے کرتے پورا زور ختم ہو جاتا ہے۔ مغرب میں طباعت کا رواج کئی صدیوں سے ہے۔ اس لیے انگریزی ادبیات میں مخطوطات بہت کم ہیں۔ زیادہ قدیم مطبوعات ہی سے بحث کی جاتی ہے، اسی لیے انگریزی میں اس دقیق تحقیق کا رواج نہیں جسے اردو میں قاضی عبدالودود نے فروغ دیا، لیکن انگریزی میں طریق تحقیق کے موضوع پر منضبط ڈھنگ سے لکھا گیا ہے۔ کئی کتابیں اچھی ہیں۔ ایٹلک، بیٹ سن اور وائسن کی کتابوں میں جگہ جگہ مفید نکات بکھرے ہوئے ہیں۔ میں ایٹلک کی کتاب 'دی آرٹ آف لٹری ریسرچ' کا بالخصوص دل دادہ ہوں۔ اس نے بڑی جرأت کے ساتھ روایت شکنی کی ہے۔ میری کتاب کا نام اس کی کتاب سے ماخوذ ہے۔

ہندی میں ڈاکٹر بیج ناتھ سنگھ اور ڈاکٹر تلک سنگھ کی کتابیں ایسی ہیں کہ اردو کی کتابیں ان کے لگ بھگ نہیں پہنچتیں۔ ان کے علاوہ بھی ہندی میں کئی اچھی کتابیں ہیں۔

مدت سے میرا ارمان تھا کہ اردو میں طریق تحقیق پر ایک بھرپور کتاب لکھوں، پچھلے سال اس کا موقع میسر ہو گیا۔ ہندستان کی مرکزی یونیورسٹیوں میں چھ سال کی کارکردگی کے بعد سہتی (Sabattical) چھٹی مل سکتی ہے جس کے دوران کسی موضوع پر کوئی کتاب لکھنی ہوتی ہے۔ میں پورے 1986ء میں چھٹی پر رہا اور اس کے لیے میں نے طریق تحقیق کا موضوع منتخب کیا۔ کتاب کی پہلی تسوید سوا سال میں مکمل ہو گئی۔ مہیضہ اکتوبر 1987ء میں تیار ہوا۔ بیچ بیچ میں دوسرے تصنیفی کام مغل ہوتے رہے پھر بھی مجموعی طور پر پونے دو سال میں اس کتاب کا کام مکمل ہو گیا۔

میرے ماخذ تین ہیں۔ (1) اردو کی کتابیں اور مضامین۔ میرا خیال ہے کہ اردو کی سب اہم تحریروں تک میری رسائی ہو چکی ہے۔ (2) انگریزی کی 33 کتابیں جن میں سے کئی مفید ہیں، انھیں سے مجھے اپنی کتاب کے ابواب قائم کرنے کا تصور ملا۔ (3)۔ ہندی کی دس کتابیں۔ دراصل میں نے انھیں اپنی کتاب کے تسوید مکمل کرنے کے بعد دیکھا۔ ان کے مشمولات سے بعض نکات لے کر اپنے مسودے میں بیچ بیچ میں داخل کیا۔ پہلے باب میں ہندی کتب سے کافی استفادہ کیا گیا ہے۔ اس کے علاوہ تیسرے باب

”موضوع“ میں ان کا اثر دیکھا جاسکتا ہے۔ بقیہ ابواب میں شاید ہندی کتب سے کہیں کچھ نہیں لیا گیا۔
ان ماخذ کے علاوہ اپنے ذیل کے چار تجربوں سے سہارا ملا۔

- 1- اپنا تحقیق کرنے کا تجربہ جو 1945-47ء، 1955-59ء اور اس کے بعد کے تمام عرصے کو محیط ہے۔
- 2- 1956ء سے تاحال پی ایچ ڈی اور ڈی لٹ کے ریسرچ اسکالروں کی نگرانی کا تجربہ۔ ان میں سے 11 کو پی ایچ ڈی اور ایک کو ڈی لٹ کی ڈگری مل چکی ہے۔
- 3- 1980ء سے تاحال ایم فل کی جماعت میں طریق تحقیق کے نصاب کی تدریس۔
- 4- تقریباً 78 تحقیقی مقالوں کی ممتحنی کا تجربہ۔ ان میں ایک سوشالوجی، ایک انگریزی اور چار ہندی کے بین الملومی مقالے شامل ہیں۔ ایک مقالہ پنجاب یونیورسٹی لاہور سے بھی آیا تھا۔ ان میں ہندی کا ایک اور اردو کے تین مقالے ڈی لٹ کے تھے۔

میں نے ایک طرف انگریزی کتب سے استفادہ کیا ہے۔ دوسری طرف پوری کتاب میں ہر جگہ خیال رکھا ہے کہ میرے مخاطب اردو کے طلبہ ہیں، کتاب کا اندراج ان کے مفید مطلب ہونا چاہیے۔ میں نے کئی موضوعات پر اردو میں پہلی بار بحث کی ہے۔ رچرڈ ایلٹک سے تحریک پا کر روایت شکنی کی جرأت کی ہے اور تین ایسی سفارشاتیں کی ہیں جو اردو محققین کے عام موقف کے خلاف جاتی ہیں۔ وہ یہ ہیں۔

- 1- تحقیق کی زبان غیر دلچسپ اور بوجھل نہیں بلکہ سلیس و شگفتہ ہونی چاہیے۔
- 2- تحقیق کو غیر شخصی اسلوب میں نہ لکھیے۔ قاری اور اپنے بیچ ایک رشتہ شناسائی قائم کیجئے اور اسے اپنا رفیق سفر بنا کر آگے بڑھیے۔
- 3- فٹ نوٹ اور حوالے کم ہونے چاہئیں۔ مختصر حوالوں کو متن کے بیچ ہی درج کر دینا بہتر ہے۔

ان سفارشوں پر بعض حضرات کی پیشانی وا برو پر بل آئے گا۔ شاید متن کتاب میں ان کی تفصیل پڑھ کر وہ مجھ سے اتفاق کر سکیں۔

کتاب کا باب ’ہیت‘ سب سے اہم ہے۔ اس پر خصوصی توجہ چاہتا ہوں۔ تدوین متن ایک پوری کتاب کا موضوع ہے۔ میرا طویل باب ایک چھوٹی موٹی کتاب کے برابر ہی سمجھیے۔ میں اپنی کوششوں میں

کہاں تک کامیاب ہوا ہوں اس کا فیصلہ فاضل قارئین کریں گے، میں نہیں۔ جو میری اغلاط کی نشان دہی اور میرے فیصلوں میں بہتر ترمیمات کی تجویز پیش کریں گے، میں ان کا ممنون ہوں گا۔

کتاب میں زیادہ تر ہندستان کے محققین اور ہندستان کی نگارشات ہی کا ذکر ہے، پاکستانی مصنفین اور تصانیف کا بہت کم۔ وجہ صرف یہ ہے کہ میں آخر الذکر سے کما حقہ واقف نہیں۔

اعتراف ممنونیت:

- 1- میری یونیورسٹی کے سابق وائس چانسلر پروفیسر بی۔ ایس راما کرشنا کا جنھوں نے میرا رٹائرمنٹ سرپر ہونے کے باوجود مجھے ایک سال کی چھٹی دی اور یہ کتاب لکھنے کی مہلت فراہم کی۔
- 2- میرے شاگرد اور رفیق کارڈاکٹر محمد نور الدین کا جو میری خاطر امریکن اسٹڈیز ریسرچ سینٹر حیدرآباد کے ممبر بنے اور وہاں سے مسلسل مجھے انگریزی کی کتابیں لاکر دیں۔ دوسرے کتب خانوں سے بھی بعض اردو کتب لائے۔
- 3- ڈاکٹر عبدالستار دلوئی کا جنھوں نے اپنے ذخیرے سے ڈاکٹر ایس ایم کاترے کی تدوین پر کتاب بذریعہ ڈاک بھیجی اور کئی مہینے تک میرے پاس رہنے دی۔
- 4- میری یونیورسٹی کے انگریزی کے پروفیسر وشواناتھن کا جنھوں نے انگریزی کتب کی نشاندہی کی اور اپنے ذخیرے سے ایک کتاب دی۔
- 5- میری یونیورسٹی کے انگریزی کے استاد ڈاکٹر شوداس سنگھ چھبر (فوت اگست 1987ء) کا جنھوں نے اپنے کتب خانے سے دو کتابیں دیں اور تحقیق سے متعلق بعض انگریزی مصنفین کے خیالات سے آگاہی فراہم کی۔
- 6- میری یونیورسٹی کے ہندی کے پروفیسر ڈاکٹر بی این سنگھ اور ریڈر ڈاکٹر ششی مودراج کا جنھوں نے یونیورسٹی لائبریری سے ہندی کتابیں نکال کر دیں۔
- 7- ڈائریکٹر مقتدرہ قومی زبان، اسلام آباد کا جنھوں نے اصول تحقیق جلد اول مرتبہ ڈاکٹر ایم سلطانہ

بخش عطا کی۔ یہ کتاب مجھے تمبیض کے تقریباً اختتام پر ملی اس لیے اس سے خاطر خواہ استفادہ نہ
کر سکا۔

8- صدر نشین یوپی اردو اکادمی لکھنؤ کا جنھوں نے اس کتاب کو اکادمی کی طرف سے شائع کرنا منظور کیا۔

گیان چند

حیدرآباد۔ 20 اکتوبر 1987ء

پہلا باب

تحقیق اور تحقیق کار

تحقیق کیا ہے؟

لغات میں تحقیق کے معنی کھوج، تفتیش، دریافت، چھان بین دیئے ہیں۔ تحقیق کا عمل بنی نوع انسان کے بچپن سے تاحال تیز ایک فرد کے بچپن سے صین حیات جاری رہتا ہے۔ قدیم قبائلی انسان نے مظاہر فطرت مثلاً سورج کا نکلنا اور ڈوبنا، رات ہونا، آندھی، بارش، سیلاب، زلزلہ وغیرہ کی اپنی فہم کے مطابق تاویلیں کیں۔ زلزلے کے لیے کہا گیا کہ زمین ایک گائے کے سینگ پر رکھی ہے، وہ سینگ بدلتی ہے تو زلزلہ آتا ہے۔ سادہ لوحوں بلکہ ابلہوں کے گاؤں کا ایک قصہ مشہور ہے۔ ایک دن بارش ہوئی تھی۔ رات میں ایک ہاتھی اس گاؤں سے گزر گیا۔ صبح کو لوگ اتنے بڑے نقوش پا دیکھ کر متعجب ہوئے۔ انھوں نے اس کی تحقیق کے لیے بستی کے محقق اعلیٰ لال بھکڑ سے پوچھا۔ اس نے ایک کاہن کی طرح جواب دیا۔

پاؤں میں چکی باندھ کر کوئی ہرنا کودا ہوئے

یا رات اکٹھی ہو گئی ہو یا دلی والا ہوئے

دلی والا سے مراد مغل بادشاہ ہے جو چوں کہ بہت بڑا تھا اس لیے اس کے پاؤں کے نشان بھی ایک تھالی کے برابر ہوں گے۔ رات اکٹھی ہونے، کے شاعرانہ خیال اور پیرایہ اظہار کی داد دیجیے لیکن یہ تاویلیں حقیقت سے کوسوں دور تھیں، اس لیے درست تحقیق نہ تھیں۔ بچے بھی فطرت اور صنعتِ انسانی کو

سمجھنے کے لیے بڑوں سے طرح طرح کے سوال کرتے ہیں، اور بچے ہی کیوں، ہم بڑے بھی زندگی میں طرح طرح کی چھان بین کرتے ہیں مثلاً سامنے پڑوسی کے گھر کے باہر گاڑی آکر رکے تو ہم اپنی کھڑکی سے تانک جھانک کرتے ہیں کہ اس کے یہاں کون آیا ہے۔ ڈرائی کلیمن کرنے والا دھوبی کپڑوں کے دھبوں کو دیکھ کر دریافت کرتا ہے کہ یہ کاہے سے پڑے ہیں سبزی سے، چائے سے، یا گریز (Grease) سے؟ اور ان کی تشخیص کرنے کے بعد ان کا ازالہ کرتا ہے۔ ہم خانہ باغ کے پودوں کے پتوں کو مڑا ہوا یا کرم خوردہ دیکھ کر قیاس کرتے ہیں کہ اس کا کیا سبب ہے اور اس کے علاج کے لیے کون سی دوا چھڑکی جائے۔ اس قسم کی اطلاقی تحقیق حکیموں اور ڈاکٹروں کے معالجے کا عمل ہے۔ وہ دریافت کرتے ہیں کہ مریض کو کن اسباب کی بنا پر مرض لاحق ہوا ہے۔ تشخیص تحقیق نہیں تو اور کیا ہے؟

ایک اہم غیر علمی تحقیق جرائم سے متعلق ہوتی ہے۔ پولس کسی جرم کے ذمہ دار شخص کی دریافت اور اس کے لاحقہ عمل کے انکشاف کے لیے موقعہ واردات پر جا کر جو چھان بین کرتی ہے، مختلف شاہدوں کے بیانات لیتی ہے، تھانے میں لا کر ملزموں کو زد و کوب کا شربت پلا کر جو انتھک استفسار کرتی ہے وہ بھی تحقیق ہے، جسے تفتیش کا نام دیتے ہیں۔ اگر دریافت کے اس طریقے میں Forensic Science کی مدد لی جائے تو یہ تفتیش ایک اطلاقی سائنسی تحقیق بن جاتی ہے۔ گویا تشخیص ہو کہ تفتیش یہ دونوں بھی ایک قسم کی تحقیق ہیں۔

لیکن ہمیں یہاں ہر قسم کی چھان بین سے سروکار نہیں، ہم تحقیق کو بطور ایک علمی اصطلاح کے استعمال کر رہے ہیں۔ ہمارا سروکار ادبی تحقیق سے ہے۔ مولانا کلب عابد پروفیسر شعبہ دینیات، مسلم یونیورسٹی نے اپنی کتاب عماد تحقیق میں 'تحقیق' کے لفظ کی یہ تشریح کی ہے۔

”تحقیق عربی لفظ ہے۔ یہ باب تفعیل سے مصدر ہے۔ اس کے اصلی حروف ح ق ق ہیں۔

اس کا مطلب ہے حق کو ثابت کرنا یا حق کی طرف پھیرنا،⁽¹⁾

حق کے معنی سچ ہیں۔ مادہ حق سے دوسرا لفظ حقیقت بنا ہے۔ اس کے معنی یہ ہیں کہ تحقیق سچ یا حقیقت

کی دریافت کا عمل ہے۔ ڈاکٹر سید عبداللہ کے مطابق ”تحقیق کے لغوی معنی کسی شے کی حقیقت کا اثبات ہے۔ اصطلاحاً یہ ایک ایسے طرز مطالعہ کا نام ہے جس میں موجود مواد کے صحیح یا غلط کو بعض مسلمات کی روشنی میں پرکھا جاتا ہے۔“ (1)

قاضی عبدالودود کہتے ہیں ”تحقیق کسی امر کو اس کی اصلی شکل میں دیکھنے کی کوشش ہے۔“ (2)

اس تعریف کے الفاظ کافی نہیں۔ اگر حقیقت افشا ہے تو اس کی اصلی شکل کو دیکھنا تحقیق نہیں۔ اگر میں میز کرسی پر بیٹھا لکھ رہا ہوں اور گردن گھما کر ایک طرف پڑی کرسی کو دیکھتا ہوں تو یہ کوشش بھی ہے اور کرسی اپنی اصلی شکل میں بھی دکھائی دیتی ہے لیکن یہ تحقیق نہیں۔ کہنا چاہیے جب کسی امر کی اصلی شکل پوشیدہ یا مبہم ہو تو اس کی اصلی شکل کو دریافت کرنے کا عمل تحقیق ہے۔ جیسا کہ مولانا کلپ عابد نے واضح کیا تحقیق کا مادہ ح ق ق ہے۔ عربی میں اس کا مصدر اور اردو میں حاصل مصدر تحقیق ہے۔ اسے ح کا اثبات کہیے کہ ح ق کی دریافت۔

انگریزی لفظ ریسرچ کو لیجیے۔ اس کے ایک معنی توجہ سے تلاش کرنا ہیں، دوسرے معنی دوبارہ تلاش کرنا ہیں، رابرٹ راس کے مطابق یہ فرینچ لفظ Rechercher سے نکلا ہے جس کے معنی ہیں پیچھے جا کر تلاش کرنا (3)

(To Search back) انگریزی لفظ Search کا ماخذ ہے فرینچ لفظ Cher Cher اور یہ نکلا ہے لاطینی لفظ Circare سے جس کے معنی ہیں گھومنا پھرنا (To go about) اسی مادے سے دوسرے لفظ سرکل اور سرکس نکلے ہیں جن کے معنی دائرہ ہیں، گویا ریسرچ سرکل اور سرکس کا ایک ہی ماخذ ہے۔ ریسرچ کے معنی ہوئے گھوم پھر کر تلاش کرنا۔ شیرڈن بیکر نے لکھا ہے کہ ریسرچ کے معنی دوبارہ تلاش کرنا ہیں یعنی جہاں دوسروں نے تلاش کی وہیں پھر تلاش کر کے ایسی نئی بات کھوج نکالنا جو دوسرے نہیں ڈھونڈ پائے تھے۔ (4)

1- تحقیق و تنقید، مشمولہ ادبی اور لسانی تحقیق، مرتب ڈاکٹر عبدالستار دلوی (بمبئی، 1984) ص 117

2 اصول تحقیق، مشمولہ ایضاً ص 77

3- Robert Ross, Research, an Introduction (Newyork 1974) P-4

4- Sheridan Baker, The Practical Stylist (New York 1977) P-85

ہندی میں اصول تحقیق کی کتابیں بہت بڑی تعداد میں ہیں ان میں تحقیق کے مفہوم اور ماہیت کے بارے میں بھی بحث ہے۔ ہندی میں اس کے لیے کئی اصطلاحیں ہیں۔

انوسندھان۔ اس کا مادہ، 'دھا' ہے جس کے معنی برقرار رکھنا ہیں۔ سندھان کے معنی لکش (Target) یعنی مقصود برقرار رکھنا یا نشانہ لگانا۔ 'انو' کے معنی ہیں پیچھے یعنی کسی مقصود یا نشانے کا تعاقب کرنا۔ انوسندھا کے ایک معنی ٹوٹے بکھرے دھاگوں کو جوڑنا بھی ہیں۔⁽¹⁾

شودھ۔ اس کا مادہ شدھ یعنی خالص ہے۔ شودھ کے معنی میل دور کر کے خالص کرنا، صاف کرنا جیسے کسی دھات مثلاً سونے کو صاف کیا جائے۔

انویشن۔ آخری ن معکوسی ہے۔ اس کا مادہ ایش یہ یائے معروف ہے۔ ایش یا ایشا کے معنی تمنایا 'چاہنا' ہیں۔ انو کے معنی 'پیچھے' یعنی کسی تمنا کا تعاقب کرنا۔ اگر اس کا مادہ ایش بہ فتح اول مانا جائے تو ایش کے معنی جاننا ہیں یعنی جان کاری کے پیچھے جانا۔ دوسرے دو کم مستعمل الفاظ گویشن (گائے کو پانے کی خواہش) اور انویشن (کسی مقصود کے پیچھے کھوج کرنا) ہیں۔ ان میں صرف انوسندھان اور شودھ کا چلن زیادہ ہے۔ ڈاکٹر ناگیندر نے کہا ہے کہ خلفشار چھوڑ کر محض ایک اصطلاح طے کر لینی چاہیے۔ ان کی رائے میں، انوسندھان مناسب ترین اصطلاح ہے۔⁽²⁾

ان کے برعکس ڈاکٹر راوت اور کھنڈیلوال سہولت کی خاطر شودھ کو زیادہ مناسب سمجھتے ہیں۔⁽³⁾ اس طرح اردو اصطلاح تحقیق کے معنی سچ یا حقیقت کی دریافت ہے۔ انگریزی اصطلاح ریسرچ کے معنی ہیں کھوج، اور دوبارہ کھوج، ہندی اصطلاح انوسندھان کے معنی کسی مقررہ نشانے کو حاصل کرنے

1- بیج ناتھ سنگھ، شودھ سورپ ایوم مانک ویوہارک کار یہ ودھی (میکملن کمپنی آف انڈیا، دلی، طبع اول 1980)

ص 8- کتاب کے نام کا اردو ترجمہ ہوگا، تحقیق کی شکل نیز معیاری عملی طریق کار۔

2- ڈاکٹر ناگیندر، شودھ اور سدھانت (نیشنل پبلشنگ ہاؤس دریا گنج دہلی، سنہ طباعت ندارد یونیورسٹی میں مارچ

81ء میں خریدی گئی) ص 3-4

3- ڈاکٹر چندر بھان راوت اور ڈاکٹر رام کمار کھنڈیلوال، شودھ پرودھی اور پرکریا (جواہر پستکالے 'متھرا'

کے لیے اس کا تعاقب کرنا۔ اردو اصطلاح میں 'سچ' کے ارفع معنی پوشید ہیں، انگریزی میں محض کھوج ہے۔ تلاش کسی عام یا غیر اہم چیز کی بھی ہو سکتی ہے۔ مثلاً زمین پر کوئی چھوٹا سکہ گر جائے تو اسے ڈھونڈنا یا کسی مکان تلاش کرنا۔ ہندی اصطلاح انوسندھان سب سے زیادہ ڈھیلی ہے، کسی مقصود کا تعاقب کرنا، یہ مقصود خاصہ پست بھی ہو سکتا ہے مثلاً کسی ایم ایل اے کی وزیر بننے کی کوشش، کسی کی اپنے پڑوسی کی زن یا دختر کو پھانسنے کی کوشش۔ ہاں ہندی اصطلاح شودھ منزہ ہے لیکن یہ انوسندھان کے مقابلے میں مات کھار ہی ہے۔ اس طرح اردو اصطلاح تحقیق یا ادبی تحقیق سب سے بلند سطح پر فائز ہے۔

اصول تحقیق پر ہندی کی کتابوں میں یونیورسٹیوں کے قوانین میں ریسرچ کی تعریف کا تجزیہ کیا ہے۔ ڈاکٹر ناگیندر اور ڈاکٹر شیل کماری⁽¹⁾ دونوں نے آگرہ یونیورسٹی کے قوانین کو درج کیا ہے۔ ڈاکٹر شیل کماری کے مطابق آگرہ یونیورسٹی کا آرڈیننس نمبر 30 یہ ہے۔

(1) It may be a piece of research work characterised by the dis-covery of new fact or by a fresh approach towards interpretation of facts and theories.

(2) It should evince the candidate's capacity for critical examination and judgement.

بعض جگہ پہلی شرط کو ذیل کے الفاظ میں ملخص کر دیا جاتا ہے۔

Discovery of new facts of new interpretation of old facts

ڈاکٹر ناگیندر نے لکھا ہے کہ آگرہ یونیورسٹی میں ڈی لٹ کے قواعد میں ایک اضافہ ہے۔ علم کی حدود کی (Sphere of knowledge) توسیع۔ پھر پی ایچ ڈی اور ڈی لٹ دونوں کے لیے مناسب اسلوب کا بھی مطالبہ ہوتا ہے۔ گویا یونیورسٹیوں میں تحقیق کے چار مطالبے ہیں۔

- 1- غیر موجود حقائق کی دریافت 2- موجود حقائق کا دوبارہ جائزہ۔ 3- حدود علم کی توسیع
- 4- مناسب اسلوب۔

ڈاکٹر ناگیندر ہندی کے مشہور نقاد ہیں، اس لیے وہ تحقیق میں ادب کی روح ڈھونڈتے ہوئے کہتے ہیں کہ سائنسی تحقیق میں حقائق (facts) کی اہمیت ہوتی ہے، ادبی تحقیق میں وچار (فکر) کی سماجی سائنس کی تحقیق میں حقائق اور افکار دونوں کی، ان کے نزدیک ادبی تحقیق کے لوازم یہ ہیں:

- 1- نامعلوم کو معلوم کرنا، 2- غیر موجود کو ڈھونڈھ لانا، 3- مواد کی تنقیح، 4- فکر کی مدد سے اصول کی تلاش، 5- مناسب اسلوب، 6- بنیادی مقصد علم کے دائرے کی توسیع۔ تمام علوم آخرش فلسفے (درشن) کا روپ اختیار کر لیتے ہیں، جو نہیں کرتے وہ کمتر درجے کے ہیں۔ اس لیے وہ تحقیق میں بھی افکار و فلسفہ بسانا چاہتے ہیں۔ (ص 5-7)

ڈاکٹر تلک سنگھ بھی یونیورسٹیوں کے قواعد سے متاثر ہیں۔ وہ تحقیق کی تعریف یوں کرتے ہیں۔

”تحقیق علم کا وہ شعبہ ہے جس میں منظم لائحہ عمل کے تحت سائنسی اسلوب میں نامعلوم و ناموجود حقائق کی کھوج اور معلوم و موجود حقائق کی نئی تشریح اس طرح کرتے ہیں کہ علم کے علاقے کی توسیع ہوتی ہے۔“⁽¹⁾

ان کے نزدیک تحقیق کے عناصر یہ ہیں:

- 1- نامعلوم کو معلوم کرنا، 2- معلوم کی نئی تشریح، 3- باضابطہ طریق کار، 4- سائنسی اسلوب، 5- علم کے علاقے کا پھیلاؤ، 6- مواد کی تنقیح، 7- مستند نتائج کا استنباط۔

اس کے علاوہ انہوں نے بکھری ہوئی معلومات میں ترتیب لانے کا بھی ذکر کیا ہے۔

وائسن نے کہا ہے کہ تحقیقی مقالہ لکھنے کی ایک وجہ یہ ہوتی ہے کہ اسکا لرمحسوس کرتا ہے کہ کسی موضوع کے بارے میں مواد کم ملتا ہے، اس کی کمی کا ازالہ کرنا ہے یا جو مواد ملتا ہے اس میں اغلاط ہیں ان کی تصحیح کرنی ہے۔⁽²⁾

گویا ”ریسرچ ایک حقیقت پنہاں یا حقیقت مبہم کو افشا کرنے کا باضابطہ عمل ہے“ اور اسی تعریف

1- ڈاکٹر تلک سنگھ، نوین شودھ و گیان (پرکاشن سنسٹھان، دہلی، 1982) ص 20

(2) George Watson, The Literary Thesis A guide to research (London, 1st. edition, 1970) P-35

سے تحقیق کا مقصد بھی صاف ہو جاتا ہے۔ ”نامعلوم یا کم معلوم کو جاننا یعنی جو حقائق ہماری نظروں کے سامنے نہیں ہیں انہیں کوکھوجنا جو سامنے تو ہیں لیکن دھندلے ہیں ان کی دھند دور کر کے انہیں آئینہ کر دینا۔ انسان کو ہمیشہ نامعلوم کو جاننے کی کد رہتی ہے۔ معلوم کرنے میں دوسرے فوائد سے قطع نظر ایک ذہنی حظ اور طمانیت حاصل ہوتی ہے۔

جہاں تک اردو کی ادبی تحقیق کا تعلق ہے اس کا بھی یہی مقصد ہے کہ جن مصنفین، جن ادوار، جن علاقوں، جن کتابوں اور متفرق تخلیقات کے بارے میں کم معلوم ہے ان کے بارے میں مزید معلومات حاصل کی جائیں۔ ان کے بارے میں اب تک جو کچھ معلوم ہے اس کی جانچ پڑتال کر کے اس کی غلط بیانیوں کی تصحیح کر دی جائے تاکہ غلط مواد کی بنا پر غلط فیصلے صادر نہ کر دیئے جائیں۔

تحقیق کی قسمیں

ہم نے پیچھے دیکھا ہے کہ تحقیق کا عمل زندگی کے ہر شعبے میں ملتا ہے، فی الوقت ہمیں عملی تحقیق سے سروکار ہے، اس میں ذیل کے شعبوں میں تحقیق کا عمل زیادہ نمایاں ہے۔

سائنس، تاریخ، سماجی سائنسوں کے دوسرے علوم، ادب۔

سائنس کی تحقیق تجزیاتی ہوتی ہے، بشری علوم کی تاریخی، تجزیاتی یا عملی ہوتی ہے، ادب کی تاریخی۔

سائنسی علوم میں زیادہ تر اشیاء سے سروکار ہوتا ہے۔ بشری علوم اور ادبیات میں انسانوں سے۔

تحقیق کی دو قسمیں خالص نظریاتی تحقیق اور اطلاقی تحقیق ہیں۔ یہ فرق قدرتی (Natural)

سائنسوں میں زیادہ نظر آتا ہے۔ طبیعیات میں کچھ محقق نظریاتی (Theoretical) تحقیق والے ہوتے

ہیں۔ دوسرے عملی تحقیق والے۔ سائنس کی اطلاقی تحقیق ڈاکٹری علوم، زراعت و باغبانی، نیز انجینئری

وغیرہ میں زیادہ نمایاں ہوتی ہے۔ سماجی سائنسوں کی تحقیق میں علاقائی جائزہ (فیلڈ ورک اور سروے) بہت

اہم ہوتا ہے، جو سوال ناموں، انٹرویو، گھوم پھر کے اعداد و شمار (Data) اکٹھا کرنا اور ان سے استخراج نتائج

پر مشتمل ہوتا ہے۔ مثال کے طور پر تیل صاف کرنے کا کارخانہ یا فولادی برتنوں کی چھوٹی فیکٹری لگانی ہے تو

مختلف عوامل کا جائزہ لے کر طے کیا جائے کہ کون سا مقام موزوں ترین ہوگا۔ بازار اور مانگ کا جائزہ لینے

کے لیے گھر گھر جا کر معلوم کرنا کہ کپڑے دھونے کا کون سا صابن یا ٹی وی اور ریڈیو کے پروگراموں میں سے کون سا پروگرام مقبول ترین ہے، کون سا نامقبول۔ یہ سب معاشیات اور سماجیات کی اطلاقی تحقیق میں آتے ہیں۔

تاریخ کی اطلاقی تحقیق کا بہترین مظہر آثار قدیمہ کی کھوج ہے جس میں تاریخ کے ساتھ ساتھ سائنسوں سے بھی کسی قدر مدد لی جاتی ہے۔ تحقیق کے پورے میدان کو پیش نظر رکھ کر کہہ سکتے ہیں کہ تحقیق کی دو اہم ترین قسمیں تجزیاتی اور تاریخی تحقیق ہیں۔ لسانیات میں بھی یہی دو اہم قسمیں ہیں۔ زبانوں کا عہد بہ عہد ارتقا دیکھنا تاریخی لسانیات ہے، کسی زبان یا بولی کا ایک دور میں (عموماً معاصر دور میں) مطالعہ کرنا وضاحتی لسانیات ہے جو سائنس کی طرح تجزیاتی ہوتی ہے۔

ادبی تحقیق سائنس کی خالص تحقیق (Pure Research) کی طرح غیر اطلاقی یا تصوری ہوتی ہے۔ اس کا طریقہ بیشتر تاریخی اور کمتر تجزیاتی ہوتا ہے۔ اکثر صورتوں میں دونوں طریق مل جاتے ہیں جن میں تاریخی عنصر قدرے زیادہ اور تجزیاتی قدرے کم ہوتا ہے۔ مثلاً ہمیں یہ تحقیق کرنی ہے کہ امیر خسرو سے منسوب ہندی شاعری خسرو کی ہے کہ نہیں تو ایک طرف ہم زماں میں پیچھے کی طرف جا کر دیکھیں گے کہ ان کے نسخے اور حوالے کس دور تک ملتے ہیں۔ دوسری طرف ہم ان کی زبان کا تجزیہ کریں گے کہ یہ خسرو کے دور کی ہے کہ نہیں۔

موضوع کو نظر انداز کر دیں تو تحقیق کی دو دو قسمیں کی جاسکتی ہیں جو ادب ہی سے مخصوص نہیں بلکہ کسی بھی علم و فن کے لیے درست ہیں۔

(الف) سندھی اور غیر سندھی تحقیق: تحقیقی سند کی پہلی ڈگری پی ایچ ڈی ہے جو آکسفورڈ، الہ آباد اور بعض دوسری یونیورسٹیوں میں ڈی فل کہلاتی ہے۔ اس سے آگے کی ڈگری انسانیات و سماجی سائنس میں ڈی لٹ (ڈاکٹر آف لٹریچر یا ڈاکٹر آف لیٹرس) ہے اور سائنس میں ڈی ایس سی۔ اس کا چلن پی ایچ ڈی کے بعد ہوا ہے۔ امریکی یونیورسٹیوں میں پی ایچ ڈی کے اوپر دوسری ریسرچ ڈگری نہیں ہوتی۔ دہلی اور مسلم یونیورسٹی میں بھی یہ چند برسوں سے رائج ہوئی ہے۔ ہندستان میں اب بھی کئی یونیورسٹیوں مثلاً عثمانیہ، جواہر لال نہرو یونیورسٹی، نئی دہلی، مرکزی یونیورسٹی حیدرآباد میں یہ ڈگری نہیں۔

ایم اے اور پی ایچ ڈی کے بیچ ایک ڈگری ایم فل وضع کی گئی۔ پہلے یہ ایم فل کہلاتی تھی۔ اب بھی بعض جگہ یہ نام برقرار ہے۔ اس کے دو حصے ہوتے ہیں۔ پہلے حصے یا سمیسٹر میں کچھ درسی امتحانی پرچے ہوتے ہیں۔ دوسرے حصے میں ایک مختصر تحقیقی مقالہ لکھنا ہوتا ہے۔ اس کے لیے چھ مہینے سے ایک سال تک کا وقت دیا جاتا ہے، جو بعض صورتوں میں کھینچ سکتا ہے۔ ہمیں اس کتاب کے لیے اسی مقالے سے سروکار ہے۔ ایم فل کے وجود میں آنے سے بہت سی یونیورسٹیوں میں ایم اے میں ایک پرچے کے عوض مقالہ لکھا جاسکتا تھا۔ ایم فل کی وجہ سے اس کا رواج کم ہو گیا ہے لیکن اب بھی شاذ کہیں کہیں برقرار ہے۔ انسانیات، سماجی سائنسوں نیز سائنسوں سب میں ایم فل کی ڈگری ہوتی ہے۔

کیا وجہ ہے کہ انسانیات، سماجی سائنس اور سائنس سب میں ڈگریوں کا نام ماسٹر آف فلاسفی اور ڈاکٹر آف فلاسفی ہے۔ معاشیات اور عمرانیات میں ادبیات کی طرح بڑی ڈگری کو ڈاکٹر آف لٹریچر کہتے ہیں۔ ڈاکٹر بیچ ناتھ سنگھ نے اپنی کتاب میں لکھا ہے کہ عہد قدیم میں گیان (علم) کو برہما کی طرح اکھنڈ سمجھا جاتا تھا۔ ویدوں کو دیکھیے ان میں کیا نہیں ہے؟ مذہبیات، طب، موسیقی، نجوم وغیرہ۔ کوٹلیہ (چانکیہ) کی کلاسیکی کتاب ارتھ شاستر، معاشیات کے علاوہ سیاسیات کا بھی صحیفہ ہے۔ افلاطون کی ریاست میں بھی علم کو اکھنڈ کہا گیا ہے۔ گیلیلیو سے پہلے فلسفہ اور سائنس ایک ہی علم تھے۔ فلسفے کو قیاسی یا خیالی فلسفہ (Speculative Philosophy) اور سائنس کو اطلاقی فلسفہ (Practical Philosophy) کہا جاتا تھا۔⁽¹⁾ اس کے پیچھے یہ تصور نہفتہ ہے کہ ہر علم و فن میں کوئی فکری عنصر، کوئی فلسفہ ہوتا ہے جس کی وجہ سے ان پر عبور کرنے والے کو فلسفے کا ڈاکٹر کہتے ہیں۔ واضح ہو کہ امریکہ کی ہارورڈ جیسی جدید یونیورسٹی میں کیمسٹری تک میں ایم اے کی ڈگری دی جاتی تھی۔⁽²⁾ معلوم نہیں اب کیا صورت حال ہے؟ ان سب باتوں سے علم کے جملہ شعبوں کا اشتراک و ارتباط ظاہر ہوتا ہے۔

انگریزی میں طریق تحقیق کی کتابوں سے اکثر میں پی ایچ ڈی سے نیچے کی تحقیق کا ذکر ہوتا ہے جس

1 بیچ ناتھ سنگھ، شودھ سو روپ (دتی 1980) ص 28

2 سنٹرل یونیورسٹی حیدرآباد اور دتی یونیورسٹی کے سابق وائس چانسلر پدم بھوشن ڈاکٹر گرو بخش سنگھ ہارورڈ سے کیمسٹری میں ایم اے ہیں۔

میں سے کچھ انڈرگریجویٹ کلاسوں میں (بی اے کے دوران) اور کچھ گریجویٹ (یعنی ہمارے پوسٹ گریجویٹ یا ایم اے) کلاسوں میں کی جاتی ہے اس کا رواج امریکہ میں ہے۔ اس قسم کی تحقیق بالکل مبتدیانہ ہوتی ہے جسے رپورٹ یا زیادہ سے زیادہ مقالہ (Dissertation) کہہ دیتے ہیں۔ ہمارے ملک میں تحقیق کا رواج ایم اے کے بعد کی جماعتوں میں ہے۔

ابھی تک سندی تحقیق کا ذکر کیا گیا۔ ظاہر ہے کہ اس میں بنیادی اہمیت پی ایچ ڈی کی ہے۔ اس کے بعد ڈی لٹ کی۔ غیر سندی تحقیق جیسا کہ اس کے نام سے ظاہر ہے وہ ہے جو ڈگری کے لیے نہیں کی جاتی۔ اسے عموماً درس گاہوں کے ڈگری یافتہ اساتذہ کرتے ہیں یا درس گاہوں کے باہر دوسرے اہل شوق۔ بالعموم اس کا معیار سندی تحقیق سے کافی برتر ہوتا ہے کیوں کہ اس کے کرنے والے زیادہ پختہ ہوتے ہیں۔ سندی تحقیق کے تین لوازم ہیں جن کے باعث یہ غیر سندی تحقیق کے مقابلے میں خسارے میں رہتی ہے۔

(ا) اس کی تکمیل کے لیے معینہ مدت یعنی آخری حد آتی ہے۔

(ب) اس میں ایک نگران ہوتا ہے یعنی تحقیق کار آزاد نہیں ہوتا۔

(ج) اس تحقیق کو ممتحنوں کے سامنے گزارنا ہوتا ہے۔

(ب) انفرادی اور اجتماعی تحقیق۔ آرٹس میں سندی تحقیق ہمیشہ اور غیر سندی تحقیق بھی تقریباً ہمیشہ انفرادی ہوتی ہے۔ اجتماعی تحقیق ہمیشہ غیر سندی ہوتی ہے۔ اردو میں اس کا رواج بہت کم ہے۔ اجتماعی تحقیق ریسرچ پراجیکٹ ہے۔ یہ کسی نگران اور ریسرچ اسٹنٹ یا کئی ریسرچ اسٹنٹوں کے اشتراک سے کی جاتی ہے۔ کسی بڑے پروجیکٹ کے لیے ملک کے مختلف محققوں سے مدد لی جاسکتی ہے۔ مثلاً تاریخ ادب، انسائیکلو پیڈیا یا لغات تیار کرنے کے لیے بہ وجوہ اردو میں اجتماعی تحقیق، نشوونما نہ پاسکی۔

سائنس میں معاملہ مختلف ہے۔ یونیورسٹیاں ہوں یا ریسرچ لیبریٹریاں وہاں تحقیق اکثر نگران اور ایک ریسرچ اسکالر کے اشتراک کا نتیجہ ہوتی ہے۔ اسکالر کو اس پر ڈگری ملتی ہے۔ نگران اس کا شریک کار ہو کر اسی تحقیق کو اپنے نامہ اعمال میں لکھتا ہے۔ سائنس کی نظریاتی (Theory) تحقیق کوئی استاد تنہا

کر سکتا ہے ورنہ تحریر باقی تحقیق (جو تحقیق کا 95% ہے) ہمیشہ مشترکہ ہوتی ہے۔ کوئی استاد اپنے طور پر علاحدہ سے کوئی ریسرچ نہیں کرتا۔

اردو کی ادبی تحقیق کی ذیلی قسمیں طے کرنے سے قبل ہم ہندی میں ادبی تحقیق کی اقسام پر نظر کرتے ہیں۔

ڈاکٹر وجے پال سنگھ (سابق پروفیسر و صدر شعبہ ہندی، بنارس ہندو یونیورسٹی) کے نزدیک ذیل کی اقسام ہیں:

- 1- نفسیاتی تحقیق۔ یعنی مختلف اصناف، رجحانات، ادیبوں اور کتابوں کا نفسیاتی مطالعہ۔
 - 2- تہذیبی تحقیق۔ تہذیب کو وسیلہ اور ادب کو مقصود یا اس کے بالعکس مان کر تحقیق کرنا۔
 - 3- تاریخی تحقیق۔ تاریخ اور ادب کے مشترکہ موضوعات مثلاً تاریخی ناول۔ انیسویں صدی میں قومی بیداری کا ہندی ادب پر اثر۔
 - 4- علومِ بلاغت و شعر یاتی تحقیق۔
 - 5- لسانیاتی تحقیق۔
 - 6- تقابلی تحقیق۔ اس میں ایک ادب کا دوسرے ادب سے یا کئی ادبوں کا ایک دوسرے سے تقابل کیا جاتا ہے یا ایک ہی ادب میں ایک ادیب کا دوسرے ادیب سے یا ایک ادیب کی ایک تخلیق کا دوسری تخلیق سے تقابل کیا جاتا ہے۔⁽¹⁾
- ان میں سے بیشتر تحقیق کی قسمیں نہیں معلوم ہوتیں بلکہ تحقیق کا زاویہ نظر یا تحقیق کے موضوعات ہیں۔

ڈاکٹر دھریندرورما تحقیق کے تین بڑے میدان مانتے ہیں۔

1- ہندی ادب، 2- ہندی بھاشا، 3- ہندی تہذیب،⁽²⁾

1- ڈاکٹر وجے پال سنگھ، ہندی انوسندھان، ص 68-265

2- ڈاکٹر تلک سنگھ، نوین شودھ و گیان، ص 33

آخر الذکر ادب کا تہذیبی پس منظر ہے۔ اگر اسے ادب سے علاحدہ کر کے درج کیا جائے تو محض سماجیاتی یا تاریخی تحقیق ہو جاتی ہے۔ ادب کو پس منظر میں رکھ کر دیکھیں تو تاریخ، سماجیات اور ادب کا بین العلومی موضوع ہے۔

ڈاکٹر چندر بھان راوت اور ڈاکٹر رام کمار کھنڈیلوال نے اپنی کتاب میں ہندی کے دو علماء کی تقسیم درج کی ہے:

ڈاکٹر دین دیال گپت نے پہلے تو تحقیق کے تین میدان تسلیم کیے: شعری ادب، اس کا فنی پہلو، کتابوں کی تاریخ۔ اس کے بعد انھیں کے مطابق تحقیق کی تین قسمیں کیں:

خالص ادبی، فنی، تاریخی حقائق سے سروکار رکھنے والی۔

پھر تحقیقی مواد کی بنا پر یہ ذیلی حصے کیے:

1- حقائق اشیا کی تحقیق، 2- جذبات کی تحقیق، 3- افکار کی تحقیق، 4- روایات کی تحقیق، 5- فنی تحقیق، 6- لسانی تحقیق اور 7- تدوین متن۔

ان ہی سے جذبات، افکار اور ادبی روایات کی تحقیق خالص تنقید کے موضوعات ہیں۔

آچار یہ نند دلارے با جپئی نے موضوعات کی بنا پر یہ قسمیں کیں:

1- تاریخ کے اندھیرے صفحات اور تدوین متن (کذا) 2- شاعر کی سوانح سماجی پس منظر میں، 3- تقابلی مطالعہ، 4- شعری روایتیں، 5- شعری اصناف نیز ذیلی اصناف کا مطالعہ، 6- اصولی یا نظریاتی تحقیق، 7- لسانی تحقیق، 8- لوک ادب، 9- علاقائی ادبوں کا تقابلی مطالعہ۔

ظاہر ہے کہ مندرجہ بالا تقسیم میں کسی حد تک بنائے تقسیم بدل گئی ہے۔ خود ڈاکٹر راوت و کھنڈیلوال تحقیق کے حسب ذیل طریقے طے کرتے ہیں:

1- تاریخی یا ارتقائی طریقہ 2- تشریحی، 3- حقائق سے تعلق رکھنے والا، وضاحتی نیز جائزے والا طریقہ (کذا) 4- تقابلی طریقہ، 5- تجزیاتی طریقہ، 6- ادب کے علاوہ دوسرے علوم کی تحقیق کا طریقہ۔⁽¹⁾

1- ڈاکٹر چندر بھان راوت و ڈاکٹر رام کمار کھنڈیلوال شودھ پرودھی اور پرکریا (جواہر پستکالے، مٹھرا، 1979ء) ص 22-24

یہ تحقیق کے طریقے تھے۔ تحقیق کی وہ تین قسمیں کرتے ہیں:

1- حقائق پر مبنی تحقیق جو خالص تحقیق ہے، 2- تنقیدی تحقیق، 3- مکمل تحقیق۔

آخر الذکر ان کے نزدیک مسئلہ پیش کرنا، اس کا منطقی تجزیہ، تنقید اور حل ہے انہوں نے یہ تصور انگریزی کی ایک کتاب سے لیا ہے جس کے مطابق مکمل تحقیق کسی مسئلے سے متعلق عمومی بیانات، حقائق کے تجزیے، شہادتوں کی منطقی گروہ بندی اور مدلل نتائج کا نام ہے۔⁽¹⁾

ظاہر ہے کہ اس کا اطلاق ادبی تحقیق کے بجائے سماجی علوم پر ہوتا ہے۔ ڈاکٹر تک سنگھ ہندی تحقیق کو تین حصوں میں بانٹتے ہیں۔

1- ہندی ادب، 2- ہندی زبان، 3- بین العلومی تحقیق (نویں شودھ گیان ص 75)

ڈاکٹر بیچ ناتھ سنگھ تحقیق کی اقسام کے بجائے تحقیق کے مختلف طریقوں کا ذکر کرتے ہیں۔

1- عام تحقیق جیسے ادب، تدوین متن، لسانیات۔

2- جائزہ: دور، صنف یا تحریک کا جائزہ۔

3- تنقیدی طریقہ: یہ تحقیق کا فکری انداز ہے لیکن اس میں عام تنقید کی سی آزادی نہیں ہوتی۔

4- شعریات، 5- سماجیاتی، 6- لسانیاتی و اسلوبیاتی، 7- نفسیاتی، 8- کسی مسئلے سے متعلق، 9- تقابلی،

10- کسی گروہ سے متعلق، 11- علاقائی (ص 17)

ان میں بھی طریقے اور موضوع کو گڈ مڈ کر دیا ہے۔ پھر یہ اقسام آپس میں مانع نہیں مثلاً پہلی قسم میں ادب کی تحقیق ہے۔ دوسری میں جائزہ جو ادب ہی کا ہوگا۔ تیسرا طریقہ تنقیدی ہے جو دوسرے طریقے جائزہ سے الگ نہیں کیا جاسکتا۔ نویں، دسویں اور گیارہویں شقوں کو بھی تنقید سے وابستگی نہیں۔ وہ ایک باب میں بین العلومی ریسرچ کا ذکر کرتے ہیں اور اس کی ان اقسام کو اہم گردانتے ہیں۔

1- جمالیاتی، 2- نفسیاتی، 3- سماجی، 4- لسانیاتی لیکن آگے چل کر کہتے ہیں کہ ہم تدوین متن اور

لسانیاتی تحقیق کو ادبی تحقیق نہیں مان سکتے۔ (ص 38)

ہندی کی یہ باریکیاں دیکھ کر ہم اردو تحقیق کی اقسام کرتے ہیں۔ ہم پہلے ہی سندھی اور غیر سندھی، انفرادی و اجتماعی تقسیم کر چکے ہیں۔ خاص اردو تحقیق کی تقسیم کرنا چاہیں تو بڑے بڑے زمرے بنانے ہوں گے جو ایک طرح سے دیکھیے تو موضوعات کے گٹھے ہوں گے۔ ہم ذیل کے زمرے کر سکتے ہیں۔

1- سوانحی و تاریخی تحقیق۔ اس میں کسی ادیب یا صنف کے اہم تخلیق کاروں کی تصانیف پر تحقیقی بحث کی جاتی ہے جس کا انداز بہت کچھ تاریخی جیسا ہوتا ہے۔

2- تنقیدی تحقیق۔ یونیورسٹیوں کے قوانین تحقیق میں جو ایک شق ہوتی ہے ”پرانے یا معلوم حقائق کی نئی تشریح“ اسی کے سایہ دامن میں تنقید تحقیق میں درانداز ہو جاتی ہے۔ یونیورسٹیوں کی سندھی تحقیق کے لیے ایسے موضوعات لیے جاتے ہیں جو محض اقداری و فکری ہوتے ہیں۔ ان کا تحقیق کہلانا مشتبہ ہے۔ بہر حال اس گتھی پر چند سطور بعد تفصیل سے غور کیا جائے گا۔

3- تدوینِ متن۔

4- حوالہ جاتی تحقیق مثلاً وضاحتی فہرستیں، اشاریے، انسائیکلو پیڈیا وغیرہ تیار کرنا۔

5- بین العلومی (Inter-Disciplinary) تحقیق۔ اس میں ادب اور کسی دوسرے مضمون مثلاً لسانیات، تاریخ، سیاسیات، سماجیات، معاشیات وغیرہ کے مشترک موضوعات پر تحقیق کی جاتی ہے۔ تفصیل اس موضوع سے متعلق باب میں ملاحظہ ہو۔

لسانیات کو چھوڑ کر دوسرے مضامین کے اشتراک سے کی جانے والی تحقیق کا انداز بیشتر تنقیدی ہوتا ہے۔ لسانیات و ادب کے ڈانڈوں سے متعلق دو لفظ عرض کیے جاتے ہیں۔

ادبی لسانیاتی موضوعات۔ زبان اور ادب کا تعلق بدیہی ہے۔ ادب زبان ہی کے جامے سے ظاہر ہوتا ہے لیکن زبان کا استعمال و اظہار ادبیات کے مقابلے میں غیر ادبی مقاصد و موضوعات میں زیادہ ہوتا ہے۔ زبان کے علم کو لسانیات کہتے ہیں۔ بعض مقامات پر لسانیات اور ادب کے ڈانڈے مل جاتے ہیں لیکن عام طور سے لسانیات ادب سے بالکل مختلف مضمون ہے۔ اس کے شعبے صوتیات، فونیمیات، صرف، نحو، قدیم رسوم الخط کو پڑھنا، تریسلی کوڈ، ترجمے کی مشین، ادب کے دائرے اور اہل ادب کی فہم سے ماورا ہیں۔

زبان کی ساخت اور قواعد ہی کو لیجیے۔ ادب میں دلی اور لکھنؤ کی زبان، محاورے اور روزمرہ کی بحث ہوتی ہے لیکن لسانیات میں ساخت اور قواعد کے مطالب کو ایسی الجبرائی، ریاضیاتی زبان میں ظاہر کیا جاتا ہے کہ ادب میں اور اس میں اتنا ہی تعلق ہوتا ہے جتنا طبعیات اور ادب یا الجبرے اور ادب میں ہو سکتا ہے۔

ادبیات پر نظر رکھتے ہوئے جو تھوڑی بہت لسانیاتی تحقیق ہو سکتی ہے میں نے اسے ادبی لسانیات کا نام دیا ہے۔ لسانیات کا قدیم نام فلا لوجی (Philology) ادب اور زبان دونوں کا احصاء کرتا تھا۔ ادبی اور لسانی تحقیق اسی کی ذریعات میں سمجھی جانی چاہیے۔ اس کے کچھ موضوع یہ ہو سکتے ہیں۔

اردو زبان کا آغاز و ارتقا۔ اردو کے لسانی رشتے، گوجری یا دکنی کا مطالعہ۔ اردو کی کسی بولی کی لغت۔ اردو لغات نگاری کا جائزہ۔ اردو قواعد نویسی کا جائزہ کسی ادیب یا کتاب کا لسانی مطالعہ۔ آخری موضوع کو چھوڑ کر بقیہ سب کی تحقیق شعبہ لسانیات زیادہ بہتر اور سائنسی طریقے سے کر سکتا ہے۔ ادبیات کے شعبے ان پر کام کریں تو خیال رکھیں کہ وہ زیادہ اصطلاحی نہ ہونے پائے بلکہ اس کا ادبی پہلو جا بہ جا جھلکتا ہو۔

تحقیق و تنقید کا تعلق

تحقیق ہو کہ تنقید دونوں تخلیق پر منحصر ہیں۔ تخلیق اصل شے ہے، تحقیق و تنقید ثانوی، کیوں کہ یہ دونوں تخلیق کے بغیر وجود میں نہیں آ سکتیں۔ لیکن ایک اور زاویے سے دیکھا جائے تو تنقیدی پیمانے تخلیق سے پہلے تخلیق کے ساتھ ساتھ وجود میں آتے ہیں۔ ایلٹ نے اپنے مضمون The Function of Criticism 1923 میں تخلیقی اور تنقیدی صلاحیت کے رشتے پر اظہار خیال کیا۔

”شاید درحقیقت ایک مصنف کی اپنی تصنیف کے سلسلے میں محنت شاقہ کا بڑا حصہ تنقیدی محنت کا ہوتا ہے یعنی چھاننے، جوڑنے، تعمیر کرنے، خارج کرنے، صحیح کرنے، جانچنے کی محنت۔ یہ اذیت ناک محنت جتنی تنقیدی ہوتی ہے اتنی ہی تخلیقی ہوتی ہے۔“⁽¹⁾

جب چند تخلیقات وجود میں آجاتی ہیں تو انہیں دیکھ کر اقداری پیمانے اور راہ نما اصول وضع کیے جاتے ہیں۔ اس کے بعد جب فن کار مزید تخلیقات کرتے ہیں تو نقادوں کے وضع کردہ پیمانوں کو مد نظر رکھ کر اپنی تخلیق میں مزید ترقی و بہتری کا عمل کرتا ہے۔ ضروری نہیں کہ وہ نقادوں کے مقرر کردہ معیاروں کی سو فیصدی پابندی کرے، وہ ان سے آگے بڑھ کر نئے تجربے کرتا ہے، نئے پیمانے دیتا ہے۔ اس پورے عمل میں تخلیق کار بھی نقاد بن جاتا ہے لیکن اس کی تنقید اور نقاد کی تنقید میں یہ فرق ہے کہ تخلیق کار کی تنقید اس کے ذہن میں نہ ہفتہ رہتی ہے جب کہ نقاد کے پیمانے منظر عام پر آتے ہیں اور اس طرح بعد کے تخلیق کار اور قاری دونوں کی رہنمائی کرتے ہیں۔

تخلیق اور تنقید کا رشتہ واضح ہے لیکن تحقیق اور تنقید کے رشتے کے بارے میں طرح طرح کی رائیں پائی جاتی ہیں۔ زیادہ تر لکھنے والے یہ کہتے ہیں کہ دونوں ایک دوسرے کے لیے لازم ہیں۔ میتھو آرنلڈ نے دونوں کی ترکیب کی کوشش کی۔ اس نے کہا کہ نیا علم (Knowledge) پہلے آنا چاہیے۔ فیصلہ اس کے بعد کیا جاسکے گا۔⁽¹⁾

بیٹسن (Bateson) کی مشہور کتاب The Scholar Critic کے نام ہی سے دونوں کے امتزاج کا پتا چلتا ہے۔ واضح ہو کہ انگریزی میں اسکالر کے معنی محقق اور اسکالر شپ کے معنی محققانہ علم و فن کے ہیں۔ بیٹسن کہتا ہے کہ ایٹن کی اصطلاح ریسرچ آرنلڈ کا مندرجہ بالا لفظ علم اور ایلیٹ کا حقائق (Facts) کا شعور تینوں ہم معنی ہیں کیونکہ حقیقت (Fact) ایک تاریخی واقعہ ہے جو صحت کے ساتھ رپورٹ کیا گیا ہو⁽²⁾ آرنلڈ نے جو علم کو تقدم اور فیصلے کو تاخر دیا۔ اس سے اس کا مفہوم یہی تھا کہ پہلے تحقیق ہونی چاہیے، اس کے بعد تنقیدی فیصلہ۔

آرنلڈ کی طرح بیٹسن بھی تحقیق و تنقید کے امتزاج کا قائل ہے اس کے دو اقوال ہیں۔

”ادبی تنقید اور ادبی اسکالر شپ (تحقیقی علم و فضل) کو ایک دوسرے کی ضد سمجھنا غلط ہے۔

دونوں ایک دوسرے کی تکمیل کرتے ہیں“ (دیباچہ ص 7)

(1) F. W. Bateson, The Scholar Critic (London, 1st ed. 1972 P-5)

”اگر کوئی نقاد محض صحافی یا مبصر ہونے پر قانع نہ ہو تو اسے ساتھ ہی ساتھ محقق بھی بننا پڑے گا۔“ (ص 11)..... ”محقق سے تنقیدی غلطی ہو سکتی ہے۔“ (ص 22)..... ”خالص محقق ہونا بھی اسی طرح محدود ہو جاتا ہے جس طرح خالص نقاد ہونا“ (ص 24)

انگریزی میں تحقیق پر بہترین کتاب رچرڈ ایٹک کی ”ادبی تحقیق کا فن“ ہے۔ وہ لکھتا ہے:

”محقق اور نقاد دونوں سچائی کی دریافت میں لگے ہوتے ہیں۔ نقاد کو زیادہ تر تخلیق سے تعلق رہتا ہے، محقق کو اس کے وجود میں آنے اور اس کے بعد کی تاریخ سے۔ محقق جو حقائق اکٹھا کرتا ہے، ان سے سب سے زیادہ فائدہ نقاد کو ہوتا ہے..... محقق ان حقائق پر توجہ مرکوز کرتا ہے جن سے تفہیم ادب میں مدد ملے۔ تحقیق و تنقید الگ نہیں۔ دونوں ادبی متن کا مطالعہ کرتی ہیں۔ دونوں تخلیق سے متعلق خارجی معلومات پر نظر رکھتی ہیں۔ دونوں حقائق اور منطق کی قدر کرتی ہیں۔“⁽¹⁾

کناڈا کا مشہور محقق نقاد جارج وھیٹے کہتا ہے:

”کوئی سچا محقق تنقیدی مہارت کے بغیر کام نہیں چلا سکتا۔ نقاد کو محقق ہوئے بغیر چارہ نہیں ورنہ تاثراتی نقاد یا عبارت آرا ہو کر رہ جائے گا۔ تحقیقی علم کے بغیر تنقید محض خیالی بات بن کر رہ جائے گی۔“⁽²⁾

ایسا ہی کچھ مشہور نقاد رینے ویلک کہتا ہے۔ اس کی رائے میں کوئی ادبی تاریخ تنقید سے معرا نہیں ہوتی۔ ادبی مورخ کا تنقید سے بے نیاز رہنا بالکل غلط ہے۔ ہر تخلیق خواہ کل کی ہو خواہ ہزار برس پہلے کی، اس کا تجزیہ اور قدر پیمائی تنقیدی اصول کی دست گیری کے بغیر ناممکن ہے۔ ادبی مورخ کو مورخ بننے کے لیے نقاد بننا ضروری ہے۔ اسی طرح ادبی تنقید جیسے ہی موضوعی پسند و ناپسند سے آگے قدم رکھتی ہے اس کے

1- Richard D. Altick, The Art of Literary Research (New York, 1963) P.3-4

2- George Whalley, "Scholarship and Criticism" University of Toronto quarterly 1959 P.P.-40-41 with reference to Altick, P-4

لیے ادبی تاریخ نہایت اہم ہو جاتی ہے اگر نقاد تاریخی رشتوں سے ناواقف رہے تو اسے یہ بھی معلوم نہیں ہوگا کہ کون سی تخلیق طبع زاد ہے اور کون سی ماخوذ۔⁽¹⁾

دیکھیں اس موضوع پر ہندی علما کے کیا وچار ہیں۔

ڈاکٹر ناگیندر نقاد ہیں۔ وہ کہتے ہیں کہ تمام علوم آخرش فلسفے کا روپ اختیار کر لیتے ہیں، جو نہیں کر پاتے وہ کمتر درجے کے ہیں۔ ادب کا موضوع سائنس کی طرح محض بے جان اشیا نہیں ہوتیں، نہ فلسفے کی طرح محض اصول۔ اس میں تخلیق کار کی روح کو جاننا ہوتا ہے۔ اس لیے محض حقائق گنوانے والی تحقیق بھی بے کار ہے۔ محض فکری اور تنقیدی تحقیق بھی بے کار۔ ادب کے مغربی نظریے میں بھی فن کار کی روح کی تلاش کو اولیت دی ہے۔ (شودھ اور سدھانت ص 7-8)

اس کے آگے وہ تحقیق و تنقید میں اشتراک و اختلاف کا جائزہ لیتے ہیں۔

اشتراک

- 1- دونوں ادب کی ذیلی شکلیں ہیں۔
- 2- دونوں کا عمل بہت کچھ مماثل ہے یعنی حقائق کو پرکھنا، ترک و اختیار اور استخراج نتائج۔

اختلاف

- 1- دونوں کا مادہ مختلف ہے۔ انوسندھان کا مادہ دھا ہے جس سے انوسندھان کے معنی لکش باندھنا، نشانہ لگانا۔ آلوچنا (تنقید) کا مادہ لوچن بمعنی ”دیکھنا“ ہے۔ انوسندھان میں ایک نشانے کو حاصل کرنے کے لیے پڑھا جاتا ہے۔ تنقید دیکھنا پر کھنا ہے۔
- 2- تحقیق کا مقصد علم میں اضافہ ہے۔ تنقید کا مقصد علم سے واقف کرانا ہے۔

1- Literary Theory, Criticism and History In Rene Wellek and Austin Warren Theory of Literature (Penguin Books, Middlessex, 1963) PP-43-44

3- تحقیق میں دریافت پر زیادہ زور ہے، تنقید میں پرکھ پر۔

4- تحقیق کی بہت سی شکلیں (نمونے) تنقید کے تحت نہیں آتیں، تنقید کی بہت سی شکلیں تحقیق میں شمار نہیں کی جاسکتیں۔

5- روح (آتما) کی تلاش اور آرٹ تنقید کے خواص ہیں، تحقیق میں ان کی اہمیت ثانوی ہے۔

6- تحقیق کا عمل سائنس کی طرح ہوتا ہے اور اس میں سائنسی معروضیت ہوتی ہے، تنقید میں ان کی اہمیت ضمنی ہے۔ (ایضاً ص 18-19)

اس کے بعد ڈاکٹر ناگیندر کہتے ہیں، میری رائے میں اعلیٰ تحقیق اعلیٰ تنقید سے مختلف نہیں۔ جاسی گرنٹھاولی کا دیباچہ اعلیٰ تحقیق بھی ہے، اعلیٰ تنقید بھی، لیکن اس کے بعد وہ اپنی غیر جانب داری چھوڑ کر اپنی ترجیح افشا کر دیتے ہیں۔ کہتے ہیں:

”محض حقائق پر مبنی تحقیق، تحقیق کی ابتدائی شکل ہے اس لیے پست سطح کی ہے، ڈی لٹ کے لیے میں ایسا موضوع نہیں دے سکتا۔ بہتر تحقیق میں تنقیدی عنصر ہونا ضروری ہے۔“
(ص 24)

ایسے موضوع بہت شاذ ہیں جو محض حقائق کی فہرست تک محدود ہوں لیکن کیا غیر تنقیدی کام ڈی لٹ کے لائق نہیں ہو سکتا۔ اردو کی ذیل کی کتابیں دیکھیے۔

1- دیوان غالب، نسخہ عرشی کی تدوین از مولانا عرشی۔

2- خالق باری کا مقدمہ اور تدوین از محمود شیرانی۔

3- شعرائے اردو کے تذکرے از ڈاکٹر حنیف احمد نقوی۔

4- اردو ڈراما نگاری اور اسٹیج از مسعود حسن رضوی۔

ان میں سے کسی میں تنقیدی، کم از کم فکری و اقداری، عنصر نہیں لیکن کیا اس فقدان کی وجہ سے انہیں کم تر درجے کی تحقیق کہا جائے گا؟

ڈاکٹر چندر بھان راوت اور ڈاکٹر رام کمار کھنڈیلوال اپنی مشترکہ کتاب میں تحقیق اور تنقید کا فرق یوں

دکھاتے ہیں:

- 1- نقاد اپنی ذاتی پسند تک محدود رہ کر لکھ سکتا ہے، محقق ذاتی پسندیدگی سے اوپر اٹھ کر ہی کامیاب ہو سکتا ہے۔
- 2- نقاد موضوعی (Subjective) رہ کر ہی لکھ سکتا ہے۔ محقق کو معروضی رہنا ضروری ہے۔
- 3- محقق ایک مسئلہ پیش کرتا ہے اور اس کا ذہنی حل فراہم کرتا ہے۔ نقاد محض حقیقت کے انکشاف پر قانع ہو سکتا ہے، اس کے لیے حل پیش کرنا ضروری نہیں۔
- 4- محقق جملہ حقائق جمع کر کے ان کا تجزیہ کرتا ہے، نقاد کو جملہ حقائق پیش نظر رکھنا ضروری نہیں۔
- 5- نقاد کا اصلی کام تشریح و تاویل ہے، محقق حقائق کی عملی طریقے سے تنظیم و گروہ بندی کرتا ہے۔
- 6- نقاد کا مقصود تخلیق کے تخلیقی عمل اور اظہار کی جمالیات کو پرکھنا ہے، محقق کا مقصود اب تک کے علم میں اضافہ کرنا ہے۔ (شودھ پرودھی اور پرکریا) ص 16

ڈاکٹر بیج ناتھ سنگھ کہتے ہیں کہ تحقیق و تنقید کا رشتہ طے کرنے کے لیے ان سوالوں کے جواب دیجیے،

ادب کیا ہے؟ ہم ادب کا مطالعہ کیوں کرتے ہیں؟ (شودھ سو روپ) ص 41

ان سوالوں کے جواب میں افکار و اقدار کا آنا ناگزیر ہے۔ خیال یہ ہوتا ہے کہ یہ بھی تحقیق کو ادب کے اقداری مطالعے کا مترادف قرار دینے والے ہیں، لیکن ایسی بات نہیں۔ وہ جانب داری سے کام نہیں لیتے۔ کہتے ہیں کہ تحقیق میں تنقید پنہاں ہے لیکن تحقیق کا طریق کار سائنسی ہے۔ وہ تحقیق و تنقید میں ذیل کا اشتراک و اختلاف دکھاتے ہیں۔

مماثلت

- 1- دونوں ادب کے شعبے ہیں۔
- 2- تنقید تخلیق کے جذبہ حیات کا انکشاف کرتی ہے، تحقیق اسی جذبے کے پس پشت کام کرنے والے حقائق کا انکشاف کرتی ہے۔

3- تنقید ان عوامل کو بھی تلاش کرتی ہے جن کے زیر اثر تخلیق ہوئی اور اس طرح تحقیق کے نزدیک پہنچ جاتی ہے۔

4- دونوں حقائق پر نظر رکھتی ہیں۔

5- دونوں میں تشریح، تعبیر، تاویل، جانچ، پرکھ وغیرہ مشترک ہیں۔

6- دونوں کا آخری مقصد ادب کو سماج کے لیے مفید ثابت کرنا ہے۔

اختلاف

1- تنقید سے توقع کی جاتی ہے کہ وہ ادب کے لیے لگاؤ پیدا کرے گی۔ تحقیق سے یہ توقع نہیں۔

2- تحقیق معلوم جان کاری (حقائق) کی بنیادوں پر نئے موقف قائم کرتی ہے۔

3- تحقیق کا مقررہ سائنسی طریقہ ہے۔

4- تحقیق بنیادی طور پر حقائق پر مبنی ہے۔

5- تحقیق سائنس کی طرح اشیا پر مبنی ہوتی ہے جب کہ تنقید اشخاص پر (اس سے اتفاق کرنا مشکل ہے)

6- تحقیق تخلیق کے پس پشت اسرار کا انکشاف کرتی ہے۔ تنقید تخلیق کی ماہیت کا انکشاف کرتی ہے۔

7- تحقیق کا موضوع پوشیدہ ہے یعنی مخفی کو برآمد کرنا ہے، تنقید کا موضوع منکشف ہے۔

8- محقق اپنا کام شروع کرنے سے پہلے کوئی مفروضات قائم نہیں کر سکتا جب کہ تنقید میں اس کی ممانعت نہیں۔

9- محقق کے سامنے پہلے سے مقررہ معیار نہیں ہوتا جبکہ تنقید کے پاس ہوتا ہے۔

10- تحقیق کی زبان سائنسی اور غیر جذباتی ہوتی ہے۔ (ص 49 اور اس کے آگے)

بیج ناتھ سنگھ کی کتاب 1980ء میں شائع ہوئی۔ اس کے دو سال بعد ڈاکٹر تلک سنگھ کی کتاب آئی۔

وہ لکھتے ہیں کہ تحقیق و تنقید دونوں تشریح کرتی ہیں اور نتیجے نکالتی ہیں لیکن ان میں کچھ فرق بھی ہے۔

1- سب سے پہلا فرق معنوی ہے۔ شودھ (تحقیق) کے معنی خالص کرنا، سمیکشا (تنقید) کے معنی ہیں دیکھنا۔

2- دونوں کا طریقہ مختلف ہے۔ تحقیق سائنس ہے، تنقید روح دار آرٹ ہے۔

3- نقاد استخراج نتائج میں آزاد ہے، محقق آزاد نہیں۔⁽¹⁾

بیج ناتھ سنگھ کی طرح ڈاکٹر تنک سنگھ بھی تحقیق کو سائنس بلکہ خالص سائنس مانتے ہیں اور ڈاکٹر ناگیندر کے اس قول سے اختلاف کرتے ہیں کہ تحقیق آرٹ ہے۔ بالفاظ دیگر ناگیندر تحقیق کو تنقید کا روپ دینا چاہتے ہیں جب کہ سنگھ اور تنک سنگھ تحقیق کو سائنس کی طرح غیر جذباتی رکھنا چاہتے ہیں۔ تنک سنگھ کہتے ہیں کہ جذباتی اسلوب سے متاثر تحقیق تنقید بن جاتی ہے اس لیے تحقیق میں موضوعیت اور آتما نہیں ہونی چاہیے۔ (ص 21)

مغربی اور ہندی علما کی اتنی رائیں جاننے کے بعد تحقیق و تنقید کی ماہیت اور باہمی رشتے کے بارے میں سب کچھ صاف ہو جاتا ہے۔ دو اہل اردو کے بیانات بھی دیکھتے چلیں۔ ڈاکٹر سید عبداللہ نے اس موضوع پر دو مضامین لکھے۔ تحقیق و تنقید کے مقامات اتصال (اردو نامہ، کراچی، اپریل تا جون 1961ء) تحقیق و تنقید (مشمولہ ادبی اور لسانی تحقیق مرتبہ عبدالستار دلوی، بمبئی 1984ء) انھوں نے ان دونوں مضامین میں تحقیق و تنقید کے قرب پر زور دیا ہے۔ دوسرے مضمون میں لکھتے ہیں:

”اب عام طور سے تاریخی تحقیق کو (غلط طور پر) تنقید کی ضد سمجھ لیا گیا ہے..... ایک خاص حد تک تنقید و تحقیق کے دائرہ ہائے عمل الگ الگ ہیں، مگر کچھ ایسے دائرے بھی ہیں جس میں یہ دونوں ہم قدم اور ہم رکاب ہیں۔“ (ادبی اور لسانی تحقیق، ص 111)

”ماحصل یہ کہ تنقید میں بھی تحقیق کے لیے کئی پہلو نکلتے ہیں اور تنقید کے لیے بھی تحقیق ایک لازمی سائل ہے۔“ (ادبی اور لسانی تحقیق، ص 117)

انہوں نے اس مضمون میں صرف نقاد کے لیے تحقیق کی افادیت پر زور دیا، محقق کے لیے تنقیدی شعور کی وکالت نہیں کی۔ ان کے برعکس رشید حسن خاں نے تحقیق و تنقید کو مختلف قرار دیا ہے، کہتے ہیں:

”تنقیدی صداقت تنقیدی تعبیرات کا نتیجہ ہوا کرتی ہے، یہی وجہ ہے کہ ایک ہی مسئلے پر لوگ مختلف رائیں رکھتے ہیں۔ جب کہ تحقیق میں اختلاف رائے کی اس طرح گنجائش نہیں.....“

”تنقید کے مقابلے میں تحقیق کا دائرہ کار محدود ہوتا ہے۔ تحقیق بنیادی حقائق کا تعین کرے گی اور ان کی مدد سے ایسے نتائج نکالے جاسکیں گے جن میں شک یا قیاس یا تاویل یا ذاتی رائے کا عمل دخل نہ ہو۔ اخذ نتائج میں جہاں سے تعبیرات کی کارفرمائی شروع ہوگی اور ان پر مبنی اظہار رائے کا پھیلاؤ شروع ہوگا وہاں تحقیق کی کارفرمائی ختم ہو جائے گی۔“⁽¹⁾

ایسا معلوم ہوتا ہے کہ نقاد حضرات تحقیق و تنقید کے اشتراک پر زور دیتے ہیں اور خالص محقق تحقیق پر تنقید کی چھاؤں کا پڑنا بھی گوارا نہیں کرتے۔ ڈاکٹر ناگیندر اور ڈاکٹر عبداللہ بنیادی حیثیت سے نقاد ہیں، رشید حسن خاں محقق۔ ڈاکٹر محمد احسن فاروقی جیسا تحقیق دشمن نقاد بھی یہ ماننے کے لیے مجبور ہے کہ نقاد کو تحقیق سے استفادہ کرنا پڑتا ہے۔ لکھتے ہیں:

”نقاد کے لیے یہ ضروری نہیں کہ وہ خود تحقیق کرے مگر اسے دوسروں کی تحقیق سے مدد لینا ضروری ہے، اس تحقیق کے صحیح یا غلط ہونے کا اندازہ لگانا بھی ضروری ہے۔ اکثر یہ دیکھا گیا ہے کہ محققین مختلف قسم کا مواد جمع کرتے رہتے ہیں اور نقاد اس کو اپنے مقصد کے مطابق کام میں لا کر تنقید میں پیش کرتا ہے۔“⁽²⁾

سہولت اور وضاحت کی خاطر ہم بحث کو دو حصوں میں سمیٹ کر دیکھتے ہیں۔ اول یہ کہ تنقید کو تحقیق

1- کچھ اصول تحقیق کے بارے میں ”مشمولہ ادبی تحقیق، مسائل اور تجزیہ (علی گڑھ 1978ء) ص ۱۲

2- ڈاکٹر احسن فاروقی ”تحقیق و تنقید: مولانا عبدالحق“ مشمولہ اردو میں تنقید (لکھنؤ طبع اول) ص 125

سے کیا فائدہ پہنچتا ہے دوسرے یہ کہ تحقیق تنقید کے بغیر کس طرح بے مقصد ہو جاتی ہے۔

پہلے یہ دیکھیں کہ تنقید تحقیق سے کہاں کہاں استفادہ کر سکتی ہے۔

تنقید کی دو قسمیں تاریخی اور سماجیاتی ہیں۔ دونوں میں بہت کچھ مشترک ہے۔ تاریخی تنقید میں فن پارے کو جاننے کے لیے فنکار کو جاننا ضروری قرار دیا جاتا ہے اور اسے جاننے کے لیے اس کے تاریخی ماحول کو۔ ان سب کے بارے میں واقفیت بہم پہنچانا تحقیق کا کام ہے۔ ڈاکٹر غلام مصطفیٰ خاں نے ڈاکٹر سید عبداللہ کے ایک مضمون کا اقتباس نقل کیا ہے، جس کے چند جملے یہ ہیں:

”تاریخی تنقید میں کسی ادیب کے ماحول کو تاریخ کی روشنی میں دیکھ کر تاریخ ہی کی طرح بیان کیا جاتا ہے... تنقید کسی طرح کی ہو، اسے تاریخ، تخلیقات، اجتماعیات یا نفسیات سے قریب تر ہونا پڑتا ہے اور جب تنقید کے یہ رشتے قائم ہو جاتے ہیں تو پھر تحقیق اور تنقید کے درمیان بہت کم تفریق رہ جاتی ہے“⁽¹⁾

اور ڈاکٹر عبداللہ دوسرے مضمون کے آخر میں لکھتے ہیں:

”ساں بو فن کے ساتھ فن کار کو بھی سمجھنے کی دعوت دیتا ہے۔ آئی اے رچرڈ فن کے ساتھ قاری کے ذہن اور ماحول کو سمجھنے کی تاکید کرتا ہے۔ رابرٹس تو اس سے بھی آگے بڑھ کر خود ناقد کو بھی اس میں لے آتا ہے اور اس کی نفسیات شناسی کو ضروری قرار دیتا ہے۔ تان ساری اجتماعی تہذیب کے مطالعے کو اہمیت دیتا ہے اور ہر برٹ میولر کے نزدیک تو زمانے کی مجموعی فکری روح کی شناخت بھی ضروریات تنقید میں شامل ہے۔ غرض کوئی سچی تنقید تحقیق سے آنکھ نہیں چرا سکتی اور صرف تاریخ ہی نہیں حیات انسانی کی پوری تاریخ اس کی لپیٹ میں آتی ہے۔ یہیں پہنچ کر تحقیق و تنقید ہم معنی سے الفاظ بن جاتے ہیں۔ کم از کم دونوں کی بے تعلقی کا دعویٰ غلط ہی ثابت ہوتا ہے۔“⁽²⁾

1- تحقیق و تنقید کے مقامات اتصال بحوالہ غلام مصطفیٰ خاں ”فن تحقیق“ مشمولہ ادبی اور لسانی تحقیق، ص 100

2- ”تحقیق و تنقید“ مشمولہ ادبی اور لسانی تحقیق ص 117

مشہور قول ہے کہ ادب زندگی کا آئینہ ہے۔ اگر ایسا ہے تو ادبی تخلیق کی پس منظری زندگی کی بازتشریح تحقیق ہی کے ذریعے ہو سکتی ہے۔ زندگی سے گریزاں روایتی شاعری کو چھوڑ کر بقیہ سب تخلیقات نظم و نثر کو سمجھنے کے لیے تحقیق کار کی زندگی، نفسیات اور ماحول کو جاننا ضروری ہے۔ اس کی علمی و ادبی وراثت اور اس کے معاصر ادبی ماحول کو پیش نظر رکھنا ہوتا ہے۔ فن کار کی زندگی کے بارے میں غلط فہمیاں خواہ دوسروں کی اور خواہ خود فن کار کی پیدا کی ہوئی ہوں، حقائق کی کھوج ہی سے دور کی جاسکتی ہیں۔ میر نے اپنے والد کو جتنا بڑا درویش اور جوش ملیح آبادی نے اپنے اجداد کو جتنا بڑا تعلقہ دار بنا کر پیش کیا ہے، تحقیق ان دعوؤں کی تائید نہیں کرتی۔ حالی نے غالب کو بہت خود دار قرار دیا تھا۔ مولانا عرشی نے رام پور کے مکاتیب غالب شائع کر کے ثابت کیا کہ وہ گڑ گڑا کر خیرات مانگتے تھے۔ ڈاکٹر اقبال کو ایک ولی رحمۃ اللہ علیہ بنانے کی جو کوششیں ہیں ان کے علی الرغم تحقیق ان میں انسانی کمزوریوں کا سراغ دیتی ہے۔ بعض تخلیقات کے غلط انتساب کی بنا پر یا نقاد کی حقائق سے ناواقفیت کے سبب غلط نتیجے نکال لیے جاتے ہیں۔ مجنوں گورکھپوری نے اپنے مضمون 'میر اور ہم' میں ایک الحاقی شعر کی بنا پر میر کے حوصلے کی بہت تعریف کی۔

”میر کے کلام میں تڑپنا اور تلملانا نہیں ہوتا۔ وہ خود داری اور سنجیدگی کے ساتھ بڑی سے بڑی مصیبت کا مقابلہ کرنے کا حوصلہ پیدا کرتے ہیں۔ ان کا ایک شعر ضرب المثل ہو گیا ہے۔

شکست و فتح نصیبوں پہ ہے ولے اے میر
مقابلہ تو دلِ ناتواں نے خوب کیا

جو تیور اور جو میلان اس شعر میں علانیہ ملتے ہیں وہ ان کے سارے کلام کے اہم ترکیبی عناصر ہیں۔“ (میر اور ہم،⁽¹⁾)

تحقیق نے بتایا کہ یہ شعر میر کا ہے ہی نہیں، امیر، شاگرد قائم کا ہے⁽²⁾۔ پہلے مصرعے کا جزو آخر و لے

1- یہ مضمون مجنوں کے مجموعے "نکاتِ مجنوں" میں موجود ہے۔ مندرجہ بالا اقتباس نقوش میر نمبر 2۔ شمارہ 126 بابت نومبر 1980ء ص 263 سے ماخوذ ہے۔

2- قاضی عبدالودود، رسالہ معاصر حصہ 9، ص 175 مشمولہ عیارستان (پٹنہ 1957ء)

اے میر کی جگہ میاں لیکن ہے۔ گویا غلط انتساب کی بنا پر جو عمارت اٹھائی گئی تھی وہ ڈھے گئی۔ مجنوں صاحب کو بھی جب اس کا پتا چلا تو انہوں نے اپنے مضمون میں سے یہ شعر نکال دیا۔ ملاحظہ ہو ترمیم شدہ روایت ”افکار میر“ مرتبہ ایم حبیب خاں (علی گڑھ، دسمبر 1967ء) ص 283

احتشام صاحب نے مہر نیم روز کی بنا پر غالب کی تاریخ نگاری پر بحث کر دی حالانکہ غالب اس کتاب کے مضمولات کے ذمے دار نہیں تھے۔ ان کو جو مواد دیا جاتا تھا وہ اسے اپنے مخصوص فارسی اسلوب میں لکھ دیتے تھے۔ باغ و بہار میں دوسرے درویش کی سیر میں شہزادی بصرہ کے شہر میں دسترخوان کی تفصیلات دی ہیں، انھیں دیکھ کر میر امن کی معلومات کی داد دی جاتی ہے لیکن تحقیق جب یہ بتاتی ہے کہ یہ سب تحسین کی نو طرزِ مرصع میں موجود ہیں تب داد میں اعتدال لانا پڑتا ہے۔

جس طرح دوسروں کی الحاقی تخلیقات کو دیکھ کر کسی مصنف کے بارے میں غلط رائے قائم کر لی جاتی ہے اسی طرح اس کی بعض تخلیقات کے نظروں سے اوجھل رہنے کے سبب بھی اس کی تصویر نامکمل رہتی ہے، مثلاً جیسا کہ اوپر لکھا گیا تھا۔ مکاتیبِ غالب کی تصویر کا احتیاجی رخ شدت سے سامنے آیا۔ یہ بھی معلوم ہوا کہ انہوں نے مفتی صدر الدین آزر دہ کی بیوہ کی پنشن کو اپنے نام منتقل کرانے کی کوشش کی تھی۔ اقبال کے خطوط بہ نام عطیہ فیضی سے ان کی شخصیت کے بعض نئے گوشے سامنے آئے۔ منشی پریم چند کو غریبوں کا ہمدرد سمجھا جاتا ہے۔ ابو محمد شبلی ان کا ایک خط سامنے لائے جس میں انہوں نے اپنے اہل خانہ کو ہدایت کی تھی کہ مزدوروں سے پورے وقت سے کام لیں اور اجرت زیادہ نہ دیں۔ فراق کو بہت سیکولر سمجھا جاتا ہے۔ راقم الحروف نے اپنے مضمون ’فراق صاحب سے میری ملاقاتیں‘ مشمولہ اردو ادب فراق نمبر میں دکھایا کہ ان کے دروں میں بھی ایک مسلم بیزار شخص بیٹھا تھا جس کی جھلک شاذ ہی دکھائی دیتی تھی۔

حقائق کو صحت سے نہ جاننے کے باعث بھی تنقیدی رائے مسخ ہو جاتی ہے۔ مثلاً یہ سمجھا جاتا ہے کہ غالب کی غزل ع: اک شمع رہ گئی ہے سو وہ بھی خموش ہے، زوالِ سلطنتِ مغلیہ کا ماتم ہے لیکن ماہرین غالب نے پتا چلایا کہ یہ تو ان کے لڑکپن کی غزل ہے۔ اسی طرح یہ کہا جاتا تھا کہ غالب ابتدا میں دقیق زبان اور مغلق رنگ میں لکھتے تھے، بعد میں میر کے سلیس اسلوب کو اپنالیا۔ مالک رام صاحب نے گل رعنا میں

واضح کیا کہ غالب کی آسان زبان والی 35 غزلیں 1821ء سے پہلے وجود میں آچکی تھیں۔⁽¹⁾

سمجھا جاتا تھا کہ اردو میں سلیس نثر کی ابتدا انگریزوں کی تحریک سے فورٹ ولیم کالج سے ہوئی لیکن راقم السطور نے مہر چند کھتری کی نو آئین ہندی عرف قصہ ملک محمد و گیتی افروز کو سامنے لا کر دکھایا کہ بہترین با محاورہ سلیس زبان فورٹ ولیم سے پہلے بھی ملتی ہے۔ ڈاکٹر مسعود حسین خاں نے قصہ مہر افروز و دلبر کو دریافت اور شائع کر کے مزید ثبوت فراہم کیا کہ اٹھارویں صدی کے وسط میں بالکل آسان ہندی زدہ نثر لکھی جا رہی تھی۔

تحقیق سے تنقیدی دریافت کی ایک انوکھی شکل یہ ہے کہ اعداد و شمار اور جائزے کے ذریعے کسی نتیجے پر پہنچا جائے۔ کنکارڈینس (Concordance) کسی تخلیق کار کے استعمال کیے ہوئے جملہ الفاظ کا اشاریہ ہوتی ہے۔ بیٹ سن نے اپنی مشہور کتاب 'محقق نقاد' میں لکھا ہے کہ انگریزی شاعر ولیم بلیک ضمیر متکلم کا بہت استعمال کرتا ہے جب کہ میتھو آرنلڈ کے یہاں یہ شاذ ہے۔ اس سے نتیجہ نکلتا ہے کہ بلیک میں اتانیت زیادہ تھی۔ ورڈس ورٹھ دو صفات Good اور Old کثرت سے استعمال کرتا ہے جب کہ شیلی کی مرغوب صفات Sweet اور Deep ہیں۔ ان سے دونوں کے مزاج اور پسند کے بارے میں کچھ نتیجہ نکالا جاسکتا ہے۔

قاضی عبدالودود نے خواجہ احمد فاروقی کی کتاب "میر تقی میر، حیات اور شاعری" کے تبصرے میں اس قسم کے لفظیاتی جائزوں سے کچھ تنقیدی مفروضات کی تردید کی مثلاً:

1- خواجہ صاحب نے میر کے تعلق سے لکھا تھا کہ انھوں نے زبان کی صفائی کے شوق میں ناسخ کی طرح ہندستانیت سے بالکل قطع تعلق نہیں کیا۔ قاضی صاحب نے ناسخ کے دیوان سے زبان کی ہندستانیت کی متعدد مثالیں درج کر دیں۔ (عیارستان ص 10-106)

2- خواجہ صاحب نے دعویٰ کیا تھا کہ میر نے عوام کی زبان استعمال کی ہے۔ قاضی صاحب نے میر کے کلام میں سے ایسے متعدد الفاظ درج کیے جو بہت مشکل ہیں۔ (عیارستان ص 38-137)

3- خواجہ صاحب نے لکھا کہ "میر نے جامع مسجد کی سیڑھیوں کی زبان استعمال کرنے کے باوجود اپنے

کو سو قیت سے بچایا۔“ قاضی صاحب نے اس کی تردید میں کئی درجن سو قیانہ الفاظ کے استعمال کی مثالیں درج کر دیں۔ (ایضاً ص 40-138)

4- خواجہ صاحب نے لکھا کہ ”میر کی زبان کھڑی بولی کی نکھری شکل ہے..... اس میں کسی ایسے لفظ کی آمیزش نہیں جو غیر صحیح ہو یا غزل کے لیے گراں بار ہو۔“ قاضی صاحب نے اس کے برعکس کئی مثالیں دیں (عیارستان ص 42-141)

5- خواجہ صاحب نے فیصلہ کیا کہ میر نے اردو کی ہندستانیت کا خیال رکھا۔ ہندی الفاظ کو ترجیح دی اور فارسی ہندی عناصر میں اعتدال و توازن برقرار رکھا۔ قاضی صاحب نے میر کے دیوانِ اول کے ابتدائی 20 شعروں کے جملہ دیسی اور بدیسی الفاظ درج کئے۔ بدیسی الفاظ دیسی الفاظ سے تقریباً تین گنا زیادہ ہیں۔ اس کے برعکس نکات الشعرا میں مندرج شاہ آبرو کے پہلے 20 شعروں میں دیسی اور بدیسی الفاظ کی مقدار تقریباً برابر ہے۔ (ایضاً ص 45-143)

6- انھوں نے ایک بار پھر اس موضوع کو لیا۔ ڈاکٹر فاروقی نے لکھا تھا کہ میر کا کلام فارسی کی کاربن کاپی نہیں..... اس نے ہندی کی نمکینی سے اپنا دسترخوان آراستہ کیا ہے۔ قاضی صاحب نے تردید کی کہ میر کی غزلوں کا 19/20 حصہ فارسی کی کاربن کاپی کے سوا کچھ اور نہیں۔ انھوں نے کلیات کے ابتدائی ایک ہزار اشعار کے ہندستانی مضامین کا شمار کیا تو ایک درجن سے کچھ ہی زائد تھے۔ (ایضاً ص 74-173)

ایسی تنقید کو تحقیقی تنقید کہہ سکتے ہیں۔

اب دوسری شق کو لیجیے کہ تحقیق کو تنقید سے کہاں تک فائدہ پہنچ سکتا ہے اور تنقیدی شعور سے صرف نظر کرنے سے کیا کیا خرابیاں واقع ہو سکتی ہیں۔

اردو ادب میں پہلے اور دوسرے درجے کے تمام فنکاروں پر تحقیقی کام ہو جائیں تو اردو ادب کی زیادہ تر تاریخ مرتب ہو جائے گی۔ مشاہیر ادب میں کتنے نام ایسے ہیں جن کی طرف ہنوز کوئی توجہ نہیں کی گئی مثلاً دکنی شعرا کے علاوہ مضمون، بیکرنگ، فورٹ ولیم کالج کے بہت سے داستاں نگار، آتش و ناسخ کے بہت سے شاگرد، بہت سے ناول و افسانہ نگار وغیرہ۔ انھیں چھوڑ کر تیسرے بلکہ چوتھے درجے کے ادیبوں

پر کام کرنا نہ صرف اپنی صلاحیتوں کا غلط استعمال ہے بلکہ اردو ادب کے ساتھ زیادتی بھی۔ بعض یونیورسٹیوں میں پی ایچ ڈی کے لیے منتخب بعض ادیبوں کے نام نامی ملاحظہ ہوں۔

لکھنؤ یونیورسٹی محمد عزیز اللہ شاہ عزیز صنفی پوری

سید فضل رسول واسطی

پٹنہ یونیورسٹی جمیلہ خاتون، ان کی حیات اور شاعری

مگدھ یونیورسٹی امیر الدین وجد، حیات اور شاعری

حضرت شاہ محمد ایوب ابدالی نیر

در بھنگہ یونیورسٹی نواب سعادت علی خاں پیغامبر پوری

کلکتہ یونیورسٹی واقف دہلوی

میسور یونیورسٹی نیلنگا کے سید عارف شاہ قادری کی حیات اور کارنامے۔

یہی صورت حال تدوین کلام کی ہے۔ کسی بڑے کتب خانے میں چلے جائے، انیسویں بلکہ

اٹھارویں صدی کے غیر اہم شعرا کے دواوین اور مثنویوں کے مخطوطات بھرے پڑے ہیں۔

پہلے قابل ذکر شعرا کے کلام کی تدوین کی جائے یا ان غیر اہم شعرا کی۔ مثلاً ذیل کے شعرا کے کلام کو

تدوین کے لیے منتخب کیا گیا۔

جبلپور یونیورسٹی تدوین دیوان شاہ محمد ریحان الہ آبادی

کلکتہ یونیورسٹی قاضی عبدالحمید خاں بحیثیت شاعر مع ترتیب دیوان

مجرم عظیم آبادی، حیات اور کارنامے مع ترتیب دیوان۔

اس قسم کی مثالیں متعدد ہیں۔ عقل حیران ہے کہ یہ کون بزرگ ہیں۔ ادیبوں کے انتخاب میں حفظ

مرا تہ نہ کرنا ایسا ہی ہے جیسے کسی سلیکشن کمیٹی میں اہل امیدوار کو چھوڑ کر کم اہل یا نااہل امیدوار کو منتخب کرنا۔

علاقائی پاسداری سر آنکھوں پر لیکن تنقیدی شعور صاف کہے گا کہ ان بزرگوں کا وہ ادبی مقام نہیں کہ پی ایچ

ڈی کے موضوعات کے انتخاب میں انھیں اتنی ترجیح دی جائے۔ اور پی ایچ ڈی ہی کا کیا ذکر بعض اوقات

ہمارے آزمودہ کار محققین بھی ان ادیبوں کو منتخب کر لیتے ہیں جن کا تاریخ ادب میں کوئی مقام نہیں۔ مثلاً

قاضی عبدالودود نے قطعاتِ دل دریا دیوانِ رضا کی تدوین کی۔ نہ ان کی ترتیب سے پہلے کوئی دلدار یا رضا کو جانتا تھا نہ ان کے کام کے بعد دلدار اور رضا کو اردو ادب میں کوئی مقام دیا گیا۔ نثار احمد فاروقی لکھتے ہیں ”ترتیب و تدوین میں نمونہ بھی پیش کیا تو ”قطعاتِ دل دارکا“ جس کی کوئی ادبی تاریخی اہمیت نہیں ہے۔“ (1)

ڈاکٹر مختار الدین احمد نے دیوانِ حضورِ عظیم آبادی مرتب کیا۔ کیا ان شعرا سے اوپر بہت سے صاحبِ دیوان متقاضی نہیں کہ ان کے کلام کو سلیقے سے ترتیب دیا جائے۔ واضح ہو کہ میرا یہ عندیہ نہیں کہ گمنامی لازماً پست معیاری کی دین ہے۔ مسعود حسن رضوی نے ایک بالکل گم نام شاعر فائز دہلوی کا دیوان مرتب کیا اور اسے اردو ادب میں ایک قابل ذکر مقام ملا۔

محقق تنقیدی شعور سے بے نیاز ہو جائے تو اہم اور غیر اہم کی شناخت بھلا دیتا ہے۔ رسالہ معاصر پٹنہ، شمارہ 18 بابت جولائی 1962ء میں قاضی عبدالودود کی تحریر تعینِ زمانہ شائع ہوئی۔ اس میں کثرت سے ایسے ادیبوں کے سنین کی تعیین کی ہے جن کی ادب میں کوئی اہمیت نہیں۔ مثلاً ذیل کے اصحاب کا سنہ وفات کہیں کہیں سے معلوم کر کے لکھا ہے۔

مرزا محمد صالح آشفتم، غلام یحییٰ انصاف، میر غلام علی اظہر۔ محمد علی خاں انجم۔ محمد فاضل آزاد احمد آبادی۔ اعز خاں ترک جنگ دیدہ۔ واصل خاں کشمیری۔

خدا معلوم یہ کون لوگ ہیں؟ تاریخ ادب میں ان کا کیا مقام ہے؟ ان کی تاریخ وفات کی کس تحریر میں ضرورت پڑے گی؟ اس طرح تو کسی پرانے شاعر کا دیوان اٹھالیجیے۔ اس میں کچھ قطعات تاریخ ہوں گے جو بیشتر غیر اہم شخصیتوں سے متعلق ہوں گے۔ ان قطعات کو حل کر کے ان سے حاصل شدہ تاریخوں پر مشتمل سلسلہ مضامین تعینِ زمانہ کے عنوان سے لکھتے رہیے۔

لسانیاتی کاموں، فرہنگوں، اشاریوں، وضاحتی فہرستوں وغیرہ کے علاوہ شاید ہی کوئی ایسا تحقیقی موضوع ہو جس میں کچھ نہ کچھ، بلکہ بہت کچھ تنقید کا عنصر نہ ہو۔ تاریخ ادب کا کوئی جزو لے لیجیے کسی صنف، رجحان، تحریک وغیرہ کا ارتقا دکھائیے یا کسی مفرد ادیب پر مشق تحقیق کیجیے، شعری یا نثری تخلیقات کے بارے

میں کچھ نہ کچھ ضرور لکھنا ہوگا۔ اگر مثنوی کا ارتقا دکھانا ہے تو مثنویوں کے ممتاز نمونوں پر تنقید کرنی ہوگی۔ اگر میرامن یا مصطفیٰ خاں یکرنگ پر مقالہ لکھنا ہے تو ان کی تخلیقات کی ادبی قیمت مقرر کرنی ہوگی۔ اگر کسی کا دیوان یا داستان مرتب کرنی ہے تو مقدمے میں اس کے مشمولات کا تنقیدی جائزہ لینا ہوگا۔ یعنی محقق تنقید سے صرف نظر نہیں کر سکتا۔ کوئی 95 فیصد تحقیقی کتابوں میں تنقید کا قابل قدر بہرہ ہوتا ہے۔ ڈاکٹر ناگیندر نے تو محض حقائق پر مبنی اور تنقید سے عاری تحقیق کو پست قسم کی تحقیق قرار دیا ہے اور ایک مغربی عالم John Livingston Lowes نے 1923ء میں تحقیق کے لیے تخلیقی اوصاف بھی لازم قرار دیے۔ کہتا ہے:

”مہر و مرآت کے جذبے سے بھرپور تحقیقی علم و فضل (Humane Scholarship) بہ یک وقت دو دنیاؤں کے بیچ گھومتا ہے اور گھومنا چاہیے۔ سائنسی طریقے کی دنیا اور جس قدر بھی ممکن ہو تخلیقی آرٹ کی دنیا“⁽¹⁾

یعنی محقق کو تخلیقی عمل پر بھی نظر رکھنی چاہیے۔ تحقیق اور تنقید کا آخری مقصد ایک ہے، ادب کی معتبر تفہیم۔ دونوں ادبی تخلیقات کا مطالعہ کرتی ہیں، دونوں قارئین کی رہبری کرتی ہیں، دونوں ادیب اور ادب پارے سے متعلق خارجی معلومات سے استفادہ کرتی ہیں۔ تحقیق کا مقصد کسی ادیب یا اس کی تخلیقات کو صحت کے ساتھ جاننا ہے۔ اس طرح وہ تنقید کی حریف نہیں، معاون و رفیق ہے، کوئی تحقیق ایسی نہیں جو، بلا واسطہ نہیں تو بالواسطہ، ادب فہمی میں مدد نہ کرے۔ ایسے تحقیقی کاموں کا تصور کیجیے جو واقعات کی کھٹونی معلوم ہوتے ہیں، مثلاً قاضی عبدالودود کے مضامین تعیین زمانہ، غالب بحیثیت محقق، عطا کا کوی کی غلطیہائے مضامین، نائب حسین نقوی کی فرہنگ انیس، مخطوطات کی وضاحتی فہرست، رسالوں کے مضامین کا اشاریہ وغیرہ، لیکن انھیں ادب کی قدر پیمائی میں بے مصرف سمجھنا سطح بنی ہے۔ کبھی نہ کبھی، کہیں نہ کہیں یہ حقائق تنقیدی فیصلوں میں بہکنے سے روکتے ہیں۔ بہتر یہ ہے کہ حقائق کو درج کرنے کے بعد ان کی بنا پر تفہیم ادب میں جو رہبری ہوتی ہے اسے بھی افشا کر کے لکھ دیا جائے۔

تاریخی تحقیق اگر بہک کر محض سوانحی اور ماحولی پس منظر ہی کو سب کچھ سمجھ لیتی ہے یعنی محض حقائق

اندوزی میں کھو کر رہ جاتی ہے تو اس تک کو تنبیہ کی جاتی ہے۔ ڈاکٹر سید عبداللہ نے لکھا ہے کہ Ricert نے اپنی کتاب New Methods of Study of Literature میں تاریخی تنقید کی انتہا پسندی کے خلاف احتجاج کیا ہے۔ عبداللہ لکھتے ہیں:

”ان [تاریخی نقادوں] کی تنقیدوں میں امر واقعہ ہی سب کچھ ہوتا تھا، جمالی حسن و قبح کی اہمیت ذرا بھی نہ تھی۔ وہ مصنف کی زندگی، اس کی تصانیف کی تاریخی کہانی اور اس کے ماحول سے ہی بحث کرنے لگے تھے۔ اس کی تصانیف کی ادبی اہمیت تقریباً نظر انداز ہو گئی تھی اسی لیے رکرٹ نے کہا کہ اے تاریخ کے نقادو! یہ سب باتیں درست اور ضروری صحیح [کذا، سہی؟] مگر تنقید اس کے علاوہ بھی تو بہت کچھ ہے..... یہاں تو ہر چیز موجود ہے مگر ادب کے جمال کی بات موجود نہیں..... یہ تنقید نہیں، محض تاریخ ہے۔“⁽¹⁾

جو کچھ تنقید کے بارے میں کہا ہے وہی کسی حد تک تحقیق پر صادق آتا ہے۔ تحقیق کا تاریخی و تجزیاتی طریقہ ایک وسیلہ ہے ادب کے جمال کے صحیح عرفان کا۔

بعض اوقات تحقیق و تنقید کی ہم آہنگی کے جوش میں کہہ دیا جاتا ہے کہ اچھی تنقید تحقیق کی دستگیری کے بغیر وجود میں نہیں آسکتی۔ یہ کہنا ایسا ہی مبالغہ ہے جیسے یہ کہنا کہ ہندستان کی روایت مذہبی و قومی یک جہتی کی رہی ہے۔ تنقید کے بہت سے حصوں کو تحقیق سے مدد ملتی ہے لیکن متعدد تنقیدی تحریریں ایسی بھی ہوتی ہیں جنہیں تحقیق کے سہارے کی ضرورت نہیں مثلاً جدید نقادوں کے تنقیدی مضامین، وہ نظریاتی ہوں کہ کسی ہم عصر ادیب یا ادب کے بارے میں، تحقیق کی امداد کے محتاج نہیں ہوتے۔ سرور صاحب کا مضمون ’ادب اور نظریہ‘ شمس الرحمن فاروقی کا ’ترسیل کی ناکامی کا المیہ یا افسانے کی حمایت میں‘ مشہور تنقیدی مضامین ہیں لیکن ان میں تحقیق کی پٹ نہیں۔ غرض یہ کہ تحقیق و تنقید جہاں بڑی حد تک ایک دوسرے کو سہارا دیتی ہیں وہاں ان کا ایک جزو ایسا بھی ہے جو ایک دوسرے سے بے نیاز ہے۔ میری کتاب، اردو کی نثری داستانیں میں کچھ حصہ تحقیقی ہے اور کچھ تنقیدی تو اس کے یہ معنی نہیں کہ تحقیق و تنقید یکساں عمل ہے، بلکہ یہ کہ ایک ہی

مضمون یا کتاب کا کچھ حصہ تحقیقی اور کچھ تنقیدی ہوتا ہے۔ ہاں قاضی عبدالودود نے اعداد و شمار کی بنا پر جہاں میر کی زبان یا مضامین کے بارے میں کچھ ثابت کیا ہے وہاں تحقیق اور تنقید 'من تو شدم تو من شدی' ہو گئی ہیں۔

تحقیق کا دوسرے علوم و فنون سے رشتہ

تحقیق کا تنقید سے رشتہ تو ایک گھر کے افراد جیسا ہے لیکن اسے بعض دوسرے علوم و فنون سے بھی استفادہ کرنا ہوتا ہے۔

لسانیات اور ادب کا گہرا تعلق اظہر من الشمس ہے۔ اس کی وجہ سے تحقیق کا بھی لسانیات سے قریبی رشتہ ہے۔ خالص لسانیات کی تحقیق سے ہٹ کر ادب میں بھی لسانیات نما موضوع پر تحقیق ہوتی ہے جسے میں نے ادبی لسانیات کا نام دے دیا ہے۔ اس کے علاوہ ادبی تاریخ، صنف اور انفرادی ادیبوں پر کام کے سلسلے میں بھی لسانی جائزہ لیا جاتا ہے۔

تحقیق میں تاریخ سے استفادے کی مثالیں ان بزرگ محققوں کے یہاں ملتی ہیں جو ہندستان اور اس کے مختلف علاقوں کے عہدِ وسطیٰ اور جدید دور کی تاریخ پر نظر رکھتے ہیں۔ گجری اور دکنی ادب کی تحقیق میں تو قدم قدم پر تاریخ سے استفادہ کیا جاتا ہے۔ صوفی ادیبوں کے سلسلے میں بھی تاریخ ہماری مُمد ہوتی ہے۔ ان سے ہٹ کر چند دوسری مثالیں ملاحظہ ہوں:

جناب مسعود حسن رضوی کو فائز دہلوی کے والد مخاطب بہ زبردست خاں کا نام معلوم نہ ہو سکا تھا۔ قاضی عبدالودود نے تاریخِ محمدی سے ماخوذ کیا کہ ان کا نام محمد خلیل تھا، خطاب زبردست خاں۔ (عیارستان ص 1)

فضائل علی خاں بے قید تخلص نے اپنی مثنوی عمدۃ الملک امیر خاں انجام کی صوبہ داری الہ آباد کے دور میں لکھی۔ میں نے مآثر الامرا سے معلوم کیا کہ عمدۃ الملک 1152ھ سے 1156ھ تک الہ آباد کا صوبہ دار تھا۔ فضائل کی مثنوی ابتدائی دور یعنی 53-1152ھ میں وجود میں آگئی ہوگی۔

تحسین کی نو طرز مرصع کے ابتدائی حصے میں لکھا ہے کہ اس نے اس داستان کی ابتدا جنرل اسمتھ کے

ساتھ الہ آباد سے کلکتہ کے دریائی سفر میں کی۔ عثمانیہ یونیورسٹی کے ڈاکٹر سجاد نے انڈیا آفس لندن کے رکارڈوں میں اس جنرل اسمتھ کا پتالگایا اور یہ بھی کہ وہ جنوری تا ستمبر 1768ء الہ آباد، پٹنہ اور کلکتے میں گھومتا رہا، 1769ء میں ہندستان سے چلا گیا۔ اس طرح معلوم ہو گیا کہ نو طرزِ مرصع کی ابتدا 1768ء میں ہوئی تھی۔⁽¹⁾

اردو ادب میں نجوم کا ذکر کافی ملتا ہے۔ تحقیق بھی بعض اوقات اس سے آنکراتی ہے۔ غالب کے زائچے کو دیکھ کر اس کی تاریخِ ولادت میں شبہات کیے گئے ہیں اور اس کی ولادت کی ایک ایسی تاریخ طے کی ہے جو اس زائچے کے مطابق ہے۔ اسی طرح کبھی کبھی تحقیق کو طب سے بھی مدد ملتی ہے۔ عیارِ غالب، میں ایک ڈاکٹر صاحب نے خطوں سے اس کی بیماریوں کی علامات دیکھ کر ان کی ضعفی کے امراض کی تشخیص و تاریخ مرتب کر لی۔

سب سے زیادہ دلچسپ تحقیق کا سائنس سے استفادہ کرنا ہے۔ زیر اس، مائیکروفلم، مائیکروفلم ریڈر سب سائنس کی ایجادات ہیں۔ ایٹک نے اپنی کتاب 'اسکالر ایڈوینچرز' میں تفصیل دی ہے کہ سائنس سے تحقیق کیوں کر استفادہ کر سکتی ہے۔ HINMAN نے کوئی ایسی مشین بنائی جس سے دو کتابوں کے یکساں صفحات کو فوٹو اسکرین پر بار بار عکسایا جائے تو ان میں جس لفظ میں اختلاف ہوگا وہاں ایک حباب آجائے گا⁽²⁾ اس طرح موازنے (Collation) کا کام مشین سے ہو سکتا ہے۔ شاید یہ انھیں صورتوں میں ممکن ہوگا جب دونوں کتابوں یا نسخوں میں ایک سا متن ہو یعنی ایک ہی کتاب کے دو ایڈیشن ہوں۔ اگر کوئی جعل کر کے کسی مطبوعہ کتاب میں پہلے کی تاریخ چھاپ دے تو ٹائپ کا فوٹو لے کر اور ناپ کر پتہ چل جاتا ہے کہ متن کتاب کے اوراق اور تاریخ طباعت کا جملہ یا صفحہ ایک ہی زمانے کے ہیں کہ نہیں۔

امریکہ کی Folger اور Huntington جیسی لائبریریوں میں ایسی لیبریریوں ہیں جن سے مخطوطات کی وہ جانچ ہو سکتی ہے جو محض آنکھ سے نہیں ہو سکتی۔ روشنائی کی تبدیلی کو ناپ کر معلوم کر سکتے ہیں کہ مخطوطے میں کون سے الفاظ بعد کے اضافے ہیں۔ ڈاک خانے کی مہر اگر آدھی مٹی ہوئی ہے تو اس کے

1- نور الحسن ہاشمی، دیباچہ نو طرزِ مرصع (ہندستانی اکیڈمی، الہ آباد، 1958ء ص 31-32)

(2) Altick, The Scholar Adventurers (N.York, 1960) P.188

دباؤ کو جانچ کر اسے پوری طرح پڑھا جاسکتا ہے۔ ماورائے بنفشی شعاعوں سے مٹائے ہوئے حروف پڑھے جاسکتے ہیں۔ جلے ہوئے کاغذ کی تحریر پڑھی جاسکتی ہے۔ اگر کسی تحریر پر دھبہ آ گیا ہو تو دھبے کے نیچے کا حرف پڑھا جاسکتا ہے۔ کاغذوں کی شکن دور کی جاسکتی ہے۔ فولجر لائبریری میں ایک آب زدہ شکن آلود کتاب آئی۔ مشین سے اس کے سرورق کی شکن دور کی گئی تو اس میں کسی ڈبلو شیکسپیر کے دستخط برآمد ہوئے۔ اسے مزید جانچ کے لیے نیشنل آرکائیوز کی لائبریری میں بھیجا گیا تو طے ہوا کہ الزبتھ کے زمانے کے دستخط ہیں یعنی مشہور ڈراما نگار ولیم شیکسپیر کے دستخط تھے (اسکا لرائڈ وینچرس ص 98-195)

کاغذ اور روشنائی کا زمانہ طے کرنا سائنس کے لیے بہت آسان ہے۔ 1969ء میں غالب کے دیوان اور گل رعنا کے نسخے بخط مصنف ملے تھے انھیں آرکائیوز کی لیبریری میں چچو اکرا طمینان کیا جاسکتا تھا کہ کاغذ اور روشنائی غالب کی نوجوانی کی ہیں کہ نہیں۔ ہندستان میں شملہ کی لیبریری میں دستاویزوں کے جانچنے کی خاص سہولیات ہیں۔

محقق کے اوصاف

کامیاب تحقیق کار میں کئی اوصاف اور صلاحیتوں کا ہونا ضروری ہے، وہ نیار یسرچ اسکا لر ہو یا پرانا محقق۔ ذیل میں انھیں چند زمروں کے تحت درج کیا جاتا ہے: کرداری، ذہنی، ادبی، علمی۔

الف۔ کرداری یا اخلاقی

قاضی عبدالودود کا قول ہے 'کسی ملک کے باشندوں کا معیارِ اخلاق پست ہو اور وہ کام سے جی چراتے ہوں تو وہاں بالعموم تحقیق کا معیار پست ہوگا،⁽¹⁾

تحقیق کار کے کردار میں حسب ذیل اوصاف ضروری ہیں:

1- حق گوئی: تحقیق محض ایک ادبی مشغلہ ہی نہیں، یہ ایک مسلک، ایک ذہنی رویہ، ایک طرز زندگی ہے، یہ سچ کا کاروبار ہے۔ محقق کو تحریر میں، نیز روزانہ زندگی میں، سچ کو اپنا شعار بنانا چاہیے۔

فریب، ریا، تصنع، خفیف الحركاتیاں تحقیقی مزاج کے منافی ہیں۔ مثلاً کسی دوسرے کی دریافت کو بغیر حوالے کے اپنالینا، بالفاظ دیگر سرقہ کر لینا ایک غیر محققانہ کردار کا غماز ہے۔

2- بے تعصبی اور غیر جانب داری: اپنے مذہب، قوم، زبان، علاقے، فرقے، ادبی گروہ کسی کے لیے جنبہ داری نہیں ہونی چاہیے۔ اگر کوئی ہندو یہ تحقیق کر رہا ہے کہ چھنولال دگیئر مسلمان ہوا تھا کہ نہیں، اور ایسے دلائل ملتے ہیں جس سے اس کا مسلمان ہونا ثابت ہو تو وہ ان دلائل کو ضرور افشا کرے۔ شیعہ ہے تو اس پر لازم نہیں کہ ہر شیعہ ادیب کی وکالت کرے، یوپی و پنجاب، شمال و دکن، شیخ وسید، قادیانی، مہدوی، جولاہا، کشمیری، پنڈت، کایستھ ہر قسم کے گروہی امتیازات محقق کے لیے بے معنی ہیں۔ تحقیق غیر جذباتی ہوتی ہے۔

اسے اپنے گروہ کے علاوہ اپنے پسندیدہ اور ناپسندیدہ ادیبوں کے سلسلے میں بھی غیر جانب داری سے کام لینا چاہیے۔ اگر کوئی میر، انیس، اقبال، سرسید یا پریم چند وغیرہ میں کسی کا گرویدہ ہو لیکن دوران تحقیق ان کے خلاف کچھ معلوم ہو تو اسے ہرگز نہ دبائے۔ اسی طرح اپنے استاد، شاگرد یا عزیز کی جنبہ داری اور عیب پوشی نہ کرے۔

3- ہٹ دھرم اور ضدی نہ ہو: تحقیق کی ابتدا میں جو مفروضہ قائم کیا ہے، بعد میں اس کے خلاف دلائل ملیں تو اپنا موقف بدلنے میں ہچکچاہٹ نہ ہو۔ مثلاً میرا موقف ہے کہ سع: غزالاں تم تو واقف ہو..... والا شعر رام نراین موزوں کا ہے، کوئی دوسرا عالم اسے موزوں کا نہیں مانتا تو میں اس کے دلائل پڑھوں، مزید مطالعہ کروں اور اگر یہ نتیجہ نکلتا ہے کہ یہ شعر موزوں کا نہیں ہے تو اسے ماننے میں تامل نہیں کرنا چاہیے۔ تحقیق اور مناظرے میں بھی فرق ہے۔ تحقیق میں مواد اور دلائل کا مطالعہ کر کے کوئی نتیجہ اخذ کیا جاتا ہے اور اس کی تائید میں دلیلیں تلاش کی جاتی ہیں۔

4- کسی دنیوی فائدے کی تلاش نہ کرے: دولت، انعام، ترقی عہدہ، جاہ وغیرہ تحقیق کے مقصود نہ ہوں۔ تحقیق برائے علم ہونی چاہیے۔ یہ نہیں کہ پی ایچ ڈی کی ڈگری لے کر بے روزگاری کا حل نکل آئے گا۔ ڈی لٹ کر لی جائے تو دوسرے رفقا کے مقابلے میں بڑھ کر ریڈریا پروفیسر بننے کے امکانات بہتر ہو جائیں گے۔ کسی ادیب پر کتاب لکھ دی جائے یا کسی کا دیوان مرتب کر لیا جائے

تو اس پر کسی اکیڈمی سے دو تین ہزار کا انعام مل جائے گا۔ سابتیہ اکادمی کا انعام لینے کے لیے ڈٹ کر ایک ضخیم کتاب لکھی جائے تو شاید دُرِ مقصود دامن میں آجائے۔ یہ سب خواہش فطری ہیں لیکن ان کے سائے میں کی ہوئی تحقیق اتنی بے لوث اور منزہ نہیں ہوگی جتنی بے غرض تحقیق۔ اس موضوع پر رشید حسن خاں نے اپنے مضمون ”تحقیق اور بوالہوسی“ میں بڑے مزے سے لکھا ہے۔⁽¹⁾

5- تحقیق کی طرف رغبت اور ولولہ ہو۔

6- مزاج میں ڈٹ کر محنت کرنے کا مادہ ہو: یہ تحقیق میں سچی لگن ہی سے میسر آ سکتا ہے، تھوڑے سے نتیجے کے لیے بہت سے مآخذ دیکھنے پڑتے ہیں۔ عبدالرزاق قریشی نے محققوں کی جفاکشی کی دو مثالیں نقل کی ہیں:

”کیونڈش کی محنت و انہماک کی یہ حالت تھی کہ اس کا دوپہر کا کھانا ایک سوراخ کے ذریعے سے اس کے کمرے میں رکھ دیا جاتا تھا کہ اس کے کام میں خلل نہ پڑے“⁽²⁾

میں اس حد تک انہماک کی سفارش نہیں کرتا۔ یہ تحقیقی رہبانیت ہے۔ اپنے اہل خانہ اور اہل حلقہ کے تقاضوں کو نظر انداز کرنے کی کوئی ضرورت نہیں۔ دوسری مثال اس سے بہتر ہے۔ سر شیخ عبدالقادر نے محمود شیرانی کی جفاکشی، سادگی اور آرام سے بے نیازی کی یہ تصویر پیش کی:

”گرمی کا موسم تھا اور دوپہر کے بعد کا وقت..... وہ ایک ہلکا سا بنیان پہنے ہوئے تھے اور کمر کے گرد صرف ایک چھوٹا سا تہہ بند باندھے بیٹھے تھے۔ پنکھا، نہ دستی نہ بجلی کا، نہ گرمی سے بچنے کی فکر نہ پروا۔ کتابیں اور وہ، گرد و پیش فرامین اور سکتے۔“⁽³⁾

1- ادبی تحقیق، مسائل اور تجزیہ ص 68-77

2- C-V- Good and D.E.Scates, Methods of Research (New York, 1954) P-56

بحوالہ عبدالرزاق قریشی، مبادیات تحقیق (بمبئی، 1968ء) ص 13

3- سر شیخ عبدالقادر، حافظ محمود شیرانی مرحوم، اورینٹل کالج میگزین، لاہور، جلد 23، عدد 7، ص 7 بحوالہ مبادیات تحقیق، ص

7- مزاج میں سیمابیت، بے صبری اور عجلت نہ ہو: خاموشی سے دیدہ ریزی کرے اور ممکن ہے اتنی محنت کے بعد بھی خاطر خواہ نتیجہ نہ نکلے۔

8- محقق کے مزاج میں اعتدال ہونا چاہیے: اگر اسے مبالغہ پسند ہو تو یہ تحقیق کی راہ میں حارج ہوگا۔ یہ نہ ہو کہ جسے پسند کریں، اسے آسمان پر چڑھا دیں۔ جسے ناپسند کریں اسے بالکل کمزور قرار دے دیں۔ بات کو بڑھا چڑھا کر کہنے کی عادت نہ ہونی چاہیے۔ اسے غیر جذباتی انداز میں لکھنا پڑھنا چاہیے۔

9- غرورِ علم نہ ہو، منکسر المزاج ہو: اگر کسی دوسرے کی تحریر سے کوئی مفید معلومات ملتی ہے تو اسے قبول نہ کرنے اور اس کا اعتراف کرنے میں نہ جھجکے۔ کوئی شخص عالمِ کل نہیں ہوتا۔ اگر وہ دوسرے کی غلطی کی گرفت کرے تو احساس برتری سے سرشار ہو کر کسی کا استہزاء نہ کرے۔

10- اخلاقی جرأت: کسی کے خوف سے حق گوئی سے باز نہ رہے۔ یہ نہ سوچے کہ فلاں شخص پروفیسر ہے، اس کی غلطی کی نشاندہی کی تو وہ نہ معلوم کس سلیکشن کمیٹی میں زک پہنچائے۔ فلاں یوپی اردو اکیڈمی کی انعامی کمیٹی کا صدر یا رکن ہے، اس کے معاملے میں زباں بند رکھی جائے ورنہ وہ کتاب پر انعام نہ دے گا۔ فلاں کا مرتبہ بہت بلند ہے اس کی بات سے اختلاف کیا تو اس کے تمام اہل صوبہ یا اہل فرقہ یا شاگردوں کا جہمِ غفیر میرے پیچھے پڑ جائے گا۔

جن افراد یا موضوعات پر لکھنے میں اس قسم کا خدشہ ہو ان پر کام نہ کرنا ہی بہتر ہے۔ عام طور سے اندیشہ، وسوسہ، خوف و ہراس محقق کی طبیعت کے شایانِ شان نہیں۔

ب۔ ذہنی

11- غیر مقلد مزاج: مذہب میں ایمان بالغیب اور بیعت جائز ہے، تحقیق میں نہیں۔ امام غزالی کی رائے اور اس پر سرسید کی تائید حسب ذیل ہے:

”ہر ایک محقق کو تحقیق لازم ہے اور اس پر تقلید حرام ہے پھر کیوں کر تحقیق، تقلید ساتھ ہو سکتی

ہے۔ یہ تو ایسی بات ہے کہ جیسے کوئی کہے کہ تجھ کو دیکھنا واجب ہے مگر جو بتایا گیا ہے اس کے سوا مت دیکھ اور اسی کو تحقیق سمجھ اور جو چیز مشتبہ بتائی گئی ہے اس کو مشتبہ سمجھ۔⁽¹⁾

محسن الملک نے بھی کچھ ایسا ہی کہا ہے۔

”تحقیق کرنے والے کو ہر چیز کی تحقیقات کے لیے ضروری ہے کہ جو کچھ لوگوں سے سنا ہو یا جو کچھ اس نے خود سمجھ رکھا ہو، اس سے اپنے دل و دماغ کو خالی کر لے اور کسی کی حقیقت اور صحت پر پہلے سے یقین نہ کرے اس لیے کہ اگر وہ ایسا کرے گا تو یا تو تحقیق کرنے پر اس کی توجہ نہ ہوگی، اس لیے کہ وہ اپنے خیالات کو یقین سمجھ کر اپنے آپ کو مستغنی سمجھے گا، یا تحقیقات کرتے وقت اس کو توہمات اور خطرات ایسے پیدا ہوں گے کہ وہ اس تحقیق میں خلل ڈالیں گے۔“

”ایسی تحقیقات کرنے والے کو چاہیے کہ وہ ان سب باتوں کو جو لوگوں سے سنی ہوں یا جو کچھ اس کے دل میں گزری ہوں پیش نظر رکھے اور بغیر پیدا کرنے یقین کے کسی پر، وہ ان کی تحقیق کرے تا کہ اس کو خود معلوم ہو وے کہ حق کیا ہے اور باطل کیا ہے۔“⁽²⁾

1-12 - ضعیف الاعتقاد نہ ہو: اساطیر، توہمات، خرافات، فوق الفطرت، تصورات کے حلقے سے باہر نکلنے کی ہمت رکھتا ہو۔⁽³⁾

1-13 - استفہامی مزاج ہو یعنی مشکک ہو: کسی بھی تحریر یا بیان کو قبول کرنے سے پیشتر اس کا تجزیہ

النظر فی رسالۃ الامام حجۃ الاسلام ابو حامد محمد غزالی ”المستی بالفرقتہ بین الاسلام والزندقۃ“ (مطبوع فیض عام علی گڑھ) ص 15، بحوالہ ڈاکٹر محمود الہی ”اردو میں جدید تحقیق کا آغاز، سرسید اور ان کے بعض رفقا“، مضمونہ ادبی اور لسانی تحقیق، ص 196۔

محسن الملک، تہذیب الاخلاق جلد اول (مطبوع کریمی لاہور، جولائی 1934ء) ص 2 بحوالہ مضمون ڈاکٹر محمود الہی محولہ بالا۔

ڈاکٹر نثار احمد فاروقی ”اردو میں تحقیق کی روایت اور قاضی عبدالودود“ غالب نامہ نئی دہلی، جنوری 1987ء ص 116

کرے۔ اس کے خلاف ممکنہ دلائل پیدا کرے اور ان سے اس بیان یا دعوے کو پرکھے۔

14- اس کے مزاج میں سائنس داں کی سی قطعیت ہو: دو اور دو کو چار ہی کہے۔ جو کچھ جیسا ہے اسے جزئیات کے ساتھ بالکل ویسا بیان کرے۔

15- بہت سے بے ترتیب مواد کو منظم کر سکے اور منطقی اور فلسفی کی طرح شہادت کو پرکھ کر استخراج نتائج کر سکے۔ یعنی اس میں فکری وضاحت ہونی چاہیے۔

16- اس کا حافظہ اچھا ہو۔

17- سکون کے ساتھ ذہن کو کام پر مرکوز رکھ سکے۔

ج۔ علمی اوصاف:

18- نامعلوم کو معلوم کرنے کی کرید ہو۔

19- اردو کے علاوہ دوسری زبانوں سے واقفیت: سب سے اہم فارسی کی واقفیت ہے اردو سے متعلق بیشتر تذکرے، تاریخیں، قدیم لغات، داستانوں اور مثنویوں کے مآخذی نسخے، غرض یہ کہ بہت سا مواد فارسی میں ہے۔ چوں کہ تحقیق بیشتر قدیم ادب کی ہوتی ہے اس لیے فارسی جانے بغیر ایک قدم نہیں بڑھا سکتے۔ انگریزی کی واقفیت بھی ضروری ہے کیوں کہ بہت سے کتب خانوں کی وضاحتی فہرستیں انگریزی میں ہیں۔ ان دو زبانوں کے علاوہ عربی اور ہندی کی واقفیت بھی مفید ہے۔ بعض موضوعات کے لیے بعض مخصوص زبانوں کی استعداد ضروری ہے مثلاً اردو کی ابتدائی لغات و قواعد پر کام کرنے کے لیے پرتگالی، فرینچ، اطالوی وغیرہ، گارساں دتاسی پر کام کرنے کے لیے فرینچ اور صنائع بدائع پر کام کرنے کے لیے عربی کا جاننا ضروری ہے۔

20- تاریخ کا شعور ہوتا کہ ماضی سے گہری واقفیت ہو۔

21- بعض دوسرے علوم: بالخصوص سماجیات اور نفسیات میں نظر ہو تو وہ مفید ثابت ہوگی۔

د۔ ادبی اوصاف

22- ادبی علوم سے واقفیت ضروری ہے: ان میں عروض، تاریخ گوئی، علم بیان اور علم قافیہ آتے ہیں۔ کسی کا کلام مدون کرنا ہو تو عروض کی واقفیت بطور خاص ضروری ہے۔ تاریخ گوئی کے غوامض سے آشنائی نہ ہو تو اندیشہ ہے کہ تاریخ کے غلط اعداد و کال بیٹھیں۔

23- محقق کو کسی حد تک نقاد بلکہ تحقیق کار کی صفات سے بھی متصف ہونا چاہیے: اس کے یہ معنی نہیں کہ محقق تحقیقی مقالے کی تسوید میں رومانی، انشا پردازانہ اسلوب اختیار کرے۔ ڈاکٹر تنگ سنگھ نے کہا ہے کہ جذباتی اسلوب سے متاثر تحقیق تنقید بن جاتی ہے۔^(۱) میری صرف یہ مراد ہے کہ تحقیق ادب کا شعبہ ہے۔ جمالیاتی حس اور تنقیدی نظر کے بغیر تحقیق راہ مستقیم سے بھٹک سکتی ہے۔ وہ تفہیم ادب کو بھلا کر محض حقائق اندوزی بن کر رہ جائے گی۔

کسی شخص میں مندرجہ بالا خوبیاں جس مقدار میں ہوں گی وہ اتنا ہی کامیاب محقق ثابت ہوگا۔ یہ سب مطالبات پختہ کار محقق سے ہیں۔ لیکن یونیورسٹیوں میں ریسرچ کے لیے داخلہ لینے والوں میں بھی کمی کے ساتھ سہی، انھیں اوصاف کی جستجو کی جائے گی۔ سب سے پہلی بات یہ ہے کہ اس کے مزاج میں تحقیق کا مادہ ہو۔ داخلہ لینے والے اسکالر سے پوچھا جائے کہ اس کا تحقیق کا کیا تصور ہے۔ اس کے موضوع میں اب تک جو کام ہوئے ہیں وہ ان سے واقف ہے کہ نہیں، وہ کیا اضافہ کرنا چاہتا ہے؟

دیکھنے میں آیا ہے کہ ریسرچ میں داخلہ لینے والوں کی بڑی تعداد بے روزگاری کے داغ سے بچنے کے لیے وقت گزاری کے طور پر ریسرچ میں داخلہ لے لیتی ہے تاکہ بہتر ڈگری کی بنا پر ملازمت کی کوئی گنجائش نکل سکے۔ امیدوار کا معاشی پہلو اپنی جگہ اہم ہے لیکن اس سے قطع نظر تحقیق کا حق تو ادا نہ ہوگا۔ ہر تعلیمی سال کے شروع میں تحقیق میں داخلہ لینے والوں کی ایک باڑھ آ جاتی ہے۔ ان میں انتخاب کے لیے ان سے کہا جائے کہ جس موضوع پر وہ کام کرنا چاہتے ہیں اس پر پندرہ بیس صفحاتوں کا مضمون لکھ کر لائیں۔ بہت سے امیدوار اس گھاٹی سے سرخ رونہ نکل سکیں گے۔ تحقیق میں پوری کتاب لکھنی ہوتی ہے۔ اس کی

ابتدا سے پہلے ایک مختصر مضمون لکھنے کی صلاحیت تو ہونی ہی چاہیے۔

نئے ریسرچ اسکالرز کا مزاج تحقیق سے دلچسپی، حق گوئی اور بے تعصبی کا ہو۔ دوسرے اوصاف آہستہ آہستہ پیدا ہوتے جائیں گے۔ جوں جوں وہ تحقیق میں چلے گا، تیوں تیوں اس میں مواد تلاش کرنے پر کھنے اور ترتیب دینے کی صلاحیت پیدا ہوتی جائے گی۔

نگراں کے اوصاف

درس گا ہوں میں ایم فل اور پی ایچ ڈی کی تحقیق کے لیے ہر ریسرچ اسکالرز کے لیے پریطریقت یعنی نگراں مقرر کیا جاتا ہے۔ ڈی لٹ کی ڈگری کے لیے بعض یونیورسٹیوں مثلاً آگرہ میں نگراں نہیں ہوتا۔ بعض یونیورسٹیوں، مثلاً جموں میں اسکالرز کی مرضی پر منحصر ہوتا ہے کہ وہ کوئی نگراں مقرر کرے یا نہ کرے اور بعض میں مثلاً الہ آباد، نگراں کا مقرر کرنا لازمی ہوتا ہے۔ نگراں کی ذات میں وہ سب اوصاف درکار ہیں جو اچھے محقق کے لیے ضروری قرار دیے گئے ہیں۔ اس میں بطور خاص یہ خوبیاں ہونی چاہئیں:

1- اس کا مزاج تحقیقی ہو: اس نے خود تحقیق کی ہو اور اب بھی تحقیق کر رہا ہو۔ یہ اصول ہے کہ اسکالرشپ میں ایک مقام پر کھڑے رہنا ممکن نہیں۔ آگے بڑھو ورنہ پیچھے رہ جاؤ گے۔ مجھ سے مدھیہ پردیش کے وزیر تعلیم ڈاکٹر شنکر دیال شرمانے کہا تھا کہ مسلسل کام کرتے رہنا چاہیے۔ کام نہ کرنا اسکالرز کی موت ہے۔ مسعود حسن رضوی جیسے بزرگ جوان اساتذہ سے پوچھا کرتے تھے کہ آج کل آپ کیا کام کر رہے ہیں؟ اس کے پیچھے یہی مفروضہ تھا کہ عالم ہر وقت کوئی نہ کوئی علمی کام اپنے ذمے رکھتا ہے جو نگراں خود تحقیق میں مشغول نہیں وہ گویا علم سے لگن کی کمی کی غمازی کر رہا ہے۔ جس استاد نے اپنی پی ایچ ڈی کے بعد کوئی قابل قدر تحقیق نہیں کی، کوئی کتاب شائع نہیں کی وہ کیوں کر نگراں کا اہل بن سکتا ہے؟

اسی سے ایک تلخ شاخسانہ نکلتا ہے کہ نگراں کو محقق ہونا چاہیے، محض نقاد نہیں۔ یہ مسلم ہے کہ محقق کے پاس تنقیدی نظر ہونی چاہیے کیوں کہ تحقیقی مقالے کا ایک حصہ تنقیدی ہوگا لیکن تحقیق اور تنقید مترادف نہیں۔

اگر کوئی خالص نقاد کتنا ہی بڑا عالم اور اہل نظر کیوں نہ ہو تحقیق کا نگران ہوگا تو وہ لامحالہ خالص تنقیدی موضوعات پر کام کرائے گا یہ گندم نمائی و جو فروشی ہے۔

2- نگران، اسکالر سے جس موضوع پر کام کرائے اس کے بارے میں بہت کچھ جانتا ہو۔ ظاہر ہے کہ کوئی بھی استاد ادب اور تحقیق کے ہر گوشے کا ماہر تو نہیں ہو سکتا۔ نگران کتنا ہی عالم و فاضل ہو لیکن اس کے باوصف وہ ادب کے ان شعبوں اور موضوعات کی اچھی رہبری نہیں کر سکتا جس کا اس نے کافی مطالعہ نہیں کیا۔ اس کے معنی یہ ہیں کہ نگران کو اسکالر کی اہلیت کے ساتھ اپنی اہلیت کا عارف بھی ہونا چاہیے۔

3- تدریس اور اپنی تصنیف و تالیف کے بعد نگران کے پاس اسکالر کی رہنمائی کے لیے کافی وقت ہونا چاہیے۔ درس گاہ میں اور اپنے گھر پر وہ اسکالر کا کام دیکھنے کے لیے وقت نکال سکے تبھی اسے نگرانی کی ذمہ داری قبول کرنی چاہیے۔

4- اس میں یہ استادانہ فیاضی ہونی چاہیے کہ موضوع کے بارے میں وہ جو کچھ جانتا ہے فراخ دلی کے ساتھ شاگرد کو بتائے۔ ودیادان میں کوئی کمی نہ کرے۔ یہ بخل نہ کرے کہ اس موضوع پر وہ خود کبھی کوئی مضمون لکھے گا، اس کے آخری داؤں بچا کر رکھ لے۔ نگران کو یہ تمنا بھی نہیں ہونی چاہیے کہ وہ جن مآخذ کا پتہ دے رہا ہے شاگرد اپنے مقالے میں ان کی نشان دہی کے لیے ہر موقع پر نگران کے احسان کا اعتراف کرے گا۔ وہ نگران ہے تو یہ ظاہر ہے کہ مقالے میں بہت کچھ اس کی دین ہے۔ عیاں راچہ بیاں۔

اور اس شق کا ایک شاخسانہ یہ بھی ہے کہ نگران کو چاہیے کہ شاگرد کے موضوع کی نگرانی کے دوران اپنے لیے اس موضوع پر لکھنے کی قدغن کر لے یہ نہ ہو کہ شاگرد سے کچھ معلوم ہوا اور استاد نے اس سے تحریک پا کر یا چراغ روشن کر کے ایک مضمون لکھ مارا۔ ایسی چند مثالیں دیکھنے میں آئی ہیں کہ نگران نے شاگرد کے موضوع پر ایک کتابچہ شائع کر دیا۔ ایسی صورتوں میں واضح نہیں ہوتا کہ تحقیق نگران کی ہے کہ شاگرد کی؟

5- اس میں یہ سیرچسٹی ہونی چاہیے کہ اسکالر کو خود سے اختلاف کی آزادی دے۔

نگراں کے فرائض موٹے طور پر یہ ہیں:

- 1- امیدوار کی موضوع کی تلاش میں رہبری کرنا۔
- 2- موضوع کا خاکہ بنا کر دینا۔ ظاہر ہے کہ نیا ریسرچ اسکالر خاکہ نہیں بنا سکتا۔
- 3- ابتدائی کتابیات اور مآخذ کی نشان دہی کرنا۔
- 4- ایک بزرگ ساتھی کی طرح اسکالر کے تحقیقی سفر میں ساتھ چلنا اور قدم قدم پر اس کی رہنمائی کرنا مثلاً موضوع کے پیش نظر طریق کار سمجھانا اور مواد کی پیش کش اور مقالے کی تسوید کے بارے میں مشورہ دینا۔
- 5- مقالے کے مختلف ابواب کے پہلے مسودے کو سرسری طور سے پڑھ کر اس کی اصلاح و ترقی کے لیے مشورے دینا۔

واضح ہو کہ نگراں کو مقالہ لفظ بہ لفظ پڑھ کر اس کی زبان کو نہیں بنانا چاہیے۔ مولانا کلب عابد نے

لکھا ہے:

”سپروائزر کا یہ کام نہیں کہ وہ اعلیٰ اور انشا کی غلطیاں درست کرتا رہے۔“ (عماد تحقیق ص 71)

”تھیسس کی ذمہ داری سپروائزر پر کسی طرح نہیں آتی ہے۔ اس کی مکمل جواب دہی ریسرچ

اسکالر پر ہے۔“ (ایضاً ص 47)

جارج واٹسن نے طے کیا ہے کہ مشیر اسکالر کی تحریر کا پہلا مسودہ ہی دیکھے گا آخری نہیں تاکہ اسکالر کو

آزادی مل سکے کہ وہ مشیر کی بعض باتیں نہ مانے۔⁽¹⁾

اس سے نگراں کا فریضہ واضح ہو جاتا ہے۔ اسے محض رہبری کرنی چاہیے لیکن مقالہ نویسی اسکالر کا

کام ہے، نگراں کو اس میں اپنی اہلیت نہیں شامل کرنی چاہیے۔ بیشتر یونیورسٹیوں میں نگراں بھی اسکالر کے

مقالے کا ممتحن ہوتا ہے جس کے معنی یہ ہیں کہ مقالہ محض اسکالر کی اہلیت کی پیداوار ہو، نگراں کی نہیں۔

مقالے کی زبان تو نگران کو ہرگز نہیں بنانی چاہیے۔ چہ جائیکہ اپنے قلم سے تسوید کرنا۔ سائنس کی تحقیق میں معاملہ اس کے برعکس ہوتا ہے وہاں نگران اور اسکالر مل کر تحقیق کرتے ہیں۔ اہلیت اور سوجھ بوجھ نگران کی ہوتی ہے۔ محنت مزدوری اسکالر کی۔ اس سے ہٹ کر سائنس کے اساتذہ کی کوئی آزاد تحقیق نہیں ہوتی۔ وہ اپنی ریسرچ اپنے شاگردوں کے پردے میں کراتے ہیں اور عجوبہ یہ ہے کہ خود اپنی تحقیق کے ممتحن بھی ہوتے ہیں۔

ایک اہم بات یہ ہے کہ نگران اور اسکالر میں مزاجی ہم آہنگی ہونی چاہیے۔ شعبے کی سیاست کی وجہ سے ایسا نہ ہو کہ اسکالر کو ایسے نگران کے ساتھ نہتی کر دیا جائے جو اس سے کسی قسم کی پر خاش رکھتا ہو۔ الہ آباد یونیورسٹی کی اگزیکٹیو کونسل کا فیصلہ ہے کہ تحقیق کا نگران اسکالر کے مشورے سے مقرر کیا جائے گا۔ اگر اسکالر کی طرف سے پر خلوص سعادت مندی اور نگران کی جانب سے پر خلوص شفقت و ہمدردی نہ ہوگی تو گاڑی چل ہی نہیں سکتی۔

زیر نظر کتاب خاص طور سے اردو دنیا کے لیے لکھی جا رہی ہے۔ یونیورسٹیوں میں عموماً اور اردو کے شعبوں میں خصوصاً صورت حال کیا ہے؟ یونیورسٹیوں کے قواعد کی رو سے ایک نگران چند اسکالروں ہی کی نگرانی کر سکتا ہے۔ یہ تعداد لیکچرار کے لیے عموماً دو تین، ریڈر کے لیے چار اور پروفیسر کے لیے چھ تک ہو سکتی ہے۔ بعض جگہ (مثلاً مرکزی یونیورسٹی، حیدرآباد میں) ہر مرتبے کے استاد کو چار اسکالر دے دیے جاتے ہیں۔ ہندی میں تو یہ بھی سننے میں آیا ہے کہ بڑے اہل اقتدار پروفیسر لا تعداد اسکالروں کو اپنے ساتھ رکھتے ہیں۔ مثلاً ساگر یونیورسٹی کے ہندی کے پروفیسر نند ڈلارے باجپئی کے پاس ستر پچھتر اسکالر تھے۔ ہندی کے بہت سے زعماء کے لیے یہ بھی سننے میں آیا ہے کہ وہ اپنے اسکالروں کے کام کو از ابتدا تا انتہا کسی مرحلے پر ذرا بھی نہیں دیکھتے، تبھی تو بہت بڑے لشکر کی نگرانی کر سکتے ہیں۔

اردو کے چند بڑے شعبوں مثلاً دہلی، جامعہ ملیہ، علی گڑھ، الہ آباد اور عثمانیہ کو چھوڑ کر بقیہ جگہ اردو کے استادوں کی تعداد چار پانچ ہی ہوتی ہے۔ یہ کمی اس صورت میں اور بھی مضاعف ہو جاتی ہے جب ایک موضوع کے ماہر استاد کے پاس اسکالروں کی تعداد پُر ہے، مزید لینے کی گنجائش نہیں۔ اس لیے اس موضوع کے امیدوار کو کسی ایسے استاد کی نگرانی میں دیا جاتا ہے جو اس موضوع کا ماہر نہیں۔ اس کی ایک مثال میرے

حیدرآباد کے شعبے میں ہوئی۔ ایک امیدوار کو استاد کی موسیقی سے شغف تھا وہ موسیقار گھرانے کا تھا۔ اسے موضوع دیا گیا 'اردو زبان و ادب میں ہندستانی موسیقی' مجھے استاد کی موسیقی پسند ہے اور اس کی مبادیات کی شد بد بھی ہے لیکن میرے پاس پہلے سے تعداد پوری ہو چکی تھی اس لیے اس جان کار امیدوار کو ایسے استاد کی نگرانی میں دینا پڑا جو استاد کی موسیقی سے واقف نہ تھے۔

ایک ایسی صورت بھی سامنے آتی ہے کہ کوئی ذہین طالب علم کسی ایک میدانِ ادب سے دلچسپی رکھتا ہے۔ اس کی ذہانت کے پیش نظر ہر استاد اسے اپنی نگرانی میں لینا چاہتا ہے۔ بعض سینئر استاد جو اس طالب علم کے میدانِ ادب کے ماہر نہیں اسے اپنے نام لکھانے میں کامیاب ہو جاتے ہیں۔ اس طرح بارہا یہ صورت دیکھنے میں آتی ہے کہ نگرانی جس موضوع کی نگرانی کر رہا ہے خود اس موضوع پر مقالے لکھنے کا اہل نہیں ہوتا تا وقتیکہ وہ چھٹی لے کر دو چار سال کے لیے اس موضوع پر نہ لگ جائے۔

انگریزی میں نگرانی کے لیے تین الفاظ ملتے ہیں:

Supervisor, Guide, Advisor

ان میں سے پہلے دو الفاظ ہندستان میں مستعمل ہیں، تیسرا لفظ ایڈوائزر مغرب میں۔ امریکہ میں گریجویٹ اور انڈرگریجویٹ جماعتوں کی تحقیق یعنی رپورٹ کے نگرانی کو کبھی tutor بھی کہہ دیا جاتا ہے۔ سپروائزر کے معنی ہیں نگرانی اور دیکھ رکھ کرنے والا۔ جیسے ایک اور سیر مزدوروں کے گروہ کے کام کی نگرانی کرتا ہے یا ایک بڑا افسر سکرٹریٹ کے سیکشن کے عملے کی۔ گانڈ کے معنی ہیں رہنما اور ایڈوائزر کے معنی ہیں مشیر ٹیوٹر اس معلم کو کہتے ہیں جو کلاس میں نصاب کا درس دیتا ہے۔ بی اے اور ایم اے کی رپورٹ وہی لکھوا دیتا ہے۔ ان الفاظ میں گانڈ کی اصطلاح نگرانی کے مرکزی فریضے کو بہت اچھی طرح ظاہر کرتا ہے۔ اردو میں نگرانی کے بجائے رہنما کہا جائے تو خوب ہو۔ جو استاد ریسرچ اسکالر کے موضوع کا ماہر نہیں وہ سپروائزر ہو سکتا ہے گانڈ نہیں۔ وہ اس کی نگرانی کر سکتا ہے، رہنمائی نہیں۔

رہنمائی کے لیے ضروری ہے کہ رہنما اس فن، بلکہ فن کی مخصوص شاخ کا ماہر ہو۔ اگر کوئی کسی کو مثلاً موٹر چلانا یا پکا گانا سکھانا چاہے تو ضروری ہے کہ وہ خود ان فنون پر کما حقہ عبور رکھتا ہو۔ اعلیٰ درس گاہوں کے استادوں کو دو کام کرنے پڑتے ہیں۔ تدریس اور تحقیق کی رہنمائی۔ تدریس کا عمل زیادہ تر تنقید ہے۔ تحقیق

اس سے کسی قدر مختلف ہے جس طرح ہر محقق اچھا معلم یا اچھا استاد نہیں ہو سکتا اسی طرح یہ ضروری نہیں کہ ہر استاد بالخصوص نقاد اچھا محقق بھی ہو۔ جب وہ خود تحقیق میں ممتاز مقام نہیں رکھتا تو وہ تحقیق کا نگران یا رہنما ہونے کے کب لائق ہے وہ تحقیق کے تصور کو مسخ یا تبدیل کر کے ہی رہنمائی کر سکتا ہے۔ یونیورسٹیوں میں یہ فرض کر لیا جاتا ہے کہ ہر سینئر استاد تحقیق کی رہنمائی کا اہل ہے۔

یہ دیکھنے میں آیا ہے کہ جن اساتذہ نے زندگی بھر کوئی کتاب نہیں لکھی وہ تحقیق کر رہے ہیں۔ جو عمر بھر کوشش کے بعد پی ایچ ڈی نہ کر سکے وہ دوسروں کی رہنمائی بلکہ گم راہ کرنے کا فریضہ ادا کر رہے ہیں۔ ایسی مثالیں اردو ہی میں نہیں ہندی میں بھی موجود ہیں کہ جناب صدر شعبہ نے زندگی بھر کوئی کتاب تو درکنار، کالج اور یونیورسٹی میگزین کے علاوہ کسی اور رسالے میں ایک مضمون بھی شائع نہ کرایا، وہ دس پندرہ پی ایچ ڈی پیدا کر دیتے ہیں۔ ایسی مثالیں بھی ملتی ہیں کہ استاد صاحب خود پی ایچ ڈی کے لیے رجسٹرڈ ہیں اور ساتھ ہی ساتھ کسی طالب علم کی پی ایچ ڈی کی بھی نگرانی کر رہے ہیں۔ اس میں کوئی شبہ نہیں کہ ملک کے اردو شعبوں میں تحقیق کے نگرانوں کی اکثریت، بہت بڑی اکثریت، تحقیق کی رہنمائی کی اہل نہیں کیوں کہ وہ خود کسی قابل قدر تحقیق کے اہل نہیں۔ انھیں نہ تحقیق کے لیے مناسب موضوع کے انتخاب کا شعور ہے نہ موضوع کا خاکہ (Synopsis) بنا سکتے ہیں۔ اگر اسے چھوٹا منہ بڑی بات نہ گردانا جائے تو میں یہاں تک کہوں گا کہ فی زمانہ پروفیسر کے منصب پر فائز ہونے والوں میں بھی تقریباً نصف حضرات تحقیق کی رہبری کے اہل نہیں ہوتے۔ ان صورتوں میں رہنمائی کا جو حشر ہوگا تصور کیا جاسکتا ہے۔ اس موضوع پر میری کتاب 'حقائق' کے ص 89-188 اور رشید حسن خاں کی کتاب 'ادبی تحقیق' کے ص 62-60 ملاحظہ ہوں۔ رشید خاں نے اپنے بے نظیر انداز میں جس طرح لکھا ہے، میں اس کا ایک اقتباس پیش کرنے پر مجبور ہوں۔

”چوں کہ پی ایچ ڈی کے طلبہ کا نگران بننا بڑا اعزاز ہے، اس لیے اس شرف کی باضابطہ تقسیم ہوتی ہے۔ اب جو جس کے حصے میں آجائے۔ ایک صاحب شعر کو بہ مشکل صحیح طور پر پڑھ سکتے ہیں، عروض سے نا آشنا ہیں اور لسانی مباحث میں ناواقف، مگر رہنمائی فرما رہے ہیں اس طالب علم کی جو کسی قدیم دیوان کو مرتب کر رہا ہے۔ دوسرے بزرگوار فارسی سے کم

آشنا ہیں لیکن رہنما ہیں اس طالب علم کے جو تذکروں پر کام کر رہا ہے۔ ایک صاحب گل افشانی گفتار کے ماہر اور علم مجلسی میں طاق ہیں، لفظوں کے پھول کھلا سکتے ہیں اور خیالوں کی محفل سجا سکتے ہیں اور وہ رہنمائی فرما رہے ہیں اس طالب علم کی جس کا سارا سرمایہ، منطقی استخراجِ نتائج اور جرح و تعدیل کی دشواریاں ہیں۔ اکثر صورتوں میں یہ ہوتا ہے کہ نگران محترم کو اس موضوع سے کم سے کم واقفیت ہوتی ہے جس کو ان کے طالب علم کے سرمنڈھ دیا گیا ہے“ (ص 61-62)

دوسری دقت یہ ہے کہ سینئر اساتذہ، بالخصوص صدر شعبہ کے پاس دفتری مصروفیات، کمیٹیوں، نیز اپنے مفادات کو پروان چڑھانے کے لیے آئے دن کے سفروں کے بعد ریسرچ اسکالر کے لیے وقت ہی نہیں بچتا۔ وہ کچھ پوچھنے یا دکھانے آتا ہے تو نگرانِ دل ہی دل میں دکھی ہوتا ہے کہ کہاں سے یہ مصیبت آدھمکی۔ وہ رواروی میں اسے کچھ بتا کر، بہلا بہکا کر، سرسری طریقے سے اس کے کام کو دیکھ کر جلدی سے ٹھکانے لگا دیتا ہے۔

یہی وجوہ ہیں کہ نئے محققوں کے کام اس مرتبے کے نہیں ہوتے جیسے کہ مشاق محققوں کے۔ پی ایچ ڈی کے مقالوں میں بھی وہی بہتر ہوتے ہیں جنہیں بالکل نئے اسکالرنے نہیں کیا بلکہ ایسے استاد نے جو چند سال تدریس کے تجربے کے بعد تحقیق کا کام کرتا ہے۔ تحقیق میں داخلہ لینے والے بہت ہوتے ہیں کام کو مکمل کرنے والے کافی کم۔ جو کرتے ہیں ان میں بھی نصف سے کم ایسے ہوتے ہیں جو تحقیق میں کچھ اضافہ کر سکیں۔ آخر الذکر ہی درس گاہوں کے شعبوں کی قابلِ قدر دین ہیں۔

حیرت ہے کہ برطانیہ تک میں یہ احساس ہے کہ ڈگری کی تحقیق علم کے لیے مضر ہے۔ ٹائمز لٹریچر سپلیمنٹ جیسے موقر اخبار میں لکھا تھا۔

True learning is being killed in the Universities slowly by

degrees. (1) اگر برطانوی یونیورسٹیوں کے بارے میں یہ رائے ہے تو ہندستان کا کیا حال زار ہوگا۔

-1 Times Literary Supplement, Thursday 6th April, 1967

بحوالہ ڈاکٹر کنور چند پرکاش سنگھ ہندی شودھ سمیائیں اور سادھان (ساکیت پرکاشن، الہ آباد، طبع اول ۱۹۷۴ء) ص 153

دوسرا باب

تحقیقی مقالہ

تحقیقی مقالہ ڈگری کے لیے لکھا جائے یا ڈگری سے ہٹ کر، دونوں کی نوعیت میں کوئی فرق نہیں ہوتا۔ تحقیقی مقالے دو قسموں میں بانٹے جاسکتے ہیں۔

1- مختصر مضمون، جو کسی رسالے یا یادگاری ارمغان یا کسی اور مجموعہ مضامین کے لیے لکھا جائے۔

2- طویل تر مقالے جس کی دو مزید قسمیں کی جاسکتی ہیں۔

الف۔ متوسط حجم کے مقالے یعنی تقریباً سو صفحات تک

ب۔ طویل مقالے جو کئی سو صفحات کے ہو سکتے ہیں۔

ایم۔ اے اور ایم فل کے مقالوں کو Dissertation کہتے ہیں اور یہ اوسط حجم یعنی سو،

سوا سو، حد سے حد ڈیڑھ سو صفحات کے ہوتے ہیں۔ ڈاکٹریٹ کے مقالے کو thesis کہتے ہیں جو

کئی سو صفحات کا ہوتا ہے۔ عام بول چال میں چھوٹے مقالے کو مضمون، اوسط مقالے کو رسالہ یا

کتابچہ اور طویل مقالے کو کتاب کہا جاتا ہے۔ بغیر ڈگری کے جو مقالے لکھے جاتے ہیں وہ بھی اسی

نوعیت کے ہوتے ہیں۔ مثلاً رسالوں میں تحقیقی مضامین بکثرت ملتے ہیں۔ متوسط حجم کے غیر سندی

رسالوں میں ذیل کے نام لیے جاسکتے ہیں۔

1- ڈاکٹر سید عبداللہ، شعرائے اردو کے تذکرے

2- مولوی عبدالحق، اردو کی ابتدائی نشوونما میں صوفیائے کرام کا کام

3- ڈاکٹر حفیظ قتیل، معراج العاشقین کا مصنف

5- عابد پیشاوری، نقطے اور شوشے (انتخاب حاتم مرتبہ ڈاکٹر عبدالحق پر تبصرہ)

ان تینوں قسموں میں مختصر افسانے، ناولٹ اور ناول کا سا تعلق ہے۔ مختصر افسانے میں ایک واقعے کا بیان ہوتا ہے۔ ناولٹ اور ناول میں زندگی کے وسیع تر کینوس کا لیکن ناولٹ اور ناول کی تکنیک میں حجم کے سوا کوئی بڑا فرق نہیں ہوتا۔ متوسط مقالے یا رسالے میں بھی اسی طرح تحقیق ہوتی ہے، جس طرح کتابی رسالے میں لیکن دونوں میں ایک خاص فرق ہے۔ اول الذکر میں ابواب کی اس طرح باقاعدہ تقسیم نہیں ہوتی جس طرح کتابی مقالوں میں۔ متوسط مقالوں میں تمہید اور پس منظر کے بغیر ایک دم سے نفس موضوع کی بات شروع کر دی جاتی ہے۔ بڑے محققوں کے متوسط مقالوں میں بھی داد تحقیق دی جاتی ہے لیکن ایم فل کے سندی متوسط مقالوں میں تحقیق کی وہ باریکیاں اور تفصیل نہیں ہوتی جو بڑے کتابی مقالے میں ہوتی ہے۔

انگریزی، بالخصوص امریکی کتابوں میں تحقیقی مقالوں کی جو قسمیں یا شکلیں گنائی گئی ہیں انھیں دو بڑے گروہوں میں بانٹا جاسکتا ہے۔ ایک کو وہ ٹرم پیپر (Term Paper) یا ریسرچ پیپر یا رپورٹ کہتے ہیں۔ دوسرے کو بالعموم Dissertation اور شاز Thesis۔ سچ تو یہ ہے کہ انگریزی میں طریق تحقیق کی کتابیں زیادہ تر پہلے زمرے سے متعلق ہوتی ہیں۔ تھیس کے بارے میں بہت کم لکھا گیا ہے۔ حیرت یہ ہے کہ امریکہ میں انڈرگریجویٹ جماعتوں میں بھی مختصر اور مبتدیانہ ٹرم پیپر یا رپورٹ داخل کی جاتی ہے۔ رپورٹ کا لفظ زیادہ تر سوشل سائنس کے مضامین کے لیے مستعمل ہے۔ مرکزی یونیورسٹیوں میں ایم فل کے طالب علم کو ہر سمسٹر کے ہر کورس (پرچے) میں ایک ٹرم پیپر (Assignment) لکھ کر داخل کرنا ہوتا ہے۔ سمسٹر والی بعض ریاستی یونیورسٹیوں میں بھی یہ طریقہ رائج ہوگا۔ یہ مختصر مقالہ نصاب سے متعلق دس بیس صفحے کا ہوتا ہے، اسے تحقیق کے زمرے میں شمار نہیں کر سکتے۔ ممکن ہے مغرب کا ٹرم پیپر کسی حد تک تحقیقی ہو، کم از کم سوشل سائنس کی رپورٹ میں تو کچھ چھان بین، جائزہ ہوتا ہی ہے۔

اے۔ جے۔ راتھ نے مقالے کی یہ مختصر تعریف کی ہے۔

ایک موضوع پر آپ کی دریا فتوں کا مجموعہ (synthesis) اور آپ کا ان دریا فتوں کو
آنکنا (Evaluation)“ (1)

عماد التحقیق کے مصنف مولانا کلپ عابد نے تھیسس یا تحقیقی رسالے کی یہ تعریف کی ہے:

”زیر بحث مسئلہ کے متعلق ریسرچ اسکالر کی سعی و کوشش کے وہ مدو نہ نتائج جن کو تمام

ضروری مالہ و ماعلیہ اسناد اور دلیلوں کے ساتھ پیش کیا گیا ہو۔“ (ص 14)

سیدھے سادے الفاظ میں تحقیقی مقالے کی یہ تعریف کی جاسکتی ہے:

”تحقیقی مقالہ وہ تحریر ہے جس میں زیر تحقیق موضوع کے متعلق جملہ مواد کو پیش کیا جاتا

ہے، پرکھا جاتا ہے اور اس کے بعد مناسب نتائج اخذ کیے جاتے ہیں۔“

یہ تعریف چھوٹے مضمون سے لے کر بڑی تحقیقی کتابوں تک سب پر صادق آتی ہے۔ واضح

ہو کہ انگریزی لفظ Thesis کے معنی تحقیقی مقالہ یا کتاب نہیں بلکہ کلیہ یا دعوے کے ہیں۔ اس سے

پہلی منزل مفروضہ (Hypothesis) ہے جو تھیسس سے کم ہوتی ہے۔ تحقیق سے پہلے کچھ

مفروضہ قائم کیا جاتا ہے۔ وہ دریا فتوں اور دلائل سے ثابت ہو جائے تو اسے کلیہ (Thesis)

کہتے ہیں۔ عام بول چال میں انگریزی میں دونوں میں فرق نہیں کیا جاتا۔ تھیسس غیر ثابت شدہ

(Hypo-thesis) کو بھی کہہ دیتے ہیں۔ تحقیقی مقالے کے تعلق سے تھیسس اس دعوے یا کلیے کا

نام ہے جو مطالعے کے آغاز میں پیش کیا جائے اور جس کی تشریح، تجزیے یا تائید کے لیے تحقیقی

مضمون یا کتاب لکھی جائے مثلاً بعض کتابی مقالوں کی تھیسس حسب ذیل ہیں۔

1- محمود شیرانی کی کتاب ’پنجاب میں اردو‘ کی تھیسس یہ ہے کہ پنجابی مسلمان لاہور سے جس

پنجابی کو لے کر دلی آئے اس نے مقامی بولی کے ساتھ اردو کو جنم دیا۔

(1) A.J. Roth, The Research Paper, Form and Content
(BALMONT, CALIFORNIA, 5th Printing, Aug-69) P-7

2- شیرانی کی 'حفظ اللسان' کا یہ دعویٰ ہے کہ خالق باری امیر خسرو کی نہیں بہت بعد کے ضیاء الدین خسرو کی تصنیف ہے۔

3- مسعود حسن رضوی کی 'لکھنؤ کا شاہی اسٹیج' کا یہ دعویٰ ہے کہ واجد علی شاہ نے اردو کا پہلا ڈراما 'رادھا اور کنھیا کا قصہ' لکھا۔

4- میری کتاب 'اردو کی نثری داستانیں' میں دکھایا گیا ہے کہ قدیم قصے اخلاقی حکایات ہوتے تھے یا رومانی داستانیں۔ یہ داستانیں بیشتر فوق الفطری ہوتی ہیں، شاذ اس سے مبرا بھی۔ اردو داستانوں کی اہمیت ان کے پلاٹ میں نہیں، اسلوب اور تہذیبی مرقعوں میں ہے۔

5- میری کتاب 'اردو مثنوی شمالی ہند میں' کی تھیسس یہ ہے کہ حالانکہ مثنوی ایک ہیئت کا نام ہے لیکن روایت نے اس کے کچھ موضوعات اور بیان کی ٹکنیک مقرر کر دی ہے، جس کا مثنوی نگاروں نے عہد بہ عہد اتباع کیا ہے۔

انگریزی میں تھیسس (کلیہ) کے بجائے اکثر مسئلہ (Problem) کا لفظ استعمال کیا گیا ہے۔ اردو کے بعض لکھنے والوں اور ہندی کے اکثر لکھنے والوں نے بھی مسئلے کو مقالے کی بنیاد بنایا ہے لیکن ادبی تحقیق کے لیے یہ اصطلاح، بالکل غیر مناسب ہے۔ مسئلہ سے سائنسی تحقیق کی ابتدا ہوتی ہے یا سماجی سائنس کی۔ ادبی تحقیق میں مسئلہ شاذ ہی ہوتا ہے بلکہ اس کی بنیاد میں کوئی دعویٰ یا کلیہ بھی کھینچ تان کر ہی پیدا کیا جاسکتا ہے۔ محمود شیرانی کی 'حفظ اللسان' یا 'پنجاب میں اردو میں کوئی کلیہ ہے لیکن میری کتابوں میں نثری داستانیں یا اردو مثنوی میں اس قسم کی Thesis کی کوئی اہمیت نہیں۔ ادبی مقالے بیانیہ، تجزیاتی، تشریحی اور شاذ استدلالی ہوتے ہیں استدلالی ہوں تبھی دعوے اور دلیل کا سوال آتا ہے۔

مقالے کا حجم۔ انگریزی کے بعض مضمون نگاروں نے تحقیقی مقالے کے حجم کے بارے میں بھی قیاس کیا ہے۔ لیرلی نے لکھا ہے کہ "ابتدائی ریسرچ پیپر پندرہ سو سے دو ہزار الفاظ تک کا ہونا چاہیے۔" (1)

(1) Ralph H Lyerly, Essential Requirements for the College Research Paper (The World Publishing Company, New York)

اگر ایک صفحے میں اوسطاً تین سو الفاظ فرض کیے جائیں تو پانچ سے سات صفحات تک ہوں گے۔ یہ ہندستانی درس گاہوں کی کسی ڈگری کے ڈھب کا نہیں، صرف رسالے کا مضمون ہو سکتا ہے۔ لنڈا نے لکھا ہے کہ 25 صفحات کی رپورٹ کے لیے دو تین بنیادی کتابیں اور چند دوسری کتابوں کے بعض ابواب دیکھنے کافی ہیں۔⁽¹⁾

ظاہر ہے کہ یہ رپورٹ ہمارے ٹرم پیپر کے انداز کی ہے، کسی طرح تحقیقی نہیں۔ پارسنس لکھتا ہے کہ چھوٹے سے چھوٹا مقالہ پانچ ہزار الفاظ کا، انڈرگریجویٹ مقالہ 20 ہزار الفاظ کا اور پوسٹ گریجویٹ مقالہ زیادہ سے زیادہ ایک لاکھ الفاظ کا ہونا چاہیے۔⁽²⁾

ان کو تین سو الفاظ فی صفحہ سے تقسیم کریں تو 17، 67 اور 333 صفحے بنتے ہیں۔ انڈرگریجویٹ مقالہ بی اے کی رپورٹ ہوگی اور پوسٹ گریجویٹ مقالہ ایم فل یا شاید پی ایچ ڈی کا ہو۔ ویسے مغرب میں پی ایچ ڈی کو پوسٹ ڈاک Post-doc بھی کہتے ہیں۔

وائٹسن نے انکشاف کیا ہے کہ امریکہ اور برطانیہ میں ڈگری کے مقالوں کا طول محدود ہے، یورپ میں غیر محدود، کیمبرج یونیورسٹی میں ایم لٹ کے لیے 60 ہزار الفاظ کی اور پی ایچ ڈی کے لیے 80 ہزار الفاظ کی حد ہے۔ اگر تیسرے متن ہو تو متن کو چھوڑ کر مدون کے لکھے صفحات کی تعداد دیکھی جاتی ہے۔ بعض ہندستانی یونیورسٹیوں مثلاً میرٹھ، عثمانیہ میں پہلے ایم لٹ کی ڈگری قائم کی گئی تھی، جسے بعد میں بدل کر ایم فل کہنے لگے۔ ایم فل کے لیے 60 ہزار الفاظ یعنی دو سو صفحات زیادہ ہیں اور پی ایچ ڈی کے لیے 80 ہزار الفاظ یعنی تقریباً 267 صفحات کم ہیں۔

آزادی کے کچھ سال بعد الہ آباد یونیورسٹی میں گنپت سہائے شری واستونے ”اردو شاعری کے ارتقا میں ہندو شعرا کا حصہ“ کے موضوع پر 1500 صفحات کا مقالہ داخل کیا ایک ممتحن جناب مسعود حسن رضوی نے یہ کہہ کر واپس کر دیا کہ مقالے کو مختصر کر کے داخل کیا جائے۔ ترمیم کے بعد

(1) Lynda Hungerford: "How to write Term Papers, thesis and dissertations" in Roy E Porter etc (Eds.), "The Writers Manual" Publications Palmspings CALIFORNIA 1973) P.686

(2) C.G. Parsons, Thesis and Project Work (London, 1973) P-13

مقالہ دوبارہ داخل کرنے کی میعاد کم سے کم چھ ماہ اور زیادہ از زیادہ دو سال ہے۔ گنپت سہائے دو سال سے ایک آدھ ماہ بعد ہی مقالہ داخل کر سکے۔ اس بنا پر اسے قبول نہیں کیا گیا۔ بعد میں انھوں نے اسے کتاب کی شکل میں چھاپ دیا۔ سینٹرل یونیورسٹی حیدرآباد میں ایک خاتون اسکالر نے قرۃ العین حیدر پر دو ضخیم جلدوں کا مقالہ داخل کر کے ڈگری لی۔ بمبئی یونیورسٹی سے ایک خاتون نے اردو میں شیعہ ادب کے موضوع پر تین جلدوں کا مقالہ پیش کیا۔ ظاہر ہے کہ یہ امیدوار ایجاز کے فن سے واقف نہیں۔

ڈاکٹر عندلیب شادانی لکھتے ہیں کہ تحقیقی مقالے کے لیے تین سو، ساڑھے تین سو صفحات کا حجم کافی ہے اور ضخیم مقالوں کو بھی بہ آسانی اس حجم میں سما یا جاسکتا ہے۔⁽¹⁾

میری رائے میں ایم فل کا مقالہ سوتا ڈیڑھ سو صفحات کا ہونا چاہیے۔ 125 صفحات مناسب ترین ہیں۔ پی ایچ ڈی کا مقالہ ساڑھے تین سو تا سات سو صفحات تک کا ہو سکتا ہے۔ چار سو تا پانچ سو صفحات بہترین ہیں۔

ڈاکٹر عندلیب نے مقالے کی تکمیل کے لیے دو برس یا زیادہ سے زیادہ تین برس کی مدت پسند کی ہے اور یہی مناسب ہے۔ اکثر یونیورسٹیوں میں پی ایچ ڈی کے مقالے کے داخل کرنے کے لیے کم سے کم دو اور زیادہ سے زیادہ پانچ سال کی مدت مقرر ہوتی ہے۔ لیکن بعض اوقات آخری حد کو پانچ سال سے آگے بڑھا دیا جاتا ہے۔ سچ یہ ہے کہ اگر کوئی مسلسل خلوص اور لگن سے کام کرے تو مقالہ دو سال میں داخل کیا جاسکتا ہے۔⁽²⁾

تین سال سے اوپر جو بھی وقت لگایا جائے وہ اسکا لری تن آسانی یا کم اہلی کی غمازی کرتا ہے۔

(1) مضمون "تحقیق اور اس کا طریق کار" مشمولہ ڈاکٹر عبدالستار دلوی (مرتب)، ادبی اور لسانی تحقیق، ص 94

(2) آزادی سے پہلے الہ آباد یونیورسٹی میں پی ایچ ڈی کا مقالہ داخل کرنے کی کم از کم مدت 20 مہینے

تھی۔ میں نے اپنا مقالہ اردو کی نثری داستانیں ساڑھے 22 مہینے میں جون 1947ء میں داخل

کر دیا تھا۔ مقالہ جلد داخل کرنے کا یہ کل ہند کارڈ ہو سکتا ہے کیونکہ آزادی کے بعد ہر درس گاہ میں

کم سے مدت دو سال کر دی گئی ہے۔

داخلے اور امتحان میں کامیابی کا تناسب مد نظر رکھیں تو کسی کورس میں ناکامیابی اتنی زیادہ نہیں ہوتی جتنی پی ایچ ڈی میں۔ جتنے طلبہ داخلہ لیتے ہیں ان کے تقریباً 25 فیصد ہی مقالہ داخل کر پاتے ہوں گے۔ مرکزی یونیورسٹی حیدرآباد جیسے مستثنیٰ کم ہوں گے جہاں تقریباً سبھی مقالہ داخل کر دیتے ہیں۔ امتحان میں بیٹھنے اور کامیابی کے تناسب کو دیکھیں تو کسی امتحان میں کامیابی کی شرح اتنی اونچی نہیں جتنی پی ایچ ڈی کی ہوتی ہے۔ اس میں مقالہ داخل کرنے والوں کو سو فیصد صورتوں میں ڈگری مل جاتی ہے۔ نوے فیصد کو پہلی ہی بار بقیہ تقریباً دس فیصد کو مقالہ دوسری بار داخل کرنے پر۔ امریکہ میں ایلن نے انگریزی میں پی ایچ ڈی کے مقالوں کا تحقیقی جائزہ لے کر ایک کتاب شائع کی۔ سوال نامے کے جوابات کے ذریعے اسے معلوم ہوا کہ ریسرچ مکمل نہ ہونے کے ذمے دار چار اشخاص و عوامل ہیں۔

1- طالب علم کی کوتاہی 2- نگران کی کم التفاتی 3- موضوع کا مناسب نہ ہونا، 4- حیرانی (Surprise)

یہ آخری شق ہمارے لیے بھی باعث حیرانی ہے۔ اس سے ان کی مراد یہ ہے کہ تحقیق کے دوران یہ انکشاف ہونا کہ اس موضوع پر کسی نے کام مکمل کر لیا ہے۔ اردو میں تیسری شق کا کوئی عمل دخل نہیں۔ دوران تحقیق اگر کسی کو یہ معلوم بھی ہوتا ہے کہ کسی دوسرے نے اسی موضوع پر ڈگری لے لی یا کم از کم مقالہ داخل کر دیا تو بھی کوئی اسکالر بددلی کا شکار ہو کر اپنا کام بیچ میں نہیں چھوڑ دیتا۔ اسے یقین ہوتا ہے کہ اس کے مقالہ داخل کرنے تک پیشتر کا مقالہ شائع تو ہونے سے رہا۔

اہل اردو میں مقالہ نہ داخل کرنے کی خاص وجہ یہ ہے کہ اسکالر میں تحقیق کی صلاحیت ہی نہیں ہوتی۔ ’ٹھالی سے بے روزگاری بھلی‘ کے مصداق بے روزگاری کے مداوا کے طور پر ریسرچ میں داخلہ لے لیا جاتا ہے۔ گویا ہر وہ طالب علم جو ایم۔ اے میں پڑھنے کی صلاحیت رکھتا ہے وہ پی ایچ ڈی کرنے کا بھی اہل ہے۔ جس نے کبھی ایک مضمون بھی نہ لکھا ہو، وہ کس طرح ایک کتاب، اور وہ بھی تحقیقی، لکھ سکتا ہے۔ کبھی کبھار ایسا بھی ہوتا ہے کہ اسکالر میں تحقیق کی کسی حد تک صلاحیت تو ہے لیکن اس کے گلے کوئی ایسا موضوع بندھ گیا ہے جسے وہ سر نہیں کر سکتا۔ نگران توجہ کرے یا نہ

کرے اگر اسکا لرا کام مکمل کرنا چاہے تو اسے کوئی نہیں روک سکتا۔⁽¹⁾ ایسے عناد والے نگران شاذ ہیں جو مقالے کی تکمیل کے باوجود اسکا لرا کو مقالہ داخل کرنے کی اجازت نہ دیں۔

تحقیق کی منزلیں:

ذیل میں طویل تحقیقی مقالہ تیار کرنے کے مختلف مراحل و منازل پر غور کیا جاتا ہے۔ یہ سندی اور غیر سندی دونوں قسم کے مقالوں پر صادق آتی ہیں۔ مختلف مصنفین نے قدرے کمی بیشی کے ساتھ ذیل کی منزلوں کا ذکر کیا ہے۔

انگریزی مصنفین:

- | | |
|--|---------------------|
| 1- نوٹ لینا، 2- تسوید، 3- نظر ثانی ⁽²⁾ | وائسن - تین منزلیں۔ |
| 1- موضوع کا انتخاب، 2- ریسرچ یعنی مطالعہ کرنا اور نوٹ لینا، | لنڈا - چار منزلیں۔ |
| 3- تسوید، 4- نظر ثانی جس میں موضوع کے مالہ اور ماعلیہ اور واضح | |
| کئے جاتے ہیں ⁽³⁾ | |

- | | |
|--|--------------------|
| 1- اچھا موضوع تلاش کرنا 2- مواد تلاش کرنا 3- مواد کو ترتیب | راجنن - چار منازل۔ |
| دینا 4- اپنی دریافتوں کو پیش کرنا۔ | |
| پہلی دو منزلوں میں دوسروں کی مدد بھی لی جاسکتی ہے ⁽⁴⁾ | |

(1) ایک بار پھر اپنا تجربہ قلم بند کرنے کی اجازت چاہتا ہوں۔ میری ڈی فل کی ریسرچ میں موضوع منظور ہونے کے بعد سے مقالہ داخل ہونے تک میرے نگران نے ایک لفظ، ایک جملے، ایک مشورے سے دخل نہیں دیا، نگران کے علاوہ شعبے کے کسی دوسرے استاد سے کچھ پوچھنا یا اسے لکھ کر دکھانا نگران کے خلاف جاتا اس لیے میں نے جو کچھ سمجھا، جو مناسب جانا، کام کیا، لکھا اور مقالہ داخل کر دیا۔ مقالے کے ایک جملے یا فقرے میں کسی کی رہبری شامل نہ تھی۔

(2) George Watson, The Literary Thesis (LONDON, 1970) P-34

(3) Roy E Porter (ed.) the Writers Manual P-686(3) Roy E Porter (ed.) the Writers Manual P-686

(4) Busnagi Rajannan, Fundamentals of Research (Hyderabad, 1st Printing 1968, Reprint 1979) P-3

راتھ- پانچ منزلیں۔

1- موضوع کا انتخاب 2- معلومات جمع کرنا جو ریسرچ کی پہلی منزل
Search ہے۔ بالفاظِ دیگر مواد کی فراہمی 3- مواد کو پرکھنا 4- مواد کو
ترتیب دینا 5- تسوید اور نظر ثانی۔ اس کے نزدیک بنیادی تکنیک
حقائق کو تلاش کرنا ان کا تجزیہ کرنا اور محفوظ رکھنے کے لیے انھیں مرتب
کرنا ہے۔ وکیل ڈاکٹر سب یہی کرتے ہیں۔⁽¹⁾

پارسنس-11- منزلیں

1- موضوع کا انتخاب 2- ابتدائی مطالعہ اور حد بندی 3- نوٹ
لینا 4- نوٹوں کو ترتیب دینا 5- پہلا مسودہ لکھنا 6- نگران کو
دکھانا 7- مقالے کی ایڈٹنگ 8- آخری مبیضہ 9- ایک بار پھر چیک
کرنا 10- جلد بندی 11- زبانی امتحان⁽²⁾

اردو مصنفین

عبدالرزاق قریشی نے مبادیات تحقیق میں صراحت سے منازل کا ذکر نہیں کیا۔ ان کی
کتاب کے ابواب سے تین بڑی منزلوں کا پتا چلتا ہے۔

1- آغازِ کار یعنی موضوع کا انتخاب اور مآخذ کی فہرست 2- مقالے کی تیاری یعنی مطالعہ کرنا
اور نوٹ لینا 3- مقالے کی تسوید جس میں مواد کی ترتیب اور مقالے کی تسوید دونوں شامل ہیں۔
ڈاکٹر عندلیب شادانی نے اپنے مضمون میں پانچ منزلیں طے کی ہیں: 1- موضوع کا انتخاب
2- مآخذوں کی فہرست 3- خاکہ 4- مآخذ کا مطالعہ اور مفید مواد کا انتخاب 5- مقالہ نگاری (ادبی اور
لسانی تحقیق، ص 91)

ڈاکٹر عبدالستار دلوی نے پہلے تو کچھ منزلوں کا وضاحت سے ذکر کیا، اس کے بعد وہ
دوسرے موضوعات میں کھو گئے۔ بہر حال ان کے یہاں پانچ منازل کا ذکر ملتا ہے۔

1- موضوع کا انتخاب 2- تحقیقی عمل کے طریقہ کار کا تعین 3- مواد کی فراہمی 4- مواد کی
درجہ بندی 5- پیش کش۔

(1) A.J Roth, The Research Paper P-5,6,10

(2) Parsons, Thesis and Project Work, P-15

میرے نزدیک کسی مستقل و منظم تحقیقی کام میں ذیل کی منازل ہوں گی۔

- 1- موضوع کا انتخاب، 2- مآخذ یعنی کتابیات کی ابتدائی فہرست بنانا، 3- خاکہ (Synopsis) یعنی فہرست ابواب کا نقشِ اول بنانا، 4- مواد کی فراہمی، 5- پڑھنا اور نوٹ لینا، 6- نوٹوں کو پرکھنا اور مرتب کرنا، 7- پہلا مسودہ لکھنا اور اس کے ساتھ حسبِ ضرورت خاکے میں ترمیم کرنا۔ اکثر صورتوں میں یہ ترمیم ناگزیر ہوتی ہے، 8- مسودے پر نظر ثانی کر کے اس کی تہیض، 9- اگر سندی مقالہ ہے تو اس کی کئی کاپیاں تیار کر کے داخل کرنا، 10- موافق فیصلے کی صورت میں زبانی امتحان دینا، 11- اشاعت۔

غیر سندی مقالے کا مہیضہ تو اشاعت کے قابل ہی تیار کیا جاتا ہے۔ سندی مقالے میں ممتحنین کے تبصروں کی روشنی میں کچھ ترمیم کی جاسکتی ہے۔

تدوین متن کا طریق کار مختلف ہوتا ہے وہاں یہ منزلیں نہیں ہوتیں۔ تدوین متن کے باب میں اس کا لائحہ کار اور منازل کا مفصل بیان کیا جائے گا۔ تدوین کو چھوڑ کر بقیہ تحقیقی کاموں میں مندرجہ بالا منزلیں ہی ہوتی ہیں۔ اردو کے اکثر تحقیق کار اسی عمل سے گزرتے آئے ہیں لیکن غیر منضبط، ناپختہ، بے ترتیب طریقے سے۔ آئندہ ابواب میں ہر منزل کا صحیح طریق کار متعین کر دیا جائے گا جس پر عمل کرنے سے تحقیقی مقالہ لکھنے میں باقاعدگی بھی آجائے گی اور نتائج بھی زیادہ بار آور ہوں گے۔

تحقیقی مقالے کے اجزا :- تحقیقی عمل کے بعد جو مقالہ تیار ہوگا اس کے مختلف اجزا بھی دیکھتے چلیں۔ میک کیرو (Mc kerrow) انگریزی میں تدوین متن کا بڑا عالم اور محقق ہوا ہے۔ اس نے 1940 میں ایک مضمون لکھا جس میں ایک تحقیقی مقالے کے ذیل کے پانچ اجزا کیے۔

- 1- تعارف، 2- Proposal جس سے اس کی مراد مسئلہ ہے، 3- پھیلاؤ، (Boost)، 4- Demonstration اس سے اس کی مراد اپنی دریافت کو ترتیب سے پیش کرنا ہے، 5- اختتام۔⁽¹⁾

بیٹ سن نے اس تقسیم کو نہایت کمزور قرار دیا ہے۔ اس کی رائے میں مقالے کا زیادہ تر حصہ

(1) R.B. Mc Kerrow, "Form and Matter in the Publication of Research" in George Waston, the Literary Thesis, . P-161

نمبر 4 یعنی پیش کش ہی ہوگا⁽¹⁾ ٹر ابیان نے مقالے کے اجزا کو تین حصوں میں تقسیم کیا ہے اور پھر ان حصوں کے ذیلی حصے کیے ہیں۔

1- تمہیدیے: سرورق۔ دیباچہ (اعتراف سمیت)۔ فہرست مطالب۔
جدولوں اور تصویروں کی فہرستیں۔

ب۔ متن: تمہید، مرکزی حصہ جس میں ابواب ہوں گے۔

ج۔ حوالے، ضمیمے، کتابیات⁽²⁾

ڈاکٹر عبدالستار دلوی نے بھی کچھ اسی طرح لکھا ہے:

1- ابتدائی حصہ: سرورق۔ تمہید اور اظہار تشکر۔ ترتیب۔ فہرست اشارات و تصاویر وغیرہ۔

2- تحقیقی مقالہ: موضوع کا تعارف۔ وضاحت، موضوع کے مختلف ابواب، نتائج۔

3- آخری حصہ: فہرست معاون کتب۔ دیگر معاون مواد، تصاویر وغیرہ۔ اختتام (ادبی اور لسانی تحقیق ص 61)

مجھے اس ترتیب و تقسیم سے کہیں کہیں اختلاف ہے۔

ابتدائی حصے میں، جسے ترتیب کہا ہے اس سے غالباً ان کی مراد فہرست مطالب ہے۔ آخری حصے میں فہرست معاون کتب یعنی کتابیات تو درج کی جاتی ہے لیکن دوسرے معاون مواد اور تصاویر وغیرہ کی فہرست نہیں دی جاتی۔ کتابیات کے بعد اختتام نام کا کوئی حصہ نہیں ہوتا۔ دوسرے جزو تحقیقی مقالہ کے آخر میں جو نتائج نام کا جزو ہے وہی اختتام ہے اور بس۔ پارسنس نے مقالے کے کم و بیش یہی حصے کیے ہیں۔

سرورق، فہرست، اعتراف، خلاصہ (خاکہ) مخففات کی فہرست، نقشوں اور جدولوں کی

(1) F.W. Bateson, The Scholar Critic (London 1972) P-177

(2) Kate L. Turabian, A Manual for Writers of term Papers, Theses and dissertations (CHICAGO, 13th reprint) 1961

فہرست، تصویروں کی فہرست، مقالہ، ضمیمے، حوالوں کی فہرست (اگر فٹ نوٹ میں نہیں دی) کتابیات (ص 48)

امریکہ میں ایک موڈرن لینگویج ایسوسی ایشن آف امریکہ ہے جسے مختصراً ایم ایل اے کہتے ہیں، اس کا رسالہ پی ایم ایل اے ہے۔ مخفف ہے۔ Publications کا۔ اس ایسوسی ایشن کا مشہور کتابچہ ایم ایل اے اسٹائل شیٹ (M.L.A. Style Sheet) ہے جس نے تحقیقی مقالوں کی ہیئت اور پیش کش کو منضبط اور متعین کر دیا ہے۔ اس کتابچے کے ایڈیشن لاکھوں کی تعداد میں بکتے ہیں اور امریکہ کی بیشتر یونیورسٹیوں، رسالوں اور ناشرین نے اسے اپنا لیا ہے۔ وہ اصرار کرتے ہیں کہ ہر مسودہ اور مطبوعہ مضمون یا کتاب اسی کی مقرر کردہ ہیئت کے مطابق ہو۔ اسٹائل شیٹ کی مکبر شکل ایم ایل اے ہینڈ بک ہے۔ اس میں لکھا ہے کہ ٹرم پیپر میں مختلف حصے نہیں ہوں گے لیکن تحقیقی مقالے میں ہوں گے، اس میں مقالے کے ذیل کے حصے شمار کرائے ہیں۔

تلخیص، سرورق، کاپی رائٹ کا صفحہ۔ انتساب (اختیاری) Epigraph (اختیاری)۔ فہرست مشمولات، فہرست تصاویر، فہرست جدولیات، دیباچہ، اعتراف (عموماً دیباچے کے ساتھ ہی) متن، ضمیمہ (اختیاری) حواشی، فرہنگ (اگر موضوع کے لحاظ سے درکار ہو) کتابیات۔ اشاریہ۔

بعض امریکی درس گاہوں میں اسکالر کا biodata بھی لگانا ہوتا ہے۔

تلخیص سے مراد سندی مقالے کی وہ تلخیص ہے جو ہندستانی یونیورسٹیوں میں یا تو تھیسس کے ساتھ داخل کی جاتی ہے یا بعض درس گاہوں مثلاً مرکزی حیدرآباد یونیورسٹی میں مقالہ داخل کرنے سے دو تین مہینے پہلے ہی دینی ہوتی ہے تاکہ اسے ممتحنوں کے پاس بھیج کر ان سے ممتحنی کی منظوری لی جاسکے۔ معلوم ہوا کہ امریکہ میں اسے مقالے کے ساتھ لگا کر داخل کیا جاتا ہے۔ اپنی گراف سے مراد کوئی مختصر یا طویل مقولہ ہے جس میں فلسفیانہ یا نظریاتی انداز میں موضوع مقالہ سے متعلق دو چار جملے لکھ دیے جاتے ہیں۔ رسالہ شب خون الہ آباد میں ہمیشہ سرورق کے بعد اپنی گراف کا صفحہ ہوتا ہے۔ اردو کے تحقیقی مقالے میں اس کی ضرورت نہیں۔ دوسروں کے اعتراف

اور شکرے کے بارے میں انگریزی میں قاعدہ ہے کہ اپنا دیباچہ یا پیش لفظ ختم کر کے اس کے فوراً بعد اعتراف (Acknowledgement) کا جلی عنوان دے کر نیچے ان سب کے نام درج کر دیے جاتے ہیں جن سے استفادہ کیا۔ فرہنگ تدوین متن کے کاموں ہی میں ہوگی۔ عام تحقیقی مقالوں میں اس کی ضرورت نہیں۔

اردو کی تحقیقی کتاب میں ذیل کے اجزا ہو سکتے ہیں۔

سرورق۔ اندر کا ورق جس پر کاپی رائٹ اور ناشر یا ایڈیشن وغیرہ کی تفصیل ہوتی ہے۔
انتساب (اختیاری)۔ فہرست مطالب۔ تصویروں اور جدولوں کی فہرست، اگر وہ مقالے میں ہیں۔ دیباچہ اور اس کے فوراً بعد اعتراف ممنونیت۔ کسی دوسرے کا تحریر کردہ مقدمہ، اگر ہے۔
متن ضمیمہ یا ضمیمے (اختیاری)، حواشی (اختیاری) فرہنگ (اختیاری) کتابیات، اشاریہ۔

بیٹ سن نے لکھا ہے کہ شکاگو کارونالڈ ایلس کرین (Crane) ہمارے دور کا سب سے بڑا محقق نقاد تھا۔ وہ کہتا تھا کہ ادبی تھیسس (طویل تحقیقی مقالے) کو محض ایک جملے یا دعوے (Proposition) میں سامنے کی صلاحیت ہونی چاہیے۔ بیٹ سن اس سے اختلاف کر کے کہتا ہے کہ تنقیدی یا تحقیقی کام میں منطقی وحدت کے بجائے بیانیہ وحدت ہونی چاہیے، اس کا یہ کہنا بالکل مناسب ہے۔ بعض تحقیقی کتابوں میں انتشار ہوتا ہے مثلاً محمود شیروانی کی کتاب ”پنجاب میں اردو“ میں صاف صاف دو حصے ہیں۔ پہلے حصے میں اردو کے آغاز کا ایک نظریہ پیش کیا ہے۔ دوسرے حصے میں پنجاب میں اردو ادیبوں کا تذکرہ ہے۔ پاکستان کا ایک بہت اچھا مقالہ ”زندگی اور ادب شاہان اودھ کے عہد میں“، دیکھنے کا اتفاق ہوا۔ بہت اچھا مقالہ تھا لیکن دو لخت۔ پہلے حصے میں لکھنؤ کی تہذیب کا بیان تھا، دوسرے حصے میں لکھنؤ کے ادب کا۔ شبلی کی شعرا لعمم میں پہلی تین جلدوں میں فارسی ادب کی تاریخ ہے، بعد کی دو جلدوں میں نظریاتی تنقیدی بحث ہے۔ یہ سب کتابیں بیانیہ وحدت سے عاری ہیں۔

راماین کو دو جملوں میں سمیٹ لیا جاتا ہے۔ اجودھیا کے راجہ رام کی بیوی سیتا کولنکا کے راجہ راون نے اغوا کر لیا۔ رام راون کو مار کر اپنی بیوی کو واپس لے آیا۔ ظاہر ہے کہ اس طرح کسی بھی

کتاب کے مضمولات کی ایک دو جملوں میں تلخیص کی جاسکتی ہے، لیکن اس سے تحقیق کی کوئی خاص خوبی ثابت نہیں ہوتی۔ پست معیار کاموں کو بھی اسی طرح دو جملوں کے کوزے میں بند کیا جاسکتا ہے۔

آڈرے راتھ نے بتایا ہے کہ تحقیقی مقالے کو کیا نہیں ہونا چاہیے۔

- 1- کسی کتاب اور مضمون کی تلخیص نہ ہو،
- 2- دوسروں کے خیالات کو اپنی تنقید کے بغیر نہ کیا گیا ہو۔
- 3- اقتباسات کا مجموعہ نہیں ہونا چاہیے۔ (اس کی بہترین یا بدترین مثال عبدالرحیم جاگیردار کا مقالہ اردو نثر کا دہلوی دبستان ہے۔)
- 4- اپنی رائے کو بغیر دلائل کے درج نہ کیا جائے۔
- 5- دوسروں کے غیر مطبوعہ کام کو بغیر حوالہ و اعتراف کے نقل نہ کیا گیا ہو۔ یہ تحقیق نہیں سرقہ ہے۔

اب جب کہ واضح ہو گیا ہے کہ تحقیقی مقالے کی تیاری کے کیا کیا مراحل ہیں، آئندہ اوراق میں ان پر تفصیل سے غور کیا جائے گا۔

تیسرا باب

موضوع

تحقیق میں سب سے اہم منزل اور مرکزی نقطہ موضوع کا انتخاب ہے۔ رسالے کے مضمون کے لیے موضوع مختلف سطح کا ہوگا اور تحقیقی مقالے کے لیے مختلف۔ ہمیں یہاں آخر الذکر ہی سے سروکار ہے۔ نئے ریسرچ اسکالر کے مقالے کے لیے موضوع کا معیار مختلف ہوگا اور مشاق محققوں کے لیے مختلف۔ نیا تحقیق کار اور پختہ کار محقق دونوں اپنی اپنی صلاحیت اور وسائل کے اعتبار سے موضوع چنیں گے۔ انگریزی میں طریق تحقیق کی بہترین کتاب کے مصنف رچرڈ ایٹلک نے سوال اٹھایا ہے کہ رفیق حیات تلاش کرنا زیادہ مشکل ہے یا موضوع تحقیق کا انتخاب کرنا۔ اس نے ایک فقرہ لکھا ہے ”موضوع اور تحقیق میں غیر ہم آہنگی یا نا موافقت“ (1)۔

(Incompatability of topic and person)

میرا خیال ہے کہ محقق کسی ڈگری کی خواہش یا رسالے کے مدیر یا کسی مجموعے کے مرتب کی فرمائش سے مجبور نہ ہو اور آزادی کے ساتھ اپنا موضوع تلاش کر سکے تو یہ کام مشکل نہیں ہونا چاہیے۔ جہاں دوسرے کا دخل درمیان میں آجاتا ہے وہاں دقت سراٹھاتی ہے۔ سندی مقالے کے لیے موضوع تلاش کرنا انھیں اسباب سے ٹیڑھی کھیر بن جاتا ہے۔ اس میں غیر سندی تحقیق کے مقابلے میں کئی مزید ملحوظات ہیں۔

1- اس پر کام کرنے والا نا تجربہ کار ہوتا ہے۔ اس تحقیقی عمل کے دوش بدوش طریق تحقیق کی مشق بھی کرنی ہوتی ہے۔

2- چونکہ وہ نا تجربہ کار ہوتا ہے اس لیے اسے ایک نگران کے تحت کام کرنا پڑتا ہے، جس کے معنی یہ ہیں کہ موضوع کی ہم آہنگی دو شخصوں سے ہونی چاہیے، اسکالر سے نیز نگران سے، دودو اشخاص کی مناسبت پر نظر رکھنے کی وجہ سے مناسب موضوع کی تلاش اور بھی دشوار ہو جاتی ہے۔

3- موضوع کے انتخاب پر مہر توشیح یونیورسٹی کی ریسرچ کمیٹی اور کچھ حکام یعنی ڈین اور وائس چانسلر کرتے ہیں، وہ اردو ادب سے واقفیت نہیں رکھتے۔ ان کی منظوری کے لیے مہتمم بالشان تڑک بھڑک والے موضوع ہی بھیجے جاتے ہیں۔ ایسا موضوع نہیں جو شارع عام سے ہٹا ہوا ہو، زیادہ باریک یا غیر معروف ہو، جس کی اہمیت ماہر فن ہی سمجھ سکتا ہے، صدر شعبہ احتیاطاً ایسا موضوع ہی بھیجتا ہے جسے ناواقف حاکم بھی پی ایچ ڈی کے شایان شان سمجھے۔

4- تکمیل کی آخری زمانی حد مقرر ہوتی ہے۔

5- مقالے کو ممتحنوں کے سامنے پیش کرنا ہوتا ہے۔ معلوم نہیں کس مزاج کے ممتحن ہوں، اس لیے اسکالر اظہار رائے میں اعتدال سے کام لیتا ہے، کوئی چونکا دینے والی بات نہیں لکھتا۔ یعنی اسے مکمل آزادی اظہار نہیں ہوتی۔

یہ مسلم ہے کہ نئے اسکالر کو موضوعات کے بارے میں کوئی علم نہیں ہوتا لیکن اس کا کچھ علمی پس منظر اور ذہنی اندوختہ ہوتا ہے۔ سابقہ مطالعے کی روشنی میں اس کی کچھ پسند و ناپسند ہوتی ہے، طبعی رجحان ہوتا ہے، اس لیے موضوع کو اس کے مزاج اور ذہنی سرمائے کے مطابق ہونا چاہیے۔ دوسری طرف نگران کا بھی کوئی مزاج، کوئی ادبی تخصیص ہوتی ہے۔ موضوع اس سے بھی ہم آہنگ ہونا چاہیے۔ دو طریقے تھے ممکن ہیں۔

1- اسکالر اول موضوع منتخب کرے اور اس کے مطابق نگران کا تقرر ہو۔

2- اسکالر کے لیے پہلے نگران مقرر کیا جائے۔ بعد میں نگران کی مناسبت سے موضوع دیا جائے۔ دقت یہ ہے کہ نگران کا انتخاب اسکالر کے ہاتھ میں نہیں ہوتا، عموماً شعبے کی کمیٹی یا ریسرچ کمیٹی نگران کے بارے میں آخری فیصلہ کرتی ہے۔ موضوع کی آخری تعین بھی کمیٹی ہی کرتی ہے یا پھر صدر شعبہ، ڈین اور وائس چانسلر کرتے ہیں۔ ان سب میں صدر شعبہ کی رائے سب سے اہم ہوتی ہے۔ وہ غیر رسمی طور پر اسکالر اور ممکنہ نگرانوں سے بات چیت کر کے موضوع اور نگران کے بارے میں فیصلہ کرتا ہے۔

موضوع اسکالر کی پسند کا ہونا چاہیے یا نگران کی پسند کا؟ عموماً اسکالر اپنی پسند سے واقف ہی نہیں ہوتا۔ وہ فیصلہ نہیں کر سکتا لیکن اتنا ضرور جانتا ہے کہ وہ کن موضوعات پر کام نہیں کر سکتا۔ اگر نگران اپنی کوتاہ اندیشی یا ضد کی وجہ سے کوئی ایسا موضوع اسکالر کے متھے منڈھ دے جس سے اسے رغبت نہ ہو تو نتیجہ ظاہر ہے۔ ڈاکٹر عندلیب شادانی نے کسی گم نام امریکی پروفیسر کا دلچسپ مقولہ نقل کیا ہے۔

”آپ کسی نوجوان سے کہہ سکتے ہیں کہ میاں تم فلاں لڑکی سے محبت کرو اور اپنی اس تجویز کے بہت سے فائدے بھی اسے بتا سکتے ہیں۔ لیکن یہ ضروری نہیں کہ وہ آپ کے اس مشورے سے مطمئن ہو کر اس خاص لڑکی کو چاہنا شروع کر دے..... بہر حال اگر وہ آپ کے مشورے پر کاربند ہو کر اپنی ذاتی رغبت کے بغیر آپ کے بتائے ہوئے فائدوں کی خاطر اس لڑکی سے شادی کر لے یعنی استاد کے مشورے سے ایسا موضوع چن لے جس سے اسے قطعی دلچسپی نہیں یا بہت کم دلچسپی ہے تو پھر دوران تحقیق میں اسے جتنی زحماتیں اور تکلیفیں بھی برداشت کرنی پڑیں وہ ان سب کا مستحق اور سزاوار ہے۔“ (1)

میں نے الہ آباد یونیورسٹی میں ایک طالبہ کو بہلا پھسلا کر ’بہنی نراین جہاں‘ موضوع دے دیا اور اسے اپنی نگرانی میں لے لیا۔ موضوع سے اسے رغبت نہ تھی وہ نہ چل سکی۔ جیسے ہی میں نے الہ

آباد یونیورسٹی چھوڑی، اس نے موضوع بدل دیا۔

تحقیق کرنے والا نو آموز اسکالر ہو یا پختہ کار محقق، موضوع لینے سے پہلے یہ جاننا ضروری ہے کہ اس موضوع پر کوئی پہلے ہی سے تو تحقیق نہیں کر چکا یا کر رہا ہے؟ اگر کوئی دوسرا تحقیق کر رہا ہے تو چوں کہ اسے زمانی سبقت حاصل ہے اس لیے زیادہ تر امکان یہ ہے کہ وہ کام پہلے مکمل کر لے گا۔ اس طرح بعد والے کا کام تحصیل حاصل ہو کر رہ جائے گا۔ ڈان ایلن نے انگریزی اور امریکی ادب میں پی ایچ ڈی کی تحقیق کا جائزہ لیا ہے۔ اس نے اپنی کتاب میں لکھا ہے کہ کسی اسکالر کی ریسرچ کے نامکمل رہ جانے کے اسباب میں سے ایک یہ ہے کہ دوران تحقیق اسے یہ معلوم ہوتا ہے کہ اس موضوع پر کوئی اور تحقیق کر چکا ہے یا کر رہا ہے۔⁽¹⁾ اس سلسلے میں امریکہ کی سہولتیں ملاحظہ ہوں۔

- 1- موڈرن لنگویج ایسوسی ایشن آف امریکہ ایک رسالہ Research in Progress نکالتی تھی۔ رچرڈ ایلٹک نے اپنی کتاب، ادبی تحقیق کا فن، (1963ء) میں مطلع کیا ہے کہ اس رسالے کے بند ہونے کے بعد یہ جاننا مشکل ہو گیا ہے کہ کن موضوعات پر ریسرچ ہو رہی ہے۔ لیکن رسالے سے اس وقت تک کے کاموں کا تو پتا چل سکتا ہے۔ (ص 63)
- 2- سہ ماہی امریکن لٹریچر میں امریکی ادب کے زیر تحقیق مقالوں کی فہرست شائع ہوتی ہے اس سے کم از کم انگریزی ادب کے طالب علموں کو تو صحیح معلومات مل جاتی ہیں۔ (ایضاً)
- 3- امریکہ میں The Dissertation Abstract International میں ڈھائی سو کالجوں اور یونیورسٹیوں میں ہر سال پیش کیے گئے مقالوں میں سے 95 فیصد کی وضاحتی فہرست شائع ہوتی ہے۔⁽²⁾
- 4- اسی طرح ہر سال تقریباً ساڑھے تین سو مقالوں کا خلاصہ Master's Abstract کے نام سے چھپتا ہے۔

(1) Don Cameron Allen, The Ph.D. in English and American Literature (New York, London, etc. 1968) P-66

(2) Richard Altick, Art of Literary Research, P-12

5- مٹی گن یونیورسٹی کے ادارے یونیورسٹی مائیکرو فلمس کی ایک سروس Datrix نام کی ہے جو ڈاکٹریٹ کے مقالوں کے بارے میں معلومات فراہم کرتی ہے۔ جس کسی کو خاص موضوع اور ذیلی موضوع کے بارے میں جاننا ہو کمپیوٹر سے چلنے والی یہ سروس متعلقہ موضوع کے جملہ مقالوں کی فہرست فراہم کر دیتی ہے۔

ہندستان اور اردو میں یہ سہولتیں کہاں۔ بعض یونیورسٹیوں کے خبرناموں مثلاً مسلم یونیورسٹی کے رفتار، مگدھ یونیورسٹی گیا کے رسالہ نوید نمبر 2 بابت جولائی 1974ء میں، رسالہ 'آج کل' کے تحقیق نمبر اگست 1967ء میں ہماری زبان 1979ء میں ڈاکٹریٹ یافتہ مقالوں کی فہرستیں شائع ہوئیں، لیکن ان میں کئی خامیاں درآگئی تھیں۔ نوید میں سندھی اور غیر سندھی، پی ایچ ڈی نیز ایم فل، ڈگری یافتہ اور زیر تحقیق ہر قسم کے مقالوں کو ملا دیا تھا۔ 'آج کل' کے تحقیق نمبر میں بھی خلفشار تھا۔ مکتبہ جامعہ کے رسالے کتاب نما بابت مئی 1976ء میں سید فرحت حسین کی بلیو گرافی "ہندستان کی یونیورسٹیوں میں اردو تحقیق" شائع ہوئی۔ اس میں ڈگری یافتہ اور غیر سندھی یافتہ دونوں قسم کے مقالوں کو ملا دیا گیا ہے۔

ہندستان کے انٹر یونیورسٹی بورڈ کو اب ایسوسی ایشن آف انڈین یونیورسٹیز کہا جاتا ہے۔ یہ ملک کی تمام یونیورسٹیوں کی ڈاکٹریٹ کی ڈگریوں کی فہرست دیتی ہے۔ لسانی علوم سے متعلق جلد میں اردو کی ڈگریوں کی تفصیل ہوتی ہے۔ لیکن یہ فہرست ملتی کہاں ہے؟ بھوپال کی کونسل آف اورینٹل ریسرچ نے انگریزی میں اردو فارسی عربی کے مقالوں کی فہرست شائع کی ہے۔⁽¹⁾ اس میں بھی ڈگری یافتہ اور زیر تحقیق دونوں طرح کے موضوعات ملا دیے ہیں۔ سب سے بڑا مذاق یہ ہے کہ اس میں مماثل موضوعات کے پی ایچ ڈی ہندی کے موضوعات کو بھی خلط ملط کر دیا ہے۔ 1986ء میں مقتدرہ قومی زبان اسلام آباد نے اپنے 'اخبارِ اردو' میں پاکستان کے سندھی

(1) Dr. Laxmi Shanker and Dr. S. Hamid Husain (eds), National Register of Doctoral Dissertations accepted and in progress in Indian Universities- Humanities, vol.-III, Urdu, Persian and Arabic (Publications Division, Council of Oriental Research, BHOPAL. 1981)

مقالوں کی فہرست دی۔ ان میں سے کوئی فہرست جامع اور مانع نہیں۔ 1987ء میں سنٹرل یونیورسٹی حیدرآباد کے کلیم الحق قریشی نے ایم فل کے مقالے کے طور پر ہندستانی اور پاکستانی یونیورسٹیوں کے ڈگری یافتہ مقالوں کا اشاریہ تیار کیا ہے۔ انہوں نے، بلکہ ان کی جانب سے میں نے، بہت سی یونیورسٹیوں کو خط لکھے، بہت کم نے جواب دیے پھر بھی اس مقالے میں جو فہرست ہے وہ اب تک کی دوسری فہرستوں کے مقابلے میں مفصل ترین ہے۔

دقت یہ ہے کہ کوئی بھی فہرست کما حقہ معتبر نہیں، کسی میں پی ایچ ڈی اور ڈی لٹ کے جملہ مقالوں کی جامع فہرست نہیں، کہیں سنہ غلط دیا ہوتا ہے، کہیں نگران کا نام غلط۔ نگران کی ضرورت بھی نہیں۔ صرف مقالے کا نام اور ڈگری کا صحیح معلوم ہو جائے تو کافی ہے۔ دوسری بڑی دقت ہے زیر تحقیق موضوعات کو جاننے کی۔ ایک ریسرچ اسکالر کسی سال کوئی موضوع لینا چاہتا ہے۔ اگر تین چار سال پہلے سے کوئی اس موضوع پر کام کر رہا ہے تو وہ بہت آگے بڑھ چکا ہوگا۔ اس صورت میں نئے اسکالر کو وہ موضوع نہیں لینا چاہیے۔

بھلا تردد بے جا سے اس میں کیا حاصل

اٹھا چکے ہیں زمیں دار جن زمینوں کو

اول تو یہ معلوم کرنا ہی مشکل ہے کہ کسی موضوع پر کسی دوسری درس گاہ میں کام ہو رہا ہے کہ نہیں، اگر معلوم بھی ہو جائے تو مسئلے کا ایک دوسرا پہلو بھی ہے۔ طلبہ پی ایچ ڈی میں داخلہ لے لیتے ہیں اور اس کے بعد غائب ہو جاتے ہیں، بھول جاتے ہیں، تین چار سال کچھ نہیں کرتے، بیشتر صورتوں میں اس موضوع کا مقالہ کبھی داخل ہی نہیں ہوتا لیکن اس کا رجسٹریشن دوسرے پر خلوص کام کرنے والوں کے لیے تو اسے ممنوع کر دیتا ہے۔ اکثر یونیورسٹیوں میں پانچ سال کے بعد رجسٹریشن منسوخ کر دیا جاتا ہے لیکن بعض میں رجسٹریشن خارج کرنے کا رواج نہیں۔ آٹھ دس سال تک ایک اچھا موضوع کسی نکلے کے نام پر نتھی رہتا ہے۔ اگر کسی طرح سے کسی یونیورسٹی سے زیر تحقیق موضوعات کی فہرست حاصل بھی کر لی جائے تو وہ اس وقت تک بے کار ہے جب تک صحیح اندرونی صورت حال معلوم نہ ہو کہ ان میں سے کون کون سے موضوعات زندہ، بیدار بلکہ فعال ہیں

اور کون کون سے خفتہ یا لمبی غشی کے عالم میں پڑے ہیں۔ جب تک کوئی گھر کا بھیدی راز افشا نہ کرے محض فہرست سے مقصد حاصل نہیں ہوتا۔ متعلقہ یونیورسٹی کے شعبے کے اساتذہ سے پوچھا جائے تو وہ شعبے کی کمزوری پر پردہ پوشی کر کے ستارِ عیوب بنا پسند کرتے ہیں۔

اس لیے اتنا معلوم کر لینا کافی ہے کہ اسکالر کے منتخبہ موضوع پر کوئی ڈگری تو نہیں لے چکا۔ یہ جاننے کا تردد نہ کیا جائے کہ اس پر کہیں کام ہو رہا ہے کہ نہیں۔ اگر باسانی معلوم ہو جائے تو دوسری بات ہے اور اگر بالیقین اتنا ہی معلوم ہو جائے کہ ہمارے منتخبہ موضوع پر اب تک کوئی کام نہیں ہوا تو یہ بسا غنیمت ہے اگر اس پر کہیں کوئی کام کر بھی رہا ہو اور اس نے ہمارے اسکالر سے پہلے مکمل بھی کر دیا تو کوئی پریشانی نہیں۔ اردو کی جو حالت ہے اس کے پیش نظر یہ یقینی ہے کہ پہلے مکمل ہونے والا مقالہ فوراً شائع تو ہونہ سکے گا۔

تحقیق شدہ یا زیر تحقیق موضوعات کو نہ جاننے سے یہ نقصان ہوتا ہے کہ ایک ہی موضوع پر کتنے اشخاص ڈگری لے چکے ہیں ایک ہی موضوع پر بیک وقت کتنی یونیورسٹیوں میں کام ہو رہا ہے۔ بعض جگہ ایسے موضوعات پر بھی کام شروع کر دیا جاتا ہے جن پر کہیں اور سے کئی سال پہلے ڈگری مل چکی ہے لیکن بعد کے اسکالر اور اس کے شعبے کو اس کا علم ہی نہیں ہوتا۔ اردو کے وسائل محدود ہیں۔ یہ محدود وسائل تکرار تحقیق میں یعنی تحصیل حاصل میں ضائع ہو رہے ہیں اور ضروری موضوعات طاق کم التفاتی میں رکھے ہیں۔

لیکن کیا یہ ہمیشہ ضروری ہے کہ کسی موضوع پر کہیں کام ہو چکا ہے یا ہو رہا ہے تو اس پر مزید مشق تحقیق نہ کی جائے؟ شیکسپیر اور ملٹن، غالب اور اقبال، ڈراما اور ناول پر کتنی کتابیں چھپ چکی ہیں۔ اس کے باوجود بھی اہل قلم ان پر کام کرتے ہیں اور کسی پہلو کے بارے میں کوئی نئی بات دریافت کر لیتے ہیں۔ راقم الحروف جب ڈی لٹ کے لیے شمالی ہند کی اردو مثنوی پر کام کر رہا تھا تو معلوم ہوا کہ الہ آباد یونیورسٹی میں اسی موضوع پر کام ہو رہا ہے۔ بعد میں معلوم ہوا کہ ڈگری مل گئی۔ میں نے مقالہ منگا کر دیکھا اور فیصلہ کیا کہ مجھے اپنا کام جاری رکھنا چاہیے کیونکہ مجھے اعتماد تھا کہ ابھی میرے کہنے کے لیے بہت کچھ باقی ہے۔

ادھر میں نے اقبال کا ابتدائی اردو کلام (جولائی 1908ء تک) تاریخی ترتیب سے مدون کیا۔ معلوم ہوا کہ پاکستان میں کوئی اسکالر اقبال کے پورے کلام کو تاریخی ترتیب سے مرتب کر رہا ہے۔ اس کے باوجود میں ہراساں نہیں ہوا۔ مجھے اعتماد تھا کہ میں جن خطوط پر کام کر رہا ہوں، دوسرا نہیں کرے گا۔ اس لیے میں نے اپنا کام مکمل کیا۔ اب طریق تحقیق کی اس کتاب ہی کو دیکھیے۔ مقتدرہ قومی زبان پاکستان سے اصول تحقیق کی ایک کتاب کی پہلی جلد شائع ہو چکی ہے۔ دوسری زیر طبع ہے۔ تاحال میری نظر سے کوئی بھی نہیں گزری۔ اس کے باوجود میں اپنی کتاب کا مبیضہ تیار کر رہا ہوں کیوں کہ مجھے یقین ہے کہ میں نے دوسری کتاب سے مزید کچھ نہ کچھ ضرور لکھا ہے۔

لیکن نیا ریسرچ اسکالر ایسا نہیں کر سکتا۔ اس کے لیے مناسب یہی ہے کہ اگر کسی موضوع پر کہیں اور پہلے سے کام ہو رہا ہے تو وہ اسے ہاتھ نہ لگائے۔ پرانے اساتذہ ڈگری کے لیے کام کریں یا بغیر ڈگری کے، نیز مشاق محقق ڈگری سے قطع نظر کسی ایسے موضوع پر کام کریں جس پر ہو چکا ہے یا ہو رہا ہے تو اس صورت میں جائز ہے اگر وہ اس سے بہتر کارنامہ سرانجام دے سکیں۔

ذیل میں انتخاب موضوع کے تین پہلوؤں پر غور کیا جاتا ہے:

ا۔ موضوع کیسا ہو؟

ب۔ موضوع کیسا نہ ہو؟

ج۔ موضوع کیوں کر تلاش کیا جائے؟

الف: کیسا موضوع مناسب ہے؟

1- پہلی شرط یہ ہے کہ محقق کو موضوع سے دلچسپی ہونی چاہیے۔ یہ اس کے رجحان کے مطابق ہونا چاہیے۔ غیر سندی تحقیق میں تو تحقیق کار کو آزادی رہتی ہے کہ وہ اپنی پسند کا موضوع منتخب کر لے، سندی تحقیق میں کسی خاص اختصاص والے نگران کے ساتھ کام کرنے کی مجبوری صدر شعبہ کی پسند اور مقامی حالات کی وجہ سے ریسرچ اسکالر کو مفاہمت کرنی پڑتی ہے لیکن

یہ مستحسن نہیں۔ کام تو اسکا لڑکھانا ہوتا ہے، اُروہ اس کے مزاج سے میل نہ کھاتا ہو تو اسے اس کام کی لگن نہ ہوگی۔ کسی کو پرانے ادب سے دلچسپی ہوتی ہے کسی کو نئے سے۔ کوئی شاعری کا رسیا ہوتا ہے، کوئی نثر کا۔ نثر میں بھی کوئی تخلیقی نثر کا تو کوئی تحقیق یا تنقید کا۔ کسی کو تاریخ گوئی، عروض، بلاغت سے دلچسپی ہوتی ہے تو کسی دوسرے کو ترقی پسند یا جدید ادب سے۔ ضروری ہے کہ اسکا لڑکھانا کے رجحان کا پوری طرح خیال رکھا جائے۔

2- دوسری شرط یہ ہے کہ موضوع ایسا ہو جس پر تحقیق کی جاسکے۔ کتاب تو کسی بھی موضوع پر لکھی جاسکتی ہے لیکن وہ لازماً تحقیقی موضوع نہیں ہوتا۔ مثلاً کوئی یہ موضوع لے لے۔

جوش کی مناظر فطرت کی شاعری یا نظیر اکبر آبادی کے کلام کی سماجی معنویت۔ ان موضوعات پر کتاب لکھی جاسکتی ہے لیکن وہ تحقیق نہیں ہوگی۔

3- یہ ضروری ہے کہ تحقیق کا موضوع ایسا ہونا چاہیے جس سے اس علم میں کچھ نہ کچھ اضافہ ہو۔ اگر اب تک کے موجود مواد ہی کو بہ ترتیب دیگر لکھ مارا اور کوئی مزید معلومات فراہم نہ کیں تو یہ کیا تحقیق ہوئی۔ مثلاً کوئی اردو شعراء کے معرکوں پر کام کرے اور آب حیات میں دیے ہوئے واقعات ہی کو مجتمع کر دے تو اس سے علم میں کوئی اضافہ نہ ہوگا۔ اگر کوئی دہلوی قصیدہ گوئیوں یا اتر پردیش کے نعت نگاروں پر لکھے اور معلومہ اطلاعات میں اضافہ نہ کرے تو اس نام نہاد تحقیق سے فائدہ؟ اگر کوئی غالب یا اقبال کو موضوع تحقیق بنائے تو بہت نحیف احتمال ہے کہ وہ موجودہ معلومات میں کوئی اضافہ کر سکے گا۔ میری یونیورسٹی میں ایک امیدوار نے درخواست کی کہ اسے ترقی پسند تنقید پر ریسرچ کی اجازت دی جائے۔ میں نے کہا کہ اس موضوع پر کافی لکھا جا چکا ہے۔ اس پر کام کرنے سے تکرار تو ہوگی۔ علم میں کوئی اضافہ نہ ہوگا۔

4- موضوع طے کرتے وقت خود سے سوال کیجیے کہ اردو ادب کن میدانوں اور کن موضوعات پر تحقیقات کرانا چاہتا ہے۔ انھیں میں سے کوئی لے لیجیے۔ غور کیجیے کہ اردو ادب کے نقطہ نظر سے آپ کا منتخب موضوع پہلی سبقت (Priority) میں آتا ہے کہ دوسری یا تیسری میں۔

ظاہر ہے کہ پہلی سبقت کے موضوعات ہی کو ترجیح دینی چاہیے مثلاً انیسویں یا بیسویں صدی کے اوائل کے کسی تیسرے درجے کے مثنوی نگار مثلاً عنایت اللہ روشن بدایونی، جنون رام پوری پر تحقیق کی جاسکتی ہے۔ ان پر کیے ہوئے کام سے علم میں بھی اضافہ ہوگا لیکن کیا اردو ادب کو ان پر کام کرانے کی ضرورت ہے؟ کیا انھیں ترجیحاً پہلے زمرے میں رکھا جاسکتا ہے؟ دوسری طرف یہ موضوعات دیکھیے۔

انیسویں صدی کے اردو رسالوں کے مضامین کا اشاریہ، اردو لغات کا جائزہ، اٹھارویں صدی میں مغربی زبانوں میں اردو لغات و قواعد، اردو تحقیق آزادی سے قبل، اردو تحقیق آزادی کے بعد، رسالوں میں شائع شدہ کلام اقبال کا اشاریہ۔

ابن نشاٹی، عشرتی، باقر آگاہ، فائز دکنی، برہان الدین جانم، شرف الدین مضمون، شاہ مبارک آبرو، عبدالحی تاباں، مصطفیٰ خاں یک رنگ، حیدر بخش حیدری، مہدی حسن مجروح، رند، حکیم محمد علی طبیب، سلطان حیدر جوش، اعظم کرپوی، مہاشے سدرشن، حکیم احمد شجاع وغیرہ۔
اردو کو ان موضوعات پر کتاب لکھوانے کی ضرورت ہے۔

5- اس سے ملتا جلتا پہلو یہ ہے کہ موضوع ایسا ہو کہ اشاعت کے بعد قارئین کی اس میں دلچسپی ہو، کچھ ندرت محسوس ہو، اگر عام قارئین کو نہیں تو کم از کم خصوصی قارئین کو۔ اگر کوئی عروسی رجحانات کا جائزہ لینے لگے تو شائع ہونے کے بعد اس کام سے کسی کو دلچسپی نہ ہوگی۔ لیکن اگر کوئی طریق جمل کی تاریخ گوئی کا جائزہ لے تو حالاں کہ یہ موضوع عام دلچسپی کا نہیں لیکن کچھ خصوصی قارئین کی دلچسپی کا ضرور ہے۔

6- یہ بھی ضروری ہے کہ موضوع ایسا لیا جائے جسے سر کرنے کی اسکالر میں صلاحیت ہو، مجھ سے پی ایچ ڈی میں داخلے کے ایک نئے امیدوار نے کہا کہ وہ فلاں صاحب کی نگرانی میں اردو تحقیق کی تاریخ پر کام کرنا چاہتا ہے۔ میں نے جواب دیا کہ اس موضوع پر تم تو کیا، تمہارے نگرانی بھی کام نہیں کر سکتے۔ بہت سے موضوعات جو بہ یک نظر چمکیے اور نظر فریب معلوم ہوتے ہیں کسی پختہ کار محقق ہی کے بس کے ہوتے ہیں، نئے اسکالر کے نہیں۔ اور

نئے ریسرچ اسکالروں کو کیوں مطعون کیا جائے، پرانے اہل قلم بھی بعض اوقات ایسے کام لے بیٹھتے ہیں جن کی ان میں صلاحیت نہیں ہوتی۔ رشید حسن خاں اپنے بے نظیر اسلوب میں لکھتے ہیں:

”انہی میں کچھ لوگ وہ ہیں جو ادب کے ایک شعبے میں شہرت رکھتے ہیں، لیکن ہوس نے آنکھوں کو خیرہ کر دیا ہے مثلاً ایک صاحب ڈرامے، افسانے یا ناول پر اچھی نظر رکھتے ہیں، اس کے بجائے کہ وہ انہیں موضوعات پر یا ان کے متعلقات پر مزید توجہ صرف کریں وہ سوچتے ہیں کہ مثلاً تذکرے ان کی نگاہ توجہ سے کیوں محروم رہیں اور پھر قدیم دواوین کو مرتب کرنا بھی تو ایک کام ہے۔ اس سے بھی کیوں نہ نپٹ لیا جائے۔ یہ حضرات علم اور ریاضت سے زیادہ ہاتھ کی صفائی پر ایمان رکھتے ہیں۔“ (1)

کلیم الدین احمد نے دیوان جہاں اور دو تذکرے مرتب کر کے شائع کیے لیکن کیا ان میں تذکروں کی تدوین کے کسی تقاضے کو پورا کیا گیا ہے؟ اسی طرح ڈاکٹر محمد حسن کا مرتبہ دیوان آبرو بھی تدوین دیوان سے انصاف نہیں کرتا۔

7- کم از کم سندی تحقیق کے لیے ایسا موضوع لینا چاہیے جس پر کافی مواد مل سکے۔ یہ نہ ہو کہ پوری مدت تحقیق غیر موجود مواد کی تلاش ہی میں گزر جائے۔ غیر سندی تحقیق کے لیے تو یہ ممکن ہے کہ مواد کم ملتا ہے تو ایک دبلا سا رسالہ یا پانچ سات صفحات کا ایک مضمون لکھ کر بس کر لیا جائے۔ پی ایچ ڈی کے لیے اگر نہایت کم مواد والا موضوع لے لیا جائے تو اس کا ریسرچ کو درمیان ہی میں چھوڑ کر غائب ہو جائے گا۔ مثلاً کوئی دکن کے قدیم غزل گو شعرا استاد فیروز، محمود یا ملا خیالی پر پی ایچ ڈی کرنے کا ادارہ کرے تو کہاں سے ایک مقالے کا پیٹ بھر سکے گا۔ اسی طرح کوئی اردو میں ہندی صنف کبت، دکنی پرتیلگوزبان کے اثرات، اردو میں فرنیچ شاعری کے تراجم جیسے موضوعات لے لے تو ان پر ایک اچھا مضمون لکھا جاسکتا ہے چھوٹا یا بڑا تحقیقی مقالہ نہیں۔

8- بین العلوٰمی (Inter-disciplinary) موضوعات شاندار سمجھے جاتے ہیں۔ ان سے مراد وہ موضوعات ہیں جن میں اردو ادب کے علاوہ کسی اور مضمون، علم یا فن کی معلومات بھی درکار ہوں۔ ان موضوعات پر آگے ایک باب میں مفصل غور کیا جائے گا۔ ایسے موضوع پر کام کرنے کے لیے ضروری ہے کہ تحقیق کار کو دوسرے علم و فن سے بھی واقفیت ہو۔ چند بین العلوٰمی مضامین یہ ہیں۔

اردو زبان و ادب میں ہندستانی موسیقی

اردو زبان و ادب میں طب یونانی

اردو زبان و ادب میں نجوم

اردو اور تیلگو افسانوں کا تقابلی مطالعہ وغیرہ

ب: موضوع کیسا نہ ہونا چاہیے

انتخاب موضوع کی تصویر تبھی مکمل ہوگی جب دوسرا رخ بھی دیکھا جائے کہ موضوع کیسا نہ ہونا چاہیے۔ ذیل کے امور میں بعض محولہ بالا نکات کی ضد ہو سکتے ہیں۔

1- موضوع خالص تنقیدی نہ ہو۔ بد قسمتی سے یونیورسٹیوں میں ریسرچ کی تعریف یہ کی جاتی ہے۔

Discovery of new facts or new interpretation of old facts

اس میں 'پرانے حقائق کی نئی تشریح' کے پردے میں تحقیق کے حصار میں خالص تنقیدی موضوعات کا دریا ڈر بہ کھل جاتا ہے۔ مثلاً موضوعات دیکھیے:

اردو شاعری میں یاسیت

اردو شاعری میں منظر نگاری

اردو افسانے پر وجودیت کا اثر

ان موضوعات پر پی ایچ ڈی، بلکہ ڈی لٹ بھی مل سکتی ہے لیکن اردو تحقیق کی تاریخ لکھی

جائے تو اس میں ان موضوعات کو جگہ نہ دی جائے گی۔ رشید حسن خاں لکھتے ہیں:

”اس زمانے میں یہ رجحان فروغ پارہا ہے کہ تحقیقی مقالوں کے لیے ایسے موضوعات منتخب کیے جاتے ہیں جو اصلاً تنقید کے دائرے میں آتے ہیں۔ یہ تحقیق اور تنقید دونوں کی حق تلفی ہے..... تحقیق بنیادی حقائق کا تعین کرے گی..... اخذ نتائج میں جہاں سے تعبیرات کی کارفرمائی شروع ہوگی اور ان پر مبنی اظہارِ رائے کا پھیلاؤ شروع ہوگا، وہاں تحقیق کی کارفرمائی ختم ہو جائے گی۔“ (ادبی تحقیق ص 12)

پیچھے لکھا جا چکا ہے کہ ایسے کام بہت کم ہوتے ہیں جن میں محض تحقیق ہو۔ تحقیقی کاموں میں کچھ نہ کچھ حصہ تنقید کا آ ہی جاتا ہے اور یہ اچھا ہے کہ اس سے توازن برقرار رہتا ہے لیکن خالص تنقید کو تحقیق کا نام دینا مناسب نہیں۔ جن یونیورسٹیوں کے سینئر اساتذہ اچھے نقاد ہیں وہاں بیشتر امیدواروں کو تنقیدی موضوعات ہی دیے جاتے ہیں۔

2- دوسری ضروری بات یہ ہے کہ اس موضوع پر پہلے ہی کام نہ ہو چکا ہو بلکہ ہو بھی نہ رہا ہو۔ اس کے مختلف پہلوؤں پر پیچھے غور کیا جا چکا ہے۔

3- راتھ کی رائے میں اس موضوع پر مقالہ نہ لکھنا چاہیے جس پر آپ پہلے ہی مقالہ لکھ چکے ہیں⁽¹⁾ یعنی اگر کسی موضوع پر ایم فل کے لیے مقالہ لکھا ہے تو بالکل اسی موضوع کو پی ایچ ڈی کے لیے نہ لو کیوں کہ معتد بہ نیا مواد نہیں مل سکتا، مثلاً میرے ساتھ ایک طالب علم نے ایم فل کے لیے کام کیا۔ ”اردو ادب کی ترقی میں مہدویوں کا حصہ 1800ء تک“ پی ایچ ڈی کے لیے وہ موضوع چاہتا تھا۔ ”اردو ادب کی ترقی میں مہدویوں کا حصہ ابتدا سے تا حال“ میں نے اس کی اجازت نہ دی۔ تکرار کے علاوہ ایک وجہ یہ تھی کہ ایک فرقے سے متعلق موضوع پہلے اس لیے دے دیا گیا تھا کہ اس سے اردو ادب کی قدیم تاریخ میں کچھ نمونوں کا اضافہ ہوگا۔ بعد کی صدیوں میں ایک فرقے کے کاموں پر تحقیق کرانے کا جواز نہ تھا۔

(1) A.J. Roth, the Research Paper, P.36

4- موضوع زیادہ وسیع نہ ہو۔ پارسنس نے لکھا ہے کہ بہت بڑا موضوع لینا بڑی غلطی ہے۔ (ص 17) کسی دوسرے نے کہا ہے کہ ایسا موضوع نہ لیجیے جسے مکمل کرنے سے پہلے آپ ریٹائر ہو جائیں۔ سندی تحقیق کی حد تک یہ بھی نہ ہو کہ پوری مدت تحقیقی مواد اکٹھا کرنے ہی میں ختم ہو جائے۔ میں نے جموں یونیورسٹی میں ایک استاد کو ڈی لٹ کے لیے موضوع دیا۔ ”اردو میں ادبی تحقیق پہلی جنگ عظیم کے بعد“ اس کے خاکے میں اصول تحقیق، تدوین متن کے مسائل، تواریخ ادب کا جائزہ، لسانیاتی تحقیق، دوسرے موضوعات کی تحقیق کے اصول اور تحقیق کی تاریخ شامل کر دی تھی۔ یہ میرا سہو تھا۔ موضوع مہتمم بالشان تھا لیکن اتنا بڑا کہ اس پر کئی کتابیں لکھی جاسکتی تھیں۔ میں نے ان سے مزاحاً کہا کہ اسے پورا کرنے میں دس بارہ سال لگیں گے۔ نتیجہ یہ ہوا کہ ان صاحب نے کئی سال کے بعد اس موضوع کو تیاگ دیا۔

اس منزل کی مزید دو شقیں ہیں۔

ا۔ موضوع زیادہ عمومی نہ ہو مثلاً دکنی شاعری، دہلی کی اردو، دہلی کی اردو نثر، ترقی پسند ادب، اردو کا افسانوی ادب، آزادی کے بعد کا ادب، اس قسم کے موضوعات نہ صرف وسیع ہیں بلکہ عمومی ہیں، ان پر گہری تحقیق نہیں کی جاسکتی، پھیلا ہوا عمومی جائزہ ہی لیا جاسکتا ہے۔

ب۔ کسی بڑے مصنف کی پوری زندگی اور جملہ تصانیف کو لے لینا بھی عمومی جائزہ بن کر رہ جائے گا۔ مثلاً میر، غالب، اقبال، کوپورے کا پورا لے لیا جائے تو بہت سرسری کام ہوگا۔

موضوع جتنا وسیع ہوگا، اس پر کام اسی قدر پھیلا ہوا ہوگا، گہرائی نہیں ہوگی۔ ماہر کی تعریف ہے کہ جو کم سے کم کے بارے میں زیادہ سے زیادہ جانتا ہو۔ اسی کے مقابل عطائی کی یہ تعریف کی جاسکتی ہے کہ جو زیادہ سے زیادہ کے بارے میں کم سے کم جانتا ہو۔ ہم محقق کو Jack of all and master of none نہیں چاہتے۔ پارسنس نے اپنی کتاب میں کہا ہے کہ تحقیق جتنی گہری

ہوگی، موضوع اتنا ہی تنگ اور عمیق ہوگا۔ (ص 13) میر اور اقبال پر کوئی بھی کچھ صفحات لکھ سکتا ہے لیکن میر کے ادبی معرکے، میر کے مرثیے، جلال لکھنوی کی لسانی خدمات، اقبال کا منسوخ کلام، ایسے موضوعات پر کوئی ماہر خصوصی ہی لکھ سکتا ہے۔ اس سے ظاہر ہے کہ موضوع کی حد بندی نہایت ضروری ہے۔ یہ حد بندی زماں، علاقے، صنف یا چند تخلیقات کے اعتبار سے کی جاسکتی ہے۔

5- موضوع زیادہ تنگ نہ ہو یعنی ایسا نہ ہو جس پر مواد ہی نہ مل سکے مثلاً یہ موضوعات ملاحظہ ہوں:

اردو کے ساقی نامے، دکن کے شخصی مرثیے، اردو ادب پر ہندو پاک کی جنگوں کے اثرات، اردو ادب پر طب یونانی کے اثرات، اردو اور تامل زبان و ادب کا رشتہ۔ یہ سب موضوعات اتنے محدود ہیں کہ ان پر قابل قدر مقالہ لکھا نہیں جاسکتا۔

6- اے۔ بے۔ راتھ نے ایک دلچسپ نکتہ پیش کیا ہے کہ اگر آپ کے مقالے کا پورا مواد ایک ہی کتاب میں مل جاتا ہے تو آپ نے اچھا موضوع منتخب نہیں کیا (ص 36) اس قسم کے محدود موضوع یہ ہو سکتے ہیں۔

شاہ عالم ثانی بحیثیت داستاں نگار۔ اس کے لیے محض اس کی داستاں عجائب القصص دیکھنی ہوگی۔ اگر کوئی مہر چند کھتری کی داستاں نویسی پر کام کرے تو اس کی داستاں قصہ ملک محمد و گیتی افروز کے علاوہ کچھ نہ ملے گا۔ ہاں حال میں ڈاکٹر جمیل جالبی کی تاریخ ادب اردو جلد دوم حصہ دوم میں ضرور کچھ مواد آ گیا ہے۔

7- جن شخصیتوں یا موضوعات پر بے خوفی سے نہ لکھا جائے ان کو نہ لینا ہی بہتر ہے۔ قاضی عبدالودود لکھتے ہیں:

”بعض موضوعات ایسے ہیں کہ ان پر آزادی سے کچھ لکھنا ضرور رساں ہو سکتا ہے اگر اس کے لیے آمادہ ہیں تو ایسے موضوع پر قلم اٹھانا مناسب ہے۔ کسی کے لیے یہ نہایت نازیبا بات ہے کہ اسے خوف راست گفتاری سے باز رکھے۔“⁽¹⁾

(1) اصول تحقیق مشمولہ ادبی اور لسانیاتی تحقیق (ص ۷)

ان میں سب سے اہم زندہ حضرات پر تحقیق ہے۔ رشید حسن خاں لکھتے ہیں:

”زندہ لوگوں کو موضوع تحقیق بنانا بھی غیر مناسب ہے..... مناسب یہی ہوگا کہ مرحومین کے سلسلے میں بھی ایک خاص وقفے سے پہلے اس کی طرف توجہ نہ کی جائے۔“ (1)

عموماً یہ ہوتا ہے کہ زندہ لوگوں میں انھیں پرکام کیا جاتا ہے جو نہ صرف ادب میں، بلکہ اقتدار میں بھی صاحبِ حیثیت ہوتے ہیں۔ ان پر تحقیق کی جائے تو ستائش تک تو خیر ہے لیکن ان کے کردار کی کسی کمزوری یا علمی خامی کا ذکر کیا جائے تو وہ دشمن جانی ہو جائیں گے۔ درس گاہوں کے ریسرچ اسکالروں نیز چھوٹے اساتذہ کو پروفیسروں کی ذات سے خوف رہتا ہے کہ نہ جانے کس سلیکشن کمیٹی میں ان کا سامنا ہو جائے، اس لیے ان پر کبھی صاف گوئی سے نہیں لکھا جاسکتا۔

الہ آباد یونیورسٹی میں ایک صاحب نے کرشن چندر پر مقالہ لکھا۔ اس میں ان کی سوانح میں یہ مذکور نہ تھا کہ انھوں نے پہلی بیوی بچوں کو چھوڑ کر عقدِ ثانی کر لیا تھا۔ میں نے زبانی امتحان میں مقالہ نگار سے پوچھا کہ اتنا اہم واقعہ کیوں قلم انداز کر دیا۔ انھوں نے جواب دیا کہ ایسا لکھنے سے وہ ناراض ہو جاتے۔

کہا جاتا ہے کہ پاکستان میں کوئی علامہ اقبال کے خلاف منہ کھولے گا تو اس کی زبان کاٹ دی جائے گی۔ وہاں کوئی اقبال کی سوانح، شخصیت اور جنسی زندگی پر کھل کر لکھنا چاہے تو نہیں لکھ سکتا۔ ہندستان میں بھی یہ موضوعات مخدوش ہیں۔ موجودہ دور میں اگر کوئی اردو رسم خط کی معنویت یا افادیت کا جائزہ لینا چاہے تو آزادی سے نہیں لکھ سکتا۔ اگر کوئی دیانت داری سے یہ سمجھتا ہے کہ اردو کو اپنا رسم الخط چھوڑ کر یا اس کے ساتھ ساتھ، دیوناگری یا رومن رسم الخط اختیار کر لینا چاہیے تو وہ ایسا نہیں لکھ سکتا۔ اگر لکھے گا تو اردو دنیا اس کا سماجی بائیکاٹ کر دے گی۔ یہ سب علمی آزادی کے منافی ہے۔ اگر ان پردل کی بات کہنے کی جرأت نہ ہو تو نہ کہنا ہی بہتر ہے۔

8- اس سے بھی زیادہ نازیبا ہے کسی زندہ شخص پر کسی مصلحت یا مفاد کی خاطر تحقیق کرنا۔

رشید حسن خاں لکھتے ہیں:

”اب تک یہ دیکھنے میں آیا ہے کہ جن زندہ لوگوں کو موضوع تحقیق بنایا گیا تو اس انتخاب میں دنیا داری کی کسی مصلحت کو ضرور دخل تھا۔ بہ ظاہر حالات خیال یہ ہے کہ آئندہ بھی ایسا ہی ہوگا۔“ (1)

چند مثالیں: 1960 کے لگ بھگ پنڈت دوار کا پرشاد مشرا ہندستان کی ریاست مدھیہ پردیش کے وزیر اعلیٰ تھے۔ انھوں نے راماین کے طرز پر کرشنا میں نام کی کوئی کتاب لکھی تھی لیکن یہ یقینی ہے کہ اس کتاب کے باوجود وہ ہندی کے قابل ذکر ادیب نہ تھے۔ کسی سرکاری کالج کے ہندی کے ایک استاد نے مشراجی کو ڈیلٹ کے لیے موضوع بنایا، ان سے ملنے گئے۔ بڑے بڑے وزیر اور سرکاری افسر ملاقات کے منتظر تھے۔ ان لیکچر صاحب کو سب سے پہلے باریابی ملی اور آدھ گھنٹے تک شرف ملاقات بخشا۔

مرحوم فخر الدین علی احمد اردو کے مشہور ادیب سلطان حیدر جوش کے داماد تھے۔ جب اول الذکر صدر جمہوریہ ہند ہوئے تو یونیورسٹیوں کے اردو شعبوں میں ایک لہر چل پڑی کہ ہر استاد اپنے اسکالر سے سلطان حیدر جوش پر ریسرچ کر رہا تھا۔

الہ آباد یونیورسٹی میں جون 1976ء میں اردو کے پروفیسر کی سلیکشن کمیٹی ہوئی تھی۔ دو ماہرین نہیں آئے لیکن ان کے نام معلوم ہو گئے۔ ایک خاتون لیکچرر قائم مقام صدر شعبہ تھیں۔ انھوں نے دوسری بار سلیکشن کمیٹی ہونے سے پہلے ان دو پروفیسر ماہرین پر پی ایچ ڈی کے لیے درخواست دلوادیں۔ جو پروفیسر صدر شعبہ بھی ہوتے ہیں ان کو موضوع تحقیق بنانے میں امیدوار کو یہ لالچ رہتا ہے کہ ان پر پی ایچ ڈی کی تو وہ کہیں کام پر لگوا دیں گے۔ ان کے نگران کار کو اپنے ساتھی پروفیسر کی خوشنودی مل جاتی ہے۔

تحقیق میں مصلحت کی آلائش شامل ہو جائے تو وہ حق کی تلاش نہیں رہتی۔

9- زیادہ حالیہ موضوع سے احتراز مناسب ہے کہ اس کا مواد رسالوں ہی میں مل سکتا ہے،

کتابوں میں نہیں۔ اگر کوئی ترائیلے، ہائیکو، ثلاثی، منی افسانے، مغرب میں ہندستانی مہاجرین کے مسائل وغیرہ پر لکھے تو دقت پیش آئے گی۔ اتنے جدید موضوعات کو پی ایچ ڈی کے لیے نہیں لینا چاہیے۔ کوئی مضمون یا کتاب لکھنی ہو تو دوسری بات ہے۔

10- زیادہ تکنیکی موضوع بھی آخر کار الجھن کا باعث ہو سکتا ہے۔ جموں میں ایک صاحب کو اصرار تھا کہ انھیں عروض سے بہت شغف ہے۔ میرے سمجھانے کے باوجود انھوں نے میری نگرانی میں ”اردو عروض کا تاریخی و تنقیدی جائزہ“ کا موضوع لے لیا۔ عرصے تک الجھتے رہے، پھر کام چھوڑ دیا۔ علمِ قافیہ، صنائع و بدائع، تاریخ گوئی، صرف، نحو، صوتیات وغیرہ اسی قسم کے دشوار موضوعات ہیں۔ یہ سندی تحقیق کے لیے مناسب نہیں۔ غیر سندی تحقیق کے لیے لے لیا جائے تو کوئی اعتراض نہیں۔

11- ایسا موضوع نہیں لینا چاہیے جس کے بارے میں خاصا امکان ہو کہ بعد میں دلچسپی برقرار نہیں رہ سکے گی۔ سندی تحقیق میں اس کا اندازہ اسکا لرسے زیادہ نگران کو ہونا چاہیے۔ بعض اوقات موضوع سے شروع میں تو دلچسپی ہوتی ہے، بعد میں نہیں رہتی۔

12- مناظراتی موضوع بھی مناسب نہیں۔ ایسے چند موضوعات یہ ہو سکتے ہیں:

اردو ادب میں فرقہ پرستی، پریم چند اور فرقہ پرستی، پاکستان کی تعمیر میں اردو تحریک کا حصہ، اردو میں قادیانی ادب، اردو کے اسلامی ناول، اردو ادب اور اردو ادیبوں میں تبدیلیی مذہب پر ایک نظر، اردو میں مرثیہ نگاری۔

سندی مقالے کے لیے نزاعی موضوع سے بچنا چاہیے مثلاً اردو میں ملت پرستی و قوم پرستی کی آویزش اچھا موضوع ہے لیکن اس پر ڈگری کے لیے مقالہ لکھا جائے تو بعض ممتحنین کے عقائد مقالہ نگار سے بالکل مختلف ہو سکتے ہیں اور وہ مقالے کے بعض بیانات پر چراغ پا ہو سکتے ہیں۔

13- ایسا موضوع بھی نہیں لینا چاہیے جس سے کوئی شدید جذباتی لگاؤ یا عناد ہو۔ میں نے ایک مہدوی طالب علم کو ایم فل کے لیے ایک موضوع دیا ”اردو ادب میں مہدویوں کی خدمات“ مقصود یہ تھا کہ اس طرح ابتدائی مہدوی بزرگوں کے ملفوظات محفوظ ہو جائیں گے۔ وہ لڑکا

پہلا باب، مہدویت کیا ہے، لکھ کر لایا تو اس میں بہت سی باتیں اختلافی نوعیت کی تھیں۔ میں نے ان سب کو قطع کیا اور اس سے کہا کہ موضوع مہدویت نہیں، مہدیوں کی خدمات ہیں۔ بہتر یہ ہے کہ اپنے فرقے کے تعلق سے کوئی موضوع لینا ہی نہیں چاہیے۔ اس میں جنبہ داری کا شدید اندیشہ ہے۔

اپنے والد یا پردادا یا استاد پر تحقیقی کتاب لکھی جائے تو امکان کم ہے کہ غیر جانب داری سے معروضی جائزہ لیا جاسکتا ہے۔ مسعود حسن رضوی جب محمد حسین آزاد یا واجد علی شاہ پر لکھتے تھے تو محقق کے بجائے وکیل صفائی ہو جاتے تھے۔ شبلی نے یادگار غالب کو مدلل مداحی قرار دیا تھا۔ آب حیات میں ذوق کا بیان غیر مدلل مداحی ہے۔ دوسری طرف بعض اصحاب کو بعض شخصیتوں سے چڑھتی ہوتی ہے۔ مثلاً وہ مالک رام کی تحقیق کا جائزہ لیں گے تو ان کی کسی ادبی خدمت کا اعتراف نہیں کریں گے بلکہ خردہ گیری ہی سے سروکار رکھیں گے۔

14- اگر کوئی ایسا موضوع لینا ہے جس میں کسی دوسری زبان کی معلومات بھی درکار ہو تو تا وقتیکہ اس زبان سے کما حقہ، واقفیت نہ ہو اسے نہیں لینا چاہیے۔ مثلاً یہ موضوعات دیکھیے :

اردو میں ہندی اصنافِ ادب، اردو شعریات پر سنسکرت شعریات کا اثر، مستشرقین کی قواعد اور لغات فورٹ ولیم کالج سے پہلے، اردو تنقید پر عربی تنقید کا اثر، مختلف ہندستانی زبانوں میں غزل۔

مستشرقین کی قدیم قواعد اور لغات پر تگالی، ڈچ اور اطالوی زبانوں میں ہیں۔ انہیں جانے بغیر ان پر کیوں کر کام ہو سکتا ہے۔ سنسکرت شعریات کے لیے اچھی ہندی آنی ضروری ہے۔ یہی دوسرے موضوعات کا حال ہے۔ اگر متعلقہ زبان کے اصل ماخذ کو نہ دیکھ سکیں تو ترجموں سے یا دوسروں سے پوچھ پچھ کر تحقیق کا حق ادا نہیں ہو سکتا۔

15- کسی موضوع کے مواد تک پہنچنے کے مادی وسائل نہ ہوں تو اسے نہیں لینا چاہیے۔ ان وسائل میں روپیہ، صحت اور وقت اہم ہیں۔ اردو میں مستشرقین کی خدمات پر کام کرنے کے لیے یورپ جانا ضروری ہے۔ اگر نہ جاسکیں تو استعفیٰ دیجیے اس موضوع کو۔ مشفق خواجہ

پاکستان کے مخطوطات کی وضاحتی فہرست مرتب کر رہے ہیں۔ اگر کوئی چند مشہور کتب خانوں کو چھوڑ کر بقیہ کتب خانوں، بالخصوص نجی کتب خانوں کے مخطوطات کی فہرست بنانا چاہے تو ظاہر ہے کہ اسے پورے ملک کا دورہ کرنا ہوگا۔ اگر مالی یا جسمانی استطاعت نہیں تو یہ موضوع نہیں لینا چاہیے۔

اگر کوئی تنہا اردو کی قاموس الکتب یعنی تمام مطبوعہ کتابوں کی ڈائرکٹری تیار کرنا چاہے تو نہیں کر سکتا۔ کسی ایسے مصنف پر کام کرنا بھی مناسب نہیں جس کے اہم مخطوطات دوسرے ملک میں ہیں اور وہاں جانا نہیں ہو سکتا۔ مثلاً اہل ہند کے لیے جن موضوعات کا بیشتر یا اہم تر مواد پاکستان یا انگلستان میں ہے اور وہاں جا کر لمبا قیام ممکن نہیں تو ان موضوعات سے کنارہ کشی بہتر ہے۔ عیسوی خاں نے قصہ مہر افروز و دلبر کے علاوہ اردو میں بہاری ست سئی، کی شرح بھی لکھی ہے۔ اس کا مخطوطہ ٹیکم گڑھ مدھیہ پردیش کی راج لائبریری میں ہے۔ اگر کوئی عیسوی خاں پر کام کرنا چاہے اور ٹیکم گڑھ جانے کو تیار نہ ہو تو عیسوی خاں کو چھوڑ کر اور کوئی موضوع لے لے۔

16- کم از کم سندی مقالوں کے لیے ایسے موضوع نہیں لینے چاہئیں جن کی تسوید میں فحاشی، عریانی یا جنس زدگی سے نہ بچا جاسکے۔ مثلاً جعفر زٹلی، جان صاحب، چرکین، رفیع احمد خاں وغیرہ ایسے مخدوش مصنف ہیں۔ اس قسم کے موضوعات یہ ہو سکتے ہیں:

اردو ادیبوں کی جنسی زندگی، اردو ادب میں ہم جنسی رجحانات، قدیم اردو ادب میں فحش نگاری، اردو ادب میں امر پرستی کا رول۔

میں نے جموں یونیورسٹی میں ایک طالب علم کو موضوع دیا۔ ”طوائف کے موضوع سے متعلق اردو ناول اور افسانے“۔ میں ہی اس کا نگران تھا۔ مقالہ داخل ہو گیا۔ اس میں کہیں کوئی عریانی نہیں۔ ڈگری سے ہٹ کر کسی بھی موضوع پر تحقیقی مضمون یا کتاب لکھی جاسکتی ہے۔ فحش مضامین کو مہذب الفاظ یا رمزاتی پیرائے میں بیان کیا جاسکتا ہے لیکن مغالطات کو سپرد قلم نہیں کرنا چاہیے۔

17- سندی یا غیر سندی تحقیق کے لیے ایسا موضوع نہیں پسند کرنا چاہیے جسے تکمیل کے بعد شائع کریں تو ہماری دریافت بالکل غیر اہم رہے۔ اب کوئی کسی تیسرے درجے کے ادیب پر کام کرے تو اس پر کون توجہ کرے گا۔ اسی طرح کسی غیر اہم متن کو مرتب کر دیا جائے تو بھی اس سے ادبیات میں اضافہ نہ ہوگا۔ اگر کوئی اردو داستانوں میں یا اردو ناول و افسانہ میں منظر نگاری پر مقالہ لکھ دے تو امید کم ہے کہ اس سے قارئین کے علم میں اور مقابلہ نگار کی حیثیت میں کوئی اضافہ ہوگا۔

18- ایک عام تاثر یہ ہے کہ ایسے موضوعات اچھے نہیں ہوتے جن میں کام تذکرے کے انداز کا ہو مثلاً کسی فرقے یا علاقے کے افراد کی خدمات کا جائزہ۔ اس قسم کے چند موضوع یہ ہو سکتے ہیں:

اردو میں سکھوں کی خدمات، اردو کے مسیحی شعراء، اردو کی ترقی میں کالیستھوں کا حصہ، اردو کا دبستان اکبر آباد، اتر پردیش کے مثنوی نگار، اردو کے فروغ میں ضلع بجنور کا حصہ، ہریانہ کے شعراء۔

اس قسم کے موضوعات میں زیادہ سے زیادہ نام دینے کی کوشش ہوتی ہے جس کی وجہ سے غیر اہم تیسرے اور چوتھے درجے کے ادیبوں کو شامل بزم کر لیا جاتا ہے۔ کوئی شخص سکھ ہے یا مسیحی یا کالیستھ، اس سے اس کی تخلیقات پر کوئی خاص اثر نہیں پڑتا۔ وہ ہریانہ یا بجنور کا رہنے والا ہے تو اس سے کیا ہوا۔ جب ان موضوعات پر اس فرقے یا علاقے کا محقق تحقیق کرتا ہے (اور بیشتر یہی ہوتا ہے) تو جذباتی وابستگی کے سبب اس کی تنقیدی بصیرت پر پردہ پڑ جاتا ہے اور وہ ہر کہہ کو مہمہ بنا کر پیش کرتا ہے۔ اتر پردیش کے مثنوی نگار شعراء کی تخلیقات میں کوئی ایسی قدر مشترک نہیں جو انھیں دلی یا بہار کے مثنوی نگاروں سے ممتاز کرتی ہو۔

اس قسم کے کاموں میں تاریخی اور ارتقائی جائزہ نہیں ہوتا، محض مردم شماری ہوتی ہے جسے بعض نقاد کھٹونی بنانا کہتے ہیں۔ کوپرنے کہا تھا:

”ایسے بے حقیقت ناموں کو جو بھولنے کے لیے پیدا ہوئے ہیں، غیر فانی شہرت

دینے کی کوشش سعی لیا حاصل ہے۔ تاریخوں میں ان کا ذکر کرنا کہ آئندہ نسلیں ان کی طرف متوجہ ہوں محض بے کار ہے۔“ (1)

موضوع کی تلاش: ڈگری کے لیے موضوع اور غیر سندی موضوع کے انتخاب کے طریقے بالکل مختلف ہیں۔ ان کا معیار بھی مختلف ہوتا ہے۔ جہاں تک سندی مقالے کا سوال ہے، نیاریسرج اسکالر موضوع منتخب نہیں کر سکتا اسے کوئی اندازہ نہیں ہوتا کہ کون سا موضوع پی ایچ ڈی کے معیار کا ہے، کس موضوع پر اب تک کام نہیں ہوا ہے یا نہیں ہو رہا ہے۔ وہ اپنا رجحان یا اپنا وسیع میدان (Broad field) ہی بنا سکتا ہے۔ اس کے بعد صدر شعبہ اور امکانی نگران بیٹھ کر طے کریں گے۔ مرکزی حیدرآباد یونیورسٹی کے شعبہ اردو میں ہم نے یہ طریقہ اپنایا ہے کہ شعبے کے تمام اساتذہ اور پی ایچ ڈی میں داخلہ پانے والے تمام طلبہ ایک ساتھ مل بیٹھتے ہیں اور لمبے تبادلہ خیالات کے بعد سب کے لیے موضوع اور نگران کا تعین کر دیا جاتا ہے۔ کام بڑی پریشانی کا ہے۔ ایک موضوع نگران کو پسند ہوتا ہے تو اسکالر کو نہیں۔ اسکالر کوئی موضوع تجویز کرتا ہے تو اساتذہ اسے ناپسند کرتے ہیں۔ بعض اوقات کوئی استاد ایسا موضوع تجویز کرتا ہے جو صدر شعبہ کی رائے میں پی ایچ ڈی کے شایاں نہیں ہوتا۔ ایسی کمیٹیوں میں باہر کا کوئی ماہر بھی ہو تو زیادہ معروضیت کے ساتھ انتخاب ہو۔ بہر حال اسکالر کا رجحان دیکھ کر اس کے پسندیدہ میدان میں سے کچھ موضوعات اس کے سامنے رکھے جاتے ہیں۔ ان کے مالہ و ماعلیہ سمجھائے جاتے ہیں۔ بعض اوقات وہ فیصلہ کرنے کے لیے ایک دو دن کا وقت چاہتا ہے تاکہ ان موضوعات کے بارے میں پڑھ کر طے کر سکے۔

گو آخری فیصلہ اسکالر ہی کا ہوتا ہے لیکن انتخاب کا پہلا اقدام (Initiative) وہ نہیں کر سکتا۔ اسکالر خود جو موضوعات لے کر آتے ہیں بسا اوقات وہ تحقیق کے شایاں نہیں ہوتے، ان میں سے کسی کو بھی منتخب کرنا مشکل ہوتا ہے۔ وقت یہ ہے کہ آج کل کے طلبہ سستا نسخہ چاہتے ہیں۔ انھیں بالخصوص لڑکیوں کو ایسا موضوع چاہیے جس کے لیے پورا مواد اپنے شہر ہی میں مل

(1) خطبات گارساں دتاسی، ص 57، بحوالہ ڈاکٹر سید عبداللہ، شعرائے اردو کے تذکرے اور تذکرہ نگاری کا

سکے، باہر نہ جانا پڑے۔ وہ قدیم ادب پر کام کرنے سے جی چراتے ہیں۔ ہر صاحب زادہ یا صاحب زادی کی یہی پسند ہوتی ہے کہ قرۃ العین حیدر، عصمت چغتائی، سردار جعفری، مخدوم محی الدین، فیض احمد فیض وغیرہ پر کام کیا جائے۔ یہ دوسری بات ہے کہ اردو قارئین پہلے ہی سے اس ادیب کے بارے میں بہت کچھ جانتے ہوں۔ زندہ ادیب پر کام کرنے میں یہ سہولت ہے کہ دو تین ہفتے اسی کے دولت خانے پر مہمان ہو جائیے۔ پوری سوانح لکھ لیجیے اور اگر آپ اجازت دیں تو اپنے کاموں پر تحسینی تنقید بھی وہی لکھ کر دے دے گا۔

جس موضوع کا مواد جہاں آسانی سے مل سکتا ہے وہاں اس موضوع کو ترجیح دینی چاہیے۔ کسی علاقے میں اس نواح کے قدیم و جدید ادیبوں پر کام کرنا آسان ہوتا ہے بہ نسبت دور دراز کے علاقوں کے مصنفین پر کام کرنے کے۔ مثلاً دکن کے قدیم شعرا یا حالیہ ادیبوں مثلاً برہان الدین جانم، عبداللہ قطب شاہ، مولوی عزیز مرزا، نصیر الدین ہاشمی یا ڈاکٹر زور پر کام کرنے کی جو سہولت حیدرآباد کی یونیورسٹیوں میں ہے وہ شمالی ہند یا پاکستان کی یونیورسٹیوں میں نہیں۔ ناصر کاظمی، ڈاکٹر تاثیر، سر شیخ عبدالقادر، انجمن حمایت اسلام لاہور، حلقہ ارباب ذوق وغیرہ پر ہندستان کی بہ نسبت پاکستان میں بہتر طریقے سے کام ہو سکتا ہے۔ اس طرح ایک رہنما اصول یہ ہوا کہ اپنے علاقے کی قابل تحقیق شخصیتوں اور مواد پر نظر ڈالیے۔ اگر وہاں سے متعلق کوئی موضوع مل جائے تو سہولت رہے گی اور علاقے کی دھرتی کا حق نمک بھی ادا ہو جائے گا۔

لیکن علاقائیت کو ایک حد میں رکھیے۔ بعض طلبہ ایسے غیر اہم مقامی ادیبوں پر کام کرنا چاہتے ہیں جن کے نام کو اس شہر یا اس علاقے سے باہر کوئی نہیں جانتا۔ ہر موضوع کو پورے ملک بلکہ پوری اردو دنیا اور اردو تاریخ کے نقشے میں رکھ کر دیکھیے اور اس کی اضافی اہمیت معین کیجیے۔

اپنے شعبے میں اب تک کیے ہوئے کاموں پر بھی نظر ڈالیے۔ اس سے رہبری ہوگی کہ کس قسم کا موضوع لیا جاسکتا ہے۔ انگریزی کتابوں میں موضوع کی جستجو کے جو طریقے لکھے ہوتے ہیں وہ اردو کی حد تک ناقابل عمل ہیں۔ وہ کہتے ہیں کہ اپنی نصابی کتابوں اور انسائیکلو پیڈیا میں دیکھیے، لائبریری میں موضوعات کی کارڈ فائل پر نظر ڈالیے، کتابوں کے ناموں کے کارڈ دیکھیے، رسالوں کا اشاریہ پڑھ جائیے اور کسی موضوع کو چن لیجیے۔ ہندستانی یونیورسٹیوں میں اس طرح کے

موضوع دارکارڈ کم ہی ہوں گے۔ پھر نئے اسکالروں کو ان سے کہاں رہبری ہو سکے گی اسے اپنے اساتذہ پر منحصر ہونا پڑے گا۔

راتھ نے ایک طریقہ بیان کیا ہے کہ پہلے تحقیق کا وسیع میدان منتخب کیجیے، اس کے بعد اس کی تحدید کرتے جائیے۔ صحافتی کہانی (کسی واقعے کا طویل بیان) میں پانچ 'ک' (انگریزی میں حرف W) اہم ہوتے ہیں: کون؟ کیا؟ کہاں؟ کب؟ کیوں؟۔ تحقیق میں پہلے وسیع میدان لیجیے اور اس کے بعد اس پر ان تخصیصی اور تحدیدی استفہامیوں کا اطلاق کر کے موضوع کو محدود کرتے جائیے۔⁽¹⁾ ہم اردو میں اس طریقے کا یوں اطلاق کرتے ہیں۔ فرض کیجیے کسی کی پسند کا وسیع میدان 'ناول' ہے۔ تحقیق کا اسے یوں محدود مرکوز کرتا ہے۔

ناول

کون کیا کہاں کب کیوں
خواتین سماجی دکن میں آزادی کے بعد عوامی دلچسپی کے لیے

اب موضوع بنا "آزادی کے بعد دکن میں خواتین کے عوامی دلچسپی کے ناول" یعنی خواتین ناول نگاروں کے عام پسند ناول، دکن میں، آزادی کے بعد۔ معلوم نہیں یہ ٹوٹکا اردو میں کہاں تک مفید ثابت ہوگا۔

ہندی کے ڈاکٹر بیج ناتھ سنگھل نے کسی اسکالر کے لیے کسی مخصوص موضوع کی مناسبت ایک چارٹ کے ذریعے پرکھنے کی ترکیب سمجھائی⁽²⁾۔ ہر سوال کے جواب کے تین درجے ہیں: بہت، اوسط، کم، آپ کا جو جواب ہو وہاں صحیح (✓) کا نشان لگا دیجئے۔ میں نے سنگھل کے چارٹ میں خفیف سی ترمیم کی ہے۔ پہلے گروہ کا دوسرا سوال خارج کر دیا ہے۔ اسے بعد میں لیا جائے گا۔

(1) A.J. Roth, The Research Paper, Form and Content (BALMONT, CALIFORNIA, 1966) P- 32-33

(2) ڈاکٹر بیج ناتھ سنگھل: شودھ سورپ ایوم مانک ویوہارک کاریہ ودھی، ص 70-71

گروہ 4 میں شق 3 کا اضافہ نیز گروہ 4 کے سوال کا اضافہ کیا ہے۔ اب موضوع اور اسکا لروپوش نظر رکھ کر ذیل کا چارٹ بھرا جائے:

1- موضوع	

بہت	اوسط	کم

اس کے لیے اسکا لروکار حجان؟

2- اہلیت یا صلاحیت؟	

بہت	اوسط	کم

اسکا لروکی عام صلاحیت

دوسرے طلبہ کے مقابلے میں صلاحیت

3- کتنا مواد ملتا ہے؟	

بہت	اوسط	کم

4- آپ کے ادارے میں مہیا سہولتیں

بہت	اوسط	کم

کتابیں

رسالے

مناسب رہنما (میرا اضافہ)

5- گنجائش اور اہمیت؟

بہت اوسط کم

موضوع کی اہمیت؟

اس سے علم میں کتنی توسیع ہوگی؟

بہت اوسط کم

6- اس میں تحقیق کی گنجائش؟

حقائق کی تشریح (تفہیم) کی گنجائش؟

7- موضوع کے لیے مخصوص نگران کی اہمیت؟

بہت اوسط کم

--	--	--

(میرا اضافہ)

ڈاکٹر سنگھ نے صادقاً نشان کرنے کے بعد کوئی مزید مرحلہ نہیں بچھایا۔ میری رائے میں اعداد و شمار تبھی مکمل ہوں گے جب کہ ہر ”بہت“ کے جواب کو تین نمبر، اوسط کو دو نمبر اور کم کو ایک نمبر دیا جائے۔ اب اپنے جوابوں کے نمبروں کی میزان کر لیجیے۔ اگر سب کا جواب بہت ہو تو 12 استفسارات سے 36 نمبر مل سکتے ہیں۔ سب کا جواب ’کم‘ ہو تو 12۔ دیکھیے کہ آپ کی میزان 12 اور 36 کے درمیان کہاں ہے؟ اسی سے موضوع کی موزونیت کا اندازہ ہوگا۔

اب ایک اور منزل۔ ان دوسرے ممکنہ موضوعات کو لکھیے جو اس کا لڑ کو بہت ”اوسط“ یا ”کم“ پسند ہوں۔ ان میں سے بھی ’بہت‘ کے سلسلے کے موضوعات، چاہیں تو ’اوسط‘ کے موضوع کو بھی، اسی چارٹ پر چڑھا کر پرکھ لیجیے اور اس کا لڑ کے لیے موزوں ترین موضوع نکال لیجیے۔ سنگھ نے دوسرے موضوعات کا سوال بڑے چارٹ کے گروہ ایک (موضوع) میں دوسرے نمبر پر دیا تھا۔

میں اسے الگ کرنا مناسب سمجھتا ہوں کیوں کہ یہ اس کے زیادہ نمبر بقیہ سوالوں کے زیادہ نمبروں کی نفی کریں گے۔ یہ چارٹ زیادہ تر سندی تحقیق کے متعلق ہے لیکن اس کے بعض سوالوں کو چھوڑ دیا جائے تو اس کا غیر سندی تحقیق پر بھی اطلاق ہو سکتا ہے۔

سچ یہ ہے کہ تحقیق کی بالاتر صورت وہی ہے جہاں ڈگری سے ہٹ کر آزمودہ کار استاد یا دوسرے محقق کسی موضوع پر کام کرنا چاہتے ہیں۔ پوری کتاب لکھیں یا رسالہ، ان کے لیے انتخاب موضوع کا بہترین طریقہ یہ ہے کہ اگر وہ اپنے مطالعے کے دوران محسوس کریں کہ تاریخ ادب میں فلاں فلاں جگہ خلا ہے، فلاں شخصیت یا موضوع پر کچھ نہیں ملتا، فلاں سوال کا جواب ملنا چاہیے لیکن نہیں دیا گیا۔ وہ ان میں سے اپنی پسند اور صلاحیت کا موضوع، وہ شخصیت ہو یا صنف یا ادارہ یا کچھ اور منتخب کر سکتے ہیں اس خلا کو پُر کرنے یا مبہم کو روشن کرنے سے ادب کا بھی بھلا ہوگا، محقق کی دلچسپی اور طمانیت کا بھی سامان ہوگا۔

اگر آپ کو کوئی اہم مخطوطہ یا نادر مطبوعہ مواد دکھائی دے تو اس پر کام کر کے اسے منظر عام پر لائیے۔ مجھے بانگِ درا کی اشاعت سے پہلے کلامِ اقبال کے دو مخطوطے دستیاب ہوئے۔ انھیں دیکھ کر میں نے طے کیا کہ اقبال کے ابتدائی کلام کو تاریخی ترتیب سے، باختلاف نسخ، مرتب کر دیا جائے۔ چنانچہ میں نے کر دیا۔ اسی طرح میں نے دیکھا کہ اردو میں طریق تحقیق پر کوئی جامع اور تشفی بخش کتاب نہیں۔ میں نے اس کمی کو دور کرنے کے لیے یہ کتاب لکھ ماری۔

تاریخ ادب میں بعض ایسے خلا دکھائی دیتے ہیں جو منتظر ہیں کہ۔

ع: 'مردے از غیب بروں آید و کارے بکند' بعض موضوعات خاص آپ کے لیے محفوظ رکھے ہیں۔ ان پر توجہ کیجیے۔ یاد رکھیے۔ ع: کار ہر مرد و مرد ہر کارے۔ جو موضوع آپ کے لیے موزوں ہو، اسے سرسبز کیجئے۔ شرط یہ ہے کہ اس سے تاریخ ادب کا کوئی خلا پُر ہو، علم میں کچھ اضافہ ہو اور اگر کوئی ایسا موضوع ہے جو ابہم تو ہے لیکن آپ کا اس پر مفصل مطالعہ نہیں اور دوسرے لوگ آپ سے بہتر لکھ سکتے ہیں تو اس موضوع کو دوسرے حلال مشکلات کے لیے چھوڑ دیجیے۔ وقت اور زندگی محدود ہے۔ آپ اپنے لیے موزوں ترین موضوع ہی پر قلم اٹھائیے۔

تحقیقی موضوعات کی فہمیں

اردو میں تحقیقی موضوعات کو چند بڑے زمروں میں تقسیم کیا جاسکتا ہے۔

1- کوئی ایک ادیب

2- صنف

3- رجحان، تحریک، دبستان

4- علاقائی گروہی جائزہ

5- کوئی انجمن یا ادارہ

6- کوئی ایک کتاب مثلاً تذکرہ، تاریخ ادب یا داستان نیز کسی رسالے کا جائزہ۔

7- تدوین متن

8- ادبی حوالہ جاتی کتابیں

9- بین العلومی تحقیق

10- ادبی لسانیات یعنی ادب و لسانیات کو ملانے والے موضوعات

ان کو فرداً فرداً دیکھ لیا جائے۔ صرف ایسے موضوعات پیش نظر رکھے جائیں گے جو دم تحریر میری نظر میں محتاج تحقیق ہیں۔ تفصیلی مطالعہ مندرجہ بالا موضوعات سے متعلق اس کتاب کے ابواب میں ملے گا۔

ایک فرد پر تحقیق۔ کارلائل نے کہا تھا کہ تاریخ عظیم آدمیوں کی سوانح ہونی چاہیے۔ تاریخ ادب میں بھی اگر تمام پہلے اور دوسرے درجے کے ادیبوں کی معتبر سوانح اور ان کے کاموں کی تحقیق و تنقید کر لی جائے تو تاریخ ادب کا بیشتر حصہ تیار ہو جائے گا۔ پھر ان سب کو ملا کر ارتقائی جائزہ لینا باقی رہے گا۔ اردو میں بھی ابھی متعدد قابل ذکر ادیب ایسے ہیں جن پر کوئی جامع تحقیقی کام نہیں ہوا۔ سرسری کتابوں کا ذکر نہیں۔ ان پر لکھنا بنیادی حیثیت سے درس گاہوں کی ذمہ داری

ہے۔ ان کے باہر جو لوگ تحقیق کرتے ہیں وہ محض شوقیہ طور پر۔ یونیورسٹیوں کے اردو شعبوں کی علمی و اخلاقی ذمہ داری ہے کہ وہ تاریخ ادب کے خلا کو پر کریں، تاریک گوشوں کو منور کریں۔ اساتذہ یہ کام ریسرچ اسکالروں سے کرائیں یا خود کریں۔

افسوس کہ قدیم مصنفوں کی طرف توجہ نہیں کی جا رہی۔ سہل انگاری کے سبب بیشتر اسکالر بیسویں صدی کے ادیبوں پر کام کرنا چاہتے ہیں۔ دکنی دور میں آتش و ناسخ، ذوق و مومن، امیر و داغ، کے مرتبے کے متعدد شعرا ہوئے ہیں۔ ابھی تک وہ ریسرچ اسکالروں کے درخورِ اعتنا نہیں ہوئے۔ شمالی ہند کے قدیم ادیب مثلاً مضمون، یکرنگ، فغاں، تاباں وغیرہ، ان پر مستزاد ہیں۔ تخلیقی ادیبوں کے علاوہ علمی موضوعات مثلاً لغت، قواعد، صحافت، اصطلاح سازی، تاریخ، مذہبیات وغیرہ پر لکھنے والوں پر بھی تحقیق ضروری ہے۔

افراد کے بعد تخلیق کا ایک اہم میدان کسی صنف کا جائزہ ہے۔ اسے تاریخ ادب کا ایک اہم جزو سمجھنا چاہیے۔ قدیم اہم اصناف مثلاً غزل، مثنوی، قصیدہ، مرثیہ، داستان وغیرہ پر کام ہو چکا ہے۔ اب کوئی ان پر کام کرنا چاہے تو انھیں زماں یا مکاں سے محدود کر کے گہرائی سے جائزہ لیا جاسکتا ہے۔ مثلاً دکن میں غزل دلی کے بعد، بیسویں صدی میں اردو مرثیہ، لکھنؤ میں داستان گوئی، غدر سے پہلے، بہار میں قصیدہ گوئی، تذکرہ نگاری غدر کے بعد، بیسویں صدی کے اردو تذکرے وغیرہ۔ جو اصناف محض ہیئت سے متعین ہوتی ہیں اور ان میں موضوع کی کوئی فنی یا روایتی تعین نہیں، مثلاً مثلث، مسدس، مستزاد، قطعہ وغیرہ ان پر کام کرنا بے کار ہے۔ ابھی کئی قدیم و جدید اصناف بچی ہیں جن پر پی ایچ ڈی کا مقالہ یا ایم فل کا مقالہ یا محض ایک طویل تحقیقی مضمون لکھا جاسکتا ہے۔ وہ یہ ہیں ساقی نامہ، تاریخ گوئی، پہیلیاں، شہر آشوب، بارہ ماہ، ہندی سے درآمدہ اصناف، منظوم ڈرامے یا سنگیت روپک، جاسوسی ناول، عوامی دلچسپی کے ناول، نیز کچھ حال میں شناخت شدہ اصناف مثلاً چار بیت، منی افسانہ، نثری نظم، ثلاثی، مقدمہ نگاری، تبصرہ نگاری، کالم نگاری، روزنامچہ، مکاتیب 1947ء کے بعد، یادداشتیں۔ ان میں سے کئی اصناف کو ملا کر ایک بڑے مقالے کا سامان کیا جاسکتا ہے۔ ذیل کے موضوعات بھی اصناف سے ملتے جلتے ہیں۔ اردو ادب

کی ترقی میں رسالوں کا حصہ، اردو میں انگریزی تراجم، اردو میں سنسکرت اور ہندی تراجم، اردو میں ہندی کے علاوہ دوسری ہندستانی زبانوں کے تراجم۔

صنف سے مماثل رجحانات، تحریک یا دبستان کا جائزہ ہے۔ یہ بنیادی حیثیت سے تنقیدی کام ہے۔ اس لیے صرف یونیورسٹیوں کی تحقیق میں انہیں شامل کیا جاسکتا ہے۔ ان موضوعات پر جو مقالہ لکھا جائے گا وہ تحقیقی و تنقیدی نہیں، محض تنقیدی ہوگا۔ ہندستان میں ڈاکٹر منظر اعظمی (جموں) نے ڈی لٹ کے لیے اور پاکستان میں ڈاکٹر انور سدید نے پی ایچ ڈی کے مقالوں میں رجحان اور تحریک وغیرہ کی تعریف و تعین کی ہے۔ ذیل کی تحریکوں یا رجحانات پر چھوٹا بڑا مقالہ لکھا جاسکتا ہے۔

اردو کے اسالیب و روایات میں فارسی و بھاشائیت کی آویزش، اردو زبان و ادب میں قومی و ملی رجحان کی آویزش، اردو میں ایہام گوئی کا رجحان، حلقہ ارباب ذوق (اس پر کام ہوا ہو تو شائع ہو کر سامنے نہیں آیا) قوم پرستی، جدیدیت، اردو فکشن میں دیہاتی زندگی، اردو ادب میں عوامی شعور ترقی پسندی سے پہلے، مغرب میں مہاجرین کے مسائل، اردو کا اسلامی ادب بیسویں صدی میں۔

جس طرح صنف پر کام تاریخ ادب کا ایک جزو ہے اسی طرح علاقائی جائزے سے بھی تاریخ کو مدد ملتی ہے۔ مجموعی ادبی تاریخ میں دلی، لکھنؤ اور حیدرآباد کو چھوڑ کر دوسرے مرکزوں اور علاقوں کا ذکر سرسری ہی ہوتا ہے۔ علاقائی جائزے میں ایک چھوٹے علاقے پر زیادہ تفصیل سے نظر کی جاسکتی ہے۔ یہ بھی ممکن ہے کہ ایک علاقے کی محض نظم یا نثر یا کسی مخصوص صنف پر کام کیا جائے مثلاً پنجاب کے اردو رسالے یا پنجاب میں اردو صحافت یا اردو شاعری میں علاقہ مدراس کا حصہ۔ ضروری یہ ہے کہ علاقائی جائزے میں توازن کا دامن ہاتھ سے نہ چھوڑ دیا جائے۔ شخصیتوں کو کل ہند نقشے اور اردو ادب کی پوری تاریخ کے چوکٹھے میں رکھ کر دیکھیے، یہ نہیں کہ مثلاً حیدرآباد کے جائزے میں ایمان یا فیض، بہار کے جائزے میں جوش یا ڈاکٹر عظیم الدین احمد کو، بھوپال کے جائزے میں سراج میر خاں سحر یا سہا مجددی کو چوٹی کے ادیبوں میں سرفراز کر دیا

جائے۔ اب علاقائی جائزے میں امریکہ، برطانیہ اور یورپ وغیرہ کو بھی مقام دینا ہوگا۔
 علاقائی جائزے سے مماثل مختلف فرقوں، طبقوں یا گروہوں کے جائزے ہیں ان میں مذہبی
 فرقوں کا جائزہ ناپسندیدہ ہے۔ میں نے مرکزی حیدرآباد یونیورسٹی میں اردو میں مہدویوں کی
 خدمات پر ایم فل کے لیے کام کرایا۔ اس پر اعتراض کیا جاسکتا ہے۔ میرا جواب یہ ہے کہ اول تو
 اسے 1800ء تک محدود رکھا گیا۔ دوسرے یہ کہ جس طرح مولوی عبدالحق نے اردو کی ابتدائی نشو
 و نما میں صوفیائے کرام کا بہرہ تلاش کیا، اسی طرح بہت قدیم اردو میں مہدوی بزرگوں کے جو
 ملفوظات نظم و نثر ملتے ہیں انھیں روشنی میں لانا ضروری تھا۔ ذیل کے طبقوں اور گروہوں کی
 خدمات کا جائزہ لیا جاسکتا ہے۔

اٹھارہویں صدی کے یورپی مستشرقین کی خدمات، انیسویں صدی کے مستشرقین، بیسویں
 صدی کے مستشرقین کی خدمات، غیر تدریسی محققین (یعنی درس گاہوں کے باہر کے) کی خدمات،
 بنگالی نژاد اردو ادیب، مغربی ممالک میں گئے ہوئے ہندستانی و پاکستانی مہاجرین کی ادبی خدمات،
 ہندو پاک کے اعلیٰ سویلین افسروں (آئی سی ایس، پی سی ایس، آئی اے ایس، پاکستان ایڈمنسٹریٹو
 سروس وغیرہ) کی اردو خدمات، ملازمت سے سبک دوش شدہ اردو اساتذہ کی خدمات، اردو کے
 علاوہ دوسرے شعبوں سے متعلق اساتذہ کی اردو خدمات، بیسویں صدی میں اردو شاعرات
 وغیرہ۔

افراد کی طرح انجمنوں، اداروں اور ممتاز اردو درس گاہوں کی خدمات کے جائزے کی بھی
 ضرورت ہے۔ اس قسم کا مجموعی جائزہ گورنمنٹ نیشنل کالج کراچی کے مجلہ علم و آگہی کے خصوصی
 شمارے بابت 1972-74ء بہ عنوان ”علمی، ادبی اور تعلیمی ادارے“ میں لیا گیا۔ اس کے
 بعد جموں یونیورسٹی میں ڈاکٹر دیویندر گپتا نے اسی موضوع پر پی ایچ ڈی کا مقالہ لکھا۔ دارالمصنفین
 کی ادبی خدمات پر پی ایچ ڈی کا مقالہ شائع ہو چکا ہے۔ انجمن ترقی اردو کے بارے میں پنجاہ سالہ
 تاریخ انجمن ترقی اردو لکھی جا چکی ہے۔ لیکن تقسیم ملک کے بعد سے تا اس دم کی تاریخ لکھی جانی
 ہے۔ درس گاہوں میں فورٹ ولیم کالج، کالج فورٹ سینٹ جارج اور دلی کالج پر کام ہو چکا ہے۔

ذیل کی انجمنوں اور اداروں وغیرہ کی خدمات کا جائزہ لینے کی ضرورت ہے۔

سرسید کی سائنٹفک سوسائٹی، قدیم سائنسی ادارے، نول کشور پریس، دارالترجمہ حیدرآباد، مجلس اشاعت دکنی مخطوطات حیدرآباد، ہندستانی اکیڈمی الہ آباد، انجمن ترقی اردو ہند آزادی کے بعد، انجمن ترقی اردو پاکستان، ترقی اردو بورڈ کراچی، مجلس ترقی ادب لاہور، اقبال اکیڈمی پاکستان، ترقی اردو بیورو ہند، ہندستان کی اردو اکیڈمیاں۔

آخر الذکر موضوع پر مرکزی حیدرآباد یونیورسٹی میں ایم فل کا مقالہ لکھا جا چکا ہے۔ اس یونیورسٹی سے حیدرآباد کے علمی و ادبی ادارے پر ایم فل کی ڈگری ملی اور مقالہ چھپ گیا ہے۔ درس گاہوں میں ذیل کی درس گاہوں پر لکھا جاسکتا ہے۔

ایم اے او کالج نیز مسلم یونیورسٹی علی گڑھ، جامعہ ملیہ اسلامیہ، جامعہ عثمانیہ، پنجاب یونیورسٹی لاہور وغیرہ۔

کسی ایک قصے یا تذکرے یا تاریخ ادب پر بھی تحقیقی مقالہ لکھا جاسکتا ہے۔ ایک مشہور قصے کے جملہ نسخوں اور ترجموں کو یک جا لے کر ان کا تحقیقی و تنقیدی جائزہ اچھا موضوع ہے۔ مثلاً اردو میں ذیل کے قصوں کی روایات۔

چار درویش، داستان امیر حمزہ، حاتم طائی، گل بکاؤلی، گل صنوبر، اگر و گل، الف لیلہ، بوستان خیال، ہیرا رانجھا۔

ہر اہم تذکرے اور تاریخ ادب پر ایک ایک مقالہ لکھا جاسکتا ہے، جس میں اس کتاب کے اندراجات کا تحقیقی جائزہ لیا جائے۔ جائزے کے معنی محض عیب جوئی نہیں، اس کی خوبیوں کا اعتراف بھی کرنا چاہیے۔ واضح ہو کہ یہ کام تذکروں کی تدوین سے مختلف ہے۔ ذیل کے تذکرے لیے جاسکتے ہیں۔

میر، میر حسن، مرزا لطف، مصحفی، قاسم، سرورد ہلوی، بچھی نرائن شفیق، خوب چند ذکا، سعادت خاں ناصر، کریم الدین، نساخ، امیر مینائی، صفیر بلگرامی صاحب مجموعہ انتخاب، لالہ سری رام، عبد الجبار صوفی ملکا پوری وغیرہ کے تذکرے۔

تواریخ میں دکن میں اردو، رام بابو سکسینہ کی تاریخ ادب اردو، شعر الہند، گل رعنا، داستان

تاریخ اردو، (حامد حسن قادری) تاریخ ادبیات مسلمانان پاکستان و ہند، ڈاکٹر جمیل جالبی کی تاریخ۔

بعض رسالے بھی اداروں کی طرح اہم رہے ہیں۔ انہوں نے تصنیفی اداروں کی طرح اپنے خاص نمبروں کے لیے تقاضے کر کے، موضوع دے کر مضامین لکھوائے۔ رسالوں کے خاص نمبر ایک کتاب کے برابر اہم ہیں اور جملہ شمارے کئی کتابوں کے برابر ہیں۔ ان رسالوں کی خدمات کا جائزہ لینا ضروری ہے۔ اسی جائزے میں ان کا اشاریہ بھی دیا جاسکتا ہے۔ ابھی تک صرف اودھ پنچ پر کام ہوا ہے جو اخبار ہوتے ہوئے بھی ادبی حیثیت سے رسالے سے کم نہ تھا۔ بعض دوسرے رسالے یہ ہو سکتے ہیں:

سر سید کا انسٹی ٹیوٹ گزٹ، تہذیب الاخلاق، حسرت موہانی کا اردوئے معلیٰ، دگلداڑ، انجمن ترقی اردو کا اردو، نگار، شاعر، ہندوستانی، ساقی، اردو ادب، ہماری زبان، قومی زبان، نوائے ادب، سب رس حیدرآباد، معاصر پٹنہ، نقوش لاہور، نیز پاکستان کے دوسرے اہم رسالے۔

تدوین متن۔ تحقیق کی ایک نہایت اہم شاخ تدوین متن ہے۔ حیرت ہے کہ رشید حسن خاں دونوں کو الگ فن سمجھتے ہیں۔ اپنی کتاب ادبی تحقیق، مسائل اور تجزیہ میں لکھتے ہیں:

”تحقیق اور تدوین بجائے خود دو مستقل موضوع ہیں، ہاں یہ ضرور ہے کہ ان کی حدیں کہیں کہیں مل جاتی ہیں۔ تحقیق کا لفظ عام طور سے ان دونوں پر حاوی سمجھا جاتا رہا ہے مگر یہ اچھا خاصا خلطِ مبحث ہے۔“ ص 88

”تحقیقی کام کرنے والے کے لیے یہ لازم نہیں آتا کہ وہ ترتیب متن پر بھی اسی طرح دسترس رکھتا ہو، البتہ تدوین کرنے والے کے لیے یہ ضروری ہے کہ اس کو آداب تحقیق سے بھی اسی قدر واقفیت اور لگاؤ بھی ہو... اس سے پہلے کچھ یہ خیال دلوں میں بیٹھ گیا تھا کہ تحقیق اصل چیز ہے اور تدوین اسی کی ایک شق ہے۔“ ص 89

اب دو مغربی علما کے خیالات ملاحظہ ہوں: انگریزی میں فن تحقیق کی سب سے اچھی کتاب

رچرڈ ایٹک کی 'ادبی تحقیق کا فن' ہے۔ وہ لکھتا ہے کہ سوانحی تحقیق کے علاوہ ایک معتبر متن تیار کرنا، مصنف معلوم کرنا، مآخذ کا مطالعہ، شہرت اور اثرات کی نشاندہی سب ایک دوسرے کے تابع اور ایک دوسرے سے متعلق ہیں اس لیے اسکالر (محقق) کو سب پر عبور ہونا چاہیے (ص 47-48)

اسی لیے ایٹک نے ادبی تحقیق کی کتاب میں ایک باب متون کے مطالعے پر لکھا۔ تحقیق سے متعلق ایک اور اچھی کتاب کا مصنف جارج واٹسن لکھتا ہے:

”ایڈیٹنگ بھی تحقیق کا اچھا موضوع ہے۔“⁽¹⁾

رشید حسن خاں کا اعتراض ہے کہ تحقیق کرنے والے کے لیے لازم نہیں کہ وہ اچھا مدون متن بھی ہو لیکن ایک موضوع پر تحقیق کرنے والے کے لیے یہ کہاں لازم ہے کہ وہ ہر موضوع یا ادب کے ہر شعبے کا اچھا محقق ہو۔ تدوین متن کا کام محقق ہی کرتے آئے ہیں۔ متن کی تشکیل و تعمیر کے علاوہ مصنف اور متن کے بارے میں تحقیقی مقدمہ اور حواشی لکھنا تحقیق نہیں تو اور کیا ہیں۔ اردو میں سب سے اچھے متن محمود شیرانی، مولانا عرشی، مالک رام، مسعود حسین خاں، نور الحسن ہاشمی، مختار الدین احمد، نثار احمد فاروقی، اکبر علی خاں عرشی زادہ، محمود الہی، اکبر حیدری وغیرہ نے تیار کیے ہیں۔ یہ سب محقق ہیں، تنقید میں ان کا اہم مقام نہیں۔ مولوی عبدالحق، ڈاکٹر زور، پروفیسر سروری، سید محمد وغیرہ نے بہت سے متون ترتیب دیے۔ یہ کام تدوین متن کے جدید تقاضوں کو پورا نہیں کرتے لیکن ان لوگوں نے کام تو بہت کیا۔ خود رشید حسن خاں کچھ معرکہ کے متون تیار کر رہے ہیں۔ ان سب مدونوں میں سے ہر شخص نے تدوین متن کے علاوہ تحقیق کا دوسرا کام بھی معتدبہ مقدار میں کیا ہے۔ دوسری طرف جن مشہور نقادوں نے متن ترتیب دیے ہیں ان میں سے کسی نے تدوین کا حق ادا نہیں کیا۔ اس سے تحقیق اور تدوین کی ہم آہنگی بلکہ یک جائی ثابت ہے۔

جارج واٹسن بتاتا ہے کہ انگریزی تک میں بہت سے اہم متون ترتیب نہیں دیے گئے۔⁽²⁾

اگر انگریزی میں یہ حال ہے تو اردو کے بارے میں اندازہ لگایا جاسکتا ہے۔ اردو میں ایسے

(1) George Watson, THE LITERARY THESIS, A guide to Research (London, 1970) P-26

متون جو تدوین متن کے جملہ تقاضوں کو پورا کرتے ہیں انگلیوں پر شمار کیے جاسکتے ہیں۔ حیدرآباد کے ایک علمی جلسے میں ڈاکٹر حسینی شاہد نے کہا تھا کہ مولوی عبدالحق، ڈاکٹر زور اور پروفیسر سروری کے مرتبہ تمام متون کو از سر نو مرتب کرنے کی ضرورت ہے اور ان کا یہ کہنا بجا تھا لیکن اردو میں منظر تدوین کے کاموں کی بڑی اور مدوّنوں کی بہت چھوٹی تعداد کو دیکھتے ہوئے یہ مناسب معلوم ہوتا ہے کہ جو متون، بہترین طریقے پر نہ سہی، اس سے کچھ کم بہتر یعنی اچھے خاصے مرتب کر دیے گئے ہیں فی الحال انھیں پھر سے مرتب نہ کیا جائے بلکہ پہلے ان متون کی طرف توجہ کی جائے جو ابھی بہترین کیا، اوسط طریقے سے بھی مدون نہیں کیے گئے۔ رشید حسن خاں نے باغ و بہار، مثنوی سحر البیان اور بعض دوسروں نے فسانہ عجائب کو اچھا خاصا مرتب کیا ہے لیکن رشید حسن خاں پھر سے انھیں تینوں نسخوں کو نقش آخر کی طرح مثالی انداز سے مرتب کر رہے ہیں۔ ڈاکٹر اکبر حیدری بھی سحر البیان کو پچاس ساٹھ نسخوں کی مدد سے ترتیب دے رہے ہیں۔ کیا اچھا ہوتا کہ یہ حضرات دوسرے متون کی طرف توجہ کرتے۔

قدیم تخلیقی نظم و نثر نیز تذکروں کی تدوین کی جانی چاہیے۔ تدوین کے اصولوں کو اس کتاب کے پندرہویں باب میں شرح و وسط کے ساتھ بیان کیا گیا ہے۔ اگرچہ نئے اسکالروں کے لیے تدوین کا کام مشکل ہوتا ہے لیکن مشاق اساتذہ کی رہنمائی میں بعض ذہین طالب علم یہ کام کر سکتے ہیں اور بعض جگہ ایسا ہوا ہے۔

انگریزی میں محققوں کی مدد کے لیے ہر قسم کی حوالے کی کتابیں ملتی ہیں۔ اردو میں ان کی سخت ضرورت ہے۔ ان میں بیشتر کام ایک فرد کے بجائے گروہی پروجیکٹ کے ذریعے بہتر طریقے پر سرانجام پاسکتے ہیں۔ کاموں کی تفصیل سولہویں باب میں ملاحظہ ہو، یہاں گزرتے ہوئے چند موضوعات کی طرف اشارہ کیا جاتا ہے۔

سب سے پہلا کام مخطوطات کی وضاحتی فہرست ہے۔ ظاہر ہے کہ یہ کام نئے اسکالروں کے بس کا نہیں۔ اس بیل کو صرف پختہ کار محقق ہی منڈھے چڑھا سکتے ہیں۔ فی الوقت پوزیشن یہ ہے کہ ملک کے بڑے بڑے کتب خانوں کی بھی معتبر اور آج تک کے مدخولہ مخطوطات کی فہرستیں موجود نہیں۔ اگر مشاق محقق اپنے شہر کے مخطوطات ہی کی فہرست

بنادیں تو بڑی خدمت ہو لیکن سچ یہ ہے کہ اس کام کے اہل حضرات اساتذہ میں بھی شاذ ہیں۔ دوسرا حوالہ جاتی کام ہر بڑے ادیب کا اشاریہ ہے جس میں اس ادیب کی جملہ تخلیقات کی جامع فہرست بھی ہو اور اس ادیب پر شائع شدہ کتابوں اور مضامین کی فہرست بھی۔ ایسا اشاریہ غالب اور اقبال تک کا بھی موجود نہیں۔ اقبال پر کوئی ڈیڑھ ہزار کتابوں کے باوجود اگر ہم جاننا چاہیں کہ اس کی مختلف تنظیمیں کن کن رسالوں میں شائع ہوئیں تو کہیں سے نشاندہی نہیں ہوتی۔ اسی طرح ہر صنف اور رسالے کا اشاریہ ہونا چاہیے۔ رسالوں کا مجموعی اشاریہ بہت مفید ہوگا۔ پی ایچ ڈی کے لیے لکھے ہوئے مقالوں، بالخصوص غیر مطبوعہ مقالوں کا وضاحتی اشاریہ بن سکے تو زہے نصیب۔ اس قسم کے چند دوسرے کام یہ ہیں:

ادبی سوانح یعنی تذکرۃ المشاہیر، ادیبوں کی ولادت و وفات کا رجسٹر، اردو کی جملہ مطبوعہ کتابوں کی ڈائرکٹری، مخطوطات کی تحریروں کے نمونوں کی دستاویز، ادیبوں کی لکھائی کے نمونوں کی دستاویز، قدیم اصناف مثلاً مثنوی، داستان، مرثیے، قصیدے کی فرہنگ، کہاوتوں کی فرہنگ، محاوروں کی فرہنگ۔

بین العلومی موضوعات۔ یہ انگریزی اصطلاح Inter Disciplinary کا ترجمہ ہے۔ یہ وہ موضوعات ہیں جن میں اردو ادب کے علاوہ کسی دوسرے علم کی معلومات بھی درکار ہوں یعنی جو دو علوم کے ڈانڈوں پر ہوں۔ ان پر وہی شخص کام کر سکتا ہے جو بنیادی طور پر اردو ادب کا آدمی ہو لیکن ساتھ میں متعلقہ علم یا فن کی بھی بقدر بالیست معرفت رکھتا ہو۔ ظاہر ہے کہ جدید دور میں محض ادبیات یعنی شعر و افسانے کے گنبد سے نکل کر اس کا رشتہ دوسرے علوم و فنون سے بھی استوار کیا جائے تو ایسے مطالعے کی زیادہ قدر ہوگی۔ ان موضوعات پر تفصیل سے اٹھارویں باب میں غور کیا جائے گا۔ یہاں نمونہ چند موضوعات درج کیے جاتے ہیں تاکہ بات واضح ہو جائے۔

اردو ادب پر امریکی ادب کا اثر، اقبال کے کلام پر جدید مغربی فلسفیوں کے اثرات، مولوی چراغ علی اور دینیات، اردو ادب میں شمالی ہند کی انیسویں صدی کی تہذیب، اردو ناول اور افسانوں میں ہریجنوں کی زندگی، اردو زبان و ادب میں طب یونانی، اردو زبان و ادب

میں علم نجوم، بیسویں صدی کے اردو اخباروں میں قوم پرستی و فرقہ واریت کی آویزش کا مطالعہ، اردو زبان و ادب میں 1857 کی جنگِ آزادی، پاکستانی رسالوں میں ہندو پاک جنگوں کے بیانات وغیرہ۔

آخری کام وہ ہیں جو ادب اور لسانیات کے بین بین ہیں۔ خالص لسانیاتی کام ہمارے دائرے سے باہر ہیں لیکن ادیبوں اور ادبی تخلیقات سے متعلق لسانی مطالعے ادبیات کے شعبوں ہی میں کیے جاسکتے ہیں۔ ہندی میں تلسی کی بھاشا، سور کی بھاشا وغیرہ کے عنوان سے ضخیم تحقیقی مقالے ملتے ہیں۔ اردو میں قدیم تخلیق کاروں کی زبان و بیان کا مطالعہ کیا جاسکتا ہے؛ مثلاً دکنی مصنفین، عیسوی خاں بہادر، فضل، تحسین، میرامن، رجب علی بیگ سرور، سرشار، نذیر احمد، آغا حیدر حسن دہلوی وغیرہ۔ اور زیادہ لسانیات کی طرف راغب موضوعات: ”اردو کا آغاز و ارتقا“ اردو کا دوسری زبانوں مثلاً عربی، فارسی، سنسکرت، ہندی، پنجابی یا انگریزی سے لسانی رشتہ، گجری بولی، آندھرا کی دکنی، کرناٹک کی دکنی، تامل ناڈو کی دکنی، اورنگ آباد کی دکنی، اردو یا اس کی کسی بولی کی لغت، اردو کی روایاتی قواعدوں یا لغات کا مطالعہ وغیرہ۔ ان موضوعات پر کام کرنے کے لیے ادب کی واقفیت سے زیادہ لسانی شعور کی ضرورت ہے۔

یہ سچ ہے کہ فن تحقیق کی کتاب میں تحقیق کے موضوع کے انتخاب کے طریقے ہی درج کرنے چاہئیں، اچھے اور بُرے موضوع کی شناخت کا معیار مقرر کرنا چاہیے، خود موضوعات تجویز کرنے کی ضرورت نہیں، لیکن بات کو زیادہ واضح کرنے نیز اسکالروں کی سہولت کے لیے چند موضوعات بھی سپردِ قلم کر دیے گئے ہیں۔ ان میں سے بعض پر کام ہو چکا ہوگا، بعض پر کام ہو رہا ہوگا، لیکن مجھے اس کا علم نہیں کیوں کہ وہ منظر عام پر نہیں آیا۔

نئے اسکالروں کو موضوع تلاش کرتے وقت دو بنیادی امور کا خیال رکھنا چاہیے:

1- پورے اردو ادب کو پیش نظر رکھتے ہوئے کیا اس موضوع پر کام کرنا چاہیے؟

2- کیا مجھ میں اس موضوع پر کام کرنے کی صلاحیت ہے؟

اور انتخاب کی اصلی ذمہ داری اس کے اساتذہ، خاص طور سے صدر شعبہ اور امکانی نگران کی

ہے۔ جہاں تک خواہان سند سے ہٹ کر دوسرے محققوں کا سوال ہے، ان سے ہمارے مطالبات و توقعات زیادہ بلند ہیں۔ امید ہے کہ وہ زیادہ عالمانہ موضوعات پر قلم اٹھا کر ایوانِ ادب کی بلندیوں کا خلا پر کرنے کی ذمہ داری قبول کریں گے۔

چوتھا باب

خاکہ

خاکہ ترجمہ ہے انگریزی اصطلاح Synopsis کا، اس لفظ کے لغوی معنی ایک ساتھ نظر ڈالنا، ہیں۔ Syn - بمعنی ایک ساتھ، Opsis معنی دیکھنا۔ عینک سے متعلق لفظ Optical اور Opsis ایک ہی ماڈے کے مشتقات ہیں۔ تحقیقی مقالوں سے ہٹ کر سناپس کے معنی تلخیص کے ہیں۔ میرا خیال ہے ہندستانی یونیورسٹیوں ہی میں تحقیقی مقالے کے خلاصے کو سناپس کہتے ہیں۔ مغرب میں اسے Out - Line کہا جاتا ہے۔ تحقیقی مقالے میں اسے اصطلاحاً فہرست ابواب کے معنی میں لیا جاتا ہے، نہ اس سے کچھ کم نہ اس سے کچھ زیادہ۔

انگریزی کی مصنف اے جے راتھ نے خاکے کا مفہوم اس طرح بیان کیا ہے۔

An outline is simply an orderly plan, in writing, of division and arrangement and ideas. Its' principal function is to indicate the relationship of ideas to each other. (1)

یعنی، خاکہ مختلف تصورات کی تقسیم ترتیب اور باہمی رشتے کا نام ہے۔ خاکے کی یہ بہت مناسب تعریف ہے۔ کتاب ہی میں نہیں زندگی کے ہر شعبے میں کام سے پہلے جو منصوبہ بنایا جائے گا وہی اس کا خاکہ ہے۔

مکان بنانے سے پہلے کاغذ پر اس کا جو نقشہ بنایا جاتا ہے اور جسے بلیو پرنٹ Blueprint کہتے ہیں مقالے کا خاکہ بالکل وہی چیز ہے۔ کوئی بت تراش کسی چٹان میں سے مورتی تراشنے سے پہلے ذہن میں اس کی تصویر قائم کرتا ہے، شاید کاغذ پر بھی بنا لیتا ہو۔ یہ اس بت کا خاکہ ہے۔ کوئی شخص ایک مکان چھوڑ کر دوسرے مکان میں منتقل ہوتا ہے تو شروع میں پورا سامان گھر میں فرش پر بکھیر دیتا ہے پھر وہ ذہن میں طے کرتا ہے کہ کون سی چیز کس کمرے میں، کس جگہ کس الماری کے بھیتر رکھی جائے گی۔ اس کا یہ ذہنی فیصلہ اس کی ترتیب سامان کا خاکہ ہے۔ ڈاکٹر عندلیب شادانی لکھتے ہیں:

”خاکہ بنانے کے بعد ذہنی طور پر مقالے کی ایک ہیئت متعین ہو جاتی ہے، اس نقشے پر عمارت بنانا آسان ہے۔“⁽¹⁾

انگریزی کی مستند کتاب ایم ایل اے ہینڈ بک میں درست لکھا ہے کہ ”خاکہ تحقیق اور تسوید کے بیچ کی منزل کا نام ہے“⁽²⁾ یعنی خاکہ مواد کی بے ترتیبی میں ترتیب لانے کا ذہنی تصور ہے اس کو عملی شکل دینا تسوید ہے۔

ہلکے پھلکے انشائے اور غزل کو چھوڑ کر نثر و نظم کی ہر چیز میں ایک منطقی ترتیب، کڑی سے کڑی ملانا، ایک نکتے سے دوسرے نکتے کا نکالنا پوشیدہ رہتا ہے تاکہ ہر جزو سے ایک ارتقائی شعور جھلکتا ہو۔ نظم کے معنی ہی پرونا، موتیوں کا دھاگے میں ڈالنا ہیں۔ کلیم الدین احمد کا خیال ہے کہ وحشی انسان ترتیب و تنظیم یعنی باقاعدگی سے نہیں سوچتا۔ غزل میں بھی کوئی ترتیب اور انسلاک نہیں ہوتا۔ اس لیے موصوف نے غزل کو نیم وحشی صنف سخن قرار دیا۔ ایک اچھے نثری مضمون اور کتاب کی بھی یہ خوبی ہوتی ہے کہ اس کا ہر جزو اپنے ماقبل اور مابعد جزو سے اس طرح منسلک ہو کہ ان کی ترتیب بدلنے سے کل کو کوئی ترقی نہ ہو، ضرر ہی ضرر پہنچے۔

زندگی کی طرح تحقیقی مقالے کا جو ہر بھی ترتیب ہے۔ کام شروع کرنے سے پہلے ہی اس کا

(1) ”تحقیق اور اس کا طریق کار“ مشمولہ ادبی اور لسانی تحقیق، مرتب ڈاکٹر دلوی، ص 92

(2) M.L.A Hand book (New York, 1977) P-6

خاکہ تیار کرنا دو ذہنی صلاحیتوں کا مطالبہ کرتا ہے۔ اول یہ کہ اتنا علم ہو اور اتنی پس منظری معلومات ہوں کہ پہلے سے ہی مواد اور مآخذ کا اندازہ ہو، دوسرے یہ کہ تخیل اتنا تربیت یافتہ ہو کہ مواد کو دیکھنے سے پہلے ہی اس کی ذہنی ترتیب کر سکے۔ انگریزی کے مصنفین سیرس⁽¹⁾ اور راتھ⁽²⁾ نے مواد جمع کرنے کے بعد خاکہ تیار کرنے کی سفارش کی ہے لیکن مضمون نگار لنڈا نے کہا ہے⁽³⁾ کہ شروع میں ابواب کے ذیلی حصے لکھ لیجیے، اس کے بعد تسوید کیجیے اور پھر خاکے پر بار بار نظر ثانی کرتے رہیے۔ پارسنس نے بھی کچھ ایسا ہی کہا ہے کہ پہلے خاکہ بنائیے، پھر نوٹس کو خاکے کے مطابق ترتیب دیجیے،⁽⁴⁾ اس کے بعد باضابطہ خاکہ بنائیے۔⁽⁵⁾

میری رائے میں خاکہ بنانا مقالے کی تیاری کی طرح ایک مسلسل عمل ہے۔ مطالعہ شروع کرنے سے پہلے ذہن میں اس کے بارے میں کوئی تصور ہونا چاہیے۔ اگر نہیں ہے تو بیٹھ کر اپنے خلاق اور فعال تخیل کو سرگرم عمل کیجیے اور کوئی نہ کوئی، دھندلی ہی سہی، شکل متعین کیجیے۔ اس کے بعد مواد اکٹھا کیجیے، مطالعہ کیجیے اور اسے ترتیب دیجیے۔ بہت ممکن ہے کہ سامنے موجود مواد کی روشنی میں بنائے عارضی خاکے میں رد و بدل کرنی پڑے۔ اس کے بعد جب تسوید کریں گے تو معلوم ہوگا کہ بعض عنوانات پر بہت زیادہ لکھا گیا، بعض پر بہت کم، پھر سے ابواب کی گروہ بندی اور ترتیب کی ضرورت پڑ سکتی ہے۔ ابواب کے اندرونی حصوں (باب میں ذیلی عنوانات والے اجزا) کی ترتیب بدلی جاسکتی ہے۔ اس طرح تسوید کے ساتھ یا بعد میں پھر خاکے کو آخری شکل دینی ہوگی۔ گویا خاکے کی تیاری اور اس کی آخری قطعی شکل میں تین منزلیں ہیں۔ نقش اول کام شروع کرنے پر مواد کی فراہمی سے بھی پہلے، نقش ثانی مواد کی فراہمی اور مطالعے کے بعد، نقش آخر تسوید کے بعد۔ اگر

(1) Sears, Harbrace Guide to the Library and the Research Paper (New York, 1956) P-39

(2) Roth, The Research Paper (1966) P- 70

(3) Linda Hungerford, "How to write Term Papers, Theses and Dissertations" in Roy Parter etc. (Ed.) The Writer's Manual (CALIFORNIA, 1977) P-688

(4) Parsons, Thesis and Project Work (London, 1973) P-52

(5) Ibis, P-54

خاکے میں اس طرح ارتقا اور ترتیب کا عمل جاری رہے گا تو آخری خاکہ بہت با ترتیب، چست اور منظم ہوگا۔

واضح ہو کہ بہت سی یونیورسٹیوں میں ڈگری کی تحقیق میں کام شروع کرنے کے ایک سال بعد تک ابتدا میں داخل کیے ہوئے خاکے میں ترمیم کی اجازت ہوتی ہے۔ یہ اسی لیے ہے کہ مطالعے کے بعد فہرست ابواب میں ترتیب نو کی ضرورت پڑ سکتی ہے۔

صحیح خاکہ تیار کرنا بہت مشکل ہے۔ بڑے بڑے مصنفین اس باب میں فنی خام کاری کی غمازی کر جاتے ہیں۔ حالی کی یادگار غالب میں سوانح کی کوئی ترتیب نہیں۔ سفر کلکتہ کی تفصیلات پہلے ہیں اور اس سے پہلے کی منزل قیام لکھنؤ کا بیان بعد میں۔ پہلا حصہ مرزا کی لائف پر ہے لیکن اس میں موت کا کوئی ذکر نہیں۔ دوسرا حصہ اخلاق و عادات و خیالات سے متعلق ہے، اس میں وفات اور جنازے کا ذکر ہے۔ حالی نے مقدمہ شعر و شاعری میں بھی ابواب کی مناسب تقسیم نہیں کی۔

محمود شیرانی کی کتاب پنجاب میں اردو کو لیجیے۔ معلوم نہیں یہ لسانیات کی کتاب ہے یا تاریخ ادب کی؟ کتاب کا مقدمہ مصنف کے لیے ہوتا ہے جس میں وہ کتاب کا تعارف پیش کرتا ہے۔ پنجاب میں اردو کے مقدمے ہی میں سنجیدہ پر مغز مباحث آگئے ہیں۔ شروع کے ابواب لسانی ہیں جن میں اردو کے ناموں اور ریتختے کی تعریف کا بیان ہے۔ ان ابواب کا عنوان کتاب سے کوئی براہ راست تعلق نہیں۔ ”اردو کا آغاز“ نام کے باب میں ہندستان میں اسلامی فتوحات کی مفصل تاریخ بھردی ہے جس کا اردو کے آغاز سے کوئی تعلق نہیں۔ پھر ’پنجاب‘ کے نام سے ایک تاریخی باب ہے اور اس کے بعد کتاب کا اہم ترین حصہ ”پنجابی اور اردو“ ہے۔ عنوان ’پنجابی‘ ہے لیکن اس میں اردو اور برج کے تعلق پر بھی بحث کرتے ہیں۔ اس بحث کے بعد برج بھاشا سے متعلق مختصر باب ہے جس میں برج کی خصوصیات دی ہیں۔ ظاہر ہے یہ باب پنجابی سے پہلے آنا چاہیے تھا۔

ان کے آگے اشخاص کا تذکرہ آتا ہے، جن میں سے متعدد کا پنجاب سے کوئی تعلق نہیں؛ مثلاً پرتھوی راج، امیر خسرو، شرف الدین یحییٰ منیری، کبیر داس، قطبن، شیخ عبدالقادر گنگوہی،

شاہ علی جیوگام دھنی، شیخ خوب محمد چشتی وغیرہ۔ ان کے آگے پنجاب کے چند قدیم شعرا کا ذکر ہے۔ واضح نہیں کہ ان کا انتخاب کس معیار سے اور کس دور تک کا ہے۔ بیچ بیچ میں چند فارسی لغات اور دوسری کتابوں کا ذکر ہے۔ غرض عجب انتشار اور بے ترتیبی کا عالم ہے۔ ابواب کی تقسیم نہیں کی گئی۔ معلوم ہی نہیں ہو پاتا کہ کتاب کس موضوع پر لکھی گئی ہے۔ لسانیات اور پنجابی شعرا کا تذکرہ، دونوں اجزا بالکل دولخت ہیں۔

پروفیسر مسعود حسن رضوی تمام عمر مرثیے کی تاریخ لکھنے کی تیاری کرتے رہے۔ آخری زمانے میں ایک بار مجھ سے فرمایا کہ یادداشتوں (Notes) کے انبار جمع ہو گئے ہیں۔ کچھ سمجھ میں نہیں آتا کہ انھیں کس طرح ترتیب دیں اور اب ہماری عمر بھی تو بہت باقی نہیں ہے۔ ظاہر ہے کہ وہ مواد جمع کرنے سے پہلے یا مواد جمع کرنے کے بعد کتاب کا خاکہ نہیں بنا سکے اور کام کونا مکمل چھوڑ کر گزر گئے۔ قاضی عبدالودود نے رسالہ آج کل، اردو تحقیق نمبر اگست 1967 میں 'اصول تحقیق' کے عنوان سے ایک مقالہ لکھا۔ اس کی ابتدا یوں کرتے ہیں:

”اصول تحقیق پر کوئی باقاعدہ مقالہ لکھنا مد نظر نہیں۔ چند سرسری باتیں جس ترتیب سے ذہن میں آئیں گی قلم بند کر دی جائیں گی۔“

اور مضمون میں واقعی جتہ جتہ غیر مربوط نکات ہیں جن کو کسی سلیقے سے ترتیب نہیں دیا گیا۔ گویا تحقیقی مضمون لکھنے کے بجائے تحقیقی غزل لکھ دی ہے۔ وجہ صرف یہ ہے کہ ان کا ذہن ترتیب کا عمل نہیں کر سکتا تھا یا کرنے کو تیار نہیں ہوا۔ خیالات میں ترتیب بہت اہم کام ہے لیکن ہے اسی قدر مشکل، اس کی صلاحیت بہت کم لوگوں میں ہوتی ہے۔ خاکہ مواد کی ترتیب کی مکمل ترین صورت ہے۔ انگریزی کے بعض محققوں نے مواد کی ترتیب کے بارے میں سرسری طور پر کچھ اشارات کیے ہیں۔ مثلاً:

پارسنس کا کہنا ہے کہ اگر مقالہ میں زماں اہم ہے تو مقالے کی ترتیب تاریخی ہونی چاہیے۔ اردو کی حد تک ہم کہہ سکتے ہیں کہ جتنے مقالوں کے عنوان میں لفظ 'ارتقا' آتا ہے ان سب کی ترتیب تاریخی اعتبار سے ہونی چاہیے۔ اگر مقالے میں علاقہ اہم ہے تو علاقہ واری ترتیب ہونی چاہیے۔

مثلاً اگر موضوع ہو دکن میں مثنوی کا ارتقا تو علاقوں مثلاً اورنگ آباد، گولکنڈہ، بیجاپور، ارکات (تامل ناڈ) وغیرہ کی بنا پر ابواب بنائے جاسکتے ہیں۔ پارسنس کی مزید ہدایات ہیں کہ مقالے میں ابتدا میں کم اہم موضوعات لیجیے بعد میں زیادہ اہم تا کہ دلچسپی قائم رہے۔ سادہ سے پیچیدہ اور عام بیانات سے خاص اور جزئیاتی تجزیے کی طرف بڑھنا چاہیے۔ ابواب کو ذیلی حصوں میں تقسیم کرنا مفید رہتا ہے۔ (ص 50)

میں اس کی تائید نہیں کر سکتا کہ مقالے میں پہلے کم اہم اور بعد میں اہم تر موضوعات لیے جائیں۔ اس کے برعکس کسی ایک ادیب پر مقالے میں پہلے اس کے اہم کاموں کا ذکر ہونا چاہیے، بعد میں ایک دو ابواب میں غیر اہم، متفرق کاموں کا۔ راتھ کی ہدایات بھی پارسنس سے ملتی ہیں۔

1- مقالے کی ترتیب زماں کے اعتبار سے ہونی چاہیے، 2- معلوم سے نامعلوم کا انکشاف کیجیے، 3- سادہ سے پیچیدہ کی طرف بڑھیے، 4- دو یا زیادہ چیزوں کا تقابل و تخالف کیجیے، 5- عام سے خاص کی طرف بڑھیے، 6- مسئلہ دے کر اس کا حل نکالنے کے لیے یعنی سوال پیش کر کے اس کا جواب دیجیے، 7- سبب سے نتیجہ نکالنے، 8- یا نتیجہ پہلے لکھ کر اس کے اسباب درج کیجیے۔ (ص 69)

دراصل مندرجہ بالا ہدایات سماجی علوم سے زیادہ تعلق رکھتی ہیں۔ کسی سوال یا مسئلے کو لے کر علاقے میں جائزہ لیا جائے اور پھر ایک تحقیقی رپورٹ لکھ دی جائے تو مندرجہ بالا طریقہ مفید ہے۔ ادب میں کہاں مسئلہ اور سوال ہوتے ہیں؟

لنڈا نے صاف لکھا ہے کہ رپورٹ تیار کرنے کے دو طریقے ہیں، 1- پہلے اپنے جائزے کا برآمد شدہ نتیجہ لکھیے اور اس کے بعد اس کی تائید میں دلیلیں دیجیے۔

2- پہلے مسئلہ پیش کیجیے، پھر متعلقہ مواد (Data) دیجیے اور ان کی صراحت کے لیے ایک یا زیادہ مفروضے قائم کیجیے۔ (ص 708)

اس کا بھی سو فیصد تعلق سائنسوں یا سماجی علوم سے ہے۔ ادب میں Data کہاں ہوتے ہیں۔ امریکہ میں سائنسی اور سماجی علوم ہی پر توجہ کی جاتی ہے۔ ادب پر کم دھیان دیا جاتا ہے۔

وہاں ادبی تحقیق کی روایت کمزور ہے، اس لیے ان کے اصول تحقیق ادبیات کو سامنے رکھ کر نہیں بنائے جاتے۔

خاکہ کس طرح لکھا جائے۔ انگریزی میں دو صورتوں کا ذکر کیا گیا ہے۔ موضوع دار یا بہ شکل جملہ، مثلاً میری کتاب 'اردو کی نثری داستانیں' کے پہلے تین باب ان عنوانات سے ہیں، جو موضوع دار ہیں۔

1- عہدِ قدیم میں قصہ و گوئی۔

2- اردو کا قدیم افسانوی ادب

فن اور موضوع

3- داستانوں کے فروغ و زوال کے اسباب

جملوی خاکے میں انھیں یوں لکھا جائے گا۔

1- عہدِ قدیم میں کس قسم کی کہانیاں لکھی جاتی تھیں اور ان کے کیا اسباب تھے؟

2- اردو کے قدیم افسانوی ادب کا فن اور موضوع کیا تھے؟

3- داستانوں کو کیا فروغ ہوا اور اس کے بعد کیوں زوال ہوا؟

ہوک اور گاؤر نے اپنی مشترکہ کتاب میں جملوی خاکے کا ذکر کیا ہے۔⁽¹⁾ ایم ایل اے

ہینڈ بک میں دونوں اقسام کا ذکر ہے، اور صرف یہ اصرار ہے کہ تمام ابواب کے عنوانات ایک ہی نہج پر ہوں، جملے کی شکل میں یا فقرے کی شکل میں⁽²⁾ راتھ نے دونوں اقسام کا ذکر کر کے لکھا ہے کہ

موضوع دار طریق بہتر ہے⁽³⁾ انگریزی میں، ممکن ہے انڈرگریجویٹ مقالوں میں جملوی ابواب ہوتے ہوں۔ کسی مشہور کتاب میں تو دیکھنے میں نہیں آیا۔ اردو کی حد تک یہ بحث بے کار ہے۔

یہاں ابواب محض موضوع دار عنوان کی ہیئت میں ہوتے ہیں۔

(1) Lucyle Hook, Mary Virginia Gaver. The Research Paper (New JERSEY 1962) P-53-54

(2) M. L. A. Handbook (1977) P- 7

(3) A. J. Roth, The Research Paper (1966) P- ۱۷

یہ بھی کہا گیا ہے کہ باب کے ذیلی حصوں اور ان کے بھی ذیلی حصوں کے نمبر شمار کا نظام باقاعدہ اور یکساں ہونا چاہیے۔ اگر بڑے عنوان کا نمبر (1) اور ذیلی عنوانات کے 1, 2, 3 اور ان کے بھی ذیلی عنوانات کے 'ا'، 'ب'، 'ج' ہوں تو تمام ابواب میں یہی صورت برقرار رکھنی چاہیے۔ یہ نہیں کہ کسی باب میں ذیلی عنوانات کا نمبر 'ا'، 'ب' اور ان کے بھی ذیلی عنوانات کا 1, 2, 3 ہو۔ خاکے کی ہیئت سے ہٹ کر یہ سوال سامنے آتا ہے کہ خاکے کن خطوط پر بنایا جائے۔ ڈاکٹر عندلیب شادانی لکھتے ہیں کہ "خاکے میں جو عنوانات قائم کیے جائیں، ان میں ترتیب زمانی کا لحاظ مفید ہے بلکہ ضروری ہے۔" (1)

ترتیب زمانی میں عموماً سہولت رہتی ہے لیکن ہر قسم کے موضوعات میں یہ ممکن نہیں۔ بہتوں میں صنف واری یا موضوع واری تقسیم کرنی ہوگی۔ بیشتر صورتوں میں صنف واری اور تاریخی ترتیب کو سمونا ہوتا ہے۔ یعنی پہلے صنف یا موضوع کو علاحدہ باب دیے گئے، اس کے بعد ایک قسم کے موضوع یا صنف کی تخلیقات پر تاریخی ترتیب سے بحث کی گئی۔ مثلاً اردو کی ترقی میں مستشرقین کی خدمات پر لکھنا ہو تو محض تاریخی تذکرہ کافی نہیں بلکہ موضوعاتی گروہ بنا کر جائزہ لینا ہوگا۔ مثلاً قواعد نویسی، لغات نویسی، لسانیات، ادبی تذکرے، ادبی تراجم وغیرہ کے باب میں خدمات، اور ہر میدان کے کام کرنے والوں کو تاریخی ترتیب سے لیا جائے گا۔ اگر اردو میں انگریزی تراجم پر مقالہ لکھنا ہو تو ڈراموں کے ترجمے، قدیم نظموں کے ترجمے، بعد کی شاعری کے تراجم، ناول، افسانے کے تراجم، تحقیق و تنقید کے تراجم وغیرہ کے عنوان قائم کرنے ہوں گے۔ مسعود حسن رضوی پر مقالہ لکھنا ہو تو ان کی مرثیے کی تحقیق، ڈرامے کی تحقیق، تدوین متن، تحقیقی مقالے، تنقیدی تحریریں، لسانی و تنقیدی معرکے، شاعری وغیرہ کے تحت لکھنا ہوگا۔ ایک عنوان کی تحریروں کا تاریخی ترتیب سے جائزہ لیا جائے گا۔ اس طرح محض زمانی ترتیب ایسا مجرب نسخہ نہیں جو ہر مرض کی دوا ہو۔ تاریخی اور موضوعاتی ترتیب دونوں کی برابر اہمیت ہے۔ انھیں حسب ضرورت استعمال کیا جائے گا۔

(1) "تحقیق اور اس کا طریق کار" مشمولہ ادبی اور لسانی تحقیق۔ ص 96

خاکے کے بارے میں گہرائی سے، عملی طریقے پر غور کرنے سے قبل ایک موضوع کو نمٹالیں۔ شیخ چاند کی کتاب 'سودا' کی تقلید میں یہ فیشن ہو گیا ہے کہ کوئی بھی موضوع کیوں نہ ہو پہلا باب سیاسی اور سماجی پس منظر کا ہو۔ کچھ تو یہ تاریخی تنقید کی دین ہے، اس سے زیادہ ترقی پسندی کی جہاں تخلیق کو ماحول کے آئینے میں دیکھا جاتا ہے۔ پس منظر کی معراج ڈاکٹر خواجہ احمد فاروقی کی کتاب "میر تقی میر، حیات اور شاعری" ہے جہاں تقریباً ڈھائی سو صفحات میں تاریخ بیان کی گئی ہے۔ اس کے بعد پس منظر کا چلن بڑھ گیا، پس منظر پر بذاتِ خود اعتراض نہیں لیکن اسے محض علاحدہ سے بیان کر کے نہ چھوڑ دیا جائے بلکہ ادبی تخلیق پر اس کے اثرات دکھائے جائیں۔ ایک زمانہ ہوا، استاذی ڈاکٹر سید اعجاز حسین کے پاس پاکستان کی کسی یونیورسٹی کا سید صفدر حسین کا غیر مطبوعہ مقالہ دیکھا۔ "زندگی اور ادب شاہانِ اودھ کے دربار میں" مقالہ بہت اچھا تھا لیکن واضح طور پر دو لخت تھا۔ نصف اول میں تاریخی اور معاشرتی پس منظر تھا، نصفِ آخر میں اس دور کی شاعری کا بیان۔ دونوں حصوں کو آپس میں مربوط نہیں کیا گیا تھا۔

جس تخلیق کار اور ادبی تخلیق میں سیاسی و معاشرتی عوامل کا براہِ راست اثر نہ ہو، وہاں ان حالات کی تفصیل سے فائدہ؟ مثلاً میر اور سودا کے سلسلے میں پس منظر بیان کیا جاسکتا ہے لیکن میر درد کے سلسلے میں ضروری نہیں۔ حسرت موہانی کی زندگی کے سلسلے میں سیاسی حالات کی تفصیل ہو سکتی ہے۔ اصغر گونڈوی یا جگر پر لکھتے وقت کسی سیاسی سماجی پس منظر کی ضرورت نہیں۔ جہاں سیاسی حالات کا اثر بھی ہو وہاں انھیں واقعات کو بار بار کیوں بیان کیا جائے جنہیں اب سب جان گئے ہیں۔ مثلاً دلی پر نادر شاہ کا حملہ، غلام قادر روہیلہ کا شاہ عالم کی آنکھیں نکالنا، نصیر الدین حیدر کی عیاشیاں، واجد علی شاہ کی جلسے والیاں، ہندستان میں کانگریس کی جنگِ آزادی کی تحریک وغیرہ۔ چوں کہ اردو قارئین ان سے بخوبی واقف ہیں اس لیے ان کی طرف اشارہ کر دینا کافی ہے۔ بہتر یہ ہے کہ مقالے کی ابتدا میں پس منظر نہ دے کر مقالے کے اندر ابواب میں جہاں ایسی تخلیقات کا بیان کیا جائے جن پر سیاسی و معاشی عوامل کا واضح اثر ہے، اسی جگہ ان کا پس منظر دے دیا جائے۔ کسی ادیب پر مقالے کی ابتدا میں بھی دیا جائے تو سیاسی پس منظر کے بجائے سماجی اور معاشی پس منظر بہتر ہے۔ بعض اوقات ان کے بجائے ادبی پس منظر دینا کافی ہوتا ہے۔

خاکہ کن خطوط پر تشکیل دیا جائے اس کا کوئی ایک اصول نہیں ہو سکتا، پچھلے باب میں تحقیقی موضوعات کو کچھ زمروں میں تقسیم کیا گیا ہے۔ مثلاً ایک فرد (کوئی ایک ادیب)، صنف، رجحان، ادبی لسانیات وغیرہ۔ ظاہر ہے کہ ان سب کے خاکے مختلف انداز کے ہوں گے۔ میں نے بہت سے موضوعات کے خاکے بنا رکھے ہیں۔ ان میں سے بعض کو اختصار کے ساتھ درج کرتا ہوں یعنی ان کے ابواب کے عنوانات ہی دوں گا۔ ذیلی عنوانات کو طوالت کے خوف سے قطع کر دیا جائے گا گویا خاکے کے خاکے ہی پر اکتفا کی جائے گی۔ عملی نمونوں سے اندازہ ہو سکے گا کہ خاکہ کس نہج پر بنایا جائے۔

اول ایک فرد یا تنہا مصنف کو لیجیے۔ اگر اس کی تخلیقات میں تاریخی یا سیاسی عوامل کا معتد بہ اثر ہے تو مختصر سیاسی پس منظر دے سکتے ہیں ورنہ اس لاحقے کی کوئی ضرورت نہیں۔ اس کے بعد اس کی سوانح حیات کی تشکیل کیجیے۔ اگر اس کی شخصیت کے بارے میں کافی مواد بہم پہنچتا ہے تو اس کی قلمی تصویر کھینچ دینی چاہیے۔ قاضی عبدالودود نے اپنے کسی تبصرے میں لکھا ہے کہ آج کل مغرب میں یہ پسندیدہ نہیں کہ شخصیت کا بیان الگ سے دیا جائے۔ بہتر یہ ہے کہ سوانح کے بیچ ہی میں شخصیت کے بارے میں لکھتے چلیے۔ راقم الحروف کو اس سے اتفاق نہیں۔ ایک الگ باب محض شخصیت کے لیے وقف کر دیا جائے تو زیر تحقیق ادیب کی ذات زیادہ کھل کر سامنے آتی ہے۔

شخصیت کے بعد اس کی تصانیف کی تفصیل ہونی چاہیے۔ اگر کوئی قدیم مصنف ہے جس کے الحاقی اور غیر مطبوعہ کلام کی نشاندہی کرنی ہے تو ایک الگ باب قائم کیجیے۔ اگر تصانیف کا بیان مختصر ہو تو شخصیت والے باب کے آخر ہی میں دے سکتے ہیں۔ آئندہ ابواب میں تصانیف کا مفصل جائزہ لینا ہوگا، جو بیشتر تنقیدی ہوگا لیکن تصانیف کی تاریخیں اور حسب ضرورت مآخذ کی بھی نشاندہی کرنی ہوگی۔ تخلیقات کو صنف وار دیا جائے گا۔ جملہ تخلیقات میں سب سے پہلے ادیب کی اہم ترین صنف کو لیجیے، دوسری اصناف کو بعد میں، مثلاً شرر پر کتاب میں پہلے ان کے ناولوں پر بحث کی جائے گی، بعد میں مضامین پر اور اس کے بعد ادبی صحافت پر۔ ادیب پر بحث کرتے ہوئے اگر کسی صنف میں اس کی کافی تخلیقات ہوں تو انہیں کئی بابوں میں تقسیم کر دینا چاہیے خواہ

تاریخی ترتیب سے، خواہ موضوع کے لحاظ سے مثلاً شرر کے ناولوں پر یا ان کی زمانی ترتیب کے لحاظ سے لکھیے یا موضوع وار گروہ کر دیجیے۔ تاریخی ناول، سماجی اصلاحی ناول وغیرہ۔ آخری باب میں ایک مجموعی جائزہ لینا ہوگا جس میں اس کی جملہ تخلیقات پر ایک مجموعی فیصلہ اور اردو ادب میں اس ادیب کا مقام متعین کرنا ہوگا۔

ذیل میں نمونے کے طور پر مختصراً کچھ شاعروں اور نثر نگاروں پر تحقیقی کام کے خاکے بنا کر درج کیے جاتے ہیں۔ یہ نقش اول ہیں۔ مطالعے کے بعد ان میں ترمیم و ترقی کی جاسکتی ہے۔

حکیم محمد بخش مہجور

1- سوانح حیات اور تصانیف

2- اردو داستان مہجور سے پہلے

3- گلشنِ نوبہار (1)

پلاٹ اور کردار

4- گلشنِ نوبہار (2)

تہذیبی مرقعے

5- گلشنِ نوبہار (3)

زبان و بیان

6- فسانہ عجائب پر گلشنِ نوبہار کے اثرات

7- نورتن (1)

حکایات کے مآخذ اور مماثلات

8- نورتن (2)

معاصر سماج کی جھلکیاں۔ اخلاق، ظرافت اور بذلہ سخی

9- نورتن (3)

زبان و بیان

10- مہجور کی شاعری

اس کی داستانوں اور تذکروں سے مہجور کے کلام کی تدوین

11- خاتمہ

اردو نثر کی تاریخ میں مہجور کا مقام

عصمت چغتائی

1- سوانح اور شخصیت

2- ماقبل اور معاصر ادبی ماحول

3- عصمت کے افسانوں میں سماجی اور معاشی شعور

4- عصمت کے افسانوں میں جنسی اور نفسیاتی حقیقت نگاری

5- عصمت کے ناول

6- عصمت کے ڈرامے

7- عصمت کا سوانح ناول

8- زبان اور اسلوب

9- خاتمہ

عصمت کے بارے میں دوسروں کی موافق اور مخالف رائیں۔

ضمیمہ۔ عصمت کے افسانوں کی تاریخی فہرست

امتیاز علی خاں عرشی

1- سوانح اور شخصیت

2- غالبیات (1)

3- غالبیات (2)

انتخابِ غالب، دیوانِ غالب نسخہ عرشی

4- دیگر متون (1)

وستور الفصاحت

5- دیگر متون

نادراتِ شاہی، رانی کیتی کی کہانی، سلک گوہر

6- لسانیات

اردو اور پشتو

7- فارسی تالیفات

8- عربی تالیفات

9- متفرق کارنامے

کتب خانے کی وضاحتی فہرست، تحقیقی و تنقیدی مضامین

10- شاعری

11- خاتمہ اور جائزہ

تلوک چند محروم

1- محروم کی سوانح اور شخصیت

2- سیاسی اور قومی شاعری

3- سیاسی نظمیں

4- اخلاقی نظمیں

5- مناظر قدرت کی نظمیں

6- بچوں کا ادب

7- غزل

8- رباعیات

9- مذہبی نظمیں، حزنیہ نظمیں، مزاحیہ شاعری، فارسی شاعری

10- نثر نگاری

11- مجموعی جائزہ

فراق بحیثیت شاعر

- 1- فراق کی شاعری کا ادبی پس منظر
- 2- حالاتِ زندگی اور تصانیف
- 3- شخصیت
- شخصیت کی تشکیل کرنے والے عوامل۔ متاہلانہ اور جنسی زندگی، لطائف
- 4- غزل گوئی 1946ء تک
- فراق کا تصورِ حسن و عشق
- 5- غزل گوئی 1946ء کے بعد
- 6- نظمیں
- 7- رباعیات
- 8- فراق کی شاعری میں ہم عصر زندگی
- 9- فراق کا مخصوص لہجہ
- زبان و بیان
- 10- حرفِ آخر

فراق پر ہندستانی اور مغربی شاعری کے اثرات۔ اردو شعر کے باب میں فراق کی مخصوص خدمات، فراق کی عظمت کے اسباب، ناقدین کی رائے۔

آپ نے دیکھا کہ مہجور، عصمت اور فراق کے سلسلے میں ادبی پس منظر پر اکتفا کی ہے، لیکن اگر چکبست، مولانا ابوالکلام آزاد، حسرت موہانی وغیرہ پر لکھا جائے تو سیاسی پس منظر ناگزیر ہوگا۔ اب تاریخِ ادب سے متعلق کچھ خاکے ملاحظہ ہوں۔

سب سے پہلے ایک جسارت کے لیے معذرت۔ انسان وہ ظلوم و جہول ہے کہ جس بار امانت کو آسمان اور پہاڑوں نے نہ اٹھایا، اس کے لیے انسان نے ہامی بھری۔ فارسی کہاوت ہے بازی بازی، باریش بابا ہم بازی؟۔ انگریزی میں کہتے ہیں کہ جہاں فرشتے جاتے ہوئے گھبراتے ہیں وہاں احمق کود پڑتے ہیں۔ میں بھی ایسا ہی ایک احمق ہوں۔ پیچھے پنجابی اردو کے ناقص خاکے کا ذکر کیا جا چکا ہے۔ دراصل اس میں دو مختلف موضوعات یعنی ایک لسانی نظریے اور قدیم اردو ادب کو یک جا کر دیا ہے۔ اس کی وجہ سے کتاب دو لخت ہو گئی ہے۔ اس کے دونوں موضوعات کو برقرار رکھتے ہوئے میں اس کے لیے ایک مناسب خاکہ بنانے کی جسارت کرتا ہوں، اس کی دو شکلیں ممکن ہیں۔

اردو زبان و ادب پنجاب میں 1800ء تک

حصہ اول، زبان

- 1- صوبہ پنجاب کی تاریخ
 - 2- اردو کے آغاز کے دو نظریوں کا جائزہ۔
میرامن: اردو مخلوط زبان ہے
محمد حسین آزاد: اردو برج سے نکلی ہے
 - 3- قدیم اردو اور پنجابی کا اشتراک
حصہ دوم۔ ادب
 - 4- پنجاب میں اردو ریتختے اور غزل 1800ء تک
ریتختے کی تعریف، ارتقا
 - 5- پنجاب میں اردو نظم 1800ء تک
- اس طرح اس میں پنجاب کے باہر کے جملہ مصنفین نقل جائیں گے۔ اگر ان کو بھی برقرار رکھنا مطلوب ہے تو عنوان اور خاکہ یوں ہو سکتا ہے۔

اردو زبان و ادب کا آغاز اور پنجاب

حصہ اول۔ زبان

- 1- اردو کے مختلف نام
- 2- فارسی کی تواریخ و لغات میں اردو الفاظ
- 3- اردو کے آغاز کے دو نظریوں کا جائزہ
میرامن: اردو مخلوط زبان ہے
محمد حسین آزاد: اردو برج سے نکلی ہے
- 4- صوبہ پنجاب کی تاریخ
- 5- اردو اور پنجابی کا اشتراک

حصہ دوم۔ ادب

- 6- اردو کے چند قدیم مصنفین
یوپی و بہار میں، گجرات میں، دکن میں
 - 7- پنجاب میں اردو ریختہ اور غزل 1800ء تک
 - 8- پنجاب میں اردو نظم 1800ء تک
- اس طرح اس کے مختلف النوع موضوعات کی بے ترتیبی میں کچھ سلیقہ آسکتا تھا۔ اب تاریخ ادب سے متعلق مزید موضوعات کے خاکے پیش کیے جاتے ہیں۔

اردو کی ترقی میں مغربی مستشرقین کا حصہ

1- تمہید

اردو زبان و ادب کی تاریخ انیسویں صدی کے اوائل تک۔

2- اردو قواعد نویسی میں مستشرقین کی خدمات۔

قبل 1698ء کی شمالی ہند کی بول چال کی ہندستانی کی قواعد۔ ہینرک ہونگ والد کی بات
چیت کی ہندستانی کی قواعد۔ کیٹرلر کی لنگوا ہندستان کا غالباً 1715ء۔

بنجمن شلز کی گریمیٹک انڈوشانکا 1744ء۔ اندوستان کی عوامی بول چال پر قواعدی
مشاہدات لندن 1772ء۔ پرتگالی میں گرامیٹک انڈوشانکا 1778ء مصنف نامعلوم۔

فرگسن، ہیڈلے، گلکر سٹ، کیلاگ، گراہم بیلی

3- لسانیات

(1) حروف تہجی پر رسالے

ڈیوڈل 1744ء۔ جی اے فرٹز 1748ء۔ اطالوی پادری کیسانو بیلی گاٹی کا الفا بیکم
برہمانکم 1761ء۔

(2) جدید لسانیات

ہارنلے۔ گریرین، گراہم بیلی، بارنیکوف، جان گمپز، بروس پرے۔

4- لغات نویسی

فرگسن: ہندستانی زبان کی مختصر لغت لندن 1773ء۔ کیپٹن ہنری

پیرس: ہندستانی زبان کا تجزیہ، قواعد اور لغت، گلکر سٹ، فیلسن، پلائس۔

عربی فارسی، انگریزی لغات سے اردو کو فیض۔ ہالسن جالبسن، اسٹنگاز۔

5- کتب خانوں کی وضاحتی فہرستیں۔

سرو لیم او سلے کی فہرست، اسٹیوارٹ، اسپرنگر، یورپی کتب خانوں کے فہرست نگار بہ شمول

بلوم ہارٹ، ریو، اتھے وغیرہ۔

6- ادبی تحقیق

اسپرنگر کا تذکرہ۔ گارساں دتاسی کے خطبات اور تاریخ۔ فیلسن کا تذکرہ۔ بیل کی اورینٹل

بایوگرافی، گراہم ہیلی کی تاریخ ادب اردو اور دوسرے مضامین، رائل ایشیاٹک سوسائٹی جرنل، ایشیاٹک سوسائٹی آف بنگال کی جرنل اور انسائیکلو پیڈیا آف اسلام میں اردو سے متعلق مضامین۔

7- نصابی کتابوں، انتخابات اور دیگر متون کی ترتیب۔

فورٹ ولیم کالج میں، دلی کالج میں، لاہور میں، دورِ حاضر میں۔

8- اردو ادبیات کے انگریزی ترجمے

9- چند ممتاز مستشرقین کی دیگر خدمات

گلکرسٹ۔ گارساں دتاسی، گراہم ہیلی

10- یورپیوں کی متفرق خدمات

(ا) تعلیمی اداروں میں۔ (ب) اردو ادیبوں کی سرپرستی و رہنمائی۔ (ج) دیگر موضوعات

پر یورپیوں کی تصانیف۔

11- تقسیم ملک کے بعد مغربیوں کی اردو خدمات

اردو کے تصنیفی و تالیفی ادارے

1- پس منظر

اٹھارویں صدی کے آخر سے حال تک اردو ادبیات کی اشاعت کا جائزہ۔

2- فورٹ ولیم کالج

3- دلی کالج اور سائنٹفک سوسائٹی

4- نول کشور پریس کی تصانیفی خدمات

5- پنجاب بک ڈپولاہور

6- حیدرآباد کی تصنیفی و تالیفی انجمنیں

- 7- انجمن ترقی اردو ہند از ابتدا تا حال
- 8- دارالمصنفین اعظم گڑھ اور ندوۃ المصنفین دہلی
- 9- ہندوستانی سرکاری ادارے
- یوپی ہندوستانی اکیڈمی الہ آباد، مرکز اور ریاستوں کی اکیڈمیاں، نیشنل بک ٹرسٹ، ترقی
اردو بیورو، حکومت ہند
- 10- ہندوستانی یونیورسٹیوں کی مطبوعات
- 11- انجمن ترقی اردو پاکستان
- 12- پاکستان کے دوسرے اشاعتی ادارے
- مرکزی لغت بورڈ۔ مجلس ترقی ادب لاہور، اقبال اکیڈمی، یونیورسٹیوں کی مطبوعات،
مقتدرہ قومی زبان۔ دیگر ادارے۔
- 13- خاتمہ اور جائزہ

ضمیمہ۔ اردو کے جملہ تصنیفی و تالیفی اداروں کی فہرست
(نوٹ: مندرجہ بالا موضوع پر جموں یونیورسٹی سے پی ایچ ڈی ہو چکی ہے)

ہندی اور سنسکرت ادب کے اردو تراجم

- 1- اردو پر سنسکرت اور ہندی ادب کا اثر
- 2- ترجمے کے مسائل
- 3- اردو میں سنسکرت قصوں کے ترجمے
- 4- سنسکرت ڈراموں کے ترجمے
- 5- سنسکرت اور ہندی مذہبی کتابوں کے ترجمے
- 6- ہندی کی تمثیلی بھگتی نظموں کے ترجمے

پدماوت، منوہر مدھالیتی اور چندا این

7- 1857ء کے بعد ہندی ادب کے تراجم

(الف) ناول اور افسانے۔ (ب) شاعری

8- متفرق تراجم

ضمیمہ - سنسکرت اور ہندی سے اردو میں ترجمہ

اردو ادب میں گلِ بکاولی کا قصہ

اردو داستانوں کا رنگ و آہنگ

2- قصہ گلِ بکاولی کی اصل

3- فارسی اور اردو میں قصہ گلِ بکاولی

فارسی نسخے اور اردو نسخے

4- مثنوی خیابانِ ریحاں از ریحاں الدین ریحاں لکھنوی۔

5- نہال چند لاہوری کی مذہبِ عشق

6- گلزارِ نسیم کا تنقیدی جائزہ

7- گلزارِ نسیم کا مآخذ اور مباحثہ گلزارِ نسیم

8- داؤد علی نادان کی مثنوی گلِ باغِ بہار

9- قصہ بکاولی کے ڈرامے

10- گلِ بکاولی دوسری زبانوں میں

فرنیچ، انگریزی، ہندی، بنگالی، گجراتی، پنجابی وغیرہ

اردو میں ادبی تحقیق پہلی جنگِ عظیم کے بعد

1- تحقیق کیا ہے؟

تحقیق و تنقید کا رشتہ

2- اردو کی اہم تواریخ ادب کا جائزہ

پورے ادب کی تواریخ - اہم علاقائی جائزے

3- مختلف اصنافِ ادب کی تحقیق

4- ادبی رجحانات کی تنقیدی تحقیق

5- انفرادی شاعروں پر مقالے

6- انفرادی نثر نگاروں پر مقالے

7- تدوینِ متن کا جائزہ

شعری متون - نثری متون

8- لسانیاتی تحقیق

9- جائزہ

ضمیمہ - قابل ذکر تحقیقی کارناموں کی فن وار فہرست

دراصل مندرجہ بالا موضوع بہت وسیع ہے۔ اسے تین ادوار میں بانٹ کر تین

کتابوں میں پورا کیا جاسکتا ہے۔ (1) ابتدا تا 1900ء (2) بیسویں صدی کی ابتدا تا تقسیم ملک

(3) تقسیم ملک کے بعد۔ چوں کہ ان کاموں میں تحقیقی کارناموں کا ثرف نگاہی سے جائزہ

لینا ہے اس لیے یہ کام ڈگری کے لیے مناسب نہیں۔ بشرط حیات میں اس کام کو تفصیل سے

کرنا چاہتا ہوں۔

اب ایک تکنیکی موضوع ملاحظہ ہو۔

اردو عروض کی تشکیلِ جدید

1- عروض کی تاریخ

عربی میں، فارسی میں، اردو میں

2- اردو عروض کے اصول

موزونیت اور آہنگ

3- اردو عروض کی کمزوریاں

4- کچھ مماثل عروضی نظام

ہندی پننگل، انگریزی عروض، عظمت اللہ خاں کا عروض۔

5- عروضی اصلاحوں کی تجاویز کا جائزہ

6- کچھ اوزان کا حذف

7- نئے اوزان کا شمول

8- آزاد نظم کے اوزان

9- خاتمہ

اب کچھ اصنافِ ادب کے خاکے بنائے جاتے ہیں۔ میرے پہلے تخلیقی مقالے کا عنوان اردو کی نثری داستانیں ہے لیکن اس میں حکایتیں بھی بھری پڑی ہیں۔ دوسرے اور تیسرے ایڈیشن کے وقت چاہا کہ حکایتوں کو الگ نکال دیا جائے لیکن نہ کر سکا۔ حکایتوں کا جو خاکہ بنایا تھا، وہ حسبِ ذیل ہے:

اردو کی قدیم مختصر کہانیاں

- 1- عہدِ قدیم میں کہانی کے محرکات
- 2- سنسکرت، عربی اور فارسی میں کہانیوں کے اہم مجموعے
- 3- اردو کہانیوں کے موضوعات
- 4- لطائف، نقلیں، جانوروں کی کہانیاں، اخلاقی حکایات، مختصر رومانی داستانیں۔
- 5- کہانیوں کے مجموعے 1800ء تک
- 6- اردو میں کلیلہ و دمنہ
- 7- دوسرے سنسکرت الاصل قصے
- 8- بیتال پچھسی، سنگھاسن بتسی، توتا کہانی
- 9- قدیم مختصر کہانیاں 1857ء تک
- 10- قدیم مختصر کہانیاں 1857ء کے بعد
- 11- خاتمہ
- 12- قدیم کہانیوں سے جدید مختصر افسانے تک
- 13- ضمیمہ۔ قدیم کہانیوں کے مجموعوں کی فہرست
- 14- (ضمیمے کے لیے مجموعوں کی فہرست میرے پاس ہے لیکن اسے یہاں قطع کیا جاتا ہے)

اردو میں خاکہ نگاری

- 1- خاکہ نگاری کے تقاضے
- 2- اردو تذکروں میں خاکہ نگاری
- 3- آب حیات میں شخصیات کے مرقعے

4- تواریخ ادب، ادیبوں کی سوانح اور تنقیدات میں خاکہ نگاری

5- اردو کے اہم خاکہ نگار (1)

6- اہم خاکہ نگار (2)

فرحت اللہ بیگ

7- اہم خاکہ نگار (3)

رشید احمد صدیقی

8- اہم خاکہ نگار (4)

شوکت تھانوی۔ منٹو

9- اہم خاکہ نگار (5)

شاہد احمد دہلوی، محمد طفیل

10- دوسرے خاکہ نگار

اشرف صبوحی، عبدالرزاق کانپوری، ڈاکٹر اعجاز حسین، علی جواد زیدی، عنوان چشتی اور

دوسرے۔

11- نقوش کا شخصیات نمبر

12- مجموعی جائزہ

ضمیمہ۔ خاکہ نگاری کے مجموعوں کی فہرست

(مندرجہ بالا موضوع پر عثمانیہ یونیورسٹی سے ڈگری مل چکی ہے۔ مجھے معلوم نہیں اس کا خاکہ

کیا ہے)

اب ایک خاکہ فلکشن سے متعلق لیجیے۔ اسے ایک موضوع سے محدود کیا ہے۔ اس موضوع

پر میری نگرانی میں جموں یونیورسٹی میں مقالہ لکھا گیا۔

طوائفوں سے متعلق ناول اور افسانوں کا تنقیدی مطالعہ

- 1- طوائف کے مسئلے کا عمرانی جائزہ اور معاصر سماجی پس منظر
- 2- اردو ناول اور افسانے کا مجموعی ارتقا اور اس میں جنسی مسئلے کی پیش کش۔
- 3- سجاد حسین کسمنڈوی کا ناول نشتر
- 4- قاری سرفراز حسین: شہیدِ وفا
- 5- رسوا: امراؤ جان ادا
- 6- پریم چند: بازارِ حسن
- 7- قاضی عبدالغفار: لیلیٰ کے خطوط
- 8- طوائف کا مسئلہ دیگر ناولوں میں
- 9- رضیہ سجاد ظہیر کی سمن۔ دیگر ناول
- 9- اردو افسانے میں طوائف کا موضوع
- ادب لطیف اور حلقہٴ اربابِ ذوق کے افسانوں میں۔
- 10- ترقی پسند افسانہ اور طوائف
- 11- ناول و افسانہ اور ادب کی دوسری اصناف میں اس موضوع کی پیش کش کا تقابلی مطالعہ
- شاعری میں، سوانح عمریوں میں، انشائیوں میں

اردو کی جدید اصناف کا جائزہ

1- اردو میں مروجہ اصناف

شعری اصناف، نثری اصناف

2- ساینٹ

3- دوسری شعری اصناف

ترانیلے، ہائیکو، ثلاثی، نہایت مختصر نظمیں

4- نئے شعری تجربے

آزاد غزل، معرغزل، نثری غزل، آزاد رباعی

5- نثری نظم

6- پیروڈی

نظم میں، نثر میں

7- رپورتاژ

8- یادداشتیں

9- دوسری نثری اصناف

مثنوی افسانے، فکاہیہ کالم، ملاقات نگاری

اب ایک خالص تنقیدی موضوع لیتے ہیں۔

اردو کی نئی شاعری، ماحول، نفسیات اور فن کے آئینے میں

1- مغرب میں ادبی تحریکیں

2- ہم عصر مغربی سماج اور ادب

3- نئی اردو شاعری سے پہلے

اردو میں آزاد نظم، ترقی پسند شاعری میں نئے منتشر ذہن کی جھلکیاں۔

4- نئی شاعری کے ہر اول

حلقہٴ ارباب ذوق لاہور کے شعرا

5- ہندو پاکستان کا سماجی اور معاشی ماحول 1960ء کے بعد۔

-6 جدیدیت کیا ہے

فلسفیانہ پس منظر، ادبی تصور

-7 نئی اردو شاعری کے موضوعات

نظم میں، اینٹی غزل

-8 نئی شاعری میں رمزیت اور ابہام

-9 نئی شاعری کی زبان اور فن

-10 اپنی ما قبل اور ماسوا شعری روایتوں کی طرف رویہ

ترقی پسندی اور جدیدیت، جدیدیت کے مجاہد اور معترض، نئی اردو شاعری اور رسالے۔

-11 جدیدیت کی شاعری کا مستقبل

روشن اور تاریک پہلو

اب دو ملتے جلتے لسانیاتی موضوعات کا خاکہ بنایا جاتا ہے۔

اردو اور ہندی میں کھڑی بولی

-1 کھڑی بولی سے پہلے کا لسانی پس منظر

ہند آریائی کے تین دور، قدیم اور وسطی ہند آریائی دور میں مقامی بولیوں کا وجود، تحریری اور

تقریری زبان، مغربی ہندی کی بولیاں۔

-2 کھڑی بولی کا لسانی تجزیہ

پنجابی، ہریانی، برج اور اودھی سے تقابل

-3 کھڑی بولی کا قدیم دور

اردو سے پہلے

-4 دکن میں کھڑی بولی کا ارتقا

5- شامی ہند میں عہد وسطیٰ میں کھڑی بولی

دیوناگری خط میں، اٹھارویں صدی کی اردو شاعری اور اردو نثر میں زبان کے مختلف رنگ۔

6- فورٹ ولیم کالج اور اردو ہندی کی تقسیم

کھڑی بولی کی وجہ تسمیہ۔ ہندوستانی۔ اردو کے آغاز کے نظریے۔

ہندی

7- کھڑی بولی جدید دور میں

اٹھارویں صدی کے آخر سے تقسیم ملک تک

8- اردو ہندی نزاع کا لسانی پہلو

9- کھڑی بولی تقسیم ملک کے بعد

اردو ہندی کا رشتہ، ایک تاریخی مطالعہ

1- مغربی ہندی کی بولیاں

تاریخی پس منظر، لسانی نظریے، کھڑی بولی

2- اردو اور ہندی کا صوتیاتی، قواعدی اور لفظیاتی تقابلی مطالعہ

3- انیسویں صدی سے پہلے اردو اور ہندی میں کھڑی بولی

4- فورٹ ولیم کالج میں اور اس کے باہر اردو ہندی کی تقسیم

5- غدر کے بعد سرکاری اور تدریسی زبان سے متعلق نزاع

6- بیسویں صدی میں فرقہ وارانہ سیاست اور مسئلہ زبان

7- وزارتوں کے قیام سے تقسیم ملک تک

8- آزادی کے بعد ہندوستان میں اردو اور ہندی کے مقامات اشتراک و اختلاف۔

ان موضوعات میں کم از کم نصف ایسے ہیں جو میں نے مختلف اوقات میں ریسرچ

اسکالروں کو دیے۔ ان میں سے بیشتر پر کام مکمل نہیں ہوا۔ مندرجہ بالا خاکے اکثر صورتوں میں سرسری ہیں۔ اطناب کے خوف سے مفصل خاکے یہاں نہیں دیے گئے۔ یہ بھی ملحوظ رہے کہ یہ سب خاکے مواد کو پڑھے بغیر، کام شروع کیے بغیر لکھے گئے ہیں یعنی خاکے کا نقشِ اول ہیں۔ صرف مستشرقین کی خدمات کے ابتدائی نمونوں کے لیے مطالعہ کیا۔ کام کے دوران میں ان خاکوں میں یقیناً ترمیم و ترقی ہوگی۔ ان کے مطالعے سے خاکہ بنانے کا ایک تصور، ایک طریقہ ذہن میں بیٹھ جائے گا۔ بعض موضوعات کے خاکے کے بعد ضمیمے میں پچھ فہرستیں دی گئی ہیں۔ ان سے قاری کو موضوع کی وسعت کا اندازہ ہو سکے گا اور بے ترتیبی میں ایک ترتیب کا شعور ہو سکے گا۔

خاکہ اس طرح بنانا چاہیے کہ وہ موضوع کی حد تک جامع و مانع ہو۔ عام قاری کا اس موضوع اور اس کی تخلیقات کے بارے میں جو دھندلا، غیر واضح، ریزہ ریزہ تصور ہوتا ہے وہ مجتمع اور کسا بندھا ہو جائے۔ اچھا خاکہ وہ ہے جسے دیکھ کر موضوع مہتمم بالشان نظر آنے لگے، تحقیق کار کے سامنے راہیں وضاحت سے کھل جائیں کہ اسے کن خطوط پر کام کرنا ہے۔

اب ایک موضوع کے خاکے میں عہد بہ عہد ارتقا کو پیش کیا جاتا ہے تاکہ خاکے کی اصلاح کا اندازہ ہو سکے۔ موضوع ہے

اردو کی نثری داستانیں

میں نے 1945ء میں الہ آباد یونیورسٹی میں ”شمالی ہند کی نثری داستانیں“ پر ریسرچ میں داخلہ لیا۔ میرے نگران پروفیسر سید ضامن علی نے داخلے سے پہلے حکم دیا کہ سناپس بنا کر لاؤ۔ وہ خود خاکہ نہیں بناتے تھے۔ یہ کام بھی نئے نئے اسکالر کے ذمے کر دیتے تھے۔ میں اس زمانے میں اس فن سے کہاں واقف تھا۔ استاذی سید اعجاز حسین سے خاکہ بنوایا۔ اس وقت تک داستانوں پر کلیم الدین احمد کی کتاب ”اردو اور فن داستان گوئی“ ہی آئی تھی، اس میں طویل داستانوں (امیر حمزہ اور بوستان خیال) مختصر داستانوں اور منظوم داستانوں کی تقسیم تھی۔ اعجاز صاحب نے انھیں خطوط پر خاکہ بنایا جسے شاید کام کے دوران میں نے کسی قدر بدلا ہو۔ نثری داستانیں کی طبع

اول ہو بہو گری والا مقالہ ہے، ایک لفظ کی ترمیم نہیں۔ اس کے ابواب یہ ہیں:

- 1- قصوں کا آغاز اور ارتقا
- 2- تاریخ، مصنف، مآخذ، نسخے۔
- (اس کا عنوان ہونا چاہیے تھا داستانوں کا تحقیقی مطالعہ)
- 3- داستان کی خصوصیات
- 4- طویل داستانیں
- 5- مختصر داستانیں
- 6- کہانیوں کے مجموعے
- 7- داستانوں کی ترقی و زوال کے اسباب، معائب و محاسن
- داستانوں کا مرتبہ

ضمیمہ نمبر 1۔ شمالی ہند کے قصوں کی فہرست

ضمیمہ نمبر 2۔ چند غیر مطبوعہ داستانوں کی صراحت

ضمیمہ نمبر 3۔ داستانوں کے مختلف نسخے اور ترجمے

کتابیات

ظاہر ہے کہ یہ نہایت ناقص خاکہ ہے۔ اس میں تاریخی ترتیب کا پتا نہیں۔ تحقیقی اور تنقیدی جائزے کو مصنوعی طور پر الگ کر دیا ہے۔ 1961-62 کے قریب میں نے اس کے دوسرے ایڈیشن کے لیے از سر نو ایک سال تک تحقیق کی۔ مختلف کتب خانوں میں گیا اور کتب خانے کا خاکہ بالکل ہی بدل دیا۔ اس بار دکنی داستانیں بھی شامل کر دیں۔ کتاب کی طبع دوم 1969ء کا خاکہ یہ ہے:

1- عہد قدیم میں قصہ گوئی

2- اردو کا قدیم افسانوی ادب

فن اور موضوع

3- داستانوں کے فروغ و زوال کے اسباب

4- دکنی قصے

5- شمالی ہند میں داستان نویسی فورٹ ولیم کالج تک

6- اردو کی سنسکرت الاؤل کہانیاں

7- سرور کا عہد

8- اردو میں الف لیلہ

9- داستان امیر حمزہ (1)

تحقیقی جائزہ

10- داستان امیر حمزہ (2)

نول کشوری ایڈیشن کا تنقیدی جائزہ

11- بوستان خیال

12- خاتمہ

اردو نثر میں داستانوں کا مقام

ضمیمہ (1) اردو کی نثری حکایتوں اور داستانوں کی فہرست

ضمیمہ (2) قصوں کے مختلف نسخے

ضمیمہ (3) شمالی ہند کی سب سے قدیم داستان

ضمیمہ (4) عجائب القصص از شاہ عالم ثانی

میں دوسرے ایڈیشن کا مسودہ 1963ء تک انجمن ترقی اردو پاکستان کو بھیج چکا تھا۔

عجائب القصص 1965ء میں اور قصہ مہر افروز و دلبر 1966ء میں شائع ہوئی۔ ان پر مضمون لکھ

کر بعد میں ضمیمے کے طور پر شامل کر دیئے۔ پہلے ایڈیشن کے مقابلے میں دوسرے ایڈیشن میں یہ

فرق ہے کہ تنقیدی جائزہ ابتدائی تین بابوں میں دے دیا ہے۔ مطالعے کو مکمل کرنے کے لیے اس

باردکنی قصے بھی شامل کر لیے۔ اس کے بعد مطالعہ زیادہ تر تاریخی ہے، گو کتابی داستانوں اور

حکایتوں کے مجموعوں کو الگ کر دیا ہے۔ تین ضخیم داستانوں کو الگ باب دیے ہیں۔ داستانوں کے شاہکار داستان امیر حمزہ کو دو ابواب میں مکمل کیا ہے۔ ایک میں تحقیقی پہلو ہے، دوسرے میں تنقیدی جائزہ۔ خاتمہ مختصر مجموعی تنقیدی ہے۔

مزید کچھ ترمیم کے بعد تیسرا ایڈیشن یوپی ہندستانی اکیڈمی سے 1987ء میں شائع ہوا۔ اس کے ابواب کی فہرست یعنی خاکہ یہ ہے:

- 1- عہد قدیم میں قصہ گوئی
 - 2- اردو کا قدیم افسانوی ادب
فن اور موضوع
 - 3- داستانوں کے فروغ و زوال کے اسباب
 - 4- دکنی قصے
 - 5- شمالی ہند میں داستان نویسی اٹھارویں صدی میں
 - 6- فورٹ ولیم کالج کا دور
 - 7- سنسکرت اور ہندی سے متاثر قصے
 - 8- سرور کا عہد
 - 9- اردو میں الف لیلہ
 - 10- داستان امیر حمزہ (1)
 - 11- داستان امیر حمزہ (2)
منازل ارتقا۔ داستان امیر حمزہ رام پور میں۔ داستان امیر حمزہ لکھنؤ میں۔ داستان امیر حمزہ دہلی میں۔
 - 12- بوستان خیال
 - 13- اردو نثر میں داستانوں کا مقام
- ضمیمہ۔ کم اہم حکایتوں اور داستانوں کی فہرست

اس ایڈیشن میں پہلے تین باب وہی ہیں جو دوسرے ایڈیشن میں تھے۔ چوتھے باب، دکنی قصے کو بہت بڑھا دیا گیا ہے۔ دوسرے باب کے ضمیمے کی دو داستانوں قصہ مہر افروز و دبیر نیز عجائب القصص اور نو طرزِ مرصع کو لے کر تاریخی اعتبار سے ایک نیا باب ”شمالی ہند میں داستان نویسی اٹھارویں صدی میں“ کر دیا ہے۔ طبع دوم کے باب۔ اردو کی سنسکرت الاصل کہانیاں، کا عنوان بدل کر سنسکرت اور ہندی سے متاثر قصے، کر دیا ہے تاکہ اس میں کیتگی کی کہانی بھی شامل ہو سکے۔ یہ قصہ سنسکرت سے نہیں آیا لیکن ہے اسی رنگ و آہنگ کا۔

پہلے دو ایڈیشنوں کے ضمیمے میں اردو کی داستانوں کی فہرست بہت طویل ہوتی تھی۔ طبع سوم کے ضمیمے میں صرف ان قصوں کو درج کیا ہے جن کا ذکر متن میں نہیں آیا۔ پہلے دونوں ایڈیشنوں میں ایک ضمیمے میں مختلف قصوں کے مختلف ترجموں اور نسخوں کی فہرست تھی۔ اب کی بار محسوس کیا کہ کسی قصے کے بیان میں متن ہی میں مختلف نسخوں کی فہرست آنی چاہیے تاکہ افادیت بڑھ سکے، اس لیے اس فہرست کا علاحدہ ضمیمہ ختم کر دیا اور ہر داستان کے نسخوں کی فہرست متن کے نیچے ہی میں دے دی۔

میں 1955ء کے قریب جناب محمود نقوی کے مقالے ’اردو کی نثری داستانوں کا تنقیدی مطالعہ‘ کا ممتحن تھا۔ بعد میں معلوم ہوا کہ ڈاکٹر سہیل بخاری ہی محمود نقوی ہیں۔ معلوم نہیں کیوں ان کا مقالہ اردو داستان (تحقیقی و تنقیدی مطالعہ) 1987ء میں شائع ہوا۔ شاید یہ وہی مقالہ ہے جو 1955ء میں تھا۔ اس میں انھوں نے میرے مقالے کی طبع اول کا ذکر کیا ہے۔ طبع دوم 1979ء انھوں نے ملاحظہ نہیں کی۔ تقابلی مطالعے کے لیے ان کی کتاب کا خاکہ درج ذیل کیا جاتا ہے:

اردو داستان

(تحقیقی و تنقیدی مطالعہ)

1- افسانے کی غایت، اقسام اور ابتدا

2- داستان کی غایت، اقسام اور ابتدا

3- اردو میں داستان نگاری کی ابتدائی کوششیں

(الف) سب رس (ب) اردو داستان 1800ء تک (ج) اس دور کی داستانوں کا تقابلی مطالعہ۔

4- اردو داستان 1800ء سے 1820ء تک

(الف) تصنیفات فورٹ ولیم کالج (ب) تصنیفات بیرون فورٹ ولیم کالج (ج) اس دور کی داستانوں کا تقابلی مطالعہ

5- اردو داستان 1820ء کے بعد

(الف) بیرون رام پور کی داستانیں

(1) 1857ء تک کی داستانیں۔ (2) 1857ء کے بعد کی داستانیں

(ب) رام پور کی داستانیں

(ج) اس دور کی داستانوں کا تقابلی مطالعہ

6- اردو داستان کا تنقیدی مطالعہ

7- داستانوں میں ہندستانی زندگی

8- اردو ادب میں داستان کا مقام

(ا) داستان کا عروج و زوال (ب) اردو ادب پر داستانوں کے احسانات (ج) داستان

کا دیگر اصنافِ افسانہ سے تعلق

ضمیمہ نمبر 1- کتبِ حوالہ

ضمیمہ نمبر 2- اردو داستانوں کی فہرست

ضمیمہ نمبر 3- اردو داستانوں کے قلمی نسخے

یہ خاکہ بھی بنیادی حیثیت سے تاریخی ہے۔ اس میں دو تنقیدی ابواب ابتدا میں ہیں، تین

تنقیدی ابواب آخر میں۔

میں امید کرتا ہوں کہ اتنے بہت سے متنوع موضوعات کے خاکے دیکھ کر ہر تحقیق کار کو اندازہ ہو جائے گا کہ کسی بھی موضوع کا خاکہ کس طریقے سے بنایا جاتا ہے۔

پانچواں باب

مواد کی فراہمی

کسی زبان کے ادب کا جتنا مواد موجود ہے، اس سے کہیں زیادہ ضائع ہو چکا ہے۔ کسی ادیب کی جملہ نگارشات موجود نہیں ہیں۔ غالب روزانہ کسی کاغذ پر کچھ نہ کچھ لکھتے ہوں گے۔ ان میں سے کتنی چیزیں محفوظ ہیں۔ ہمارے بڑے شعرا اور نثر نگاروں نے اپنی تخلیقات کو ایک باریا کئی بار ہاتھ سے لکھا ہوگا تب طباعت کے لیے دیا ہوگا۔ کس کس کے پہلے، دوسرے اور آخری مسودے محفوظ ہیں۔ سترھویں اٹھارہویں صدی میں اردو کے کتنے زیادہ شعرا رہے ہوں گے ان میں سے معدودے چند ہی کی تخلیقات باقی ہیں۔ میری طرح ہر اہل قلم تصور کر سکتا ہے کہ اس نے اپنی حیات رفتہ میں کتنے اوراق (ادبی ہی نہیں، غیر ادبی بھی) سیاہ کیے ہوں گے، کتنے خطوط لکھے ہوں گے، کتنے نوٹ لیے ہوں گے۔ ان میں سے اب کتنے محفوظ رہے ہیں۔ میں نے دسویں جماعت میں اپنے اسکول کی میگزین میں فانی پر ایک مضمون شائع کرایا۔ میرے پاس یہ شمارہ موجود نہیں۔ اسکول میں معلوم کرایا وہاں بھی نہیں ہے۔ نویں سے بی اے تک میں نے اپنی ہر درس گاہ کی اردو میگزین میں مضمون لکھے ہیں۔ اب کوئی موجود نہیں۔

انگریزی کے محقق رچرڈ ایٹک نے اندازہ لگایا ہے کہ ہر قدیم دریافت شدہ مخطوطے کے پیچھے دس ہزار مخطوطات ہمیشہ کے لیے تلف ہو گئے ہیں۔⁽¹⁾ کچھ مبالغہ سا لگتا ہے۔ آج ہر بڑے

(1) Altick, The Scholar Adventurers (New York, 1960) P- 235

شہر میں اردو کے کئی شاعر ہیں۔ ساٹھ ستر سال بعد ان میں سے کتنوں کا کلام محفوظ رہے گا۔ غالب و مومن کے زمانے میں دلی میں سیکڑوں شاعر موجود ہوں گے، ان میں پچاس کا کلام بھی موجود نہیں۔

ادبی مواد متعدد قسم کا ہوتا ہے۔ دو مختلف بنیادوں پر مواد کی دو قسمیں کی جاتی ہیں۔

1- اوّلین (Primary) اور ثانوی۔

2- داخلی اور خارجی۔

ان اقسام کا اطلاق زیادہ تر ایک مفرد ادیب پر تحقیق کے سلسلے میں ہوتا ہے۔ اوّلین مواد زیر تحقیق ادیب کی جملہ تخلیقات اور دوسری تحریروں مثلاً مسودوں، ڈائری، خطوط وغیرہ پر مشتمل ہوتا ہے، ان کے علاوہ تاریخی دستاویزات، قانونی دستاویزات، طبی رکارڈ، تعلیمی رکارڈ، ملازمت کا رکارڈ، ٹیپ رکارڈ وغیرہ بھی اوّلین مآخذ ہیں۔ بقیہ مواد ثانوی ہے۔ داخلی اور خارجی مواد یا شہادت کا تعلق کسی متن سے ہوتا ہے۔

داخلی مواد کسی مصنف کی نگارشات کے مشمولات ہیں۔ بقیہ سب خارجی مواد ہے۔ اس طرح اقبال کا میونسپل رجسٹرڈ کا اندراج، تعلیمی رکارڈ وغیرہ اوّلین رکارڈ ہوتے ہوئے بھی خارجی مواد ہیں، داخلی نہیں۔

ادبی تحریروں کے علاوہ بعض اوقات غیر ادبی تحریروں میں بھی ادیبوں کے بارے میں مفید معلومات مل جاتی ہیں۔ مآخذی مواد کو ذیل کی قسموں میں بانٹا جاسکتا ہے۔

1- کتابیں جن کی دو قسمیں ہیں: الف مطبوعہ، ب قلمی یا خطی، ان میں ادبی مخطوطات کے علاوہ مسودے، ڈائریاں، میونسپل رجسٹر، اسکول رجسٹر وغیرہ بھی شامل ہیں۔

2- جریدے: ان میں رسالوں کے علاوہ اخبار بھی شامل ہیں۔

3- دوسرے کاغذات: ان میں منجملہ دوسری چیزوں کے ذیل کے کاغذات قابل ذکر ہیں۔ کسی مصنف کے منتشر کاغذات، خطوط، تاریخی دستاویزیں، قانونی دستاویزیں بہ شمول مقدمے کی مسل، وصیت نامے، بیع نامے، زاپچے، درس گاہوں میں داخلے اور امتحان کے فارم،

ملازمت سے متعلق رکارڈ، انکم ٹیکس رکارڈ، طبی رکارڈ، پاسپورٹ، راشن کارڈ، گاڑی چلانے کا لائسنس۔

4- بصری مواد: یعنی فلم، ٹیلی وژن وغیرہ۔ مثلاً غالب پر فلم، یومِ غالب 15 فروری 1987 کو دلی دوردرشن سے غالب پر پروفیسر آل احمد سرور اور شمس الرحمن فاروقی کی تقریریں۔ فراق سے متعلق آدھے گھنٹے کی ٹی وی دستاویزی فلم۔ دراصل انھیں بصری، سمعی مواد کہنا زیادہ مناسب ہوگا۔ رابرٹ راس کے مطابق فلم، ریڈیو، فوٹو البم کو گرافکس (Graphics) کہتے ہیں۔⁽¹⁾

5- مائکرو فلم: جس کے مواد کو Micro Graphics کہا جاتا ہے۔ اس میں زیراکس اور دوسرے عکس رکھے۔

6- سمعی مواد: رکارڈ یعنی کیسیٹ (Cassette) ریڈیو کے ادبی پروگرام یعنی تقریریں، مباحثے وغیرہ۔

7- لوحیں: قبروں کے تعویذ، دیواروں پر لوحیں، مقبروں کے گنبد، دروازوں پر نقوش۔

8- ملاقات (انٹرویو)

9- مراسلت کے ذریعے استفسار۔ سوال نامے۔

ظاہر ہے کہ بیشتر تحقیقی موضوعات پر کتابیں اور جریدوں سے کام چل جائے گا۔ اندازاً 65 فیصد مواد کتابوں سے، 30 فیصد رسالوں سے اور محض پانچ فیصد دوسرے ماخذ سے ملے گا۔ مواد کی مندرجہ بالا 9 نکاتی فہرست میں سے پہلے دو کے بارے میں بعد میں باتیں کریں گے۔ پہلے 3 تا 9 کے بارے میں چند الفاظ کہہ لیے جائیں۔

کسی ادیب کے بارے میں شق 3 میں مذکورہ کچھ کاغذات مل سکیں تو وہ بیش قیمت اولیں ماخذ ہوگا۔ منشی مہیش پرشاد کے متفرق کاغذات کا ایک صندوق انجمن ترقی اردو ہند نے حاصل کیا۔ اس میں منجملہ دوسری چیزوں کے خطوطِ غالب جلد دوم کا مسودہ بھی تھا جو بعد میں کہیں گم ہو گیا۔

جوش ملیح آبادی نے یادوں کی برات میں لکھا ہے کہ پاکستان میں ایک بار انھیں مالی مشکلات کا سامنا کرنا پڑا۔ ان کی بیوی نے ایک صندوقے سے کاغذات نکال کر دیے کہ جاؤ انھیں فروخت کر دو۔ وہ کاغذات کیا تھے؟ جوش اپنی تخلیقات کو اصلاً جن منتشر کاغذات پر لکھتے تھے، ان کی دورانِ دلش ریفیقہ حیات انھیں اٹھا کر ایک صندوق میں ڈال دیتی تھی۔ ان کاغذات پر نہ صرف اصل مسودے بلکہ ان میں اصلاح و ترمیم بھی رہی ہوں گی۔ جوش نے ان کاغذات کو نیشنل میوزیم کراچی کو غالباً دس ہزار روپیوں میں بیچ دیا۔ بیسویں صدی کے کسی ادیب، بالخصوص نثر نگار پر کام کیا جائے تو اس کے گھر میں، اس کے متنوع کاغذات ہونے چاہئیں، جو اس پر تحقیق کرنے والوں کے لیے بیش بہا سرمایہ ہوں گے۔

ادیبوں کے خطوط کی اہمیت اظہر من الشمس ہے۔ ان میں ایک طرف علمی و ادبی معاملات پر بحث ہوتی ہے اور دوسری طرف ان میں ان کی ذات بے نقاب ہو کر سامنے آتی ہے۔ یہی وجہ ہے کہ بڑے ادیبوں کے خطوط محفوظ رکھے جانے لگے ہیں۔ ہندستان میں اس قسم کے ذخیرے انجمن ترقی اردو ہند نیز خدابخش لائبریری پٹنہ میں ہیں۔ تاریخی دستاویز زیادہ تر ریاستی آرکائیوز میں ملتی ہیں۔ تاریخی دستاویز سے مراد محض فرمان شاہی نہیں بلکہ وہ تمام پرانے کاغذات ہیں جنہیں آرکائیوز میں محفوظ رکھنا ضروری ہوتا ہے۔ اگر زیر تحقیق کوئی والی ملک، امیر، سردار یا بڑا سرکاری عہدہ دار ہو تو اس کی سوانح کے لیے ان دستاویزوں سے بہت مدد ملے گی۔ قلی قطب شاہ، علی عادل شاہ ثانی، مہاراجہ چند لال شاداں، بہادر شاہ ظفر اور مفتی صدر الدین آزر دہ وغیرہ پر کام کیا جائے گا تو ایسی دستاویزوں کو دیکھنا ناگزیر ہے۔ نوظر مرصع کے بارے میں معلوم ہے کہ اس کی ابتدا اس وقت ہوئی جب حسین عطا خاں تحسین جنرل اسمتھ کے ساتھ الہ آباد سے کلکتے براہ دریا جا رہے تھے۔ عثمانیہ یونیورسٹی کے ڈائریکٹر سجاد نے انڈیا آفس کے رکارڈوں سے جنرل اسمتھ اور اس کے دریائی سفر کا سنہ معلوم کیا۔ اسی طرح فورٹ ولیم کالج، ڈاکٹر گلکرسٹ اور دوسرے مستشرقین سے متعلق مواد سرکاری ذخیروں میں کثرت سے ہے۔ مالک رام صاحب نے ایسے ہی کاغذات سے غالب کی پنشن کی تفصیلات معلوم کیں۔ قانونی دستاویزوں اور مقدمے کی مسل کی اہمیت کی بہترین مثال بھی غالب کے سلسلے میں ملتی ہیں۔ مالک رام صاحب نے اپنی کتاب فسانہ غالب میں

غالب کے مقدمہ پنشن کا عرضی دعویٰ نقل کیا۔ اسی طرح قاطع برہان کے سلسلے میں غالب کا مقدمہ ازالہ حیثیت عرفی نہایت اہم ہے۔ مولوی فضل حق خیر آبادی کے غدر کے سلسلے میں مقدمے کی تفصیلات سے مولانا کی ایک اور تصویر سامنے آتی ہے۔ حسرت موہانی اور مولانا آزاد کی زندگی میں بھی مقدموں کی اہمیت ہے اور ہمارے دور میں منٹو کی فحش نگاری کے مقدمے کی قانونی دستاویزوں میں بیچ نامے، وصیت نامے وغیرہ بھی شامل ہیں۔ میں نے کہیں سے ایک بیچ نامہ خریدا جس پر اسد اللہ خاں غالب کی مہر تھی اور جو آگرے میں کچھ دکانیں وغیرہ فروخت کرنے کے بارے میں تھا۔ مہر کی تاریخ دیکھنے سے معلوم ہوا کہ یہ اردو کے مشہور شاعر غالب سے پہلے کا کوئی اسد اللہ غالب ہے۔ اقبال کے والد شیخ نتھو کے بیچ نامے سے ان کے قانونی نام شیخ نتھو کی تصدیق ہوئی۔ اقبال کا نام مکمل وصیت نامہ اور بعد میں دوسرا مکمل وصیت نامہ بھی اقبالیات کے طالب علموں کے لیے مطالعے کے اہم اصل مآخذ ہیں۔

زائچے سے متعلق بحث صرف غالب کے سلسلے میں اٹھی ہے۔ ملاحظہ ہو عیارِ غالب میں سید صد حسین رضوی کا مضمون ”غالب کی صحیح تاریخ ولادت“۔ دوسرے ادیبوں بالخصوص ہندو ادیبوں کی جنم پتری (زائچہ) مل جائے تو ان کی صحیح تاریخ ولادت متعین کی جاسکتی ہے۔ غالب کا طبی رکارڈ ان کے خطوں میں ملتا ہے۔ اس کی بنا پر عیارِ غالب میں ڈاکٹر عبد الجلیل نے مضمون ”غالب کی بیماریاں اور مرض الموت“ لکھا۔ کچھ اسی انداز کا ڈاکٹر نریندر ناتھ وگ کا مضمون ”غالب، ایک نفسیاتی مطالعہ“ ہے۔ اقبال کی بیماریوں کی تفصیل غالب سے بھی زیادہ معلوم ہے۔ رجب علی بیگ سرور کے خطوط اور دوسری تحریروں میں بھی اس قسم کا مواد ملتا ہے۔ دور حاضر میں ادیب مریضوں کے رکارڈ ان کے دوا خانوں نیز ڈاکٹروں کے پاس مل سکتے ہیں۔ کوئی جوش، فراق، پروفیسر مجیب، مولانا عرشی یا مالک رام پر تحقیق کرے تو ان کے رکارڈوں سے ان کے انحطاطِ قوی کی تفصیلات معلوم ہو سکتی ہیں۔

درس گاہوں کے رکارڈوں سے سب سے زیادہ استفادہ فورٹ ولیم کالج کے سلسلے میں کیا گیا۔ عتیق صدیقی نے مدرّسوں کی تنخواہیں، طرح طرح کے رجسٹر، انعاموں کی سفارشیوں وغیرہ کو دیکھ کر صحیح ترین معلومات بہم پہنچائیں۔ دلی کالج کے رکارڈ سے بھی بعض مشہور ادیبوں کے

بارے میں معلومات مل سکتی ہیں۔ اقبال کا تعلیمی رکارڈ بھی سامنے آچکا ہے ان کی متمنی سے آمدنی کی باریک سے باریک جزئیات ایک مضمون میں درج کر دی گئی ہیں۔ اسی طرح ان کا انٹرنیکس کا سال بہ سال حساب بھی معلوم کر لیا گیا ہے۔

یہ مواد وہ ہے جو ادیب سے براہ راست متعلق ہے۔ جویندہ کی اس تک رسائی ہو سکتی ہے۔ شاید کسی ادیب سے متعلق مواد کسی غیر متعلق غیر ادبی ماخذ میں بھی مل جاتا ہے۔ مثلاً قاضی عبدالودود نے فائز کے والد کا نام تاریخ محمدی سے معلوم کیا۔ ارون کی Later Mughals میں جعفر زٹلی کی سوانح ملتی ہے۔⁽¹⁾ ان غیر ادبی ماخذ کی واقفیت انہیں کو ہو سکتی ہے جنہوں نے ان کتابوں کو کسی اور سلسلے میں پہلے سے پڑھا ہو۔ ایسے ماخذ کی واقفیت تحقیق کار کے عام مطالعے اور علمی اندوختے پر منحصر ہے۔ یہ ممکن نہیں کہ ہمیں پیشتر سے اندازہ ہو کہ فلاں غیر ادبی ماخذ میں فلاں ادیب سے متعلق معلومات مل سکتی ہے۔

بصری مواد فلم، ویڈیو، فوٹو البم وغیرہ کے ذریعہ ملتا ہے۔ اردو میں یہ نہ ہونے کے برابر ہے۔ ایک بار لکھنؤ ٹیلی وژن میں داستانوں کے بارے میں ایک مباحثہ ہوا جس میں ڈاکٹر نور الحسن ہاشمی، میس، اور ڈاکٹر نیر مسعود شامل تھے۔ داستانوں پر کام کرنے والے کے لیے اس کا ویڈیو مفید ہو سکتا ہے۔ دلی ٹیلی وژن سے اردو کا ادبی پروگرام بہت کثرت اور پابندی سے ہوتا ہے۔ اس میں سنجیدہ بحثیں اور ملاقاتیں ہوتی ہیں۔ رام بابو سکسینہ مرقع شعرا، خیر بھوروی مرقع غالب اور جگن ناتھ آزاد مرقع اقبال شائع کر چکے ہیں۔ غالب کے مرقع میں صرف انہیں کی تصویریں ہیں لیکن مرقع اقبال میں زندگی کی بہت سی جھلکیاں ہیں۔ روزگار فقیر کے آخر میں اقبال کی بکثرت تصویریں اور گروپ فوٹو ہیں۔ آخر الذکر ان کی سوانح کے بارے میں اولیں ماخذ کی حیثیت رکھتا ہے۔ اردو کے ادیبوں کی بالخصوص قدما کی، جو تصویریں ملتی ہیں وہ ان کی شخصیت کے تعین میں مدد کرتی ہیں۔ کسی کتاب یا رسالے یا تحریر کی نقل لینی ہو تو اس کے دو طریقے ہیں۔ ایک اصل کے برابر سائز پر ہوتا ہے۔ جو زیر اس یا اس سے زیادہ ترقی یافتہ برقی مشینوں سے حاصل کیا جاتا ہے۔ اس

(1) Irwin, Later Mughals, Editor, Jadu Nath Sarkar (Delhi, Jan 1971)

میں صرفہ زیادہ ہوتا ہے، رکھنے کی جگہ زیادہ درکار ہوتی ہے لیکن پڑھنے میں آسانی رہتی ہے۔ دوسری صورت مائکروفلم ہے جو نہایت چھوٹے سائز کی فلم ہوتی ہے، جسے برہنہ آنکھ سے نہیں پڑھا جاسکتا۔ صرف مائکروفلم ریڈر نام کی مشین میں رکھ کر یکسر کر کے پڑھا جاسکتا ہے۔ مغرب میں مائکروفلم کا رواج بڑھتا جا رہا ہے۔ اگر تمام کتابوں، رسالوں اور اخباروں کو محفوظ کرنا چاہیں تو جگہ کہاں سے آئے گی۔ سماجی سائنسوں کی تحقیق کے لیے اخباروں کی فائلیں بیش بہا مواد ہیں۔ اگر کئی برسوں کی فائلیں محفوظ کرنی ہیں تو ان کی مائکروفلم بنالی جائے تبھی سمائی ہو سکتی ہے۔ لائبریری آف کانگریس، واشنگٹن امریکہ میں 1962 کے وسط میں 76800 اخباروں کی مائکروفلم تھیں۔⁽¹⁾ رابرٹ راس کا اندازہ ہے کہ اس صدی کے آخر تک محض پچاس فیصد رکارڈ کاغذ پر ہوگا بقیہ مائکروفلم میں بند ہوگا۔⁽²⁾ مائکروفلم کی تحریروں کو مائکروگرافکس کہتے ہیں۔

امریکہ میں مشی گن یونیورسٹی مائیکروفلمس نام کا ادارہ ہے۔ اس سے کسی بھی موضوع پر ڈاکٹریٹ کے مقالوں سے متعلق فہرست اور مواد مل جاتا ہے۔ اسی میں خصوصی موضوعات پر دوسرا مواد بھی ملتا ہے اور اسی کے ذریعہ 37 ہزار نادر کتابوں میں سے کسی کی مائکروفلم حاصل کی جاسکتی ہے۔

سمعی مواد میں ریڈیو، گراموفون رکارڈ اور Cassette Tape ہیں۔ ٹیلی وژن اور ویڈیو کا بھی ایک پہلو سمعی ہوتا ہے۔ ریڈیو پر ادبی تقریروں اور مباحثوں کے ٹیپ محفوظ رکھے جاتے ہیں۔ بعض تقریریں خالص تحقیقی ہوتی ہیں۔ کراچی میں ایک صاحب نے اردو کے متعدد ادیبوں سے نظمیں پڑھوا کر، تقریر کر کے ٹیپ بنا رکھے ہیں۔ جامعہ ملیہ اسلامیہ میں بھی روابط عامہ کے مرکز میں اسی طرح ادیبوں کے صدا بند فیتوں کی لائبریری بنائی جا رہی ہے۔ امریکہ کی لائبریری آف کانگریس میں موسیقی کے ٹیپ، فونو ووں کے ٹیکٹو اور سلائیڈ وغیرہ لاکھوں کی تعداد میں ہیں۔

مقبروں، سادہ قبروں، گنبدوں، دروازوں اور دیواروں پر نصب لوحوں اور نقوش سے بھی کبھی مفید باتیں معلوم ہو جاتی ہیں۔ اردو کے بعض ادیبوں کی قبروں کی لوح سے ان کی تاریخ

(1) Altick, The Art of Literary Research, P. 156

(2) Robert Ross, Research, an Introduction, P. 42

وفات معلوم ہوتی ہے۔ مثلاً اثر دہلوی کا سنہ وفات 1209ھ ان کی قبر کی تعویذ پر نقش ہے۔ ڈاکٹر حسینی شاہد نے اپنی کتاب شاہ امین الدین علی اعلیٰ میں خوش بی بی کی قبر کی لوح کا عکس دیا ہے جس سے یہ معلوم ہوا کہ وہ میراں جی شمس العشاق کی سالی تھیں۔ اکبر الدین صدیقی نے رسالہ اردو نامہ کراچی اپریل تا جون 1968ء میں اپنے مضمون، کتبہ امین درگاہ بیجاپور، میں درگاہ کا جو عکس دیا ہے، اس کے کتبوں پر بارہ اماموں کے نام درج ہیں جس سے ایک شبہ پیدا ہوتا ہے کہ کیا وہ اثنا عشری تھے۔ ہو سکتا ہے کہ جس نے مقبرہ بنایا ہے وہ اثنا عشری ہو۔ دلی میں غالب کے مکانوں پر اور بھوپال میں اقبال کے مستقروں پر لوحیں لگی ہیں کہ وہ کسی زمانے میں ان میں رہے تھے۔ لاہور میں اقبال کے مقبرے پر بہت کچھ نقش ہے۔ چوں کہ قبریں اور مقبرے مرحوم کی وفات کے فوراً بعد بنتے ہیں اس لیے ان کے کتبے بالعموم معتبر ہوتے ہیں۔ سعادت حسن منٹو کی قبر پر کتبہ ہے۔ (تاریخ پیدائش 11 مئی 1911ء)

یہاں سعادت حسن منٹو دفن ہے۔ اس کے سینہ میں فن افسانہ نگاری کے سارے اسرار و رموز دفن ہیں۔ وہ اب بھی منوں مٹی کے نیچے سوچ رہا ہے کہ وہ بڑا افسانہ نگار ہے یا خدا؟

(1) سعادت حسن منٹو 18 اگست 1954ء

(تاریخ وفات 18 جنوری 1955ء)

اس کتبے سے منٹو کی صحیح تاریخ ولادت و وفات نیز اس کی شخصیت کا ایک مخصوص زاویہ واضح

ہوتا ہے۔

انٹرویو یا ملاقات، ان معاملوں میں ضروری ہے کہ جب کسی ایک ادیب کے بارے میں تحقیق کرنی ہو۔ اگر وہ زندہ ہے تو اس سے مفصل بات چیت ہوگی۔ شاید کئی نشستوں کی ضرورت آئے۔ اگر ادیب اجازت دے تو اس سے بات چیت رکارڈ کر لیجیے۔ دقت یہ ہے کہ جب کسی کو یہ معلوم ہو کہ اس کا ہر بیان اسی کے الفاظ میں صدا بند کیا جا رہا ہے تو وہ احتیاط کرے گا، صاف گوئی سے کام نہیں لے گا۔ اس کی آزادی گفتار عاقبت اندیشی کی اسیر ہو جائے گی۔ اس لیے دوسری

(1) منقول از روزنامہ تعمیر راو پلنڈی۔ سنڈے ایڈیشن، 31 جنوری 1955ء، بحوالہ صدقہ جدید لکھنؤ،

صورت یہ ہے کہ اس سے ملاقات کے دوران نوٹ لیتے جائے اور نشست کے بعد گفتگو کا نچوڑ لکھ لیجیے۔ اگر ادیب کا انتقال ہو چکا ہے تو اس کے پسماندگان سے مل کر اس کے بارے میں معلومات حاصل کیجیے۔ انھیں اقارب اور لواحقین سے ملنا مفید ہے جنہوں نے اس ادیب کو دیکھا ہو۔ اس لیے صرف انھیں ادیبوں کے سلسلے میں ملاقات مفید ہے جن کا بیسویں صدی میں انتقال ہوا ہے، مثلاً فراق، جوش، حسرت موہانی وغیرہ۔ میرامن اور مومن پر تحقیق کرنی ہو تو کس سے ملا جائے۔ غیر متعلق حضرات سے پوچھنا بے کار ہے۔ کوئی دوسرا آپ کے لیے ریسرچ نہیں کرے گا۔ جموں کے ڈاکٹر عابد پیشاوری نے قاضی عبدالودود سے مل کر انشا کے بارے میں جاننا چاہا۔ انہوں نے صاف جواب دیا کہ ”اس پر خود میرا لکھنے کا ارادہ ہے جو کچھ میں جانتا ہوں، آپ کو کیوں بتاؤں؟“

انگریزی کتابوں میں سوال نامے کا ذکر ہوتا ہے۔ یہ سماجی سائنس کے مضامین میں زیادہ مفید ہے جہاں اعداد و شمار کا مواد (Data) اکٹھا کرنا ہوتا ہے۔ ادب میں چنداں مفید نہیں۔ سوال نامہ ملاقات کا نعم البدل نہیں، اس سے ثانوی طریقہ ہے۔ سوال نامے میں یہ فائدہ ہے کہ یہ زیادہ لوگوں تک پہنچ سکتا ہے لیکن اس کے جوابات میں گہرائی نہیں ہوتی۔ اول تو اردو والے جواب ہی نہیں دیں گے، جواب دیں گے تو سرسری۔ کسی مخصوص ادیب کے بارے میں اس کے اعزاز و اقارب سے سوال کیے جائیں تو کچھ بات ہے ورنہ کسی پروفیسر یا دوسرے عالم سے ایسے موضوع پر پوچھنا جس کے بارے میں اس کا خصوصی مطالعہ نہ ہو تو وہ کیوں بتائے گا۔ میرے پاس مناظر عاشق ہر گانوی نے آزاد غزل کے بارے میں ایک گشتی سوال نامہ بھیجا۔ سوالات اس ڈھب سے کیے گئے تھے کہ مجیب کو گھیر گھار کر، ڈرا کر، مجبور کر کے آزاد غزل کی تعریف و تائید کرائی جائے۔ میں اس موضوع کے لیے مناسب مجیب نہ تھا میں نے اس کے اکثر سوالوں کے جواب دیے۔ بعض کے نہ دیے۔

میرا خیال ہے کہ اردو ادب کی تحقیق میں سوال نامے کی افادیت محدود بلکہ مشکوک ہے۔ ہاں کسی امر خاص کے بارے میں ماہرین کو چٹھی لکھ کر استفسار کیا جائے تو مناسب ہے۔ میرے پاس اس قسم کے استفسارات اکثر آتے رہتے ہیں جو بیشتر عروض، قافیے اور صحت الفاظ سے متعلق ہوتے ہیں۔ بعض استفسارات کے جواب میں بہت وقت لگا کر پوری تحقیق کرنی ہوتی ہے۔ میں

ان سب کا جواب دینا اپنی اخلاقی اور معنمانہ ذمہ داری سمجھتا ہوں۔

اب لیجیے سب سے اہم ماخذ یعنی کتاب کو۔ جریدوں کو چھوڑ دیجیے تو کتابوں کی متعدد قسمیں ہیں۔ انھیں اول مطبوعہ اور قلمی میں تقسیم کیا جائے گا۔ مطبوعہ کتاب ضخیم بھی ہو سکتی ہے، اوسط حجم کی بھی اور چالیس پچاس سے لے کر سو سو صفحے تک کی بھی۔ رسالے کی اصطلاح ایک طرف 15 روز یا اس سے زیادہ وقفے سے نکلنے والے فصل نامے کے لیے استعمال ہوتی ہے، دوسری طرف پتلی کتاب کے لیے بھی جسے انگریزی میں پمفلٹ کہتے ہیں۔ کتابیں بہت زیادہ تعداد میں ملتی ہیں۔ یہ روز افزوں ہیں۔ ہندستان میں اردو میں ہر سال تین چار سو ادبی کتابیں شائع ہوتی ہیں۔ پاکستان میں ان کی تعداد کہیں زیادہ ہوگی۔ ذرا مغربی لائبریریوں کی کیفیت ملاحظہ ہو:

رچرڈ ایلٹک کے مطابق امریکہ کے سب سے بڑے کتب خانے لائبریری آف کانگریس میں 1967ء کے وسط میں سوا کروڑ کتابیں اور 16 لاکھ دوسری جلد میں (غالباً رسالوں کی) تھیں۔ دوسرے نمبر کی نیویارک پبلک لائبریری میں ستر لاکھ کتابیں اور مختلف اقسام کی نوے لاکھ خطی تحریریں تھیں۔⁽¹⁾ کولمبیا یونیورسٹی نیویارک میں قیام کے 42 سال بعد 1925ء میں دس لاکھ کتابیں تھیں۔ 1946ء میں 20 لاکھ 1960 میں 30 لاکھ اور 1969ء سے پہلے 40 لاکھ ہو گئیں۔ شروع کے 42 سال میں دس لاکھ کتابیں جمع ہوئی تھیں۔ 1920ء کے بعد نو سال ہی میں دس لاکھ کتابوں کا اضافہ ہو گیا۔ 1968-69 میں ایک سال میں ڈیڑھ لاکھ کتابیں آئیں یعنی ساڑھے چھ سال میں دس لاکھ کتابوں کا اضافہ ہونے لگا ہوگا۔⁽²⁾

امریکہ میں بعض موضوعات کی خصوصی لائبریریاں ہوتی ہیں مثلاً ڈاکٹری کتابوں کی، انجینئرنگ کی، ادب کی بعض لائبریریوں میں خصوصی مواد کے ذخیرے ہوتے ہیں۔ ان کی تفصیل ایک ڈائرکٹری میں فراہم کر دی گئی ہے۔⁽³⁾ ہمارے یہاں بھی خصوصی اداروں میں ان کے مخصوص

(1) Altick, The Art of Leterary Research, P-156

(2) Barzun and Graff, The Modern Researcher (New York, 1970)
P-65-66

(3) Anthony T. Kruzas, The Directory of Special Libraries and
Information Centres (1968)

مضمون کی کتابیں کافی تعداد میں ہونی چاہئیں۔ مثلاً طبیہ کالج میں طب کی، دارالعلوم دیوبند اور ندوۃ العلماء لکھنؤ میں اسلامیات کی لیکن خصوصی اداروں سے ہٹ کر کسی ایک مضمون یا شعبے کی لائبریریاں نہیں۔ ادب کی حد تک اقبال لائبریری حیدرآباد میں زیادہ اور اقبال لائبریری بھوپال میں کم، غالب اکیڈمی دلی اور غالب انسٹی ٹیوٹ دلی میں بالترتیب اقبال اور غالب سے متعلق کتابوں کا خصوصی ذخیرہ ہے۔ پاکستان کی اقبال اکیڈمی کا بھی یہی عالم ہوگا۔ اردو میں جملہ کتابوں کی تعداد کا علم نہیں۔ مولوی عبدالحق کی قاموس الکتب کی جلد اول مذہبی کتابوں کے لیے مخصوص ہے اور اس میں چالیس ہزار کتابوں کا ذکر ہے۔ اس سے اندازہ ہوتا ہے کہ جملہ مطبوعہ کتابوں کی تعداد کئی لاکھ ہوگی۔ ظاہر ہے ایسی کتابوں، بالخصوص عوامی پتلی کتابوں کی تعداد کثیر ہوگی جو لائبریریوں میں جگہ پانے کی سزاوار نہیں ہوتیں۔

مخطوطات کی تعداد بھی بہت کافی ہوتی ہے۔ نیویارک لائبریری میں 90 لاکھ خطی تحریروں کا ذکر کیا جا چکا ہے۔ لندن کے پبلک رکارڈ آفس میں 1963 میں پانچ کروڑ مخطوطے تھے۔⁽¹⁾ چون کہ یہ آرکائیوز کا ذکر ہے اس لیے یہاں مخطوطے سے مراد کتابیں نہیں بلکہ ہر قسم کی قدیم تحریر، مسل اور متفرق کاغذات ہیں۔ چون کہ مغرب میں طباعت کا فن قرون وسطیٰ ہی میں فروغ پا چکا تھا اس لیے انگریزی میں ادبی قلمی کتابوں کی تعداد بہت کم ہوتی ہے۔

چون کہ اردو ادب سے متعلق فارسی مخطوطات بھی اردو کے لیے اسی قدر اہم ہیں جس قدر اردو کے اپنے مخطوطات، اس لیے ہم اردو مخطوطوں کی تعداد میں متعلقہ فارسی نسخوں کو بھی شامل کر لیتے ہیں، مثلاً چار درویش، ہفت سیر حاتم طائی، شاہنامہ وغیرہ کے مخطوطات اردو لائبریریوں میں ممتاز مقام کے حق دار ہوتے ہیں۔ اردو مخطوطات، یعنی خالص اردو مخطوطات کی تعداد بھی ایک لاکھ سے اوپر ہوگی۔ اکیلے ادارہ ادبیات اردو حیدرآباد ہی میں تقریباً پانچ ہزار مخطوطے ہیں جن میں سے بہت سے مطبوعہ فہرستوں میں ہنوز جگہ نہیں پاسکے۔ ذیل کے کتب خانوں میں مخطوطات کافی تعداد میں ہیں:

رضالائبریری رام پور، خدا بخش لائبریری پٹنہ، انجمن ترقی اردو ہند لائبریری دلی، مسلم

یونیورسٹی لائبریری علی گڑھ، گورنمنٹ اور نیشنل مینوسکرپٹ لائبریری حیدرآباد (جس میں آصفیہ لائبریری کے مخطوطات آگئے ہیں)، سالار جنگ لائبریری حیدرآباد، ادارہ ادبیات اردو لائبریری حیدرآباد، عثمانیہ یونیورسٹی لائبریری حیدرآباد۔

ان سے کچھ کم مخطوطات ذیل کے کتب خانوں میں ہیں:

انجمن اسلام اردو ریسرچ انسٹی ٹیوٹ بمبئی، جامع مسجد بمبئی، نیشنل لائبریری کلکتہ، ندوۃ العلماء لکھنؤ، لکھنؤ یونیورسٹی لائبریری، الہ آباد یونیورسٹی لائبریری، صولت لائبریری رام پور، جموں یونیورسٹی، مرکزی حیدرآباد یونیورسٹی لائبریری، گورنمنٹ مینوسکرپٹ انسٹی ٹیوٹ مدراس، مینوسکرپٹ انسٹی ٹیوٹ میسور یونیورسٹی، مولانا آزاد لائبریری بھوپال، پٹیالہ لائبریری، ٹونک کا اور نیشنل انسٹی ٹیوٹ وغیرہ۔

بعض ذاتی کتب خانوں میں بھی کافی مخطوطات ملتے ہیں۔ ان میں جناب مسعود حسن رضوی مرحوم کا ذخیرہ سب سے بڑا تھا، لیکن اب اس کا کافی حصہ علاحدہ کر دیا گیا ہے۔ لکھنؤ میں مہاراجہ محمود آباد کے کتب خانے میں نوادر کا ڈھیر ہے۔ حیدرآباد میں عبدالصمد خاں کا ریسرچ سنٹر (جواب کلکتہ میں منتقل ہو گیا)، شمس اللہ قادری کے بیٹے احمد اللہ قادری مرحوم کا ذخیرہ اور بمبئی میں جناب کالی داس گپتا کا کتب خانہ قابل قدر ہیں۔ بہت سے بڑے بڑے مرحوم ادیبوں کے ذاتی کتب خانے بعض اداروں کی لائبریری میں آگئے ہیں مثلاً اسپرنگر کا کچھ ذخیرہ ٹیوبن گن جرمنی میں ہے۔ محمد حسین آزاد اور محمود شیرانی کی کتابیں پنجاب یونیورسٹی لاہور میں ہیں۔ مولوی عبدالحق کی کتابیں زیادہ تر انجمن ترقی اردو پاکستان میں اور کچھ انجمن ترقی اردو ہند میں ہیں۔ حبیب الرحمن خاں شروانی کا کتب خانہ علی گڑھ میں ہے۔ ڈاکٹر خلیق انجم کے مطابق مصطفیٰ خاں شیفتہ کا کتب خانہ بھی علی گڑھ یونیورسٹی میں ہے۔⁽¹⁾ حسرت موہانی کا ذخیرہ بھی کسی یونیورسٹی میں، غالباً علی گڑھ میں پہنچ گیا ہے۔ لالہ سری رام کا کتب خانہ بنارس یونیورسٹی کو دے دیا گیا۔ جناب مسعود حسن رضوی کے کتب خانے کے کچھ اجزا علی گڑھ اور جموں گئے۔ بیشتر لکھنؤ ہی میں ہیں۔

ہندستان کے باہر بیرونی ممالک میں اردو مطبوعات و مخطوطات کے بیش بہا ذخیرے ہیں۔

(1) ڈاکٹر خلیق انجم متنی تنقید (ادارہ خرام پبلیکیشنز دہلی، مارچ 1967) ص 41

پاکستان میں انجمن ترقی اردو پاکستان کا کتب خانہ بہت شاندار ہے۔ اب اس کے مخطوطے نیشنل میوزیم کراچی میں منتقل کر دیے گئے ہیں۔ پنجاب یونیورسٹی لائبریری لاہور اور پبلک لائبریری لاہور میں بھی اچھے ذخیرے ہیں۔ لندن میں انڈیا آفس اور برٹش لائبریری (جو پہلے برٹش میوزیم کا جزو تھی) کے مخطوطات تعداد میں بھی بہت ہیں اور ندرت و افادیت میں بھی نہایت بیش بہا۔ بوڈلین لائبریری آکسفورڈ، اڈنبرا یونیورسٹی لائبریری، پیرس کی نیشنل لائبریری بھی اردو فارسی مخطوطات کے اچھے مخزن ہیں۔

بعض والیان ملک کے کتب خانوں میں کبھی کبھی غیر متوقع طور پر قیمتی نسخے مل جاتے ہیں۔ بہار میں بتیاراج کے کتب خانے میں دیوان ضاحک کا نسخہ ملا۔ پیالہ کے کتب خانے میں دیوان آبرو ہے۔ ٹیکم گڑھ مدھیہ پردیش کی راج لائبریری میں عیسوی خاں بہادر صاحب قصہ مہر افروز و دلبر کی ایک اور کتاب بہاری ست سئی کی شرح ہے جس میں ورق کے ایک صفحے پر اردو میں اور مقابل کے صفحے میں ہندی میں شرح دی ہے۔ ٹونک میں تو ایک انسٹی ٹیوٹ ہی بنا دیا گیا ہے۔ الور کے کتب خانے میں بھی قدیم کتب تھیں۔

اب بھی مجہول مقامات پر مجہول مالکوں کے پاس مخطوطات ہیں جنہیں وہ فروخت کرنے پر آمادہ ہیں لیکن ان تک خریدار نہیں پہنچ پاتا۔ نتیجہ یہ ہے کہ یہ بیش بہا سرمایہ لا پرواہی اور بے توجہی کے سبب ضائع ہوتا جا رہا ہے۔ ان مخطوطات کا کسی کو علم ہی نہیں۔ کاشی ناگری پر چارنی سبھا بنارس کم از کم 1923ء سے ایک اسکیم چلا رہی ہے کہ اس کے علم دوست، ایثار پسند، ریسرچ اسکالر ملک میں نکل جاتے ہیں اور جگہ جگہ نجی کتب خانوں کے مخطوطات کو کھوج کر ان کی وضاحتی فہرست بناتے ہیں۔ ان اسکالروں کو پہلے 75 روپے ماہانہ تنخواہ ملتی تھی، اب بڑھا دی گئی ہوگی، یہ کہیں مندروں، دھرم شالاؤں میں ٹھہر جاتے ہیں۔ روکھا سوکھا کھاتے ہیں اور مخطوطات کا سراغ لگاتے ہیں۔ ان کے جمع کیے ہوئے مواد سے ناگری پر چارنی سبھا ہر تین سال بعد کتابی شکل میں کھوج رپورٹ شائع کرتی ہے جو مخطوطات کی وضاحتی فہرست ہوتی ہے۔ میں نے ایسی بعض رپورٹیں دیکھی ہیں۔ کیا اردو میں بھی ایسا ممکن ہے؟ ہمارے یہاں نئے اسکالراتنی اہلیت نہیں رکھتے۔ پختہ کار محقق اتنی جفاکشی کے ساتھ ملک نوردی کے لیے آمادہ نہیں ہو سکتے۔

مخطوطات جگہ جگہ ہیں۔ فہرست کہیں کی مکمل نہیں۔ برطانیہ اور پیرس کے کتب خانوں کے مخطوطات کی فہرستیں پرانی ہیں، نامکمل ہیں، غلط ہیں۔ نصیر الدین ہاشمی نے یورپ کے محض دکنی مخطوطات کی تفصیل اپنی کتاب ”یورپ میں دکنی مخطوطات“ میں دی۔ انڈیا آفس کے مخطوطات کی فہرست بلوم ہارٹ کے بعد ایک صدیقی صاحب نے دوبارہ بنائی۔ اب ڈاکٹر ضیاء الدین شکیب پورے برطانیہ کے مخطوطات کی فہرست بنا رہے ہیں جو امید ہے کہ مکمل اور قابل اعتماد ہوگی۔ وقت یہ ہے کہ یورپ کی لائبریریوں کی فہرستیں بازار میں نہیں ملتیں۔ ہندستان میں محض معدودے چند کتب خانوں میں دستیاب ہیں اور بس۔

انجمن ترقی اردو پاکستان کے مخطوطات نیشنل میوزیم کراچی میں منتقل کر دیے گئے ہیں۔ ان کی پانچ جلدیں پہلے چھپی تھیں۔ سنا ہے کہ چھٹی جلد بھی شائع ہوگئی، لیکن اب بھی بہت سے مخطوطات فہرست سازی کے منتظر ہیں۔ پنجاب یونیورسٹی لاہور کے ذخیرے کی کوئی فہرست چھپی ہو تو مجھے اس کا علم نہیں۔ مشفق خواجہ تمام پاکستانی مخطوطات کی فہرست بنانا چاہتے ہیں لیکن وہ جس شرح و بسط سے کام کر رہے ہیں وہ اس نہج پر اپنی زندگی میں، تھوڑے سے مخطوطات کے بارے ہی میں لکھ سکیں گے۔

اب لیجیے ہندستان کے کتب خانوں کو۔ رضا لائبریری رام پور کے مخطوطات کی محض جلد اول عرشی صاحب نے ترتیب دی ہے، وہ بھی چھپی ہے پاکستان میں۔ یہاں کسی کو دیکھنے کو نہیں ملتی۔ خدا بخش لائبریری کی فہرست آزادی سے پہلے انگریزی میں شائع ہوئی تھی، تب سے اب تک دنیا بدل گئی۔ وہاں متعدد مخطوطات کا اضافہ ہو گیا۔ بعض کم بھی ہو گئے ہوں گے۔ کلکتہ مدرسہ کے مخطوطات کی انگریزی فہرست بھی اسی عہد عشیق کی ہے۔ حیدرآباد میں عثمانیہ یونیورسٹی کے مخطوطات کی فہرست عبدالقادر سروری صاحب نے 1929ء میں بنائی تھی۔ وہ فہرست بھی مخطوطات کی طرح نادر ہے۔ ایک جلد میرے پاس ہے لیکن فہرست کے متعدد نسخے غائب ہو چکے ہیں۔ سالار جنگ لائبریری اور کتب خانہ آصفیہ کی فہرستیں نصیر الدین ہاشمی کی بنائی ہوئی ہیں۔ ان میں جی بھر کراچی غلط فہمی اور غلط بیانی کا مظاہرہ کیا ہے۔ آصفیہ کی فہرست میں جملہ مخطوطات درج نہیں ہیں۔ ادارہ ادبیات اردو کے تذکرہ مخطوطات کی چھ جلدیں شائع ہو چکی ہیں لیکن ابھی بہت سے مخطوطات

کا احاطہ نہیں ہو سکا ہے۔

جامع مسجد بمبئی، بمبئی یونیورسٹی اور پارسیوں کے ذاتی کتب خانوں کے مخطوطات کی فہرستیں بھی بہت قدیم ہیں اور اب تقریباً نایاب ہیں۔ انجمن ترقی اردو ہند کے مخطوطات کی فہرست بنی ہی نہیں۔ دہلی کے دوسرے مخطوطات کی فہرست اردو ادب کے ایک خصوصی شمارے کے طور پر شائع ہوئی تھی لیکن پروفیسر عطا کا کوی نے دکھایا کہ اس میں بہت سے اغلاط ہیں۔ خلاصہ یہ ہے کہ بیشتر کتب خانوں کے مخطوطات کی فہرستیں نہیں بنیں، کچھ کی ہیں تو وہ باوا آدم کے زمانے کی ہیں۔ جو موجودہ صورتِ حال کو پیش نہیں کرتیں اور مزید یہ کہ وہ دستیاب بھی نہیں۔ صرف ادارہ ادبیات اردو حیدرآباد کی فہرستیں آسانی سے مل رہی ہیں کیوں کہ کچھ جلدیں ادارے نے چھاپ دی ہیں۔ اس کے علاوہ جملہ جلدیں ترقی اردو بیورو دہلی، نے چھاپ دیں۔ اب یقین سے کچھ معلوم نہیں کہ کہاں کون سا مخطوطہ ہے۔ صرف یہی صورت ہے کہ تن بہ تقدیر، توکل بہ اللہ بڑے بڑے کتب خانوں میں بہ نفس نفیس جا کر تلاش کیجیے۔

یونیورسٹیوں میں سندھی مقالات کا عشر عشر ہی شائع ہوتا ہے۔ غیر مطبوعہ مقالوں کو مخطوطات ہی میں شمار کیا جائے گا۔ ان کی جلدیں ان یونیورسٹیوں کی لائبریری میں ہوتی ہیں جہاں سے ڈگری عطا ہوئی ہے۔ انھیں لائبریری سے باہر مستعار نہیں دیا جاتا۔ وہیں جا کر دیکھنا ہوتا ہے۔ اب یہی معلوم نہیں ہوتا کہ کس یونیورسٹی سے کس موضوع پر ڈگری ملی۔ اس لیے اس کے مقالے کا تعاقب کیوں کر کیا جائے؟

جب مخطوطات کا یہ حال ہے تو مطبوعات کی فہرستوں کی توقع کیوں کر کر سکتے ہیں۔ برطانیہ لائبریریوں کی مطبوعات کی فہرستیں شائع ہوئیں۔ یہ فہرستیں بھی نادر ہیں۔ امریکہ کی لائبریریوں میں بھی اردو کا مواد جمع ہو گیا ہے لیکن اس کا علم کسے ہے۔ شکاگو یونیورسٹی کی لائبریری میں میری چند کتابیں ہیں۔ وہاں کی فہرست میں میں نے دیکھا کہ میرے نام پر ایک ایسی کتاب دی ہوئی ہے جس کے نام سے بھی میں واقف نہ تھا۔ الماری میں دیکھا تو نہ معلوم کس دوسرے گیان چند کی بازاری کتاب میرے نام پر چڑھادی ہے۔ برصغیر میں صرف ادارہ ادبیات اردو حیدرآباد کی مطبوعات کی فہرست چھپی، لیکن وہ موجودہ صورتِ حال کی نمائندہ نہیں۔ مطبوعات کی فہرست

میں کئی قباحتیں ہیں۔ لائبریری میں ہر سال بلکہ ماہ بہ ماہ نئی کتابوں کا اضافہ ہوتا رہتا ہے اور بہت سی کتابیں گم بھی ہوتی رہتی ہیں۔ پھر جملہ کتابوں کی فہرست پیش کرتے رہنا اتنا بار آور نہیں جتنا اس میں صرفہ ہوتا ہے۔ بہتر ہے کہ قدیم کتابوں کی، مثلاً 1947 تک کی، جامع فہرست بنائی جائے۔ اس کے بعد سال بہ سال اضافی ضمیمے شائع کر دیے جائیں۔

بعض قدیم کتابیں مخطوطات سے بھی زیادہ نادر بلکہ نایاب ہوتی ہیں۔ جب میں جموں یونیورسٹی میں تھا میں نے دلی میں اردو بازار کی ایک دکان میں باغ و بہار کا 1803ء کا پہلا ایڈیشن دیکھا۔ جموں یونیورسٹی کے لیے خریدنا تھا۔ کتب فروش قیمت بہت مانگتا تھا۔ میں نے سوچا کہ لائبریری والے اس کے لیے تیار نہ ہوں گے۔ میں نے نہیں خریدا۔ اب سوچتا ہوں کتنی غلطی کی۔ دو تین سال پہلے ایک امریکی معلمہ فرانسس پرچیٹ کا دلی سے خط آیا کہ کیا امان علی غالب لکھنوی نے واقعی داستان امیر حمزہ لکھی تھی۔ میں نے خط کا جواب بھی نہ دیا تھا کہ ایک دو دن ہی میں اس لڑکی کا خط آیا کہ اسے اردو بازار کے ایک کتب فروش کے یہاں اتفاق سے یہ کتاب مل گئی اور اس نے خرید لی۔ یہ کتاب اب امریکہ پہنچ گئی ہے۔ ہندستان کے کسی کتب خانے میں اس کی کوئی جلد نہیں۔

اسی طرح کی تقریباً نایاب کتابیں مہر چند کھتری کی قصہ ملک محمد و گیتی افروز عرف نو آئین ہندی، غالب کے دیوان کے ابتدائی ایڈیشن، فسانہ عجائب کا پہلا ایڈیشن، المیزان اور انگارے وغیرہ ہیں۔ میں نے ان میں سے بعض کتابیں ان یونیورسٹی لائبریریوں کے لیے تلاش کر کے خریدیں جہاں میں نے کام کیا ہے۔ افسوس کہ قدر دانوں کی بدولت ان میں سے کئی چوری ہو گئیں۔ کالی داس گپتا نے دیوان غالب کے پہلے اور چوتھے ایڈیشنوں کا عکس چھاپ کر ان کی نایابی دور کر دی۔

کتابیں ہوں کہ مخطوطات، اردو میں تو انھیں تلاش کر کے فراہم کرنا ہی سب سے بڑی ریسرچ ہے۔ علم کے ہر پیر سے کوکنواں کھودنا ہوتا ہے یا پرانے کنوؤں میں بانس ڈالنے ہوتے ہیں۔ ظاہر ہے کہ بڑی بڑی لائبریریوں ہی میں جا کر تلاش کی جاسکتی ہے لیکن بعض اوقات چھوٹی لائبریریاں بھی کچھ پرانی کتابیں یا مخطوطات اپنے دامن میں چھپائے ہوتی ہیں۔ ایک تحقیق کار

کہاں کہاں ڈھونڈتا پھرے۔ کوئی فہرست ہو تو پتا چل جائے۔ نجی ذخیروں تک پہنچنا اور بھی دشوار ہے۔ بعض مستغنی تو انھیں دکھانے کو تیار ہی نہیں ہوتے۔

نوادر کا ایک ماخذ پرانی کتابوں کے تاجر ہیں۔ صدیق بک ڈپو لکھنؤ، مولوی علیم الدین تاجر کتب حیدرآباد اور انجمن ترقی اردو بک ڈپو اردو بازار دلی، قدیم کتابوں کے اہم تاجر ہیں۔ لکھنؤ کے نادر آغا اس شعبے میں ممتاز تھے۔ کہتے تھے کہ پرانی کتابوں کی یہ صورت ہے کہ تاجر کو ان کا گاہک نہیں ملتا یا گاہک کو ان کا تاجر ہاتھ نہیں آتا۔ دونوں ایک دوسرے کی تلاش میں رہتے ہیں۔ دلی، لکھنؤ، حیدرآباد اور بمبئی میں پرانی کتابوں کے تاجروں کے ذخیرے میں تلاش کیجیے۔ ہو سکتا ہے ان کے پاس آپ کی موجودہ ضرورت کی کتاب نہ ملے لیکن کوئی دوسری نادر کتاب مل جائے گی۔ بہت سے نجی ذخیروں کے مالک بھی اپنی کچھ کتابیں فروخت کرتے رہتے ہیں۔ ان کا پتا چلنا بھی دشوار ہے اور پھر یہ ان کے لیے مفید ہے جو اپنا کتب خانہ بنانا چاہتے ہیں۔ ایک مخصوص موضوع کا محقق دوسرے موضوعات کی نادر کتابیں خریدنے کی استطاعت کہاں رکھتا ہے۔ ہر موضوع کا مواد کہیں موجود ہے۔ اسے تلاش کرنا ہے، انگریزی کے دو مقولے ملاحظہ ہوں۔

A man will turn over half a library to make one book.⁽¹⁾

Samual Johnson

Shut not your doors to me, proud libraries.⁽²⁾

Walt Whitman

ایک انگریزی مصنف نے لکھا ہے کہ المیہ یہ ہے کہ لائبریریوں اور ان کی فہرستوں کو یہ نہیں معلوم ہوتا کہ وہاں کون کون سی کتابیں ہیں۔ اس لیے حوالوں کی کتابوں پر بھروسہ نہ کر کے خود جا کر

(1) Corde Fitzgerald Hayes, "How to write for Academic Publications" included in The writers' Manual edited by Roy E Porter etc. (California, 1977) P-768

تلاش کرنا چاہیے، اگر مغرب میں یہ حال ہے تو اردو کی جو صورت حال ہوگی وہ تصور کی جاسکتی ہے۔ میں نے انجمن ترقی اردو ہند، رضا لائبریری رام پور اور ادارہ ادبیات اردو حیدرآباد میں سے میر کی تین نئی مثنویاں اور صولت لائبریری رام پور میں امیر مینائی کی مثنوی کا نامہ عشرت دریافت کیں۔ مسلم یونیورسٹی لائبریری میں قصہ چاردرولیش کے سب سے قدیم فارسی نسخے کی نشان دہی کی۔ ظاہر ہے کہ اہل کتب خانہ کو ان جواہر کا علم نہ تھا۔ متعدد مخطوطات میں نہ مصنف کا نام ہوتا ہے نہ کتاب کا نام نہ تصنیف و کتابت کی تاریخ۔ پتا ہی نہیں چلتا کہ وہ کون سی کتاب ہے۔ ماہرین تک پتا نہیں چلا سکتے۔ برٹش لائبریری (برٹش میوزیم) لندن میں فہرست کے مطابق چاردرولیش اردو کا ایک مخطوطہ ہے۔ میں نے وہاں منگوا کر دیکھا اس میں کسی قدر چاردرولیش کا قصہ ہے لیکن زیادہ تر مختلف ہے۔ زبان حال کی ہے کسی نے قصہ چاردرولیش کی بنا پر ایک اور قصہ تعمیر کیا ہے۔

لائبریری کا عملہ ادب کا محقق یا ماہر نہیں ہوتا۔ وہ بعض کتابوں کے مصنف یا موضوع کی شناخت میں غلطی کر بیٹھتا ہے۔ ہماری لائبریریوں میں یہ عام بات ہے کہ ایک موضوع کی کتاب دوسرے موضوع کی کتابوں کے بیچ رکھی ہوئی ہے۔ ایک ہی کتاب کی مختلف کاپیوں کو مختلف موضوعات میں گروہ بند کر دیا جاتا ہے۔ اسی لیے بارزن نے لکھا ہے کہ لائبریری کی لاکھوں کتابوں میں اپنے مطلب کی کتاب تلاش کرنا گھاس کے ڈھیر میں سوئی کھوجنے کے مترادف ہے۔ اسی لیے اس کی ہدایت ہے کہ یاد رکھیے آپ کی ضرورت کی کتاب لائبریری میں کس الماری میں کہاں رکھی ہے۔ اس طرح آئندہ تلاش کرنے میں آسانی رہے گی۔ جب ایک کتاب ڈھونڈھیے تو الماری میں اس کے آس پاس کی کتابوں پر بھی نظر ڈال لیجیے کیونکہ وہ بھی اسی یا مماثل موضوع پر ہوں گی۔ ممکن ہے کسی مزید ماخذ کا پتہ چل جائے۔⁽¹⁾

رسالے

کتابوں کی طرح رسالے بھی تحقیق کا بیش بہا مواد فراہم کرتے ہیں بلکہ رسالوں کو ایک لحاظ سے فوقیت ہے کہ کتابوں کا مواد تو سب کے سامنے ہوتا ہے، رسالوں، بالخصوص قدیم رسالوں

(1) Barzun and Graff, The Modern Researcher. P-5

میں نہ جانے کیا کیا بیش بہا معلومات دفن پڑی ہیں، کسے معلوم۔ ان تک رسائی بہت ضروری ہے۔ انیسویں صدی کے پرچوں کو ہم ایک دفعہ نظر انداز بھی کر دیں لیکن بیسویں صدی کے قدیم پرچوں کا جائزہ لینا مفید ہوگا۔ ظاہر ہے کہ کسی ایک جگہ جملہ اہم رسالوں کی مکمل فائل نہیں، جستہ جستہ ملیں گی۔ رسالوں کے بڑے ذخیرے خدا بخش لائبریری پٹنہ، انجمن اسلام ریسرچ انسٹی ٹیوٹ بمبئی، مسلم یونیورسٹی علی گڑھ، لکھنؤ یونیورسٹی لائبریری، ندوۃ العلماء لائبریری لکھنؤ، ادارہ ادبیات اردو حیدرآباد، مرکزی یونیورسٹی حیدرآباد، جموں یونیورسٹی میں ہیں۔ نجی ذخیروں میں عبدالصمد خاں کے اردو ریسرچ سنٹر میں بالیقین سب سے زیادہ مکمل فائلیں ہیں، اتنی مکمل کہ بڑے بڑے کتب خانوں میں بھی نہیں مل سکتیں۔ پاکستان کے ذخیروں کا مجھے علم نہیں۔

کچھ رسالے ایسے ہوتے ہیں جو تحقیق پر خاص توجہ کرتے ہیں لیکن ہمارے یہاں غیر متوقع طور پر بعض غیر اہم رسالوں یا خالص تنقیدی رسالوں میں بھی کبھی کبھی اچھے تحقیقی مضمون نکل آتے ہیں مثلاً گوپال متل کا رسالہ 'تحریک' تحقیقی نہیں تھا لیکن اس میں رشید حسن خاں اور قاضی عبدالودود کے کارآمد تحقیقی مضمون شائع ہوئے ہیں۔ آزادی سے پہلے جن رسالوں میں خصوصیت کے ساتھ تحقیقی مضامین چھپتے تھے ان میں اردو سہ ماہی، اورینٹل کالج میگزین لاہور، رسالہ ہندستانی الہ آباد قابل ذکر ہیں۔ ان کے علاوہ مخزن، اردوئے معلیٰ، دل گداز، زمانہ، نگار، شاعر، ہماری زبان، آج کل، ساتی، نیرنگ خیال اور سب رس کو دیکھنا بھی ضروری ہے۔

تقسیم ملک کے بعد ہندستان میں اردو ادب، ہماری زبان، نوائے ادب، نگار، شاعر، آج کل، نیا دور، مالک رام کا مرحوم رسالہ تحریر، سب رس، غالب نامہ دلی، اکادمی لکھنؤ، فکر و نظر علی گڑھ، علی گڑھ منٹھلی اور بعض دوسری اکادمیوں کے رسالوں سے بھی صرف نظر نہیں کر سکتے۔ تقسیم ملک کے بعد پاکستان میں رسالوں کی تعداد بہت زیادہ ہے۔ ان میں سے بیشتر ہندستان نہیں پہنچتے۔ تحقیق کے لیے اردو، قومی زبان، اورینٹل کالج میگزین لاہور، نقوش، ماہ نو، مجلہ تحقیق لاہور زیادہ اہم ہیں۔ اقبالیات کے لیے اقبالیات، لاہور ممتاز ہے۔ دوسرے رسالوں میں بھی تحقیقی مضامین نکلتے ہوں گے۔

رسالوں کے اشاریے ہوں تو ان میں دیکھ لینا کافی ہو، پوری فائل تلاش کرنے کی ضرورت

نہیں۔ 1966-67 میں اردو کراچی نے ابتدا (1921ء) سے اس وقت تک کے مضامین کا اشاریہ چھاپا ہے۔ ضرورت ہے کہ اسے 1980ء تک لا کر کتابی صورت میں چھاپ دیا جائے اور اس کے بعد ہر دس سال پر حاوی ضمیمہ چھاپا جائے۔ نوائے ادب کے بھی دس بیس سال کے اشاریے اسی پرچے میں چھپے۔ چونکہ الگ سے نہیں چھپے اس لیے کسے معلوم کہ کس پرچے میں آئے تھے۔ بہتر ہے کہ ہر دہائی کے بعد نئی دہائی کے پہلے شمارے (یعنی جنوری 1981ء، جنوری 1991ء) میں پچھلے دہائی کے شماروں کے مضامین کا اشاریہ دے دیا جائے۔ رسالہ نگار کا اشاریہ مرکزی حیدرآباد یونیورسٹی (ابتدا سے 1947ء تک) جموں نیز پاکستان کی کسی یونیورسٹی میں تیار کیا گیا۔ حیدرآباد کے اشاریے میں چند شمارے نہ مل سکنے کی وجہ سے کام جامع نہیں۔ حیدرآباد اور جموں کے اشاریے ایم فل کے مقالے کے طور پر تھے۔ ابھی شائع نہیں ہو سکے۔

ضرورت ہے کہ تمام اہم رسالوں کے مضامین پر مشتمل ایک متحدہ اشاریہ ہو جو کئی جلدوں میں ہو اور جس میں مضامین کو موضوع وار درج کیا جائے۔ خدا بخش لائبریری میں رسالوں کے مضامین کے کارڈ بنوائے جا رہے ہیں۔ دو ایک سال پہلے تک دو تین لاکھ کارڈ بن چکے تھے۔ لیکن یہ کارڈ لائبریری میں جانے والوں ہی کے لیے مفید ہیں۔ ضرورت ہے کہ ان کی گروہ بندی کر کے انھیں کتابی شکل میں شائع کر دیا جائے۔ تاریخی ترتیب کافی نہیں۔ ایسا ہوگا تو اپنے مفید مطلب مضمون کے لیے پورے اشاریے کو دیکھنا ہوگا۔ رسالوں کے ایک جا اشاریے کا کام کون کرے۔ یونیورسٹیاں نہیں کر سکتیں کوئی اردو ریسرچ انسٹی ٹیوٹ ہوتا تو یہ کام کراتا۔

حیدرآباد کے ادبی رسالوں پر ڈاکٹر محمد انور الدین نے مرکزی یونیورسٹی حیدرآباد میں ضخیم تحقیقی مقالہ لکھا۔ اس سے ہٹ کر اردو کے اہم ادبی رسالوں پر کوئی مجموعی کام سامنے نہیں آیا، جس کی وجہ سے بعض موٹی موٹی باتیں بھی ذہن میں صاف نہیں مثلاً رسالہ 'ادیب' الہ آباد سے نکلتا تھا۔ کیا اس نام کا کوئی رسالہ لکھنؤ یا میرٹھ سے بھی نکلتا تھا۔ ترقی پسندوں کا رسالہ نیا ادب لکھنؤ سے نکلتا تھا۔ کیا بعد میں یہ بمبئی سے نکلنے لگا۔ کیا ساغر نظامی کے رسالے کا نام 'پیانہ' تھا۔ جوش کا رسالہ ایشیا، کب سے کب تک جاری رہا۔ دلگیر کا نقاد کتنے عرصے تک نکلا۔ ہمارے بڑے ادیبوں کی ادارت میں جو رسالے نکلے ہیں ان کی اپنی اہمیت ہے۔ بعض رسالے سال دو سال ہی نکلے لیکن

نام کر گئے۔ مثلاً محمود شیرانی کا سالانہ رسالہ 'کارواں' جو صرف دو سال یعنی 1933-34ء یا 1934-35ء میں نکلا۔ بہت ضروری ہے کہ آزادی سے قبل کے اردو رسالوں پر ایک تحقیقی کام کیا جائے۔

بہت سے اہل قلم اپنے مضامین کے مجموعے چھپوا دیتے ہیں۔ یہ بیشتر رسالوں میں شائع شدہ مضامین پر مشتمل ہوتے ہیں۔ مرکزی یونیورسٹی حیدرآباد میں ایک طالبہ سے اردو کے تحقیقی و تنقیدی مضامین کے مجموعوں کا اشاریہ بنوایا۔ یہ محدود وقت کے ایم فل کے مقالے کے طور پر تھا۔ اس نے تقریباً دو سو مجموعوں کا جائزہ لیا۔ ظاہر ہے کہ ایسے مجموعوں کی تعداد بہت زیادہ ہوگی۔ ہمیں پاکستان کے مجموعوں کا تو علم ہی نہیں۔ ان مجموعوں سے رسالوں کو نہ دیکھنے کی کسی قدر تلافی ہو جاتی ہے۔ ضروری ہے کہ رسالوں کے مضامین کی طرح مجموعوں کے مضامین کا بھی اشاریہ بنوایا جائے۔

رسالوں کی طرح، گو، ان سے کم، بعض اوقات روزانہ اخبار بھی تحقیق کا معتبر ماخذ ثابت ہوتے ہیں ان میں کسی ادیب کی وفات یا کسی اعزاز وغیرہ کے بارے میں جو خبر درج ہوتی ہے وہ چوں کہ حالیہ ہوتی ہے اس لیے عموماً صحیح ہوتی ہے۔ سنہ وفات کے لیے تو معاصر اخبار کا اندراج ایک پکا ثبوت ہے۔ اخباروں سے استفادے کی دو مثالیں ملاحظہ ہوں۔

الف۔ ایک منجرے نے غدر کے دوران غالب پر ذیل کا سکہ کہنے کا الزام لگایا۔

بہ زر زد سکہ کشورستانی

سراج الدین بہادر شاہ ثانی

غالب نے گھبرا کر اپنی برأت کے لیے چودھری عبدالغفور سرور اور ناظر حسین مرزا کو 1859ء میں لکھا کہ یہ سکہ ذوق نے بہادر شاہ کی پہلی تخت نشینی کے موقع پر اکتوبر 1837ء میں کہا ہوگا۔ اس زمانے کا اردو اخبار، یا کوئی اور اخبار تلاش کر کے بھیجو جس میں یہ سکہ درج ہو۔ لیکن ان کے دوستوں کو 22 سال پہلے کا اخبار نہ ملا اور ان کی بے گناہی ثابت نہ ہوئی۔ مالک رام صاحب نے قومی آرکائیوز دہلی میں صادق الاخبار مورخہ 13 ذی قعدہ 1273ھ (م 6 جولائی 1857ء) میں

تلاش کر لیا کہ یہ سکہ ذوق کے شاگرد حافظ ویران نے کہا تھا۔⁽¹⁾

ب۔ ”اقبال، دانائے راز“ میں عبداللطیف اعظمی لکھتے ہیں کہ اقبال نے اپنے دو خطوط میں اپنے سر کے خطاب پانے کی تاریخ جنوری 1922ء لکھی ہے۔ رفیع الدین ہاشمی نے نقوش اقبال نمبر 1، میں حیات نامہ اقبال میں اس کی تاریخ 1923ء لکھی ہے۔ اعظمی صاحب نے نہرو میوزیم میں سول اینڈ ملٹری گزٹ لاہور کی جنوری 1922ء کی مانگر و فلم دیکھی۔ اس میں اقبال کا نام نہ تھا لیکن جنوری 1923ء کے پرچے میں تھا۔ اس سے ثابت ہوا کہ اقبال کے خطوط کے علی الرغم خطاب 1923ء میں ملا۔⁽²⁾

اردو میں حوالہ جاتی مواد کا بہت فقدان ہے۔ کتب خانوں کی فہرستیں اور رسالوں کے اشاریوں ہی پر کیا موقوف ہے، کتابوں کی کوئی جامع ڈائرکٹری نہیں۔ ہمیں اپنے دور میں شائع شدہ کسی کتاب کا سنہ اشاعت جاننا ہو تو ذہن میں اس کے چار پانچ سال ادھر ادھر تک کا تصور تو ہوگا لیکن صحیح سنہ یاد نہ ہوگا۔ اگر ہمارے پاس کی لائبریری میں وہ کتاب نہ ہو تو کہاں سے تلاش کریں۔ یا لائبریری میں کتاب کا بعد کا ایڈیشن ہو تو اشاعتِ اول کی کیوں کر دریافت کریں۔ ایک انتہائی مثال سنئے: بھارتیہ گیان پیٹھ دلی کی اردو کمیٹی میں اردو کی طرف سے انعامی کتاب نام زد کرنی تھی اس زمانے میں ایک مخصوص دور میں شائع شدہ کتابوں ہی پر غور کیا جاتا تھا۔ اس دور کی آخری حد 1967ء تھی۔ پروفیسر آل احمد سرور، گوپی چند نارنگ اور میں کمیٹی کے ممبر تھے۔ راجندر سنگھ بیدی کی کتاب ’اپنے دکھ مجھے دیدو‘ کو نام زد کرنا تھا۔ کسی کے ذہن میں یہ بات صاف نہ تھی کہ یہ کتاب 1967ء تک شائع ہو گئی تھی کہ نہیں۔ غالباً سرور صاحب کے نام کتاب کا انتساب تھا۔ سنہ انھیں بھی یاد نہ تھا۔ سنہ دریافت کرنے کا کام ڈاکٹر نارنگ پر چھوڑ دیا گیا۔ انھوں نے اگلے دن بیدی کو بمبئی فون کیا تو انھوں نے کہا ”مجھے یاد نہیں، ناشر مکتبہ جامعہ دلی سے پوچھ لیجیے۔“ نارنگ نے مکتبہ جامعہ سے رجوع کیا تو انھوں نے کہا کہ فی الحال پہلا ایڈیشن اشاک میں نہیں۔ ہمیں یاد نہیں کہ یہ

(1) مالک رام، فسانہ غالب، (مکتبہ جامعہ، دہلی، 1977ء)، ص 34-130

(2) اقبال دانائے راز (دلی، 1978ء) ص 13

کب چھپا تھا۔ آخر ڈاکٹر نارنگ نے کہیں سے کتاب کا پہلا ایڈیشن تلاش کیا اور اس کی پہلی اشاعت کی تاریخ دریافت کی۔ اس مثال سے ظاہر ہوتا ہے کہ کتابوں کی معتبر ڈائریکٹری کی کتنی ضرورت ہے۔

اگر ہم یہ جاننا چاہیں کہ سروری صاحب کی کتابیں 'دنیاے افسانہ' کردار اور افسانہ یا ڈاکٹر زور کی گوکنڈے کے ہیرے یا رام بابو سکینہ کی تاریخ ادب اردو کا انگریزی ایڈیشن یا محمد عمر نور الہی کی نائک ساگر یا افسانوی مجموعہ انگارے کب شائع ہوا تو پوری تحقیق کرنی ہوگی، کیوں کہ ان کتابوں کی جلدیں کتب خانوں میں بھی نہایت شاذ ہیں۔ اس سے ظاہر ہے کہ اردو کی مطبوعہ کتب کی ڈائریکٹری کی ضرورت مخطوطات کی فہرست سے کچھ کم نہیں۔ مولوی عبدالحق کی قاموس الکتب کی دو جلدیں شائع کی گئی ہیں لیکن وہ ہندستان میں نہیں ملتیں۔ 1970ء کے بعد سے ہندو پاکستان کے درمیان کتابوں اور رسالوں کی آمد و رفت منقطع سی ہو گئی ہے۔ اس کی وجہ سے ایک ملک کو دوسرے ملک کی مطبوعات کا علم نہیں ہو پاتا۔

اردو میں ادیبوں کی ڈائریکٹری نہیں، کم از کم تاریخ ولادت و وفات کا رجسٹر تو ہوتا۔ ایسی تاریخیں جاننے کا مسئلہ قدیم مصنفین مثلاً میراجی شمس العشاق اور میرامن ہی کے سلسلے میں سامنے نہیں آتا بلکہ معاصرین مثلاً نوح ناروی، منور لکھنوی وغیرہ کے معاملے میں بھی۔ اپنے دور کے ادیبوں کا سنہ وفات جاننے کے لیے کتنے رسالوں کی ورق گردانی کرنی پڑتی ہے۔ سنہ ولادت کا تو کیا ذکر سنہ ولادت تو ہمیں اپنے والدین کا بھی شاذ ہی معلوم ہوتا ہے۔

حوالے کی کتابوں کا ذکر ایک آئندہ باب 'حوالے کی کتابیں' میں کیا جائے گا۔ مختصراً دیکھیں کہ انگریزی میں اس سلسلے میں کیا سہولتیں ہیں۔ حوالوں کے کام امریکہ میں بہت کثرت سے کیے گئے ہیں۔

1- لائبریریوں میں مخزنہ مطبوعہ اور قلمی کتابوں کی مفصل اور صحیح فہرستیں ملتی ہیں، جن میں امریکہ کی لائبریری آف کانگریس کی فہرست اہم ترین ہے۔

2- Book in print نام کی فہرستیں چھپتی ہیں۔

3- مخصوص موضوعات کی لائبریریاں ہیں یا لائبریریوں میں مخصوص سیکشن ہیں، ایسی لائبریریوں کی تفصیل حسب ذیل ڈائرکٹری میں ہے۔

Ed. Anthony T. Kruzas, The Directory of Special Libraries and Information Centres (Detroit, Gale, 1968)

4- مخصوص انسائیکلو پیڈیا ہیں مثلاً رقص کی انسائیکلو پیڈیا، مغربی فلسفے کی مختصر انسائیکلو پیڈیا، Grove کی موسیقی اور موسیقاروں کی ڈکشنری۔

5- مختلف مصنفین اور مختلف موضوعات کے لیے کتابیات کے اشاریے ملتے ہیں۔⁽¹⁾ مثلاً

(1) Robinson, Index of Middle English verse.

(2) Eden Wallace, Manual of Writing in Middle English.

(3) Carlton Brown, Register of Middle English Religious and Diadectic verse.

6- امریکہ میں قومی سوانحی لغت کا ہر سال ضمیمہ چھپتا ہے۔

ذیل کے چند اشاریوں کے ناموں ہی سے ان کے مشمولات کا اندازہ ہو جائے گا۔

1. New Cambridge Bibliography of English Literature (Cambridge, Revised Ed. 1969)
2. National Union Catalogue of Britain.
3. Burke and Howe, American Authors and Books, 1640 to the present Day.
4. Phillip Hammer, Guide to Archives and Manuscripts
5. American Library Resources.
6. Summary Catalogue of Manuscripts, OXFORD
7. C.M. WINCHELL, Guide to Reference Books.
8. THEODORE BESTERMAN, World Bibliography of Bibliographies (Cambridge, Revised Eddition, 1965-66)
9. The Dissertation Abstract International. اس میں امریکہ کے ڈھائی سو

کالجوں اور یونیورسٹیوں میں ہر سال لکھے گئے تقریباً ۹۵ فی صد مقالوں کی وضاحتی فہرست ہوتی ہے۔

10. Masters' Abstract یہ تقریباً 350 مقالوں کی تلخیص ہے۔

Publications of Modern Languages association of PMLA یعنی

America نے 1960ء میں اپنا رسالہ Research in Progress بند کر دیا⁽¹⁾ اس میں زیر تحقیق موضوعات کی فہرست ہوتی تھی۔ معلوم نہیں یہ رسالہ پھر جاری ہوا کہ نہیں۔ اب سہ ماہی رسالہ امریکن لٹریچر میں زیر تحقیق مقالوں کی فہرست چھپتی ہے۔ جیسا کہ پیچھے لکھا جا چکا ہے مٹی گن یونیورسٹی کی Datrix سروس حسب ضرورت کسی خاص موضوع کے سندی مقالوں کے بارے میں معلومات بہم پہنچاتی ہے نیز 37 ہزار نادر ختم الاشاعت کتابوں کی مائکروفلم یا پوری نقل فراہم کرتی ہے۔

آکسفورڈ یونیورسٹی کے Review of English Studies (RES) اور لندن یونیورسٹی کے Modern Language Review میں نئی کتابوں اور رسالوں کے بارے میں معلومات دی جاتی ہیں۔ امریکہ میں رسالوں کے مضامین کے ذیل کے اشاریے چھپتے ہیں۔

1. Reader's Guide to Periodic Literature

اس کے ہر سال 22 شمارے چھپتے ہیں۔ ہر تہ ماہی کا مجموعی اشاریہ ہوتا ہے۔ ہر طاق سال میں دو برسوں کا اشاریہ چھپتا ہے۔ اس طرح اس رسالے میں 1900ء تا حال کے مضامین کا اشاریہ چھپ چکا ہے۔

2. Union List of Serials

3. Povel's Index to Periodical Literature.

اس میں 1802ء سے 1906ء تک شائع شدہ ہر موضوع اور مضمون کا اشاریہ ہے۔

4. International Index to Periodicals.

(1) Altick, the Art of Literary Research, P.124

اس میں کئی ملکوں کے 1907ء تا حال کے عالمانہ مضامین کا اشاریہ ہے۔

5. New Serial Titles.

بعض رسالے کیٹیلاگ چھاپتے ہیں۔ امریکہ میں خصوصی رسالے بھی ہوتے ہیں۔

مثلاً Journal of 19th Century Fiction

اسی طرح امریکہ میں مخصوص موضوع کے رسالوں کے الگ الگ اشاریے چھپتے ہیں۔ ادھر 400 برطانوی لائبریریوں میں سترھویں صدی سے تا حال رسالوں کے وقوع کی نشاندہی ذیل کی فہرست میں ہے۔

British Union Catalogue of periodicals, 4 vols.

(LONDON, 1955-58)

اس کے ضمیمے بھی ہیں۔ رسالوں کے مضامین کے اشاریے کمپیوٹروں میں بھی ہوتے ہیں۔
سمعی بصری مواد کے بھی اشاریے ہوتے ہیں۔ مثلاً:

1. Educator's Guide to Free Films.
2. American Film Catalogue.
3. Record and Tape Guide.

برطانیہ کے اشاریے بھی ملاحظہ ہوں۔

1. SEY MOUR de RICCI, English Collectors of Books and Manuscripts 1530 - 1930 (Cambridge University press 1930)
2. Dictionary of Book Collectors.
3. L. C. HECTAR, The Hand-writing of English Documents (LONDON, Revised ed. 1966)
4. H. E. P. GRIEVE, Examples of English Hand - writing (1150-1750) (Chemsford, 1964)
5. BARTLETTE, Familiar Quotations.

Book - Collectors سے مراد پرانی کتابوں کے خزینہ داروں سے ہے۔ خواہ وہ نادر آغا، انجمن ترقی اردو بک ڈپو، اردو بازار، دہلی کی طرح تاجر ہوں، خواہ مسعود حسن رضوی، کالی داس گپتارضا اور عبدالصمد خاں کی طرح ذاتی ذخیرے رکھتے ہوں۔ ہینڈ رائٹنگ سے متعلق مندرجہ بالا کتب نمبر 3، 4 میں مختلف مصنفین اور مختلف قدیم نسخوں کی تحریر کے نمونے ہیں۔ کتابوں کے نیلام، کتابوں کی قیمت وغیرہ کے بارے میں بھی اشاریے موجود ہیں۔ اشاعت کے کام کی تاریخیں ہیں۔ حد یہ ہے کہ کتابوں پر مہروں اور نقوش تک کے متعلق کتابیں لکھ دی گئیں ہیں۔ غرض یہ ہے کہ انگریزی میں ہر موضوع، ذیلی موضوع، مصنفین، رسالوں، کتب خانوں وغیرہ کے بہت سے اشاریے ہیں اور ان اشاریوں کو کھوجنے کے لیے اشاریوں کے اشاریے ہیں۔ ادیبوں کے بارے میں اشاریوں کے علاوہ فرہنگ اور کنکارڈز ہیں۔

انگریزی اور اردو میں تحقیقی حوالہ جاتی کتابوں اور دوسری سہولتوں میں اتنا ہی فرق ہے جتنا امریکہ اور ہندستان کے اوسط معیار زندگی میں۔ انگریزی کے اشاریوں اور کتابیات سے یہ رہبری بھی ہوتی ہے کہ ابھی اردو میں کیا کیا جانا چاہیے۔ اب ہم انگریزی کے مآخذ تحقیق کو منہ میں پانی لا کر، دیکھنا چھوڑ کر نیز اردو کے افلاس پر مرثیہ خوانی بند کر کے غور کرتے ہیں کہ اردو میں تحقیق کرنے والے کو، خواہ سند کے لیے خواہ سند کے بغیر، کیسے اور کہاں مواد تلاش کرنا چاہیے۔

اگر اپنی ذاتی لائبریری ہے تو سب سے پہلے اس سے شروع کیجیے۔ اگر آپ معلم ہیں تو اپنی درس گاہ کی لائبریری کو بھی اپنی لائبریری کی طرح کھنگال جائیے۔ اس کے بعد اپنے شہر کے جملہ کتب خانوں کو ایک ایک کر کے اپنا مقام تحقیق بنائیے۔ ظاہر ہے کہ کوئی تحقیق شروع کرنے سے پہلے اس موضوع پر اب تک کی تحقیق اور اب تک کے معلوم مواد کو دیکھ لینا ضروری ہے، اس لیے لائبریری میں کارڈ فائل دیکھیے۔ اگر رجسٹر ہے تو اسے دیکھیے اور جو کتابیں آپ کے موضوع سے متعلق ہیں ان کے نمبر لکھ لیجیے۔ ان کے آس پاس کی کتابوں کو دیکھیے کیوں کہ وہ بھی مماثل موضوع ہی کی ہوں گی۔ پہلے دستیاب مواد کی فہرست بنا لیجیے۔ اس سے جان پہچان کر لیجیے، پڑھنا قدرے توقف سے شروع کیجیے۔

اپنی مرکزی لائبریری اور شہر کی دوسری لائبریریوں میں رسالوں کو کھنگال جائیے۔ جن

رسالوں کے اشاریے دستیاب ہوں (اور وہ کم سے کم ہیں) ان کے اشاریے دیکھیے۔ نہ ہوں تو رسالوں کی ورق گردانی کیجیے اور اپنے موضوع سے متعلق تمام رسالوں کے مضامین کی فہرست بنا لیجیے جس میں رسالے کا نام سنہ اور مہینہ کیٹلاگ نمبر، مضمون نگار اور مضمون کا عنوان درج ہو۔ اسی طرح تحقیقی و تنقیدی مضامین کے مجموعوں سے اپنے مفید مطلب مضامین کی فہرست بنا لیجیے۔ کتابوں اور مضامین کی یہ فہرست آپ کی اولین عارضی کتابیات ہوگی۔ اس کے بعد ایک ایک کتاب اور مضمون کو پڑھنا اور نوٹ لینا شروع کیجیے۔

سب سے پہلے اپنے موضوع سے متعلق سب سے اچھی کتاب کو دیکھیے یعنی ایسی کتاب کو جس میں سب سے زیادہ مواد متوقع ہے۔ پرانی کتاب پر نئی کتاب کو اولیت دیجیے کیوں کہ نئی کتاب میں پیشتر کی کتاب کی تحقیق بھی شامل کر لی گئی ہوگی۔ اس کے بعد کم اہم کتابیں دیکھ جائیے۔ جس طرح ابھی ہوئی ڈور کی لڑی کی ایک گرہ کے بعد دوسری گرہ کھلتی جاتی ہے اسی طرح ہر کتاب کے حوالوں اور کتابیات سے مزید مآخذ کی نشان دہی ہوتی جائے گی۔ دوسری کتابوں اور رسالوں کی کڑی سے کڑی مل جائے گی۔ یہ جان کر آگے بڑھیے کہ ہر موضوع سے متعلق کافی مواد موجود ہے، اسے تلاش کرنا ہے کیوں کہ بعض موضوعات کا مواد پرانے رسالوں اور غیر متوقع کتب خانوں میں مدفون ہے، وہاں تک پہنچنا ہے۔

ایسے موضوع بہت کم ہوں گے جن کا جملہ مواد آپ ہی کے شہر میں مل جائے۔ تنقیدی موضوعات کا آپ کی مرکزی لائبریری سے پیٹ بھر سکتا ہے لیکن یہ موضوعات تحقیق کی بزم میں بار نہیں پاتے اور اگر انہیں داخل کر بھی لیا جائے تو صفِ نعلین میں۔ باہر ملک بھر کے کتب خانوں میں جانا ممکن نہیں۔ حسب استطاعت انہیں چند شہروں میں جائیے جہاں زیادہ مواد مل سکتا ہے۔ یہ کہنے کی ضرورت نہیں کہ جتنی زیادہ لائبریریوں کو دیکھا جائے گا کام اتنا ہی بہتر ہوگا۔ کم یا ب کتابوں کے لیے پرانے کتب خانے مفید ہوں گے۔ نادر کتب کے تاجروں کی فہرستیں دیکھیے، ان کی دکانوں اور گھروں پر جائیے، ان کے بستے کھلوا کر دیکھیے، اور اپنے مطلب کی کتاب خرید لیجیے۔ اگر کوئی بہت ضروری مخطوطہ مغرب کی لائبریری میں ہے تو وہاں سے اس کا عکس یا مائکروفلم حاصل کرنے کی کوشش کیجیے۔ اگر مواد بزر صغیر کے پڑوسی ملک میں ہے تو وہاں جانے کی کوشش

کیجیے۔

اگر کسی مفرد ادیب پر کام کر رہے ہیں تو اگر وہ بیسویں صدی سے قبل کا ہے تو تذکروں میں دیکھ کر اس کے حالات لکھ لیجیے۔ بیسویں صدی کا ہے تو تذکروں میں نام ملنے کا امکان کم ہے۔ ادبی تاریخوں میں دیکھیے۔ اس کی تصانیف کے قلمی نسخے اور مطبوعہ ایڈیشن دیکھیے۔ قلمی نسخوں میں شانِ نزول اور ترقیمہ اہم ہوتا ہے۔ مطبوعہ کتاب کے جتنے زیادہ نسخے اور جتنے زیادہ ایڈیشن دیکھے جاسکیں اتنا ہی اچھا ہے۔ بیسویں صدی کے ادیب کے لیے اس کے وطن اور ان شہروں میں جائے جہاں اس کی زندگی کا کافی حصہ گزرا ہو۔ وہاں اس کے اعزاء، اقارب، احباب اور شاگردوں سے ملیے اور اس کے بارے میں دریافت کیجیے۔ اس کے پسماندگان کے گھروں میں اور اس سے متعلق اداروں میں اپنے ادیب پر مواد کھوجیے۔ فرد کے متعلق مواد کے بارے میں گیارہویں باب میں تفصیل سے لکھا گیا ہے۔

اپنے موضوع سے متعلق جن سینئر محققوں سے جان کاری کی توقع ہے، ان سے مل کر دریافت کیجیے۔ جن سے نہ مل سکیں ان سے خط کے ذریعے پوچھیے۔ جواب کے لیے لفافہ یا ان لینڈ لیٹر بھیج دیجیے ان پر وہ چار استفسارات ہی کا جواب دے سکتیں ہیں، آپ کے لیے تحقیق کرنے کو نہیں بیٹھ جائیں گے۔ ڈگری کے لیے ریسرچ اسکالروں کو ان کانگراں مواد کی تلاش میں قدم قدم پر رہبری بلکہ مدد کرے گا۔ وہ اپنے مطالعے کی بنا پر بتائے گا کہ ضروری مواد کہاں اور کن کن کتابوں اور رسالوں میں مل سکتا ہے۔ اس کے چٹھی لکھنے پر دوسری لائبریریاں اور بزرگ محققین مدد کے لیے آمادہ ہو سکتے ہیں۔ اس کے معنی یہ ہیں کہ نگران جتنا عالم اور سینئر ہو اسکا لڑکے کے لیے اتنا ہی مفید ہے۔ اگر آپ کا بیشتر مواد باہر کے ملک میں یا دور دراز کے شہر میں ہے اور آپ وہاں نہیں جاسکتے تو بہتر ہے کہ ایسا موضوع نہ لیجیے۔

ایسے موضوع بہت کم ہوتے ہیں جن کے لیے مواد نہایت کم ہو۔ اگر مواد بہت کم ہے تو اس پر پتلا سا رسالہ لکھ دیجیے، ضروری نہیں کہ موٹی کتاب ہی لکھی جائے۔ اب کوئی محقق دکنی شعراء فیروز یا محمود استاد پر تحقیق کرے تو یہ پی ایچ ڈی کے لیے نہیں کی جاسکتی، لیکن ان پر پچاس ساٹھ یا سو صفحات کا اچھا مقالہ لکھا جاسکتا ہے۔ مثلاً انجمن ترقی اردو پاکستان کی کئی بیاضوں میں ان کا کلام

موجود ہے۔

مواد کی کمی کم موضوعات میں ہوتی ہے زیادہ تر یہ مسئلہ سامنے آتا ہے کہ مواد بہت ہے، دور دور کے شہروں میں بکھرا ہوا ہے۔ اسے کیوں کراکٹھا کیا جائے اور اس میں سے کیوں کرا انتخاب کیا جائے۔ آئندہ باب میں اس مسئلے سے دو چار ہوا جائے گا۔

چھٹا باب

مطالعہ اور نوٹ لینا

لابریریوں میں کتابوں کا ازدحام ہوتا ہے۔ نیا اسکا لراس دل بادل کو دیکھ کر مرعوب و مبہوت ہو جاتا ہے، کھو جاتا ہے۔ مشاق محقق ایک آقا کی طرح ان میں سے اپنی ضرورت کی کتاب نکال لیتا ہے۔ ہر تحقیق کار کو یہ مشق بہم پہنچانی چاہیے کہ کتابوں کی فہرست اور کتابوں کی الماری دیکھ کر وہ اپنی ضرورت کی کتابوں کو فوراً پہچان لے۔ جو لوگ گڑگ باراں دیدہ ہوتے ہیں وہ تو لابریریوں میں داخل ہونے سے پہلے ہی جانتے ہیں کہ کیا کھوجنا ہے۔ کتاب حاصل کرنے کے بعد اگلی منزل اس میں سے اپنے کام کے مواد پر انگلی رکھ دینی ہوتی ہے۔ بیشتر کتابوں میں کام کی معلومات بہت کم ہوتی ہیں۔ مغرب کی بعض لابریریوں مثلاً واشنگٹن کی لابریری آف کانگریس میں کتاب کے کارڈ پر اس کے ابواب بھی لکھے ہوتے ہیں۔ انھیں دیکھ کر فوراً اندازہ ہو جاتا ہے کہ اس کتاب میں ہمارے کام کا کچھ مواد ہے کہ نہیں۔

کتابوں کو تیزی سے پڑھنے کی عادت ڈالیے۔ کہتے ہیں کہ مشق سے یہ صلاحیت پیدا کی جاسکتی ہے۔ آنکھ کو تیزی سے سطر کے اوپر ایک سرے سے دوسری طرف بڑھائیے۔ تحقیقی ماخذ کی کتاب کوئی ناول تو نہیں کہ پورے کا پورا سطر بہ سطر پڑھا جائے۔ اس میں اپنے کام کا تھوڑا سا مغز ملے گا۔ کم کتابیں ایسی ہوتی ہیں جن کا بڑا حصہ کسی موضوع کے لیے مفید ہو۔ اگر ایسا ہو تو گویا آپ کے موضوع پر پہلے سے کسی نے کافی کام کیا ہوا ہے۔ زیادہ تر امید یہ ہے کہ ہر کتاب میں تھوڑا بہت مفید مطلب مواد جتہ جتہ بکھرا ہوا ہوگا۔ ایسی مہارت بہم پہنچانی ہے کہ اپنے مفید مطلب عبارت کی ایک نظر میں گرفت کی جاسکے۔ تحقیق

ہی میں نہیں، تنقید کرنی ہو، کسی کے کام پر رائے دینی ہو، کوئی رسالہ پڑھنا ہو تو تیزی سے جستہ جستہ پڑھیے۔
ممتحنوں کو مشق ہوتی ہے کہ امتحان کی کاپی کو دس پانچ منٹ میں دیکھ لیتے ہیں۔ صفحے پر جستہ جستہ،
ہر پیرا گراف کی ابتدا میں اور کہیں کہیں یہاں وہاں نظر ڈالنے سے اندازہ ہو جاتا ہے کہ امتحان دینے والے
نے کیا کیا لکھا ہے، اسے کتنا آتا ہے اور کیا نہیں آتا۔ بالعموم اس سرسری خوانی کے باوجود ممتحن کا اندازہ ہوتا
ہے، تحقیقی ماخذ کو بھی اسی سرسری خوانی سے دیکھیے۔ جہاں مفید مطلب عبارت ہو، اسے غور سے پڑھیے۔

کتابیں ہوں کہ رسالے، سب کو اسی طرح جستہ جستہ، منتخب پڑھنا ہوتا ہے عمر محدود ہے، روزانہ
زندگی میں پڑھنے کے علاوہ طرح طرح کے کام اور تقاضے ہیں۔ مکروہات دنیا کو نمٹانا ہوتا ہے۔ پڑھنے لکھنے
کا وقت بے انتہا نہیں ہوتا۔ اگر رسالوں کے تمام صفحات پورے کے پورے پڑھے جائیں تو پورا مہینہ نئے
رسالوں کو پڑھنے ہی میں ختم ہو جائے۔ میں پی ایچ ڈی کے مقالے کو بطور ممتحن پڑھتا ہوں تو یکسوئی
اور ارتکا نظر سے دو دن شاذ تین دن میں دیکھ لیتا ہوں۔ رپورٹ لکھتا ہوں تو سب کہتے ہیں کہ کتنی تفصیل
سے جزیاتی مطالعہ کیا ہے۔ زیر نظر کتاب کی تصنیف کے لیے تحقیق کے موضوع پر کئی درجن انگریزی کتابیں
دیکھیں نوٹ لیے۔ رفتار یہ تھی کہ صرف دن میں پڑھ کر اوسطاً دو کتابیں روزانہ دیکھ لیتا تھا۔ بعد میں کتابوں
میں نیا مواد کم ملتا تھا اس لیے ایک دن میں تین کتابوں پر سے بھی گزر لیتا تھا۔ یہ مسلم ہے کہ اپنے موضوع
کے لیے بعض کتابیں اتنی بنیادی اور مفید ہوتی ہیں ان سے بہت کثرت سے استفادہ کرنا ہوتا ہے اور کئی دن
تک مطالعہ کرنا ہوتا ہے۔ پھر بھی جہاں تک میری رائے کا سوال ہے، کسی بھی تحقیق میں کسی ایک کتاب کو
دیکھنے اور نوٹ لینے میں چار دن سے زیادہ نہیں لگانے چاہئیں۔

کتابوں سے نوٹ لیتے وقت یہ خاطر نشان رکھیے کہ آپ کو ایک نیا مقالہ، نئی کتاب لکھنی ہے، کسی
پہلے سے موجود کتاب کی تلخیص نہیں کرنی ہے۔ موجود کتابوں سے ہٹ کر اپنی طرف سے لکھنا ہے اور اس
طرح کہ طبع زاد اور نیا معلوم ہو۔ کہا جاتا ہے کہ اگر آپ نو کتابیں پڑھیں تو آپ دسویں کتاب تصنیف
کر سکتے ہیں لیکن اتنے کم مواد کی بنا پر تحقیقی مقالہ لکھا جائے تو اس میں طبع زادیت نہیں آئے گی، وہ نئی کتاب
کے بجائے چند کتابوں کا عطر مجموعہ معلوم ہوگا۔ سیمویل جانسن کا قول پیچھے نقل کیا جا چکا ہے کہ ایک آدمی
ایک کتاب لکھنے کے لیے آدھی سے زیادہ لائبریری الٹ دے گا۔⁽¹⁾ اتنے زیادہ ماخذ کو دیکھا جائے تو کام

(1) Writer's Manual, P- 768

واقعی قابل قدر ہوگا ضرورت یہ ہے کہ محدود وقت میں، تیزی سے، زیادہ سے زیادہ کتابیں دیکھنے اور سونگھ کر مواد ڈھونڈ لینے کی مشق کرنی چاہیے۔

کتابوں میں ابواب کے عنوان سے اندازہ ہو جاتا ہے کہ کس باب کو دیکھنا چاہیے اور کس باب کو پورے کا پورا چھوڑ دینا چاہیے۔ اسی طرح باب میں ذیلی عنوانات یا مختلف اجزا کی تقسیم کو دیکھ کر فوراً طے کیا جاسکتا ہے کہ اس میں کون سا پیرا گراف دیکھنا چاہیے۔ رسالوں کے مضمون کتاب کے باب کی طرح ہوتے ہیں۔ رسالے کی فہرست مضامین سے اپنے کام کا مضمون اور پھر اس مضمون میں اپنی پسند کے اجزا تلاش کیے جاسکتے ہیں۔

انگریزی کے کئی مصنفین نے لکھا ہے کہ مطالعہ کس کتاب سے شروع کیا جائے۔ سیرس کا کہنا ہے کہ موضوع پر سب سے اچھی کتاب سے مطالعے کی شروعات کیجیے۔⁽¹⁾ راتھ کی ہدایت ہے کہ ادبی تحقیق میں پہلے اوّلے مواد دیکھیے اور اس میں بھی جس کتاب سے سب سے زیادہ معلومات ملنے کی امید ہو پہلے وہ دیکھیے⁽²⁾ سیرس اور راتھ کی ہدایتیں بالکل مختلف ہیں، فرض کیجیے کسی کو تحقیق کرنی ہے اردو میں قصہ چاردرولیش، اس کے بارے میں سب سے زیادہ معلومات میری کتاب 'اردو کی نثری داستانیں' کی طبع سوم میں ہیں لیکن اوّلے مواد کو پہلے دیکھا جائے تو اردو فارسی میں چاردرولیش کے نسخوں کو پڑھنا اور مقابلہ کرنا ہوگا۔ یہ جاننے کے لیے کہ اس قصے کے کون کون سے نسخے اور ترجمے ہیں اور ان کی اضافی اہمیت کیا ہے، میری کتاب سے پوری معلومات مل جائیں گی۔ اس کے بعد اوّلین ماخذ یعنی متون کو دیکھا جاسکتا ہے۔ تحقیق کا یہ اصول یاد رکھیے کہ ابتدا میں اس وقت تک کی بہترین تحقیق سے آگہی حاصل کیجیے۔

جارج واٹسن نے کہا ہے کہ پہلے تازہ ترین تحریریں پڑھیے کہ وہ پرانی تحریروں کو تقویم پارینہ بنا دیتی ہیں۔⁽³⁾ لیکن ہینڈرکسن کسی مضمون کی معنویت اور تازگی کے بارے میں گہرائی سے سوچتا ہے۔ لکھتا ہے کہ طبعیات پر 1940ء سے پہلے کا مضمون پارینہ ہوگا لیکن یونانی دیومالا کا 1900ء میں تحریر کردہ مضمون

(1) Donald A Sears, Harbrace Guide to the library and Research Paper, P- 34
 (2) A. J. Roth, The Research paper, Form and Content, P- 53
 (3) George Watson, The Literary Thesis. A Guide to Research, P-38

آج بھی بالکل اطمینان بخش ہو سکتا ہے⁽¹⁾ سچ یہ ہے کہ مضمون کے زمانِ تحریر سے کہیں زیادہ اہم اس کے مواد کا معیار ہے۔ یہ ضروری نہیں کہ پہلے سب سے نئی تحریروں کو پڑھیے، بعد میں پیچھے کو لوٹے۔ ضروری یہ ہے کہ مختلف تحریروں کو بادی النظر میں دیکھ کر طے کیجیے کہ کون سی سب سے زیادہ جامع اور بھرپور ہے۔ پہلے اسے پڑھیے، بعد میں اس سے کمتر درجے کی تحقیق کو، یہ خاصا امکان ہے کہ بعد کی تحقیق زیادہ مفصل ہو۔ اگر کسی نے ہمارے موضوع یا اس کے ایک جزو یا اس سے مماثل موضوع پر تحقیق کی ہے تو ضرور پہلے اس نئی کتاب کو دیکھیے کہ اس نے تمام پرانے مواد کا احاطہ کر لیا ہوگا۔ اگر آپ کے موضوع سے اتنی قریب کوئی کتاب نہ ہو (اور اچھا ہے کہ نہ ہوتا کہ آپ کے لیے گنجائش رہے) تو پرانے بنیادی مواد سے کیوں کر مفر ہوگا، مثلاً کوئی 'اردو ادب میں ہریانہ کا حصہ' کے موضوع پر کام کرے تو محمود شیرانی کے مضمون 'اردو کی شاخ ہریانی زبان میں تالیفات' (اورینٹل کالج میگزین نومبر 1931ء و دسمبر 1932ء باز طباعت مقالات شیرانی جلد دوم) کو کیوں کر نظر انداز کر سکتا ہے۔

جس طرح کتاب میں سے جتہ جتہ، موضوع سے متعلق کچھ حصے ہی پڑھے جاتے ہیں۔ اسی طرح جو کچھ پڑھا جاتا ہے اس کا بہت تھوڑا جزو نوٹ کیا جاتا ہے۔ ہندی کے دو پروفیسر راوت اور کھنڈیلوال اپنی مشترکہ تصنیف میں کہتے ہیں کہ نوٹ لیتے وقت یہ طے نہیں کیا جاسکتا کہ کون سی بات زیادہ اہم ہے، کون سی کم اور کسے بالکل ہی چھوڑ دیا جائے، اس لیے زیادہ مفصل نوٹ لینے چاہئیں⁽²⁾ مجھے اس سے اتفاق نہیں۔ مطالعہ کرنا ہو یا نوٹ لینا، محقق قاری کا امتیازی شعور کبھی بھی ماند نہیں پڑنا چاہیے۔ وہ کیوں کر مفید اور غیر مفید دونوں کو اپنے کاغذات میں ٹانگ لے، کیوں اپنے وقت اور محنت کے ساتھ اسراف کرے۔

آگے بڑھنے سے پہلے میں اصطلاح 'نوٹ' کے بارے میں دو لفظ کہنے کی اجازت چاہتا ہوں۔ افسوس کہ نوٹ بحیثیت اسم اور اس کی جمع نوٹس (Notes) بہت ساکن کے لیے اردو میں کوئی مناسب لفظ نہیں۔ جمع کے صیغے نوٹس میں قباحت یہ ہے کہ اسے Notes کی جگہ Notice پڑھنے کا زیادہ امکان ہے۔ اردو میں نوٹ کو یادداشت کہتے ہیں لیکن یادداشت تو ترجمہ ہے Memory کا۔ اسی لیے نئی صنف

(1) J. Raymond Hendrickson, The Research Paper (New York, 1962) P- 3

(2) ڈاکٹر چندر بھان راوت و ڈاکٹر رام کمار کھنڈیلوال، شودھ پرودھی اور پرکریا، ص-84

نثر Memoirs کو اردو میں یادداشتیں کہتے ہیں۔ نوٹ کے معنی ہیں کچھ رقم کر لینا، یادداشت کے معنی ہیں حافظے میں محفوظ کر لینا۔ کتابوں سے نوٹ اس لیے لیے جاتے ہیں کہ ان کے مطالب کو کاغذ پر قلم بند کر لیتے ہیں تاکہ حافظے پر بار نہ ڈالا جائے۔ چوں کہ اردو میں مصمتے پر ختم ہونے والے اسم کی جمع، اکثر صورتوں میں واحد کی شکل ہی میں رہتی ہے اس لیے ہم نوٹس کے بغیر کام چلا سکتے ہیں مثلاً کتاب سے مختصر نوٹ لو۔ میرے نوٹ کہاں غائب ہو گئے؟ نوٹوں کو سنبھال کر رکھو۔

آدم برسر مطلب۔ پہلے یہ طے کر لیں کہ نوٹ کا ہے پر لیے جائیں۔ انگریزی کی کتابوں میں بالعموم ہدایت ہوتی ہے کہ کارڈوں پر لیے جائیں۔ یہ تین سائز کے ہو سکتے ہیں "3x5" انچ 4x6 انچ اور "5x8"۔ پارسنس کہتا ہے کہ سب سے بڑے سائز کا کارڈ نہ لوتا کہ ایک کارڈ پر زیادہ مواد نہ لکھنا پڑے۔⁽¹⁾ بارزن کہتا ہے کہ بعض محقق کارڈ پسند کرتے ہیں بعض منتشر اوراق، بعض مجلد نوٹ بک۔⁽²⁾ اس کی ترجیح کارڈ کی ہے۔ کہا جاتا ہے کہ نوٹ ایسے کاغذ پر لینے چاہئیں جو پائیدار ہو۔ اب کارڈ سے زیادہ پائیدار کون سا کاغذ ہوگا۔ لیکن رچرڈ ایٹک نے بجا طور پر کہا ہے کہ کارڈ کے بجائے اچھا، موٹا، بونڈ پیپر بہتر ہوتا ہے کہ کم جگہ لیتا ہے۔⁽³⁾ علی گڑھ کے مولانا کلپ عابد کی رائے ہے کہ کارڈوں پر رنگ فائل کو ترجیح ہے۔⁽⁴⁾ اس فائل میں چھید کیے ہوئے اوراق ہوتے ہیں۔ دوسری طرف ڈاکٹر عبدالستار دلوئی کہتے ہیں کہ حوالے جمع کرنے کے لیے مجلہ کاپیاں یا رجسٹر مفید نہیں ہوتے، انھیں کھلے کاغذ کے پرزوں یا کارڈوں ہی پر لکھنا چاہیے۔⁽⁵⁾

میری رائے ہے ہم اردو والوں کے لیے کاغذ کے پرزے بہتر ہیں لیکن یہ کاغذ موٹا اور عمدہ ہونا چاہیے تاکہ یہ نوٹ 30-35 سال محفوظ رہ سکیں۔ میرے پاس داستان کی تحقیق کے 1945ء کے نوٹ ہیں۔ کاغذ کے کنارے جاتے رہے ہیں، خستہ اور بوسیدہ ہو گیا ہے بالخصوص اوپر کے پانچ سات اوراق۔

(1) C. J. Parsons, Thesis and Project work, P- 21

(2) Barzun and Graff, The Modern Researcher, P- 26

(3) The Art of Literary Research, P-172

(4) کلب عابد، عماد تحقیق، ص 66

(5) عبدالستار دلوئی، ادبی اور لسانی تحقیق، ص 42

ایک دقت یہ ہے کہ اہل اردو اور اہل ہندو پاک کے وسائل مغربیوں کی طرح کشادہ تو ہیں نہیں۔ ایک کارڈ دس بیس پیسے کا آئے گا۔ ہزاروں کارڈوں کے لیے سیکڑوں روپے درکار ہوں گے۔ کارڈ کی دوسری خرابی یہ ہے کہ انھیں کسی فائل میں نہیں رکھا جاسکتا۔ لائبریری کی کتابوں کے کارڈوں کو بھول جائیے کہ انھیں تاریخ میں پروکربسی ٹری (Tray) میں پھنسا دیا جاتا ہے۔ نوٹ کے کارڈ زیادہ کھلے ہونے چاہئیں۔ انھیں رکھنے کے لیے ڈبا درکار ہوتا ہے۔ گھر سے لائبریری اور شعبے میں جاتے ہوئے کہاں جوتوں کا ساڈا اٹھائے پھریں گے۔ کوئی ڈبا لے کر لائبریری میں گھسنے نہ دے گا۔ دوسری قباحت یہ ہے کہ بہت سے کاغذوں کے بنڈل میں انگلیاں کاغذوں کے سرے پلٹ کر یا سر کا کر اپنی ضرورت کا پرزہ تیزی اور آسانی سے نکال سکتی ہیں لیکن ان کارڈوں کو سرکانے میں ہر کارڈ کو پوری طرح سے سرکانا یا پلٹنا پڑے گا اور کافی زیادہ وقت اور محنت درکار ہوگی۔

نوٹ لینے کا پرانا طریقہ جو تھا اور جو اردو والوں میں اب بھی رائج ہے یہ ہے کہ ایک فائل یا نوٹ بک میں صفحوں پر مسلسل ایک کتاب کے نوٹ درج کر دیئے جاتے ہیں، اس کے آگے دوسری کتاب کے، علیٰ ہذا القیاس۔ یہ طریقہ نہایت پریشان کن ہے اسے قطعاً خیر باد کہہ دینا چاہیے۔ اچھے کاغذ کے پرچے بنائے جائیں۔ فل اسکیپ کاغذ کو لمبائی میں موڑ کر تین حصوں میں تقسیم کر لیا جائے یا لمبائی چوڑائی دونوں میں موڑ کر چار پرزے بنا لیے جائیں اور ان پر نوٹ لیے جائیں۔ انگریزی میں نوٹ کے کارڈوں یا کاغذی پرچوں کی دو قسمیں ہیں۔

ماخذ کارڈ (Source) نوٹ کارڈ۔

ماخذ کارڈ محض ابتدائی کتابیات تیار کرنے کے لیے ہوتا ہے۔ شروع میں لائبریری میں دیکھنے پر جو کتاب یا رسالہ مفید مطلب ملے اس کی تفصیل ایک ایک کارڈ پر لکھ دی جائے یعنی کتاب یا مضمون کا نام، مصنف کا نام اور اوپر ایک کونے میں لائبریری کی کتاب کا نمبر جسے Call number کہتے ہیں، دوسرے کونے میں اس کا موضوع یا عنوان جسے انگریزی میں Slug کہتے ہیں۔ اردو میں دائیں اوپری کونے میں موضوع اور بائیں کونے میں نمبر لکھ سکتے ہیں۔ رچرڈ ایٹکن نے تین معاملوں میں انگریزی کے دوسرے ماہرین سے اختلاف روارکھا ہے۔

1- سب کہتے ہیں کہ کارڈ پر نوٹ لینا سود مند ہے، ایٹک کہتا ہے کہ موٹے کاغذ پر لیجیے۔

2- سب کہتے ہیں کہ تمام کارڈ ایک سائز کے ہونے چاہئیں۔ ایٹک کا اصرار ہے کہ دو سائز کے ہوں،

ماخذ کے حوالے کے لیے چھوٹے یعنی "3+5" کے اور مواد کے نوٹ کے لیے "5×8" کے۔⁽¹⁾

3- ایٹک، بارزن اور گراف کی کتاب کے ص 27 کا یہ مقولہ نقل کرتا ہے کہ کبھی کسی چیز کے دونوں

طرف نہ لکھو، اور اس کے بعد ایٹک اس سے اختلاف کر کے کہتا ہے کہ کتابیاتی یعنی ماخذی کارڈ کی

پشت پر کتاب کے بارے میں اپنی رائے لکھ لیجیے اور نوٹ کے رکارڈ یا پرزے کے دوسری طرف

اپنی طرف سے کوئی اضافہ، سوال، تصحیح وغیرہ لکھنا چاہیں تو لکھ سکتے ہیں، ایسی صورت میں کارڈ کے

سیدھی طرف اسی مقام پر حاشیے میں سرخ رنگ سے over لکھ دیجیے تاکہ پرزے کو پلٹ کر پشت

پر دیکھا جاسکے۔⁽²⁾

بارزن اور گراف نے بھی لکھا ہے کہ نوٹ کے ساتھ اپنا تبصرہ بھی درج کیا جاسکتا ہے⁽³⁾ لیکن یہ

کارڈ کے اسی طرف ہوگا، دوسری طرف نہیں۔ دراصل نوٹ لینا اپنے لیے ہوتا ہے۔ نوٹ آپ کی ملک ہیں

جس طرح آپ کو سہولت ہو کر سکتے ہیں۔ میری رائے یہ ہے کہ اردو میں ایک ایک کتاب کے نام کے

اندر راج کے لیے الگ سے ماخذی کارڈ بنانے کی ضرورت نہیں، ہم الگ سے ایک دو صفحات پر تمام کتابوں

اور مضامین کی تفصیل یعنی ناشر کا نام، سنہ اشاعت، شمارہ، لائبریری نمبر وغیرہ لکھ سکتے ہیں۔ اس کے بعد

پرزوں پر نوٹ لیتے وقت عنوان میں ماخذ کا مختصر نام یا اشارہ مثلاً محض مصنف کا نام لکھنا کافی ہوگا۔

پارسنس کی تجویز ہے کہ اگر کوئی تحریر کسی گم نام مصنف کی ہے یا کسی فرضی قلمی نام سے ہے اور آپ کو

اصل مصنف کا علم ہے تو قلمی نام کے آگے مربع یعنی بڑے بریکٹ میں اصل نام لکھ سکتے ہیں۔⁽⁴⁾ مثلاً

اردوئے معلیٰ میں حسرت موہانی، اقبال کے کلام پر تنقید ہمدرد، کے نام سے اعتراض کرتے تھے۔

نگار میں کوئی آرگس کے نام سے تھا۔ مشفق خواجہ پاکستان میں خامہ بگوش کے نام سے کالم لکھتے ہیں۔ ہم

(1) Altick, The Art of Literary Research. P-173

(2) Ibid, P-178

(3) Barzun and Graff, The Modern Reseacher. P-30

(4) C.J. Parsons, Thesis and Project Work, P-23

پہلے حوالے کے نوٹ میں لکھ سکتے ہیں۔

اقبال کی نظم ہمارا دل (ترانہ ہندی) پر تنقید ہمدرد (حسرت موہانی) نے اردوئے معلیٰ میں کئی فنی

اعتراضات کیے۔

یہ سبھی کی متفقہ ہدایت ہے کہ ایک پرزے پر ایک ہی خیال یا نکتے یا بیان کا نوٹ لیا جائے، دوسرے نکتے یا خیال کو دوسرے پرزے پر لکھا جائے۔ اوپر کونے میں موضوع یا عنوان دیا ہی ہوگا۔ اس طرح گروہ بندی میں سہولت ہوگی۔ مثلاً تحقیق کے اصول پر کتاب لکھنے کے لیے مختلف کتابوں سے نوٹ لیے جائیں تو پرزوں پر کچھ اس قسم کے عنوانات ہوں گے:

تحقیق اور تنقید کا تعلق، تحقیق کار کے اوصاف، مواد کی قسمیں، موضوع کا انتخاب، نوٹ لینے کے

طریقے وغیرہ۔

ایٹک اور بھی مہین کا تا ہے۔ وہ انکشاف کرتا ہے کہ اس نے ایک زیر تصنیف کتاب کے موضوعات کو اول 15 گروہوں میں تقسیم کیا اور نمبر دیے۔ پھر ان گروہوں کو ذیلی گروہوں میں اور پھر ذیلی گروہوں کو ذیلی ذیلی گروہوں میں تقسیم کیا۔ ان سب کو نمبر دیے مثلاً؛ 6.2.3.12 سے معلوم ہوتا ہے کہ 12 بڑے گروہ کا نمبر ہے، 3 اس کا ذیلی گروہ ہے، 6 ذیلی ذیلی گروہ۔⁽¹⁾ آخری 2 غالباً مزید نوع کا نشان گر نہیں بلکہ ذیلی گروہ 6 کے پرزوں کا نمبر شمار ہوگا۔

ان کے بعد گروہوں کو سلسلے وار لگا دیا جاتا ہے۔ اردو میں اتنی زیادہ باریکی کی ضرورت نہیں۔ پہلے کتاب کا خاکہ تیار کیجیے اس کے ابواب بڑے بڑے گروہ ہیں۔ پھر ہر باب میں دو تین یا زیادہ ذیلی گروہ بنائے جائیں۔ اگر کتاب میں فرض کیجیے دس باب اور ہر باب میں چار ذیلی گروہ ہیں تو تقریباً 40 گروہ ہوئے۔ نوٹ کے ہر پرزے کے اوپر گروہ نمبر مثلاً 3، 2 یا بہتر ہے کہ انگریزی میں 2.3 لکھ لیجیے۔ شناخت کی سہولت کے لیے لفظوں میں اس کا عنوان بھی لکھ لیجیے مثلاً زیر نظر کتاب کے پانچویں باب کے یہ اجزائے

جاسکتے ہیں:

1.1 مواد، قسمیں۔ 1.2 مواد، خاکہ، 1.3 مواد، کتب 1.4 مواد، رسالے۔

ذیلی گروہ کے لفظی عنوان سے اسے شناخت کرنے میں آسانی ہوگی۔ یہ ضروری ہے کہ جس ماخذ سے نوٹ لیا جائے اس کی نشاندہی ضرور کر دی جائے۔ میرے نزدیک پرزے پر ماخذ کی مکمل تفصیل لکھنے کی ضرورت نہیں۔ علاحدہ کتابیات کی فہرست میں کتاب کی جملہ تفصیلات دی ہوئی ہوں گی۔ نوٹ کے پرزے پر کتاب کی مختصر نشاندہی کافی ہے جو مصنف کے نام یا کتاب کے نام ایک جزو سے ہو سکتی ہے۔ مثلاً مولانا کلپ عابد کی کتاب عماد التحقیق کا حوالہ عابد یا عماد سے اور عبدالرزاق قریشی کی مبادیات تحقیق کا رزاق یا مبادیات سے دے سکتے ہیں۔ انگریزی میں ہدایت ہے کہ ایک خیال (بالعموم ایک دو جملوں کا) ایک ہی کارڈ پر لکھیے۔ نیا خیال نئے کارڈ پر ہو۔ اردو میں اس فضول خرچی کی ضرورت نہیں۔ باب اور اس کا ذیلی گروہ کافی ہیں۔ راتھ لکھتی ہے کہ دو ہزار لفظوں (تقریباً سات صفحے) کے مقالے کے لیے بہتوں کو 50 کارڈ کافی ہوں گے لیکن کسی دوسرے کو ڈیڑھ سو دو سو۔ نوٹ کی کیفیت اہم ہے، کمیت نہیں۔⁽¹⁾

کتاب کی نشان دہی کر کے نوٹ لینا شروع کیجیے۔ ہر نوٹ کے قبل صفحے کا نمبر لکھیے مثلاً؛ ص 20 یا محض 20۔ اس کے آگے ضروری مواد لکھیے۔ جب صفحہ بدل جائے تو ترچھی لکیر/دے کرنے صفحے کا نمبر لکھ دیجیے اور اس کے بعد آگے کا مواد۔ ہو سکتا ہے کہ ایک کتاب سے کئی پرزوں پر نوٹ لیے جائیں اور دوسری کتاب میں مفید مطلب مواد اتنا کم ہو کہ آدھے یا چوتھائی پرزے ہی پر ختم ہو جائے۔ اگلی کتاب کے مضمون کے نوٹ میں نئی سطر میں لکھیے، اگر پرزے میں تھوڑا حصہ ہی بچا ہو تو اسے چھوڑ کر نئے ماخذ کے نوٹ دوسرے پرزے پر لکھ سکتے ہیں۔ ایک موضوع اور ذیلی موضوع کے پرزوں پر ایک سلسلے میں صفحات کا نمبر شمار دیجیے۔ اگلے ذیلی موضوع کا نمبر شمار از سر نو شروع ہوگا۔ مثلاً اگر پانچویں باب کی اوپر دی ہوئی مثال میں مواد، کتب کے نوٹ تین پرچوں پر آئیں تو یوں نمبر لکھ سکتے ہیں۔

مواد، کتب 1.3/1 مواد، کتب 1.3/2 مواد، کتب 1.3/3

مواد، رسالے 1.4/1 مواد، رسالے 1.4/2

لنڈا لکھتی ہے کہ کارڈوں پر نوٹ لیے جائیں تو نوٹ ترتیب دیے جاسکتے ہیں، جب کہ نوٹ بک میں نوٹ زیادہ پیچیدہ اور وسیع ہو سکتے ہیں۔⁽²⁾ ہمیں یہ تسلیم ہے کہ ایک نوٹ بک یا کھلے اوراق کی فائل

(1) The Research Paper, P-64

(2) Lynda Hungerford: The Writers' Manual P.687

میں مسلسل نوٹ لیے جائیں تو نوٹ لینا بہت آسان ہو جاتا ہے۔ گروہ بندی کا خیال کیے بغیر مسلسل پڑھتے اور مسلسل نوٹ قلم بند کرتے جائیے۔ دوسری طرف مختلف پرچوں پر چالیس پچاس گروہوں میں نوٹ لینے میں یہ زحمت ہوتی ہے کہ ماخذ سے نوٹ کے دو جملے ایک پرچے پر اور دوسرے دو تین جملے دوسرے پرچے پر لکھنے ہوتے ہیں لیکن یہ زحمت، یہ آہستہ روی اس لائق ہے کہ اسے برداشت کیا جائے۔ تمام ماخذ کے جملہ نوٹ ایک سلسلے میں لکھے ہوں تو ایک انبار جمع ہو جائے گا۔ بڑے تحقیقی کام میں سو ڈیڑھ سو صفحات کے نوٹ جمع ہو جائیں گے۔ جب مقالے کی تسوید کرنے بیٹھیں گے تو کسی باب، نیز اس کے ذیلی جزو سے متعلق نوٹ کا پی یا فائل میں جگہ جگہ بکھرے ہوں گے۔ انہیں کس طرح ڈھونڈ کر ان کے سامنے لائیں گے بار بار نوٹوں کے اوراق الٹتے پلٹتے رہیں گے۔ اگر گروہوں اور ذیلی گروہوں کے نوٹ الگ الگ پرچوں پر لکھے ہیں تو انہیں ترتیب سے لگا لیجیے۔ ایسا معلوم ہوگا جیسے آپ کی کتاب تیار ہوگئی۔

اگر ابواب کے ذیلی گروہوں کے نوٹ الگ الگ کاغذوں پر ٹائلنا بہت زحمت طلب معلوم ہو تو کم سے کم اتنا کیجیے کہ مختلف ابواب کے نوٹ الگ پرچوں پر لکھیے اور پرچوں پر باب کے عنوان کے نیچے سلسلے کا نمبر شمار لکھتے جائیے۔ اس طرح آپ کے پاس ہر باب کے نوٹ الگ ہوں گے۔ اس باب کو رقم کرتے وقت اسی باب کے نوٹوں کو بار بار پڑھ کر استفادہ کرنا ہوگا، ذہنی طور پر ترتیب دیتی ہوگی اور یہ ممکن ہے۔ آپ یہ کر سکتے ہیں کہ ایک باب کے مسلسل نوٹوں کے پرزوں پر ہر ایک یا دو چار جملوں کے برابر یا آئیں یا دائیں ہاتھ کے حاشیے میں پنسل سے اس ذیلی گروہ کا عنوان لکھ دیجیے جس کے تحت وہ نوٹ آتے ہیں مثلاً اگر مواد سے متعلق نوٹ چھ پرزوں پر آئے ہیں تو انہیں پڑھ کر حاشیے میں پنسل سے قسمیں، یہ ماخذ، کتب، رسالے لکھ سکتے ہیں۔ کہیں ایک ایک پیرا گراف ایک ہی ذیلی گروہ کے متعلق ہوگا، کہیں ایک جملے کے بعد ذیلی گروہ بدلتا جائے گا۔

میں نے اس کتاب کے لیے بہت سی انگریزی کتابوں اور چند اردو کتابوں سے نوٹ لیے۔ کتابوں میں ہدایت تھی کہ نوٹ علاحدہ کارڈوں یا پرزوں پر گروہ بند کر کے درج کیے جائیں، میں نے اس پر عمل نہ کیا۔ جب تین درجن کتابوں کے نوٹ تیار ہو گئے اور میں نے مسودہ لکھنا چاہا تو ایک باب سے متعلقہ نوٹ متعدد صفحات میں بکھرے پڑے تھے۔ بار بار صفحات پلٹ کر ان کا احاطہ کیوں کر کرتا۔

ناچار ان نوٹوں کی گروہ بندی کے ساتھ دوبارہ نقل کی، اس میں بھی یہ کوتاہی رہی کہ جتنے باب تھے، اتنے ہی گروہ کیے۔ ایک باب کے لیے بھی نوٹوں کا یہ مواد زیادہ تھا۔ مجبوراً ان گروہ بند نوٹوں کا ذیلی گروہ کے ساتھ خلاصہ دوسرے پرزوں پر لکھا۔ تلخیص کو دیکھ کر اصل نوٹ میں تفصیل دیکھ لیتا تھا۔ دل ہی دل میں زبان سے نکلا کہ عمر کے آخری حصے میں نوٹ لینے آیا ہے۔ موضوع در موضوع اور گروہ در گروہ کے الگ الگ نوٹ لیے جائیں تو جو کچھ مختلف کتابوں میں پڑھا ہے، سب کچھ مرتب ہو کر بہ یک نظر آنکھوں کے سامنے آجاتا ہے۔

جہاں سیکڑوں کتابیں پڑھ کر سو دو سو صفحات کے نوٹ لینے پڑتے ہیں، وہاں اس طرح موضوعی گروہ بندی نہ ہو تو آدمی ایک جنگل میں کھو کر رہ جاتا ہے۔ میں نے داستا نوں اور مثنویوں پر کام کر کے جو نوٹ لیے تھے وہ اسی طرح کا جنگل ہیں۔ کبھی کوئی ان کتب میں مندرج کسی نکتے کے بارے میں استفسار کرتا ہے کہ فلاں نکتہ کہاں دیکھا تو میں اپنے نوٹوں میں ڈھونڈتا ہوں۔ کبھی سراغ ملتا ہے کبھی نہیں ملتا۔ گروہ بندی سے نوٹ ہوتے تو کیوں دقت پیش آتی اور اب بات یاد آتی ہے جناب مسعود حسن رضوی کی جنھوں نے مجھ سے کہا تھا کہ مرثیے کی تاریخ کے نوٹوں کے اتنے سارے اتبار اکٹھا ہو گئے ہیں سمجھ میں نہیں آتا کس طرح لکھیں اور اب ہماری عمر بھی تو زیادہ نہیں بچی ہے۔

اور یہی ہوا۔ وہ محترم ان نوٹوں کے انبار سے دب گئے۔ ان کے جنگل میں کھو گئے۔ زندگی دغا کر گئی، نوٹ اسی طرح غیر مرتب دھرے رہ گئے۔ اگر علاحدہ علاحدہ زمروں میں نوٹ لیے جائیں تو سب کا سررشتہ اپنے ہاتھ میں رہتا ہے۔ آپ انھیں اپنی انگلیوں پر نچا سکتے ہیں۔ بہ صورت دیگر وہ آپ کو نچاتے ہیں۔ زمرہ بندی جتنی مفصل اور جزئیاتی ہوگی، نوٹوں سے استفادہ اتنا ہی سہل ہوگا۔

ایلٹک نے درست کہا ہے کہ کوئی دو آدمی ایک طرح سے نوٹ نہیں لیتے، اس لیے کوئی پوری طرح صحیح یا پوری طرح غلط طریقہ نہیں ہوتا۔⁽¹⁾ دراصل نوٹ لینا بالکل شخصی عمل ہے، نوٹ صرف اپنے لیے ہوتے ہیں ان میں جو مخففات استعمال کرنا چاہیں کیجیے کیوں کہ نوٹ تو ایک اشارہ ہیں جنھیں دیکھ کر پوری بات یاد آ جانی چاہیے۔ راتھ نے نوٹ لینے میں تین خوبیوں کا ذکر کیا ہے۔

1- Legibility صاف لکھیے۔ ایسا نہ ہو کہ ہفتے کے بعد سب کچھ پڑھا ہی نہ جاسکے۔

2- Accuracy ماخذ کی صحیح قرأت کیجیے اور صحیح لکھیے کیونکہ لائبریری چھوڑنے کے بعد اپنے نوٹوں ہی پر تکیہ کرنا پڑتا ہے۔

3- (Completion) مکمل ہوں۔⁽¹⁾

بعض اوقات نوٹ لیتے وقت معلوم ہوتا ہے کہ ہم نے تمام ضروری نکات لکھ لیے۔ تسوید کے وقت ضرورت ہوتی ہے کہ فلاں نکتہ اور دیکھنا چاہیے یا دوبارہ توثیق کر لی جائے، ہینڈ رکن نے لکھا ہے کہ کسی ماخذ تک دوسری تیسری بار واپس جانے میں جو جھنجھلاہٹ ہوتی ہے ویسی کسی اور بات میں نہیں ہوتی۔ ہر بار معلوم ہوتا ہے کہ کچھ نا کافی نقل کیا گیا ہے⁽²⁾ پھر یہ بھی تو ہے کہ بعض ماخذی کتابیں اپنی دسترس میں نہ رہیں، کسی دوسرے شہر میں دیکھی ہوں یا وہ اپنے ہی شہر میں دور دراز کی لائبریری میں ہوں یا کسی شخص سے مستعار لے کر دیکھی ہوں اور دوبارہ مانگنا اچھا نہ معلوم ہو، اس لیے نوٹوں کو مکمل قابل خواندن اور صحیح صحیح لکھنا چاہیے۔ صحت کی شرط مخطوطات کے نوٹوں میں از بس ضروری ہے۔

کچھ باتیں ایسی ہیں جن کا اطلاق ہر قسم کے نوٹوں پر ہوتا ہے:

1- نوٹ کے ہر پرزے پر ماخذ کا اشارہ ہونا چاہیے اور ہر جملے یا فقرے کے لیے واضح ہو کہ وہ کس صفحے سے لیا گیا ہے۔ ماخذ کی تفصیل کسی دوسری جگہ یا نوٹ کے پرزے کے اوپر لکھی ہو۔

2- کسی کتاب یا مضمون سے زیادہ نوٹ نہ لیجیے۔ جتنے کم سے کم ضروری ہوں اتنے ہی لیجیے۔ جیسے جیسے مواد کا مطالعہ کریں ساتھ ہی ساتھ نوٹ لیتے جائیں۔ یہ نہ سوچیے کہ پہلے پورا باب یا مضمون پڑھ ڈالیں بعد میں نوٹ ٹانک لیں گے۔ اس طرح خواہ مخواہ دو گنا وقت لگے گا پہلے مطالعے ہی میں ساتھ ساتھ ضروری نکات سپرد کاغذ کرتے جائیے۔

لفظ بہ لفظ نقل نہ کیجیے۔ ماخذ کے مطالب یا نکات کو اپنے الفاظ میں لکھ لیجیے۔ یہ نہیں کہ جتنا مواد ہے

تقریباً اتنا یا اس سے کسی قدر کم کر کے اپنے الفاظ میں لکھ لیا جائے۔ اس کے بجائے نہایت مختصر تلخیص کیجیے

(1) Roth, The Research Paper, P-55-56

(2) J. R. HENDRICKSON, The Research paper P-34

انگریزی اصطلاح میں Paraphrase نہ کر کے Precis لکھیے۔

5- لفظ بہ لفظ اقتباس بہت کم صورتوں میں نقل کرنا چاہیے۔ ہو بھی تو زیادہ طویل نہ ہو۔ ہاں متن کے نوٹوں کو لفظ بہ لفظ ہی نقل کرنا ہوگا۔

6- حقائق (Facts) اور رائے میں فرق کیجیے۔ حقائق کے نوٹ لینے ضروری ہیں۔ کسی کی رایوں کو لکھنا ضروری نہیں۔ رائے آپ خود قائم کر سکتے ہیں ہاں کسی نے حقائق کی بنا پر کچھ تحقیقی نتیجے نکالے ہوں تو وہ نتائج لکھ دیجیے۔

7- نوٹ صحیح ہوں اور صاف لکھے ہوں۔ تیزی سے لکھنے میں بعض اوقات بعض الفاظ بہت شکستہ ہو جاتے ہیں۔ لکھتے وقت تو بہ آسانی سمجھ میں آتے ہیں، ایک عرصے کے بعد دیکھیں گے تو بعض الفاظ کی صحیح قرأت مشکل ہوگی۔ قدیم زبان کے متن کو نقل کرنے میں خاص احتیاط چاہیے۔ مجھے بارہا تجربہ ہوا ہے کہ نوٹ میں دکنی یا ہندی یا قدیم اردو کا کوئی دوہا، شعر یا نثری جملہ اپنے ہاتھ کا نقل کیا ہوا ہے لیکن تسوید کے وقت اس کی قرأت سمجھ میں نہیں آتی۔ یہ معلوم نہیں ہوتا کہ لفظ کی تحد کہاں ہے۔ یعنی ایک لفظ کہاں ختم ہوا ہے اور دوسرا کہاں شروع ہوتا ہے مثلاً ایک حرف الف یا ز، پچھلے لفظ کے ساتھ جائے گا یا اگلے لفظ کی ابتدا میں۔

یہ مناسب ہدایت ہے کہ نوٹ لینے میں حتی الامکان لفظ بہ لفظ نقل نہ کیجیے، لیکن اگر کوئی جملہ لفظ بہ لفظ نقل ہو جائے تو اس کے دونوں طرف واوین بنا دیجیے۔ ایسا نہ ہو کہ آپ تسوید کے وقت وہ جملہ اصل مصنف کے الفاظ ہی میں لکھ دیں اور بعد میں کوئی گرفت کرے کہ آپ نے دوسرے کے الفاظ لے لیے لیکن حوالہ نہیں دیا، اعتراف نہیں کیا۔ اقتباس صرف ذیل کی صورتوں میں لینا چاہیے۔

1- کسی متن کا نمونہ۔

2- جب کسی کی تحریر یا خیالات زیر بحث ہیں مصنف کے اصل الفاظ لکھنے سے آپ اس کے ساتھ بہتر انصاف کر سکیں گے۔

3- کسی نے کوئی اہم نکتہ اتنے شگفتہ، دلچسپ اور مدلل الفاظ میں لکھا ہو کہ اس سے بہتر نہیں لکھا جاسکتا۔

اس صورت میں اسی کے الفاظ لکھ دیجیے۔

4- آپ سے پہلے کے مصنف نے کوئی بات کوئی واقعہ، یا اصول اتنے مختصر اور معنی خیز الفاظ میں لکھ دیا ہے کہ اس کی مزید تلخیص ممکن نہیں اتنے ہی طول کے اپنے الفاظ میں لکھنے کے بجائے آپ اسی کے الفاظ میں لکھ دیں اور حوالہ دے دیں۔

5- آپ کو اپنی رائے یا دعوے یا انکشاف کی تائید میں کسی مقتدر اہل قلم کی رائے مل جاتی ہے تو آپ اس کے صحیح صحیح الفاظ نقل کر دیجیے تاکہ آپ کی رائے میں وزن پیدا ہو جائے۔ بالخصوص اگر آپ کوئی اختلافی بات لکھ رہے ہوں یا پسند عام کے خلاف کچھ لکھنے والے ہوں اور اندیشہ ہو کہ آپ کی رائے سے شدید رد عمل ہوگا تو کسی رئیس ادب کی پشت پناہی سے مدد مل سکتی ہے مثلاً میں نے ایک مضمون ”غالب کے طرف دار نہیں“ لکھا جس میں غالب کی غزل کو رسمی مضامین سے پُر دکھایا تھا۔ ظاہر ہے کہ قارئین کو یہ پسند نہ آیا ہوگا۔ جناب مسعود حسن رضوی نے میرے مضمون کو سراہتے ہوئے لکھا۔ اب میں کہیں ان کی رائے کا ذکر کروں تو ان کے الفاظ نقل کرنا مناسب ہوگا تاکہ مخالفوں کو کچھ لکھنے سے پہلے سوچنا پڑے۔

کالی داس گیتارضا صاحب کا موقف ہے کہ دلگیر مسلمان نہیں ہوئے تھے۔ لوگ اسے محض اپنے فرقے کی جنبہ داری پر محمول کر سکتے ہیں لیکن جب وہ قاضی عبدالودود کے خط سے تائیدی جملے نقل کر دیتے ہیں کہ ان کے (قاضی صاحب کے) خیال میں بھی دلگیر مسلمان نہیں ہوئے تھے تو معترضین کم از کم مذہبی پہلو درمیان میں نہیں لاسکتے۔ اگر وہ قاضی صاحب کی رائے اپنے الفاظ میں ڈھال کر درج کریں تو کسی کو شبہ ہو سکتا ہے کہ کہیں سیاق و سباق سے الگ توڑ موڑ کر تو نقل نہیں کیا۔ جب قاضی صاحب کے اصل الفاظ درج ہوں گے تو بات دو اور دو چار کی طرح صاف ہو جائے گی۔

واضح ہو کہ مندرجہ بالا اصول تحقیقی حصے کے بارے میں ہیں ورنہ جہاں تک تنقید اور تبصرے کا سوال ہے وہاں تو اقتباسات ہوتے ہی ہیں۔ اقتباس دینے میں بڑی احتیاط کی ضرورت ہے، اسے بالکل صحیح نقل کرنا چاہیے۔ دقت قدیم متون بالخصوص شعری متون کے بارے میں ہوتی ہے۔ متن کے بہترین اور صحیح

ترین نسخے سے اقتباس لینا چاہیے۔ اگر کسی مصنف نے کسی دوسرے کا (عموماً قدیم تر مصنف کا) اقتباس دیا ہے تو اصول تحقیق کے لحاظ سے اقتباس کو اصل مصنف کے یہاں سے نقل کرنا چاہیے یا درست کر لینا چاہیے۔ لیکن عملاً یہ مشکل ہوتا ہے۔ محمود شیرانی نے اپنے مضامین میں تاریخ کی جن کتابوں اور صوفیا کے جن تذکروں کے اقتباسات دیے ہیں، اگر ہم ان کتابوں کو تلاش کرنا چاہیں تو وہ ایک وقت طلب، دشوار گزار کام ہوگا۔ ایسی کتابیں نادر ہوتی ہیں۔ چند کتب خانوں ہی میں ہوتی ہیں۔ ہر شہر میں نہیں ملتیں۔ اس لیے معتبر محققوں نے جو اقتباس دیے ہیں انھیں ان محققوں کے حوالے سے لکھ دینے میں کوئی قباحت نہیں۔

یوں تو ہر شخص کا نوٹ لینے کا طریقہ اس کا اپنا انفرادی ہوتا ہے لیکن ذیل میں چند کتابوں سے مواد کے اقتباس اور بعد میں مثال کے طور پر وہ نوٹ درج کیے جاتے ہیں جو میں لیتا ہوں۔ اس طرح نوٹ لینے کا طریقہ کھل کر سامنے آجائے گا۔ واضح ہو کہ ہر نوٹ کے پرچے پر یا اوّلین کتابیات میں ہر ماخذ کی جملہ تفصیل درج کر لی گئی ہوگی اس لیے مثال کے نوٹ میں محض کتاب یا مصنف کا نام دینے پر اکتفا کی گئی ہے۔ ذیل میں اول کتاب کا اصل اندراج اور بعد میں اس کا نوٹ دیتا ہوں۔

1- محمود شیرانی، پنجاب میں اردو، (لکھنؤ 1981ء) ص 208

ان کے زمانے کی نسبت اسپرنگر نے اپنی فہرست میں محمد قائم چاند پوری کے تذکرے کے حوالے سے اتنا لکھا ہے کہ:

افضل۔ عبداللہ قطب شاہ سے، جو 1020ھ میں تخت نشین ہوتا ہے، پیشتر گذرا ہے۔ اس کی تعلیم معمولی حیثیت کی تھی۔ صوفیانہ شعر کہتا تھا (تذکرہ میر حسن⁽¹⁾، ص 41)

اور ایک بکٹ کہانی لکھی ہے جس کا ایک نسخہ انڈیا آفس کے کتب خانے میں محفوظ ہے، قائم نے افضل کا جو زمانہ دیا ہے اس میں ایک غلطی معلوم ہوتی ہے۔ وہ یہ ہے کہ عبداللہ قطب شاہ جو درحقیقت 1025ھ میں تخت نشین ہوا ہے نہ کہ 1020ھ میں، جو محمد قطب شاہ کی تخت نشینی کا سال ہے۔ اس کی یہی صورت ہو سکتی ہے کہ یا تو قائم نے محمد قطب شاہ کے نام کے بجائے عبداللہ قطب

(1) یہاں تذکرہ قائم ہونا چاہیے۔ اسپرنگر یا محمود شیرانی میں سے کسی ایک نے سہواً تذکرہ میر حسن لکھ دیا ہے۔

شاہ (یا) 1025ھ کی جگہ 1020ھ لکھ دیا۔ یہ امر بھی تعجب خیز ہے کہ محمد افضل کا زمانہ، جو خود اس کے بیان سے ایک ہندستانی شاعر ہے ایک دکنی بادشاہ کے ساتھ مضاف کر رہا ہے۔

نوٹ: پنجاب میں اردو ص 108۔ بتول اسپرنگر قائم کے تذکرے میں لکھا ہے کہ افضل عبداللہ قطب شاہ سے (سنہ جلوس 1020ھ) پیشتر گزرا ہے اور مثنوی کا ایک نسخہ انڈیا آفس میں ہے۔ شیرانی لکھتے ہیں کہ عبداللہ 1025ھ میں تخت نشین ہوا، محمد قطب 1020ھ میں۔ قائم نے کسی ایک میں التباس کیا۔ شمالی شاعر کا عہد دکنی بادشاہ کے ساتھ کیوں؟

2- قائم، مخزن نکات۔ مرتب عبدالحق (اورنگ آباد، 1929ء) ص 3 محمد افضل مردے ست از سکّان دیا ر مشرق۔ اگرچہ ربط کلامش چنداں مضبوط و مربوط نیست لیکن از انجا کہ قبول بے سبب و ردّ بے غضب خاصہ جناب ازلی است، تصنیفاتش بمرتبہ موثر دلہا است کہ از حیز تحریر و تقریر متجاوز است و مثنوی بکٹ کہانی بر صفحہ روزگار از دے یادگار است۔ رویہ اش از قدم ابیاتش باقتباس باید نمود۔ ایں ایک بیت از مثنوی مشہور از دست۔

پڑے تامل میں میرے پیہم پھانسی

مرن اپنا ہے اور لوگوں کو ہانسی

باید دانست کہ چون فن ریختہ در آں وقت از آں وقت از محل اعتبار ساقط بود۔ بنا علیہ ہیج کس بر تو غل آں اقدام نمی نمود و ایں دوسہ چار بیت کڈائے کہ بنام اساتذہ معتبر مرقوم است اغلب کہ منشا نظم ش ہزلے بیش بناشد۔ اما بعد از ایں بسمت بلاد دکن در عہد عبداللہ قطب شاہ کہ با سخنوران بہ محبت و مواسا پیش می آید، ریختہ بزبان دکنی بسیار رواج گرفت۔

نوٹ: مخزن نکات۔ 1929ء ص 3

افضل ویا ر مشرق کار ہنے والا تھا۔ مثنوی بکٹ کہانی اس سے یادگار ہے۔ ایک شعر ہے:

پڑے تامل میں میرے پیہم پھانسی

مرن اپنا ہے اور لوگوں کو ہانسی

چوں کہ اس وقت ریختہ بے اعتبار ہو گیا تھا، اس لیے اساتذہ تفسن کے طور پر دو چار شعر کہہ دیتے ہوں گے۔ بعد میں عبداللہ قطب شاہ کے عہد میں یہ دکن اور دکنی میں رائج ہو گیا۔

تبصرہ۔ شعر کا پہلا مصرع غلط معلوم ہوتا ہے۔ قائم نے عبداللہ کا سنہ نہیں لکھا۔ اسپرنگر نے خود لکھا۔ شیرانی نے اسے چیک نہیں کیا۔ قائم نے خود ریختہ کے تعلق سے عبداللہ کا ذکر کیا۔ افضل کی نسبت سے نہیں۔ یہ کہ ریختہ شمال میں کم، دکن میں زیادہ رائج ہوا۔

3- قاضی عبدالودود، عیارستان، معاصر حصہ 9۔ (پٹنہ 1957ء) ص 163۔ مصنف نے ادارہ ادبیات اردو کے فارسی دیوان سے نا کافی بحث کے بعد کتب خانہ آصفیہ کے کلیات فارسی کا ذکر کیا ہے اور اس پر اظہار تعجب کیا ہے کہ کاتب نے جو مصنف کے اصل نسخے سے نقل کرنے کا مدعی ہے، صاحب کلیات کو 1214ھ میں ”علیہ الرحمۃ“ لکھا ہے مگر اس بات کی طرف ان کا ذہن نہیں گیا کہ جب محمد تقی پسر محمد علی کا سال وفات 1225ھ ہے تو اس کا بخوبی امکان ہے کہ کلیات فارسی والا میر ان سے مختلف ہو۔ اگر ان کے نزدیک دونوں ایک ہیں اور فحوائے کلام سے یہی معلوم ہوتا ہے، تو اسے ثابت کرنے کی کوشش کرنی تھی۔ کلیات مذکورہ کا ایک نسخہ اسپرنگر کی نظر سے بھی گزرا تھا، مگر وہ فیصلہ نہ کر سکا کہ محمد تقی، میر کا ہے یا نہیں۔ اس کا ایک نسخہ بمبئی میں ہے میرا خیال ہے کہ یہ میر اردو کے شاعر مشہور سے مختلف ہیں۔

نوٹ: عیارستان۔

ص 162۔ آصفیہ میں میر کی کلیات فارسی میں کاتب نے 1214ھ میں شاعر کو علیہ الرحمۃ لکھا۔ فاروقی اس سے پریشان ہیں۔ قاضی معترض ہیں کہ فاروقی کیوں نہ سمجھے کہ یہ کوئی دوسرا میر ہوگا۔ اسپرنگر ایسے فارسی نسخے کے لیے طے نہ کر سکا کہ کس میر کا ہے۔ ادارہ ادبیات اور بمبئی میں بھی ایسے فارسی نسخے ہیں۔ قاضی کی رائے میں یہ کوئی دوسرا میر ہے۔

4- مالک رام، گفتار غالب، (مکتبہ جامعہ دہلی، 1985ء) ص 30-31

ہمارے بہت سے نقادوں نے اس رائے کا اظہار کیا ہے کہ غالب نے اپنے آخری دور میں میر کے تتبع میں آسان زبان میں کہنا شروع کیا اور آج غالب کی شہرت اور مقبولیت جن آسان غزلوں پر مبنی ہے وہ اسی دور کا کلام ہے۔

اس رائے کے تمام اجزا غلط نہیں یا قلت مطالعہ اور فقدان تدبیر کا نتیجہ ہیں۔ اول تو یہی غلط ہے کہ میر کا سارا کلام سلیس اور سہل زبان میں ہے۔ میر کی غزلیات کے چھ دیوانوں میں ہر طرح کا رطب و یابس ہے۔ ان کے ہاں مشکل اور فارسی کی بھاری بھر کم ترکیبوں کی بھی کمی نہیں ہے۔ پس یہ کہنا کہ غالب نے آسان زبان میں غزلیں میر کے تتبع میں کہیں، ٹھیک نہیں۔ لیکن زیادہ بنیادی بات یہ ہے کہ غالب کی پیشتر آسان غزلیں، جن سے ان کے اتباع میر پر استدلال کیا جاتا ہے، وہ 1828ء سے پیشتر کا کلام ہے، میں نے گل رعنا کے دیباچے میں اس پر تفصیل سے بحث کی ہے اور 135 ایسی غزلوں کی نشاندہی کی ہے، جن کے بارے میں کہا جاتا ہے کہ میر کے رنگ میں ہیں۔ یہ تمام کلام اردو دیوان غالب کے نسخہ شیرانی کی کتابت سے پہلے کا ہے، اور جیسا کہ اصحاب نظر کے علم میں ہے، نسخہ شیرانی کی کتابت غالب کے سفر کلکتہ یعنی 1826ء سے پہلے مکمل ہو چکی تھی۔

نوٹ۔ گفتار غالب 1985ء

ص 30۔ یہ کہنا غلط ہے کہ غالب کی آسان زبان کی غزلیں میر کی تقلید میں آخری دور کی ہیں۔ اول تو میر کا کلام ہمیشہ سہل نہیں، ص 31۔ مالک رام گل رعنا کے دیباچے میں دکھا چکے ہیں کہ 35 آسان غزلیں نسخہ شیرانی (قبل 1826) سے قبل کی ہیں۔

5۔ عبداللطیف اعظمی، اقبال دانائے راز، مکتبہ جامعہ دہلی 1978ء، ص 12-13

ایک اہم اختلاف اقبال کے خطاب کے بارے میں ہے۔ کسی کتاب میں 1922 لکھا ہے اور کسی میں 1923 مگر حوالہ دینے کی زحمت کسی نے بھی نہیں کی ہے۔ چونکہ اقبال نے دو مختلف خطوط میں جنوری 1922 میں خطاب کا ذکر کیا ہے، اس لیے میرے نزدیک قطعی طور پر صحیح تھا۔ اس لیے جب ”نقوش“ کے اقبال نمبر (حصہ اول) میں ایک ماہر اقبالیات رفیع الدین ہاشمی صاحب کے

”حیات نامہ اقبال ص 13“ میں خطاب کا سنہ 1923ء نظر آیا تو مجھے سخت تعجب ہوا۔ یہ تعجب دو وجہوں سے تھا ایک تو ہاشمی صاحب سے اس قسم کی غلطی کی توقع نہیں تھی دوسرے انہوں نے اقبال کے جس خط کا اقتباس کیا وہ واضح طور پر سنہ 1922ء کا ہے۔ چنانچہ میں نے ”نقوش“ کے فاضل مدیر محمد طفیل صاحب کو اس غلطی کی طرف توجہ دلائی مگر باوجود اس کے کہ میرے نزدیک خطوط کا ثبوت قطعی اور ناقابل تردید تھا پھر بھی میں نے سوچا کہ کیوں نہ کسی اخبار سے اس کی تصدیق کر لی جائے۔ چنانچہ ایک دن نہرو میموریل اینڈ لائبریری نئی دہلی گیا اور سول اینڈ ملٹری گزٹ لاہور کی مائیکروفلم منگوا کر جنوری 1922ء کا اخبار دیکھا اور جب اس سال کی فہرست میں ڈاکٹر اقبال کا نام نہیں ملا تو میرے پیروں تلے سے زمین سرک گئی۔ اب 1923ء کے اخبار کو دیکھنے کی چنداں ضرورت نہیں تھی مگر احتیاطاً اس کی بھی مائیکروفلم نکلا کر دیکھی تو اس کی فہرست میں علامہ اقبال کا نام موجود تھا۔ ظاہر ہے کہ اب ایسی صورت میں یہی فیصلہ کرنا پڑا کہ علامہ اقبال نے اپنے دونوں خطوط میں سہواً 1923ء کے بجائے 1922ء لکھ دیا ہے، جیسا کہ نئے سال کی ابتدا میں چند دنوں تک ایسی غلطیاں ہو جایا کرتی ہیں۔

نوٹ۔ عبداللطیف اعظمی، اقبال دانائے راز 1978ء

ص 12، اقبال نے اپنے دو خطوں میں جنوری 22ء میں خطاب کا ذکر کیا ہے نقوش اقبال نمبر 1 میں رفیع الدین ہاشمی نے ص 13 میں خطاب کا سنہ 1923ء لکھا ہے۔ لطیف نے نہرو میموریل میوزیم دہلی میں سول اینڈ ملٹری گزٹ لاہور کی جنوری 22ء کی مائیکروفلم دیکھی، اقبال کا نام نہ تھا۔ جنوری 23ء کی میں تھا۔ سنہ کے شروع میں اقبال نے خطوں میں 23 کی جگہ سہواً 22 لکھ دیا۔

مثالیں زیادہ طول ہو گئیں لیکن ان سے کم از کم میرا نوٹ لینے کا طریقہ واضح ہو گیا۔ یہ نوٹ مواد کے ایک چوتھائی کے قریب ہیں اس کے یہ معنی نہیں کہ ہم 300 صفحات کی کتاب دیکھیں گے تو 75 صفحات کے نوٹ ہو جائیں گے۔ نہیں۔ کتاب میں بہت کم صفحات ایسے ہوں گے جن میں ہمارے موضوع سے متعلق کچھ مواد ہوگا۔ اس طرح عموماً ایک کتاب کے نوٹ چند پرزوں ہی پر آئیں گے۔ نوٹوں کے بارے میں

آخری بات یہ کہنی ہے کہ انھیں ہمیشہ اپنے پاس محفوظ رکھیے۔ یہ نہیں کہ ایک تصنیف کر لینے کے بعد نوٹ تلف کر دیں۔ کتاب کے دوسرے ایڈیشن میں ان کی ضرورت ہوگی۔ کوئی اس کتاب کے کسی اندراج کا ماخذ یا حوالہ دریافت کرے گا تو نوٹ ہی ہماری مدد کریں گے۔ کسی دوسرے موضوع پر لکھتے وقت ان نوٹوں میں کچھ مفید مطلب مواد مل سکتا ہے۔ گویا یہ نوٹ آپ کے کتب خانے کا وہ مخطوطہ ہیں، جس کی مطبوعہ کتاب آپ کے پاس نہیں اور اگر آپ نے اپنی مطبوعہ کتاب سے نوٹ لیے ہیں تو انھیں بھی محفوظ رکھیے، کیوں کہ ان کی بدولت متعلقہ اندراج کو تلاش کرنے میں سہولت ہوگی۔

اس باب کے آخر میں ایک بار پھر اس نکتے پر زور دینا چاہتا ہوں جو میں نے ساٹھ سال کی عمر گزرنے کے بعد سیکھا کہ نوٹ ہمیشہ موضوعی گروہ بندی کر کے الگ الگ پرچوں پر لیجیے۔

ساتواں باب

مواد کی پرکھ اور حزم و احتیاط

یونان میں فلسفے کا ایک دبستان تشکیک کا تھا جس کا عقیدہ تھا کہ حقیقت تک پہنچنا ممکن نہیں۔ اقبال نے یقین محکم کو ایک خوبی قرار دیا ہے لیکن محقق اقبال سے زیادہ یونانی دبستان کی تقلید کرتا ہے۔ ایلٹک نے کہا ہے کہ اچھا محقق ہونے کے لیے اچھا مشکلک ہونا ضروری ہے۔ اسے انسانوں کی حق گوئی اور ان کے اقوال کی صحت کے بارے میں خراب رائے رکھنی چاہیے۔ ایلٹک نے تو اپنی ذات کو بھی شک کی نظروں سے دیکھنے کی ہدایت کی ہے۔ کہتا ہے کہ ہم گوشت پوست کے بنے ہوئے فانی انسان ہیں۔ ہم سے غلطی ہونی لازمی ہے۔⁽¹⁾

ہر تحقیق سے پہلے کچھ تحقیق موجود ہوتی ہے۔ بعد کے تحقیق کار کو ماضی کی تحقیق یعنی پہلے سے موجود مواد کو پڑھنا، پھلکنا، چھاننا ہوتا ہے۔ مواد کی فراہمی اور تسوید کے درمیان کی منزل ہے مواد کا جائزہ لینا، پایہ اعتبار متعین کرنا اور تصحیح کرنا۔ یہی تحقیق کا مرکزی کام ہے۔ تحقیق کار کا علمی سرمایہ جتنا کثیر اور اس کی نظر جتنی تیز و عمیق ہوتی ہے اسی اعتبار سے وہ اپنے حاصل مطالعہ کا بہتر تجزیہ و قدر پیمائی کر سکتا ہے۔ ماضی کے مواد کی صحت متعین کرنے کے لیے یہ دیکھنا پڑتا ہے کہ لکھنے یا بیان کرنے والا راوی کون ہے اور کتنا معتبر ہے۔ اسلام میں حدیث کی جانچ کے لیے جو اصول بنائے گئے تھے وہ تحقیق صحت طے کرنے کے لیے بھی مثالی کسوٹی مانے جاسکتے ہیں۔ ڈاکٹر غلام مصطفیٰ خاں لکھتے ہیں:

”روایت کے بارے میں ان کے حزم و احتیاط کا عالم یہ تھا کہ نبرد مغازی تو بہت بڑی چیز ہے، وہ عام خلفا یا سلاطین کے حالات اس وقت تک بیان نہیں کرتے جب تک کہ ان کے پاس آخری راوی سے لے کر چشم دید گواہ تک تسلسل کے ساتھ روایت موجود نہ ہو۔ یعنی جو واقعہ لیا جائے وہ اس شخص کی زبانی ہو جو خود شریک واقعہ رہا ہو اور اگر وہ خود شریک واقعہ نہیں تھا تو اس واقعہ تک تمام درمیانی راویوں کے نام ترتیب کے ساتھ بیان کیے جائیں اور ساتھ ہی یہ بھی تحقیق کی جائے کہ وہ لوگ کون تھے؟ کیسے تھے؟ ان کے مشاغل کیا تھے؟ ان کا کردار کیسا تھا؟ ان کی سمجھ کیسی تھی؟ ثقہ کہاں تک تھے؟ سطحی الذہن تھے یا نکتہ رس تھے؟ عالم تھے یا جاہل؟“ (1)

راویوں کی بنا پر حدیثوں کی قسمیں اور قسم در قسم کی گئیں۔ ظاہر ہے کہ ان معیاروں کا ادبی تاریخ پر اطلاق کرنا مشکل بلکہ ناقابل عمل ہے۔ ہادیان دین کے اقوال کی صحت کی بطور خاص حفاظت کی گئی۔ عام انسانوں کی گفتگو کی اس طرح کہاں نگہداشت کی جاتی ہے۔ تاریخ ادب کے بیانات کے لیے راویوں کا مسلسل سلسلہ نہیں مل سکتا، اگر تسلسل کے ساتھ روایت کا سررشتہ تلاش کیا جائے تو دنیا کا تمام کلاسیکی ادب ایلینڈ، اوڈیسی، سنسکرت راماین، مہا بھارت، شکنتلا، میگھ دوت وغیرہ کو حرف غلط کی طرح محو کرنا پڑے گا۔ دکنی ادیبوں اور قدیم شمالی شعرا کے بارے میں کہاں مسلسل روایات ملتی ہیں۔ آب حیات میں آزاد نے میر و سودا، آتش و ناسخ وغیرہ کے بارے میں جو کچھ لکھا ہے اس میں کہاں بتایا ہے کہ انھیں یہ سب کہاں سے معلوم ہوا۔ ہم تسلسل روایات کے فقدان کو کذب روایت کے مترادف نہیں قرار دے سکتے۔ صرف یہ جاننا ضروری ہے کہ جس راوی (اہل قلم) نے بیان کیا ہے وہ کہاں تک قابل اعتبار ہے۔

رچرڈ ایلٹک ماتم کرتا ہے کہ بعض سوانح نگار حقائق پر لفظی ترصیح کو ترجیح دیتے ہیں۔ ایک

(1) غلام مصطفیٰ خاں ”فن تحقیق“ مشمولہ ادبی اور لسانی تحقیق، ص 101

پرانا لطیفہ یا واقعہ امتداد زمانہ سے بالکل درست مانا جانے لگتا ہے۔ تحقیقی تاریخ ایسے افسانوں سے بھری پڑی ہے جنہیں نیم حقیقت یا غیر حقیقت کہا جانا چاہیے۔ ایک روایتی اور تخیلی افسانہ تردید کے باوجود اس لیے زندہ رہتا ہے کہ یہ خشک حقیقت کے مقابلے میں بہت خوش رنگ ہوتا ہے۔⁽¹⁾

ایسا معلوم ہوتا ہے جیسے کوئی آب حیات پر تبصرہ کر رہا ہو۔ اس کے کئی لطیفوں یا خود ساختہ واقعات کی تردید کی جا چکی ہے لیکن وہ اب بھی زندہ و پائندہ اور جاری و ساری ہیں۔ کیوں کہ بہت دل فریب ہیں۔ اسی لیے ایٹک اپنی پیشتر کی کتاب اسکالر ایڈوینچررز میں کہتا ہے کہ کوئی ایسا ادیب نہیں جس کی سوانح نگاری میں پہلے کے مورخوں کی وضع کردہ اور بعد کے مورخوں کی دہرائی ہوئی کذب بیابانیاں بھری نہ پڑی ہوں۔ ایک راوی سے دوسرے راوی تک حاشیہ آرائی ہوتی جاتی ہے۔⁽²⁾

خیال رہے کہ مبالغہ اور استعارہ انسان کی فطرت میں داخل ہے۔ اس کے لیے تخلیقی ادیب ہونا ضروری نہیں ہے۔ ہم کہتے ہیں:

انتظار میں آنکھیں پتھرا گئیں

پیاس کے مارے دم نکل گیا

کسی چہرے کو چائے لانے کے لیے بھیجا جائے اور وہ دس پندرہ منٹ میں آئے تو ہم جھلا کر کہتے ہیں ”کہاں مر گئے تھے۔ دو گھنٹے لگا دیئے“۔ یہ تمام جملے مبالغہ ہیں اور یہ بھی ملاحظہ ہوں:

آپ نے بڑی گہری بات کہی۔

اس نے بڑی کڑی بات کہہ دی۔

سچی بات کڑوی ہوتی ہے۔

صرف ماڈی شے ہی گہری، کڑی یا کڑوی ہو سکتی ہے۔ بات کے لیے یہ سب استعارے

(1) The Art of Literary Research, P-17-18

(2) Richard Altick, The Scholar Adventurers (Macmillan Company, New York, 1960) P-87

ہیں۔ ہم بات کے چٹخارے (عبارت آرائی) پر قطعیت و صحت کو قربان کر دیتے ہیں۔ بعض مورخ ادب یا سوانح نگار بھی یہی کرتے ہیں اور اس طرح بات کچھ کی کچھ ہو جاتی ہے۔ اگر ایک شخص کسی واقعے کے بیان میں دس فیصدی ترمیم کر دے تو وہ واقعہ جب دس راویوں کی زبان سے گزرے گا تو بدل کر تقریباً دو تہائی جھوٹ بن جائے گا۔ عام بات تو فی انسانوں اور افواہ بازوں کی حد تک یہ قابل درگزر ہو سکتا ہے لیکن محقق کی زبانی برداشت نہیں کیا جاسکتا۔ تاریخ ادب ایسے ہی نام نہاد محققوں کی بیان کردہ روداد ہے، جو حزم و احتیاط کے قائل نہیں تھے۔ آج کے محقق کا کام ایسے مورخوں اور پرانے محققوں کے بیانات ہی سے دودھ کا دودھ اور پانی کا پانی الگ کرنا ہوتا ہے۔ ظاہر ہے کہ یہ کام آسان نہیں۔

ایلٹک نے ادبی تاریخ کی غلط بیانیوں کی وجوہ لکھی ہیں: نقل کی غلطی، طرح طرح کے تعصب، سوانح نگار کا حقائق پر لفظی ترصیح کو ترجیح دینا، حافظے کا سہو، طباعت کی فرو گذاشت، قیاس کو یقین بنا دینا وغیرہ۔⁽¹⁾

نقل کی غلطی کا سب سے اچھا اندازہ اس سے ہو سکتا ہے کہ آپ نے اپنی تحریر کی پہلی تسوید سے جو مبیضہ تیار کیا ہو، جانچنے کے لیے اسے ایک بار پھر پڑھ جائیے۔ آپ کو کئی غلطیاں ملیں گی جن میں بعض ایسی بھی ہوں گی جن سے آپ کا عندیہ ہی بدل گیا ہو۔ سہو کتابت و طباعت کے کرشمے نقل میں اسی قسم کی غلطی کے سبب ظہور میں آتے ہیں۔ ایک انتہائی مثال ملاحظہ ہو۔ اپنے مجموعے 'حقائق' میں ص 386 پر میں نے طویل اور خفیف واو کی مثالیں دو کالموں میں دی ہیں۔ ایک کالم کے اوپر عنوان ہے 'طویل' دوسرے کے اوپر 'خفیف'۔ آخری مثال دونوں کالموں کو ملا کر یوں چھپی ہے۔

یہ کہہ سکتے ہو ہم دل میں نہیں ہیں۔ پر 'یہ بتلاؤ' یہ طویل یہ خفیف میں ہے۔
اس سطر کا آخری مہمل حصہ پریشان کن ہے کہ ایسا کیوں کر لکھا گیا۔ میں نے اس مسودے کو دیکھا جس سے کاتب نے نقل کیا تھا۔ اس میں یوں لکھا ہے۔

یہ کہہ سکتے ہو ہم دل میں نہیں ہیں پر 'یہ بتلاؤ'

دور سے چھپنے کے ”دکھاؤ“ نہیں

یہ سمجھ میں نہیں آتا کہ کاتب نے کس ذہنی غیر حاضری میں دوسرے مصرع کی جگہ یہ طویل یہ خفیف میں ہے، لکھ دیا۔ ممکن ہے کوئی دوسرا بول کر لکھا رہا ہو اور اس نے عنوان کے مطابق صراحت کے لیے مصرع کو بنایا ہو کہ یہ طویل کے کالم میں ہے، یہ خفیف کے کالم میں۔

کبھی کبھی ضعفِ بصارت کے سبب بھی نقل میں غلطی ہو جاتی ہے۔ ناقل کی بینائی کمزور ہو تو وہ متن سے قرأت میں غلطی کر سکتا ہے اور متن یا مسودے سے نقل کرتے وقت بھی۔ اعداد کو غلط پڑھنا بہت عام ہے ۲ کو ۳، ۳ یا ۶ پڑھا جاسکتا ہے۔ کتابت کی غلطیاں عام طور سے ایسی سامنے کی ہوتی ہیں کہ صحیح لفظ فوراً سمجھ میں آجاتا ہے۔ قرأت کی غلط فہمی ہی سے شدید غلطیاں ہو جاتی ہیں۔ ڈاکٹر صلاح الدین نے ’دہلی کے اردو مخطوطات‘ نامی وضاحتی فہرست شائع کی۔ اس میں جامع الاخلاق عرف اخلاق جلالی کے مصنف کا نام جلال الدین افغانی (ص ۷۳) لکھا ہے۔ پروفیسر عطا کا کوئی نے اصلاح کی کہ مصنف جلال الدین افغانی سے سیکڑوں سال پہلے کے بزرگ جلال الدین دوانی تھے۔ مرتب نے انھیں جلال الدین افغانی سمجھ لیا۔^(۱) میں نے اپنی کتاب ’حقائق‘ (ص 217) میں نظامی بدایونی کے مرتبہ دیوان غالب کے مقدمہ نگار سید محمود کا ذکر کیا ہے۔ یہ بہار کے کانگریسی لیڈر ڈاکٹر سید محمود ہیں۔ میں انھیں سرسید کا بیٹا جسٹس محمود سمجھ بیٹھا۔ عطا کا کوئی صاحب نے گرفت کی اور تصحیح کی۔^(۲)

سہو قرأت و سہو کتابت کے علاوہ سہو حافظہ بھی بہت سی اغلاط کو جنم دیتا ہے۔ قاضی عبدالودود نے اپنے مضمون ’اصول تحقیق‘ میں مشاہیر کے حافظے کے سہو کی جو مثالیں دی ہیں ان میں سے دو اپنے حافظے سے متعلق ہیں۔

ڈاکٹر عبدالستار صدیقی دیوان بیان کی تدوین کر رہے تھے۔ قاضی عبدالودود نے انھیں بتایا کہ انڈیا آفس لائبریری میں اس کے دو نسخے ہیں۔ ڈاکٹر صدیقی نے تفصیلات چاہیں۔ قاضی

(1) عطا کا کوئی، غلطیہائے مضامین (پٹنہ 1984ء) ص 96

(2) عطا کا کوئی، غلطیہائے مضامین (پٹنہ 1984ء) ص 80

صاحب نے کسی کو لندن لکھا۔ انھوں نے جواب دیا کہ فہرست میں دیوان بیان کا کوئی نسخہ نہیں۔ قاضی صاحب مطمئن نہیں ہوئے۔ انھوں نے ڈاکٹر مختار الدین احمد کو لکھا۔ انھوں نے جواب دیا کہ بیان تو نہیں بیدار کے دیوان کے دو نسخے ضرور ہیں۔ قاضی صاحب لکھتے ہیں، احمد کی پگڑی محمود کو پہنا دینا حافظے کے بائیں ہاتھ کا کھیل ہے۔ وہ مزید لکھتے ہیں کہ انھوں نے اپنے ایک مضمون میں لکھا تھا کہ اسیر کے دیوان فارسی میں مصحفی کی وفات کا قطعہ تاریخ ہے۔ بعد میں دیوان کو دیکھا تو اس میں نہ تھا۔⁽¹⁾ مالک رام صاحب غبار خاطر کے حواشی میں لکھتے ہیں کہ ابوالکلام آزاد نے بکثرت اشعار کا متن غلط نقل کیا ہے، کیونکہ انھوں نے اپنے حافظے پر تکیہ کیا تھا۔

غلط بیانی کی دوسری وجہ تعصب ہے۔ آزاد نے آب حیات میں یہ تاثر دینا چاہا کہ مرزا مظہر جانجانا کو قتل کرنے والا سنی تھا حالاں کہ وہ دراصل شیعہ تھا۔ مباحثہ گلزار نسیم میں کسی نے کہا کہ گلزار نسیم دیا شکر نسیم کی نہیں آتش کی تصنیف تھی۔ یہ عنادی تعصب کی مثالیں ہیں لیکن تعصب ہمیشہ عناد ہی کی شکل میں ظاہر نہیں ہوتا یہ کبھی کبھی حمایت میں بھی کارفرما ہوتا ہے۔ مسعود حسن رضوی شاہ حاتم وغیرہ کو نظر انداز کر کے، ناکافی دلیل کے باوجود فائز دہلوی کو شمالی ہند کا اردو کا پہلا صاحب دیوان شاعر قرار دیتے ہیں۔ وہ واجد علی شاہ اور محمد حسین آزاد کا جس طرح دفاع کرتے ہیں وہ حامیانہ تعصب ہے۔ یہ تعصب لازماً مذہبی نہیں ہوتا۔ یہ علاقائی بھی ہو سکتا ہے۔ حامد حسن قادری سید اشرف جہانگیر سمٹانی کے موہوم و معدوم رسالہ نشر کا ذکر کر کے اطمینان کا سانس لیتے ہوئے کہتے ہیں:

”یہ فخر دکن کو حاصل ہے کہ وہاں شمالی ہند سے چار سو برس پہلے اردو کی تصانیف کا آغاز ہوا۔ اب سید اشرف جہانگیر رسالہ تصوف کی دریافت سے وہ نظریہ باطل ہو گیا اور ثابت ہو گیا کہ دکن میں اردو زبان کی بنیاد پڑنے سے پہلے شمالی ہند میں امیر خسرو اور سید اشرف جہانگیر نے نظم و نثر دونوں کی بنیاد ڈال دی تھی۔“⁽²⁾

(1) اصول تحقیق مشمولہ ادبی اور لسانی تحقیق۔ ص 82

(2) حامد حسن قادری، داستان تاریخ اردو (آگرہ طبع دوم 1957ء) ص 18

اس بیان میں تحقیقی صحت علاقائی پاس داری سے دب گئی ہے۔ بارزن اور گراف نے بھایا ہے کہ کسی راوی کے بیانات کو اس کے جملہ تعصبات و علاق (Bias) کو دور کر کے پرکھیے۔ (ص 181)

قیاس کو یقین میں بدلنے کی بہترین مثال میں نے اپنی کتاب ”اردو مثنوی شمالی ہند میں“ کی طبع اول ص 99-498 پر دی ہے۔ عطاء اللہ پالوی صاحب نے شوق لکھنوی کی مثنوی فریب عشق کی تاریخ طے کرنی چاہی۔ انھوں نے دیکھا کہ اس مثنوی کی ابتدا میں کسی بادشاہ کی مدح نہیں۔ ان کے خیال میں واجد علی شاہ کے دور میں بغیر مدح سلطان کے مثنوی نہیں لکھی جاسکتی تھی، اس لیے یہ مثنوی جلوس واجد علی شاہ 1263ھ سے پہلے کی ہونی چاہیے۔ چوں کہ اس مثنوی پر مومن کی مثنویوں کا اثر ہے اور بقول گارساں دتاسی دیوان مومن پہلی بار 1261ھ میں شائع ہوا، اس لیے مثنوی کی تاریخ تصنیف 1261ھ اور 1263ھ کے درمیان ہونی چاہیے۔⁽¹⁾

دونوں دلائل کمزور ہیں۔ مدح شاہ کا نہ ہونا کسی طرح یہ ثابت نہیں کرتا کہ یہ مثنوی لازماً واجد علی شاہ سے پہلے کی ہے۔ شوق کی مثنویاں مومن کی مثنویوں سے ماخوذ نہیں، کچھ اثر ہو سکتا ہے۔ اس کے علاوہ دیوان مومن 1243ھ ہی میں مرتب ہو گیا تھا، گو شائع 1261ھ میں ہوا ہو۔ اور اس زمانے میں کتابوں کی شہرت ان کے مطبوعہ ہونے پر منحصر نہیں ہوتی تھی۔ بہر حال یہ محض قیاس تھا کہ فریب عشق 1261ھ اور 1263ھ کے درمیان کی تصنیف ہے۔ آگے جا کر پالوی صاحب نے قیاس کو یقین میں بدل دیا کہ مثنوی 1263ھ کی تصنیف ہے۔ لکھتے ہیں:

”یہ حال تھا 1265ھ کے لکھنؤ کا۔ فریب عشق اس سے دو سال پہلے کی تصنیف ہے۔“
(تذکرہ شوق۔ ص 308)

تاریخ ادب میں اغلاط کے یہی چند اسباب نہیں۔ متعدد دوسرے بھی ہیں۔ اپنے مطالعے اور تجربے کی بنا پر راوی (مصنف اور ہر ماخذ) کتاب یا مضمون کو پرکھنا پڑتا ہے۔ تجربے کی بنا

پر ہم جانتے ہیں کہ کون سے مصنف اور کتابیں زیادہ معتبر ہیں۔

نہایت غیر معتبر راویوں میں شاد عظیم آبادی، صغیر بلگرامی، شاد پیر و میر، نصیر حسین خیال، خواجہ عشرت لکھنوی، مفتی انتظام اللہ شہابی اور نصیر الدین ہاشمی کے نام لیے جاسکتے ہیں۔ تذکرہ خوش معرکہ زیبا، آب حیات اور پنجاب میں اردو کم معتبر یا مشکوک حوالے ہیں۔ جب تک ان کے بیانات کی دوسرے ماخذ سے تصدیق نہ ہو جائے، تب تک اطمینان سے ان پر بھروسہ نہیں کیا جاسکتا۔ جہاں تک مجہول الاسم بیاضوں کا تعلق ہے، ان کا جائزہ لے کر طے کیا جائے کہ ان کا مرتب پڑھا لکھا، صحیح نویسی ہے کہ نہیں؟ اگر ہم ان کے اندراجات کو یکسر رد کر دیں تو تاریخ ادب میں کسی نئے مواد کا اضافہ ہی نہ ہو سکے گا۔

یہ بھی ہے کہ بعض مصنفین کی کوئی کتاب معتبر ہوتی ہے کوئی غیر معتبر مثلاً محمود شیرانی ہمارے پہلے بڑے محقق تھے۔ مقالات شیرانی پر بھروسہ کیا جائے تو غلطی کا احتمال کم ہے لیکن پنجاب میں اردو کے لسانی نظریے سے قطع نظر تذکرہ شعرا کے طور پر یہ معتبر نہیں۔ اس میں ساقط الاعتبار بیاضوں پر بڑی حد تک تکیہ کیا گیا ہے۔ رشید حسن خاں لکھتے ہیں کہ اچھے خاصے محتاط آدمی کسی جذباتی تعلق کی وجہ سے کسی خاص موضوع کے سلسلے میں جذباتی ہو جاتے تھے۔⁽¹⁾ یہ صورت ہمارے بعض ہم عصر محققین کی بھی ہے جو کسی مخصوص شخص سے (مثلاً مالک رام، خواجہ احمد فاروقی) عناد کے سبب جب اس کے بارے میں لکھتے ہیں تو محض خامیاں ہی ڈھونڈتے ہیں۔ جیسا کہ پیچھے لکھا جا چکا ہے، ایسی تمام صورتوں میں راوی کے تعصب یا جنبہ داری کو دور کر کے مغز تک پہنچنے کی کوشش کرنی چاہیے۔

راتھ نے معتبر ماخذ طے کرنے کے کچھ اصول بھجائے ہیں۔

1- جس ماخذ سے سب سے زیادہ معلومات ملتی ہیں وہ بہتر ہے۔

2- جو مواد کئی کتابوں میں ملتا ہے وہ زیادہ اہم ہے۔

3- دھیان دیجیے کہ آپ کے موضوع کے میدان میں کون سا مصنف بہترین ہے۔

4- جس کتاب سے آپ مواد لے رہے ہیں اس کے بارے میں طے کیجیے کہ یہ کتنی معتبر ہے۔

5- کتاب کے اسلوب سے اس کے پایہ اعتبار کے بارے میں کیا اندازہ ہوتا ہے۔⁽¹⁾

سمجھا جاتا ہے کہ راوی کسی واقعے یا شخص سے زمانی اعتبار سے جس قدر نزدیک ہوگا، صحت کا امکان اسی قدر زیادہ ہوگا، لیکن یہ صحیح نہیں معلوم ہوتا۔ معاصرین بھی غلطی کر جاتے ہیں۔ ہماری روزانہ زندگی میں اکثر دیکھنے میں آتا ہے کہ کوئی شخص ہمیں کسی دوسرے کے بارے میں جو اطلاع دیتا ہے وہ بعد میں غلط ثابت ہوتی ہے۔ مختلف پالیسیوں والے اخباروں میں ایک ہی واقعے کی تفصیل میں کتنا فرق ہوتا ہے۔ کسی فرقہ وارانہ فساد کے بارے میں مقامی حضرات خبروں کو اپنے فرقے کے نقطہ نظر سے دیکھ کر بیان کرتے ہیں۔ قاضی عبدالودود لکھتے ہیں کہ ڈاکٹر مختار الدین احمد نے رسالہ معاصر قاضی عبدالودود نمبر میں ان کے (قاضی صاحب کے) بارے میں جو مضمون لکھا ہے اس میں بکثرت اغلاط ہیں۔⁽²⁾ اقبال نے لاہور کے مشاعرے میں، عرقی انفعال کے، والی جو غزل پڑھی اس کے سنہ کے بارے میں معاصرین کے بیانات میں کافی فرق ہے۔ تاریخ ادب میں ایک شاعر کی وفات کے قطعات تاریخ مختلف معاصرین کی تصنیف سے ملتے ہیں۔ ان میں کئی بار ایک سال کا فرق ہوتا ہے۔

جو معاصر کسی ادیب کے جتنا قریب ہوگا اس میں غیر جانب داری کا امکان اتنا ہی کم ہوگا۔ ادیب بھی اہل خاندان، دوست، شاگرد، عقیدت مند نیز حریف اور دشمن چھوڑ کر مرتے ہیں۔ معاصرین و اخلاف اس کے بارے میں لکھتے ہوئے رنگ آمیزی کیوں نہ کریں گے۔ ذوق کے بارے میں آزاد کے، اور غالب کے بارے میں حالی کے بیانات کو پرکھ کر قبول کیا جاسکے گا۔ کسی ادیب کی اولاد اور شاگردوں کے بیانات کو تو جانچے بغیر ہرگز تسلیم نہ کیا جائے۔

چشم دید گواہوں کے بیانات پر بھی آنکھ مووند کر بھروسا نہیں کیا جاسکتا۔ وہ مشاہدے کی کمی یا کسی اور جذبے یا مقصد کے تحت غلط بیانی کے مرتکب ہو سکتے ہیں۔ ڈاکٹر خواجہ احمد فاروقی نے ڈاکٹر خلیق انجم کی کتاب 'متنی تنقید کے دیباچے میں ایک واقعہ بیان کیا ہے۔ جب سر والٹر ریلے قید میں تھا، وہ دنیا کی تاریخ لکھنے میں وقت صرف کرتا تھا۔ ایک دن دو قیدیوں میں لڑائی ہوئی۔ کسی نے آکر بتایا کہ آج دو قیدیوں میں لڑائی ہوئی۔ ایک کا سر پھٹ گیا۔ دوسرے نے کہا بے چارے کی کمر ٹوٹ گئی ہے۔ تیسرے نے خبر دی کہ ٹانگوں میں بری طرح چوٹ آئی ہے۔ ریلے نے سر پیٹ لیا کہ میں دنیا کی تاریخ لکھ رہا ہوں جب کہ آج کے واقعے کے بیان میں چشم دید گواہوں کے بیان میں اتنا فرق ہے۔⁽¹⁾

قرۃ العین حیدر نے "کارِ جہاں دراز ہے" میں اپنے عزیز سید عثمان حیدر، حال مقیم کراچی سے روایت کی ہے کہ ڈاکٹر اقبال لکھنؤ میں (1918ء میں) سجاد حیدر یلدرم کے یہاں ٹھہرے تھے۔ اس سے ایک ہفتہ پہلے یلدرم کے عزیز مصطفیٰ باقر کا ہیضے سے انتقال ہوا تھا۔ بتایا گیا تھا کہ انتقال سے قبل ان کے ناخن نیلے پڑ گئے تھے۔ اقبال نے شام کو راجہ محمود آباد کے یہاں زبردست ضیافت کھائی۔ رات کو انھیں ہیضہ ہو گیا۔ بار بار اسہال کو جاتے تھے۔ کھڑ بڑ سے عثمان حیدر کی آنکھ کھل گئی تو دیکھا کہ اقبال کی آنکھوں سے آنسو جاری ہیں اور اپنے ناخنوں کو غور سے دیکھ رہے ہیں۔⁽²⁾

ڈاکٹر اکبر حیدری نے اس عینی شاہد کے بیان کو قبول نہیں کیا۔ ان کے تحقیقی شک نے مزید کھوج پر اکسایا۔ اس کے نتیجے میں انھوں نے ہماری زبان بابت 15 مئی و 22 مئی 1980ء میں دو قسطی مضمون لکھا "اقبال کا سفر لکھنؤ، حقیقت یا فسانہ" انھوں نے دعویٰ کیا کہ اقبال نے کبھی لکھنؤ کا سفر کیا ہی نہیں۔ کم از کم 1918ء میں ہرگز نہیں۔

مسعود حسن رضوی مرحوم نے ڈاکٹر انصار اللہ نظر سے پوچھا اگر کوئی کہے کہ مسعود حسن رضوی

(1) متنی تنقید، مقدمہ، ص 5

(2) کارِ جہاں دراز ہے، (طبع جون 1977ء) جلد اول، ص 232

داڑھی رکھتے تھے تو آپ کیا کہیں گے۔ انصار اللہ نے جواب دیا ”میں نہ مانوں گا“ مسعود حسن صاحب نے کہا کہ ”میں جوانی میں داڑھی رکھتا تھا۔“ اس سے معلوم ہوا کہ حقیقت کے کئی پہلو ہوتے ہیں۔ ہو سکتا ہے دو عینی شاہد مختلف پہلو بیان کریں اور دونوں صحیح ہوں۔ ایٹک لکھتا ہے کہ اگر کئی چشم دید شاہد ایک واقعے کے تعلق سے مختلف بیانات دیں تو حقیقت جاننا بڑا مشکل ہے۔ یہ دیکھنا چاہیے کہ کس نے واقعی کیا کہا؟ کب کہا؟ فوراً یا واقعے کے بہت بعد؟ کن حالات میں بیان دیا؟۔ (ادبی تحقیق کافن، ص 39)

آخری بات یہ ہے کہ ادیب کے بارے میں خود اس کے سرگزشتہ بیانات کو بھی جانچے بغیر جیوں کاتیوں نہیں مان لینا چاہیے۔ وہ حافظے کے سہویا خود کو اور اپنے اجداد کو بڑھانے اور اعدا کو گھٹانے کے لیے حقیقت سے انحراف کر سکتے ہیں۔ شبلی نے آکسفورڈ سے اپنے اخراج کی کہانی پانچ مرتبہ سنائی اور ہر بار اختلاف کے ساتھ۔⁽¹⁾ خود کو اور آبا و اجداد کو بڑھا کر پیش کرنے کی مثالیں اردو میں وفور سے ہیں۔ ان میں شاد عظیم آبادی منصب صاحبقرانی پر فائز ہیں، جنہوں نے ”شاد کی کہانی شاد کی زبانی“ میں اپنے بارے میں وہ لاف و گزاف کی ہے، زمین و آسمان کے فلا بے ملائے ہیں کہ خدا کی پناہ۔ اپنے والد کو بہت بڑا درویش ثابت کرنا چاہا گو صوفیا کے کسی تذکرے میں ان کا نام شامل نہیں۔ غالب نے خود کو جمشید و فریدوں کی نسل میں شامل کر دیا۔ جوش ملیح آبادی نے اپنے اجداد کو بہت بڑے تعلقہ دار بنا کر پیش کیا۔ اقبال سہو اپنی تاریخ ولادت غلط لکھ گئے۔ ایٹک لکھتا ہے:

آخر ادیب بھی ہم سب کی طرح انسانی کمزوریوں اور کمزور ہات زندگی سے دو چار رہے ہیں۔ ان میں سے کئی نے معاشقے کیے ہیں۔ ان میں بعض اوقات مایوس رہے ہیں۔ مقروض رہے ہیں۔ دوسروں سے مالی امداد کی درخواست کی ہے، دوسروں کی غیبت میں فقرے اڑائے ہیں۔ (ادبی تحقیق کافن، ص 35)

وہ اپنی عیب پوشی اور مدح کوشی کیوں نہ کریں گے۔ ان کی شخصیت کو پیش نظر رکھ کر اپنے

بارے میں ان کے بیانات کی تنقیح کرنی ہوگی۔

ماضی کے اہل قلم کو کتابوں اور ان کے مصنفوں کے ناموں میں التباس ہو سکتا ہے۔ محقق کو اس کا خیال رکھنا چاہیے۔ بارزن اور گراف بتاتے ہیں کہ نیویارک کے بارے میں چار کتابوں کا یکساں نام East side West side ہے، اور تین مختلف موضوعات کی کتابوں کا نام East of the sun and West of the moon ہے، مسعود حسن رضوی صاحب نے ڈاکٹر انصار اللہ نظر کو کچھ عجیب صورت حال کی مثالیں سنائیں۔ دو رفقائے کار نے ایک ہی ادارے سے وابستہ ہو کر دو مختلف موضوعات پر کتابیں لکھیں اور ایک ہی نام رکھا یعنی حیدر بخش حیدری نے داستان آرائش محفل اور شیر علی افسوس نے تاریخ آرائش محفل۔ پھر دو رفقائے ایک ہی ادارے سے متعلق رہ کر ایک ہی کتاب کے الگ الگ ترجمے کیے اور دونوں نے اپنے ترجمے کا ایک ہی نام مقرر کیا یعنی مرزا علی لطف اور حیدر بخش حیدری کا تذکرہ گلشن ہند⁽¹⁾ تیسری مثال واجد علی شاہ کی ہے جنہوں نے عروض اور قواعد سے متعلق دو الگ الگ کتابیں لکھیں اور ان کا ایک ہی نام رکھا۔⁽²⁾

واجد علی شاہ نے فارسی میں رسالہ واجد یہ سلطانی لکھا اور اس کے اردو ترجمے کا نام مجموعہ واجد یہ سلطانی رکھا۔ اپنے معاشقوں کی داستان کا فارسی نثر اور اردو نظم دونوں میں عشق نامہ نام رکھا۔ ان کا جب ذکر کیا جائے تو پوری تفصیل دی جائے تاکہ التباس نہ ہو۔ ایسی ہی کچھ مثالیں ہمارے دور میں ملتی ہیں۔ برہان الدین جانم کا رسالہ کلمۃ الحقائق عثمانیہ یونیورسٹی حیدرآباد کے شعبہ اردو کے اساتذہ اکبر الدین صدیقی اور ڈاکٹر رفیعہ سلطانہ دونوں نے الگ الگ جولائی 1961ء میں حیدرآباد سے شائع کیا۔ 1957ء میں دلی کے دو اساتذہ ڈاکٹر گوپی چند نارنگ اور ڈاکٹر خلیق انجم نے معراج العاشقین کو مرتب کر کے شائع کیا۔ دلی ہی سے احمد

(1) رضوی صاحب کو قدرے سہو ہوا۔ حیدری کا تذکرہ گلشن ہند لطف کے برخلاف گلزار ابراہیم کا ترجمہ نہیں۔

(2) انصار اللہ نظر "رضا کے بارے میں" مضمولہ رسالہ تناظر، کالی داس گپتا رضا نمبر، جون 84ء تا دسمبر 85ء

حسین سحر کا تذکرہ بہار بے خزاں ڈاکٹر نعیم احمد نے 1968ء میں اور حفیظ عباسی نے 1969ء میں شائع کیا۔

حیدرآباد کے نصیر الدین ہاشمی اور ہارون خاں شروانی دونوں نے الگ الگ دکنی کلچر کے نام سے کتابیں شائع کیں۔ اس سے ظاہر ہے کہ جب تک کتاب مصنف اور مرتب کا صحیح نام، صحیح سنہ و مقام اشاعت نہ لکھا جائے، التباس کا امکان رہتا ہے۔ پوری تفصیلات کے فقدان میں حوالہ کسی کتاب یا تدوین کا دیا جائے گا۔ ورنہ قاری کسی دوسرے نسخے کو سمجھ بیٹھے گا۔

ناشرین کبھی سہواً، کبھی قصداً کتاب کے نام یا مصنف کے بارے میں التباس پیدا کر دیتے ہیں۔ اٹھارویں صدی میں انگریزی میں ایک انوکھی صورت حال تھی۔ رسالوں اور اخباروں کے ناشرین خالی جگہ بھرنے کے لیے کوئی نظم چھاپ دیتے اور اس پر مصنف کی حیثیت سے کوئی بڑا نام لکھ دیتے تھے۔⁽¹⁾ یہ اسی قسم کی جعل سازی ہے جیسے ہمارے یہاں دیسی مال پر "U.S.A. میں بنا ہوا" لکھ دیا جاتا ہے۔ ناشرین بڑے ناموں سے بہت تجارتی فائدے اٹھاتے ہیں۔ اردو میں محمد غوث زریں کے چاردرولیش، کو ناشرین نے نو طرز مرصع کے نام سے موسوم کر دیا۔ حالانکہ یہ اسی قصے کی تحسین کی کتاب کا نام تھا۔ تذکروں کے ناموں میں تذکرہ ہندی، شعرائے ہندی، طبقات الشعراء، طبقات شعرائے ہند، مجمع الانتخاب، مجموعۃ الانتخاب وغیرہ سے کافی التباس ہوتا ہے۔ دیکھ کر صحیح صحیح نام لکھنا چاہیے۔

اور پھر کچھ اہل علم اپنی صلاحیتوں کا غلط استعمال کر کے قدیم مصنفین کے نام سے جعلی کتابیں تیار کر دیتے ہیں۔ یہ کام تاجران کتب کرائیں یا اہل علم اپنی طرف سے کریں دونوں صورتوں میں مقصد حاصل زر اور کسب شہرت ہوتا ہے۔ ایلٹک نے اپنی کتاب اسکالرائیڈونچرز میں تفصیل سے بتایا ہے کہ ایک بڑے عالم اور محقق ٹامس جیمس وانرنے انیسویں صدی کے وسط کے کئی بڑے انگریزی ادیبوں، بالخصوص رسکن کے نام سے پرائیویٹ پمفلٹ تیار کر کے بازار میں

(1) Altick, The Art of Literary Research, P-66

چلا دیے۔ 1920ء میں اور اس کے بعد ان پمفلٹوں میں ایک ایک کو ڈھائی ڈھائی سو پونڈ میں بیچا گیا۔ دو محققوں کا رٹرا اور پولارڈ نے اس جعل کا 1934 میں سے بھانڈا پھوڑا۔ جن کاغذوں کو 1847ء کا بتایا گیا تھا، ان کی کیمیاوی جانچ سے معلوم ہوا کہ وہ 1880ء کے تھے۔⁽¹⁾ ڈاکٹر خلیق انجم نے مٹی تنقید میں اس جعل کی تفصیل دی ہے۔ ایٹک ہی نے اطلاع دی ہے کہ ایک فرانسیسی Vrain Lucas نے انیسویں صدی کے وسط میں اپنے ایک ریاضی داں دوست کو 27 ہزار جعلی چیزیں فروخت کیں۔⁽²⁾

اردو میں اس قسم کی کافی مثالیں ملتی ہیں۔ پروفیسر محمد حبیب نے ثابت کیا ہے کہ ابتدائی چشتی بزرگوں کے نام کی نو کتابیں بالکل جعلی ہیں۔ ان بزرگوں میں خواجہ معین الدین چشتی، شیخ قطب الدین بختیار کاکی، شیخ فرید شکر گنج اور خواجہ نظام الدین اولیاء وغیرہ ہیں۔⁽³⁾ ڈاکٹر خلیق انجم نے بتایا ہے کہ کتاب مظہر العجائب شیخ فرید الدین عطار کو شیعہ ثابت کرنے کے لیے لکھی گئی۔ (مٹی تنقید، ص 31)⁽⁴⁾

اردو میں جعلی کتابوں کے مشہور ترین نمائندے یہ ہیں:

- 1- عبدالباری آسی نے غالب کے نام سے 26 غزلیں تصنیف کیں۔ انھیں پہلے نگار لکھنؤ اور بعد میں اپنی مکمل شرح کلامِ غالب، لکھنؤ 1931ء میں شائع کیا۔
- 2- تمنا عمادی مجیبی پھلواری نے حضرت عماد الدین قلندر پھلواری سے منسوب ایک رسالہ صراطِ مستقیم معروف بہ سیدھا راستہ (1081ھ) وضع کیا اور اسے قاضی عبدالودود کے رسالہ معیارِ پٹنہ بابت مارچ 1936ء میں شائع کرایا۔ اس کی غرض کسی جھگڑے میں اپنے موقف کی تائید بہم پہنچانا تھا۔⁽⁵⁾

(1) Altick, The Scholar Adventurers (N. York, 1960) P-37 to 64

(2) Ibid, P- 143

(3) Mohammad Habib, "Chishti Mystics Records of the Sultanate Period", Medieval India quarterly, Aligarh, Oct, 1950,

(4) بحوالہ مٹی تنقید، ص 123-24

(5) مالک رام، "مخطوطات، تلاش، قرات، ترتیب" آج کل، اردو تحقیق نمبر، اگست 1967ء، ص 13

3- خواجہ عبدالرؤف عشرت نے، میر کی وصیت، کے نام سے قواعد اردو پر مشتمل ایک رسالہ شائع کیا، جو رشید حسن خاں کے خیال میں عشرت ہی کی تصنیف ہے۔⁽¹⁾

4- شریف احمد شرافت نوشا ہی نے اپنے فرقے کے بانی حاجی محمد نوشہ متوفی 1064ھ کے نام سے دو جعلی اردو منظومات شائع کیں۔ مثنوی گنج الاسرار 1384ھ م 1964-65 میں اور انتخاب گنج شریف 1974ء میں⁽²⁾

سائنس نے جعل کی دریافت کے بہت سے طریقے وضع کیے ہیں۔ آرکائیوز کی لیپوریٹری میں کسی تحریر کے کاغذ اور روشنائی کو جانچ کر اس کی عمر مقرر کی جاسکتی ہے۔ ہندستان میں دستاویزات سے متعلق سب سے اہم لیپوریٹری شملہ میں ہے۔ کسی ادیب کی دوسری مصدقہ تحریروں اور مشکوک نسخوں کا مقابلہ کر کے طے کیا جاسکتا ہے کہ یہ ایک ہی شخص کی تحریر ہے یا دو مختلف اشخاص کی۔ مخطوطے یا مطبوعہ کتاب میں تاریخ کا جعل بھی پکڑا جاسکتا ہے۔ اگر مخطوطے میں تحریف کر کے سنہ کو بدلا گیا ہے یا مٹایا گیا ہے تو لیپوریٹری میں نیچے کا اصلی سنہ معلوم کیا جاسکتا ہے۔ اگر کسی مطبوعہ کتاب میں ایک صفحے یا ایک سطر یا ایک لفظ میں کوئی قدیم سنہ طباعت لگا دیا گیا ہے تو لیپوریٹری کے آلے فوٹو اور ٹائپ کی ناپ تول کر کے منکشف کر سکتے ہیں کہ یہ الفاظ یا سنہ بعد میں چھاپے گئے ہیں۔ اردو مخطوطات میں سنہ کتابت بدلنے سے بہت مالی فائدہ ہو سکتا ہے، مثلاً اگر ایک نسخے کی تاریخ کتابت 1296ھ سے بدل کر 1096ھ یا 1302ھ سے بدل کر 1202ھ کر دی جائے تو نسخے کی قیمت کئی سو روپے بڑھ جائے گی۔ جموں یونیورسٹی میں انشا کی نشری تصانیف کا ایک مخطوطہ ہے جس کے سنہ کتابت 1243ھ کو بدل کر 1223ھ کیا گیا ہے تاکہ یہ حیات انشا کا مکتوبہ ہو جائے۔⁽³⁾

اگر ماضی کے کسی بڑے ادیب کے نام سے کوئی بالکل نئی تصنیف یا اس کی حیات کی کوئی

(1) رشید حسن خان، ادبی تحقیق، مسائل اور تجزیہ، ص 139

(2) خورشید احمد خاں (نبیرہ، محمود شیرانی)، ”حاجی محمد نوشہ سے منسوب اردو کلام کی حقیقت“ اور نیشنل کالج کی

میگزین، لاہور، شمارہ خاص، سلسلہ جشن جامعہ پنجاب 1982ء

(3) ڈاکٹر عابد پیشاوری، مصلحتات انشا (نصرت پبلشرز، لکھنؤ 1985ء) ص 166

تحریر دریافت کر کے منظر عام پر لائی جاتی ہے تو اسے پورے شک کے ساتھ جانچنے کی ضرورت ہے۔ خارجی اور داخلی دونوں شہادتوں پر نظر رکھنی چاہیے۔ داخلی یہ کہ یہ کیسے اور کہاں سے ملی؟ کیا اس کے انکشاف سے دریافت کنندہ محقق کو کوئی فائدہ پہنچ سکتا تھا؟ خارجی یہ کہ کیا مصنف کے اسلوب سے ملتی ہے؟ اگر اسے بہ دست مصنف بتایا گیا ہے تو کیا یہ مصنف کی دوسری مصدقہ تحریروں سے مشابہ ہے۔ یہ مسلم ہے کہ یہ دونوں پیمانے قطعی نہیں۔ ایٹک لکھتا ہے کہ جہاں تک اسلوب کا تعلق ہے، ایک ہی شاعر کے ابتدا اور بعد کے کلام میں بعد مشرقین ہو سکتا ہے۔ مزید شہادت اس ادیب کی دوسری تصانیف سے مواد یا نظریے کی یکسانی ہے۔⁽¹⁾

جعل ہی کے خاندان کی دوسری چیز سرقہ ہے۔ سرقے کو انگریزی میں Plagiarism کہتے ہیں۔ Webster's Collegiate Dictionary میں اس کی تعریف یہ دی ہے۔

Passing off as one's own the ideas, words, writings etc. of others.⁽²⁾

یعنی دوسروں کے خیالات، الفاظ، تحریروں کو اپنا ظاہر کر کے چلانا۔

ایم ایل اے ہینڈ بک میں Alexander Lindley نے سرقے کی تعریف یوں کی ہے۔

The false assumption of authorship; the Wrongful act of taking the product of another person's mind, presenting it as one's own⁽³⁾

یعنی دوسروں کی ذہنی پیداوار مثلاً دلائل، سوچنے کے خطوط وغیرہ کو اپنا بنا کر پیش کرنا بھی سرقہ ہے۔ عاریت سے سرقے تک کئی منزلیں ہیں۔ خیال کی مماثلت لازماً سرقہ نہیں۔ فقروں کی مماثلت سے اندازہ ہوتا ہے کہ ان کا منظر و خیال بعد کے مصنف نے پیشتر کے مصنف سے

(1) Altick, The Art of Literary Research, P- 73

(2) J. Raymond Hendrickson, The Research Paper (New York, 1962) Introduction, P-xii

(3) Alexander Lindley, "Plagiarism and originality" (Harper, New York, 1952) P.2 as referred in M.L.A. Handbook, P-4

اڑایا ہے۔ اگر الفاظ اور مفہوم دونوں بالکل یا بہت کچھ ملتے ہوں اور ان کا اعتراف نہ کیا گیا ہو تو وہ سرقت ہے۔ سیرس نے سرتے کی تین قسمیں کی ہیں۔

1- لفظ بہ لفظ چوری، 2- Patch work quilt یعنی ایسا لٹاف جس کا ابرہ مختلف کپڑوں کی پیوندوں کو سی کرتیا کیا گیا ہو، مراد ہے جا بجا دوسروں کے جملے لے کر چپکا دینا، 3- دوسروں کی دریافتوں کا اپنے الفاظ میں خلاصہ کر دینا۔ آخر الذکر میں اگر ماخذ کا اعتراف کر لیا جائے تو سرقت نہیں۔ ماخذ کا اعتراف نہ کرنے کی صورت میں سرقت ہے۔⁽¹⁾

آب حیات میں قدما کی کئی مثالیں دی ہیں کہ ان کے بعض اشعار دوسروں کے فارسی اشعار کا لفظ بہ لفظ ترجمہ ہیں۔ غالب نے کافی اشعار دوسروں کے فارسی کلام سے ماخوذ کیے ہیں۔ انجمن ترقی اردو ہند میں غلام حسین بخش کی مثنوی معدنِ یاقوت ہے۔ رضالا بھیریری رام پور میں اس سے کچھ بعد کی محمد ناصر خاں رام پوری کی مثنوی نسخۂ یاقوت ہے۔ غلام حسین بخش کبھی رام پور میں رہے ہیں۔ اقبال کی نظم نیا شوالہ اولاً مخزن مارچ 1905ء میں شائع ہوئی۔ کسی محمد عبداللہ عطا، ساکن چرکھاری، سنٹرل انڈیا نے یہ پوری نظم رسالہ شاہد سخن حیدرآباد دسمبر 1913ء میں اپنے نام سے چھپوادی۔ ہمارے دور میں اردو کے کم از کم دو تحقیقی مقالوں کو جزواً دوسری کتابوں اور مقالوں سے سرقت قرار دیا گیا۔ بیسویں صدی کی ساتویں دہائی میں چند سال کے فرق کے ساتھ دو مصنفوں کے دو اردو ناول شائع ہوئے۔ دونوں لفظ بہ لفظ یکساں ہیں سو اس فرق کے کہ ایک کے کردار ہندو ہیں دوسرے کے مسلمان۔

سرتے کی گرفت محض وسعت مطالعہ کی بنا پر ہو سکتی ہے۔ اگر کسی خام کار لکھنے والے نے کوئی بہت پختہ تخلیق شائع کی ہے تو اس پر بجا طور پر شک کیا جاسکتا ہے لیکن شافی ثبوت وہی ہے جب اصل ماخذ دریافت کر کے سامنے رکھ دیا جائے۔

حزم و احتیاط کے چند مزید گریہ ہیں:

1- صحتِ متن پر خاص توجہ کیجیے، حافظہ دھوکا دے سکتا ہے۔ اگر ذرا بھی شبہ ہو تو اصل کتاب میں

(1) Donald A Sears, Harbrace Guide To the Literary and The Research Paper, (New York, 1956) P-35

دیکھ لیجیے۔ رجب علی بیگ سرور کے فسانہ عجائب کے بنیادی متن اور متداول ایڈیشن میں دوسرے شعرا کے بہت سے اشعار کا متن مختلف ہے۔ بہت سے اشعار کے مصنفین ایک نسخے میں کچھ دیے ہیں دوسرے میں کچھ اور۔ ظاہر ہے کہ پہلی بار سرور نے محض حافظے پر تکیہ کیا، دوسری بار اصل مجموعے میں دیکھ کر تصحیح کی۔ ابوالکلام آزاد نے غبارِ خاطر میں بہت سے اشعار کا متن غلط لکھا ہے۔

2- ثانوی ماخذ پر اصل ماخذ کو ترجیح دیجیے۔ یعنی اگر کسی نے کسی پیشتر کی کتاب یا تحریر کا حوالہ دیا ہے تو بہتر ہے کہ اصل ماخذ کو دیکھ لیجیے۔ بعض اوقات ثانوی حوالے میں کوئی معلومات غلط ہو سکتی ہے۔ نیز اصل ماخذ سے کوئی مزید معلومات مل سکتی ہیں۔ مثالیں:

الف۔ میرے سامنے اقبال کے کلام کی ایک قدیم بیاض تھی جو عماد الملک سید حسین بلگرامی کے کتب خانے سے لی گئی تھی اس میں اقبال کی ایک غزل درج ہے۔

ع زمانہ آیا ہے بے حجابی کا، عام دیدار یار ہوگا

اس کے نیچے مدیر کے (ظاہر رسالہ مخزن) نوٹ کی نقل ہے کہ سرور جہان آبادی نے اقبال کو کیمبرج میں منظوم تقاضا بھیجا اور آخر ایک غزل لکھا ہی لی۔ اقبال نے لکھا کہ سر دست یہ غزل بھیجتا ہوں تاکہ سرور ناراض نہ ہو جائیں۔ (بیاض ص 91)

اس کے بعد اگلے صفحے پر سرور کی نظم ہے جس میں اقبال سے فرمائش ہے کہ وہ کچھ تخلیق کر کے عنایت کریں۔ ان اندراجات سے میں نے یہ نتیجہ نکالا کہ مدیر کا ادارتی نوٹ اور سرور جہان آبادی کی نظم اسی غزل ”..... دیدار یار ہوگا“ سے متعلق ہے جو مخزن مارچ 1907ء میں شائع ہوئی۔ میں نے مخزن کو دیکھے بغیر یہ بات ایک مضمون میں شائع کر دی۔ پروفیسر جگن ناتھ آزاد نے میری اصلاح کی کہ یہ نوٹ اقبال کی ایک دوسری غزل، ع؛ چمک تیری عیاں بجلی میں، آتش میں، شرارے میں، کے ساتھ تھا جو مخزن دسمبر 1906ء میں شائع ہوئی۔

ب۔ بشیر الحق دیسنوی نے رسالہ زبانِ دہلی بابت نومبر 1893ء نیز فروری 1894ء کے شماروں سے لے کر اقبال کی دو قدیم ترین غزلیں ”..... بیدار کا“ اور ”..... دعا دیتے

ہیں، رسالہ آج کل دہلی بابت 15 جولائی 1944ء میں شائع کیں۔ اس کے بعد ان غزلوں کو اپنے مرتبہ مجموعے تیزکاتِ اقبال 1959ء میں شائع کیا۔ میں نے رسالہ آج کل کے متعلقہ صفحے کا عکس دیکھا تو اس سے مزید معلومات ملی کہ مولانا عبدالرحمن راسخ دہلوی، 1893ء میں دہلی سے اخبار 'بے مثال پنچ' نکالتے تھے۔ غزلوں کا گلدستہ زبان، اسی اخبار کا ضمیمہ تھا۔

3- اگر کسی ثانوی کتاب یا مضمون میں کسی پہلے کی کتاب کا کوئی حوالہ یا اقتباس ہے اور آپ یہ حوالہ ثانوی کتاب سے لیتے ہیں تو یہ ہرگز ظاہر نہ کیجیے کہ آپ نے حوالہ اصل کتاب سے لیا ہے، بلکہ ثانوی ماخذ کے حوالے سے لکھیے۔ اگر ایسا نہیں کریں گے تو غلطی پکڑی جاسکتی ہے اور آپ کو شرمندگی ہوگی۔ نہ بھی ہو تو یہ اخلاقیاتِ تحقیق کے منافی ہے کہ ماخذ کچھ ہو، حوالہ کسی دوسرے ماخذ کا ہو۔ دو مثالیں:

الف۔ قاضی عبدالودود نے ڈاکٹر خواجہ احمد فاروقی کی کتاب "میر، حیات اور شاعری" پر تبصرہ کرتے ہوئے معاصر حصہ 9 ص 150 پر لکھا کہ بہت سے ماخذ صریحاً مصنف کی نظر سے نہیں گزرے لیکن ان کا حوالہ اس طرح دیا ہے، گویا انہوں نے ان سے بلا واسطہ استفادہ کیا ہے۔

اور اس کے بعد قاضی صاحب نے تاریخ کی بعض کم یاب کتابوں، تذکروں اور مخطوطوں کے نام درج کیے ہیں۔

ب۔ ڈاکٹر اکبر حیدری نے اپنے ایک مضمون میں اقبال کی نظم نوائے غم اور عاشق ہر جائی کے زمانہ تصنیف کے تعلق سے اقبال نامہ حصہ دوم سے اقبال کے دو مکاتیب بہ نام عطیہ بیگم سے اقتباسات دیے۔⁽¹⁾ ان میں اقبال نامے کے صفحے کا بھی حوالہ تھا۔ میں نے اقبال نامہ دیکھا تو اس میں وہ الفاظ نہ تھے لیکن مماثل مضمون تھا۔ بالخصوص نظم، عاشق ہر جائی، کا نام ہی نہ تھا۔ قیاس کیا جاسکتا ہے کہ اسی نظم کا ذکر ہوگا۔ میں نے اکبر حیدری کو لکھا تو انہوں نے جواب دیا کہ انہوں نے اقتباسات طاہر تونسوی

(1) اقبال کی ایک نظم، سلیمی، ہماری زبان، یکم مئی 1985ء

کی کتاب سے لیے تھے۔

انگریزی مصنف اسپلر نے لکھا ہے کہ ثانوی ماخذ پر تبھی بھروسہ کیجیے جب کہ اصل ماخذ تک پہنچنے میں عملی دشواریاں ہوں اور ثانوی راویوں کا پایہ اعتبار مستند ہو۔⁽¹⁾

4- کسی دوسری زبان کی کتاب یا مضمون کے اردو ترجمے سے حوالہ ہے تو اصل ماخذ کو دیکھ لیجیے۔ رشید حسن خاں نے اپنی کتاب ”ادبی تحقیق، مسائل اور تجزیہ“ میں ص 46 سے 56 تک کئی اردو ترجموں کی تفصیل دی ہے کہ ان میں فارسی اصل سے کتنے غلط ترجمے کیے گئے۔ انھوں نے دکھایا ہے کہ انجمن ترقی اردو ہند سے شائع شدہ پنڈت کیفی کے ترجمے ’دریائے لطافت‘ تک میں اغلاط ہیں۔ ترجمے کی خرابی کی ایک اور مثال ملاحظہ ہو:

اقبال نے عطیہ بیگم کے نام اپنے انگریزی مکتوب مورخہ 14 دسمبر 1911 میں چارٹی نظمیں بھیجیں۔ ان میں پہلی نظم نوائے غم ہے اور آگے نظم دعا ہے جس کے لیے انھوں نے لکھا ہے کہ انھوں نے اس سے پہلے اس بحر میں لکھنے کی کوشش نہیں کی۔ انگریزی خط میں لکھا ہے۔

This is one of the new poems which are yet nowhere published.

ضیاء الدین احمد برنی نے اردو کتاب، اقبال، از عطیہ بیگم میں اس کا یہ ترجمہ کیا۔

”یہ ایک نظم ہے جو اب تک کہیں شائع نہیں ہوئی“

شیخ عطاء اللہ نے اقبال نامہ حصہ دوم میں ترجمہ کیا۔

”یہ میری تازہ غیر مطبوعہ نظم ہے“

دونوں ترجموں سے ایسا مترشح ہوتا ہے جیسے ایک ہی نظم غیر مطبوعہ ہے، حالانکہ صحیح ترجمہ یہ

ہوتا:

(1) Robert E Spiller, "Literary History" in the Aims and Methods of Scholarship, Ed. James Thrope (American centre, Hyderabad, 1979) P-66

”یہ میری ان نظموں میں سے ایک ہے جو ہنوز کہیں شائع نہیں ہوئیں۔“

جناب جگن ناتھ آزاد نے اپنی کتاب ”محمد اقبال، ایک ادبی سوانح حیات“ میں اس مقام پر صرف اردو ترجمے سے استفادہ کیا، اصل انگریزی کو سامنے نہ رکھا جس کا نتیجہ یہ ہوا کہ خط میں صرف نظم ’نوائے غم‘ کا ذکر ہے اور یہ جملہ ”یہ ایک نئی بحر میں ہے“ اسی نظم کے بارے میں ہے۔ حالانکہ اقبال نے یہ صراحت دوسری نظم ’دعا‘ کے لیے کی تھی۔

5- اپنے ماخذوں اور حوالوں کے بارے میں ایٹلک کہتا ہے۔

”واپس جاؤ ماخذ، روایات اور اشخاص تک جن سے موجودہ مواد ملا ہے“

(ادبی تحقیق کا فن ص 27)

آگے کہتا ہے:

اپنے درج کیے ہوئے حقائق کے بارے میں آپ کو پورا یقین و اطمینان ہونا چاہیے، اگر ذرا سا بھی شک ہو تو ایک بار پھر جانچو۔

اور اگر شک نہ بھی ہو تو دوبارہ جانچو، (ادبی تحقیق کا فن، ص 41)

بیٹسن نے لکھا ہے کہ 29 نومبر 1847ء کو آکسفورڈ کے ایک نوجوان گریجویٹ جون ولیم برگن (Burgan) نے ایک 92 سالہ محترم محقق راؤتھ (Routh) سے پوچھا کہ وہ اس کے مزید مطالعے کے لیے ایک رہنما اصول دے سکتا ہے؟ بزرگ عالم نے جواب دیا۔

”ہمیشہ اپنے حوالوں کی دوبارہ تصدیق کر لو۔“⁽¹⁾

ان بیانات سے اپنے حوالوں اور حافظوں کو بار بار دیکھنے اور جانچنے کی ضرورت اور افادیت کا اندازہ ہوتا ہے۔

6- سنین

۱۔ مادہ تاریخ، قاضی عبدالودود نے مناسب ہدایت کی ہے۔

”مادہ تاریخ کے ساتھ سنہ مطلوب درج بھی ہو تو اس پر اعتبار کرنا ٹھیک نہیں۔ بطور خود حساب کرنا چاہیے کہ مادے سے عدد مطلوب نکلتا بھی ہے یا نہیں،“^(۱)

یعنی بعض صورتوں میں مادہ تاریخ غلط ہوتا ہے کہ وہ واقعے کی صحیح تاریخ نہیں دیتا۔ بعض دوسری صورتوں میں کسی مرتب نے مادہ تاریخ کا جو عدد دیا ہے وہ صحیح نہیں ہوتا۔ آپ جو عدد نکالیں گے تبھی صحیح عدد برآمد ہوگا اور اسی کو واقعے کی صحیح تاریخ ماننا چاہیے۔ بعض صورتوں میں عدد اتنے پیچیدہ اور دور از کار طریقے سے نکالا جاتا ہے کہ عام قاری تو درکنار، محققین کی بھی سمجھ میں نہیں آتا۔ آخری صورت میں اگر آپ حل کر کے صحیح عدد نکال سکیں تو قاری کی رہبری ہوگی ورنہ اپنی معذوری کا اعتراف کر لیجیے۔

ب۔ ہجری و عیسوی سنین، اردو کی تواریخ ادب میں اکثر واقعات کے ہجری سنہ درج ہوتے ہیں۔ ان کے متوازی عیسوی سنہ دینا ہو تو، تا وقتیکہ مہینہ اور بعض اوقات تاریخ بھی معلوم نہ ہو، دو عیسوی سنہ دینے ہوں گے۔ اس طرح سنہ عیسوی کے متوازی دو ہجری سنہ ہوں گے۔ شاذ ایک عیسوی سنہ میں تین ہجری سنہ بھی واقع ہو سکتے ہیں مثلاً 1976ء کے پہلے دو دنوں میں 1395ھ تھا، اس کے بعد 1396ھ اور آخری نو دنوں میں 1397ھ۔ دیکھیے انجمن ترقی اردو ہند کی تقویم۔ اسی طرح 1943ء میں 1361ھ، 1362ھ اور 1363ھ تینوں واقع ہوئے ہیں۔ اگر اصل سنہ کا، ہجری ہو کہ عیسوی، صحیح مہینہ اور تاریخ معلوم ہو تو اس کے متوازی دوسرا سنہ ایک ہی دیا جاسکتا ہے۔

ہجری سنہ کے ایک عیسوی سنہ سے تطابق کی غلطی رشید حسن خاں کی دی ہوئی ایک مثال سے ظاہر ہوتی ہے۔ ڈاکٹر ظہیر الدین مدنی نے علی گڑھ تاریخ ادب اردو میں ص 455 پر مرزا مظہر جانجاں کا سنہ وفات 1195ھ/1780ء دیا ہے۔ 1195ھ مطابق ہے 1780-81ء کے۔ مظہر کی

وفات 10 محرم 1195ھ کو ہوئی اور یہ مطابق ہے 6 جنوری 1781ء کے۔ اس طرح عیسوی سنہ غلط ہو گیا۔ لطف کی بات یہ ہے کہ 1195ھ کے محض ابتدائی چار دن 1780ء میں پڑے، بقیہ سب 1781ء میں تھے۔ اس کے باوجود ڈاکٹر مدنی نے ہجری سنہ کے ساتھ 1780ء کی مطابقت کی۔ اتفاق سے 1780 بھی ایسا سنہ ہے جس میں تین ہجری سنہ 95-94-1193ھ واقع ہوئے ہیں۔ ہجری و عیسوی سنین کی مطابقت کے لیے ہمارے پاس کم از کم دو تقویمیں ابوالنصر محمد خالدی کی تقویم شائع کردہ انجمن ترقی اردو ہند، نیز حبیب الرحمن خاں صابری کی مفتاح التقویم⁽¹⁾ شائع کردہ ترقی اردو بوڈ، دلی موجود ہیں۔ مالک رام صاحب کا مشاہدہ ہے۔

چونکہ ہجری و عیسوی سنین کی مطبوعہ جنتریاں اٹکل سے تیار کی گئی ہیں اور پرانی تحریروں یا خطوں کے لکھنے والے تاریخ کا تعین رویت ہلال سے کرتے تھے اس لیے دونوں میں عام طور پر ایک دن کا فرق ملتا ہے،⁽²⁾

اور اس کے بعد وہ دو انگریزی جنتریوں کی مثال دیتے ہیں، جن میں سے ایک کی رو سے منگل کا دن 14-رجب 1231ھ کو اور دوسری کی رو سے 15-رجب کو پڑا تھا۔

ہمیں یورپ کے ازمنہ وسطی کی تاریخوں سے واسطہ نہیں پڑتا لیکن یہ یاد رہے کہ پوپ گریگوری نے اصلاح تقویم کی خاطر 4 اکتوبر 1582ء سے اگلے دن کو 15 اکتوبر 1582ء قرار دیا۔ مختلف ممالک نے اسے مختلف زمانوں میں قبول کیا۔ برطانیہ میں جولین کلنڈر رائج تھا وہاں یکم ستمبر 1752ء سے اگلے دن کو 14 ستمبر 1752 قرار دیا گیا۔ ہندستان پر بھی اسی کا اطلاق ہوگا۔

ج۔ سنہ کتابت و طباعت۔ قلمی اور مطبوعہ کتابوں میں دیے ہوئے سنہ تکمیل، سنہ کتابت اور سنہ طباعت کو حتمی دلیل مان کر قبول نہیں کر لینا چاہیے۔ ہمیں بہت سے تذکروں کے بارے میں معلوم ہے کہ ان کے آخر میں ان کی جو تاریخ

(1) حبیب الرحمن خاں صابری، مفتاح التقویم (ترقی اردو بورڈ، نئی دہلی، 1977ء) ص 30-31

(2) دیوان اردو کی کہانی، مشمولہ گفتار غالب (دلی، 1985ء) ص 149

تکمیل دی ہے اس کے بعد بھی اس میں اضافے ہوئے ہیں۔ مثلاً گلشن بے خار کا خاتمہ، 1250ھ میں ہوا لیکن اس میں سعادت یار خاں رنگیں کے 1251ھ میں انتقال کا ذکر ہے۔⁽¹⁾ اعظم الدولہ سرور کے تذکرے عمدہ منتخبہ میں قاسم کا قطعہ تاریخ 1216ھ دیا ہے۔ اس کی نثر خاتمہ 1224ھ میں لکھی گئی۔ قاضی عبدالودود نے دکھایا کہ تذکرے میں ایک اندراج 1243ھ کا بھی ہے۔
(2)

تذکروں کا زمانہ ترتیب کئی سال کے عرصے پر پھیلا ہوتا ہے۔ مثلاً خوب چند ذکا کے عیار الشعرا کے اندراجات 1208ھ اور 1213ھ میں شروع ہو کر کم از کم 1247ھ تک جاری رہے⁽³⁾ اب اگر تذکرے میں کسی کے حالات میں برسوں کے تعین سے کوئی واقعہ درج ہو مثلاً فلاں کی عمر اب اس قدر ہے یا فلاں کا انتقال اتنے سال قبل ہوا تو فوراً تاریخ تذکرہ میں سے اتنے سال منہا کر کے اس کی تاریخ ولادت یا تاریخ وفات نہیں نکال لینی چاہیے۔ معلوم نہیں اس شخص کا حال کس سنہ میں لکھا گیا۔

مطبوعہ کتابوں میں جو سنہ طباعت دیا رہتا ہے ضروری نہیں کہ کتاب اسی سنہ میں چھپ گئی ہو۔ ایک سال کا اضافہ عام ہے۔ میری کتاب تفسیر غالب پر سنہ طباعت 1971ء اور حقائق پر جون 1978ء درج ہے حالانکہ یہ بالترتیب 1972ء اور 1979ء میں چھپیں۔ اسی طرح کسی کتاب میں مصنف کے مقدمے کی تاریخ کو لازماً اس کے اندراجات کی تکمیل کی تاریخ نہیں سمجھنا چاہیے۔ میری کتاب اردو کی نثری داستانیں طبع دوم کا دیباچہ میں نے 1964ء میں لکھا لیکن کتاب کے ص 766 پر ایک تصحیح ڈاکٹر نیر مسعود کی ”رجب علی بیگ سرور“ مطبوعہ 1967ء کے حوالے سے کی گئی ہے۔ گل رعنا مرتبہ سیدوزیر الحسن عابدی، لاہور 1969ء کے لیے مالک رام صاحب لکھتے ہیں کہ اس پر تاریخ طباعت دسمبر 1969ء درج ہے لیکن اس

(1) ڈاکٹر حنیف احمد نقوی، شعرائے اردو کے تذکرے (نسیم بک ڈپو، لکھنؤ، جون 1976ء) ص 823

(2) قاضی عبدالودود، اشتر و سوزن (ادارہ تحقیقات اردو، پٹنہ، 1964ء) ص 12-17

(3) مجموعہ نغز، مرتب محمود شیرانی (لاہور، 1933ء) دیباچہ مرتب، مصنف کے حالات ص ل و۔

کی کتابت تک اس تاریخ کے بہت بعد پوری ہوئی اور کتاب 1971ء میں شائع ہوئی۔⁽¹⁾ غرض یہ کہ قلمی اور مطبوعہ کتابوں کا واقعی سنہ تکمیل طے کرنے کے لیے گہرائی سے داخلی جائزہ لیجیے۔

7- الفاظ کا استعمال بہت ناپ تول کر ریاضی کی صحت و قطعیت کے ساتھ کیجیے۔ عبارت آرائی کے جوش میں مبالغہ نہ ہو جائے۔ قاضی عبدالودود نے ایسی چند مثالیں دی ہیں:

الف۔ اورنگ زیب پرشلی کی کتاب اس جملے سے شروع ہوتی ہے:

”فلسفہ تاریخ کا ایک راز ہے کہ جو بات جتنی مشہور ہوتی ہے، اتنی ہی غلط ہوتی ہے، ظاہر ہے کہ یہ کلیہ غلط ہے۔“

ب۔ رسالہ تحریر شمارہ 1، ص 129 میں ہے:

”لکھنؤ سے چند میل کے فاصلے پر علما و فضلا کا ایک بہت بڑا مرکز کا کوری رہا ہے، بہت بڑا لکھنا احتیاط کے خلاف ہے۔“

کسی کتاب کی ابتدا میں تمہید کا جو نام ہو مقدمہ، دیباچہ، پیش لفظ، پہلی بات، حرفِ اول، وغیرہ اس کا حوالہ دیتے ہوئے وہی لفظ استعمال کیجیے مثلاً اگر کتاب میں لفظ ’دیباچہ‘ چھپا ہے تو اسے مقدمہ نہ کہیے۔ دلی میں ایک زمانے تک جس ادارے کا نام ترقی اردو بورڈ تھا بعد میں اردو میں اس کا نام ترقی اردو بیورو ہو گیا۔ اب اس ادارے کی کسی کتاب کا حوالہ دیا جائے تو دیکھ لیجیے کہ اس پر بورڈ درج ہے کہ بیورو۔

اوپر بیان کیا گیا ہے کہ راہ تحقیق میں کیا کیا نشیب و فراز ہیں ہفت خوان منہ کھولے کھڑے ہیں۔ ع: ”دامِ ہر موج میں ہے حلقہ صد کامِ نہنگ“ والا معاملہ ہے۔ محقق کو پھونک پھونک کر قدم رکھنا ہوتا ہے۔ اغلاط کے خاشاک اور آلائش کو دور کر کے کسی طرح حقیقت تک پہنچ جائے، یہ

(1) مالک رام، گفتار غالب، (دلی 1985ء) ص 164 فٹ نوٹ۔

اس کے مطالعے، تجربے اور ذہنی پختگی پر منحصر ہے۔

آخر میں ایک ایسا اعتراف کرنا چاہتا ہوں جو اصول تحقیق پر لکھنے والا کوئی مصنف نہ کرے گا۔ کہنے کے لیے مکمل حزم و احتیاط سے کام لینا چاہیے لیکن عملاً یہ ممکن نہیں۔ ناممکن ہے کہ ثانوی ماخذ کی ہمیشہ اصل ماخذ سے تصدیق کر لی جائے یا جب بھی شک ہو حوالے کو دوبارہ دیکھا جائے۔ جو ماخذی تحریر ایک دفعہ آپ کی دسترس میں آگئی تھی، بہت ممکن ہے کہ دوبارہ اس کا حاصل کرنا ممکن ہی نہ ہو۔ اس لیے کسی تحقیقی مقالے کے مرکزی موضوع اور بنیادی اندراجات سے متعلق ہر قسم کی احتیاط ضروری ہے لیکن ضمناً جو نواحی بیانات آجاتے ہیں ان کے بارے میں اگر مکمل طور پر تشفی بخش، شافی تحقیق کی جائے تو دو سال میں دس پندرہ صفحے ہی لکھے جاسکیں گے۔ کوئی ماخذ ہم سے بہت دور کسی شہر میں ہے یا دوسرے ملک مثلاً پاکستان یا برطانیہ میں ہے۔ ہم اس کی تفصیلات جاننے کے لیے کسی کو لکھیں تو جواب نہیں آئے گا۔ عکس منگانا چاہیں تو اکثر صورتوں میں نہیں ملے گا۔ اپنی تین مثالیں درج کرتا ہوں۔

1- میں نے اپنی کتاب 'اردو کی نثری داستانیں' میں داستانوں کے مختلف زبانوں میں نسخوں اور ترجموں کا شمار کیا ہے۔ ایک غیر اہم داستان ہے، 'قصہ کام روپ و کام لتا' اسے کسی بڑے ادیب نے نہیں لکھا۔ چھوٹے چھوٹے اہل قلم نے لکھا ہے اسے اصلاً عہد عالم گیر کے میر عیسیٰ مخاطب بہ ہمت خاں نے فارسی نثر میں لکھا۔ بعد میں اس کے ملازم محمد مراد نے اپنے مرحوم آقا کی یاد میں اسی قصے کو فارسی مثنوی میں لکھا۔ ان دونوں میں سے کسی ایک کی کتاب کا نام 'دستور ہمت' ہے۔ بعض کتابوں میں ہمت خاں کی نثر کا نام دستور ہمت دیا ہے۔ بعض میں محمد مراد کی فارسی مثنوی کا۔ قطعی فیصلے کے لیے برطانیہ کے کتب خانوں سے رجوع کیا جائے۔ اب میں اگر اس ضمنی اندراج کی تلاش میں کئی مہینے بھی صرف کرتا تو یقین نہ تھا کہ کوئی شاید ہی جواب دیتا۔ مجبوراً بات کو غیر یقینی چھوڑنا پڑا۔

2- برٹش (میوزیم) لائبریری لندن میں کچھ دیر کے لیے جانا ہوا۔ لندن میں میرا قیام محض تین

چار دن کا تھا۔ لائبریری میں قصہ چار درویش کی ایک اردو داستان دیکھی۔ یہ جزو چار درویش سے مماثل تھی لیکن آگے چل کر قصہ مختلف ہو گیا تھا۔ اس کو پوری طرح پہچاننے کے لیے پورا دن کتب خانے میں لگا کر نسخے کو پڑھتا تو سمجھ میں آتا کہ یہ قصہ کیا ہے، کس نے لکھا ہے، مجبوراً نثری داستانوں میں اس کا محض ذکر کرنے پر اکتفا کی، مفصل شناخت درج نہ کر سکا۔

3- میں نے اقبال کے ابتدائی کلام کو تاریخی ترتیب سے مرتب کیا۔ انجمن حمایت اسلام لاہور میں پڑھی گئی نظموں کے متن کے لیے باقیات اقبال کی مختلف کتابوں پر انحصار کیا۔ امید نہیں کہ کوئی لاہور سے اصل رودادوں کا عکس بھیج دیتا، صرف یہی صورت تھی کہ میں انھیں دیکھنے پاکستان جاتا جو فی الحال ممکن نہ تھا۔ اس لیے اقبال کے منسوخ کلام یعنی باقیات کے مجموعوں پر بھروسہ کرنا پڑا، جنھوں نے ان رپورٹوں سے نقل کیا ہے یہ ضروری نہیں کہ انھوں نے مکمل احتیاط سے متن کی نقل کی ہوگی لیکن ان کے تقابلی مطالعے سے جو کچھ حاصل ہو سکا وہ بڑی حد تک قابل وثوق ہے۔

راتھ نے بڑی مناسب ہدایت کی ہے۔

(1) When in doubt, cite the source

جب شک ہو تو اپنے ماخذ کا حوالہ دے دیجئے۔ اگر ماخذ میں کوئی تسامح ہے تو اس کا حوالہ دینے کے بعد آپ کی ذمہ داری ختم ہو جائے گی۔

فیصلہ یہ ہوا کہ مقالے کے ضمنی اور غیر اہم بیانات کے لیے غیر معمولی، حتمی تحقیق کو اپنا مقصود نہ بنائیے ورنہ آپ اپنا کام کبھی پورا نہ کر سکیں گے۔ شاید یہی وجہ تھی کہ قاضی عبدالودود مصحفی پر عمر بھر تحقیق کرتے رہے یا کرنے کا ارادہ کرتے رہے لیکن اپنا کام مکمل نہ کر سکے۔ دوسری بات یہ ہے کہ، جیسا کہ اسپلر نے کہا ہے، اگر اصل ماخذ دیکھنا ممکن نہ ہو تو معتبر ثانوی ماخذ سے کام چلائیے۔

اپنے مادی، علمی اور ذہنی وسائل کے ساتھ تحقیق کو جتنا بے سقم بنایا جاسکے، کیجیے۔ مکمل پن ممکن نہیں، اس سے کچھ کم پر قناعت کیجیے۔ آپ کے بعد آنے والے محقق آپ کے موضوع کو اور نکھار سکیں گے۔

آٹھواں باب

مقالے کی تسوید

ماخذی مواد کا مطالعہ، نوٹ لینا، مواد کی پرکھ اور ترتیب سب وسیلہ ہیں مقالے کو لکھنے کے جو تحقیق کا مقصود ہے۔ اس آخری عمل کی دو منزلیں ہوتی ہیں 1- تسوید یعنی مقالے کا پہلا مسودہ تیار کرنا 2- تہیض یعنی پہلے مسودے کی ضروری ترمیم و اصلاح کے ساتھ صاف نقل۔ اس نقل کو مہیضہ کہتے ہیں۔ مقالہ کن خطوط پر لکھا جائے یہ مقالہ نگار اور موضوع پر منحصر ہوتا ہے۔ کہاوت ہے۔

Style is the man یعنی اسلوب شخصیت ہوتا ہے۔ ہر ادبی تحریر، ہیئت و مواد دونوں میں، اپنے خالق کی شخصیت کی عکاس ہوتی ہے۔ اس کی انفرادیت کی چھاپ رکھتی ہے۔ یہ نہ سمجھ لینا چاہیے کہ مصنف کی شخصیت صرف تخلیقی تحریروں ہی میں جھلکتی ہے۔ نہیں تنقید اور تحقیق کا ہر کام بھی مصنف کی شخصیت کا نماز ہوتا ہے۔

مواد اکٹھا کرنا، نوٹ لینا اور مواد کی پرکھ تحقیق کا مخصوص عمل ہے لیکن ان سب کے بعد جب تسوید کی منزل آتی ہے تو محقق کے ذہن کو بھی اسی تخلیقی کرب سے دوچار ہونا پڑتا ہے جس سے تخلیق کار کو۔ یہ بات نہیں کیونکہ تحقیق غیر جذباتی عمل ہے، اس لیے محقق جب چاہے، معمار کے دیوار تعمیر کرنے کی طرح، یا ایک مقالہ لکھنے بیٹھ جائے، کبھی بھی اٹھ جائے اور پھر لکھنے لگ جائے۔ ایسا نہیں ہوتا چونکہ تحقیق ادب کی شاخ ہے اور تحقیق نگاری ادبیات کا جزو ہوتی ہے اس لیے اسے سپرد قلم کرنے کے لیے بھی اسی طرح کی تحریک کی ضرورت ہوتی ہے، موڈ بنانا ہوتا ہے جیسے تخلیق کاری کے لیے۔

ڈیوڈ اسٹرن برگ نے ایک انگریزی کتاب لکھی ہے جس کے عجیب سے عنوان کا ترجمہ ہے

”کس طرح ڈاکٹری مقالے کو مکمل کیا جائے اور اس کے باوجود زندہ رہا جائے۔“ اس میں اس نے ریسرچ اسکالر کے لیے ایک اصطلاح ABD استعمال کی ہے جو شاید امریکی درس گاہوں میں رائج ہوگی۔ یہ مخفف ہے All but dissertation کا یعنی ایسا شخص جس کے لیے تحقیقی مقالہ ہی سب کچھ ہے یا جس پر ہمہ وقت مقالے کا بھوت اور بوجھ سوار رہتا ہے۔ کتاب میں اس نے بتایا ہے کہ امریکہ میں کس طرح تحقیقی مقالہ نگار پریشان رہتا ہے۔ ان میں سے کوئی کہتا ہے کہ یہ مقالہ میری زندگی تباہ کر رہا ہے، کوئی کہتا ہے یہ ’بورڈم‘ ہے۔ کوئی چلاتا ہے کہ کسی طرح اس کے چنگل سے چھوٹ جاؤں تو ساری عمر مقالے لکھنے کا نام نہ لوں گا۔⁽¹⁾ ہندستان میں ریسرچ اسکالروں کو اس طرح خستہ حال یا پریشان نہیں دیکھا۔ اگر تحقیق کار کو اپنے موضوع میں دلچسپی ہے تو وہ اس سے کبھی اجیرن نہ ہوگا۔

کسی شاعر نے کہا تھا کہ شاعر کا سیرو خون جلا کرتا ہے تب نظر آتی ہے اک مصرع کی صورت۔ تحقیقی مقالے کی تیاری میں بھی تقریباً اسی منزل سے گزرنا ہوتا ہے۔ محقق کے سامنے بہت سے نوٹ، بہت سے حقائق ہوتے ہیں۔ انھیں ذہن میں سمیٹ کر اس طرح ترتیب دینا ہوتا ہے جیسے ایک رزمیہ نظم لکھنے کے لیے کیا جائے۔ ڈاکٹر جمیل جالبی لکھتے ہیں ”گویا لکھنے سے پہلے آپ نے چار کام کیے:

- 1- آپ نے اپنے موضوع سے پوری واقفیت حاصل کر لی۔
- 2- آپ نے غور و فکر کے بعد اپنا نقطہ نظر متعین کر لیا۔
- 3- آپ نے اس نقطہ نظر کی وضاحت کے لیے حوالے جمع و مرتب کر لیے۔
- 4- اور آپ اس موضوع میں اتنے محو و منہمک ہو گئے کہ آپ کے وجود میں اس کے اظہار کی بے چینی پیدا ہو گئی۔“⁽²⁾

آخری کیفیت تسوید سے پہلے کی نفسیاتی کیفیت ہے۔ اسی مضمون میں جالبی نے ایک اور

(1) David Sternberg, How to Complete and Survive A Doctoral Dissertation (New. York, 1st ed. 1981) P-12

(2) جمیل جالبی، ”تنقیدی و تحقیقی موضوعات پر لکھنے کے اصول“ مشمولہ اردو میں اصول تحقیق جلد اول،

مرتبہ ڈاکٹر ایم سلطانی بخش (مقتدرہ قومی زبان، اسلام آباد، جون 1986ء) ص 61

کام کی بات کہی ہے۔

”جب آپ ایک چیز لکھ رہے ہوں تو پھر اس عرصے میں دوسری چیز نہ لکھیں بلکہ اپنے موضوع کے ساتھ اٹھتے بیٹھتے اور سوتے جاگتے اس کے ساتھ زندگی بسر کرنے کا ہنر سیکھ سکیں۔“ (ایضاً ص 62)

تحقیق بڑی حاسد داشتہ ہے۔ وہ کسی دوسری محبوبہ کی شرکت برداشت نہیں کر سکتی یعنی یہ پسند نہیں کرتی کہ جو وقت اسے دیا جا رہا ہے اس میں مخل ہو کر کوئی دوسرا اس وقت میں حصہ دار ہو جائے۔

ایک مضمون نگار لنڈا نے اچھا بھلا دیا ہے کہ لکھنے کا مقررہ وقت، اور مقررہ مقام ہونا چاہیے۔ بہت سے تخلیقی اہل قلم یعنی ناول اور انشائیہ لکھنے والوں سے دریافت کیا گیا تو معلوم ہوا کہ وہ ہمیشہ ایک ہی مقام پر کسی مقررہ وقت میں لکھنے کا کام کرتے ہیں۔ امریکہ کی سہولتوں کو پیش نظر رکھ کر اس نے کہا ہے کہ تحقیقی مقالے کی تیاری اور تسوید کے لیے اپنا ایک دفتر (مطالعے کا کمرہ) بنائیے۔ یہ دفتر گھر میں ہو سکتا ہے یا یونیورسٹی لائبریری میں۔ وقت مقررہ پر وہاں جا کر کرسی میز پر بیٹھا جائے گا تو خود بخود موڈ بن جائے گا۔ وہ کہتی ہے کہ خواہ کسی دن آپ کی طبیعت لکھنے پر مائل نہ ہو یا تھوڑی دیر کام کرنے کے بعد اٹھنا چاہیں تو بھی اس کی اجازت نہ دیجیے۔ چھٹی کے دن کے سواروزانہ پورے وقت مقررہ تک وہاں بیٹھے خواہ قلم نہ چلے۔ ایک سروے کرنے سے معلوم ہوا کہ بعض تخلیق کار سینچر اتوار کی چھٹی کے دن بھی اپنے مقررہ اوقات میں تخلیقی تحریر کرتے ہیں۔⁽¹⁾

وائٹسن نے کہا ہے کہ تمام مواد کے باوجود طبیعت باقاعدہ مضمون لکھنے پر راغب نہ ہو تو جو مواد آپ کے پاس ہے، اس کے بارے میں اپنے نگراں کے نام ایک خط تحریر کیجیے اس سے طبیعت کھل جائے گی⁽²⁾ لنڈا کہتی ہے کہ اگر لکھنے کا بہاؤ اور رفتار (Momentum) کم ہو جائے تو پیچھے جو کچھ لکھا ہے، اس کی بازخوانی سے طبیعت کھل جائے گی اور روانی پیدا ہو جائے گی۔ ایک نشست ختم

(1) Lynda Hungerford "How to write Term papers, Thesis, and Dissertations" included in Roy E Porter etc. (Ed.), The Writers Manual, (California, 1977) P-707

(2) Georg Watson, The Literary Thesis (London 1970) P-34

کرنے سے پہلے اگلی نشست کے لیے کچھ خیالات قلم بند کر لیجیے تاکہ اگلے دن آسانی سے شروعات ہو سکے۔⁽¹⁾

ان ہدایات میں یہ بات بڑے کام کی ہے کہ لکھنے کا وقت اور مقام مقرر ہونا چاہیے۔ مطالعہ کہیں بھی کیا جاسکتا ہے لیکن تسوید چونکہ تخلیق سے مماثل ہے اس لیے اس کے لوازم فراہم ہونا ضروری ہے۔ یہ ہیں ایک خاص میز، کرسی، تھلیہ اور ایک مقررہ وقت، مغرب میں لائبریری میں یہ سہولتیں ہوتی ہیں۔ کارل مارکس نے اپنی عظیم کتاب 'سرمایہ' برٹش میوزیم لائبریری میں بیٹھ کر لکھی۔ میں نے شکاگو یونیورسٹی میں دیکھا کہ ایک چھوٹے بند کمرے میں، جس کے شیشے کے دروازے تھے، دو لڑکے میز پر پاؤں رکھے بیٹھے ہیں، مراقبہ کے عالم میں ہیں جیسے باغ و بہار میں بادشاہ آزاد بخت نے پہلی بار چار درویشوں کو دیکھا تھا۔ یقینی ہے کہ وہ دونوں لڑکے نہ سو رہے ہوں گے، نہ پینک میں ہوں گے بلکہ ذہن ہی میں اپنے مقالے کے بارے میں فکر کر رہے ہوں گے۔

ہندستانی یونیورسٹیوں میں لائبریریوں میں وہ گوشہ تنہائی کہاں جہاں خلل کے بغیر کچھ لکھا جاسکے۔ ریسرچ اسکالروں کو تو ایسا مقام میسر آنے کا سوال ہی نہیں، اساتذہ کو بھی لائبریری یا شعبے میں ایسا گوشہ نہیں ملتا۔ خود میرا یہ تجربہ ہے کہ شعبے میں الگ کمرہ ہونے کے باوجود کبھی کچھ صفحات صاف نقل کرنے کے لیے گیا تو وہ بھی نہ کر سکا۔ کبھی کوئی آتا ہے کبھی کوئی، زمانہ طالب علمی میں تسوید کا پورا کام ہوٹل کے کمرے میں اور زمانہ ملازمت میں اپنے گھر پر مطالعے کے کمرے میں کیا ہے۔ تحقیقی کام میں ایک یہ بھی دشواری ہے کہ بہ یک وقت متعدد کتابوں میں سے کچھ کچھ دیکھنے کی ضرورت ہوتی ہے۔ یہ ممکن نہیں کہ روزانہ دس کتابوں کو درس گاہ سے گھر اور گھر سے درس گاہ ڈھو کر لے جائیں۔ وہ ہمیشہ میز پر ایک مقررہ جگہ پر رکھی ہونی چاہئیں۔ ضرورت کے لحاظ سے بعض کتابوں کے صفحات بھی سامنے کھلے رکھے ہوں گے۔ یہ سب گھر پر ہی ممکن ہے۔

پرانے محققوں کو یہ فائدہ ہے کہ ان کا ذاتی کتب خانہ ہوتا ہے جس کی کتابیں اپنے لیے ہی ہوتی ہیں۔ گھر پر ہر شخص اپنی پسند کا گوشہ تحریر بنا سکتا ہے۔ بعض حضرات کھڑکی کے ساتھ روشنی کے رخ اپنی میز لگاتے ہیں۔ شاید ایسی جگہ کہ باہر کے برگ و گل بھی نظر آسکیں اور ع فراغت و کتابے

و گوشہ چمنے کا سماں بندھ سکے۔ بعض دوسرے لوگ زمانے کی نظروں سے دور ہاتھی دانت کے مینار میں بند ہونا پسند کرتے ہیں یعنی کمرے کے پردے کھینچ کر باہر کی دنیا اور اپنے بیچ حجاب قائم کر لیتے ہیں اور ٹیبل لیمپ کی مدد سے اپنے دماغ اور خیالات کو روشن کرتے ہیں۔ لیکن اپنی پسند کا گوشہ تصنیف وہی آراستہ کر سکتا ہے جسے اس کی مقدرت ہو۔ سردار جعفری نے اپنی کتاب 'ترقی پسند ادب' بمبئی کے تنگ مکان میں ٹائڈ کے اوپر بیٹھ کر لکھی تھی۔ نیار یسرچ اسکالر اگر ہوٹل میں رہتا ہو تو وہاں کمرے میں لکھ سکتا ہے۔ ہوٹل میں نہ رہ کر، شہر میں رہتا ہو اور گھر میں مکانیت نہ ہو تو اسے لائبریری ہی میں گوشہ تلاش کرنا ہوگا۔

جہاں تک تعین وقت کا سوال ہے اس میں یکسانی ضروری ہے۔ اپنے اپنے فرصت کے لمحوں اور قوی پر منحصر ہے۔ یہ ظاہر ہے کہ کوئی بھی مسلسل دن بھر بیٹھ کر نہیں لکھ پڑھ سکتا۔ کھانے کے لیے تو اٹھنا ہی ہوگا جس کے بعد دیر تک ذہنی کام کی چھٹی۔ خیال رہے کہ شکم اور دماغ میں دشمنی ہے۔ سعدی نے کہا تھا کہ دمشق میں قحط کی وجہ سے یاروں نے عشق فراموش کر دیا تھا (حالانکہ عشق محض دمشق کے قافیے کے طور پر باندھنا پڑا تھا) گویا عشق بھرے پیٹ ہی ہو سکتا ہے اس کے برعکس دماغی کام کو شکم سیری راس نہیں آتی۔ ہر چھوٹے بڑے طعام کے بعد گھنٹہ ڈیڑھ گھنٹہ مقالے کی تسوید ممکن نہیں اس لیے اس کام کو دن بھر میں کئی قسطوں میں کرنا ہوگا۔

ملازم حضرات، بلکہ ریسرچ اسکالروں کا بھی چھٹی کے دن کا نظام اوقات کام کے دنوں سے مختلف ہوگا لیکن دونوں قسم کے دنوں میں کافی حصہ مشترک ہوگا۔ یعنی سہ پہر اور شام تو روزانہ ہی میسر ہوگی۔ چھٹی کے دن چائے ناشتے سے پہلے کا وقت بھی مل سکے گا۔ ضروری ہے کہ ہر روز وقت مقررہ پر یا تو لکھیے یا تحریر سے متعلق مواد کا مطالعہ کیجیے۔ مدھیہ پردیش کے سابق وزیر تعلیم ڈاکٹر شنکر دیال شرما (حال نائب صدر ہند) نے بھوپال میں مجھ سے کہا تھا کہ "اسکالر کو مسلسل کام کرتے رہنا چاہیے۔ کام نہ کرنا اسکالر کی موت ہے۔" ان کا یہ قول بالکل سچ ہے۔ علمیت کی دنیا میں ایک مقام پر کھڑے رہنا ممکن نہیں۔ مسلسل کام کرتے رہیے اور آگے بڑھتے رہیے۔ اگر ٹھہریں گے تو حمامِ بادگرد کے حاتم طائی کی طرح پیچھے جا پڑیں گے۔ مسعود حسن رضوی مرحوم اپنے خوردوں سے پوچھا کرتے تھے "آج کل آپ کیا کام کر رہے ہیں؟" اس کے پیچھے یہی مفروضہ پوشیدہ تھا کہ اسکالر کو ہمیشہ کسی نہ کسی موضوع پر لکھنے

کے چکر میں پڑے رہنا چاہیے۔ ڈاکٹر جمیل جالبی نے مجھ سے کہا کہ کتاب لکھنے والے کو سفر نہیں کرنا چاہیے۔ سفر سے پرہیز کر کے جو کتاب دو سال میں لکھی جاسکتی ہے، سفروں میں بتلوارہ کر پانچ سال میں ٹھکانے لگے گی۔ درست کہا۔ سفر سے سلسلہ تصورات ٹوٹ جاتا ہے۔ تسوید کے کام میں ایک دن کی چھٹی کر دی جائے تو ذہن میں خیالات سو جاتے ہیں۔ انھیں ہوش میں لانے اور پھر رواں دواں کرنے میں دو دن لگ جائیں گے۔

تحقیقی تحریریں ذہن کو تخلیقی تحریر کی طرح ذہنی بے چینی سے تو دو بہ دو ہونا ہی پڑتا ہے، اسے ایک مزید وقت کا سامنا ہے۔ تخلیق کار کتابوں کو سامنے رکھے بغیر تخلیق کا عمل کرتا ہے۔ محقق کو بار بار بہت سی کتابوں کو دیکھنا ہوتا ہے، بہت سے مواد کو ذہن میں ترتیب سے سجانا ہوتا ہے۔ مناسب ترتیب کے بعد ہی وہ قلم اٹھا سکتا ہے، لیکن اس میں بھی ذرا ذرا دیر کے بعد اپنے نوٹ یا کتابیں دیکھنی پڑتی ہیں، حوالے دینے ہوتے ہیں۔ اقتباسات نقل کرنے ہوتے ہیں۔ بہتر یہ ہے کہ لکھنے سے پہلے نہ صرف ذہن بلکہ کاغذ پر اس دن کی متوقع نگارش کی ترتیب درج کر لی جائے یعنی سلسلے وار نکتے صفحے پر ٹائیک دیے جائیں۔ اگر مضمون لکھنا ہے تو مضمون کے اجزا کی، اگر کتاب کا ایک باب لکھنا ہے تو باب کے اجزا کی، ترتیب مقرر کر لی جائے تاکہ ایک ایک نکتے کی شرح کرتے جائیں۔ پھر اسی بات پر زور دوں گا کہ ترتیب اور نظم و ضبط ہی نگارش کا اندرونی ڈھانچہ ہے جس کے اطراف مقالہ تعمیر کیا جاتا ہے۔

انگریزی کے ایک مضمون نگار ہیز کا کہنا ہے کہ دنیا کا سب سے مشکل کام پہلا پیرا گراف لکھنا ہے۔⁽¹⁾ اس کے اس قول کے مبالغے سے قطع نظر یہ بات صحیح ہے کہ کتاب یا مضمون کی ابتدائی سطور لکھنا بڑا مشکل ہے۔ جب ایک بار گاڑی چل پڑتی ہے تو شروع میں آہستہ اور بعد میں تیز چلتی ہی جائے گی۔ ورزش کرنے والوں یا دوڑ لگانے والوں کے لیے شروع میں پانسات منٹ ہلکی ہلکی کسرتیں کرنی ہوتی ہیں تاکہ بدن گرم جائے اور رگ پٹھے کھل جائیں۔ پکے گانے میں شروع میں دھیمالاپ گایا جاتا ہے، پھر بول کے ساتھ لمبت (ست، آہستہ) اور آخر میں درت (تیز) جس

(1) C. F. Hayes, "How to write for Academic Publications" in The Writers' Manual, P-767

میں گلا پھرتی اور تیزی سے چلت پھرت کرتا ہے۔ تصنیف میں ہر روز یہی عمل کرنا ہوتا ہے۔ ایک دن کے بعد اگلے دن لکھتے وقت پھر طبع کو رواں کرنے کے لیے وہی جہاد کرنا پڑتا ہے۔ طبع حیلہ جو لکھنے سے آیا کرتی ہے لیکن جبر کر کے اسے لگانا پڑتا ہے۔

لنڈا نے کہا تھا کہ اگلے دن کی تحریر کے لیے کچھ نکات لکھ چھوڑیے۔ میں اس میں ترمیم کر کے ایک اور گر بھاتا ہوں۔ ایک دن کے کام کا خاتمہ کسی موضوع، فصل یا جزو کے خاتمے کے مطابق نہ ہو بلکہ ایسی جگہ درمیان میں کام چھوڑیے کہ اگلے دن طبیعت آسانی سے اسے آگے بڑھانے پر مائل ہو جائے۔ انسان کا جی چاہتا ہے کہ طبیعت روانی پر ہے تو کام کے ایک حصے کو مکمل کر کے پھر قلم روکا جائے لیکن فردا کی تحریر کے مفاد میں یہ ہے کہ تکمیل سے پہلے کسی مقام پر، میں تو یہاں تک کہوں گا کہ پیرا گراف کے بیچ میں، کام روک دیجیے۔ اگلے دن اسے پورا کرنے کے لیے آسانی کچھ جملے لکھ سکیں گے اور صرف اتنے ہی سے طبیعت کو ضرورت بھر تھریک مل جائے گی۔ بعض خراب فاؤنٹین پن شروع میں روشنائی رہا کرنے میں تکلف دکھاتے ہیں۔ کاغذ پر انھیں گھسینا یا جھٹکے دینا پڑتا ہے لیکن ایک سطر کے بعد روشنائی روانی سے آنے لگتی ہے۔ ایسا ہی حال طبیعت کا ہے۔ پہلے دن کے چھوڑے ہوئے تھوڑے سے مواد کو مکمل کریں گے تو قلم اور طبیعت دونوں آسانی سے رواں ہو جائیں گے اور اگر ایک جزو کو مکمل کر کے ہی بیٹھنا ہے تو اگلے دن کی تحریر کی ابتدا کا واضح منصوبہ بنا کر اٹھیے، اس سلسلے میں دو باتیں عرض کرنی ہیں۔

لنڈا نے کہا ہے کہ جس وقت طبیعت روانی پر ہو تو کسی طرح تیزی سے لکھتے جائیے گو مقالہ آزاد اور ربط خیالات کے طور پر نہیں لکھا جاسکتا۔⁽¹⁾

وقت یہ ہے کہ اگر ایک دفعہ بہت انتشار کے ساتھ لکھ دیا جائے تو دوبارہ ترتیب دینا بہت مشکل ہوتا ہے پہلے ذہنی ترتیب کر لیجیے، تب لکھیے۔ ظاہر ہے، نظم و ضبط کا خیال رکھا جائے گا تو بہت تیزی سے نہیں لکھا جاسکتا۔ تحقیقی مقالہ انشائیہ نہیں ہے۔

اگر روزانہ اوقات کی آخری گھڑی باقی ہے اور کسی نئے اہم موضوع کو شروع کرنا ہے تو یہ دیکھ لیجیے کہ طبیعت حاضر ہے کہ نہیں۔ تھکا ہوا ذہن مہتمم بالشان موضوع کو بددلی کے ساتھ سپاٹ طریقے

(1) Lynda Hungerford in The Writers Manual - 709

سے مختصراً لکھ کر نمٹا دے گا۔ اس میں خیالات چہکتے بولتے نہیں اتریں گے، در ماندہ سے ہوں گے اگر اگلے دن تازہ دم ہو کر لکھیں گے تو اس موضوع کو تفصیل سے چمکا کر، جان ڈال سکیں گے۔

انگریزی میں اصول تحقیق پر لکھنے والے اکثر اس بات پر زور دیتے ہیں کہ مقالے کی تسوید سے پہلے اس کی Thesis یعنی ادعائی بیان، بنیادی دعویٰ یا مسئلہ تیار کیجئے۔ مقالے میں اس دعوے کے دلائل شرح کے ساتھ دیجیے۔ راتھ کہتی ہے مواد کو دیکھنے اور ترتیب دینے کے بعد ہی دعویٰ تیار کیا جاسکتا ہے۔ اس دعوے سے مقالے میں وحدت پیدا ہوتی ہے۔ یہ دعویٰ سوال کی شکل میں نہ ہو، براعت الاستہلال کی طرح مضمولات کی طرف اشارہ کرنے والا بھی نہ ہو جس کے سہارے بقیہ مضمولات کو انڈیل دیا جائے۔⁽¹⁾ راتھ سے پوچھیے کہ پھر آخر کیا ہو۔ اگر یہ مسئلہ ہے تو سوال کی شکل ہی میں ہوگا۔ اگر یہ مثبت دعویٰ ہے تو مضمولات کی طرف اشارہ ضرور کرے گا۔

بیٹ سن کے مطابق شکاگو کارونالڈ گرین (Ronald grane) ہمارے دور کا سب سے بڑا محقق نقاد تھا۔ وہ کہتا تھا کہ ادبی تحقیقی مقالے کو محض ایک مختصر دعوے (Proposition) میں سما دینے کی صلاحیت ہونی چاہیے۔ اس پر بیٹ سن تنقید کرتا ہے کہ ایک تنقیدی یا تحقیقی کام میں منطقی وحدت لازمی نہیں، محض بیانیہ وحدت کافی ہے۔⁽²⁾

سچ یہ ہے کہ دعوے یا مسئلے سماجی سائنسوں کی تحقیقی رپورٹوں میں ہو سکتے ہیں، ادبیات میں نہیں۔ سیاسیات یا معاشیات یا تاریخ کے جائزے میں مقالے کا بنیادی دعویٰ یا مسئلہ کچھ ایسا ہو سکتا ہے:

- 1- کیا تعلیم بالغان اسکیم نے ملک میں ناخواندگی میں کمی کی ہے؟
- 2- کیا بینکوں سے قرض لینے سے غریبی دور کرنے میں مدد ملی ہے؟
- 3- خارجہ پالیسی میں غیر جانب داری سے ملک کو فائدہ پہنچا ہے۔
- 4- یہ صحیح نہیں کہ اورنگ زیب ہندوؤں کا دشمن تھا۔
- 5- صوفیائے کرام نے تبلیغ اسلام کے باوجود ہندو مسلم اتحاد کو فروغ دیا۔

(1) A. J. Roth, The Research Paper. P-67

(2) F. W. Bateson, The Scholar Critic. P-178

راتھ۔ نے اس قسم کے دعوؤں یا مسئلوں کو ناپسند کیا ہے۔ ادبی تحقیق میں تو مسئلے کھڑے کرنے کی ضرورت ہی نہیں مثلاً راقم الحروف کی سندی تحقیقوں، اردو داستانوں کا جائزہ، یا اردو مثنوی کا ارتقاء، میں کوئی دعویٰ یا مسئلہ قائم کرنے کی نہ ضرورت تھی نہ گنجائش۔ بیشتر ادبی مقالوں کی یہی صورت ہے۔

انگریزی مصنفین نے مقالے کی تسوید کے سلسلے میں زبان، اسلوب اور ہیئت کے بارے میں تفصیل سے لکھا ہے۔ ان موضوعات کو آئندہ ابواب میں لیں گے۔ اس کے علاوہ انھوں نے جو نکات و ہدایات پیش کی ہیں اول ان پر ایک نظر ڈال لی جائے۔ واضح رہے کہ ان میں سے بعض نکات سماجی علوم کے تحقیقی مقالے ہی پر چسپاں ہوتے ہیں۔

(1) میک کیرو (R. B. Mckerrow) انگریزی کا ایک بڑا محقق اور مدون ہوا ہے۔ اس نے 1940ء میں ایک مضمون لکھا جس میں اس نے بتایا کہ تحقیقی مضمون کے پانچ حصے ہوتے ہیں۔

1- تمہید، 2- مسئلہ، 3- اس کا پھیلاؤ، 4- مواد کو مرتب کر کے پیش کرنا، 5- تمہہ یا خاتمہ⁽¹⁾

بیٹ سن نے اپنی کتاب ”اسکا لرنقاڈ“ میں میک کیرو کے مندرجہ بالا مضمون کے سلسلے میں لکھا کہ اس نے مضمون کے جو پانچ حصے تجویز کیے ہیں، یہ تقسیم نہایت کمزور ہے، لیکن میک کیرو نے اپنے مضمون میں بعد میں جو اصول درج کیے ہیں انھیں بیٹ سن نے سراہا ہے، وہ یہ ہیں:

1- تحقیقی مقالے کا مضمون ایک اکائی ہونا چاہیے۔ (مثلاً ڈاکٹر صفدر حسین کا پاکستانی یونیورسٹی کا ایک مقالہ دیکھنے میں آیا ’زندگی اور ادب شاہان اودھ کے عہد میں‘ یہ دو لخت تھا۔ ایک حصہ زندگی کے بارے میں تھا۔ دوسرا ادب کے بارے میں۔ اسی طرح محمود شیرانی کی کتاب ”پنجاب میں اردو“ دو لخت ہے، پہلا جزو لسانیاتی ہے دوسرا ادبی تاریخ۔ گیان چند)

2- جو کچھ کہیے اسے قاری کے علم کے مطابق ڈھال کر کہیے۔ یاد رکھیے کہ قارئین میں بہت کم آپ کے موضوع کے ماہر ہوں گے۔

3- حقائق کو حتی الامکان تاریخی ترتیب سے دیجئے۔

(1) R. B. Mekerrow, "Form and Matter in The Publication of Research" (1940) included in George Watson the Literary Thesis P-161-65

- 4- تاریخیں کثرت سے دیجیے۔
 - 5- حقائق سادہ اسلوب میں قلم بند کیجیے۔ عبارت آرائی بالکل نہ ہو، بے جا ایجاز و اختصار نہ ہو۔
 - 6- مزاح کی کوشش نہ کیجیے۔
 - 7- مبہم اظہارات سے بچئے۔
 - 8- اقتباسات اور مقولے مختصر ہوں اور بالکل صحیح نقل کیے گئے ہوں۔
 - 9- اپنی داد نہ دیجیے۔
 - 10- خواہ آپ کو اپنی تحقیق کی اہمیت میں شک ہو لیکن تحریر میں ایسا ہرگز ظاہر نہ ہونے دیجیے۔
- بیٹ سن بجا تبصرہ کرتا ہے کہ آخری سقارش صحافیانہ ہے، عالمانہ نہیں۔ تحقیق میں دیانت بہترین پالیسی ہے۔ اپنی تحقیق کی کیاں نہ چھپائیے۔⁽¹⁾
- (2) ایٹک نے 1959ء میں لکھا:
- 1- گو تحقیق جمالیاتی تجربے کا اظہار نہیں ہوتی لیکن اسے بے رس اور غیر ضروری طور پر پیچیدہ نہیں ہونا چاہیے۔
 - 2- جو کچھ کہنا ہے کہہ دیجیے اور رخصت ہو جائیے وراز نفسی، تکرار، موضوع سے ہٹ جانا تحقیقی تحریر میں جائز نہیں۔ اپنی تحریر کو دوسروں کے طویل اقتباسات سے نہ سجائیے۔
 - 3- مقالے کے مطالب کو منطقی ترتیب دیجیے، سنواریئے، جملے سے جملہ اور پیرا گراف سے پیرا گراف اس طرح منسلک ہو جائے جیسے زپ (Zip fastener) کے دندانے مل جاتے ہیں۔ مقالے کے آغاز اور انجام کے بیچ ترتیب و توازن کا خیال رکھا جائے۔ مواد درست ہو، تعلق واضح ہو، تناسب کا خیال رکھا جائے۔
 - 4- مناسب مقامات پر زور دیجیے۔⁽²⁾

(1) F. W. Bateson, The Scholar Critic P-177-78

(2) Altick, The Art of Literary Research, P- 183-84

(3) بیکر نے مشورہ دیا کہ اپنے نکات اہمیت کے اعتبار سے ترتیب دیجیے۔ کسی سے تحقیقی مناظرہ ہو تو اس کے ایک ایک نکتے کی سلسلہ وار تردید کیجیے۔⁽¹⁾

(4) راتھ نے مقالے کی تسوید میں ذیل کی خوبیاں پیدا کرنے کی ہدایت دی:

1- پورے مقالے میں وحدت کا شعور ہو۔

2- ترتیب میں باقاعدگی اور تسلسل (Coherence) ہو، بھرتی کی چیزیں نہ ہوں، مثلاً غیر ضروری مآخذ درج نہ کیے جائیں۔ حوالے، اعداد و شمار حشویات کی حد تک نہ ہوں بلکہ متن کے ساتھ یک جان ہوں۔

3- اہم نکات پر مناسب زور دیجیے۔

4- پوری تحریر کا لہجہ اور اسلوب ایک دوسرے سے ہم آہنگ (Consistent) ہو۔

5- وضاحت ہو۔

6- ٹھوس مواد ہو یعنی صحیح الفاظ ہوں، تائیدی حوالے ہوں۔

7- ایجاز ہو یعنی نہ حشو الفاظ ہوں نہ حشویات۔⁽²⁾

معلوم ہوتا ہے لو ازم کسی سروے رپورٹ کے لیے متعین کیے ہیں:

(5) بارزن اور گراف نے لکھا ہے کہ تحقیقی مضمون اس طرح لکھیے جیسے تمام پڑھے لکھوں کو مخاطب کر رہے ہیں۔⁽³⁾

(6) پارسنس نے دو تین کام کی باتیں کہی ہیں۔

1- لکھنے میں معروضیت کا تاثر دیجیے۔ اپنی ذات کو وابستہ نہ کیجیے۔

2- یہ تاثر نہ دیجیے جیسے آپ کے خیال میں قاری کم علم ہیں۔

(1) Sheridan Baker, the Practical Stylist (New York, 4th Ed. 1977, 1st ed 1962) P-9-10

(2) Routh, The Research Paper Form, and content. P-77-78

(3) Barzun and Graff, The Modern Researcher P-33

- 3- عموماً مزاح کی گنجائش نہیں ہوتی۔ شاذ کوئی مزاحیہ واقعہ بیان کیا جاسکتا ہے۔⁽¹⁾
- (7) نیک مور کی کتاب بنیادی طور سے لائبریری اور سماجی سائنسوں سے متعلق ہے وہ کہتا ہے:
- 1- یہ فرض کر کے نہ لکھیے کہ قارئین کو پیشتر سے اس موضوع کا علم ہے۔ یعنی پس منظری معلومات ضرور دیجیے۔
- 2- اس حد تک غیر رسمی اور بے تکلفانہ طریقے سے لکھیے گویا یہ فرض کر لیجیے کہ قارئین آپ کے سامنے بیٹھے ہیں۔
- 3- یہ کوشش کیجیے کہ پہلا مسودہ ہی آخری متن ہوگا اور اس میں نظر ثانی کی ضرورت نہ ہوگی۔⁽²⁾
- (8) لنڈانے اپنے مضمون میں چند کام کی باتیں کہی ہیں۔
- 1- خیال رکھیے کہ کن قارئین و سامعین کے لیے لکھ رہے ہیں۔ تحقیقی مقالہ عموماً غیر ماہر عالموں کے لیے ہوتا ہے یعنی اس کے پڑھنے والے عالم تو ہوں گے لیکن باسٹنائے چند اس خاص موضوع کے ماہر نہ ہوں گے۔
- 2- شہادت ہو کہ مقالہ نگار نے اس موضوع پر دوسرے لکھنے والوں کے کاموں کو پڑھا ہے اور پرکھا ہے۔
- 3- دلائل، تشریح و تاویل واضح طور پر درست دکھائی دیں۔
- 4- مقالے سے مترشح ہونا چاہیے کہ مصنف نے مواد کو بہت اچھی طرح ترتیب دے کر پیش کیا ہے۔⁽³⁾
- (9) ایم ایل اے ہینڈ بک۔ تحریر کے سماجی مضمرات کا خیال رکھیے۔ لوگوں کے مذہب، زبان،

(1) C. J. Parsons, Thesis and Project Works- A Guide to Research and Writing (London. 1973) P-56

(2) Nick Moore, How to Do research (Literary Association, 1st ed. 1933, Reprint 1984) P-118

(3) Lynda Hunger Ford in The Writer's Manual, P-709 and P-683

علاقے، جنس وغیرہ کے بارے میں غیر مصدقہ بات نہ لکھیے۔⁽¹⁾ مندرجہ بالا مقولات واقعات سے مقالے کی تسوید کے تعلق سے انواع و اقسام کے رہنما اصول معلوم ہوتے ہیں۔ ان میں صرف ایک اضافہ کرنا چاہتا ہوں۔

مقالے کی تسوید کے وقت اردو کی دو ایک اچھی لغات نیز انگریزی کی ایک ڈکشنری پاس رکھیے تاکہ الفاظ کا صحیح مفہوم اور ججے دیکھ سکیں۔ عربی و فارسی الفاظ کے سلسلے میں لغات دیکھنے کی بطور خاص ضرورت پڑتی ہے۔
اب تسوید کے ایک پہلو پر تفصیل سے غور کیا جاتا ہے۔

حشویات سے پرہیز اور اختصار

بہت عرصے پہلے ڈاکٹر عندلیب شادانی نے لکھا تھا کہ ادھر کئی سال سے مقالوں کا حجم بڑھتا جا رہا ہے۔ لوگ یہ سمجھتے ہیں کہ مقالے کی اہمیت اس کی ضخامت میں ہے۔ چھ چھ سو صفحوں کے مقالوں کے مواد کو باسانی تین ساڑھے تین سو صفحات میں سمیٹا جاسکتا ہے اور وہ بھی اس طرح کہ کوئی اہم بات چھوٹنے نہ پائے اور مقالے کی اہمیت اور قدر و قیمت کو نقصان نہ ہو⁽²⁾ ڈاکٹر عبدالستار دلوی نے بھی مقالے کے حجم کو محدود رکھنے پر زور دیا ہے⁽³⁾
آکسفورڈ یونیورسٹی کے شعبہ انگریزی کے اساتذہ نے مقالے کی پیش کش کے بارے میں ایک مختصر رسالہ لکھا تھا جس میں لکھا تھا کہ ایجاز مقالے کا اہم ترین وصف ہے۔⁽⁴⁾ پروفیسر لیوکاس نے ایجاز پر زور دیتے ہوئے بڑی پتے کی بات کہی تھی:

(1) M. L. A. Handbook- For Writers of Research Papers, and Dissertations (M. L. A. New York, 1977) P-8

(2) شادانی "تحقیق اور اس کا طریق کار"، مسمولہ ادبی اور لسانی تحقیق، ص 94

(3) دلوی "ادبی اور لسانی تحقیق۔ اصول اور طریق کار" ص 58

(4) University of Oxford, Members of the Faculty of English Language and Literature, Notes on the Presentation of Thesis on Literary Subjects. بحوالہ عبدالرزاق قریشی، مبادیات تحقیق، ص 56

”ایک اچھا مصنف صرف یہی نہیں جانتا کہ اسے کیا لکھنا چاہیے بلکہ وہ یہ بھی جانتا ہے کہ اسے کیا نہیں لکھنا چاہیے۔“⁽¹⁾

وائٹسن نے اسی بات کو اور زیادہ زور دے کر لکھا ہے کہ موضوع پر مصنف کا عبور اس سے دیکھا جاتا ہے کہ اس نے کیا کیا شامل نہیں کیا۔⁽²⁾

لابریروں میں آپ کے موضوع سے تعلق رکھنے والی بہت سی کتابیں اور مضامین ہوتے ہیں۔ ان میں سے صرف ضروری حصہ لینا ہوتا ہے۔ تحقیق کا رجب نوٹ تیار کر لیتا ہے تو اسے لالچ آتا ہے کہ ہر نوٹ کو، اپنے الفاظ میں سہی، کہیں نہ کہیں مقالے میں سما دیا جائے۔ اس لالچ کو دبانے کی ضرورت ہے۔ جس طرح شاعر کو اپنی غزل کے پہلے مسودے کے جملہ اشعار برقرار نہیں رکھنے چاہئیں اسی طرح محقق کو بھی متعلق اور غیر متعلق، اہم اور غیر اہم کا شعور ہونا چاہیے۔ طویل اور مختصر دونوں قسم کے مقالوں میں کہیں بھی اپنے عنوان سے غافل نہ ہوئے۔ ہر پیرا گراف اور ہر جملے کے لیے دیکھئے کہ اس کا عنوان سے تعلق ہے یا نہیں؟ حشو و زوائد سے کسی تحریر کا مرتبہ بڑھتا نہیں، گھٹتا ہے۔ مقالے کی کیمت نہیں کیفیت اہم ہے۔ مقالے کے طول کو گھٹانے کی خاطر ذیل کے طریقوں کو پیش نظر رکھیے:

1- بہت بڑا اور وسیع موضوع نہ لیجیے۔ اگر آپ اردو مثنوی کا ارتقا جیسا موضوع لے بیٹھیں اور اس میں دکن و شمال کی جملہ مثنویوں پر کچھ لکھیں تو کتاب ہزار صفحات سے نکل جائے گی۔ اگر تمام اردو ناولوں کا جائزہ لینے لگیں تو وہاں بھی ضخامت قابو سے باہر ہو جائے گی۔ اگر غلطی سے ایسا موضوع لے ہی لیا ہے تو اس میں محض اہم ادیبوں اور اہم تخلیقات پر لکھیے۔

2- تذکرہ نما موضوعات نہ لیجیے۔ کسی علاقے یا گروہ کی اردو خدمات پر نظر ڈالی جائے گی تو لالچ آئے گا کہ زیادہ سے زیادہ نام جمع کر دیے جائیں۔ اگر ایسا موضوع پسند ہی کر لیا ہے تو یہاں بھی وہی اصول اپنائیے کہ صرف اہم اور قابل ذکر ناموں کو لیا جائے۔ علاقائی اور گروہی چوکھٹے سے باہر نکل کر کل ہند نقشے میں دیکھیے کہ کس کو بزمِ منتخب میں

بار دیا جائے، کسے نہیں؟

3- سیاسی اور سماجی پس منظر سے بچے۔ یہ بار بار دیا جا چکا ہے اور اردو کے تمام قاری اس سے واقف ہو گئے ہیں۔ جہاں کہیں موضوع کے تقاضے کے تحت دینا ضروری ہو تو مختصراً دیجیے، واقعات کی طرف محض اشارہ کیجیے اور یہ فرض کر لیجیے کہ قاری اس واقعے کی تفصیلات پہلے ہی سے جانتا ہے۔ صرف انہیں واقعات کا ذکر کیجیے جو تخلیق پر براہ راست اثر انداز ہوتے ہیں۔

4- کسی صنف کے جائزے میں اس صنف کی تخلیقات کے نمونے نہایت مختصر دیجیے، ایسے نمونے جن سے ان کے ممتاز ترین اوصاف واضح ہو جائیں۔

طویل مثنویوں، داستانوں، ناولوں اور ڈراموں کا ذکر کرتے ہوئے ان کے قصے کا خلاصہ دینا ہو تو بہت اختصار سے دیجیے۔ یہ فرض کر سکتے ہیں کہ جس قاری کو اس مخصوص تخلیقی کارنامے سے دلچسپی ہوگی، اس نے اسے پہلے ہی پڑھا ہوگا۔ آپ کی تلخیص اصل قصے کا نعم البدل نہیں ہو سکتی۔

5- ادیبوں کی مفصل سوانح نہ دیجیے۔ جن کا موضوع سے گہرا تعلق نہیں ان کی سوانح تو فٹ نوٹ میں بھی نہ دیجیے۔ مثنوی، قصیدے یا داستان پر مقالہ لکھ رہے ہیں تو زور تخلیق پر ہو۔ یہ مناسب نہیں کہ اس صنف کے تخلیق کاروں کی سوانح بھی لکھی جائے۔ ان کا سنہ ولادت، اگر معلوم ہو، ورنہ سنہ وفات دینا کافی ہے تاکہ ان کے عہد اور دوسرے مصنفوں سے تقدّم و تاخر کا صحیح تقرر ہو سکے۔ اس کے علاوہ سوانح کا جزو اسی صورت میں دینا چاہیے جب کہ اس کے واقعات کا تخلیق سے تعلق ہو، مثلاً مثنوی کے مقالے میں میر کی مثنوی ننگ نامہ کے میر کے سفر ننگ کی قدرے تفصیل دینی ہوگی۔ فضائل علی خاں بے قید تخلص کی مثنوی کے سلسلے میں عمدۃ الملک میر خاں انجام کا ذکر ضرور آتا ہے اور رام پور و لکھنؤ کے داستان نویسوں کے سرپرست کے طور پر نواب کلب علی خاں اور منشی نول کشور کا۔ لیکن متعلقہ مثنوی اور داستانوں کے بیان میں ان مریبوں کی سوانح دینا بالکل بے موقع ہوگا۔

6- براہ راست اقتباسات کم کر دیجیے۔ جہاں دیں وہاں زیادہ طویل نہ ہوں۔

7- آپ کے موضوع پر آپ سے پہلے جنہوں نے لکھا ہے ان سب کی تحریروں کا خلاصہ نہ دیجیے۔ صرف اہم مصنفوں کی رائے اور نقطہ نظر اہم ہیں۔ غیر اہم مصنفوں کو نظر انداز کر سکتے ہیں۔

8- تحقیقی مقالے میں کسی ادیب یا تخلیق کے تنقیدی جائزے میں زیادہ نہ پھیلیے۔ اطناب سے بچئے۔

9- کتاب کے آخر میں اختتامیہ جائزہ لیں تو یہ نہیں کہ جو کچھ اس سے پہلے متن کتاب میں لکھا گیا ہے اس سب کی تلخیص کردی جائے۔ تکرار سے بہتر یہ ہے کہ کوئی نئی بات کہی جائے۔

10- آخر میں کتابیات اور اشاریے کو بہت مفصل نہ کیجیے۔ غیر اہم اندراجات کو نظر انداز کر سکتے ہیں۔ میری کتاب 'اردو کی نثری داستانیں، طبع دوم میں ابو سلیمان شاہ جہاں پوری نے اشاریہ بنا کر لگایا۔ یہ 80 صفحات پر مشتمل ہے۔ اس میں 'شخصیات اور کردار' کے عنوان کے تحت مختلف داستانوں اور قصوں کے جملہ کرداروں کے ناموں کو بھی شامل کر لیا ہے جو غیر ضروری ہے۔ اعلام میں داستان کے کرداروں کو نہیں لینا چاہیے تھا۔ محض شخصیات یا اشخاص یا عنوان کافی ہوتا۔

کیا چیز حذف کی جاسکتی ہے، کیا مختصر کی جاسکتی ہے، اس کے بارے میں لکھنے والا ہی فیصلہ کر سکتا ہے۔ کوئی قطعی اصول وضع نہیں کیا جاسکتا۔ محض یہ خیال رہے کہ ہر ذیلی موضوع، ہر عنوان آپ کے مقالے کے عنوان اور مرکزی موضوع سے ربط رکھتا ہو۔ میرے مجموعے 'ذکر و فکر' میں بھانت بھانت کے چھوٹے بڑے مضامین ہیں۔ رشید حسن خاں نے مجھے لکھا کہ ہر چیز مجموعے میں شامل کرنے کے قابل نہیں ہوتی۔ ان کا یہ مشورہ واقعی برجستہ تھا۔ کتاب میں ص 370 سے 484 تک چھوٹے چھوٹے مقدمے اور تبصرے ہیں۔ اب سوچتا ہوں کہ ان 115 صفحات کو حذف کر دیا جاتا تو کتاب کی قدر و قیمت بڑھ جاتی کیونکہ اس میں سے ہلکی چیزیں نکل جاتیں۔ کسی بھی مجموعے کا، نثری ہو کہ شعری، انتخاب ہمیشہ زیادہ پر مغز ہوتا ہے۔ جو اصول مجموعے پر لاگو ہوتا ہے وہی ایک واحد موضوع کے مقالے کے لیے بھی درست ہے۔ تحقیقی مقالہ لکھتے وقت کم اہم، کم

عالمانہ اجزا کو حذف کر دیا جائے تو مفید ہوگا۔

مقالے کا آغاز و انجام۔ بعض مصنفین نے اس موضوع پر بھی لکھا ہے۔

ہندی کے دو پروفیسر رات اور کھنڈیلوال اپنی کتاب میں کہتے ہیں کہ پرانا قاعدہ تھا کہ آغاز بڑا عالمانہ اور مرعوب کن ہو۔ اب یہ مناسب نہیں سمجھا جاتا۔ سیدھے سادے انداز میں ابتدا کیجیے اور بغیر حشوئیات کے ایک دم موضوع پر آجائیے۔ (شودھ پرودھی اور پرکریا، ص 147)

انگریزی مصنفین نے مقالے کے ابتدائی اور آخری پیرا گراف کی تسوید کی جو تجویزیں پیش کی ہیں، لگتا ہے کہ وہ مختصر تحقیقی مضمون یا رپورٹ کو سامنے رکھ کر بنائی گئی ہیں۔

ہیز نے اپنے مضمون میں لکھا ہے کہ دنیا کا سب سے مشکل کام پہلا پیرا گراف لکھنا ہے⁽¹⁾ ایلٹک اور راتھ نے ابتدا اور خاتمے کی عبارتوں کے بارے میں کچھ مشورے دیے ہیں، جنہیں قبول کرنا ضروری نہیں۔ ایلٹک کی ہدایت ہے:

1- مضمون کے پہلے جملے ہی میں یہ نہ لکھیے کہ اس مضمون کا مقصد ہے.....

2- ابتدا میں کافی دیر تک، اب تک کی تحقیقات اور معلومات کا خلاصہ نہ دیجیے۔⁽²⁾

لیرلی کہتا ہے کہ مضمون کو کبھی مصنف کی تاریخ ولادت و مقام ولادت سے شروع نہ کیجیے۔⁽³⁾

راتھ نے اس موضوع پر تفصیل سے لکھا ہے۔ پہلے پیرا گراف کے بارے میں اس کی تجاویز میں سے چند یہ ہیں:

1- پہلے پیرا گراف میں اپنے موضوع کی وضاحت کیجیے۔

2- موضوع کے بارے میں اپنا موقف اور نقطہ نظر بیان کیجیے۔

(1) C. F. Hayes in The Writer's Manual. P-767

(2) The Art of Literary Research, P-190

(3) Ralph Lyerly, Essential Requirements for the College Research Paper (The World Publishing Company Cleve Land and New York)

3- کسی عام مفروضے پر وار کیجیے۔

4- اپنے موضوع میں کسی تضاد کی نشان دہی کیجیے۔

5- اپنے موضوع سے متعلق کسی شخصیت کا ذکر کیجیے۔

6- موضوع کا پس منظر بیان کیجیے۔

7- کسی مختصر اقتباس سے شروع کیجیے۔

اس کے مطابق ذیل کے طریقوں سے بچے کہ یہ پسندیدہ نہیں۔

1- اپنے عنوان کو نہ دہرائیے۔

2- غیر سنجیدہ یا ہلکی پھلکی شروعات نہ کیجیے۔

3- قاری سے سوال نہ پوچھیے۔

4- موضوع کے مرکزی لفظ کی لغوی تعریف نہ کیجئے۔ اگر لغات کی تعریف دینی ہی ہے تو پہلے جملے میں نہ دیتیجئے۔

5- ابتدا ہی میں مقالے کا مرکزی دعویٰ (Thesis) پیش نہ کیجیے۔

6- شروع ہی میں انکشاف نہ کر دیجیے کہ آپ مقالے میں کیا کہنا چاہتے ہیں۔

مقالے کے خاتمے کے تعلق سے وہ یہ ہدایت دیتا ہے:

1- اپنے دعوے (Thesis) سے متعلق کچھ جملے لکھنے پر اکتفا کیجیے۔ دعوے کو نہ دہرائیے۔

2- ایک مختصر مقولہ درج کیجیے جو آپ کے خیالات یا نقطہ نظر کی تلخیص کرے۔

3- کسی عمومی بیان کو درج کر کے واضح کیجیے کہ آپ نے کس طرح اسے ثابت کیا ہے یا اس کی تردید یا توسیع کی ہے۔⁽¹⁾

ایٹلک کچھ زیادہ فن کارانہ خاتمہ چاہتا ہے۔ وہ کہتا ہے کہ آخری پیرے میں تحقیق کا خلاصہ اس طرح کیجیے کہ معلوم نہ ہونے پائے کہ آپ تلخیص دے رہے ہیں۔ چاہیے تو یہ تھا کہ

(1) A. J. Roth, The Research Paper. P-79-83

دریافت کی اہمیت بھی روشن کی جاتی لیکن سائنسی تحقیق میں ایسا ممکن ہے۔ ادبی تحقیق میں اہمیت جتانے کی ضرورت نہیں⁽¹⁾ پارسنس نے بھی یہی کہا ہے کہ اختتامیہ میں یہ نہ کہیے کہ مقالے میں نہایت اہم دریافتیں پیش کی گئی ہیں۔⁽²⁾

سچ یہ ہے کہ آغاز و انجام کے یہ مسائل ایک مختصر رپورٹ یا مختصر تحقیقی مضمون سے متعلق ہیں۔ طویل کتابی مقالے میں موضوع کے مالہ، و ما علیہ پیش لفظ میں دے دیے جاتے ہیں۔ کتاب کے متن کا پہلا پیرا گراف پہلے باب ہی کے موضوع سے متعلق ہوگا، پورے مقالے سے نہیں۔ اسی طرح خاتمے کی بات محض آخری پیرا گراف میں نہیں ہوگی بلکہ خاتمہ یا اختتامیہ، کے عنوان سے چند صفحات کے ایک باب میں کی جائے گی۔ اس میں تحقیق کا خلاصہ ہو سکتا ہے یا ادیب کی خدمات یا اس کی مقبول صنف ادب میں اس کے مقام یا صنف زیر تحقیق کے بارے میں غور کیا جاسکتا ہے۔ خلاصہ دینے میں خدشہ یہی رہتا ہے کہ یہ محض تکرار اور حشو ہو کر رہ جاتا ہے۔ ایسا نہ ہو کہ کوئی تن آساں، جلد باز قاری کتاب کو پڑھنے کی زحمت نہ کرے۔ محض خاتمے کو پڑھ کر پوری کتاب کے بارے میں رائے قائم کر لے۔

طویل مقالے کے موضوع اور خاکے پر منحصر ہوتا ہے کہ مقالے کی ابتدا کیسے کی جائے اور خاتمہ کن جملوں پر کیا جائے۔ صرف یہ ضروری ہے کہ آغاز و انجام یا تو اسلوب کے لحاظ سے شاندار ہوں یا مواد کے لحاظ سے بھاری بھرکم یا دونوں خوبیوں سے مزین ہوں۔ مقالے کا آخری جملہ بطور خاص ادبی اور فن کارانہ ہونا چاہیے تاکہ کتاب ختم کرنے کے بعد آخری جملہ عرصے تک دل کے تاروں کو جھنجھناتا رہے۔

کسی موضوع پر لکھنا ایک اہم، زندگی افزا اور طمانیت بخش تجربہ ہے۔ لنڈا کہتی ہے کہ تسوید کے بیچ موضوع کے بارے میں ہماری تصویر بدلتی جائے گی۔ لکھنا، خود سے مکالمہ کرنا ہے۔ اپنے تصورات و جذبات و احساسات سے دو بہ دو سامنا کرنا پڑتا ہے۔ موضوع پر لکھنے کے بعد ہمیں معلوم ہوتا ہے کہ لکھنے سے پیشتر ہم اس کے بارے میں جتنا جانتے تھے وہ ناقص اور نامکمل تھا۔⁽³⁾

(1) Altick, The Art of Literary Research. P-192

(2) C. J. Parsons, Thesis and Project Work, P-56

(3) Lynda Hunger Ford in Writers' Manual. P-710

کہا جاتا ہے کہ محض مطالعہ نہیں، موضوع پر نگارش کسی کے علم کو مکمل کرتی ہے۔ جب ہم مبہم موضوع کے بکھرے ہوئے مواد کو ترتیب دے کر سپردِ قلم کرتے ہیں تو گویا صورتِ گرمی کا عمل کرتے ہیں۔ کسی بت تراش نے کہا تھا کہ مورتی پتھر میں ڈھلی ڈھلائی موجود ہوتی ہے، میں اس کے چاروں طرف سے فالٹو پتھر چھیل کر اسے برآمد کر لیتا ہوں۔ کسی موضوع پر تصنیف و تالیف میں بھی یہی صورت ہوتی ہے۔ ایک مقالہ عدم سے وجود میں آجاتا ہے، ہم اس کے خالق اور پدِ پر معنوی ہیں۔ اس کی تسوید سے پہلے ہمیں معلوم نہ تھا کہ ہم اس موضوع کے بارے میں اتنی زیادہ معلومات، اس ترتیب اور سلیقے سے پیش کر سکتے ہیں۔

اخلاقیاتِ تحقیق

تحقیق دیانت داری کا سودا ہے۔ اس کا ایک اخلاقی پہلو بھی ہے جو خاص طور سے تسوید میں سامنے آتا ہے۔ میں اس موضوع پر اپنے ایک مضمون میں تفصیل سے لکھ چکا ہوں۔⁽¹⁾ یہاں اس کے کچھ مشمولات اختصار کے ساتھ درج کیے جاتے ہیں۔ رسالے میں مثالیں بھی دی تھیں، یہاں انھیں حذف کیا جاتا ہے۔

1- اعتراف

- ا۔ جو اہم معلومات کسی کتاب یا مضمون سے ملی ہوں، ان کا اعتراف ضرور کیجیے۔ غیر اہم معلومات کے اعترافات کی ضرورت نہیں۔ ایسا کیا تو مضمون اعترافات کا پٹارا بن کر رہ جائے گا۔ بعض اوقات تساہل کی وجہ سے اور دوسرے موقعوں پر انسانی کمزوری کی وجہ سے معلومات کے سرچشمے کو چھپا لیا جاتا ہے، یہ مناسب نہیں۔
- ب۔ جو معلومات کسی سے زبانی گفتگو میں ملی ہوں، انھیں اس شخص کے شکرے کے ساتھ درج کیجیے۔

د۔ کسی خورد یا کسی دوسرے سے معلومات کے علاوہ کسی دوسری قسم کی مدد لی جائے تو اس کا اعتراف بھی کرنا چاہیے۔ مثلاً کوئی کتاب یا مضمون فراہم کرنا، کہیں سے کسی اقتباس کی نقل یا زیر اس کر کے بھیجنا، شہر میں کسی دور افتادہ لائبریری یا کسی کے ذاتی ذخیرے سے کوئی کتاب لا کر دینا، ان غیر علمی خدمات کرنے والوں کا شکر یہ ضرور ادا کیجیے۔

2- غیر جانب داری

ا۔ اپنے فرقے یا گروہ یا علاقے کی بے جا حمایت، اور دوسرے فرقے، گروہ یا علاقے کی مخالفت سے پرہیز کیجیے۔

ب۔ تحقیق کے دوران اگر اپنے گروہ یا فرقے کے خلاف کوئی معلومات ملے تو اسے چھپائیے نہیں۔ اس کا بھی اسی طرح اعلان کیجیے جیسے اپنے فریق کی تائید کرنے والی معلومات کا۔

3- حوالہ

جو کتاب خود نہیں دیکھی بلکہ کسی اور ماخذ سے اس کے بارے میں معلومات حاصل ہوئی ہیں تو اپنے واقعی ماخذ ہی کا حوالہ دیجئے، اصل کتاب کا نہیں۔ اگر کسی بالواسطہ ماخذ سے نشان دہی پانے کے بعد اصل کتاب خود دیکھی ہے تو اصل کتاب کے حوالے کے ساتھ یہ اعتراف ضرور کر لیجیے کہ آپ کو اس ماخذ کی اطلاع فلاں شخص کی فلاں تحریر سے ملی۔

4- اغلاط پر اعتراض

اس کے بارے میں تفصیل سے تصحیحی تحقیق کے باب میں لکھا جائے گا۔ یہاں صرف اخلاقی پہلو کی طرف اشارہ کرنا کافی ہوگا۔

ا۔ اغلاط کی نشان دہی کسی عناد کے تحت نہیں، بلکہ محض صحت کی اشاعت کی خاطر کرنی چاہیے، اس لیے غیر جذباتی اور خلق آمیز انداز میں لکھیے۔

ب۔ احساسِ برتری کو نہ دل میں، نہ تحریر میں آنے دیجیے، خود کو ہمہ داں اور دوسرے کو ہیچ داں نہ سمجھیے۔

ج۔ اعتراضات میں طنز و تمسخر نہ ہو۔

د۔ کسی بڑے نام سے مرعوب ہو کر اس کی غلطیوں کی نشان دہی سے نہ چوکیے۔ تحقیق میں بے خوفی ضروری ہے، دریدہ ڈہنی نہیں۔

5- اپنی کوتاہیاں

ا۔ اپنی غلطیوں اور کوتاہیوں کے اعتراف میں تامل نہ کیجیے۔ غلطی کس سے نہیں ہوتی؟

ب۔ اگر کسی نے آپ کی تحقیقی فروگزاشتوں پر انگلی رکھی ہے تو اس کے دشمن نہ ہو جائیے، بلکہ اس کا شکر یہ ادا کیجیے۔ تحقیق کا آخری مقصد ماضی کی تحقیقی اغلاط کی شناخت اور ان کی تصحیح ہی ہے، وہ کسی دوسرے کی غلطیاں ہوں یا اپنی۔

ج۔ کسی سے بازی مارنے کے لیے تحقیق کی تکمیل میں عجلت نہ کیجیے۔ ناقص اور ادھ کچرا کام پیش کرنا اعزاز کی بات نہیں۔

د۔ اگر آپ کسی موضوع پر کام کر رہے ہیں اور کسی دوسرے نے اس اثناء میں آپ سے پہلے وہی کام مکمل کر دیا تو اس سے خفا نہ ہو جائیے۔ اسی طرح آپ کے کام کی تکمیل کے بعد کوئی پھر اسی موضوع پر کام کرے تو اس کے بھی شاکی نہ ہوئیے۔ اس کے لیے تیار رہیے کہ وہ آپ کے کام کی بعض کوتاہیوں کی نشان دہی کرے گا اور بعد میں کام کرنے کی وجہ سے آپ کے کام سے بہتر کارنامہ پیش کرے گا۔

یہ ہونے تو سوید کے بارے میں مشاہدات۔ آئندہ ابواب میں مختلف پہلوؤں پر گہرائی سے

غور کیا جائے گا۔

نواں باب

زبان اور بیان

تحقیق کی زبان اور اسلوب کے بارے میں مختلف، بلکہ متضاد رائے پائی جاتی ہیں۔ ان کا جائزہ لینے سے قبل کچھ ایسے اوصاف کے بارے میں اشارہ کر دیا جائے جن کے بارے میں اختلاف نہیں ہونا چاہیے۔

تحقیقی تحریر کے الفاظ کو مصنف کا عندیہ بے کم و کاست بیان کرنا چاہیے۔ عبارت میں ادبیت گھولنے کی چاٹ میں ایسا نہ ہو کہ تحقیق کا جو کچھ کہنا چاہتا ہے، اس کے لفظوں کا مفہوم اس سے ہٹا ہوا ہو۔ قاضی عبدالودود لکھتے ہیں:

”محقق کو خطابت سے احتراز واجب ہے اور استعارہ و تشبیہ کا استعمال صرف توضیح کے لیے کرنا چاہیے، آرائشِ گفتار کی غرض سے نہیں۔ اسماء کے ساتھ صفات بھی اسی وقت لانے چاہئیں جب کوئی صفت لکھنے والے کی اصل رائے کو ظاہر کرتی ہو۔ تناقض و تضاد اور ضعف استدلال سے بچنا چاہیے اور مبالغہ کو تحقیق کے لیے سم قاتل سمجھنا چاہیے۔ تحقیق کا ^{مطمح} نظریہ ہونا چاہیے کہ کم سے کم الفاظ میں پڑھنے والے پر اپنا مافی الضمیر ظاہر کر دے۔ یہ غلط نہ ہو لیکن اسلوب بیان ایسا ہو کہ شبہ کی گنجائش نہ رہے۔“ (1)

اس کے پہلے جملے کو سرِ دست بھلا کر بقیہ کی مثالیں دیکھتے چلیں۔

الف۔ صفات کے استعمال میں یہ اندیشہ رہتا ہے کہ موصوف کو کچھ بڑھا چڑھا کر پیش کر دیا جائے۔ خود قاضی صاحب نے رسالہ تحریر شماره 1- سے ذیل کی دو مثالیں دی ہیں۔

1- لکھنؤ سے چند میل کے فاصلے پر علماء و فضلاء کا ایک بہت بڑا مرکز کا کوری رہا ہے، (ص 29)، لکھتے ہیں ”بہت بڑا، محض برائے آرائش ہے۔“

2- تحریر کے اسی شمارے میں ص 130 پر ساحر کا کوری کے مشہور اور قابل شاگردوں کے جو نام دیے ہیں ان میں سے کئی کے نام دے کر قاضی صاحب نے دعویٰ کیا کہ انھیں مشہور نہیں کہا جاسکتا۔⁽¹⁾

ایک مثال میں پیش کرتا ہوں۔ محمود شیرانی پنجاب میں اردو (ص 145) میں لکھتے ہیں ”قاضی محمود گجراتی متوفی 920ھ ہندی کے زبردست شاعر تھے۔“ یہاں ’زبردست‘ کی ضرورت نہیں۔ ہندی ادب کی تاریخوں میں ان کا نام بھی نہیں ملتا محض شاعر کہنا کافی تھا۔ دراصل صفت کے استعمال پر ہر جگہ پابندی نہیں لگائی جاسکتی۔ صرف یہ خیال رکھنا چاہیے کہ اس سے عندیے میں کچھ کمی بیشی تو نہیں ہوگئی۔

ب۔ تناقض و تضاد شاعری میں جائز ہے۔ ہم ’ٹھنڈی گرمیاں‘ اور ’آدھی رات کا سورج‘ کہہ سکتے ہیں لیکن علمی تحریروں میں اس کی گنجائش نہیں۔ قاضی صاحب نے آبِ حیات سے دو مثالیں دی ہیں۔

آزاد نے مرزا مظہر جان جانا کے احوال میں لکھا ہے:

”قاتل صبح و صبح بود، کوئی شخص بہ یک وقت صبح و صبح نہیں ہو سکتا۔ اور یہ اس کا محل نہیں کہ صبح خوب صورت کے معنی میں آسکے،“⁽²⁾

(1) قاضی عبدالودود ”اصول تحقیق“، مشمولہ ادبی اور لسانی تحقیق۔ ص 79

(2) قاضی عبدالودود ”اصول تحقیق“، مشمولہ ادبی اور لسانی تحقیق۔ ص 78

عجیب بات ہے کہ میرے سامنے آب حیات کا شیخ مبارک علی لاہور کا شائع کردہ بارہواں ایڈیشن ہے۔ اس میں مندرجہ بالا جملہ نہیں۔ معلوم نہیں قاضی صاحب نے کون سا ایڈیشن دیکھا۔ دوسری مثال یہ ہے کہ آب حیات میں دبیر کے حال میں ہے ”خاندان کے بارے میں نہ یقین ہے نہ شک، اگر یقین نہیں تو شک ہونا لازم ہے۔“⁽¹⁾

عموماً تحقیقی تحریروں میں تضاد کی مثالیں کم ہی ہوتی ہیں۔ یہ وہیں ہو سکتا ہے جہاں کوئی کسی دریافت یا دعوے کو نہ قبول کر سکے نہ شافی طریقے پر رد کر سکے۔

ج۔ یہ بالکل صحیح ہے کہ مبالغہ تحقیق کے لیے سم قاتل ہے۔ صفات کے استعمال کی مندرجہ سابق تمام مثالیں مبالغے کی بھی مثال ہیں۔ مزید ملاحظہ ہوں:

1- ڈاکٹر ممتاز احمد نے پٹنہ کے بارے میں لکھا ہے:

’اس زمانے کی سوسائٹی کی حالت ناگفتہ بہ تھی۔ ہر شخص کا سینہ کینہ سے بھرا ہوا تھا، قاضی صاحب کا تبصرہ ہے کہ ’عظیم آباد میں کوئی زمانہ ایسا نہ رہا جس پر یہ قول صادق آسکے۔‘⁽²⁾

2- ڈاکٹر ممتاز احمد نے لکھا کہ جہاں تک اردو زبان کی خدمت کا تعلق ہے عظیم آباد ہندستان کے کسی دوسرے مرکز سے فروتر نہیں۔ قاضی صاحب نے اعتراض کیا کہ اس پر دادل سکتی ہے لیکن اس کا حقیقت سے کوئی تعلق نہیں۔⁽³⁾

3- ڈاکٹر سید عبداللہ نے شبلی کی تحریروں میں مبالغہ آمیز الفاظ کے استعمال کی متعدد مثالیں دی ہیں۔

’مذہبی خیالات میں عموماً بھونچال سا آگیا ہے۔ نئے تعلیم یافتہ بالکل مرعوب ہو گئے ہیں، (علم الکلام ص 3)

’ترک اپنے زور و قوت کی وجہ سے تمام عالم پر چھا گئے، (علم الکلام ص 55)

(1) قاضی عبدالودود ’اصول تحقیق‘، مشمولہ ادبی اور لسانی تحقیق۔ ص 78

(2) ہماری زبان 8 نومبر 1958ء، ص 9

(3) ہماری زبان 15 نومبر 1958ء، ص 9

’اسلام ایک ابر کرم تھا اور سطحِ خاک کے ایک ایک چپے پر برسا،‘⁽¹⁾ (شعرا لعم جلد 1،

ص 1)

الفاظ کی قطعیت

تحقیق میں زبان کی صحت اور قطعیت پر خصوصی توجہ کرنی چاہیے۔ قاضی عبدالودود ناموں

کو صحیح لکھنے پر اصرار کرتے تھے مثلاً۔

1- اصغر علی نہیں، اصغر علی خاں،⁽²⁾

2- تذکرے کا نام ’مسرت افزا‘ نہیں بلکہ ’تذکرہ مسرت افزا‘ کیونکہ تذکرہ جزو اسم ہے⁽³⁾

3- ڈاکٹر خواجہ احمد فاروقی نے ’تاریخ عبرت افزا‘ کے مصنف کا نام، خیر الدین خاں گوپا منوی، لکھا ہے۔ صحیح نام خیر الدین محمد الہ آبادی،⁽⁴⁾

4- شیخ محمد چاند نہیں، شیخ چاند،⁽⁵⁾

5- میاں ثناء اللہ فراق نہیں، ثناء اللہ خاں فراق،⁽⁶⁾

ڈاکٹر نور الحسن ہاشمی نے ’دلی کا دبستان شاعری‘ میں جرات کے بارے میں میر کے قول میں ”چوما چاٹی“ لکھ دیا تھا۔ قاضی صاحب نے ٹوکا کہ قاسم نے ”چوما چاٹا“ لکھ دیا ہے۔⁽⁷⁾

مصحفی نے ریاض الفصحی میں اپنی عمر ’قریب ہشتاد بتائی‘ ہے۔ مولوی عبدالحق نے لکھ دیا کہ مصحفی نے اپنی عمر 80 سال بتائی ہے۔ اس پر قاضی صاحب نے ٹوکا کہ دونوں میں فرق ہے۔⁽⁸⁾

(1) ڈاکٹر سید عبداللہ ”شبلی کا اسلوب بیان“ رسالہ اردو، اپریل 1951ء ص 35-36

(2) تبصرہ گلشن ہند۔ معاصر 15 ص 82

(3) ہماری زبان، 22 نومبر 58ء، ص 8

(4) معاصر حصہ 9، ص 149

(5) ہماری زبان، یکم مارچ 59ء، ص 1

(6) ہماری زبان، 8 مارچ 59ء، ص 15

(7) ہماری زبان یکم مارچ 59ء، ص 2

(8) معاصر 15، ص 92

کتابوں کے ناموں کی صحت کی طرف خصوصی توجہ چاہیے۔ بالخصوص ان کتابوں کے جن سے مماثل نام دوسری کتابوں کے بھی ہیں، مثلاً کریم الدین کے تذکرے کا نام طبقات شعرائے ہند ہے۔ اسے طبقات الشعرائے ہند یا طبقات الشعرائے اردو یا طبقات الشعراء نہیں کہنا چاہیے۔ اشخاص کے نام اور القاب میں بھی مشہور لفظ استعمال کرنا چاہیے۔ مثلاً؛ مرزا سودا کو خواجہ سودا، نظیر اکبر آبادی کو شاہ نظیر اکبر آبادی، لالہ بالملکند حضور کونشی بالملکند حضور نہیں کہہ سکتے۔ کسی کتاب کی تمہیدی تحریر کو مقدمہ، دیباچہ، پیش لفظ، پہلی بات، حرفِ اول وغیرہ جو نام دیا ہے، حوالہ دینے میں وہی لفظ لکھنا چاہیے، مثلاً مقدمے کو دیباچہ اور دیباچے کو مقدمہ کہنا صحت سے بعید ہے۔

سر سید نے آثار الصنادید میں اردو کے آغاز کے سلسلے میں لکھا ہے کہ ”شاہی بازاروں میں مروج تھی۔ امیر امرا اسی کو بولا کرتے تھے۔ گویا کہ ہندستان کے مسلمانوں کی یہی زبان تھی“ (پنجاب میں اردو ص 31)

ظاہر ہے کہ کیرالا یا بنگال کے مسلمان تو اردو بولتے نہ تھے اس لیے ہندستان کے مسلمانوں، کی جگہ شمالی اور وسطی ہند کے اکثر مسلمانوں، لکھنا چاہیے تھا۔

مخففات

عبدالرزاق قریشی نے بجا لکھا ہے کہ مقالے میں مخففات کا استعمال نہیں کرنا چاہیے کیونکہ یہ قاری کو الجھن میں ڈال دیتے ہیں (مبادیات تحقیق ص 62)

مخففات کے استعمال سے قلم کار اپنی محنت بچاتا ہے لیکن قاری کی مشکل میں اضافہ کرتا ہے، اس لیے مخففات کا استعمال خود غرضی ہے۔ میری رائے میں ان کا استعمال اسی شکل میں جائز ہے جب ان سے سالم لفظ کی طرف آسانی رہبری ہو سکے مثلاً مقالات شیرانی کا ایک بار ذکر کر کے، اسی تحریر میں بعد میں، اسے ’مقالات‘ یا ’شیرانی‘ ہی لکھ دیا جائے تو کوئی مضائقہ نہیں۔ تدوین متن میں بہت سے نسخوں کا ذکر کیا گیا ہے تو ایک بار کے بعد انھیں ایک لفظ تک میں سکوڑ کر حوالہ دے سکتے ہیں۔ مثلاً دیوان غالب کے مخطوطات، نسخہ بھوپال اول، نسخہ بھوپال ثانی، گل رعنا، نسخہ شیرانی، نسخہ رام پور قدیم، نسخہ رام پور جدید، نسخہ لاہور، نسخہ بدایوں کو اختلاف نسخ میں بھوپال،

1- بھوپال، 2- گل۔ شیرانی، قدیم، جدید، لاہور، بدایوں لکھ دیا جائے تو سمجھنے میں کوئی دقت نہیں۔

یہ قطعاً مناسب نہیں کہ ناموں کو ایک یا دو حروف میں مخفف کر دیا جائے مثلاً: عرشی صاحب نے لفظ قلمی کے ق میں ابجد کے حروف جوڑ کر نسخہ بھوپال کوق، نسخہ شیرانی کو قا، نسخہ رام پور کو قب، نسخہ لاہور کو قح وغیرہ کہا۔ اس سے بھی نامستحسن وہ حرفی اشارے ہیں جن کا کتاب کے نام سے کوئی تعلق ہی نہیں ہوتا۔ مثلاً قاضی عبدالودود غالب کے فارسی نسخوں کے لیے لکھتے ہیں:

خ = کلیات نظم فارسی، مص = کلیات کا وہ نسخہ جس کی کتابت 54ء میں تمام ہوئی⁽¹⁾ واضح ہو کہ خ سے مراد خطی کلیات نہیں بلکہ مطبوعہ کلیات ہے۔ اس کا مخفف خ کہاں سے ہو گیا۔ مص سے کون سا نسخہ مراد ہے۔ یہ آخر تک بتایا ہی نہیں گیا۔ صرف سنہ کتابت سے شناخت نہیں ہو سکتی۔ اس کے نام اور 'مص' میں کون سا پر اسرار تعلق ہے، یہ بھی نہیں بتایا گیا۔ ان کے یہاں ان کی اور بھی پیچیدہ شکلیں ملتیں ہیں۔ مثلاً:

ا۔ انھوں نے نوائے ادب اکتوبر 1958 میں ڈاکٹر اختر اورینوی کی کتاب ”بہار میں اردو زبان و ادب کا ارتقا“ پر تبصرہ کیا۔ تمہید میں اس کے 59 ماخذ درج کیے ہیں۔ ص 5 کے فٹ نوٹ میں لکھتے ہیں کہ مقالے میں ان کا حوالہ اس طرح دیا جائے گا۔

ک (سفینہ خوشگو)۔ ک 9 (تذکرہ عشقی)۔

ک سے اشارہ ہے کتاب کی طرف۔ گویا قاری مضمون کو پڑھنے کے لیے کاغذ کی ایک پٹی پر 59 نام اور نمبر لکھ کر سامنے رکھے، تب مضمون کے مخففات کو حل کرے۔

ب۔ وہ الجبرے کی علامات + - × = وغیرہ کا بھی استعمال کرتے ہیں اور ساتھ میں فقروں اور جملوں کا ایسا اختصار کرتے ہیں کہ بات معمہ ہو جاتی ہے۔ مثلاً

است (×) وغیرہ کلی از اعجاز عرض و جواہر (جوہر) و ابداع روح - (×) پیکر شناخت مبدع (×)⁽²⁾

(1) ”غالب کے کلیات نظم فارسی کا ایک نسخہ“ اردوئے معلیٰ دلی، غالب نمبر 60، فٹ نوٹ ص 40

(2) عہد شاہجہاں کا ایک ادبی مناقشہ اور غالب۔ معاصر حصہ 5، ص 165

یہ عبارت مہمل ہے یا تجریدی میری سمجھ سے باہر ہے۔

ج۔ اور ستم بالائے ستم یہ ہے کہ بسا اوقات وہ بتاتے ہی نہیں کہ مخففات سے کیا مراد ہے۔ اوپر کی مثال میں بھی x کے معنی واضح نہیں۔ نقد غالب میں ان کے مضمون ”غالب بحیثیت محقق“ کے ماخذ (کتابیات) سے ایک مثال۔

انشائے طاہر و حیدر 1260 انوری م 25 دن اوحدی م 134 بدیعة الودیعہ شامل حزیں۔ مجھے ان میں سے اکثر الفاظ کے معنی معلوم ہیں لیکن میں طل، م 25 دن، م 134 کے معنی نہیں سمجھ سکتا۔ قاضی صاحب کی یہ شخصی علامات ان کے دروں میں پوشیدہ ہیں۔ انہوں نے قارئین کو ان کا مفہوم بتانے کی ضرورت نہیں سمجھی۔

اسی لیے میرا کہنا ہے کہ مخففات کو محض اس صورت میں استعمال کیجیے جس سے فہرست مخففات کو دوبارہ دیکھے بغیر ان کی پوری شکل کی طرف رہبری ہو سکے۔ اگر ہم نے فہرست میں ایک بار دیکھ لیا ہے کہ ’بھوپال ایک‘ سے مراد نسخہ بھوپال اول اور ’گل‘ سے مراد ’گل رعنا‘ ہے تو یہ ہمارے ذہن میں رہے گا اور ہم کو بار بار فہرست کی طرف رجوع نہ کرنا ہوگا۔ یہ بھی واضح ہو کہ فہرست مخففات کو کتاب یا مضمون کی ابتدا میں نقشوں اور جدولوں کی فہرست کے بعد ہی دینا چاہیے۔

اصطلاحیں

تحقیق کی زبان میں مخففات سے کہیں زیادہ اہم اصطلاحیں ہیں۔ مخففات شخصی علامتیں ہیں، اصطلاحیں محققین کی اجتماعی علامتیں ہیں۔ اصطلاح اس لفظ یا مرکب کو کہتے ہیں جس سے کسی علم یا فن میں کوئی خصوصی معنی مراد لیے جاتے ہیں۔ اگر وہ لفظ عام زبان میں بھی استعمال ہوتا ہے تو وہاں اس کے جو معنی ہوتے ہیں وہی استعمال ہوتا ہے، زیادہ تر امکان یہ ہے کہ علمی و فنی اصطلاح کے طور پر اس کے محدود یا مختلف معنی ہوں گے۔ اصطلاح ایسی علامت ہے جو اس علم و فن کے لکھنے اور پڑھنے والوں کے مابین ایک خاموش سمجھوتے کی غمازی کرتی ہے۔ تحقیق میں بھی کچھ

اصطلاحیں ہیں لیکن وہ سائنس کی اصطلاحوں کی طرح اجنبی نہیں۔ ان کے معنی عام لغوی معنی سے زیادہ مختلف نہیں۔ انھیں کتاب کے آخر میں ایک ضمیمے میں دیا جا رہا ہے۔

جارگن

کسی موضوع کے عالموں یا پیشہ وروں کے مخصوص محاوروں، روزمرہ اور اصطلاحی زبان کو انگریزی میں جارگن کہتے ہیں۔ مثلاً مولویوں، پنڈتوں، معماروں، ڈاکٹروں وغیرہ کی مخصوص طبقاتی بولی۔ یہاں پیشہ ور ہمارے دائرے سے خارج ہیں۔ ہمیں عالموں کے جارگن سے سروکار ہے۔ جارگ وائسن کا کہنا ہے کہ تحقیقی تحریر میں علمی جارگن سے پرہیز کیجیے کیونکہ مذاق بدلتے رہتے ہیں۔ آج جو لفظ فیشن میں ہے وہ کل فرسودہ اور متروک ہو سکتا ہے۔⁽¹⁾ اگر جارگن کی جگہ کوئی غیر اصطلاحی لفظ وہی معنی دے سکتا ہے تو آسان لفظ کا استعمال کیجیے۔ مثلاً؛ مصادر کی جگہ مآخذ بلکہ کتابیات، رجال کی جگہ اشخاص، تذکروں میں 'ترجمہ' کی جگہ احوال یا حالات، تعلیقہ کی جگہ ضمیمہ کو ترجیح دینی چاہیے۔ قاضی عبدالودود کی تحریروں سے جارگن کی کچھ مثالیں درج کی جاتی ہیں۔ خط کشیدہ لفظ کا مفہوم کسی مروجہ لفظ سے بھی ادا ہو سکتا تھا۔

جو ہندستان گیر شہرت پر مشعر ہے۔ (عیارستان ص 31)

اس کی ابتدا ماہ سیزدہم کے دوسرے عشرے میں ہوئی۔ (معاصر حصہ 9، ص 148)

اصل کتاب تھی تو مجعول تھی (نقد غالب ص 556)

اشاعت 1 کی جلد 1 میں 38 لکھنے والوں کا بالاستقلال ذکر ہے۔

(معاصر 8، ص 118)

یہ واضح رہے کہ استقصال کی کوشش نہیں کی گئی۔ (نوائے ادب، اپریل 53ء ص 14)

شعر مصرع ہو تو اور بات ہے۔ (نقد غالب ص 346)

مفردات و مرکبات و طرق استعمال (تذکرہ ابن طوفان کا اندرونی سرورق)

(1) Watson, The Literary Thesis P.47

اردو میں قاضی عبدالودود کے برابر تحقیقی جاگن کا استعمال کرنے والا کوئی دوسرا نہیں۔
جاگن عام قارئین کے دلوں میں مغائرت پیدا کرتا ہے۔

اسلوب

مقالے کے اسلوب کی بحث کی شروعات 'عنوان' سے کی جائے تو مناسب ہوگا۔ جیسا کہ پچھلے باب میں لکھا جا چکا ہے ایک انگریزی مصنف لیرلی نے ہدایت کی ہے کہ مقالے کا عنوان بھڑک دار اور انشائیہ نہیں ہونا چاہیے۔ اس کے معنی صرف اس قدر ہیں کہ تحقیقی کتاب یا مضمون کا نام اس طرح کا ہونا چاہیے جس سے اندازہ ہو سکے کہ اس کا موضوع تحقیق ہے، انشائیہ یا افسانہ نہیں۔ سب رس، حیدرآباد میں ڈاکٹر زور کے دکنی ادب سے متعلق مضامین، "بڑی کٹھن ہے ڈگر پگھٹ کی" کے عنوان سے نکلتے تھے، جو نہایت نازیبا عنوان تھا۔ سب رس ہی میں وہ اور بعض دوسرے لکھنے والے دکنی ادب پر "میٹھے بول سناؤں" کے عنوان کے تحت لکھتے تھے۔ تحقیقی کتابوں کے نام "چراغِ رہ گزر" اور "اشتر و سوزن" بھی مناسب نہیں۔ چراغِ رہ گزر شعری مجموعے کا نام معلوم ہوتا ہے اور اشتر و سوزن، اساطیری حکایتوں کے مجموعے کا۔

تحقیقی مقالے کو کس اسلوب میں لکھا جائے؟ عالمانہ اور دقیق انداز میں، یا سلیس و سادہ بلکی پھلکی نثر میں یا شگفتہ و رنگیں الفاظ میں؟ اس موضوع پر جو رائیں ملتی ہیں اول انہیں ملاحظہ کیجیے۔

1- پارسنس: مقالہ رسمی پر تکلف اسلوب میں لکھیے، ایسے نہیں جیسے دوستوں سے بات چیت کر رہے ہیں۔ فجائیہ یا بات چیت کا انداز یا سلینگ (Slang - عامیانہ روز مرہ) مناسب نہیں۔ پورے جملے لکھنے چاہئیں۔⁽¹⁾

2- اس: بات چیت کا انداز نہ پیدا ہونے دیجیے۔⁽²⁾

3- قاضی عبدالودود: محقق کو خطابت سے احتراز واجب ہے اور استعارہ و تشبیہ کا استعمال صرف توضیح کے لیے کرنا چاہیے۔ آرائش گفتار کی غرض سے نہیں۔ اس کے ساتھ صفات اسی وقت

(1) Thesis and Project Work P-56

(2) Research- An Introduction P-223

لانے چاہئیں جب کوئی صفت لکھنے والے کی اصل رائے کو ظاہر کرتی ہو..... تحقیق کا مطمح
نظر ہونا چاہیے کہ کم سے کم الفاظ میں پڑھنے والے پر اپنا مافی الضمیر ظاہر کر دے۔⁽¹⁾

4- ڈاکٹر محمد حسن تحقیق کی زبان کے لیے کہتے ہیں۔

رنگینی اس کا حسن نہیں، عیب ہو سکتی ہے..... دلچسپی اس کا جوہر نہیں نہ دلکشی کی میزان پر اسے
پرکھا جانا چاہیے۔⁽²⁾

5- عبدالرزاق قریشی: تحقیقی مقالہ چونکہ واقعات و حقائق پر مبنی ہوتا ہے اس لیے اس میں لفاظی یا
افسانہ طرازی، خطابات یا شاعرانہ رنگیں بیانی سے کام نہیں لینا چاہیے۔ یہ باتیں مقالے کی
عظمت کو کم کرتی ہیں۔ (مبادیاتِ تحقیق، ص 58)

6- رشید حسن خاں: تحقیق کی زبان کو امکان کی حد تک آرائش اور مبالغے سے پاک ہونا
چاہیے اور صفاتی الفاظ کے استعمال میں بہت زیادہ احتیاط کرنا چاہیے۔ اردو میں تنقید
جس طرح انشا پردازی کا آرائش کدہ بن کر رہ گئی ہے، وہ عبرت حاصل کرنے کے لیے
کافی ہے اور تحقیق کو اس حادثے کا نشانہ نہیں بننے دینا چاہیے۔ (ادبی تحقیق، مسائل اور
تجزیہ، ص 14)

تحقیق کو یہ پیرایہ گفتار اس نہیں آتا..... تحقیق میں نہ جوش صاحب کی لفاظی کی گنجائش ہے
اور نہ آزاد کی عبارت آرائی کی۔ (ایضاً ص 345)

7- ہندی محقق ڈاکٹر تنگ سنگھ: جذباتی اسلوب سے متاثر تحقیق تنقید بن جاتی ہے۔ اس میں
موضوعیت نہیں آنی چاہیے۔⁽³⁾

8- انگریزی عالم جارج وائسن مقالے میں عالمانہ سنجیدگی چاہتا ہے لیکن سلاست پر بھی زور
دیتا ہے۔ لکھتا ہے:

(1) ادبی اور لسانی تحقیق، ص 78

(2) ادبی تحقیق کے بعض مسائل، آج کل، اردو تحقیق نمبر۔ اگست 1967 ص 73

(3) نوین شودھ و گیان (دلی 1982ء) ص 21

تحقیقی مقالہ تفسیر کے لیے نہیں ہوتا، نہ اسے زیادہ بے رس ہونا چاہیے۔ پڑھنے کے قابل (Readable) ہونا ضروری ہے۔ واضح لکھیے۔ گھما پھرا کر دراز نفسی نہ کیجیے۔ (ص 46)

انگریزی، بالخصوص امریکی مصنفوں نے تحقیق کی زبان کی شگفتگی پر خاص زور دیا ہے، وہ بار بار مقالے کے لیے Readable ہونا لازمی وصف قرار دیتے ہیں۔ ملاحظہ ہو:

1- میک کیرو مشہور متنی محقق ہے اس کے 1940ء کے مضمون کا پچھلے باب میں ذکر آچکا ہے۔ وہ اس میں کہتا ہے:

بعض تحقیقی مضامین میں مفید معلومات ہوتی ہیں لیکن محدود و خصوصی قارئین کے لیے۔ تھوڑی سی کوشش سے انہیں زیادہ قارئین کے لیے پڑھنے کے لائق بنایا جاسکتا ہے۔ یاد رکھیے کہ کوئی قاری ہماری دریافتوں میں اتنی دلچسپی نہیں رکھتا جتنی ہم خود۔ زیادہ تر قارئین (رسالوں کے مضامین کے) تھکے ہوئے ہوتے ہیں۔ (وائس ص 60-159)

2- نیک مور: اس طرح غیر رسمی طور پر لکھیے جیسے قارئین آپ کے سامنے بیٹھے ہیں۔ تحقیقی تحریر اسی انداز کی ہونی چاہیے کہ لوگ اسے پڑھنے پر راغب ہوں، خشک اور بے رس انداز میں نہ لکھیے۔ آسان الفاظ استعمال کیجیے۔ جملے چھوٹے رکھیے، اوسطاً 20 الفاظ کے۔⁽¹⁾

3- امریکہ میں ایم ایل اے اسٹڈیٹ تحقیقی زبان و بیان کا مستند ترین صحیفہ ہے۔ اس کے کئی کئی لاکھ کے بیسیوں ایڈیشن نکل چکے ہیں۔ سیکڑوں یونیورسٹیاں، کالج، رسالے اور ناشر اس کا تتبع کرتے ہیں۔ اس کی تمہید ہی میں تحقیق کی زبان کو سلیبس و شگفتہ بنانے پر زور ہے۔ لکھا ہے:

”تحقیقی تحریر میں پہلا وصف اس کے خواندنی Readable ہونے کا ہے۔ پچھلی ربع صدی میں (1945ء تا 1970ء) امریکی تحقیق ’حقائق برائے حقائق‘ اور ’متن سے بے نیاز حواشی‘ کے نظام سے دور ہٹ گئی ہے۔ نثر میں اگر بار بار صفحے کے نیچے یا کتاب کے آخر کو کوڈ کرنے جانا پڑے تو پڑھنا زیادہ خوش گوار ہوتا ہے۔ متن کو خود کفیل

بنانے کی پوری کوشش کرنی چاہیے۔ کامیاب محقق کو دو خوبیاں پیدا کرنی چاہئیں۔

1- زیادہ سے زیادہ دلچسپی اور خواندگیت (Readability) اور 2- زیادہ سے

زیادہ صحت اور استدلال“ (1)

4- امریکی مصنف رچرڈ ایلفک کی کتاب 'ادبی تحقیق کا فن' طریق تحقیق پر انگریزی کی بہترین کتاب ہے وہ عالمانہ اور بھاری بھر کم اسلوب کے نہایت خلاف ہے۔ لکھتا ہے:

”کہا جاتا ہے کہ محقق اچھی زبان نہیں لکھ سکتے۔ ناشر کہتے ہیں کہ کسی اہم موضوع

پر ایسا مسودہ دیجیے جو اچھی طرح لکھا ہوا ہو۔

That is well written

یونیورسٹی پریس خاص طور سے ایسا کہتے ہیں۔“ (ص 22)

گو تحقیق جمالیاتی تجربے کا اظہار نہیں ہوتی لیکن اسے بے رس اور غیر ضروری طور پر پیچیدہ بھی نہیں ہونا چاہیے۔ کوئی ضرورت نہیں کہ مقالے کا اسلوب عام انگریزی اسلوب سے مختلف ہو۔

Though there unquestionably is Such a thing as 'academese' or dissertation style, it has no reason to exist and every scholarly writer should avoid it.

(ترجمہ: گو بے شک ایک معلمانہ اور مقالے کا اسلوب ہوتا ہے لیکن اس کے وجود کی کوئی وجہ نہیں اور ہر تحقیقی مصنف کو اس سے احتراز کرنا چاہیے) اچھے تحقیقی اسلوب اور اچھے انگریزی اسلوب میں کوئی فرق نہیں ہوتا۔ اچھے اسلوب کی خوبی وضاحت ہے۔ لمبے جملے نہ لکھیے جو گھائل سانپ کی طرح آہستہ آہستہ جسم کو کھینچیں۔ جو کچھ کہنا ہے، کہہ دو اور چلتے بنو، دراز نفسی، تکرار، موضوع سے ہٹنا، تحقیقی تحریر میں جائز نہیں۔ (ص 85-183)

تحقیق پر الزام ہے کہ اسکا لرشپ کی سب سے بڑی کامیابی یہ رہی ہے کہ اس نے ادب کو زندگی کے تعلق سے آزاد کر دیا ہے۔ کیا ضروری ہے کہ ادب کے بارے میں لکھتے وقت سیاہ لباس

(1) قاضی عبدالودود "اصول تحقیق" مشمولہ ادبی اور لسانی تحقیق۔ ص 78

پہن کر قنوطی رویہ اپنایا جائے۔“ (ص 194)

”تحقیق کو شگفتہ انداز میں لکھنے والے کے لیے ایک انعام رکھنا چاہیے۔ اگر کوئی ذو

معانی یا مزاحیہ فقرہ ذہن میں آجائے تو غور کیجیے کہ اسے لکھ دیا جائے کہ نہیں۔“

(ص 196)

آخر اقتباس میں ایٹک کار جحان یہ معلوم ہوتا ہے کہ مزاحیہ فقرے کو لکھ دیا جائے بشرطیکہ طبیعت اس کے خلاف گواہی نہ دے۔ اس سے قطع نظر اسلوب تحقیق کے موضوع پر اس سے بہتر انداز سے نہیں لکھا جاسکتا۔ اردو والے قاضی عبدالودود زدگی، کی وجہ سے مکتبی زبان کے اسیر ہیں۔ بہت کم ہیں جو یہ کہنے کی جرأت کر سکیں کہ تحقیق کی زبان کے لیے غیر دلچسپ ہونا عیب ہے اور دلچسپ ہونا حسن۔ مجھے اس موقف کے صرف دو موید مل سکے۔

1- مولانا کلپ عابد لکھتے ہیں:

”جو تھیس ادبی موضوعات پر لکھی گئی ہو، اس کا طرز نگارش خوب صورت اور ادبی

ہونا چاہیے۔ طرز نگارش کی خوب صورتی کا یہ مطلب نہیں کہ عبارت رنگین ہو یا قافیہ

پیمائی کی جائے یا نامانوس الفاظ لائے جائیں۔ اس طرح کی لفاظی تحقیقی مضامین سے

میل نہیں کھاتی۔

اجنبی الفاظ اور تعقید سے کلام میں خشکی اور پڑھنے والوں میں دل بستگی پیدا ہوگی“

(ص 72)

”علی العموم چھوٹے جملوں کو طولانی جملوں پر ترجیح ہوتی ہے۔

اگر کہیں کہیں عبارت مستحج ہو جائے تو اس سے کلام میں حسن پیدا ہو جاتا ہے، بشرطیکہ

یہ محسوس نہ ہو کہ قافیہ پیمائی کی کوشش کی گئی ہے۔ آمد ہی آمد ہو، آورد نہ ہو..... طرز

نگارش کا حسن یہ ہے کہ ہر جملہ بعد والے جملے سے دست و گریباں ہو، کڑی سے

کڑی ملتی جائے،..... پڑھنے والا ہر جملے سے لطف لے اور محسوس کرے کہ کوئی نئی

بات معلوم ہو رہی ہے“ (ص 73)

مولانا نے بڑے توازن سے لکھا ہے بجز جمع کی وکالت میں۔ اردو کا عام جدید اسلوب بھی مسجع جملوں یا فقروں کو گوارا نہیں کرتا۔

2- شگفتگی کا دوسرا وکیل کوئی اور نہیں، میں ہی ہوں۔ میں نے اس موضوع پر ضمناً اپنے مضمون ”بت شکن محقق“ معاصر قاضی عبدالودود نمبر میں لکھا تھا۔ بعد میں یہ مضمون میرے مجموعے ’حقائق‘ (الہ آباد 1978ء) میں شامل ہوا۔ میں اس مضمون کے دو اجزا نقل کرتا ہوں۔

”قاضی صاحب نے ڈاکٹر اختر اور ینوی کے مقالے پر تبصرہ کرتے ہوئے لکھا:

”پٹنہ تخت گاہ اردو کی حیثیت سے مسلم الثبوت بنا، یہ کوئی مقالہ تحقیق نہیں، افسانے کی عبارت معلوم ہوتی ہے۔“ (نوائے ادب، اپریل 59ء، ص 57)

قاضی صاحب کی مراد یہ معلوم ہوتی ہے کہ تحقیقی مضمون میں بھول کر بھی کوئی رنگین لفظ کوئی دلکش پیرایہ اظہار نہ کیا جائے۔ میں پوچھتا ہوں کہ کیا کسی موضوع اور کسی تحریر کے لیے عدم دلکشی اور فقدان دلچسپی خوبی ہے۔ کیا تحقیق کو اس زبان اور بیان میں پیش کرنا چاہیے کہ دل پڑھنے سے احتجاج کرے۔ ڈاکٹر خواجہ احمد فاروقی کی کتاب ”چراغ رہ گزر“ میں تحقیقی مضامین ہیں اور شگفتہ و دلچسپ انداز میں ہیں۔ کیا یہ ان کا عیب ہے؟ کیا ضروری ہے کہ تحقیق کی زبان کو خواہ مخواہ اصطلاحی بنا دیا جائے اور عام مفہیم کے لیے نامانوس جارگن وضع کیا جائے۔ (حقائق ص 84)

”اس شعر میں بہت کچھ حقیقت ہے۔“

اتنی تو ہو بیان میں واعظ شگفتگی
ہم رند سن کے قلقل مینا کہیں جسے

اگر تحقیقی تحریر کا مقصد یہ ہے کہ اسے پڑھا جائے اور پڑھنے والا اس میں دلچسپی لے لے تو میں شگفتگی کو اس کا عیب نہیں، حسن قرار دوں گا۔ جہاں حقائق گنائے جائیں وہاں رنگینی و عبارت آرائی سے پرہیز چاہیے لیکن مضمون کے دوسرے حصوں میں

جہاں عمومی بات کہی جائے وہاں اگر اسلوب بیان شگفتہ ہو جائے تو کیا ہرج ہے۔“
(حقائق ص 86)

قاضی عبدالودود کے یہاں ناخواندنی اسلوب کی معراج ہے۔ وہ اس انداز میں لکھنے کے ماہر ہیں کہ قاری اسے سمجھ ہی نہیں سکتا۔ پیچھے مثالیں دی جا چکی ہیں۔ رچرڈ ایلٹیک نے کہا ہے کہ تحقیقی مقالوں کا علاحدہ سے کوئی معلمانہ اسلوب نہیں ہونا چاہیے۔ اردو میں ڈاکٹر تنویر علوی کا اسلوب اسی انداز کا ہوتا ہے ان کی کتاب کے تعلیقات متن کے باب کا پہلا پیرا گراف یہ ہے۔

”ترتیب متن کا آخری مرحلہ ’تعلیقات متن‘ سے تعلق رکھتا ہے جس کے تحت آنے والے اجزائے نگارش کو تحشی متن کے توسیعی لاحقوں اور اضافی سلسلوں سے وابستہ قرار دیا جاسکتا ہے لیکن اپنی مخصوص صورتوں میں متنی تعلیقات کی تسوید کا کام تحشی متن کے کام سے بہت کچھ مختلف ہوتا ہے۔ اگرچہ بالکل ممکن ہے کہ دونوں کے سلسلہ ہائے تحریر میں کچھ باتیں قدر مشترک کا درجہ رکھتی ہوں اور اپنی شخصی ہیئتوں یا نہایتوں کے ساتھ بعض امور ایک کے دائرہ نگارش سے نکل کر دوسرے کے حلقہ سخن میں آجائیں۔ یوں بھی علمی مباحث میں مختلف خطوطِ فکر اور نقاطِ نظر کے مابین کوئی سنگین حدِ فاصل قائم کرنا بسا اوقات مشکل ہوتا ہے“ (1)

راتھ نے لکھا ہے کہ مضمون کو سلیس بنانے کے لیے کتنی محنت کرنی پڑتی ہے۔ ایک میل کا فاصلہ چار منٹ سے کم میں دوڑنے کے مقصد سے، لوگ مشق کرتے کرتے ہزاروں میل دوڑتے ہیں۔ (ص 8)

میں ڈاکٹر علوی کی عبارت کو سلیس اور قابل فہم انداز میں لکھتا ہوں۔

”ترتیب متن کی آخری منزل ضمیمے تیار کرنے کی ہے۔ اس کے بعض حصے متن کی حاشیہ نگاری سے مل جاتے ہیں لیکن اپنی خالص شکل میں ضمیمہ حواشی سے بہت کچھ

مختلف ہوتا ہے۔ ہاں یہ ممکن ہے کہ دونوں کے مطالب میں قدرے اشتراک پایا جائے۔ علمی تحریروں میں مختلف موضوعات کو آب بند خانوں میں الگ الگ کرنا مشکل ہو جاتا ہے۔“

اب اردو تحقیق کے عناصرِ خمسہ کی تحقیقی تحریروں سے ایسے اقتباس پیش کیے جاتے ہیں جو نثر کے نسبتاً سلیس نمونے ہیں۔ ان سے اندازہ ہوگا کہ تحقیق کا اسلوب بیان کیسا ہونا چاہیے۔

1- محمود شیرانی

مولانا مبین چریا کوٹی نے ’خالق باری‘ کے امیر خسرو کی تصنیف ہونے کی تائید میں یہ شعر درج کیا تھا۔

مولوی صاحب سرن پناہ
گدا بھکاری خسرو شاہ

محمود شیرانی اسے درج کر کے لکھتے ہیں:

”مولانا کا استدلال زیادہ تر شاعرانہ رنگ میں ہے۔ اہل اللہ میں سادات نے اپنے نام سے پہلے یا بعد ’شاہ‘ کا استعمال کیا ہے۔ مثلاً شاہ نعمت اللہ 325ھ۔ شاہ میاں جی 889ھ اور سید راجی حامد شاہ 901ھ وغیرہ لیکن امیر خسرو کو کیا ضرورت پڑی تھی کہ شاہ کا لفظ اپنے تخلص کے آخر میں لا کر سادات کے نام کے ساتھ خواہ مخواہ پیدا کر دیتے اور نہ امیر کے زمانے میں فقرا کے نام کے ساتھ اس لفظ کا رواج تھا لیکن اس شعر میں سب سے زیادہ توجہ طلب مصرعِ اول ہے جس میں ’مولوی صاحب‘ کی ترکیب موجود ہے کہ مولوی صاحب، منشی صاحب، پنڈت صاحب کی سی ترکیبیں امیر خسرو کے عہد میں رائج نہیں تھیں۔ مولوی صاحب، درکنار مولوی کا لفظ خسرو کے عہد میں علما کے ساتھ نہیں ملتا۔ ایسے مرگب محض گذشتہ صدی کے مجیدات سے ہیں۔“

یہ عبارت پڑھنے میں دلچسپ ہے۔ حریف کے استدلال کو، شاعرانہ، کہنا ایک ادبی انداز ہے جس کے معنی یہاں غیر مدلل اور تخیلی کے ہیں۔ پوری عبارت میں ایک لفظ مجتہدات اجنبی ہے۔ اس کی جگہ بدعتوں، کہہ دیتے تو سلاست کا حق ادا ہو جاتا۔

2- قاضی عبدالودود

ان کی تجریدی تحریروں اور مخففات کے نمونے اوپر دیے جا چکے ہیں۔ ان کے یہاں مسلسل پیرا گراف کم ہی ملتے ہیں، زیادہ تر نمبر وار نکات درج ہوتے ہیں۔ بہر حال جو نسبتاً سہل و سلیس عبارت مل سکی ذیل میں درج کی جاتی ہے۔

”عام اہل اکبر آباد (بشمول برادرِ علاقہ و آرزو) کی میر سے خفگی کا سبب اسی کو بتایا ہے۔ ص 97۔ اس سلسلے میں امور ذیل توجہ طلب ہیں۔ (الف) مصنف نے یہ بھی نہیں بتایا کہ بہار کس نے لکھا ہے اور میر کے ابتدائی حالات سے واقفیت کے پاس کیا خاص ذرائع تھے (ب) مصنف بہار روایت کا ماخذ نہیں لکھتا، یہ کہتا ہے کہ ’مشہور‘ ہے۔ شبلی کا یہ قول کہ جو بات جتنی زیادہ مشہور ہوتی ہے اتنی ہی غلط ہوتی ہے، صریحاً ناقابل پذیرائی ہے، لیکن اس میں اتنی حقیقت ضرور ہے کہ مشہور اور صحیح ہونا ایک نہیں۔ میرے نزدیک یہ بات بھی تسلیم کرنے کے لائق نہیں کہ زمانہ تصنیف بہار میں جو مفروضہ معاشقے کے 110 سال اور وفات میر کے 35 سال بعد لکھا گیا ہے میر کے عنقوان شباب کی یہ حکایت زبا نزدیک عام تھی۔“⁽¹⁾

قاضی عبدالودود کے معیار سے یہ عبارت بہت سلیس، قابل فہم اور دلچسپ ہے اس میں ایک فقرہ برادرِ علاقہ، کم مستعمل ہے۔ قوسین کا استعمال کیا گیا ہے۔ حسب معمول اپنی بات کو نمبروں میں تقسیم کر کے پیش کیا ہے۔ پوری عبارت مسلسل لکھی ہے، نئی سطر شروع کرنے کی ضرورت نہیں سمجھی۔ تذکرہ بہار بے خزاں کو مخفف کر کے محض ’بہار‘ لکھا ہے۔ اپنے و طیرے کے مطابق ’زباں

(1) معاصر حصہ 9، ص 166، مشمولہ عیارستان

زد، کو ملا کر زبازد لکھا ہے۔ ان کمیوں سے قطع نظر تجزیاتی، منطقی اور استدلالی انداز قابل داد ہے۔

3- مسعود حسن رضوی

”داستاں گوئی کے فن نے لکھنؤ میں ترقی کی۔ میں نے اپنے لڑکپن میں یہاں داستاں کہنے اور سننے کا شوق بہت عام پایا، لیکن اس وقت بھی کوئی ایسا داستاں گو موجود نہ تھا جو فی البدیہہ داستاں کہتا ہو یا اپنی تصنیف کی ہوئی داستاں بیان کرتا ہو۔ آخری باکمال داستاں گو، جن پر اس فن کا خاتمہ ہو گیا، دہلی کے میر باقر علی مرحوم تھے۔ خوش قسمتی سے میں نے ان کو ایک مرتبہ فرنگی محل لکھنؤ میں داستاں کہتے سنا، خداوند لقا کے دربار میں خواجہ عمرو کی ایک عیاری انھوں نے اس طرح بیان کی اور لہجے کی تبدیلیوں اور اعضا کی جنبشوں سے وہ کام لیا کہ ساری محفل ہنسی کے مارے لوٹ لوٹ گئی۔ ان کی زبان کی پاکیزگی اور بیان کی دل کشی تعریف سے مستغنی ہے۔“⁽¹⁾

اس تحریر میں سنجیدگی، سلاست، ادبیت اور دلچسپی کوٹ کوٹ کر بھری ہوئی ہے۔

4- امتیاز علی خاں عرشی

”تاہم مولوی سراج الدین احمد نے جو کلکتے کے ان مخلص قدر دانوں کے سرگروہ تھے، مرزا صاحب کو بھی شرکتِ بزمِ سخن کے لیے راضی کر لیا۔ مدرسہ عالیہ میں ہرائگری مہینے میں ایک بار اتوار کے دن، مجلسِ مشاعرہ کا انعقاد طے ہوا اور شعرائے کلکتہ اردو فارسی کی غزلیں پڑھنے کے لیے جمع ہونے لگے۔ میرزا صاحب اس مجلس کے کتنے مشاعروں میں شریک ہوئے، اس کے متعلق کچھ نہیں کہا جاسکتا۔ ہمیں صرف اتنا معلوم ہو سکا ہے کہ اس محفل نے میرزا صاحب کے چاروں طرف

(1) لکھنؤ کا شاہی اسٹیج، دوسری چھاپ اضافے کے ساتھ، لکھنؤ ص 41

ایک حلقہ حساد پیدا کر دیا تھا، جس نے ان کے کلام پر قتل و واقف کے قواعد و اصول کے تحت اعتراض کیے۔ میرزا صاحب نے مجبوراً ان بزرگوں کی ادبی کم مائیگی کا اظہار کیا اور اہل ایران کے کلام سے حجت پیش کی۔ اس سے آگ اور بھڑکی۔“ (1)

ان کی عبارت عام طور سے مسعود حسن رضوی کی نثر سے کم ادبیت لیے ہوئے ہے لیکن ان کے اسلوب میں ان کی شخصیت کی علمی سنجیدگی جھلکتی ہے۔ ’حلقہ حساد‘ کی جگہ حسدوں کا حلقہ کہا جاتا تو زیادہ قابل فہم ہوتا، مرزا کی جگہ ’میرزا‘ لکھنا اس لفظ کے اشتقاق کی طرف توجہ دلاتا ہے اضافت کو یائے معروف سے شعرائے کلکتہ، لکھنا ایرانی انداز ہے جو اردو کے رواج کے خلاف ہے۔ اوقاف میں کاما کا استعمال معمول سے زیادہ ہے جس کی غرض معنی کو بالکل واضح کر کے پیش کرنا ہے۔ یہ ان کی شخصیت کے سیدھے سچے پن کا آئینہ دار ہے۔ بزرگوں کا فقرہ معلوم نہیں، قتل و واقف کے لیے آیا ہے کہ معترضین کے لیے۔ بہر حال یہ ان کی طبعی شرافت کے عین مطابق ہے۔

5- مالک رام صاحب نے ملا عبدالصمد کے بارے میں قاضی عبدالودود کے اعتراضات کا جواب دیتے ہوئے لکھا:

”رہا یہ کہ غالب کے سوائے ’دنیا‘ کا کوئی اور شخص ملا عبدالصمد کو نہیں جانتا تو اس میں غالب کا قصور ہے نہ بیچارے عبدالصمد کا۔ وہ کوئی فاتح نہیں تھے۔ ولی اور نبی نہیں تھے کہ تاریخوں میں ان کا نام آتا۔ ایک سیلانی آدمی چلتا پھرتا آیا سیر سپاٹا کر کے واپس چلا گیا۔ کسی کو کیا پڑی تھی کہ اس کے حالات اور نسب نامے کی کھوج لگاتا! خدا معلوم کتنے سیاح ہندستان آئے جنہوں نے یہاں سے واپس جا کے اپنے سفر نامے لکھے، لیکن ہندستان کے کسی مصنف یا تذکرہ نگار نے ان کا ذکر نہیں کیا، ان کا ہندستان آنا اور یہاں کے مختلف شہروں میں گھومنا پھرنا، ہمیں ان کے سفر ناموں سے معلوم ہوتا ہے، اگر یہ سفر نامے نہ ہوتے، تو کیا ہم ان سیاحوں کے وجود سے انکار کرنے میں حق بجانب ہوتے؟“ (2)

(1) دیوان غالب، نسخہ عرشی (طبع اول 1958ء) دیباچہ، ص 44

(2) ’ملا عبدالصمد‘ مشمولہ فسانہ غالب (دلی، 1977) ص 55

یہ عبارت بہت انشا پردازانہ ہے۔ جرح میں کسی قدر طنز کا عنصر بھی شامل ہے۔ اوقاف میں فجائیہ کا نشان نیز کسی کولن تک کا استعمال کیا گیا ہے۔

اب دوائی مثالیں پیش کی جاتی ہیں جن میں انشا پردازی کی خوبیاں موجود ہیں۔

1- رشید حسن خاں کا ذیل کا اقتباس تحقیقی تحریر سے تو نہیں لیا گیا لیکن تحقیق سے متعلق ایک مضمون سے ہے:

”انہی میں کچھ لوگ وہ ہیں جو ادب کے کسی ایک شعبے میں شہرت رکھتے ہیں، لیکن ہوس نے آنکھوں کو خیرہ کر دیا ہے مثلاً ایک صاحب ڈرامے، افسانے یا ناول پر اچھی نظر رکھتے ہیں، اس کے بجائے کہ وہ انہی موضوعات یا ان کے متعلقات پر مزید توجہ صرف کریں، وہ سوچتے ہیں کہ مثلاً تذکرے ان کی نگاہ توجہ سے کیوں محروم رہیں اور پھر قدیم دواوین کو مرتب کرنا بھی تو ایک کام ہے، اس سے بھی کیوں نہ نپٹ لیا جائے۔ یہ حضرات علم اور دریافت سے زیادہ ہاتھ کی صفائی پر ایمان رکھتے ہیں۔ تھوڑا سا سماجی پس منظر دکھا دیا، کچھ لسانیاتی انداز کی گفتگو کر لی۔ کسی طالب علم سے اصل متن نقل کر لیا اور باقی کام تو کاتب کر ہی لیا کرتا ہے۔“⁽¹⁾

”یہ ایک طنز یہ ہے جس میں ادبیت اور شگفتگی کوٹ کوٹ کر بھری ہوئی ہے۔ آگے چل کر سینیر اساتذہ کی مصروفیت کا بیان کر کے لکھتے ہیں:

”لیکن مشکل یہ ہوتی ہے کہ وہ تصنیف و تالیف سے قطع تعلق بھی نہیں کر سکتا، کیوں کہ انہیں اوراق جمشیدی کی مدد سے تو وہ اپنا طلسم ہوش ربا سجائے ہوئے ہے۔ اس صورت میں تحقیق کا حق کیسے ادا ہو سکتا ہے، مجبوراً کم معیاری پر قناعت کرنا ہوگی اور مال غنیمت پر بھی نظریں لگی رہیں گی“ (ایضاً ص 76)

جملے میں استعارے نہایت خوش آئند ہیں۔ ان کا استعمال اس طنز یہ عبارت ہی میں ممکن تھا،

جہاں تحقیقی تجزیہ ہو وہاں اس کی گنجائش نہیں۔

2- ڈاکٹر خواجہ احمد فاروقی کے مجموعے ذوق و جستجو (لکھنؤ 1967ء) میں ان کا مضمون، گنج خوبی، شامل ہے۔ ذیل کی عبارت میں متن میں دو حوالے اور ان کی تفصیل فٹ نوٹ میں دی ہے۔ انھیں چھوڑ کر محض متن اقتباس پیش کیا جاتا ہے۔

1- ڈاکٹر خواجہ احمد فاروقی:

پھر یہ بات بھی یاد رکھنے کی ہے کہ اس دور میں عالم اور ادیب کمپنی بہادر کی ملازمت کو ”جمالی“ اور عزت و افتخار سے کچھ گرا ہوا سمجھتے تھے، میر بڑھاپے کی وجہ سے نہیں گئے، لیکن جو لوگ اس کالج میں گئے ان میں سے بعض درجہ اول کے لوگ نہیں تھے۔ لطف نے تو یہاں تک لکھا ہے کہ بعض جوانانِ نون مشق، تھے۔ نثر گوشہ گمنامی میں پڑی تھی اور نثر لکھنے والوں کو ابھی تک ادبی تاریخ میں کوئی بڑی جگہ نہیں مل سکی تھی، سخن فہمی عالم بالا کا حال یہ تھا کہ تارنی چرن مشر اردو کے ہیڈ منشی تھے جن کے تخلیقی کمالات پر ایمان بالغیب ہی لایا جاسکتا ہے۔ انشائے اردو کے مولف نے طعنہ تیر بار صرف کرتے ہوئے لکھا ہے: ”اگر ترجمہ (صاحبانِ عالی شان کو) اردوئے خوب میں منظور ہوتا، ایک بنگالی اس امر کے واسطے کافی تھا۔ تارنی چرن مشر کی تنخواہ سو روپے ماہانہ مقرر ہوئی لیکن میرامن صرف چالیس کے لائق، ٹھہرے اور ان کا درجہ ماتحت منشیوں میں چوتھا قرار پایا۔ (ذوق و جستجو، ص 46-47)

یہ عبارت انشا پر دازانہ ہے، اس میں جمالی، ایماں بالغیب، طعنہ تیر بار، صرف چالیس کے لائق جیسے ادبی لفظ اور فقرے آئے ہیں۔ یہی رنگ دو آتشہ ہو کر انشائیوں کو شرمانے لگتا ہے۔ مفتی انتظام اللہ شہابی کے بارے میں لکھتے ہیں:

”مفتی صاحب ساقط الاعتبار راوی ہیں۔ وہ جتنی قسمیں کھاتے ہیں ہمارا شبہ بڑھتا جاتا ہے۔ ان کی مواقیت الفواجح کا حال ذہن افسر اسباب کا سا ہے۔ آج تک سوائے ان کے اور کسی نے اسے نہیں دیکھا۔“ (ایضاً ص 40)

تحقیقی مضامین کے لیے یہ انداز پسندیدہ نہیں سمجھا جاتا لیکن اپنی کمزوری کا اعتراف کرتا ہوں کہ میرے ادبی ذوق کو یہ جملے پسند ہیں۔ تشبیہ کے باوجود انہوں نے جو بات کہی ہے وہ صاف سمجھ میں آ جاتی ہے کہ مواقیت الفواح کو کسی نے نہیں دیکھا۔ بالکل یہی بات رشید حسن خاں نے ان الفاظ میں کہی ہے:

”ہاں، مفتی صاحب نے جس قلمی کتاب مواقیت الفواح کا نام لیا ہے، اس کے وجود سے بھی لوگ باخبر نہیں، مفتی صاحب کا شمار غیر معتبر راویوں میں کیا جاتا ہے۔“
(ادبی تحقیق، مسائل اور تجزیہ، ص 143)

اب آپ کیا کہتے ہیں؟ کس اظہار کو ترجیح دیں گے؟ میں خود ڈاکٹر فاروقی کی طرح نہیں لکھوں گا، لکھ بھی نہیں سکتا۔ لیکن وہ لکھیں گے یا کوئی دوسرا لکھے گا اور اس سے حقائق کی ترسیل میں کوئی خلل پیدا نہیں ہوگا تو میں اسے پسند کروں گا۔ رچرڈ ایٹک تحقیق میں شگفتہ نگاری پر انعام تک دینے کو تیار ہے۔ ہم انعام تو نہ دیں لیکن اگر کوئی تحقیق میں سے یوست دور کر کے رطب اللسانی کرے تو اس پر معترض بھی نہ ہوں۔ بہر حال تحقیق کے لیے سب سے قابل قدر اسلوب مسعود حسن رضوی، مالک رام اور ان دوسرے علما کا ہے جو سادگی اور سلاست کے ساتھ اس سلیقے سے بات کہتے ہیں کہ قاری اسے پڑھنے پر مائل ہو جاتا ہے۔ صحت اور شگفتگی تحقیق کی دو خوبیاں قرار پائیں گی۔

شخصی یا غیر شخصی لہجہ؟

نک مور نے کہا تھا کہ تحقیقی مقالہ اس بے تکلف انداز میں لکھیے جیسے قارئین آپ کے سامنے بیٹھے ہیں۔ اس کے برعکس پارسنس نے کہا کہ مقالہ پر تکلف ۲ اسلوب میں لکھیے، ایسے نہیں جیسے بات چیت کر رہے ہیں۔ اس کی نصیحت بھی یہی ہے کہ بات چیت کا انداز پیدا نہ ہونے دیجیے۔ تینوں کے حوالے پیچھے دیے جا چکے ہیں۔ کناڈا کا ایک مضمون نگار ہال پینی کہتا ہے کہ قاری کی مصنف سے براہ راست ترسیل ہونی چاہیے۔ مقالے کا بالواسطہ اور معروضی اسلوب

قاری کو سرد کر دے گا۔ اسے محفوظ کیجیے۔⁽¹⁾

اب یہ مسئلہ سامنے آتا ہے کہ مقالے کو غیر شخصی انداز میں لکھا جائے یا شخصی لہجے میں؟ کچھ اقوال ملاحظہ ہوں:

1- راس: میں، ہم یہ مصنف (This Writer) وغیرہ کے استعمال سے بچے۔ (ص 219)
(واضح ہو کہ انگریزی فقرہ The writer اردو کے راقم الحروف یا راقم السطور کا مترادف ہے)

2- پارسنس: شخصی ضمیروں سے بچے۔ (ص 54)

3- وائسن: تحقیقی مقالے میں، 'میں' کا استعمال نہایت شاذ ہو اور 'ہم' کا کم سے کم۔ (ص 47)

4- عبدالستار دلوی: ضمائر متکلم کا (میں، ہم، میرا، ہمارا وغیرہ) استعمال نہیں کرنا چاہیے۔ ان کے استعمال سے مقالے کی غیر انفرادیت اور امتیاز ختم ہو جاتا ہے۔ (ادبی اور لسانی تحقیق، ص 72-73)

سوال یہ ہے کہ مقالے کا اسلوب غیر انفرادی اور غیر شخصی ہی کیوں ہوں۔ مصنف اور قاری کے بیچ شخصی رشتے کی گرمی پیدا ہو جائے تو کیا ہرج ہے۔ ہال پینی نے بجا کہا تھا کہ معروضی اسلوب قاری کو سرد کر دیتا ہے، اب پھر ہمارا دوست رچرڈ ایلنگ صحیح اور زور دار رہبری کرتا ہے۔
”یہ ظاہر کرنے میں کیا ہرج ہے کہ مضمون کسی انسان نے لکھا ہے۔ سائنس میں 'میں' لکھنا جرم ہے لیکن ادبی تحقیق میں نہیں، اگلے وقتوں کے لوگ اسے مذموم سمجھتے تھے۔“ (تحقیق کافن، ص 195)

دوسری تحریروں کی طرح تحقیقی مقالے میں بھی کچھ باتیں ضمیر متکلم کے ساتھ لکھنے کی مجبوری آجاتی ہے۔ راقم الحروف اور راقم السطور، کتنے مصنوعی اظہار ہیں۔ 'میں' کی جگہ 'ہم' لکھنا ایسا ہے جیسے کسی کمپنی یا انجمن کی طرف سے بول رہے ہوں، حالانکہ اپنا ذاتی خیال پیش کیا جاتا ہے۔

(1) Frances Hallpenny, "Thesis and the Book" in the Thesis and the Book, editors Eleanor Harman and Ian Montagnes (University of Toronto Press, Toronto and Buffalo) P-5

ایک شخص کی رائے کو بہتوں کی یعنی ایک گروہ کی رائے بنا کر پیش کرنا تحقیقی دھوکا دہی ہے۔ اگر مجھے یہ کہنا ہے کہ 'فلاں' بات مجھے مسعود حسن رضوی نے بتائی تھی اور اس موقع پر میں "ہمیں بتائی تھی" کا استعمال کروں تو یہ بہاریوں یا مشرقی یوپی والوں کا انداز ہوا۔ اپنے لیے 'ہم' جیسا شاہانہ لفظ استعمال کرنا اردو کی خاکساری کے منافی ہے۔ اور اگر یہ کہوں کہ "راقم الحروف کو بتائی تھی" تو سوال یہ ہوتا ہے کہ میں کوئی کالا چور تو ہوں نہیں جو مجھے اپنی ذات کو سامنے لاتے ہچکچاہٹ یا حجاب محسوس ہو۔ 'مجھے' کہنے سے کوئی مذاق کا رشتہ تو قائم نہیں ہو جاتا۔ بہر حال دیکھیں اردو کے نامور محققوں نے ضمیر واحد متکلم استعمال کیا ہے کہ نہیں؟

1- محمود شیرانی: پنجاب میں اردو، (لکھنؤ 1981ء) میں

- 1- میں انھیں کی تصنیف سے ایک اور مثال دیتا ہوں (ص 43)
- 2- میں اس کے متعلق صرف اس قدر کہنا چاہتا ہوں (ص 158)
- 3- میں بخوف طوالت انھیں امثال پر مولوی صاحب کے دوسرے استدلال کو بیان کرتا ہوں۔ (ص 159)
- 4- میں یہاں چند الفاظ کی فہرست مقابلے کی غرض سے ناظرین کے سامنے پیش کرتا ہوں۔ (ص 168)

2- مولوی عبدالحق: اردو کی ابتدائی نشوونما میں صوفیائے کرام کا کام، میں

- 1- چنانچہ ایک پرانی بیاض میں مجھے یہ نظم دستیاب ہوئی۔ (ص 11)
- 2- کئی سال ہوئے محمد شمیم صاحب دسنوی بہاری کا ایک خط مجھے موصول ہوا۔ (ص 12)
- 3- مجھے ایک قدیم بیاض ملی ہے۔ (ص 20)
- 4- علاوہ اس رسالے کے میرے پاس متعدد داور رسالے اس زبان میں ہیں۔ (ص

3- ڈاکٹر زور

علی گڑھ تاریخ ادب اردو میں وجہی کی تاج الحقائق کے بارے میں:
میں نے اس کو مرتب کر کے سلسلہ یوسفیہ کی طرف سے چھپوا دیا ہے مگر یہ کتاب دفتری
تعویق کے باعث اب تک نہیں چھپی (کذا) مجھے شبہ ہے کہ یہ وجہی کی تصنیف ہے بھی یا نہیں۔
(ص 378)

4- قاضی عبدالودود

- 1- ص 131 میں جو اس کا حوالہ بقید صفحہ موجود ہے، اس کا مجھ سے کچھ تعلق نہیں۔ (عیارستان۔
معاصر حصہ 9، ص 148)
- 2- ڈاکٹر گیان چند نے کچھ دن قبل مجھے اطلاع دی تھی کہ ایک غیر مطبوعہ مثنوی علی گڑھ (یا
راپور) میں ملی ہے۔ (ایضاً ص 192)
- 3- مرتب کے اس خیال سے مجھے اتفاق ہے کہ سرور نے تذکرہ لطف سے فائدہ اٹھایا تھا۔
(اشتر و سوزن، ص 21)
- 4- یہ لفظ جہاں تک میرا علم ہے فارسی کے مسلمان شاعروں اور ناشروں کے یہاں نہیں ملتا۔
(غالب بحیثیت محقق مشمولہ نقد غالب، ص 355)
- 5- عہد اکبری سے قبل کی کسی کتاب میں یہ لفظ میری نظر سے نہیں گزرا ہے۔ (ایضاً ص 412)

5- سید مسعود حسن رضوی ادیب

- 1- میں نے اپنے لڑکپن میں یہاں داستان کہنے اور سننے کا شوق بہت عام پایا۔ (لکھنؤ کا
شاہی اسٹیج۔ طبع دوم، ص 41)

- 2- سوں کا کوئی مرثیہ یا سلام تو مجھ کو نہیں ملا لیکن میرے کتب خانے کے نوادر میں مخلوق کی ایک ریختی اور ہجوم موجود ہے۔ (اسلاف میر انیس، لکھنؤ 1970ء، ص 129)
- 3- مجھے مدت کی تلاش و تحقیق کے نتیجے میں ان دو بزرگوں کے بارے میں جو کچھ معلوم ہوا ہے، وہ ذیل میں درج کیا جاتا ہے۔ (انیسیات، لکھنؤ 1976ء، ص 69)
- 4- میں واجد علی شاہ کی تقریباً ستر کتابوں کا مطالعہ کر چکا ہوں۔ (سلطان عالم واجد علی شاہ، لکھنؤ 1977ء، ص 97)
- 5- میری عمر اس وقت اسی برس کے قریب ہے۔ میں نے لڑکپن میں بڑے بوڑھوں کی زبان سے سنا ہے۔ (ایضاً ص 255)

6- مولانا امتیاز علی خاں عرشی

- 1- میری کوشش تو یہی رہی (دیوان غالب نسخہ عرشی طبع اول، دیباچہ، ص 47)
- 2- میں نے انجمن ترقی اردو (ہند) کے اجلاس ناگپور سے واپسی میں خاص اس نسخے کو دیکھنے کے لیے بھوپال میں قیام کیا۔ (ایضاً ص 75)
- 3- اس نسخے کے اشعار میں خود نہیں گن سکا۔ (ایضاً ص 113)
- 4- اس کے پیش نظر ذیل میں تفصیل پیش کرتا ہوں۔ (ایضاً ص 114)
- 5- یہ 5 اپریل 1969ء کو بھوپال میں دریافت ہوا اور یکم مئی 1969ء کو مجھے اس کے مطالعے کا موقع ملا۔ (نسخہ عرشی طبع دوم۔ دلی 1982ء۔ دیباچہ، ص 79)
- 6- میری دانست میں حافظ نے یہاں دو کتابوں کی طرف اشارہ کیا ہے۔ (جاہظ کی کتاب الاخبار مشمولہ نذر ذاکر، 1968ء، ص 211)
- 7- میں آئندہ اوراق میں جاہظ کی کتاب الاخبار کے ان دونوں ٹکڑوں کو نقل کرتا ہوں۔ (ایضاً

7- مالک رام

- 1- مجھے یقین ہے کہ ان خطوں سے بھی تعلیم یافتہ طبقے کو اس کا اردو دیوان دیکھنے اور پڑھنے کی طرف توجہ ہوئی۔ (غالب شناسی، تب اور اب، مشمولہ عیارِ غالب دلی، 1969ء، ص 269)
- 2- مجھے واقعی سخت حیرت ہے کہ انھوں نے ایک سنجیدہ گفتگو میں یہ لہجہ اختیار کیا۔ ان کے اوپر کے اقتباس سے میں خیال کرتا ہوں۔ (ملاً عبدالصمد۔ مشمولہ فسانہ غالب۔ دلی 1977ء، ص 76)
- 3- میرا خیال ہے کہ جو نیا نسخہ لکھا گیا تھا..... (دیوانِ اردو کی کہانی، مشمولہ گفتارِ غالب، دلی 1985ء، ص 152)
- 4- 1957ء میں اس کا ایک مکمل نسخہ ایک دوست نے مجھے تحفہ دیا اور میں نے مرتب کر کے ایک مبسوط مقدمے کے ساتھ شائع کر دیا۔ (ایضاً ص 164)

8- کالی داس گیتارضا

غالبیات، چند عنوانات، بمبئی 1982ء میں

- 1- اس بیاض کا ذکر میں اپنی کتاب متعلقاتِ غالب میں کر چکا ہوں۔ (ص 85)
- 2- جن دیوانِ ذکا (نسخہ راقم) سے میں نے (متعلقاتِ غالب، ص 150)
- انتخابِ کلام اخذ کیا ہے۔ (ص 124)

9- رشید حسن خاں، ادبی تحقیق، مسائل اور تجزیہ، میں

- 1- مجھے یہ محسوس ہوتا ہے کہ کسی وجہ سے انھوں نے یہ طے کر لیا کہ پنجاب کو اردو کا مولد ثابت کرنا ہے۔ (غیر معتبر حوالے، ص 21)

- 2- اس بیاض پارینہ کا احوال تو مجھے معلوم نہیں (ایضاً ص 23)
- 3- میں اپنے مفہوم کی وضاحت کے لیے ایک اور مثال پیش کرنا چاہوں گا۔ (تدوین اور تحقیق کے رجحانات، ص 101)
- 4- 1968ء کے اواخر میں ایک کام کے سلسلے میں حیدرآباد جانے کا اتفاق ہوا تھا۔ میں نے پہلی فرصت میں اس نسخے کی زیارت کر لی۔ (دیوان غالب، صدی ایڈیشن، ص 156)

10- مشفق خواجہ

مذکورہ بالا تینوں کتابوں کو پیش نظر رکھ کر میں نے مکاتیبِ غالب کے جو متون تیار کیے ہیں وہ ان متون سے مختلف ہیں جو مختلف رسائل اور مجموعہ ہائے مکاتیبِ غالب میں شامل ہیں۔ (غالب اور صغیر بلگرامی، ص 46)

مثالیں بہت زیادہ ہو گئیں۔ ان سے ہمیشہ کے لیے یہ طے کرنا مقصود تھا کہ اردو تحقیق میں واحد متکلم کا استعمال ممنوع نہیں۔ اردو کا محقق اپنے قاریوں سے شناسایا نہ لہجے میں بات کرتا ہے۔ صرف جمیل جالبی اس سے مستثنیٰ دکھائی دے کہ ان کی تاریخِ ادب میں واحد متکلم کو ہمیشہ جمع متکلم میں دیا جاتا ہے۔ مثلاً:

- 1- جیسا کہ ہم کہہ چکے ہیں (جلد اول، دہلی، 1977ء، ص 114)
- 2- اس سے پہلے کہ ہم سب اس کا بحیثیت تمثیل، داستان و نشر کا جائزہ لیں۔ (ایضاً ص 445)
- 3- جیسا کہ ہم پہلے لکھ چکے ہیں۔ (ایضاً ص 580)
- 4- یہاں ہم نے صرف چند اشعار دیے ہیں۔ (جلد دوم، حصہ اول، دہلی، 1984ء، ص 46)
- اپنے لیے 'ہم' کا یہ استعمال حالی و شبلی کی تقلید ہے جو میرے نزدیک نامناسب ہے۔ اگر عبارت کو بالکل غیر شخصی بنانا ہے تو متکلم کی ذات کو برابر صیغہ غائب میں لکھیے مثلاً اوپر کے جملے یوں کہے جاسکتے تھے۔

1- جیسا کہ اوپر کہا جا چکا ہے۔

2- اس سے پہلے کہ سب رس کا بحیثیت تمثیل، داستان و نشر کا جائزہ لیا جائے۔

2- جیسا کہ پہلے لکھا جا چکا ہے۔

4- یہاں صرف چند اشعار دیے گئے ہیں۔

لیکن ایسی کون سی پردہ داری ہے کہ اپنی شخصیت کو ستر ہزار حجابوں میں مستور رکھا جائے۔ اور اگر سامنے لار ہے ہیں تو اپنی ذات کے لیے صیغہ تعظیمی 'ہم' استعمال نہ کریں جو اردو کے آداب کے خلاف ہے، لیکن معلوم یہ ہوتا ہے کہ اس معروضی انداز سے ڈاکٹر جمیل جالبی کا بھی دم گھٹنے لگا۔ تاکہ ضبط کرتے، ایک دم سے پھوٹ نہیے اور اپنی ذات کو درمیان لے آئے۔ رشید حسن خاں نے اپنی کتاب کے ص 345 پر ان کے ذیل کے پیرایہ گفتار پر اعتراض کیا۔

”لیکن اب جمیل جالبی! آخر کس کس کا ذکر کرو گے؟ تاریخ میں تو صرف انھی لوگوں کا ذکر ہو سکتا ہے جو روایت کے اصل دھارے پر بہ رہے ہیں اور وہ لوگ جو اصل دھارے سے دور یا الگ ہیں یا صرف ”نقل“ اور ”تکرار“ کے ذریعے ادب و شاعری کا تبرک تقسیم کر رہے ہیں، ان کا ذکر تذکرہ نویسوں پر چھوڑ دو کہ یہ ان کا کام ہے اور تم آگے بڑھو۔ (جلد اول، ص 585)

اپنا نام لے کر خطاب کرنا تو ضمیر متکلم واحد سے بھی زیادہ شخصی انداز ہے۔ اس طرح غیر شخصی اسلوب کا واحد و کیل بھی ڈھیر ہو گیا۔

اپنے لیے واحد متکلم کے استعمال پر کوئی اعتراض نہیں لیکن مخاطب کے لیے 'تم' نہیں 'آپ' کی ضمیر حاضر لکھیے۔ اس نے کہا تھا۔

”قاری کی توہین نہ کیجیے۔ اس سے برتری سے بات نہ کیجیے۔“ (ص 223)

”قاری کو نصیحت نہ کیجیے بلکہ اسے خود سوچنے اور نتائج نکالنے دیجیے۔“ (ص 224)

عبدالرزاق قریشی بھی کہتے ہیں:

”جذباتی طرز استدلال اور ناصحانہ انداز بیان کے لیے تحقیقی مقالہ میں کوئی جگہ

نہیں۔ (مبادیات تحقیق، ص 58)

ڈاکٹر سید عبداللہ نے اپنے مضمون 'شبلی کا اسلوب بیان' میں شبلی کے اسلوب سے ان کے احساسِ فخر و برتری کو اخذ کیا ہے۔ کہتے ہیں کہ شبلی کے یہاں اس قسم کے جملے ہر صفحے پر ملتے ہیں۔

”تم جانتے ہو، تم نے پڑھا ہوگا۔ تم غوکرو“ (اردو کراچی، اپریل 1951ء، ص 30)

آگے لکھتے ہیں:

”ان کے پسندیدہ طریقہ ہائے خطاب بہت سے ہیں۔ ان میں سے ایک تم بھی جانتے ہو بھی ہے۔ یہ مدزسانہ یا خطیبانہ طرزِ مخاطب اگرچہ بعض لطیف طبائع کو ناگوار ہے مگر اس جملے کے پردے میں خود اعتمادی کی جو مہیب آواز سنائی دے رہی ہے، اس کے رعب و جلال سے مرعوب نہ ہونا ممکن ہے (کذا) (ایضاً ص 31)

(نوٹ: ممکن ہے، کی جگہ، ناممکن ہے، چاہیے)

محقق خود کو اسکول ماسٹر اور قاری کو طفل مکتب بنا کر پیش نہیں کر سکتا، نہ وہ شبلی کی طرح رعب و جلال جھاڑتا ہے۔ وہ نقاد کی طرح قاری کی رہبری ضرور کرتا ہے لیکن اس کی وجہ سے کسی ناصحانہ پندار میں مبتلا نہیں ہوتا۔

دو چھوٹے چھوٹے مشاہدات:

1- زمانہ: بیان کے فعل کے زمانے سے متعلق چند رائیں۔

لیرلی: نظم یا کہانی یا ناول کا خلاصہ دینے کے لیے حال کا صیغہ استعمال کیجیے۔ اسی طرح دوسروں کی رائے بھی حال کے صیغے میں دیجیے۔⁽¹⁾

ڈاکٹر ولوی: مقالہ عام طور پر زمانہ ماضی یا ماضی قریب میں لکھا جاتا ہے۔ نتائج کا ذکر زمانہ حال میں کیا جاسکتا ہے۔ (ادبی اور لسانی تحقیق، ص 72)

(1) Ralph H Lyerly, Essential Requirements for the College Research Paper

سچ تو یہ ہے کہ اس سلسلے میں کوئی اٹل قاعدہ نہیں بنایا جاسکتا۔ قصے کا خلاصہ زمانہ حال میں بھی دیا جاسکتا ہے اور بعض اوقات ماضی مطلق میں بھی 'حال' مرئح ہے۔ کوئی نتیجہ اخذ کیا جائے تو وہ زمانے سے ماورا ہونے کی وجہ سے حال میں بیان کیا جائے گا۔

2- پیرا گراف: اردو فارسی میں پیرا گراف کے لیے کوئی لفظ نہیں کیوں کہ ان زبانوں کی پرانی کتابوں میں پیرا گراف نہیں ہوتے تھے۔ پوری کتاب ایک سلسلے میں لکھ دی جاتی تھی جس کی وجہ سے پڑھنے میں بڑی دقت ہوتی تھی۔ نثر کے بیچ میں سما کر لکھ دیا جاتا تھا۔ مطبع نول کشور کی غیاث اللغات، عروض کی زیرِ کامل عیار ترجمہ معیار الاشعار، اور حال میں ڈاکٹر نور السعید اختر کی مرتبہ تاج الحقائق سب کی سب بغیر پیرا گراف کے، ایک سلسلے میں لکھی ہوئی ہیں۔ پیرا گراف بنانے کے تین مقصد ہیں۔

1- مضمون کے چھوٹے چھوٹے ذیلی موضوعات کو سلسلہ خیال کی بنا پر الگ کرنا۔

2- قاری کی سہولت 3- خوشنمائی۔

پیرا گراف اوسط طول کا ہو تو بہترین ہے لیکن اگر مسلسل تقریباً مساوی سطروں کے پیرے ہوں تو وہ بھی اکتاہٹ پیدا کر دیتے ہیں۔ طول کا کم زیادہ ہوتے رہنا بہتر ہے، لیکن یہ خیال رہے کہ مسلسل کئی چھوٹے چھوٹے پیرے نہ ہوں، تحقیقی تحریروں میں اقتباسات اور بعض نکات کو نمبروں کے ساتھ شمار کرانے سے خود بخود پیرا گراف بن جاتے ہیں۔

نکات کو نمبر شمار کے ساتھ درج کرنے سے بات بہت واضح ہو کر سامنے آ جاتی ہے لیکن اس سے انشا کو نقصان پہنچ کر ریاضی یا قانون یا منطق کا انداز آ جاتا ہے۔ قاضی عبدالودود نمبر شمار کے بغیر بات ادا ہی نہیں کر سکتے۔ رسالہ آج کل کے اردو تحقیق نمبر اگست 67ء میں 'اصول تحقیق' جیسے عنوان کا مضمون بھی پورے کا پورا نمبر شمار کے تحت لکھا ہے۔ یہ پسندیدہ طریقہ نہیں، کہیں کہیں نمبروں کے تحت نکات گنونا جائز ہے لیکن چھوٹے پیرا گرافوں کی طرح یہ بھی مسلسل نہ ہونا چاہیے کیونکہ اس سے تحریر کا ادبی رنگ زائل ہو جاتا ہے۔ ہاں جہاں موضوع کا مطالبہ ہو وہاں دور تک نمبر شمار کے تحت تحریر کو برداشت کیا جاسکتا ہے۔

نظر ثانی اور تبیض

مقالے کی تسوید پہلا مسودہ تیار کرنا ہے۔ اس کے بعد نظر ثانی یا دہرانے کی منزل آتی ہے۔ دہرانے کا یہ عمل ایک سے زیادہ بار بھی ہو سکتا ہے۔ افسوس کہ اردو میں Revise کرنے کے لیے 'نظر ثانی' کے علاوہ کوئی لفظ نہیں۔ تیسری یا چوتھی بار دہرانے کو نظر ثالث یا نظر چہارم نہیں کہتے۔ بہر حال دہرانے کا عمل جتنی بار بھی کیا جائے یہ تسوید اور تبیض کے درمیان کا پل ہے کہ تبیض ہی مقالے کی تکمیل ہے۔ تبیض کے بعد مقالہ یا مضمون روپ لیتا ہے، اسے مبیضہ کہتے ہیں۔ اگلے باب میں مقالے کی خارجی ہیئت کی معیار بندی کی جائے گی چونکہ یہ معیار بندی مبیضے ہی میں ظاہر ہوتی ہے اس لیے یہاں دہرانے کے عمل اور تبیض کے بارے میں چند الفاظ کہنا نامناسب نہ ہوگا۔ اس عمل میں کئی پہلوؤں کی طرف توجہ کی جاتی ہے۔

1- حذف و اضافہ: پہلے مسودے کی تکمیل کے بعد ہم جب اسے دوبارہ دیکھتے ہیں تو اندازہ ہوتا ہے کہ مسودے کے کچھ حصے حذف کر دیے جائیں اور کچھ مزید مواد کا یہاں وہاں اضافہ کیا جائے۔ دہرانے کے مختلف عملوں (Revisions) کے بیچ جتنا زیادہ زمانی فاصلہ ہوگا، حذف و اضافہ کی اسی قدر زیادہ ضرورت ہوگی۔

2- بہتر ترتیب: اس کتاب کے پچھلے حصوں میں ترتیب، اور بہتر ترتیب پر خاصا زور دیا گیا ہے۔ حذف و اضافہ کا نتیجہ ترتیب نو ہوگا لیکن اگر ایک بار کو مواد میں کچھ ترک و اختیار نہ بھی کیا جائے تو بھی ترتیب پر نظر ثانی کرنی ہوگی۔ ترتیب ایسی منطقی ہونی چاہیے کہ ایک باب سے دوسرا باب اور باب کے ایک ذیلی جزو سے دوسرا ذیلی جزو زنجیر کی کڑیوں کی طرح مسلسل منسلک ہو گیا ہو۔ دہرانے کے عمل میں غور کیجیے، کیا موجودہ ترتیب سے یہ معلوم ہوتا ہے کہ ایک خیال کا دوسرے خیال سے ارتقا فطری ہے؟ کیا ترتیب اور بہتر ہو سکتی ہے؟

3- حقائق اور حوالوں کی صحت: دہرانے میں تیسرا مقصود حوالوں اور دوسرے حقائق کی درستی کی ایک بار پھر توثیق کر لینی ہے۔ پہلے باب میں عموماً حوالوں کو متن کے برابر حاشیے

میں لکھ لیا جاتا ہے۔ تب بیض کے وقت انھیں فٹ نوٹ میں درج کیا جائے گا۔ یہ کہنے کی ضرورت نہیں کہ پہلے مسودے ہی میں حوالے کی جملہ ضروری تفصیلات، بالخصوص صفحے کا نمبر، لکھ لیا جائے تاکہ تب بیض کے وقت پھر سے ماخذ کی طرف رجوع نہ کرنا پڑے، صرف یہ کرنا ہوگا کہ حوالے کو اگلے باب میں دی ہوئی ہیئت کے مطابق قلم بند کر دیا جائے۔

4- بہتر زبان: آخری کام جملوں کی ساخت کو بہتر بنانے اور عام طور سے زبان کو سنوارنے کا ہے۔ پہلی تسوید میں ساری توجہ خیالات کو کاغذ پر منتقل کرنے اور سلسلے وار جمانے میں صرف کی جاتی ہے۔ انشا کی طرف اس قدر توجہ نہیں کی جاتی۔ دہرانے کے عمل میں زبان و بیان کو چمکانا اور نکھارنا ہوتا ہے۔

دہرانے کا عمل کب اور کتنی بار کیا جائے اس کے بارے میں مختلف رائیں ہیں۔ پہلی تسوید کے کچھ وقت گزرنے کے بعد ہمیں اندازہ ہوتا ہے کہ ہم اپنے ماخذ، مواد اور استدلال میں کیا کیا حذف و اضافہ و ترمیم کر سکتے ہیں۔

راتھ کہتی ہے کہ اپنے کسی پرانے مضمون کو پڑھ کر دیکھیے۔ کیا آپ اب بھی اسے اتنا ہی اچھا سمجھتے ہیں جیسا کہ لکھتے وقت سمجھتے تھے۔ غالباً، نہیں۔ وجہ یہ ہے کہ وقت گزرنے کے بعد اب آپ معروضی اور ناوابستہ ہیں۔ زمانی فاصلے سے دیکھ سکتے ہیں، اس لیے بہترین یہ ہے کہ مضمون کو لکھ کر کم از کم ہفتہ یا اس سے زیادہ کے لیے رکھ دیجیے اور بھول جائیے، اس کے بعد ترمیم کیجیے۔ کتنی بار ترمیم کرنی ہے یہ آپ کی مزاولت پر منحصر ہے۔⁽¹⁾

ایٹلنگ نے 'تحقیق کافن' میں ہدایت کی ہے 'ترتیب دیجیے، سنواریے'۔ (ص 188) وہ آگے چل کر بتاتا ہے کہ بقول ڈاکٹر جانسن انگریزی شاعر پوپ کبھی اشاعت میں جلدی نہیں کرتا تھا۔ وہ جو کچھ لکھتا تھا اسے دو سال تک رکھے رہتا تھا۔ سوچتا تھا، دوستوں کو سناتا تھا، اس کے بعد شائع کرتا تھا۔ ایٹلنگ کہتا ہے کہ اپنے پہلے جوش سے خبردار رہیے۔ اشاعت میں دیر کرنے سے اس کے مواد اور اسلوب دونوں پر نظر ثانی کی جاسکتی ہے۔ نظر ثانی وقفوں کے بعد کیجیے۔ مسودہ اپنے

دوستوں کو پڑھنے کو دیجیے، انھیں جو آپ کے سخت نقاد ہو سکتے ہیں، مداح نہیں۔ ان سے تنقید کرنے کو کہیے۔ (ص 197)

ایٹلک نے اپنی پہلی کتاب 'اسکا لرایڈ و پنجرز' کو چھ بار لکھا اور ادبی تحقیق کا فن کے ہر باب کو چار بار۔

حالی نے حیات سعدی میں لکھا ہے کہ اٹلی کے مشہور مصنف ایریٹو کے مسودے اب تک موجود ہیں اس کا کلام سادگی اور صفائی کے لیے مشہور ہے لیکن مسودوں سے معلوم ہوتا ہے کہ بعض اچھے فقرے آٹھ آٹھ دفعہ کاٹے گئے ہیں۔ میکالے کا جو مسودہ برٹش میوزیم میں رکھا ہے اس میں بعض فقرے دس دس دفعہ کاٹے گئے ہیں۔⁽¹⁾

عبدالرزاق قریشی نے چند اور اہل قلم کی ترمیمات کا شمار دیا ہے:

”ولیم جیمز نے اپنی مشہور کتاب سائیکولوجی کا تقریباً ہر صفحہ چھ مرتبہ لکھا۔ ٹالسٹائی نے اپنا ناول War and Peace سات مرتبہ اپنی بیوی سے نقل کرایا۔ اناطول فرانس آٹھ بار پروف دیکھتا تھا اور بالزاک تو ناقابل یقین حد تک پہنچ گیا تھا یعنی ستائیس بار۔ روسو اپنے کمرے سے دوڑ کر پریس جاتا اور اپنے مسودے کے بعض حصوں پر نظر ثانی کرتا (مبادیات تحقیق، ص 55)

مولانا محمد حسین آزاد کے بارے میں مشہور ہے کہ لاہور کے بک ڈپو میں ایک بار دیکھا گیا کہ وہ ایک پرچے پر کچھ لکھ کر بار بار کاٹ رہے ہیں، پھر لکھ رہے ہیں، کاٹ رہے ہیں۔ کسی نے پوچھا، مولانا کیا لکھ رہے ہیں؟ انھوں نے جواب دیا کہ دوسرے کمرے سے چراسی کے ہاتھ ایک کتاب منگانی ہے۔ رقعے پر خاطر خواہ جملہ نہیں بن رہا ہے۔

واللہ اعلم یہ حقیقت ہے کہ لطیفہ۔ شاید اسلم فرخی کی کتاب میں کچھ دیا ہو، اس طرح بار بار ترمیم و تسیخ تخلیقی ادب ہی میں کی جاتی ہے۔ ولیم جیمز کا نفسیات کی کتاب کو اور ایٹلک کا تحقیقی کتابوں کو چار چھ دفعہ لکھنا تعجب خیز ہے۔ ظاہر ہے، یہ زبان کی خاطر نہیں، ترتیب میں بہتری پیدا کرنے کے لیے کیا گیا ہوگا۔ تخلیقی ادیب نظر ثانی میں محض زبان چمکاتا ہے، محقق زبان بھی چمکاتا

ہے اور اس سے کہیں زیادہ مواد میں حذف و اضافہ، ترمیم و ترتیب نو سرانجام دیتا ہے۔ مغرب میں یہ عمل باسانی ممکن ہے۔ وہ مسودے کو کانٹ چھانٹ کر اپنے خط شناس ٹائپسٹ کو دے سکتے ہیں۔ وہ صاف ٹائپ کر دے گا۔ اس کے بعد اس میں مزید گل کاری کی جاسکتی ہے اور پھر ٹائپسٹ تہنیز کر دے گا۔

ہم اہل اردو بار بار پورا مسودہ لکھیں تو عمر خضر درکار ہے۔ کتاب کی ایک صاف نقل کرنے میں تین ماہ لگ جائیں گے۔ زندگی میں اور کام بھی کرنے ہیں۔ ہمارے لیے تو کاغذ کا اتنا صرفہ بھی بار ہو جائے گا۔ مسودے کو ایک دو ہفتے رکھنے کے بعد تہنیز کا مشورہ مناسب ہے۔ یہ مختصر مضمون کے لیے زیادہ ضروری ہے۔ کتاب کا پہلا مسودہ تیار کرنے کے بعد جب ہم تہنیز کریں گے تو پہلے باب کو لکھے ہوئے چار چھ مہینے یا اس سے بھی زیادہ گزر جائیں گے۔ پوپ تخلیقی ادیب تھا، وہ مسودے کو دو سال کے لیے خواب گاہ میں رکھنے کی عیاشی برداشت کر سکتا تھا۔ تحقیق میں یہ ممکن نہیں۔ تکمیل کے بعد اشاعت میں دیر کی جائے تو اس دوران میں نیا مواد سامنے آجائے گا اور ہمارا مقالہ تقویم پارینہ ہو جائے گا۔ ہو سکتا ہے کہ کوئی دوسرا اس مضمون پر لکھ مارے۔ یہ تسلیم کہ کاتا اور لے دوڑی بھی نہیں ہونا چاہیے۔

میں ہر مضمون اور کتاب کے مسودے کو ایک بار نقل کرتا ہوں لیکن اس نقل میں بہت کچھ ترمیم، حذف و اضافہ، مطالب کی ترتیب نو اور زبان کی درستی کرتا ہوں۔ نقل کرنے کے فوراً بعد یا بعض اوقات نقل کے دوران ہی میں پھر کوئی ترمیم یا اضافہ کرنا ہوتا ہے تو قینچی سے ورق کاٹ کر اضافہ کرتا ہوں، چپیاں چپکاتا ہوں، ادھر کا حصہ ادھر اور ادھر کا ادھر کرتا ہوں گویا ایک تہنیز دو تین تہنیزوں کے برابر ہو جاتی ہے۔ میرا کوئی مہیضہ ایسا نہیں ہوتا جس میں چپیاں نہیں چپکائی گئی ہوں۔ اس لیے میری رائے ہے کہ اردو کے محقق کو تہنیز کے دوران قینچی اور گوند کی لازماً ضرورت ہے۔ میں تو طابع یا ناشر کو مہیضہ بھیجنے کے بعد، اگر اشاعت میں دیر ہو جائے، بار بار مزید ترمیم کے لیے لکھتا ہوں۔ وہ بھی زچ آجاتا ہوگا کہ کس متلون سے پالا پڑا ہے۔ اس کے معنی یہ ہیں کہ ایک بار تہنیز کے بعد دوبارہ کچھ نہ کچھ ترمیم و ترتیب کی ضرورت ہوتی ہے اور دوسری تہنیز ہونی

چاہیے لیکن اس کے لیے نہ وقت ہے نہ قویٰ میں دم۔

آخری تہنیت کے بعد یہ نہایت ضروری ہے کہ پوری تحریر کو ایک بار پھر پڑھ جائیے۔ اس میں ذہن و قلم کی لغزش کے ایسے کرشمے دریافت ہوں گے کہ آپ کو حیرت ہوگی۔ اگر تہنیت کے بعد دوبارہ پڑھ کر مسودے کو نہیں جانچیں گے تو ذہنی غیر حاضری کے سبب اس میں رسوائی کا کچھ سامان باقی رہ جائے گا۔

دسواں باب

ہیئت

تحقیقی مقالے دو قسم کے ہوتے ہیں

چھوٹے جو مضمون کی شکل میں رسالوں میں شائع کیے جاتے ہیں یا بطور پمفلٹ کے چھاپ دیے جاتے ہیں، بڑے جو کتابی شکل میں شائع ہوتے ہیں۔ امریکہ میں ان سب کی ہیئت کی جزئیاتی معیار بندی کر دی گئی ہے۔ اس میں سرورق کے اندر کے اندراجات، فہرستِ عنوانات، ابواب اور ان کے ذیلی حصے، اوقاف، عنوانات، اقتباسات، حوالے، کتابیات، اشاریے وغیرہ کے درج کرنے کے طریقے شامل ہیں۔ ان سب کو موڈرن لنگویج ایسوسی ایشن آف امریکہ کے کتابچے ایم ایل اے اسٹائل شیٹ میں محفوظ کر دیا گیا ہے۔ ایسوسی ایشن کے لیے اولاً ولیم رلے پارکر (William Rilay Parker) نے اسے تیار کیا جو ایسوسی ایشن کے رسالے پی ایم ایل اے (Publication of Modern Language Association) شمارہ 66، بابت اپریل 1951ء میں شائع کیا گیا۔ اس کی کم از کم 20 چھاپ ہوئیں۔ 1970ء میں John H Fisher اور دوسروں نے اس پر نظر ثانی کی۔ 1970ء کی طبع دوم ڈھائی لاکھ کی تعداد میں تھی۔ اسٹائل شیٹ کے مختلف ایڈیشن لاکھوں کی تعداد میں چھپتے ہیں۔ سیکڑوں درس گاہوں، بیشتر رسالوں کے ایڈیٹروں اور بیشتر ناشرین اور مطبعوں نے اس کی ہیئت بندی کو مان لیا ہے۔ وہ

اصرار کرتے ہیں کہ پریس کے لیے کتاب یا مقالے کی ہیئت اسٹائل شیٹ کے مطابق ہونی چاہیے۔ برطانیہ میں بھی اسے مان لیا گیا ہے۔ اسٹائل شیٹ تقریباً 60 صفحات کا کتابچہ ہے۔ اس کی سفارشوں کو مزید تفصیل کے ساتھ 175 صفحات کی ایک کتاب ایم ایل اے ہینڈ بک میں دیا گیا ہے۔ ہینڈ بک کا پہلا ایڈیشن نیویارک سے 1977ء میں شائع ہوا۔ میں چاہتا ہوں کہ اردو میں بھی اس معیار بندی کو قبول کر لیا جائے۔ یہ باب خفیف ترمیمات کے ساتھ اس کی سفارشوں پر مبنی ہے۔

انگریزی میں رسالے یا ناشر کو مسودہ ٹائپ کرا کے دیا جاتا ہے، ٹائپ کیے ہوئے مواد اور پریس میں چھپے ہوئے مواد کی ہیئت تقریباً مماثل ہوتی ہے، اس لیے انگریزی میں معیار بندی بہت آسان ہے۔ اردو کے ٹائپ رائٹر بہت شاذ ہیں۔ ٹائپ کرانا دیر طلب بھی ہے صرفہ طلب بھی، اسی لیے مصنفین مسودات ہاتھ سے لکھ کر دیتے ہیں چھاپہ خانوں میں زیادہ تر نستعلیق کا رواج ہے۔ اسے خواہ فوٹو آفسیٹ ہی کیوں نہ ہو، اول کاتب کو لکھنا ہوتا ہے۔ کاتبوں میں ٹائپ رائٹر پریس کی مشین کی سی یکسانی نہیں ہو سکتی۔ ہزاروں کاتب، کتابت، اوقاف اور جزیات ہیئت میں اپنے اپنے طریقے پر کار بند ہیں۔ ان کا قلمی معیار بھی مختلف ہوتا ہے۔ اس تنوع زار میں سختی سے متعین شدہ واحد معیار نافذ کرنا مشکل ہی نہیں، محال ہے۔ اگر کوئی بڑا اکل ہند ادارہ مثلاً ترقی اردو بیورو یا انجمن ترقی اردو کچھ ماہرین سے فیصلے کرا کے اردو کا اسٹائل شیٹ تیار کر دے تو اس پر بہت سے مصنف، کاتب، مطبع اور ناشر عمل کر سکتے ہیں۔ ایسے اسٹائل شیٹ کی تیاری کا انتظار کیے بغیر میں کوشش کرتا ہوں کہ انگریزی کی ہدایات میں سے بیشتر جیوں کاتبوں کے لوں اور بقیہ میں اردو کی خصوصی ضروریات اور چلن کو سامنے رکھ کر ضروری ترمیموں کے ساتھ پیش کر دوں۔

واضح ہو کہ امریکہ میں کالج ہی کی جماعتوں یعنی بی اے اور ایم اے میں مبتدیانہ تحقیق کرا دی جاتی ہے۔ جسے ٹرم پیپر، ریسرچ پیپر، یا ریسرچ رپورٹ کہتے ہیں۔ یہ اسی قسم کی چیز ہے جیسے مرکزی یونیورسٹیوں میں ایم اے اور ایم فل کے ہر پرچے میں تقریباً 40 فیصد نمبر داخلی پرکھ کے لیے ہوتے ہیں۔ ان کے تحت ایک ٹرم پیپر (Assignment یعنی مختصر نیم تحقیقی مضمون) لکھ کر دینا ہوتا ہے۔ امریکہ میں ادبیات میں پی ایچ ڈی کا رواج کم ہے۔ وہاں کے مقابلے میں

برطانیہ کا معیار تحقیق بہتر ہے۔ لیکن 1963ء کی ایک رپورٹ کے مطابق برطانیہ میں بھی پی ایچ ڈی پر وہ زور نہیں جو ہمارے یہاں ہے۔⁽¹⁾ وہاں 1956ء اور 1961ء کے درمیان مقرر کیے ہوئے اساتذہ میں صرف 39 فیصد کے پاس ایم اے سے اوپر کی ڈگری (ایم، فل، پی، ایچ، ڈی وغیرہ) تھی۔ ان میں صرف 28 فیصد ڈاکٹر تھے۔ بہت سی اچھی یونیورسٹیوں کے شعبوں میں اکثر اساتذہ کے پاس ڈاکٹریٹ کی ڈگری نہ تھی۔ یونیورسٹی اساتذہ میں 41 فیصد کے پاس فرسٹ کلاس ڈگری نہ تھی یعنی محض 59 فیصد ہی فرسٹ کلاس ایم اے، ایم ایس سی تھے۔ ہمارے یہاں صورتِ حال بہت بہتر ہے۔ یونیورسٹیوں میں تقریباً تمام اساتذہ پی ایچ ڈی ہوتے ہیں۔ کالجوں میں بھی ڈاکٹر اساتذہ کی وافر مقدار ہوتی ہے۔ زیادہ تر استاد ایم اے یا ایم ایس سی فرسٹ کلاس ہوتے ہیں لیکن اس کے باوجود ہم نہیں کہہ سکتے کہ ہماری درس گاہوں کے اساتذہ کا اوسط معیار اہلیت برطانوی اساتذہ سے بہتر ہے۔

طریق تحقیق سے متعلق انگریزی کتابیں، بالخصوص امریکی کتابیں، زیادہ تر ٹرم پیپر اور کالج ریسرچ پیپر کے بارے میں ہوتی ہیں، پی ایچ ڈی کے مقالے کے بارے میں بہت کم۔ آئندہ صفحات میں اردو کے ڈاکٹریٹ یا ایم فل کے تحقیقی مقالے کی ضروریات ہی کو پیش نظر رکھا جائے گا لیکن ان سفارشوں کا ٹرم پیپر یا رسالوں کے لیے تحقیقی یا تنقیدی مضامین پر بھی اطلاق کیا جائے تو فائدہ بخش رہے گا۔

(1) رموزِ اوقاف

یہ ترجمہ ہے Punctuation کا یعنی نشاناتِ قرأت، جن سے پڑھنے میں سہولت رہتی ہے۔ اوقاف جمع ہے وقفے کی، رموزِ اوقاف کے معنی ہیں وقفوں کی علامتیں۔ ان کا مفصل بیان دو جگہ ملتا ہے۔

1- سرسید احمد خاں کا رسالہ علاماتِ قرأت۔ اسے مشتاق حسین نے مرتب کر کے آزاد کتاب

(1) Robins Report on Higher Education; as referred in Watson, The Literary Thesis, P. 5

گھر دہلی سے 1967ء میں شائع کیا۔ میں نے اسے نہیں دیکھا لیکن اس کا خلاصہ ڈاکٹر تنویر علوی نے اپنی کتاب اصول تحقیق و ترتیب متن میں، ص 55-354 پر دے دیا ہے۔

2- مولوی عبدالحق کی قواعد اردو میں رموزِ اوقاف کا ایک باب ہے جس میں 11 علامتوں کی سفارش کی گئی ہے۔ (دہلی 1986ء، ص 51-237)

ان میں سے تین علامات کو خارج کر کے رشید حسن خاں نے اپنی کتاب اردو املا میں ص 545-58 پر دیا ہے۔ مولانا کلب عابد نے رشید حسن خاں کے بیان کا خلاصہ 'عماد تحقیق' میں ص 117-22 پر درج کیا ہے۔

انگریزی میں نشاناتِ اوقاف بہت زیادہ ہیں، اردو میں بہت کم ہیں۔ اردو کا اصل نشان تو ایک چھوٹی ڈیش تھا جو فل اسٹاپ کے لیے استعمال ہوتا تھا۔ اب انگریزی سے کئی لے لیے گئے ہیں جن میں کچھ زیادہ مقبول ہیں، کچھ کم مقبول۔ ذیل میں ان کا اردو ترجمہ دینے کے بجائے اصل انگریزی نام ہی دیا جا رہا ہے۔ مولوی عبدالحق نے جو ترجمے کیے تھے ان میں سے تو سین اور واوین کے علاوہ اردو میں بقیہ نہ چل سکے۔

فل سٹاپ

انگریزی میں یہ محض ایک نقطہ ہوتا ہے لیکن چونکہ اردو میں صفر کو نقطے کی شکل میں لکھا جاتا ہے اس لیے فل سٹاپ کو ڈیش کی شکل میں لکھا جاتا ہے۔ اردو میں یہ چھوٹی لکیر (-) انگریزی فل سٹاپ اور ڈیش دونوں کے لیے مستعمل ہے یعنی یہ جملے کے آخر میں ہوتی ہے نیز عنوانات، فہرست مطالب، حوالوں اور کتابیات وغیرہ میں ایک اندراج کے ختم ہونے کو ظاہر کرتی ہے مثلاً:

غالب کا دیوان ان کی زندگی میں پانچ مرتبہ شائع ہوا۔

اوقاف۔ یہ ترجمہ ہے پنکچویشن کا۔

درد، خواجہ میر، دیوان درد، مرتبہ خلیل الرحمن داؤدی، مجلس ترقی ادب، لاہور۔ 1960ء۔

ڈاکٹر محمد اقبال ایم اے۔ پی ایچ ڈی۔

انگریزی سے یہ سب سے زیادہ کام کی علامت ملی ہے۔ انگریزی کا ما اردو کے (و) سے تشابہ پیدا کر سکتا تھا۔ اگر اسے قدرے اوپر کی طرف لکھا جاتا تو انجانے میں ضمہ یعنی پیش سمجھ لیا جاتا، اس لیے اردو میں اسے الٹ دیا گیا ہے۔ انگریزی ہو یا اردو، اس کی لمبائی دوسرے حروف سے چھوٹی ہوتی ہے، اس لیے انگریزی میں دوسرے حروف کے نصف زیریں کے برابر لگاتے ہیں۔ اردو میں اسے دوسرے حروف کے نصف بالائی کے ساتھ لگاتے ہیں۔ یعنی دوسرے حروف کی تختی سے قدرے اوپر۔ اس سے فقروں کو الگ کرنے کا کام لیا جاتا ہے۔ اگر ایک شے کی انواع کا بیان ہو تو آخری نوع سے پہلے 'اور' کو چھوڑ کر بقیہ کو اسی سے جدا کرتے ہیں مثلاً:

نثر کی چار قسمیں ہیں۔ سلیس سادہ، سلیس رنگیں، دقیق سادہ اور دقیق رنگیں، تدوین متن، بالخصوص مشکل متون مثلاً کر بل کتھا، غالب کے منسوخ کلام وغیرہ میں اس کے وافر استعمال سے مفہوم کی وضاحت میں بہت مدد ملتی ہے۔ اس کے استعمال میں مثالیں اسی صفحے، بلکہ اسی پیرا گراف میں دیکھی جاسکتی ہیں۔

کولن (:)

سر سید نے اس کا ترجمہ، وقفہ، کیا جبکہ مولوی عبدالحق نے سیمی کولن کو وقفہ کہا اور کولن کو رابطہ۔ سر سید کے مطابق فل اسٹاپ سے زیادہ ٹھہراؤ سیمی کولن میں، اور سیمی کولن سے زیادہ کولن میں ہوتا ہے۔⁽¹⁾ مجھے اس سے اتفاق نہیں۔ سب سے زیادہ ٹھہراؤ فل اسٹاپ ہی میں ہوتا ہے۔ مولوی عبدالحق نے بھی اس کا ٹھہراؤ سیمی کولن سے زیادہ مانا ہے۔ ان کے مطابق جملے کے سابقہ خیال یا بات کی تشریح یا تصدیق کے لیے کیا جاتا ہے۔ وہ اس کے استعمال کی جو مثالیں دیتے ہیں وہ کم از کم موجودہ استعمال نیز انگریزی استعمال کے منافی ہیں مثلاً یہ مثالیں:

1- سفر ہو یا حضر، دن ہو یا رات، کام ہو یا تفریح، ہمیشہ اور ہر جگہ اپنی صحت کا خیال رکھو: اگر کوئی نعمت ہے تو یہی ہے۔

(1) بحوالہ ڈاکٹر تنویر علوی، اصول تحقیق و ترتیب متن، ص 55-54

2- یہ خاموشی کہاں تک؟ لذتِ فریاد پیدا کر:

زمیں پر تو ہو اور تیری صدا ہو آسمانوں میں

3- کا دکا و سخت جانی ہائے تنہائی نہ پوچھ:

صبح کرنا شام کا لانا ہے جوئے شیر کا⁽¹⁾

رشید حسن خاں نے اس کے استعمال کو بہتر طریقے سے بیان کیا ہے۔ (اردو املاص

(548-49)

اردو میں اس کا استعمال ذیل کے موقعوں پر کیا جاتا ہے۔

1- اقتباس دینے سے پہلے تعارفی جملے کے آخر میں، انگریزی میں یہاں کولن اور ڈیش مستعمل

ہے۔ اردو میں محض کولن سے کام چلا لیا جاتا ہے مثلاً:

ارسطو کا قول ہے:

انسان تعقل پسند حیوان ہے۔

2- کسی مصنف کے نام کے بعد کولن لگا کر اس کی تصنیف کا ذکر کرنا ہو مثلاً۔

رشید حسن خاں: ادبی تحقیق، مسائل اور تجزیہ۔

3- یہ ظاہر کرنے کے لیے کہ متعاقب عبارت، ماسبق بات کی صراحت، تشریح یا تفصیل ہے

مثلاً:

ا۔ غزلیات کی ردیف وار تفصیل حسب ذیل ہے:

الف۔ 52 شعر..... الخ

ب۔ اتر پردیش کے لوک گیت: ایک تخلیقی تحقیق

ج۔ تحقیق دو قسم کی ہوتی ہے: تعمیری اور تخریبی

سیمی کولن (؟)

اردو میں اس کا کا ما بھی الٹ دیا گیا ہے۔ انگریزی میں اس کا استعمال کم ہے، اردو میں اور بھی شاذ۔ یہ ایسے دو آزاد اور مکمل جملوں کے درمیان لگایا جاتا ہے جن کے بیچ کوئی حرف ربط نہیں آیا لیکن مصنف ان کو ایک دوسرے سے منسلک دکھانا چاہتا ہے۔ میری رائے میں اردو میں یہ قطعاً غیر ضروری ہے۔ اس کی جگہ فل سٹاپ والی ڈیش یا کا ما سے کام چل سکتا ہے۔ اس کا استعمال مالک رام اور رشید حسن خاں کے یہاں دیکھنے میں آتا ہے۔ رشید حسن خاں 'اردو املا' میں اس کے استعمال کا یہ محل بھی متعین کرتے ہیں۔ ”جن جملوں کے بڑے بڑے اجزا کے درمیان ورنہ، اس لیے، لہذا، اگرچہ، چہ جائے کہ، درآں حالے کہ، لیکن اور اس قسم کے ربط دینے والے الفاظ آئیں؛ وہاں ذہن کو سمجھنے کا موقع دینے کے لیے ان لفظوں سے پہلے وقفے کی علامت لگاتے ہیں۔“ (اردو املا ص 553)

انہوں نے جو مثالیں دی ہیں ان میں 'لیکن' اور 'اس لیے' سے قبل سیمی کولن لگایا ہے۔ میری رائے میں ان الفاظ سے پہلے یا تو کوئی علامات اوقاف ہونی ہی نہیں چاہیے یا کا ما لگا دیا جائے۔ اس کے استعمال کی دو مثالیں یہ ہیں۔

ا۔ کوئی شخص ایک گھٹیا کام سے مادی فائدہ کتنا ہی اٹھالے، ادب کی شریعت میں اس کو قابل نفیس سمجھا جاتا ہے؛ اور یہ ہوا ہے۔ (رشید حسن خاں: ادبی تحقیق ص 107)

ب۔ اسی صفحے سے نواب ضیاء الدین احمد خاں کی فارسی میں ”تقریظ“ کی ابتدا ہوتی ہے؛ یہ صفحہ 108 پر ختم ہوئی ہے۔ (مالک رام: گفتار غالب ص 167)

ان میں پہلی مثال میں کا ما اور دوسری میں ڈیش سے کام چل سکتا تھا۔

5- علامتِ استفہام (؟)

انگریزی کے برعکس اردو میں دائیں طرف سے لکھی جاتی ہے۔ سوالیہ نشان کا منہ جملے کے خاتمے کی طرف کھلنا چاہیے۔ انگریزی میں اس کا منہ بائیں طرف کو اور اردو میں اس کے برعکس

دائیں طرف کو کھولا جاتا ہے۔ رشید حسن خاں نے اس کا یہ اہم محل استعمال بھی لکھا ہے کہ کسی لفظ یا جملے یا شعر کی صحت مشکوک ہو تو اسے قوسین کے اندر لکھ دیا جاتا ہے، اس طرح (?) قوسین کا ہونا لازمی ہے۔ (اردو املا، ص 557)

6- فجائیہ یا ندائیہ (!)

انگریزی میں یہ محض فجائیہ کے اظہار کے لیے آتا ہے۔ ایم ایل اے ہینڈ بک میں ص 10 پر لکھا ہے کہ تحقیقی تحریروں میں اس کو نہایت شاذ استعمال کرنا چاہیے۔ اردو کی حد تک بھی یہ مناسب ہے گو تخلیقی متن کی تدوین میں اس کی ضرورت پڑ سکتی ہے۔ مثلاً ع: میں اور حظ وصل! خدا ساز بات ہے۔

اردو میں اس کا بہتر استعمال ندائیہ کے طور پر ہے۔ انگریزی میں یہ ندائیہ کے لیے مستعمل نہیں۔ اردو میں اسے منادی کے آگے بنا دیا جاتا ہے تو واضح ہو جاتا ہے کہ کسی کو پکارا گیا ہے۔ مثلاً ع: دلِ ناداں! تجھے ہوا کیا ہے۔

7- قوسین یا چھوٹا بریکٹ ()

قوسین میں اس لفظ یا فقرے کو لکھا جاتا ہے جو بقیہ جملے کے بیچ جملہ معترضہ کے طور پر الگ سے در آیا ہو۔ میں محسوس کرتا تھا کہ اگر اصل جملے میں قوسین والی عبارت سے پہلے جار اور مجرور کا فقرہ آئے تو مجرور کو قوسین سے پہلے اور جار کو قوسین کے بعد لکھنا مناسب نہیں بلکہ مجرور اور جار دونوں کو قوسین سے قبل لکھنا چاہیے۔ یہ دیکھ کر خوشی ہوئی کہ مولوی عبدالحق نے قواعد اردو میں یہی ہدایت کی ہے۔

غلط

محمود علی صاحب (جن کے بڑے بھائی الہ آباد میں تحصیل دار ہیں) کو میں نے کل موٹر سائیکل پر جاتے دیکھا۔

محمود علی صاحب کو (جن کے بڑے بھائی الہ آباد میں تحصیل دار ہیں) میں نے کل موٹر سائیکل پر جاتے دیکھا۔ (قواعد اردو۔ ص 247)

قوسین کا دوسرا استعمال کسی متن میں حوالہ درج کرتے وقت ہوتا ہے۔ اسٹائل شیٹ کے مطابق کتاب کا مقام اشاعت اور سنہ اشاعت قوسین کے بیچ لکھا جانا چاہیے۔ ہم اگر متن کے بیچ حوالہ دیتے ہیں تو اسے 'خواہ مصنف کا نام ہو کہ کتاب کا کہ صفحہ نمبر' قوسین میں دیتے ہیں۔ مثالیں پچھلے صفحے پر دیکھی جاسکتی ہیں۔

8- بڑا بریکٹ یا مربع بریکٹ []

اس کا استعمال اس لفظ یا الفاظ کو محصور کرنے کے لیے کیا جانا چاہیے جو کسی اقتباس یا متن میں مدون یا محقق اپنی طرف سے شامل کرے مثلاً کسی محذوف لفظ کو قیاساً لکھنے کے لیے مثلاً۔

الف۔ جموں یونیورسٹی میں دیوانِ ناسخ کے ایک مخطوطے میں ایک قطعہ تاریخ دیا ہے جس کے عنوان کے ابتدائی الفاظ ضائع ہو گئے ہیں۔ میں انھیں قیاساً پُر کر کے یوں لکھوں گا۔

[قطعہ، تاریخ] وفات مرزا محمد تقی خاں بہادر فیمل جنگ۔

ب۔ ڈاکٹر سید عبداللہ اپنے مضمون شبلی کا اسلوب بیان میں 'ناممکن' کی جگہ محض 'ممکن' لکھ گئے ہیں۔ ہم اپنی طرف سے 'نا' کا اضافہ یوں کر کے لکھیں گے۔

مگر اس جملے کے پردے میں خود اعتمادی کی مہیب آواز سنائی دے رہی ہے اس کے رعب و جلال سے مرعوب نہ ہونا [نا] ممکن ہے۔

9- واوین ”“

ڈاکٹر تنویر علوی کی کتاب سے معلوم ہوتا ہے کہ سرسید نے انھیں ”کوٹیشن یعنی علامت نقل یا اقتباس کی“ کہا تھا۔ مولوی عبدالحق نے قواعد اردو میں انھیں ”واوین“ کہا ہے، ممکن ہے کہ یہ ترجمہ

انہیں کا کیا ہوا ہو۔ ان کا استعمال دو موقعوں پر کیا جاتا ہے۔

1- اقتباس یا قول دینے کے لیے۔

2- کبھی کبھی جملے میں کسی لفظ یا فقرے کو نمایاں کرنے کے لیے مثلاً آخر الذکر کی مثال

ا۔ ”تواضعی نکنم“ کی جگہ ”فروتنی نکنم“ تھا۔ (مالک رام: گفتارِ غالب ص 132)

ب۔ اس سے مکمل طور پر ثابت ہو جاتا ہے کہ غالب ”یہاں“ کے مخفف کو ”یاں“ کے

بجائے ”یہاں“ مانتے تھے (رشید حسن خاں: ادبی تحقیق، ص 182)

10- اکہرے واوین ‘

مندرجہ سابق واوین کو دوہرے واوین کہنا چاہیے۔ واوین صیغہ تشبیہ ہے جس کے معنی دو واو ہیں لیکن اقتباس کے دونوں طرف ایک ایک واو یعنی کا ما ہو تو اسے اکہرے واوین کہہ سکتے ہیں۔ اگر کوئی اقتباس دوہرے واوین سے گھرا ہوا ہے اور اس کے بیچ کسی مقولے کو دینا ہوتا ہے تو اس قول در قول کو اکہرے واوین میں بند کیا جاتا ہے مثلاً:

قرآن حکیم میں لکھا ہے ”خدا نے کن کہا اور دنیا پیدا ہو گئی“

بعض اوقات جملے میں کسی لفظ یا فقرے کو نمایاں کرنے کے لیے دوہرے واوین کی جگہ اکہرے واوین ہی پر اکتفا کر لی جاتی ہے۔ یہ محنت بچانے کے لیے ہے گو اس کی درستی مشتبہ ہے۔ میں بھی بار بار ایسا کرتا ہوں۔ مثال

دونوں شعروں میں ’باجا‘ اور ’ساز‘ کی مناسبت سے ’چھیڑا‘ کہا ہے۔ (مالک رام: گفتارِ

غالب ص 187)

2- علامات

رموزِ اوقاف بھی علامتیں ہیں۔ ان کے علاوہ مقالوں میں کچھ اور علامتیں بھی استعمال کی جاتی ہیں جن سے متن کی ادائیگی میں سہولت اور کفایت محنت رہتی ہے۔ رشید حسن خاں نے اپنی

کتاب اردو املا میں مختلف قسم کی علامتوں کے بارے میں شرح و وسط سے لکھا ہے۔ یہاں مختصر اُن علامتوں کا بیان کیا جاتا ہے جو تحقیقی مقالوں میں استعمال کی جاتی ہیں۔

1- خط کشیدہ کرنا، سرسید نے علامات قرأت میں اسے انڈر لائن یعنی علامات توجہ کہا ہے جو ان لفظوں کے نیچے کھینچ دی جاتی ہے جن پر زیادہ توجہ دلانا مقصود ہے۔⁽¹⁾ اردو میں اوپر خط کھینچنے کا رواج تھا چنانچہ رشید حسن خاں نے اردو املا ص 536 پر بالائی لکیر ہی کی ہدایت کی ہے۔ چونکہ یہ علامت انگریزی سے لی گئی ہے، اس لیے کوئی وجہ معلوم نہیں ہوتی کہ اسے انگریزی چلن کے برخلاف لفظ کے اوپر کھینچا جائے۔

ڈاکٹر خواجہ احمد فاروقی نے ”ذوق و جستجو“ میں اور رشید حسن خاں نے ”ادبی تحقیق، مسائل اور تجزیہ“ میں نہ صرف کتابوں بلکہ اشخاص کے ناموں کو بھی خط کشیدہ کیا ہے یہ غیر ضروری معلوم ہوتا ہے۔ متن میں بار بار الفاظ کو خط کشیدہ کرنا بد نما معلوم ہوتا ہے اسے صرف انھیں موقعوں پر استعمال کرنا چاہیے جہاں خصوصی توجہ دلانا مقصود ہو جیسا کہ اسباب میں آگے دکھایا جائے گا، انگریزی کے آداب تدوین کے لحاظ سے کتابوں کے نام خط کشیدہ ہونے چاہئیں، اشخاص کے نہیں۔

انگریزی طباعت میں عام حروف کے علاوہ ترچھے حروف (Italics) بھی ہوتے ہیں۔ اخباروں کے دفتروں میں قاعدہ ہے کہ سب ایڈیٹر جن الفاظ کو ترچھے حروف میں چھپوانا چاہتا ہے انھیں خط کشیدہ کر دیتا ہے۔ اس طرح انگریزی تدوین میں صرف دستی مسودے اور ٹائپ رائٹر کی طباعت میں کتابوں کے ناموں کے نیچے لکیر کھینچی جاتی ہے، پریس کی طباعت میں انھیں ترچھے حروف میں لکھ دیا جاتا ہے۔ اردو میں یہ سہولت نہیں، اس لیے خط کشیدگی کا سہارا لینا ہوگا۔ متن میں لکیریں اچھی نہیں معلوم ہوتیں اس لیے اردو متن میں حسب ضرورت کتابوں کے ناموں کو دوہرے یا اکہرے واؤین میں، یا ان کے بغیر ہی لکھا جاسکتا ہے۔ فٹ نوٹ میں یا باب کے آخر میں مکمل حوالہ دیتے وقت خط کشیدگی میں کوئی قباحت نہیں۔

2- تین یا زیادہ نقطے لگانا علامت ہے کسی لفظ، فقرہ، جملہ یا عبارت کے محذوف کرنے کی۔

تدوین متن کے آداب میں ہے کہ دو تین سطروں تک کی عبارت محذوف ہو تو محض تین نقطے (۰۰۰) لگائے جائیں، زیادہ عبارت ہو تو نقطوں کی ایک پوری سطر بنا دی جائے۔ اردو شعر میں حسب ضرورت زیادہ نقطے لگائے جاسکتے ہیں تاکہ مصرع کا طول برابر ہو جائے۔ رشید حسن خاں نے اپنی کتاب 'ادبی تحقیق' میں سودا کے ایک شعر کے مختلف متون دو نسخوں سے دیے اور اس کے بعد اپنی محنت بچانے کے لیے لکھا۔

”اور نسخہ جانسن میں آپ اسے اس طرح پائیں گے:

ناوک ترے نے تڑپھے ہے مرغِ قبلہ نما اپنے خانے میں

3- ستارہ ☆ یا * (Asterisk) اگر متن میں کچھ لفظ یا فقرے چھوٹ جاتے ہیں تو مقام حذف پر ستارہ بنا کر حاشیے میں پھر ستارہ بنا دیا جائے اور محذوف الفاظ لکھ دیئے جائیں۔
مثلاً:

لیکن بیشتر لغتیں بھی اس لفظ * سے خالی ہیں * اور اس کے معنی مسودے میں کسی عبارت کا اضافہ کرنا ہو تو بھی اس طرح ستارہ بنا کر حاشیے میں یا اوپر نیچے کیا جاسکتا ہے۔ ٹائپ رائٹر تک میں یہ ترکیب برتی جاتی ہے لیکن مطبوعہ تحریر میں ہرگز ستارہ بنا کر اضافہ نہ کیا جائے۔ بعض حضرات کسی لفظ پر ستارہ بنا کر اسے حوالے کے نشان کے طور پر استعمال کرتے ہیں اور فٹ نوٹ میں پھر ستارہ بنا کر حوالہ یا حاشیہ درج کر دیتے ہیں۔ ان مقاصد کے لیے ستارے کا استعمال مناسب نہیں۔

4- ترچھی لکیر، لفظوں کی پوری لمبائی میں (/) دو متبادلوں کو الگ الگ کرنے کے لیے ہوتی ہے۔ اردو میں یہ سین، ہجری و عیسوی کی مطابقت دکھانے کے لیے ہی استعمال کرنی چاہیے۔
مثلاً:

غالب 1212ھ / 1797ء میں پیدا ہوئے۔

5- چھوٹی ترچھی لکیر (،) تاریخ کا عدد لکھ کر اس کے آگے نیچے کی طرف چھوٹی ترچھی لکیر کھینچ دیتے ہیں، اس کا فائدہ یہ ہے کہ تاریخ کا عدد مہینے سے الگ ہو جاتا ہے مثلاً

12 / اگست 1986ء / 2 / اکتوبر 1987ء

اردو میں الف اور ایک کا عدد دونوں عمودی لکیر سے لکھے جاتے ہیں۔ تاریخ کے عدد کے آگے ترچھا خط نہ کھینچا جائے تو کوئی بے خیالی میں 2/ اگست یا 2/ اکتوبر کو 12/ اگست یا 12/ اکتوبر نہ سمجھ بیٹھے۔ پہلی تاریخ کو عموماً عدد میں (مثلاً 1/ اگست) نہ لکھ کر یکم (اگست) لکھا جاتا ہے بقیہ تاریخوں کو عدد ہی میں لکھنا چاہیے الفاظ میں نہیں۔

6- ضرب کا نشان (×) کا غذا اور کتاب کا سائز دکھانے کے لیے لکھ سکتے ہیں مثلاً... 10
18 × پروف خوانی میں یہ تینسیخ کا اشارہ ہے۔

7- (") انچ ظاہر کرنے کے لیے عدد کے اوپر یہ علامت بنا دیتے ہیں مثلاً کتاب کا سائز "5 1/2"
"8 1/2" × ہے۔

اس علامت کا استعمال اسی صورت میں کرنا چاہیے جب مسلسل ایک سے زیادہ اعداد انچ ہوں۔ محض ایک طول دکھانے کے لیے لفظ میں لکھیے مثلاً چار انچ، سات انچ،

8- (') فٹ ظاہر کرنے کے لیے عدد کے اوپر چھوٹی ترچھی لکیر بنا دیتے ہیں مثلاً قبر کا سائز
'2 1/2' × 7' ہے۔

ادبی تحریروں میں فٹ کے اظہار کی ضرورت بہت شاذ ہوگی۔

9- مساوی کا نشان (=) یہ ریاضی کی علامت ہے۔ شاذ علمی تحریر میں بھی استعمال کی جاتی ہے
مثلاً مخفف ظاہر کرنے کے لیے۔

گل = گل رعنا

یا مساویت دکھانے کے لیے انجھو = آنسو۔ پہونچ = پہنچ

10- () اس علامت کے دو استعمال ہیں۔

ا۔ حوالہ نمبر دینے کے لیے متن اور فٹ نوٹ میں

ب۔ پرانی عبارتوں میں پیرا گراف نہیں بنائے جاتے تھے، شعر بھی نثر کے سلسلے میں لکھ دیے جاتے تھے، اس لیے شعر سے پہلے یہ علامت بنا دی جاتی تھی۔

11- (ک) نمبر شمار کے لیے مثلاً شعر ک۔ ا۔ غزل ک۔ ۱۰ وغیرہ۔

12- () تخلص ظاہر کرنے کے لیے تخلص کے اوپر یہ نشان بنا دیتے ہیں۔

13- غالب جملے کے آخر میں 12 کا عدد لکھ دیتے تھے اور اس سے فل سٹاپ کا کام لیتے تھے، لفظ 'حد' کے اعداد 12 ہوتے ہیں، اس لیے یہ حد خاتم کو ظاہر کرتا ہے۔

رشید حسن خاں نے اپنی کتاب اردو املا میں دو مزید متروک علامتوں کا ذکر کیا ہے جنہیں مولانا عرشی نے مکاتیب غالب ص 33 پر بیان کیا ہے۔

۱۵ یہ فقط کی طغرائی شکل تھی۔ اصلاً فقط رہی ہوگی۔ بعد میں ایسی ہو گئی جیسے چھوٹے سے ۵ کے اوپر ط بنا دی گئی ہو۔ غالب کے خطوں میں 12 کی طرح اس کا بھی استعمال ہوا ہے۔

۱۶: عرشی صاحب نے مکاتیب غالب کے مقدمے ہی میں املائے غالب کے سلسلے میں لکھا ہے کہ کبھی نئے جملے یا پیرگراف کے پہلے لفظ کے اوپر ۱۶ بنا دیتے تھے جو عربی لفظ بت بہ معنی قطع کی ایک شکل ہے۔ رشید حسن خاں کے مطابق بعض قدیم نثری تحریروں میں یہ علامت ایک سیدھے بالائی خط (—) کی شکل میں بھی ملتی ہے۔ (اردو املا، ص 544)

غیاث اللغات کے مطابق بت کے معنی 'بریدن' ہیں۔ اسی وجہ سے نثری فقرے کے اوپر شگرف سے بنا دیتے ہیں۔ یہ اشارہ اس کا ہے کہ فقرہ اول یہاں قطع ہو گیا اور نیا فقرہ شروع ہوتا ہے۔⁽¹⁾

یہ تینوں علامات اب متروک ہیں، قدیم متون میں بھی نہایت شاذ استعمال ہیں۔

3- مخففات: پچھلے باب میں ذکر کیا جا چکا ہے کہ بعض مدون متن نسخوں اور کتابوں کے نام مخفف کر کے ان کا حوالہ دیتے ہیں۔ یہاں ان مخففات کا ذکر نہیں بلکہ ان کا جو عام طور پر مسلمہ اور رائج ہیں ان کی تعداد زیادہ نہیں ہے۔ ملاحظہ ہوں:

الخ = الی آخرہ یعنی آخر تک۔ مکمل جملہ، شعر یا عبارت دینے کے بجائے محض ابتدائی چند الفاظ کے بعد الخ لکھ دیتے ہیں جس کے معنی ہیں کہ آخر تک سمجھ لیا جائے مثلاً

”غالب کے بعض اشعار میں محض ایک لفظ ہندی کا ہوتا ہے مثلاً۔“

شمارجہ مرغوب..... الخ،

// مخفف ہے ایضاً کا یعنی اوپر یا پیچھے جس کتاب کا ذکر ہے یا جو عبارت درج ہے وہی مراد ہے۔

ج = جلد مثلاً تاریخ ادب اردو، ج 1

رک = رجوع کنید۔ اس کا ذکر رشید حسن خاں نے ”اردو املا“ میں پر کیا ہے۔

رک ص 210 کے معنی ہیں کہ اس سلسلے میں صفحہ 210 کو دیکھا جائے، یہ مخفف اتنا شاذ ہے کہ کم از کم میری نظر سے کبھی نہیں گزرا۔

ص = صفحہ مثلاً مبادیات تحقیق ص 210

ص = صفحہ مثلاً مبادیات تحقیق 210۔ اگر محض ص ہو تو نمبر اس کے آگے لکھتے ہیں ص۔ ہو تو نمبر اس کے اوپر لکھا جائے گا۔

ص = صاد۔ یہ صرف قلمی تحریروں میں استعمال ہوتا ہے، بلکہ یوں کہیے، کہ ہوتا تھا۔

اگر کوئی فقرہ یا عبارت کاٹ دی گئی ہو اور پھر اسے برقرار رکھنا مقصود ہو تو اس کے اوپر ص لکھ دیتے تھے۔

ع = مصرع۔ اس مخفف کی خاص بات یہ ہے کہ اسے پورے لفظ کے آخری حرف کی بنا پر

بنایا ہے۔ مصرع لکھنے سے پہلے ع لکھنا اس بات کا اشارہ ہے کہ آگے کے الفاظ ایک مصرع ہیں۔

ع = سنہ عیسوی مثلاً 1801 ء

ف = فوت۔ مالک رام کسی کی تاریخ انتقال دینے سے قبل (ف:) لکھتے ہیں مثلاً پروفیسر

محمد حبیب مرحوم (ف: جون 1971 ء)

سید سجاد حیدر یلدرم (ف: اپریل 1943 ء) (1)

ق = قلمی۔

ق م = قبل مسج

م = متوفی مثلاً غالب م 1869ء

م = مروجہ یعنی متداول، نسخہ حمید یہ میں غزلوں کے متداول اشعار کے بیچ میں م لکھا ہے جو مدون کے مطابق مروجہ کا مخفف ہے۔

ن = نسخہ۔ پرانا قاعدہ تھا کہ کسی مصرع کے اوپر ن لکھ کر حاشیے میں اختلاف نسخ دیتے تھے اور اس کے اوپر بھی ن لکھ دیتے تھے مثلاً

ابتدائے عشق ہے روتا ہے کیا

آگے آگے دیکھیے ہوتا ہے کیا

راہ دور عشق۔ اب اختلاف نسخ اس طرح نہیں دیے جاتے

ھ = سنہ ہجری مثلاً 1215ھ

4- اعداد

1- انگریزی میں عام ہدایت ہے کہ جن گنتیوں کے لکھنے میں ایک یا دو سے زیادہ الفاظ کی ضرورت ہو، انھیں ہند سے میں لکھیے اور ایک یا دو لفظ کی گنتیوں کو لفظوں میں مثلاً اسی، سو لیکن، 101 نہیں اردو میں بعض گنتیوں کو لفظوں میں لکھا جائے تو لوگوں کو التباس ہوگا مثلاً اناسی اور نو اسی۔ اردو کی حد تک بہتر یہ ہے کہ 9 تک کے اعداد کو لفظوں میں لکھا جائے اور اس سے آگے کے اعداد کو ہندسوں میں۔ جن گنتیوں کے آخر میں صفر کا نقطہ آتا ہے ان کے بارے میں مصنف کو اختیار ہے کہ ہند سے میں لکھے یا لفظ میں مثلاً

10 یا دس

20 یا بیس

100 یا سو

500 یا پان سو

1000 یا ایک ہزار

سنہ کے اعداد کو چھوڑ کر دوسرے اعداد اگر لمبے ہوں تو دائیں سے تین کو چھوڑ کر کاما دیجیے اور اس کے بعد بائیں طرف کے ہر دو ہندسوں کے بعد مثلاً 59، 760، لیکن ادبی تحقیق میں شاید ہی چار ہندسوں سے زیادہ کے عدد کی ضرورت درپیش ہو۔

2- جملے کے شروع یا آخر میں کوئی عدد ہو تو اسے ہمیشہ لفظوں میں لکھیے۔

3- سنہ، تاریخ، صفحات کا شمار ہمیشہ ہندسوں میں لکھیے مثلاً 4 مئی نہ کہ چار مئی۔ ص 9، نہ کہ صفحہ نو۔ سہولت کے لیے محض پہلی تاریخ کو لفظوں میں لکھیے مثلاً یکم اگست۔

4- کسروالے اعداد میں جو ایک لفظ میں آجائیں انہیں لفظ میں لکھیے مثلاً آدھا، پون، سوا، ڈیڑھ، ڈھائی، نہ کہ $\frac{1}{2}$ ، $\frac{3}{4}$ ، $1-\frac{1}{4}$ ، $1-\frac{1}{2}$ ، $2-\frac{1}{2}$ ۔ بقیہ سب کو ہندسوں میں لکھیے مثلاً $11\frac{1}{2}$ نہ کہ ساڑھے گیارہ۔

5- فیصد کو عموماً لفظوں میں لکھیے مثلاً 10 فیصد یا دس فیصد نہ کہ ریاضی کی علامت میں 10%۔

6- شمولی اعداد میں انگریزی کی طرح چھوٹا عدد بائیں طرف اور بڑا عدد دائیں طرف لکھیے مثلاً ص 88-89 صحیح طریقہ ہے۔ ص 88-89 غلط ہے۔

اگر تا کا استعمال کرنا ہو تو عبارت کے طور پر چھوٹا عدد پہلے لکھا جائے گا مثلاً ص 12 تا 15-99 تک کے اعداد کا شمول دکھانے کے لیے دونوں عدد پورے لکھنے ہوں گے مثلاً 71-76 بہ معنی 71 تا 72۔ دو سے زیادہ ہندسوں کے اعداد میں اگر دونوں حدوں کے اعداد ایک ہی سیکڑے میں واقع ہیں تو دوسرے یعنی دائیں طرف کے بڑے عدد کے محض اکائی اور دہائی کے ہندسے لکھیے مثلاً۔

معنی مقصود صحیح طریقہ غلط طریقہ

117 تا 126 117-26 117-126

1215 تا 1217 1215-17 1215-1217

7- کتاب کی فہرست، مقدمے وغیرہ کو ابجدی ہندسوں سے ظاہر کیجیے مثلاً

ا، ب، ج، د، وغیرہ۔ لیکن اگر مقدمہ یا مقدمے لمبے ہوں تو انہیں متن کتاب کے ساتھ

شامل کر کے مسلسل ہندسوں میں نمبر دیجیے۔ مقدمے میں ہندسوں کے بعد متن کو از سر نو صفحہ نمبر سے شروع کرنا نہایت نامستحسن ہے۔ اس طرح صفحے کا حوالہ دیتے وقت ہمیشہ مقدمہ ص نمبر.....، متن ص نمبر..... لکھنا پڑے گا۔ دیوان غالب نسخہ عرشی طبع اول میں مقدمے پر 120 تک صفحات کے نمبر ہیں۔ اس کے بعد متن نئے ص 1 سے شروع ہوتا ہے۔ اب کوئی مقدمے کو دیکھے بغیر متن کے ص 96 کا حوالہ دے تو اسے پریشانی ہوگی۔

8- اعداد ترتیبی میں حسب سہولت لفظ یا ہند سے لکھ سکتے ہیں مثلاً پہلا، دوسرا، گیارہواں۔ جہاں لفظ لمبا ہونے کا خدشہ ہو یا بات واضح نہ ہو پائے وہاں ہندسہ لکھ کر آگے، واں، کا اضافہ کر دیجیے مثلاً 43 واں۔ 99 واں۔ ظاہر ہے کہ ستائیسواں کی نسبت 27 واں میں زیادہ وضاحت ہے۔

5- بچے اور قطع الفاظ

بچے کے سلسلے میں ترقی اردو بورڈ دہلی کے، املا نامہ کی تقلید کیجیے۔ لفظوں کے اجزا میں وصل و فصل کے سلسلے میں بھی بورڈ کی سفارشات معقول ہیں۔ ان کا لب لباب یہ ہے:

1- جو مرکب لفظ دو یا زیادہ لفظوں سے مل کر بنا ہو، اس کے اجزا کو ملا کر نہ لکھیے، البتہ ان کے درمیان فاصلہ صرف اتنا ہو جتنا ایک ہی لفظ کے دو ٹکڑوں کے بیچ میں ہوتا ہے مثلاً گل کاری، ان جان، خوب تر۔

قاضی عبدالودود اور مالک رام صاحب مرگبات کے اجزا کو ملا کر لکھنے پر اصرار کرتے ہیں جو نامستحسن ہے۔

2- البتہ دو مرگبات جو مفرد لفظ کا درجہ حاصل کر چکے ہیں ان کو توڑ کر نہ لکھا جائے مثلاً پاسبان، جانور، دستخط۔

3- مفرد الفاظ کے تکراری اور نیم تکراری اجزا کو الگ الگ لکھنا چاہیے مثلاً گن گنا نا، جھن جھنا نا۔

4- فارسی لاحقے بہ، نہ، چہ، کہ، بے، وغیرہ اردو عبارت میں الگ الگ لکھے جائیں۔ مثلاً بہ خوبی، نہ گفت۔

5- اس اصول سے وہ چند الفاظ مستثنیٰ ہونے چاہئیں جو جملوں کو ملانے کے لیے کثرت سے استعمال ہوتے ہیں مثلاً بلکہ، کیونکہ، چنانچہ، چونکہ۔

جہاں ترقی اردو بورڈ کے املانامہ سے رہبری نہ ہو سکے وہاں رشید حسن خاں کی کتاب، اردو املاء سے مدد لیجیے۔

6- کتاب بندی

یونیورسٹی میں سند کے لیے داخل کیے جانے والے تحقیقی مقالے کا جلد کے اندر کا ٹائٹل (Title) صفحہ اس طرح ہو سکتا ہے:

شاہ میراں جی شمس العشاق، حیات اور کارنامے

مقالہ

برائے ڈاکٹر آف فلاسفی

اردو

نگراں

مقالہ نگار

کلم

ابج

یونیورسٹی آف حیدرآباد

مارچ 1988ء

اکثر مقالہ نگار نگراں کی خوشنودی کی خاطر دائیں طرف نگراں کا نام اور بائیں طرف اپنا نام دیتے ہیں۔ یہ مناسب نہیں ہے۔ نگراں کو چاہیے کہ وہ اصرار کر کے اپنے نام سے پہلے مقالہ نگار کا نام درج کرائے۔

طباعت کے وقت تحقیقی کتاب کی ہیئت حسب ذیل ہونی چاہیے:

1- تحقیقی مقالے کا سرورق مصور نہیں ہونا چاہیے۔ انجمن ترقی اردو پاکستان نے میری کتاب اردو کی نثری داستانیں، کی طبع دوم کا گرد پوش اتنا رنگین، ایسا تجریدی، تصویروں والا بنوایا جیسا کسی جدیدیت کے افسانوی مجموعے کا ہونا چاہیے۔ سرورق پر محض کتاب کا نام، مصنف کا نام اور ناشر کا نام ہونا چاہیے۔ یہ کتاب کی جلد اور گرد پوش دونوں پر ایک ہی انداز سے چھپا ہو۔ گرد پوش پر جلد کی موٹائی کے رخ کتاب اور مصنف کا نام چھپوادینا ضروری ہے تاکہ الماری میں رکھے ہونے پر کتاب کی پہچان ہو سکے۔ جلد کے فوراً بعد ایک سادہ ورق ہونا چاہیے۔ اس کے بعد کے صفحے کو Half Title کہتے ہیں۔ اس پر اوپر کی طرف، خواہ وسط میں خواہ دائیں طرف کو محض کتاب کا نام ہوتا ہے جو سرورق کے نام سے آدھے سائز کا ہونا چاہیے۔⁽¹⁾ اس ورق کے الٹی طرف کا صفحہ سادہ رہتا ہے۔ اس کے بعد کے ورق کے پہلے صفحے کو Title Page کہتے ہیں۔⁽²⁾ اس میں موٹے خط سے کتاب کا نام، اس کے نیچے مصنف کا نام اور سب سے نیچے ناشر کا نام ہوتا ہے۔ بہتر ہے کہ مصنف کے نام کے ساتھ اس کا عہدہ بھی دے دیا جائے تاکہ اغیار اس کو شناخت کر سکیں۔

ٹائٹل صفحے کے لئے صفحے کو کاپی رائٹ کا صفحہ کہتے ہیں۔ اس پر بہت سی مفید اطلاعات دی رہتی ہیں جن میں، جیسا کہ نام سے ظاہر ہے، سب سے اوپر کاپی رائٹ کی صراحت ہوتی ہے۔ اس کے بعد اوپری حصے میں کتاب اور مصنف کا نام انگریزی میں دینا ضروری ہے تاکہ اگر کتاب بیرونی ممالک کی لائبریریوں میں جائے، مثلاً لائبریری آف کانگریس واشنگٹن امریکہ میں، تو وہاں کے غیر اردو داں عملے کو کتاب اور مصنف کا نام پڑھنے میں دقت نہ ہو۔ کاپی رائٹ صفحے پر کتاب کا سنہ اشاعت، تعداد اشاعت، قیمت، طابع کا نام اور ناشر کا نام ہونا چاہیے۔ اگر ناشر کتب فروش نہ ہو تو تقسیم کار کتب فروشوں کے نام بھی دیے جاسکتے ہیں۔ میرا خیال ہے کہ اس صفحے پر مصنف کا ڈاک کا پتہ دے دیا جائے کہ اس کا ہونا ضروری ہے تاکہ قاری یا مبصر اسے خط لکھنا چاہیں تو سہولت رہے گی۔ اگر پتا اس صفحے پر نہ ہو تو مصنف کے پیش لفظ کے آخر میں دیا جاسکتا ہے۔ اس کے

(1) بلجیت سنگھ مطیر، فنِ طباعت (ترقی اردو بورڈ، نئی دہلی، 1978ء) ص 59

(2) بلجیت سنگھ مطیر، فنِ طباعت (ترقی اردو بورڈ، نئی دہلی، 1978ء) ص 75

بعد کے ورق کے پہلے پر انتساب دے سکتے ہیں اگر کرنا چاہیں۔ اس کے اٹنے صفحے پر دوسری کتابوں کی فہرست دے سکتے ہیں۔ یہ بھی انتساب کی طرح اختیاری ہے۔

فہرست مطالب اور مقدمے میں کس کو سبقت دی جائے؟۔ ترا بیان⁽¹⁾ فنق طباعت⁽²⁾ کے مصنف بلجیت سنگھ مطیر اور ڈاکٹر عبدالستار دلووی⁽³⁾ نے پہلے مقدمہ اور بعد میں فہرست کی سفارش کی ہے لیکن ایم ایل اے ہینڈ بک میں پہلے فہرست مطالب، پھر فہرست تصاویر، پھر فہرست جدولیات اور اس کے بعد دیباچے کو رکھا ہے اور یہی مستند ہے۔ بعض اوقات مقدمہ بہت طویل ہو سکتا ہے کبھی مصنف کے پیش لفظ کے علاوہ دوسروں کے بھی دو ایک مقدمے ہوتے ہیں۔ قاری کتاب کے ابتدائی دو تین اوراق کے (ہاف ٹائٹل، ٹائٹل صفحہ، انتساب) بعد فہرست مطالب کی تلاش کرتا ہے۔ اگر وہ پیش لفظ اور مقدموں کے بعد ہوگی تو جب بھی کسی مشمول کا صفحہ جاننا ہوگا قاری مقدموں کا ایک ایک ورق الٹ کر وہاں تک پہنچ سکے گا۔

میری مشکل ملاحظہ ہو۔ مالک رام صاحب کے تلامذہ غالب میں (طبع دوم دہلی مئی 84ء) سب سے پہلے دیباچہ دوم ہے، پھر دیباچہ طبع اول، پھر ص 21 پر فہرست ہے۔ ان کی گفتار غالب میں (دہلی 1985ء) پہلے پیش گفتار ہے، پھر ص 21 پر فہرست۔ سید عبدالواحد معینی کی باقیات اقبال (طبع سوم لاہور 1978ء) میں بالترتیب گرامی کی نظم نذر عقیدت، اگلے صفحے پر قطعہ عرض حال اس کے آگے انتساب، پھر پیش لفظ، پھر مولانا عبدالحق کی تقریظ، پھر دیباچہ طبع دوم اور ان سب کے بعد ص 17 پر فہرست ہے۔ قاری کو فہرست میں کسی مشمول کا صفحہ جاننے کے لیے پہلے کئی دریاؤں اور سمندروں کو پار کرنا ہوتا ہے اس کی سہولت کے پیش نظر ہر قسم کے مقدمے اور پیش لفظ فہرست کے بعد آنے چاہئیں۔

عام طور پر تحقیقی کتابوں میں تصاویر اور جدول نہیں ہوتے۔ اگر ہوں تو فہرست مطالب کے بعد ان کی فہرست دے دی جائے۔ اس کے بعد متن کتاب ہوگا اور اس کے بعد آخری اجزایعنی حواشی، فرہنگ، کتابیات اور اشاریہ۔

(1) Kate L Turabian, A Manual for Writers of Term Papers, Thesis and Dissertation (Chicago, 1961)

(2) ص 57

(3) ادبی اور لسانی تحقیق، ص 63

فہرست

فہرست مطالب کا بہترین عنوان محض 'فہرست' ہے۔ فہرست میں سب سے اوپر کی طرف مختلف کالموں میں ذیل کے عنوان دینے کی ضرورت نہیں۔

صفحہ

باب مسمولات

ابواب کے نمبر دینے کی تین صورتیں ہیں۔ 1 محض نمبر دیا جائے اور اس کے آگے لفظ باب

نہ لکھا جائے مثلاً

1- ادبی اور لسانی تحقیق، اصول اور طریق کار پروفیسر عبدالستار دلووی

2- اصول تحقیق قاضی عبدالودود

بہترن طریقہ یہی ہے۔ دوسرے طریقے باب 1- باب 2، یا پہلا باب، دوسرا باب ہیں۔ اگر باب کا عنوان محض ایک سطر میں آجاتا ہے (اور اسے آنا چاہیے) تو یہ سطر متن کے حروف کے خط کی ہوگی۔ اس کے نیچے باب کے مسمولات کی تفصیل دینی ہے تو وہ قدرے خفی خط سے لکھی جائے گی۔ صفحے پر بائیں طرف صفحے کا نمبر ہوگا۔ ذیلی عنوانات دینے کی تین صورتیں ہو سکتی ہیں۔

ا۔ باب کے اصل عنوان کے نیچے ذیلی عنوانات کو مسلسل لکھا جائے لیکن ان کا صفحہ نمبر نہ دیا جائے مثلاً میری کتاب 'عام لسانیات' میں

پہلا باب۔ علم زبان اور اس کی شاخیں 15

لسانی مطالعے کی شاخیں، علم زبان کے مختلف نام،

لسانیات کے فائدے

دوسرا باب۔ زبان کی ماہیت اور اس کے مختلف روپ

انسانی زبان کے خصائص، زبان کی تعریف

صوتی علامات، زبان اور خیال کا تعلق..... الخ

ب۔ دوسری صورت یہ ہے کہ ذیلی عنوانات کو مسلسل سطور میں لکھا جائے لیکن ہر عنوان کے آگے صفحے کا نمبر دیا جائے تاکہ قاری کو طویل باب کے کسی بھی حصے کو تلاش کرنے میں سہولت

رہے۔ اس کی بہترین مثال ڈاکٹر یوسف حسین خاں کی کتاب حافظ اور اقبال (غالب اکیڈمی، نئی دہلی، 1976ء) ہے مثلاً۔

چوتھا باب

حافظ اور اقبال میں مماثلت اور اختلاف 169

علم و فضل 169؛ ایمان و یقین 178؛ مقامِ دل 204..... الخ

یہی کیفیت میری کتاب 'اردو کی نثری داستانیں' کے لکھنؤ ایڈیشن کی ہے۔

ج۔ تیسری صورت یہ ہے کہ ذیلی عنوانات کو بھی نئی سطریں دے کر ان کے آگے صفحے کا نمبر لکھا جائے۔ یہ بہترین شکل ہے مثلاً شارب ردولوی کی کتاب "جدید اردو تنقید" اصول و نظریات، "طبع دوم میں۔

چوتھا باب

257

جمالیاتی و تاثراتی تنقید

259

جمالیات کیا ہے؟

271

ادب و فن سے جمالیات کا تعلق

مندرجہ بالا کتاب میں باب کا عنوان 'جمالیاتی و تاثراتی تنقید' چوتھا باب، کے آگے ہی لکھا جانا چاہیے تھا۔ اگر ذیلی عنوانات زیادہ ہوں، طویل نہ ہوں اور ان سب کو درج کرنے میں زیادہ صفحات درکار ہوں تو فہرست کو دو کالموں میں دیا جاسکتا ہے جیسا کہ میری کتاب 'اردو مثنوی شمالی ہند میں' کی طبع اول میں ہے مثلاً

2	بسمل فیض آبادی	شمالی ہند کے ابتدائی مثنوی نگار	باب
2	قائم چاند پوری	افضل۔ بکٹ کہانی	
	باب	152	شیخ عبداللہ امین۔ فقہ ہندی
2	ان کے معاصرین		

غرض یہ ہے کہ کسی نہ کسی طرح ذیلی موضوعات یا عنوانات کا صفحہ نمبر دینے سے قاری کے

لیے فہرست کی افادیت بڑھ جاتی ہے۔ فہرست کے سلسلے میں مندرجہ ذیل نکات کا خیال رکھا جائے۔

الف۔ پوری فہرست کا ایک انداز ہو۔ یہ نہیں کہ جس طرح میری کتاب 'اردو مثنوی شمالی ہند میں، طبع اول کے پہلے چار ابواب کی فہرست پورے صفحے کی چوڑائی میں ہے اور بعد کے ابواب کی دو کالموں میں۔ یہ نامناسب ہے۔

ب۔ بہتر یہ ہے کہ باب کا اندراج محض نمبر ڈال کر کیا جائے۔ باب کے آگے اسی سطر میں اس کا موضوع لکھا جائے۔ نیچے دوسری سطر میں نہیں۔

ج۔ ذیلی عنوانات قدرے خفی قلم سے لکھے جائیں لیکن وہ بھی سطر میں اسی مقام سے شروع ہوں گے جہاں سے باب کا مرکزی عنوان۔ ذیلی عنوانات کو الگ الگ نئی سطروں میں لکھنا بہترین ہے۔ اگر ان کی تعداد زیادہ ہو تو فہرست کو دو کالموں میں دے سکتے ہیں۔ اگر ان کی تعداد بہت ہی زیادہ ہو تو میری کتاب 'نثری داستانیں' طبع سوم کی طرح مسلسل سطر میں جن میں ہر عنوان کے آگے صفحہ نمبر ہوگا۔ ایسی فہرست اشاریے کا بھی کام کرے گی۔

مقدمہ

بہتر یہ ہے کہ مقالے کی ابتدا میں دوسروں سے مقدمہ نہ لکھایا جائے، اپنے دیباچے پر اکتفا کی جائے، دوسروں سے لکھانے کی غرض بالعموم اپنی فرمائشی تعریف کرانی ہوتی ہے، ہاں کسی اصطلاحی موضوع پر کسی ماہر سے لکھوایا جائے تو دوسری بات ہے۔ بڑے ادیبوں کی کتابوں میں عموماً دوسروں کے مقدمے نہیں ہوتے مثلاً محمود شیرانی، قاضی عبدالودود، مسعود حسن رضوی، مولانا عرشی، مالک رام، پروفیسر آل احمد سرور، احتشام حسین، کسی کی کتاب میں کسی دوسرے کا مقدمہ نہیں۔ میں نے بھی اپنی کتب میں کسی سے مقدمہ نہیں لکھوایا، اس لیے نہیں کہ میں بڑا ادیب ہوں، بلکہ اس لیے کہ میں کسی کو اپنی تعریف پر مجبور نہیں کرنا چاہتا تھا۔ استثنائی صورتوں

کے علاوہ، دوسروں سے مقدمہ لکھانا دوسروں کے کندھوں پر چڑھ کر اپنے قد کو بڑھانے کی کوشش کے مترادف ہے۔

کتاب کے شروع میں اپنی ابتدائی تحریر کو تعارف، دیباچہ، پیش لفظ، پیش گفتار یا پہلی بات کہیے، مقدمہ نہ کہیے۔ مقدمہ عالمانہ اور بھاری بھر کم کی عبارت پر مشتمل ہوتا ہے۔ میرے نزدیک یہ مناسب نہیں کہ مصنف دیباچے ہی سے متن کتاب کے موضوع میں ڈوب کر لکھنے لگے۔ اسے تو دیباچے یا پیش لفظ میں کتاب کے مشمولات اور اپنے تصنیفی عمل کے بارے میں کچھ ابتدائی الفاظ لکھنے پر قناعت کرنی چاہیے۔ دوسرے کا مقدمہ موضوع کتاب سے متعلق پر مغز ہو سکتا ہے۔ اگر دوسرے نے مقدمہ لکھا ہے تو اسے مصنف کے پیش لفظ سے پہلے درج کیا جائے کہ بعد میں؟

مصنف کا پیش لفظ ہمیشہ کتاب کی تکمیل کے بعد لکھا جاتا ہے کیونکہ اس میں تصنیف کی شان نزول، ضرورت، دقتوں، اکتسابات وغیرہ کا ذکر ہوتا ہے۔ اسی لیے اسے کتاب میں سب سے پہلے دیا جاتا ہے اس صورت حال کے پیش نظر مصنف کا پیش لفظ اول اور دوسرے کا مقدمہ اس کے بعد آنا چاہیے تاکہ مصنف اپنے پیش لفظ میں مقدمہ نگار کے مقدمے کا بھی ذکر کر سکے۔ لیکن اگر اتفاقیہ طور پر مصنف نے اپنے پیش لفظ میں موضوع کتاب پر عالمانہ بحث شروع کر دی ہے، اس طرح جیسے وہ کتاب کا پہلا باب ہو، تو ایسے پیش لفظ کو دوسرے کے مقدمے کے بعد ہی آنا چاہیے تاکہ اس تمہیدی بحث کا سلسلہ باب اول سے کسی انقطاع کے بغیر مل جائے۔ مالک رام صاحب کی کتاب 'گفتار غالب' کی پیش گفتار، دراصل موضوع کتاب سے متعلق ایک عالمانہ مضمون ہے۔ ایسی پیش گفتار ہمیشہ متن کتاب سے فوراً پہلے آنی چاہیے۔ ویسے میری ان دونوں سفارشوں پر توجہ کیجیے۔

الف۔ دوسروں سے مقدمہ نہ لکھوائیے، ب۔ اپنے پیش لفظ میں موضوع کتاب پر عالمانہ بحث کی ابتداء کیجیے۔

شکریے کے اعترافات

اگر زیادہ سے زیادہ دو تین اشخاص کا شکریہ ادا کرنا ہے تو اسے اپنے پیش لفظ کے آخری

پیراگراف میں کر دیجیے۔ زیادہ اشخاص ہوں تو پیش لفظ مکمل کر کے اسی کے نیچے طرفی عنوان (Side heading) 'اعترافات' لکھیے اور اس کے نیچے تمام حضرات کا شکر یہ ادا کر دیجیے۔

صفحوں کا نمبر شمار (Pagination)

انگریزی میں ہندسے دو طرح سے لکھے جاتے ہیں۔ قدیم طریقہ رومن ہے جس میں حروف کے نمبر مقرر ہیں اور ان کے ذریعہ گنتیوں کو ادا کیا جاتا ہے مثلاً پانچ کے لیے ۷، دس کے لیے x، نو کیلئے ix وغیرہ۔ اس طریقے میں صفر نہیں ہوتا۔ دوسرا ہندستانی ہندسوں کا طریقہ ہے جسے انگریزی میں عربی ہندسے کہتے ہیں۔ انگریزی کتب میں متن سے پہلے کے تمہیدی حصوں کے صفحات پر رومن حروف سے نمبر ڈالے جاتے ہیں اور اس کے بعد متن اور اختتامی اجزا پر عربی ہندسے جو ایک سے شروع ہوتے ہیں۔ اس طرح نمبر شمار کے دو حصے ہو جاتے ہیں۔ اردو میں حروف کو اس طرح ہندسوں کے لیے استعمال نہیں کیا جاتا لیکن انگریزی کی تقلید میں تمہیدی حصوں کو عربی کے قدیم ہجا کے مطابق، ا، ب، ج، د، وغیرہ کے نمبر دیے جاتے ہیں۔ اس کا ایک جواز یہ ہے کہ تاریخ گوئی کے اعتبار سے ان حروف کے اعداد مقرر ہیں 'ا' کا ایک اور 'ی' کے دس۔

اردو میں تمہیدی حصوں پر ابجدی نمبروں کا طریقہ برقرار رکھا جاسکتا ہے بشرطیکہ صفحات دس سے زیادہ نہ ہوں۔ دسویں صفحے پر حطی کی لکھی جائے گی۔ اگر تمہیدی صفحات دس سے بھی زیادہ ہوں تو 11 کے لیے ک، 12 کے لیے ل، 13 کے لیے م..... الخ لکھنے ہوں گے حالانکہ طریقہ جمل کے اعتبار سے ک کی قیمت 20، ل کی 30 اور م کی 40 ہے۔ اسی لیے میں دس کے بعد حروفی عدد نگاری کو مستحسن نہیں سمجھتا۔ اگر پیش لفظ یا مقدمہ طویل ہوں تو پہلے انہیں تیار کر لیجیے، کتابت کا آغاز ان سے کیجیے اور انہیں سے عددی نمبر 1، 2، وغیرہ شروع کر دیجیے۔ ڈاکٹر عبدالستار دلوئی نے ایک اور قاعدہ بچھایا ہے کہ تمہیدی حصوں پر صفحات کے نمبر لفظوں میں ایک، دو، تین وغیرہ ہوں اور باقی صفحات پر اعداد میں یعنی 1، 2، 3، 4، وغیرہ۔ (ادبی اور لسانی تحقیق، ص 69)

طویل مقدمہ موموں کی صورت میں بعض حضرات نے یہ کیا ہے کہ ان پر ہندسوں میں نمبر شمار دیا ہے اور متن میں نئے سرے سے نمبر اسے عدد شمار۔ یہ نہایت نامطبوع ہے۔ کتاب میں عدد نمبر 1،

2، 3، وغیرہ ایک سے زیادہ بار نہیں آنے چاہئیں۔ ملاحظہ ہو:

الف۔ نسخہ حمید یہ (بھوپال 1921ء) میں مقدمے ص 139 پر ختم ہوتے ہیں اور اس کے بعد متن میں نئے سرے سے عدد نمبر 1، 2، شروع ہو جاتے ہیں۔

ب۔ کلیات اقبال مرتبہ مولوی عبدالرزاق (حیدرآباد، 1934ء) میں شروع میں صحت نامہ ص 1 تا 4 ہے۔ اس کے بعد نئے عددی نمبر سے تقریظ اور مرتب کی تقریب (پیش لفظ) ص 1 تا 26 پر۔ پھر مرتب کا پر مغز دیباچہ نئے سرے سے نمبر 1 تا 136 تک ہے۔ پھر متن ص 1 سے شروع ہوتا ہے۔ اس طرح پوری کتاب میں عددی شمار ص 1، 2، 3، وغیرہ چار مرتبہ ہیں۔

ج۔ دیوان غالب نسخہ عرشی طبع اول میں تمہیدی حصے اتاح پر ہیں۔ پھر عرشی صاحب کا دیباچہ ص 1 تا 120 پر ہے۔ اس کے بعد متن نئے سرے سے ص 1، سے ہے۔ دو یا زیادہ بار عددی نمبر دینے کی قباحت یہ ہے کہ کوئی کتاب کے صفحے نمبر کا حوالہ دے تو اسے یہ بھی واضح کرنا ہوگا کہ نمبر دیباچے کا ہے کہ متن کا۔ اتفاق سے کسی نے نہ دیکھا ہو کہ نمبروں کے دو الگ الگ سلسلے ہیں اور وہ محض مثلاً ص 9 کا حوالہ دے اور دوسرا قاری دوسرے حصے کا یہ صفحہ دیکھے اور اس کا محولہ اندراج نہ پائے تو پریشان ہوگا۔ مطلب یہ ہے کہ عددی نمبروں کا سلسلہ محض ایک بار لکھا جانا چاہیے۔

سرورق کو صفحات کے نمبر میں شمار نہیں کیا جاتا۔ اس کے بعد کے تمام صفحات پر نمبر ہوتے ہیں۔ ایم ایل اے ہینڈ بک میں لکھا ہے کہ ذیل کے صفحات پر کسی قسم کے نمبر نہیں ڈالنے چاہئیں گو انھیں شمار میں لیا جاتا ہے۔

پہلا صفحہ (ٹائٹل صفحہ) کاپی رائٹ صفحہ، انتساب صفحہ، اپنی گراف، دیباچے، باب کا پہلا صفحہ، ضمیمے، حواشی، فرہنگ، کتابیات، اشاریہ⁽¹⁾

مراد یہ ہے کہ جن صفحات کے اوپر جلی عنوان دیا ہوتا ہے ان پر صفحے کا نمبر نہ ڈالا جائے گو اسے شمار میں لیا جائے۔ میری سفارش یہ ہے کہ ا۔ فہرست سے پہلے کے صفحات پر نمبر نہ ڈالا

جائے گوا نہیں شمار میں لیا جائے۔ ب۔ دیباچے سے پہلے کے صفحات پر ابجدی حروف کا نمبر ہو۔ ج۔ اگر مقدمہ اور دیباچہ وغیرہ تیار کرنے کے بعد کتابت و طباعت کروائی جائے تو ان سے ہی عددی نمبر کا سلسلہ شروع کر دیا جائے۔ جن صفحات پر جلی عنوان ہوتا ہے یعنی فہرست، دیباچہ، نیز ابوابِ ضمنی، حواشی، اختلافاتِ نسخ، کتابیات اور اشاریے کا پہلا صفحہ، ان سب پر صفحے کی پیشانی پر نمبر نہ ڈالا جائے بلکہ نیچے کی طرف لکھ دیا جائے۔ نمبر ہونے سے قاری کو سہولت رہتی ہے اور وہ اس صفحے کے کسی اندراج کا حوالہ دینا چاہے تو اس کے نمبر کے ساتھ دے سکتا ہے۔

صفحات کی نمبر شماری کی قابلِ افسوس مثالیں وہ ہیں جہاں رسالوں یا کتاب کے سابق ایڈیشن کے اجزا کو شامل کر کے نئی کتاب تیار کی جاتی ہے اور اس میں بے ترتیبی سے سابق نمبروں کو برقرار رکھا جاتا ہے۔ دو مثالیں۔

1- قاضی عبدالودود کی عیارستان (پٹنہ 1957ء) غلط نامے اور دیباچے پر حرفی نمبر ہیں۔ فہرست ہے ہی نہیں۔ اس کے بعد متن ص 1 سے 31 تک ہے۔ اس کے آگے اسی مضمون میں معاصر حصہ 9 کے اجزا شامل کر لیے گئے ہیں جس کی وجہ سے ص 31 سے اگلا نمبر ص 145 ہے۔ ان صفحات کے اوپر معاصر 9 چھپا ہے۔ یہ سلسلہ ص 188 تک جاتا ہے۔ اسی مضمون کے اگلے صفحے پر نمبر 76 پڑا ہے۔ یہ سلسلہ ص 191 پر ختم ہوتا ہے۔ اس کے بعد ایک ضمیمہ ملحقاتِ عیارستان ہے جس پر ص 174 پڑا ہے اور 181 پر ختم ہوتا ہے۔ اگر پوری کتاب پر مسلسل نمبر ہوتے تو آخری صفحے کا نمبر 171 ہوتا۔

2- ڈاکٹر ثمنینہ شوکت کی کتاب مہاراجہ چندو لعل شاداں، حیات اور کارنامے (حیدرآباد، دسمبر 1983ء) کو پہلے ایڈیشن کے اجزا کی مدد سے تیار کیا گیا ہے جس کی وجہ سے اس کے صفحات کے نمبر میں بھی اسی قسم کا خلفشار ہے جیسا عیارستان میں ہے۔

ایسی مثالوں سے تنبیہ ہوتی ہے کہ کتاب یا مجموعے کو پرانے ایڈیشن یا رسالے کے اجزا کی مدد سے تیار نہ کیجیے۔ اگر کرتے ہیں تو خیال رکھیے کہ نمبر شمار درست اور مسلسل ہو۔

حاشیہ

مسودے میں چاروں طرف ایک انچ حاشیہ چھوڑیے۔ کتاب کا حاشیہ اہل مطبع کو اپنے قواعد کے مطابق طے کرنا چاہیے لیکن اگر ان سے پوچھے بغیر کتابت کرائی جائے تو ایم ایل اے ہینڈ بک کی ہدایت یہ ہے۔

نئے باب کا عنوان حاشیے کے علاوہ اوپر سے دو انچ نیچے ہونا چاہیے۔ عنوان کی سطروں کے نیچے دو ہر اسطری فاصلہ ہونا چاہیے۔ اس کے بعد تین سطروں کا فاصلہ چھوڑ کر متن شروع کیجیے۔ ہر پیرا گراف کا پہلا لفظ شروع کرنے سے پہلے پانچ حروف کے برابر جگہ خالی چھوڑ دینی چاہیے۔ (ص 44)

بلجیت سنگھ مطیر نے اپنی کتاب فنِ طباعت میں کتاب سازی کے لیے بہت ہدایات کی ہیں۔ ان کا کہنا ہے کہ نئے صفحے پر باب شروع کرتے وقت حاشیے کے علاوہ مزید چار تا چھ ام جگہ چھوڑ دینی چاہیے۔ (ص 44)

ام (em) ایک اصطلاح ہے جس کے معنی انچ کا چھٹا حصہ۔ چار تا چھ ام کے معنی ہوئے دو تہائی تا ایک انچ۔ اہل مطبع ہی بہتر فیصلہ کر سکتے ہیں کہ نئے باب کا عنوان اوپری حاشیے سے ایک انچ نیچے ہو کہ دو انچ نیچے۔

مضامین اور ابواب کے اجزا

عنوان کے اوپر کوئی حوالہ نمبر نہ دیجیے۔ مختصر مضامین میں باضابطہ ذیلی اجزا نہیں ہوتے۔ کتاب میں اجزا ابواب کی شکل میں ہوتے ہیں۔ مختصر مضمون اور کتاب کے بارے میں ذیلی اجزا دینے کے کئی طریقے ہیں۔

الف۔ ایک جزو کے بعد تین سطروں کی جگہ سادہ چھوڑ کر اگلا حصہ شروع کر دیجیے۔ کبھی کبھی ان حصوں کے نیچے ایک چھوٹی لکیر کھینچ دی جاتی ہے۔

ب۔ مختلف ذیلی اجزا کے اوپر نمبر ڈال دیا جاتا ہے۔

ج۔ نمبر کے ساتھ ایک ذیلی عنوان بھی دے دیا جاتا ہے۔ عموماً یہ عنوان سطر کے درمیان میں نہیں بلکہ ایک کنارے پر ہوتا ہے۔ اس عنوان کو انگریزی میں Side-heading کہتے ہیں۔ اردو میں اسے 'طرفی عنوان' کہہ سکتے ہیں۔

د۔ بغیر نمبر ذیلی عنوان طرفی عنوان کے طور پر لکھا جاسکتا ہے۔

طرفی عنوان کے کئی طریقے ہو سکتے ہیں مثلاً ذیل کے طریقے ترجیحی اعتبار سے درج کیے جاتے ہیں۔

ا۔ طرفی عنوان کے نیچے نئی سطر سے متن شروع کرنا مثلاً۔

”نظم اور مثنوی:

ریختے نے غزل کے علاوہ نظم اور مثنویوں کی صورت بھی اختیار کر لی“

ب۔ طرفی عنوان کو زاویہ قائمہ سے محصور کر کے اس کے آگے اسی سطر میں متن شروع کر دینا۔
مثلاً:

”نظم اور مثنوی: ریختے نے غزل کے علاوہ نظم اور مثنویوں کی صورت بھی
اختیار کر لی“

ج۔ بغیر محصور کرنے والے خط کے طرفی عنوان کو لکھ کر اس کے آگے متن شروع کر دینا۔

”نظم اور مثنوی ریختے کے غزل کے علاوہ نظم اور مثنویوں کی صورت بھی
اختیار کر لی“

طرفی عنوان قدرے جلی خط سے لکھا جائے تو بہتر ہے، کم از کم 'ج' کی صورت میں تو اس کا خط جلی ہونا ہی چاہیے۔ ذیلی اجزاء کے علاوہ ذیلی ذیلی اجزاء، شق اور شق، شق در شق بھی ہو سکتی ہے۔ ان میں ایک بار جس طرح نمبر ڈالے جائیں آگے بھی اس کی پابندی کرنی چاہیے۔ مثلاً بڑے جزو کے عنوان کے نمبر (1) (2) (3) ہیں۔ ان کی ذیلی شقوں کو، ب، ج سے دکھایا

جائے اور پھر ا کی ذیلی شق یعنی (1) ذیلی شق کو 1، 2 سے لکھا جائے تو (2) اور (3) کی شقوں میں بھی یہی طریقہ برقرار رکھا جائے۔ قانونی کتب میں ہر جملے کو نمبر دیئے جاتے ہیں مثلاً پہلی دفعہ کو نمبر 1، اس کے پہلے سیکشن کو 1-1، اس کے بھی ذیلی سیکشن کو 1-1-1 اور اس کے آگے 1-1-2 وغیرہ۔ سماجی علوم کی بعض کتب میں اس کی تقلید کی جاتی ہے۔ اردو کے اکادمک مضمون میں بھی یہ انداز دیکھا گیا۔ ادبیات کے لیے یہ مناسب نہیں۔ ادب میں نوع اور نوع کی تقسیم کی اہمیت نہیں، تسلسل خیال پر توجہ کی جاتی ہے۔ ادبی تحریروں میں زیادہ نمبر شمار دینے سے اس کی ادبی حیثیت مجروح ہو جاتی ہے اور اس میں ریاضیاتی یا قانونی اسلوب پیدا ہو جاتا ہے۔

کتاب بندی کا بیان ختم ہوا۔

اب تحقیقی کتب میں بیانات کی ہیئت پر گہرائی سے اظہار خیال کیا جاتا ہے۔

متن میں اشخاص کے نام

اشخاص کے ناموں کو (عرف، لقب، کنیت، تخلص) خط کشیدہ کرنے کی ضرورت نہیں۔ متن میں خط کشیدگی بد نما معلوم ہوتی ہے، اس لیے جہاں زیادہ ضرورت ہو، صرف وہیں کی جائے۔ انگریزی کتابوں میں خط کشیدگی کے موقع پر ترچھے حروف (Italics) کا استعمال کیا جاتا ہے۔ اشخاص کے ناموں کو سب سے معروف طریقے سے لکھیے خواہ وہ نام ہو (مالک رام) یا عائلی نام (سر نیم چکبست) یا کنیت (ابوالکلام آزاد) یا لقب (مجدد الف ثانی) یا خطاب (محسن الملک) تخلص یا نسبت (بلیح آبادی، رومی)۔ نام اجنبی طریقے سے نہ لکھیے مثلاً مالک رام کو مالک رام بویجا، چکبست کو برج نراین، جمال الدین افغانی کو محض جمال الدین، جگر کونشی علی سکندر لکھا جائے تو ذہن فوراً گرفت نہ کر سکے گا۔

ہمارے یہاں ناموں کے ساتھ جتنے تعظیمی سابقے لاحقے لگائے جاتے ہیں، مغرب میں ان کا رواج نہیں۔ ہم لوگ چٹھیوں کے پتے پر نام کے ساتھ ایک دو تعظیمی لقب ضرور لگاتے ہیں، امریکہ میں پتے پر محض نام لکھا جاتا ہے، مسٹر، مسز، مس، پروفیسر، ڈاکٹر وغیرہ کچھ نہیں۔ ایم ایل اے اسٹائل شیٹ اور ایم ایل اے ہینڈ بک (ص 37) دونوں میں ہدایت ہے کہ ناموں کے

ساتھ کوئی سابقہ نہ لگایا جائے خواہ شخص زندہ ہو کہ مردہ۔ اسٹائل شیٹ کے مطابق اگر کسی شخص پر وار یعنی اعتراض کرنا ہے تو اس وقت اس کے نام کے ساتھ القاب لگا دیجیے۔ عماد التحقیق کے مصنف نے تعظیمی القاب ترک کرنے کا دلچسپ جواز پیش کیا ہے۔ لکھتے ہیں:

”لقب یا عہدے کے ترک کرنے سے اس شخص کی تعظیم یا احترام میں کمی مقصود نہیں ہوتی بلکہ اس کے برخلاف اس کی عظمت کی طرف اشارہ کرنا ہے، یعنی اس کی شخصیت القاب سے مستغنی ہے، صرف نام ہی سے پڑھنے والے اس کی بلندی مرتبہ کو محسوس کر لیں گے، لہذا القاب کا ذکر ضروری نہیں ہے۔“ (ص 79)

اردو کی تحقیقی تحریروں میں یہ قاعدہ اپنایا جاسکتا ہے کہ مرحومین کے نام کے ساتھ کوئی تعظیمی لقب نہ لگایا جائے۔ زندوں کے نام کے ساتھ بھی حتی الامکان پرہیز کیا جائے۔ ہماری زبان میں تعظیم کی خاطر واحد شخص کے لیے ضمیر و فعل کو جمع کے طور پر لاتے ہیں۔ اتنی تعظیم ہی کافی ہے۔ جہاں فعل سے تعظیم ظاہر نہ ہو وہاں زیادہ بزرگ ناموں کے ساتھ القاب کا اضافہ کر سکتے ہیں مثلاً پنڈت آنندزاین ملّا، مولانا عرشی، ہاں جو القاب بعض ناموں کا اس طرح جزو بن گئے ہیں کہ انہیں حذف کر دیا جائے تو شخص کی پہچان بھی مشکل ہو جائے وہاں القاب کو ضرور برقرار رکھیے مثلاً سرسید، قاری سرفراز حسین، ملّا واحدی، قاضی عبدالودود، قاضی عبدالستار، قاضی سلیم۔

ہادیان دین کے ناموں کے ساتھ حسب عقیدہ احترامی القاب استعمال کیجیے۔ مندرجہ بالا اصول ادیبوں کے لیے ہے۔

متن میں کتابوں کے نام

ایم ایل اے اسٹائل شیٹ، ایم ایل اے ہینڈ بک اور طریق تحقیق کی مختلف انگریزی کتابوں کی متفقہ سفارش ہے۔

1- مشہور کتابوں، ڈراموں، کتابی صورت کی طویل نظموں، کتابچوں، رسالوں اور اخباروں کے نام متن میں آئیں تو ان کے نیچے خط کھینچ دیجیے۔

2- غیر مطبوعہ کتابوں، مضامین، مختصر افسانوں، چھوٹی نظموں اور کتابوں کے ابواب کا متن میں ذکر آئے تو انھیں واوین میں دیکھیے۔

اردو کی حد تک دوسری سفارش میں تو کوئی قباحت نہیں لیکن پہلی پر عمل کیا جائے تو کتابوں کے خط کشیدہ نام صفحے کی زیبائش کو مجروح کریں گے اور ان سے ایک مدرسے والی کیفیت پیدا ہو جائے گی۔ انگریزی میں پریس کو جانے والے مسودے کے لیے عام قاعدہ ہے کہ جس عبارت کو ترچھے حروف میں لکھنا ہو، مسودے میں اسے خط کشیدہ کر دیتے ہیں۔ اس نے اپنی کتاب میں صریحاً ہدایت کی ہے کہ کتابوں کے نام خط کشیدہ کیجیے تاکہ وہ ترچھے حروف میں چھاپے جاسکیں۔⁽¹⁾ کالجوں کے ریسرچ پیپر اور طریق تحقیق کی درسی کتابوں ہی میں (مثلاً ایم ایل اے اسٹائل شیٹ، ایم ایل اے ہینڈ بک) کتابوں کے نام خط کشیدہ ہوتے ہیں۔ طریق تحقیق کی سنجیدہ کتابوں میں کتابوں کے نام ہمیشہ ترچھے حروف میں ہوتے ہیں، خط کشیدہ نہیں۔ انگریزی طباعت میں یہ بڑی سہولت ہے، اردو میں کیا کیا جائے۔

خواجہ احمد فاروقی اور رشید حسن خاں اپنی بعض تصانیف میں کتابوں اور اشخاص دونوں کے ناموں کو خط کشیدہ کرتے ہیں۔ ظاہر ہے کہ کتابوں کے ناموں کو کسی طرح ممیز کرنا ہی ہوگا کیونکہ بعض نام کافی طویل ہوتے ہیں مثلاً ”وہ ہجر کی رات کا ستارہ“ ”جب آنکھیں آہن پوش ہوئیں“ ”اردو کی ابتدائی نشوونما میں صوفیائے کرام کا کام“ میری سفارش ہے کہ بدنمائی سے بچنے کے لیے کتابوں کے ناموں کو بھی مضامین کی طرح واوین میں لکھا جائے۔ ہاں جو مشہور کتابیں ہیں مثلاً ”آب حیات“ ”شعر الہند“ ”غبارِ خاطر“ وغیرہ، نیز وہ جن کے نام سے ان کی کتابیت ظاہر ہے مثلاً کلیات ناسخ، دیوان غالب، داستان امیر حمزہ، ان کو واوین میں لکھنے کی ضرورت نہیں۔

اگر متن میں کسی کتاب یا مضمون کا بار بار ذکر کرنا پڑے تو پہلی بار پورا عنوان دے کر بعد میں مخفف دے سکتے ہیں مثلاً اردو کی ابتدائی نشوونما میں صوفیائے کرام کا کام، کو ابتدائی، نشوونما، اور ’قرآن مجید کے اردو تراجم و تفاسیر کا تنقیدی مطالعہ، کو محض تراجم و تفاسیر، جن کتابوں کے نام دو تین لفظوں پر مشتمل ہوں انھیں مخفف کرنے کی ضرورت نہیں۔

اقتباسات

اقتباسات کے معاملے میں ہمیں انگریزی کی سفارش سے الگ چلنا ہوگا۔ اس کا کہنا ہے کہ اگر اقتباس تین سطروں کا یا اس سے کم ہے تو کھلا کھلا (Double Space) میں دیجیے۔ اس سے زیادہ کا ہے تو بین السطور فاصلہ کم (Single Space) کر دیجیے۔ بہت مختصر مقولے کو جملے کے سلسلے ہی میں لکھ دیجیے۔⁽¹⁾ اس کے برعکس ایم ایل اے ہینڈ بک اور دوسری کتابوں میں ہدایت ہے کہ نظم کی تین اور نثر کی چار سطروں کو واوین میں محصور کر کے متن میں شامل کر دیجیے۔ چار سطروں سے زیادہ کے اقتباس کو متن سے تین سطر کا فصل دے کر لکھیے اور حاشیے میں مزید دس حروف کی جگہ چھوڑ کر شروع کیجیے۔⁽²⁾

اردو میں ذیل کے قواعد کو اپنا سکتے ہیں:

1- اگر دوسری زبان کے اقتباس کا ترجمہ کر کے دے رہے ہیں یا اردو کے اقتباس کو اپنے الفاظ میں خلاصہ کر کے لکھ رہے ہیں تو اس کو واوین میں ہرگز محصور نہ کیجیے۔ ترجمے یا خلاصے کے آخر میں آپ حوالے کا نمبر ڈالیں گے تو اندازہ ہو جائے گا کہ اقتباس یا دوسروں کی رائے یہاں تک تھی۔ یہ بھی ہدایت ہے کہ متن میں دوسری زبان کے اقتباس کا ترجمہ دے رہے ہیں تو فٹ نوٹ یا آخری حواشی میں اصل زبان میں عبارت دے دی جائے۔ میرا خیال ہے کہ چونکہ اردو تحقیق کے قارئین انگریزی زبان اور فارسی سے واقف ہوتے ہیں اس لیے ان زبانوں کے اقتباس کے ساتھ اردو ترجمے کی ضرورت نہیں اور اردو ترجمے کے ساتھ فٹ نوٹ میں اصل زبان کے الفاظ لکھنا ضروری نہیں۔

2- نظم کا ایک مصرع درج کرنا ہو تو اسے خواہ جملوں کے سلسلے میں لکھیے، خواہ نیچے نئی سطر میں، اس کے پہلے لکھ کر بغیر واوین کے مصرع لکھیے۔ جملے کے سلسلے میں ہے تو اس کے بعد

(1) Robert Ross, Research- an Introduction, P-221

(2) M. L. A. Hand Book, P-23

ڈلش لگا دیجیے۔ ظاہر ہے کہ مصرع نئی سطر میں ہو تو وضاحت کا حق بہتر طور پر ادا ہوگا۔

3- نثری اقتباس میں ایک جملے کے اقتباس کو حسب خواہش خواہ متن کے سلسلے میں واوین میں دے دیجیے خواہ نیچے سطر میں۔ اس سے بڑے اقتباس کو نیچے دینا ہی مناسب ہے۔ اقتباس دینے سے پہلے متن کے تعارفی الفاظ کے بعد کولن لگا دیجیے۔ اس کے بعد بین السطور قدرے زیادہ فاصلہ دے کر اقتباس کی عبارت کو دائیں حاشیے سے تقریباً پون انچ ہٹا کر لکھیے، لیکن پہلی سطر حاشیے سے تقریباً ایک انچ چھوڑ کر شروع کی جائے گی۔ اقتباس ختم ہونے کے بعد پھر بین السطور میں معمول سے زیادہ جگہ چھوڑیے مثلاً۔

دیوان غالب کے مقدمے میں امتیاز علی خاں عرشی لکھتے ہیں:

”تاہم مولوی سراج الدین احمد نے جو کلکتے کے ان مخلص قدردانوں کے سرگروہ تھے، مرزا صاحب کو بھی شرکت بزم سخن کے لیے راضی کر لیا۔ مدرسہ عالیہ میں ہر مہینے میں ایک بار، اتوار کے دن، مجلس مشاعرہ کا انعقاد شروع ہوا، اور شعراء کلکتہ اردو فارسی کی غزلیں پڑھنے کے لیے جمع ہونے لگے۔“

اس بیان سے معلوم ہوتا ہے کہ اس نوعمری میں بھی کلکتے میں غالب پر خاطر خواہ توجہ کی گئی۔ اس طرح اقتباس متن سے صریحاً علیحدہ دکھائی دے گا، بالخصوص متن کے مقابلے میں زیادہ حاشیہ چھوڑنے کی وجہ سے۔ اب اقتباس کو واوین میں محصور کرنے کی ضرورت نہیں۔ اقتباس کے آخر میں حوالہ نمبر آجائے گا طویل اقتباس کو متن کے مقابلے میں خفی کتابت میں لکھا جائے تو انسب ہے۔ انگریزی میں اقتباسات واوین میں محصور نہیں ہوتے بلکہ خفی طباعت یا بین السطور اکہری جگہ (Single Space) کی وجہ سے متن الگ ہو جاتے ہیں۔ افسوس کہ اردو کے کاتبوں اور مطبعوں میں ایسی کوئی معیار بندی نہیں ہوئی۔ اگر کتابت مصنف کی نگرانی میں نہ ہو تو احتیاط کا تقاضا یہی ہے کہ اقتباس کو سیدھی سادی طرح واوین میں محصور کر دیجیے۔

4- اقتباس کے اندر اقتباس آجائے تو آخر الذکر کو اکہریے واوین میں دیجیے مثلاً یادگار غالب سے:

”نواب مصطفیٰ خاں مرحوم کہتے تھے کہ ملا کے خط میں جو اس نے مرزا کو کسی دوسرے ملک سے بھیجا تھا، یہ فقرہ تھا، اے عزیز چہ کسی؟ کہ بایں ہمہ آزر دیہا گاہ گاہ بخاطری گذری اس سے معلوم ہوتا ہے کہ جو کچھ دو برس کے قلیل عرصے میں وہ مرزا کو سکھا سکتا تھا اس میں ہرگز مضائقہ نہ کیا ہوگا۔“

5- اگر اقتباس کی عبارت کے آخر میں سوالیہ نشان ہے تو پہلے سوالیہ نشان لگائیے۔ اس کے بعد واوین مثلاً

بادشاہ نے پوچھا ”مرزا اس قدر غور سے کیا دیکھتے ہو؟“

6- اقتباس بالکل مطابق اصل ہونا چاہیے، اوقاف اور دوسری تمام تفصیلات میں۔ ہاں اقتباس میں کوئی غلطی دکھائی دے تو اسے اسی طرح نقل کر کے قوسین میں ’کذا‘ لکھ دیجیے۔ چاہیں تو فٹ نوٹ میں غلطی کی وجہ اور قیاسی تصحیح دے سکتے ہیں۔

اقتباس میں حذف۔ حذف کا قاعدہ یہ ہے کہ جملے کے شروع، درمیان یا آخر میں کچھ جزو چھوڑنا ہو تو تین نقطے (زیادہ نہیں) لگا دیجیے جو تقریباً آدھانچ کے فاصلے پر پھیلے ہوئے ہوں۔ جملے کے آخر میں حذف ہو تو نقطوں کے آگے خاتمے کی ڈیش بھی لگا دیجیے۔ ایم ایل اے ہینڈ بک کے مطابق ایک پیرا گراف تک کے حذف کو تین لفظوں سے دکھا سکتے ہیں اور اس سے زیادہ حذف کے لیے متن کے نیچے ایک نقطے دار سطر بنا کر۔ میرا خیال ہے کہ اردو میں تین چار سطروں سے زیادہ کے حذف کو محض تین نقطوں سے نہیں بلکہ ایک پوری نقطے دار سطر ہی سے دکھانا چاہیے۔ مختصر حذف کی مثالیں۔

اصل عبارت

”لیکن سوال یہ ہے کہ اگر کوئی شخص کسی خاص موقع پر اپنے کسی علم کا اظہار نہیں کرتا تو کیا اس سے یہ ثابت ہوگا کہ اسے اس بات کا علم ہی نہیں تھا اور اگر تھا تو وہ لازماً غلط تھا۔“

ابتدا کا حذف

”..... اگر کوئی شخص کسی خاص موقع پر اپنے کسی علم کا اظہار نہیں کرتا تو کیا اس سے یہ ثابت ہوگا کہ اسے اس بات کا علم ہی نہیں تھا تو وہ لازماً غلط تھا۔“

آخر کا حذف

لیکن سوال یہ ہے کہ اگر کوئی شخص کسی خاص موقع پر اپنے کسی علم کا اظہار نہیں کرتا تو کیا اس سے یہ ثابت ہوگا کہ اسے اس بات کا علم ہی نہیں تھا...۔“

اصل عبارت

”سلطنتِ مغلیہ کے زوال کے زمانے میں وسط ایشیا سے تین بھائی: قاسم جان، عالم جان اور عارف جان کچھ ساتھیوں سمیت تلاشِ روزگار میں ہندستان کے لیے روانہ ہوئے۔“

درمیان کا حذف

سلطنتِ مغلیہ کے زوال کے زمانے میں وسط ایشیا سے تین بھائی..... ہندستان کے لیے روانہ ہوئے۔“

اقتباس میں اضافہ۔ اگر اقتباس میں کوئی خلا نظر آئے تو اسے مربع بریکٹ یعنی بڑے بریکٹ میں بھرا جائے۔ اسی طرح کوئی ضروری تبصرہ یا تصحیح کرنی ہو تو وہ بھی مربع بریکٹ میں ہونی چاہیے۔ مربع بریکٹ اس بات کی نشانی ہے کہ اس کے بیچ کا لفظ یا الفاظ مصنف اصلی کے نہیں، بلکہ اقتباس کنندہ کے ہیں اگر آپ خلا نہیں بھر رہے ہیں بلکہ تصحیح کر رہے ہیں تو بہتر ہے کہ اپنے الفاظ

کے بعد سوالیہ نشان بھی بنا دیجیے تاکہ یہ ظاہر ہو جائے کہ آپ کے الفاظ 'اضافہ' نہیں بلکہ 'متبادل' ہیں۔ مثالیں۔

۱۔ ڈاکٹر عابد رضا بیدار و اوین راعب مرتبہ ڈاکٹر نعیم احمد میں ایک آدھ لفظ کے اضافے سے مصرع کو موزوں کرتے ہیں۔ اسے یوں لکھا جائے گا۔

دل میں کیا ہے اس کے اثر مہر غیر نے
تیرے [اثر] کوان دنوں اے آہ کیا ہوا
سیبِ غنغب جو ترا ہاتھ میں آئے میرے
حسنِ باغ [حسن کے باغ] کا دیکھوں میں ثمر ہاتھ کے بیج (1)

ب۔ عطا کا کوی نے اپنی کتاب غلطیہائے مضامین میں کالی داس گپتا کی تعین عمرِ ناسخ پر بحث کی ہے۔ ان کے حسبِ ذیل مقولے میں میں صحیحی اضافہ کرتا ہوں۔

”رضا صاحب ناسخ کی بحث کرتے ہوئے لکھتے ہیں..... قرین قیاس یہ ہے کہ 80 سال کے قریب عمر پائی ہوگی،..... یہ بھول گئے کہ جب ناسخ کی وفات کی تاریخ 1254ھ محقق ہے تو ان کی ولادت اس حساب سے 1124ھ [1174ھ؟] میں واقع ہونی چاہیے۔“ (2)

چونکہ 1254ھ میں سے 80 مہینا کر کے 1174ھ آئے گا، 1124ھ نہیں اس لیے مقبوس نے اپنی طرف سے صحیح عدد بڑے بریکٹ میں لکھ دیے۔ تصحیح کے آگے سوالیہ نشان نہ لگایا جائے تو اس میں اور اضافے میں کیا فرق رہا مثلاً مصرع

ع: حسنِ باغ [حسن کے باغ] کا دیکھوں میں ثمر ہاتھ کے بیج

کو سوالیہ نشان کے بغیر یوں سمجھا جائے گا: حسنِ باغ حسن کے باغ کا دیکھوں میں ثمر ہاتھ کے بیج۔ سوالیہ نشان نہ لگایا جائے تو صحیح کے آگے اپنے نام کے اجزا کے ابتدائی حروف لکھ

(1) خدا بخش سمینار، تدوین متن کے مسائل (پٹنہ، 1982ء) ص 56-57

(2) عطا کا کوی، غلطیہائے مضامین (پٹنہ، جنوری 1984ء) ص 160

دیجیے، مثال ب میں۔

... اس حساب سے 1124ھ [1174ھ-گج] میں واقع ہونی چاہیے۔

اگر غلط متن کے آگے کذا لکھنا ہو تو وہ ہمیشہ چھوٹے بریکٹ میں لکھا جائے گا۔

حوالے اور حواشی

نوٹ دو قسم کے ہوتے ہیں، 1- ماخذ کی اطلاع دینے والے۔ انھیں حوالے کہتے ہیں، 2- ماخذ پر تبصرہ کرنے والے اور معلومات میں اضافہ کرنے والے۔ انھیں حواشی کہتے ہیں۔ ماخذی حوالوں کا مقصد اپنے ماخذ کا پتا دینا ہے تاکہ قاری چاہے تو ماخذ کو دیکھ کر خود تصدیق کر لے۔ اس طرح اسے مزید مواد کی نشاں دہی بھی ہو جائے گی۔ دوسرا مقصد اپنے بیان کا پایہ استناد بلند کرنا ہے۔

تبصراتی حواشی کے کئی مقاصد ہوتے ہیں۔ 1- متن کے بیان کی تشریح یا صراحت 2- متن کے اغلاط کی تصحیح، 3- متن سے متعلق مزید معلومات بہم پہنچانا، 4- اختلافی مسائل میں متن سے مختلف نقطہ نظر پیش کرنا۔ 5- اگر متن میں کسی دوسری زبان کے (مثلاً عربی، فارسی، انگریزی) مواد کا اردو ترجمہ پیش کیا ہے تو نوٹ میں اصل زبان کے الفاظ دینا۔ 6- کسی کے شکرے کا اعتراف۔

جیسا کہ پیچھے لکھا جا چکا ہے اردو مقالے میں انگریزی یا فارسی عبارتوں کا ترجمہ دینے کے بجائے اصل زبان کی عبارت دیں تو فٹ نوٹ میں اس کے ترجمے کی ضرورت نہیں اور اگر متن میں ترجمہ دیں تو فٹ نوٹ میں اصل زبان کی ضرورت نہیں کیونکہ اردو کے قارئین سے توقع کی جاتی ہے کہ وہ فارسی اور انگریزی جانتے ہوں گے۔

خیال رکھیے کہ حواشی متن پر غالب نہ ہونے پائیں، اس کے حریف نہ ہو جائیں۔ آکسفورڈ یونیورسٹی کے شعبہ انگریزی کے کتابچے میں لکھا ہے کہ تشریحی (تبصراتی) فٹ نوٹ کم سے کم ہوں اور زیادہ سے زیادہ مختصر ہوں۔ جو بات متن میں جگہ پانے کی مستحق نہ ہو اسے حاشیے میں بھی

دینے کی ضرورت نہیں۔⁽¹⁾ پارسنس مطلع کرتا ہے کہ بعض درس گاہوں کے شعبے کہتے ہیں کہ فٹ نوٹ محض حوالوں کے لیے استعمال کیجیے، بقیہ مواد (تبصراتی حاشیے) متن میں شامل کیجیے یا ضمیمے کے طور پر دیکھیے۔⁽²⁾

قاضی عبدالودود کے مجموعے عیارستان میں ص 14، 27، 28، 134، 36-135 وغیرہ پر تبصراتی حاشیے ہیں جنہیں متن میں درج کرنا چاہیے تھا۔ ڈاکٹر عابد پیشاوری کی کتاب 'انشا اللہ خان انشا' (یوپی اردو اکادمی، لکھنؤ 1985ء) میں جا بجا پر مغز حاشیے بھرے پڑے ہیں جو بعض اوقات کئی صفحوں تک پاؤں پھیلاتے ہیں۔ ص 184 کا ایک حاشیہ ص 192 تک چلا گیا ہے اور وہ بھی اس صورت سے کہ صفحے پر متن محض دو تین سطروں میں ہے، بقیہ پورا صفحہ حاشیہ مسلسل کی نذر ہو گیا ہے۔ اتنا طویل، معلوماتی اور پر مغز تبصرہ متن میں جگہ پانے کا مستحق تھا۔

نریندر لو تھر نے اپنے ایک طنزیہ مضمون میں لکھا ہے۔ ”فٹ نوٹ کے بغیر کوئی مضمون عالمانہ نہیں لگتا۔“⁽³⁾ اور اس کے بعد انہوں نے اپنے مضمون میں خواہ مخواہ فٹ نوٹوں کی جھڑی لگادی ہے۔ دراصل تحریر کا عالمانہ ہونا متن پر منحصر ہوتا ہے۔ محض نمود کے لیے حوالوں کی تعداد بڑھا دینا عالمانہ نہیں، بچکانہ فعل ہے۔ ایک عام اصول یہ پیش نظر رکھیے کہ نوٹ جتنے کم ہوں اتنا بہتر ہے۔ تبصراتی حاشیے کو حتی الامکان کم، بلکہ غائب کیجیے۔ انہیں کسی نہ کسی طرح متن ہی میں کھپالیجیے۔ ہاں کسی دوسرے کے متن کی تدوین میں حواشی لکھے جائیں تو ان کی بات دوسری ہے۔ ظاہر ہے کہ انہیں متن میں نہیں ٹھونسا جاسکتا۔

نوٹ کا اردو ترجمہ حواشی استعمال ہوتا ہے۔ یہ اصطلاح ماخذی حوالوں اور تبصراتی حاشیوں دونوں پر حاوی ہے۔ نوٹ پانچ مقامات پر دیے جاسکتے ہیں۔ ان میں سے اولیں محض ماخذی حوالوں کی حد تک ہے:

(1) University of Oxford, Members of the faculty of English Language and Literature, Notes on the Presentation of Thesis on Literary Subjects (Rupats Hart-Bavis, 2nd. ed. 1958) P-4

(2) Thesis and Project Work, P-60

(3) نریندر لو تھر ”فٹ نوٹ“ آج کل۔ جولائی 1987ء ص 40

1- پارسنس کے مطابق ہارورڈ کا طریقہ یہ ہے کہ متن کے بیچ قوسین میں دیجیے (پارسنس، ص 61)

2- صفحے کے نیچے فوٹ نوٹ میں، 3- مضمون یا باب کتاب کے آخر میں جنہیں آخری نوٹ (End notes) کہتے ہیں۔ 4- پوری کتاب کے جملہ ابواب کے حواشی کتاب کے بالکل آخر میں۔ 5- متن کی جلد یا جلدوں کے بعد ایک علیحدہ جلد میں۔

ایم ایل اے ہینڈ بک میں لکھا ہے۔

”مختصر حوالے قوسین میں متن کے بیچ ہی دے دینا چاہئیں۔ جانچ یہ ہونی چاہیے کہ حوالہ قاری کی سہولت اور روانی مطالعہ میں مخل ہوتا ہے کہ نہیں۔ یاد رکھیے کہ متن میں دیا ہوا حوالہ قاری کے لیے جتنا مخل ہوگا، اس سے کہیں زیادہ پریشان کن۔ یہ ہدایت ہے کہ صفحے کی تلی میں یا مضمون کے آخر میں دیکھیے۔“ (ص 49)

زیندر لو تھر نے محولہ سابق مضمون ’فٹ نوٹ‘ میں لکھا ہے۔ ”ہم سمجھتے ہیں کہ فٹ نوٹ سے پڑھنے کا تسلسل ٹوٹ جاتا ہے۔“

متن کے بیچ حوالے کی دو مثالیں گذشتہ پیرا گرافوں میں ملتی ہیں۔ پہلی میں پارسنس کا حوالہ جملے کے فوراً بعد لیکن پیرا گراف کے درمیان میں دیا گیا ہے۔ دوسری میں ایم ایل اے ہینڈ بک کا حوالہ اقتباس اور پیرا گراف کے آخر میں ہے۔ ہندی کے ڈاکٹر تلک سنگھ نے لکھا ہے کہ حوالے کو متن کے بیچ دینا صاف کپڑے میں پیوند لگانے کے مترادف ہے۔⁽¹⁾ مجھے اس سے اتفاق نہیں۔ میری رائے میں سہولت کے پیش نظر مختصر حوالوں کو متن کے بیچ میں درج کرنا چاہیے، طویل حوالے کو فٹ نوٹ میں دینا چاہیے۔

سہولت کے نقطہ نظر سے متن میں حوالے کے بعد فٹ نوٹ کے حوالے کا نمبر آتا ہے۔ انگریزی میں فٹ نوٹ لکھنے کے لیے صفحے پر متن کے نیچے لکیر نہیں کھینچتے۔ اگر صفحے پر ٹائپ دو سطروں کے فاصلے سے ہے تو تین سطروں کی جگہ چھوڑیے۔ مطبوعہ کتاب ہے تو ایک سطر کے

برابر چھوڑ کر متن سے باریک ٹائپ میں حوالے یا حواشی دینے چاہئیں۔ اردو میں خفی کتابت کا اہتمام مشکل ہے، اس لیے بہتر یہ ہے کہ متن کے بعد ایک سطر کی جگہ چھوڑ کر پوری لائن کے عرض میں لکیر کھینچ دیجیے اور نیچے فٹ نوٹ لکھ دیجیے۔

ٹرا بیان نے لکھا ہے کہ فٹ نوٹ کے لیے ہر صفحے پر علیحدہ نمبر ڈالنے چاہئیں (ص 19) اس کے برعکس ہینڈ بک کی ہدایت ہے کہ مضمون یا کتاب کے باب میں حوالہ نمبر مسلسل ہونے چاہئیں۔ (ص 50) مسلسل نمبر سے کاتب کو سہولت ہوتی ہے ورنہ بعض نوٹس کاتب ہر صفحے کے جدا نمبروں کو مسودے کے مطابق لکھ کر خلفشار کر دیتے ہیں۔ مسلسل نمبروں میں معمولی سی قباحت یہ ہے کہ مسودہ اشاعت کے بھیجنے کے بعد اگر آپ متن میں ایسا اضافہ لکھ کر بھیجیں جس میں حوالہ نمبر دیا جائے تو آگے کے تمام نمبر گڑ بڑ جائیں گے، لیکن بہتر صورت یہی ہے کہ مضمون یا کتاب اشاعت کے لیے بھیجنے کے بعد پریس کاپی میں کوئی اضافہ کیا ہی نہیں جائے۔

جہاں تک مضمون یا باب کے آخری حوالوں کا تعلق ہے قاری انھیں دیکھنے کی زحمت ہی نہیں کرتا۔ یہ صحیح ہے کہ کاتب یا طابع کو آخری حوالے میں سہولت رہتی ہے لیکن قاری کی سہولت کو ترجیح دینی ہے تو فٹ نوٹ کو پسندیدہ اور آخری نوٹ کو نامطبوع کہا جائے گا۔ کتاب کے آخر کے حواشی اور بھی زیادہ پریشان کن ہوتے ہیں۔ بعد کی علیحدہ جلد میں حواشی پیش کرنے کا ارادہ تین حضرات نے ظاہر کیا۔ 1- قاضی عبدالودود نے ”قاطع برہان و رسائل متعلقہ“ میں۔ 2- نثار احمد فاروقی نے اپنے مرتبہ طبقات الشعرا از قدرت اللہ شوق میں اور 3- مشفق خواجہ نے دو جلدوں کے تذکرہ خوش معرکہ زیبا از ناصر میں۔ کیا اتفاق ہے کہ میری معلومات کی حد تک کسی نے بھی حواشی کی وہ جلد شائع نہیں کی۔ اگر مختصر حواشی لکھ کر متن کی جلد ہی میں دے دیتے تو کچھ نہ ہونے سے بہتر ہوتا۔

ایم ایل اے ہینڈ بک کی ہدایت ہے کہ مختصر تحقیقی مضمون میں نوٹ مضمون کے آخر میں دینے چاہئیں، جب کہ کتابی مقالے میں ہر صفحے پر۔ اس تخصیص کی وجہ سمجھ میں نہیں آتی۔ یاد رکھیے کہ حوالے کہیں بھی ہوں، ان میں مصنف کا پورا نام فطری ترتیب سے لکھا جاتا ہے، عائلی نام

(سر نیم) پہلے درج کر کے نہیں۔

حوالہ نمبر دینے کے لیے متن میں متعلقہ مقام پر یہ نشان () بنا کر اس پر نمبر لکھ دیا جاتا ہے۔ اس کے بعد فٹ نوٹ یا آخری حوالوں میں نشان بنا کر اس پر وہی نمبر لکھا جائے گا۔ اگر انگریزی قاعدے سے متن میں حوالہ نمبر اس نشان کے بغیر محض بالائی عدد سے دیا جائے تو فٹ نوٹ یا آخری حوالوں میں بھی وہ نشان نہیں لکھا جائے گا۔ متن میں نوٹ کا نمبر جملے یا تابع جملے کے آخر میں لکھیے۔ یہ محولہ مواد سے قریب ترین لکھا جانا چاہیے لیکن مصنف یا کتاب کے نام پر نہیں بلکہ نحوی ساخت کے آخر میں تاکہ کلام کے بیچ میں جھٹکا نہ لگے۔ ہاں اگر ایک ہی جملے میں دو الفاظ پر حوالہ نمبر لکھنا ہو تو جملے کے آخر کے بجائے انھیں الفاظ پر نمبر ڈالنا ہوگا۔ اقتباس دینا ہو تو حوالہ نمبر اقتباس سے پہلے کے تعارفی جملے پر نہیں، بلکہ اقتباس کے آخر میں دیا جائے۔ جملے یا کلام کے آخر میں علامت اوقاف ہو مثلاً سوالیہ نشان، واوین وغیرہ تو پہلے یہ علامت لکھیے، اس کے بعد سطر سے قدرے اونچا کر کے حوالہ نمبر لکھیے۔ چند مثالیں۔

ان کے والد کا نام ”غلام حسین“ تھا۔ غلط
ان کے والد کا نام ”غلام حسین“ تھا۔ صحیح

ڈاکٹر پرکاش مونس نے⁽¹⁾ ’اردو ادب پر ہندی ادب کا اثر‘ میں لکھا ہے۔

ہندی کا ادیب نواب عیسوی خاں ہی قصہ مہر افروز و دلبر کا مصنف ہے۔ یہ

بہاری ست ستی کے دو ہوں کی ایک ٹیکا ’رس چندرکا‘ کا مصنف ہے غلط

ڈاکٹر پرکاش مونس نے ’اردو ادب پر ہندی ادب کا اثر‘ میں لکھا ہے۔

ہندی کا ادیب نواب عیسوی خاں..... مصنف ہے غلط

ڈاکٹر پرکاش مونس نے ’اردو ادب پر ہندی ادب کا اثر‘ میں لکھا ہے۔

ہندی ادیب نواب عیسوی خاں..... رس چندرکا کا مصنف ہے⁽¹⁾ صحیح

محمود شیرانی نے اپنے ایک مضمون میں سب کی رائیں دے کر کچھی نرائین

شفیق سے اتفاق کیا ہے کہ وہ برہان پور کا باشندہ تھا۔ غلط

محمود شیرانی نے اپنے ایک مضمون⁽¹⁾ میں سب کی رائیں دے کر... الخ غلط

محمود شیرانی نے اپنے ایک مضمون میں سب کی رائیں دے کر کچھی نراین

شفیق سے اتفاق کیا ہے⁽¹⁾ کہ وہ برہان پور کا باشندہ تھا۔ غلط

محمود شیرانی نے ایک مضمون میں سب کی رائیں دے کر کچھی نراین شفیق

سے اتفاق کیا ہے کہ وہ برہان پور کا باشندہ تھا⁽¹⁾۔ صحیح

اس آخری مثال سے یہ واضح کرنا مقصود تھا کہ کسی کا مقولہ یا رائے لفظ بہ لفظ نقل نہ کر کے اپنے الفاظ میں خلاصہ دیا جائے تو بھی اس کے خاتمے کے بعد ہی حوالہ نمبر ڈالا جائے۔ اس سے ایک فائدہ یہ ہے کہ مقولے کی حد بندی بھی ہو جاتی ہے۔

جیسا کہ پیچھے لکھا جا چکا ہے، اگر ایک جملے میں ایک سے زیادہ الفاظ حوالہ نمبر چاہتے ہیں تو انہیں پر نمبر درج کرنے کے سوا کوئی چارہ نہیں، خواہ وہ مصنف کے نام ہوں یا کتاب کے۔ اگر ہم نحوی ساخت کے آخر میں نمبر دیں گے تو فٹ نوٹ میں اس نمبر کے تحت دو یا زیادہ ماخذوں کی تفصیل دینی ہوگی جو خلاف قاعدہ ہے۔ اس لیے ایسی صورتوں میں جملے کے بیچ میں ماخذ ہی پر نمبر دے دیجیے۔ اس باب میں پیچھے ایسا جملہ آیا ہے جس پر نمبر دینے پڑے ہیں۔

”ترایان،⁽¹⁾ فن طباعت⁽²⁾ کے مصنف بلجیت سنگھ مطیر اور ڈاکٹر عبدالستار⁽³⁾ دلوی

نے پہلے مقدمے اور بعد میں فہرست کی سفارش کی ہے۔“

اب تبصراتی حواشی کو نظر انداز کر کے ماخذی حوالوں پر تفصیل سے لکھا جاتا ہے۔

پہلی بار جب کسی ماخذ کا حوالہ دیا جائے تو تفصیلات دیجیے یعنی مصنف کا نام، کتاب کا نام، صفحہ نمبر، مقام اشاعت و سنہ اشاعت بعد میں حوالے کے حسب خواہش مخفف کر سکتے ہیں۔ واٹسن نے کہا ہے کہ اگر آپ کا مقالہ بلیوگرانی پر نہیں ہے تو حوالے میں ماخذ کے ناشر کا نام درج کرنے کی ضرورت نہیں (ص 50) میری رائے میں بھی مقام و سنہ اشاعت سے ماخذ کی صحیح نشان دہی کی جاسکتی ہے۔ ناشر کا نام مختصر ہو تو دے سکتے ہیں لیکن ہر بار نہیں، محض پہلی بار، بہر حال کتابیات میں تو جملہ تفصیلات دے ہی دی جاتی ہیں۔

حوالے کے سلسلے میں جتنی معلومات متن میں دے دی گئی ہیں، حاشیے میں اس کی تکرار کی ضرورت نہیں مثلاً اگر متن میں لکھتے ہیں۔

”ڈاکٹر پرکاش مونس نے لکھا ہے۔“

ٹوٹ نوٹ میں ان کا نام حذف کر کے محض کتاب کا نام لکھنا کافی ہے مثلاً۔

انگریزی میں کتابوں، مجموعوں اور رسالوں وغیرہ سے حوالے درج کرنے کے مفصل قاعدے سختی سے متعین کر دیے گئے ہیں جن کی عام طور سے پابندی کی جاتی ہے۔ اردو میں جب تک کتابت کا رواج ہے اس قسم کی معیار بندی ممکن نہیں۔ اس کے علاوہ ہمیں جملہ معلومات فراہم بھی تو نہیں ہوتیں مثلاً انگریزی میں کسی ایڈیشن کی باز طباعت (Re-print) سے استفادہ کیا جائے تو اصل ایڈیشن کا سنہ لکھنا بھی ضروری ہے جس کی یہ باز طباعت ہے۔ واضح ہو کہ یہ مطالبہ انہیں صورتوں میں ہے جن میں کوئی ایڈیشن کسی ترمیم و اضافے کے بغیر جیسے کاتیسادو بارہ چھاپ دیا گیا ہو۔ اردو میں یہ جاننا مشکل ہے کیونکہ یہاں تو پی ایچ ڈی کے کئی مطبوعہ مقالوں، نیز طریق تحقیق تک کئی کتابوں میں ایڈیشن اور سنہ طباعت غائب ہوتا ہے۔ جب صحیح معلومات نہ ہوں تو باقاعدگی سے تفصیلات کیوں کر دی جائیں۔ اس لیے انگریزی کے مقابلے میں، اردو میں کچھ نرمی اور لچک پیدا کرنی ہوگی۔ ایم ایل اے اسٹائل شیٹ اور ایم ایل اے ہینڈ بک کی سفارشوں کو اردو کے مطابق ڈھال کر ذیل میں پیش کیا جاتا ہے۔

1- ایک مصنف کی کتاب

سب سے پہلے مصنف کا نام اور تخلص فطری ترتیب سے، یا تخلص دیجیے مثلاً اسد اللہ خاں غالب، لکھیے یا غالب، مسعود حسن رضوی ادیب لکھیے خواہ محض مسعود حسن رضوی، چونکہ ان کی شہرت بطور شاعر کے نہیں، اس لیے ان کا تخلص حذف کیا جاسکتا ہے۔ نام کے بعد کا ما لگائیے، کولن نہیں۔ فٹ نوٹ یا اخیر نوٹ میں مصنف کے نام اور کا ما کے بعد کتاب کا نام لکھ کر اسے خط کشیدہ

کیجیے۔^(۱) چونکہ خط کی وجہ سے کتاب کا نام واضح ہو جاتا ہے، اس لیے کولن کی ضرورت نہیں کتاب کے نام کے بعد بریکٹ لگائیے اور ان کے اندر ناشر کا نام مع مقام اشاعت، پھر کا ما، پھر سنہ اشاعت اور بریکٹ بند۔ اس کے آگے صفحہ نمبر۔ نمونہ۔

مالک رام، فسانہ غالب (مکتبہ جامعہ دلی، 1977ء) ص 23

یہ طریقہ فٹ نوٹ یا آخری نوٹ کا ہے لیکن اگر متن کے بیچ حوالہ دیا جائے تو وہاں یہ مختصر ہونا چاہیے چونکہ بدنمائی کی وجہ سے خط کشیدگی ممنوع کر دی ہے اس لیے کتاب کے نام کو واضح کرنے کے لیے کا ما کے بجائے کولن لگا سکتے ہیں۔ نمونہ

مالک رام: فسانہ غالب، ص 23

واضح ہو کہ انگریزی میں مصنف اور کتاب کے ناموں کے بیچ کولن کبھی نہیں لگایا جاتا، محض کا ما ہی ہوتا ہے۔

2- ایک سے زیادہ مصنفوں کی کتاب

کتاب کے سرورق پر ان کے نام جس ترتیب سے ہیں اسی طرح لکھیے، نمونہ گیان چند، سیدہ جعفر، قدیم اردو ادب کی تاریخ (ترقی اردو بیورو، دلی) ص 14

3- اگر کوئی کتاب کئی جلدوں میں ہے اور اس کی کسی ایک جلد کا حوالہ دینا ہے تو قوسین کے بعد جلد کا نمبر اور صفحہ نمبر دیجیے۔ انگریزی میں ایسے موقعوں پر لفظ 'جلد' اور لفظ 'صفحہ' حذف کر دینے کی ہدایت ہے کیونکہ وہاں جلد نمبر رومن حروف میں اور صفحہ نمبر عربی ہندسوں میں ہوتا ہے۔ مثلاً قوسین کے 77 - 776 - II - اردو میں وضاحت کے لیے جلد اور صفحہ یا ان کے مخففات لکھیے۔ نمونہ:

(1) خط کشیدگی ایسا خواب ہے جو شرمندہ تعبیر نہیں ہوتا۔ میں نے اس کتاب میں، نیز دوسرے دو زیر طبع مجموعوں کے مسودوں میں، فٹ نوٹ میں کتابوں کے نام خط کشیدہ کیے، لیکن کسی کتاب نے خط نہیں کھینچا۔ میں نے بے خطی پر قناعت کر لی۔

جمیل جاہلی، تاریخ ادب اردو (ایجوکیشنل پبلسنگ ہاؤس دہلی، 1984ء) جلد دوم، حصہ

دوم، ص 173

4- اگر مجموعے کا مرتب کوئی گروہ ہے اور وہی ناشر ہے یا مرتب کے نام کی چنداں اہمیت نہیں تو کتاب کے نام پر اکتفا کیجیے۔ نمونہ

رہبر تحقیق (شعبہ اردو، لکھنؤ یونیورسٹی، لکھنؤ، 1976ء) ص 24

تاریخ ادبیات مسلمانان پاکستان و ہند (پنجاب یونیورسٹی، لاہور، 1971ء) جلد 8،

ص 24

تاریخ کی اس جلد کے مدیر خصوصی کا نام گروپ کیپٹن سید فیاض محمود ہے۔ اس نام کی اہمیت نہیں اس لیے حذف کر سکتے ہیں۔

5- اگر کسی مصنف کی کتاب کے باب یا مجموعے کے مضمون کا حوالہ دینا ہے تو مصنف کے نام کے بعد کاما، پھر واوین میں باب یا مضمون کا نام، پھر، مضمولہ، لکھ کر کتاب یا مجموعے کا نام خط کشیدہ۔ اس کے بعد بقیہ تفصیلات حسب سابق نمونہ

گیان چند، ”قدیم رنگِ مثنوی“ مضمولہ اردو مثنوی شمالی ہند میں (انجمن ترقی

اردو ہند، علی گڑھ، 1969ء) ص 590

عابد پیشاوری، ”کلام انشا کا ایک نادر مخطوطہ“ مضمولہ متعلقات انشا (نصرت پبلشرز،

لکھنؤ، 1985ء) ص 18

اگر باب یا مضمون کا نام لکھنا ضروری نہ ہو تو اسے حسب خواہش حذف کر سکتے ہیں۔

6- اگر کسی ایسے مجموعے کے مضمون کا حوالہ دینا ہے جس کا مرتب کوئی اور شخص ہے تو مضمون

نگار، واوین میں مضمون، مجموعہ کا نام اور اس کے بعد لفظ، مرتب، لکھ کر مرتب کا نام اور بقیہ

تفصیلات حسب معمول دیجیے۔ نمونہ

گیان چند، ”اقبال کے کلام کا عروضی مطالعہ“ مضمولہ اقبال کافن، مرتب گوپی چند

نارنگ (ایجوکیشنل پبلسنگ ہاؤس، دہلی، 1983ء) ص 117

7- اگر کسی حوالے کی کتاب مثلاً انسائیکلو پیڈیا کے کسی مضمون کا یا لغت کے کسی اندراج کا حوالہ دینا ہے تو حوالے کی کتاب سے پہلے، مضمولہ، لکھنے کی ضرورت نہیں، نہ کتاب کے مرتب اور مقام اشاعت کا ذکر کیجیے۔ ایڈیشن کی نشان دہی کے لیے سنہ طباعت کافی ہے، چونکہ حوالے کی کتابیں الفبائی ترتیب سے اندراج کرتی ہیں اس لیے ان کے صفحے کا حوالہ بھی غیر ضروری ہے۔ نمونہ

”کلیلہ و منہ“ انسائیکلو پیڈیا آف اسلام 1927ء

مندرجہ بالا اندراج کا مصنف بروکل مان ہے اور جلد 3 کے ص 98-694 پر ہے۔ یہ تمام تفصیلات حذف کی جاسکتی ہیں یا جلد کا نام دے سکتے ہیں لغت سے حوالہ:

فرہنگ آصفیہ، جلد سوم

8- اگر کتاب کی تدوین یا ترجمہ کسی دوسرے شخص نے کیا ہے تو آخر الذکر کے نام کے پہلے مرتب یا مترجم لکھیے۔ تفصیلات حسب سابق۔ نمونہ

غالب، دیوان غالب، مرتب امتیاز علی خاں عرشی (انجمن ترقی اردو ہند، علی گڑھ، 1958ء) متن ص 63

واضح ہو کہ اس کتاب کے مقدمے اور متن پر صفحوں کے نمبر شمار دو سلسلوں میں ہیں اس لیے ص سے پہلے متن کا اضافہ کیا گیا۔

محقق طوسی، معیار الاشعار، مترجم اسیر لکھنوی یہ نام زیر کامل عیار (تول کشور پریس، کانپور، 1905ء) ص 217

9- اگر کتاب کو ایک سے زیادہ اشخاص نے مرتب کیا ہے تو دونوں کے نام لکھیے۔

فضل علی فضلی، کربل کتھا، مرتبین مالک رام، مختار الدین احمد (ادارہ تحقیقات اردو، پٹنہ، 1965ء) متن ص 36

10- اگر کتاب پر کسی نے محض مقدمہ لکھا ہے اور تدوین نہیں کی تو اس کے نام کے پہلے لفظ ’مقدمہ از‘ (مقدمہ نگار، نہیں) لکھیے۔

غالب، دیوان غالب، مقدمہ از کالی داس گپتا رضا (دلی 1941ء عکسی باز طباعت، ویل پبلکیشنز، بمبئی، 1986ء) ص 62

11- تدوین، مقدمہ نگاری اور ترجمے میں اگر مدون، مقدمہ نگار یا مترجم کا کام زیر بحث ہے تو پہلے اس کا نام لکھیے، اس کے بعد مدون، مقدمہ نگار یا مترجم کا لاحقہ لگائیے۔ پھر کتاب کا نام اور اس کے بعد از لکھ کر مصنف کا نام، پھر بقیہ تفصیلات حسب معمول۔ نمونہ

امتیاز علی خاں عرشی، مرتب، دیوان غالب از غالب (انجمن ترقی اردو ہند، علی گڑھ، 1958ء) مقدمہ ص 81

کالی داس گپتا رضا، مقدمہ نگار، دیوان غالب، از غالب (دلی 1941ء عکسی باز طباعت ویل پبلکیشنز، بمبئی، 1986ء) ص 62

پنڈت برج موہن دتاتریہ کیفی، مترجم، دریائے لطافت از انشا (انجمن ترقی اردو ہند، 1935ء) ص 208

12- اگر کسی کتاب کی باز طباعت ہوتی ہے تو انگریزی کا قاعدہ ہے کہ پہلے باز طباعت کے اصل ایڈیشن کا سنہ دیجیے پھر لفظ باز طباعت لکھیے، پھر نئے ناشر کا پتا اور سنہ۔ نمونہ

کریم الدین، طبقات شعرائے ہند (1848ء، باز طباعت اتر پردیش اردو اکادمی لکھنؤ، 1983ء) ص 149

لیکن اردو میں ہمیشہ پہلے ایڈیشن کی تاریخ دینا مشکل ہے کیونکہ کتاب پر پہلے ایڈیشن کی تاریخ دی ہی نہیں ہوتی۔ اس لیے اسے حذف کرنا ہی پڑے گا۔ اگر مصنف یا مرتب نے زیر نظر ایڈیشن میں کوئی ترمیم و اضافہ نہیں کیا تو پیشتر کے ایڈیشن کی تفصیلات کیوں دی جائیں۔ ڈاکٹر جمیل جالبی کی تاریخ ادب اردو کا ایڈیشن دلی سے شائع ہوا۔ یہ باز طباعت ہے پاکستانی ایڈیشن کی لیکن اس میں کہیں درج ہی نہیں کہ پاکستانی ایڈیشن کب، کس ناشر نے شائع کیا، اس لیے مجبوراً اس کی تفصیلات قطع کر کے یوں حوالہ دینا ہوگا۔

جمیل جالبی، تاریخ ادب اردو (ایجوکیشنل پبلشنگ ہاؤس، دلی، جنوری 1977ء) جلد اول، ص 175-

13- انگریزی میں قاعدہ ہے کہ اگر مخطوطے کا حوالہ دینا ہو تو اس کے نام کو خط کشیدہ نہ کیا جائے بلکہ واوین میں محصور کر کے اس کے آگے لفظ قلمی، کا اضافہ کر دیا جائے۔ انگریزی میں قدیم مخطوطات تو ہوتے نہیں، وہاں اکثر صورتوں میں خطی تحریر سے مراد ہم عصر مصنفوں کا مسودہ ہوتا ہے۔ اردو میں قدیم مخطوطات کثیر تعداد میں ہیں اور وہ کسی طرح مستقل کتابوں سے کم نہیں اس لیے کسی امتیاز کے بغیر ان کے نام کو بھی خط کشیدہ کرنا چاہیے۔ نام کے آگے قلمی کا اضافہ کر دیا جائے۔ ناشر کی جگہ سنہ کتابت لکھیے اگر معلوم ہے۔ نمونہ

عظمت اللہ نیاز دہلوی، قصہ رنگیں گفتار قلمی (ہارڈنگ لائبریری دہلی، تصنیف 1226ھ کتابت سمیت 1909) ص 5

فاروقی، چکی نامہ قلمی (ادارۃ ادبیات اردو، حیدرآباد، ص 30

اگر محض کتاب کا (قلمی یا مطبوعہ) کا حوالہ دینا ہے، صفحے کا نہیں تو صفحہ نہ لکھیے۔

14- مطبوعہ کتاب یا مخطوطے کی تفصیلات میں سے جو کچھ معلوم نہ ہو، اسے حذف کر دیجیے یا نام معلوم یا نداد لکھ دیجیے۔

رفیعہ سلطانہ، اردو نثر کا آغاز اور ارتقا (مجلس تحقیقات اردو، حیدرآباد، سنہ ندارد)

ص 124

حامد حسن قادری، تاریخ و تنقید (ناشر مقام، سنہ ندارد) ص 61

سمن رخ و آذر شاہ دکنی قلمی، مصنف نام معلوم (انجمن ترقی اردو ہند، دہلی قبل تقسیم ملک،

مکتوبہ، 1224ھ)

دکنی مثنوی قلمی، مصنف و نام کتاب نام معلوم (مرکزی یونیورسٹی، حیدرآباد)

15- رسالے کے مضمون کا حوالہ دینے کے لیے پہلے مصنف کا نام، پھر کاما، پھر واوین میں

مضمون کا نام، پھر رسالے کا نام خط کشیدہ، چاہیں تو شہر کا نام، پھر ماہ و سال، جلد نمبر شمارہ

نمبر، آخر میں صفحہ نمبر۔ قوسین کا استعمال کہیں نہیں کیا جائے گا۔ نمونہ

حکم چند نیر، ”ثانوی زبان کی حیثیت سے اردو کی تعلیم“ اکادمی لکھنؤ، مارچ، اپریل

1986ء ص 8

نصیر احمد، اردو میں صوتی اصطلاحات اور ان کی تشریح ”شیرازہ، سری نگر، جلد 12، شماره

1، ص 9

16- رسالے میں تبصرے کا حوالہ دینے کے لیے سب سے پہلے تبصرہ نگار کا نام لکھیے، پھر تبصرے کا عنوان ہے تو وہ، اس کے بعد ’تبصرہ بر‘ لکھ کر کتاب زیر تبصرہ کا نام خط کشیدہ، اس کے آگے ’از‘ لکھ کر مصنف کا نام، پھر کاما کے بعد رسالے کا نام خط کشیدہ پھر شماره اور اگر ضرورت ہو تو صفحہ نمبر، نمونہ

گیان چند، ”گرتی دیواریں، ایک عظیم ناول“ تبصرہ بر گرتی دیواریں از اپندر ناتھ

اشک، اکادمی لکھنؤ، ستمبر اکتوبر 1985ء، ص 25

17- رسالے میں مراسلے کا حوالہ دینا ہو تو مکتوب نگار کے نام کے آگے کاما کے بعد مراسلہ لکھیے۔

مراسلے پر عنوان ہو تو وہ تو سین میں لکھ دیجیے، پھر بقیہ تفصیل حسب سابق۔ نمونہ

جگن ناتھ آزاد، مراسلہ ”ڈاکٹر گیان چند کا مضمون“ ہماری زبان، 8 جولائی

1986ء، ص 5

گیان چند، مراسلہ، شب خون، مارچ تا مئی 1986ء

18- مکتوب کا حوالہ۔ مکاتیب دو قسم کے ہوتے ہیں اصل قلمی خط یا مجموعے میں مطبوعہ خط۔

قلمی خط کے حوالے میں پہلے لفظ، ’مکتوب‘ مکتوب نگار کا نام پھر لفظ ’بہ نام‘ پھر مکتوب الیہ کا

نام، پھر مورخہ، پھر تاریخ۔ نمونہ

مکتوب مالک رام بہ نام گیان چند مورخہ 4 اگست 1986ء

خطوط کے مطبوعہ مجموعے سے حوالہ دینا ہوگا تو مندرجہ عبارت لکھ کر مشمولہ لکھیے پھر مجموعے کا

نام خط کشیدہ، پھر لفظ مرتب، پھر مرتب کا نام، پھر تو سین میں کتاب کی سی تفصیل، پھر صفحہ نمبر۔ نمونہ

مکتوب اقبال بہ نام راس مسعود، مورخہ 11 دسمبر 1935ء مشمولہ اقبال نامے، مرتب

اخلاق اثر (طارق پبلیکیشنز، بھوپال، 1981ء) ص 62

19- اگر ایک حوالے کے بعد دوسرا حوالہ بھی اسی ماخذ سے دینا ہو تو اس کی جملہ تفصیلات کو قطع کر کے ایضاً لکھیے اور اس کے بعد صفحہ نمبر۔ اگر حوالہ کا صفحہ بھی سابق حوالے کا ہے تو صفحہ لکھنے کی بھی ضرورت نہیں۔ نمونہ

ایضاً ص 36 یا محض ایضاً

اگر کسی کتاب یا مضمون سے اپنی تحریر کے صفحوں میں بار بار حوالہ دینے کی ضرورت آئے تو ان کو یوں اکٹھا لکھ دیجیے۔

اس جزو کی تحریر میں عبدالرزاق، مبادیات تحقیق، (ادبی پبلشرز، بمبئی 1968ء) ص 20 تا 28 سے استفادہ کیا گیا ہے۔

20- اگر کسی اندراج کے لیے دو ماخذ کے حوالے دینے ہیں تو ایک ماخذ کے بعد ڈیش لگائیے، پھر نیز، لکھ کر دوسرا ماخذ درج کیجیے۔ نمونہ

تحفۃ الکرام ص 22، نیز مرآة احمدی ص 50

21- اپنی کتاب کا اسی کتاب میں حوالہ دینے کو Cross reference کہتے ہیں۔ اردو میں کتابت کے بعد صفحہ نمبر کا اندازہ ہو جاتا ہے۔ اسے دیکھ کر صفحہ نمبر لکھ سکتے ہیں۔ حوالہ یوں ہوگا۔ دیکھیے پیچھے ص 17

دیکھیے آگے صفحہ ص 37

22- اگر کسی ماخذ سے براہ راست اقتباس یا حوالہ نہ لیا جائے بلکہ بالواسطہ کسی دوسرے کی تحریر سے تو اسے یوں لکھیے۔

پہلے بعید کے نا دیدہ اولین ماخذ کو لکھیے، اس کے بعد بحوالہ لکھ کر اس ثانوی ماخذ کو لکھیے جسے آپ نے دیکھا ہے۔ نمونہ

تحفۃ الکرام ص 22 بحوالہ عبدالحق، اردو کی ابتدائی نشوونما میں صوفیائے کرام کا کام (انجمن ترقی اردو ہند، علی گڑھ) ص 25

عبدالرزاق قریشی نے مبادیات تحقیق ص 65 پر اس کے برعکس لکھنے کی سفارش کی ہے یعنی پہلے ثانوی ماخذ، پھر بحوالہ لکھ کر اصلی ماخذ، مثلاً سابق الذکر حوالے کو یوں لکھا جائے۔

عبدالحمق، اردو کی ابتدائی نشوونما میں صوفیائے کرام کا کام (انجمن ترقی اردو ہند، علی

گڑھ) ص 25، بحوالہ تحفۃ الکرام ص 22

لیکن میری رائے میں پہلے اصل ماخذ کو دینا مناسب ہے کیونکہ وہ اہم تر ہے۔

23- کتاب یا مضمون میں کسی ماخذ سے پہلی بار حوالہ دیتے وقت جملہ تفصیلات لکھیے۔ اس کے بعد آپ حسب خواہش تفصیلات کو قطع کر سکتے ہیں بلکہ کتاب کا نام بھی مخفف کر سکتے ہیں، صرف یہ خیال رہے کہ قاری آپ کے حوالے کو صحیح سمجھ سکے۔ مثلاً آپ پنجاب میں اردو کا حوالہ دیتے وقت پہلی بار جملہ تفصیلات لکھیے۔ آئندہ محض 'پنجاب میں اردو' لکھ سکتے ہیں۔ اسی طرح جمیل جالبی کی تاریخ ادب اردو کا حوالہ پہلی بار کے بعد دیں تو محض جالبی، تاریخ جلد اول ص..... لکھنا کافی ہوگا لیکن یاد رکھیے کہ اس کتاب کے بعد حوالے میں مصنف کے نام کے بغیر محض، تاریخ ادب اردو، لکھنا کافی ہوگا کیونکہ رام بابو سکسینہ کی تاریخ نیز علی گڑھ تاریخ دونوں کا نام محض 'تاریخ ادب اردو' ہے۔ مخففات کے باوجود قاری کی صحیح ماخذ تک رسائی ہونی چاہیے۔

ضمیمہ

اس میں وہ مواد دیا جاتا ہے جو کتاب سے متعلق تو ہے لیکن جوہ متن میں شامل نہیں کیا جاسکتا۔ اس میں متن کے کسی موضوع کی مزید تفصیل اس پر تبصرہ یا اس کے متعلقات دیے جاتے ہیں۔ "ترا بیان" نے لکھا ہے کہ ضمیمے کا کتاب سے وہی تعلق ہے جو فٹ نوٹ کا ضمیمے سے یعنی اس میں وہ مواد دیا جاتا ہے جو بے حد ضروری نہیں۔ (ص 75)

ضمیمہ کسی گھرانے کے دوست کی طرح ہے کہ وہ گھرانے کا فرد نہیں، اس کا خون کا رشتہ نہیں، جزو لاینفک نہیں لیکن گھرانے کے افراد کا مدد و معاون ہے۔ قانونی اور سماجی سائنس کی کتابوں کے آخر میں ضمیموں اور جدولوں کا ہونا عام بات ہے۔ دستور ہند کے آخر میں کئی جدول ہیں۔ ادبی

کتابوں میں یہ شاذ ہی ہونے چاہئیں۔ جارج وائسن نے اپنی کتاب میں لکھا ہے کہ ضمیمے کے بارے میں غور کیجیے کہ اسے رکھا جائے کہ نہیں۔ اگر یہ بحث کے لیے ضروری تھا تو اسے متن میں کیوں جگہ نہیں دی گئی۔ اگر زیادہ ضروری نہیں تو اسے کسی رسالے میں عالمانہ مضمون کے طور پر شائع کر دیجیے۔ اگر یہ بہت ضروری ہے تبھی اسے مقالے میں شامل کیجیے۔ (ص 45)

ضمیموں کو کس طرح متن میں ضم یا مخفف کیا جاسکتا ہے اس کی مثال اپنی ایک کتاب سے دیتا ہوں۔ میرے تحقیقی مقالے، اردو کی نثری داستانیں، کی طبع اول کے آخر میں تین ضمیمے تھے: 1- شمالی ہند کے قصوں کی فہرست۔ 2- چند غیر مطبوعہ داستانوں کی فہرست، 3- داستانوں کے مختلف نسخے اور ترجمے۔ دوسرے ضمیمے میں چند قلمی قصوں کا وضاحتی بیان تھا۔ کتاب کے دوسرے ایڈیشن میں جو زیادہ اہم تھے ان کا بیان متن میں لے لیا، جو کم اہم تھے انھیں خارج کر دیا۔ اس ایڈیشن میں دو مزید ضمیمے شامل کرنے پڑے۔ کتاب کے متن کی کتابت کے بعد دونی کتابیں شائع ہوئیں۔ عیسوی خاں کی قصہ مہر افروز و دلبر اور شاہ عالم کی عجائب القصاص۔ ان دونوں کی تفصیل دو ضمیموں میں دی۔

کتاب کا تیسرا ایڈیشن لکھنؤ سے شائع ہوا۔ اس میں ان دونوں داستانوں کو متن میں شامل کر کے دونوں ضمیموں کو سوخت کر دیا۔ پہلے اور دوسرے ایڈیشنوں میں جو ضمیمہ قصوں کے نسخوں اور ترجموں سے متعلق تھا اسے یوں ختم کر دیا کہ متن میں جس داستان کا جہاں ذکر آیا ہے وہیں اس کے مختلف نسخوں کا بیان کر دیا ہے۔ دونوں ایڈیشنوں میں جو ضمیمہ قصوں کی فہرست پر مشتمل تھا اسے اس طرح مختصر کیا کہ جن قصوں کا متن کتاب میں مفصل بیان ہو چکا ہے ان سب کو فہرست سے خارج کر دیا۔ صرف انھیں کو داخل فہرست کیا گیا جن پر متن میں نہیں لکھا گیا۔

فرہنگ

یہ عموماً تخلیقی متن ہی میں دی جاتی ہے۔ اس میں متن میں شامل اصطلاحات یا مشکل الفاظ و محاورات کی تشریح کی جاتی ہے۔ اگر کوئی لفظ یا محاورہ عام استعمال سے ہٹ کر استعمال کیا گیا ہے

تو اسے بھی، گو وہ آسان اور قابل فہم ہی کیوں نہ ہو، فرہنگ میں جگہ دی جاتی ہے۔ تمام اندراجات لغوی یعنی الفبائی ترتیب سے دیئے جاتے ہیں۔ انھیں حسب ذیل طریقے پر لکھیے۔

صفحے پر اوپر سے دوانچ جگہ چھوڑ کر جلی فہرست میں عنوان و فرہنگ، لکھیے۔ پھر دو تین سطروں کی جگہ چھوڑ کر دائیں حاشیے کے ساتھ الفاظ لکھیے۔ لفظ کے بعد ڈیش، پھر مفہوم، ایک سے زیادہ مفہوم دینا ہے تو کاما لگا کر لکھیے۔ اگر تشریح ایک سطر سے زیادہ کی ہو تو دوسری سطر میں حاشیے سے تقریباً چوتھائی انچ جگہ چھوڑ کر لکھیے۔ فرہنگ عموماً دو کالموں میں ہوتی ہے جس کی وجہ سے ہر کالم میں وسعت کم ہو جاتی ہے۔ اگر تیسری سطر میں بھی مفہوم لکھنا پڑے تو دوسری سطر کے نیچے یعنی حاشیے سے تقریباً چوتھائی انچ خالی جگہ چھوڑ کر درج کیجیے۔ ایک اندراج کے بعد بقیہ اندراجات کو اسی طریقے سے لکھیے۔

کتابیات

کتابیات کو ماخذ یا مصادر بھی کہتے ہیں لیکن آسان لفظ کتابیات کو ترجیح دینی چاہیے۔ یہ کتاب کے آخر میں اشاریے سے پہلے ہوتی ہے اگر اشاریہ نہ ہو تو کتابیات ہی آخری جزو ہوگی۔ ایم ایل اے ہینڈ بک میں اسے دو حصوں میں درج کرنے کی سفارش ہے۔

ا۔ کتابیں جن کا حوالہ دیا گیا (Works cited)

ب۔ کتابیں جن سے مشورہ کیا گیا (Works consulted)

ان میں صرف وہ کتابیں ہوں گی جنہیں مقالے کے سلسلے میں پڑھا ہے لیکن متن و حواشی میں کہیں ان کا حوالہ نہیں۔ (ص 97)

ظاہر ہے کہ آخر الذکر محض امتحانی مقالے میں درج کی جاسکتی ہیں تاکہ ممتحن کو تحقیق کار کی محنت کا اندازہ ہو سکے۔ عام تحقیقی تحریر میں صرف انہیں کتابوں اور مضامین کو کتابیات میں جگہ دیجیے جن کا متن یا فٹ نوٹ میں حوالہ ہے۔ کتابیات کا مقصد یہ دکھانا ہے کہ اس مقالے کے لیے آپ نے کن کن کتابوں اور مضامین سے مواد حاصل کیا، قاری کو مرعوب کرنا منشا نہیں۔ اگر کتابیات

زیادہ طویل ہو رہی ہو تو ان مآخذ کو حذف کر دیجیے جن سے بہت کم استفادہ ہوا ہے۔

عام طور سے کتابیات میں محض نام شماری ہوتی ہے لیکن فہرست مخطوطات کی طرح

کتابیات کی ایک اور قسم ہو سکتی ہے جسے انگریزی میں Annotated bibliography

کہتے ہیں۔ اردو میں اسے محشی کتابیات نہ کہہ کر وضاحتی کتابیات کہیں گے۔ ان میں کتابوں

کے نام دے کر ان کے بارے میں قدرے تفصیل اور تبصرہ بھی پیش کیا جاتا ہے تاکہ قاری کی

بہتر رہبری ہو سکے۔ اس کتاب کے آخر میں چند کتابوں کی وضاحتی کتابیات اور کچھ مختصر

کتابیات پائیے گا۔

کتابیات کے طریقے

کتابیات ہمیشہ مصنف کے نام کے اعتبار سے درج کی جانی چاہیے، کتاب کے نام سے

نہیں۔ کتاب کا نام صرف اسی صورت میں سبقت پائے گا جب مصنف کا نام معلوم نہ ہو یا بالکل

غیر اہم ہو مثلاً تاریخ ادبیات مسلمانان پاکستان و ہند، انسائیکلو پیڈیا آف اسلام، فرہنگ آصفیہ

وغیرہ۔ مختصر مضمون کی کتابیات مصنف کی الفبائی ترتیب سے دی جائے گی۔ بڑے مقالوں

اور کتابوں میں، بہتر ہے کہ موضوعاتی گروہ بندی کر کے کئی حصے کر دیے جائیں اور ان سے ذیلی

گروہوں میں الفبائی اعتبار سے اندراج ہو۔ تقسیم کئی بنیادوں پر ممکن ہے۔

1- ایک ادیب سے متعلق مقالے میں اوّلین مآخذ اور ثانوی مآخذ میں تقسیم کر سکتے ہیں۔

اوّلین مآخذ میں مصنف کی مختلف تحریریں اور ان کے مختلف نسخے اور ایڈیشن آتے ہیں۔

ثانوی مآخذ میں اس سے متعلق سوانحی، تنقیدی اور تحقیقی کتابیں اور مضامین۔

2- زمانے کی بنا پر گروہ بندی کر سکتے ہیں اور یہ بالخصوص اصناف سے متعلق مقالوں میں ہوگی

مثلاً تذکروں یا مثنویوں میں اٹھارویں صدی، انیسویں صدی اور بیسویں صدی کے

تذکروں یا مثنویوں کو الگ الگ دے سکتے ہیں لیکن ان سے متعلق کتابوں میں زمانی گروہ

بندی کی گنجائش نہیں۔

3- علاقے کی بنا پر تقسیم ہو سکتی ہے اور یہ بھی اصناف سے مخصوص ہوگی مثلاً داستانوں پر مقالے میں دکن کی داستانیں، دلی کی داستانیں، رام پور کی داستانیں، لکھنؤ کی داستانیں اور دوسرے علاقوں کی داستانیں الگ الگ دی جاسکتی ہیں۔

4- بہترین تقسیم موضوع مقالہ کو پیش نظر رکھ کر ذیلی موضوع کے لحاظ سے گروہ بندی کرنا ہے مثلاً 1- موضوع سے متعلق تخلیقی کتابیں، 2- تذکرے، 3- تاریخ ادب، 4- دوسری تحقیقی و تنقیدی کتابیں، ان میں مضامین کے مجموعے نہیں لیے جائیں گے بلکہ محض واحد موضوع پر لکھی ہوئی کتابوں کو درج کیا جائے گا۔ 5- تحقیقی و تنقیدی مضامین کی کتابیں، 6- حوالے کی کتابیں یعنی قاموس، لغت، وضاحتی فہرست کتب، اشاریے وغیرہ۔

ہرزمرے کی کتابوں کو مصنف کی الفبائی ترتیب سے درج کیا جائے گا۔ کتابیات کا یہ طریقہ بالکل وہی ہے جو لائبریری کے ہال میں کتابوں کو جمانے میں مستعمل ہے۔ یعنی اول موضوعاتی گروہ بندی کا خیال رکھا جاتا ہے، اس کے بعد مصنف کا الفبائی اعتبار سے، کتابیات میں جملہ کتابوں کو ملا کر الفبائی ترتیب سے دینا ایک ایسا جنگل کھڑا کر دینا ہے جو بے روح ہے، جس سے قاری مغارت ہی محسوس کرتا ہے۔ موضوعاتی گروہ بندی سے یہ فائدہ ہے کہ قاری اس موضوع سے متعلق کسی ایک قسم کی کتابیں جاننا اور دیکھنا چاہے تو بہ یک نظر جان سکتا ہے مثلاً شاہ نصیر سے متعلق تحقیق میں وہ تذکرے جن میں ان کا ذکر ہے یا وہ تواریخ ادب جن جن میں ان پر لکھا گیا ہے یا مضامین کے وہ مجموعے جن میں ان پر مضمون یا مضمون کا جزو ملتا ہے۔ میری سفارش ہے کہ کتابیات کو ہمیشہ گروہ بندی کر کے درج کیا جائے۔ ملی جلی کتابیات کا وہی رنگ ہوتا ہے جیسے کسی لائبریری میں دنیا بھر کی کتابوں کو ملا جلا کر محض مصنف کی الفبائی ترتیب سے جمادیا گیا ہو۔

کتابیات کی ایک اور گروہ بندی ضروری ہے

زبان کے اعتبار سے الگ الگ گروہ کر دیجیے مثلاً پہلے عربی کی، پھر فارسی کی، پھر اردو کی، پھر ہندی کی اور آخر میں انگریزی کی کتابیں دیجیے۔ عربی کتابیں شاذ ہی ہوں گی کیونکہ اردو دانوں

میں عربی داں شاذ ہیں اور عربی زبان میں اردو سے مواد کم ہی ملے گا۔ ہندی کی کتابوں کا نام اردو خط میں اور انگریزی کتابوں کا رومن خط میں دیجیے۔ فارسی کتابوں کو اردو سے پہلے دینے کی وجہ یہ ہے کہ تاریخی اعتبار سے اردو سے متعلق فارسی کتب قدیم تر ہیں۔

ہر زبان کے اندراج میں پہلے مخطوطات اور پھر مطبوعات کو دیجیے۔ مطبوعات میں پہلے کتابیں (بہ شمول کتابی شکل کے مجموعے) اور پھر رسالوں کے مضامین دیجیے۔ کم امکان ہے کہ آپ اردو کے علاوہ دوسری زبانوں کے رسالوں کے مضامین کا ذکر کریں۔ عربی، ہندی اور انگریزی کے مخطوطات سے استفادے کا امکان بھی کم ہے، تو عموماً آپ کی کتابیات کے بڑے بڑے سیکشن یہ ہوں گے۔

1- عربی کتابیں

2- فارسی (الف) مخطوطات (ب) مطبوعات

3- اردو

الف- مخطوطات

ب- مطبوعات: کتابیں، رسالوں کے مضامین

4- ہندی: کتابیں، رسالے

5- انگریزی: کتابیں، رسالے

چونکہ اردو کے علاوہ دوسری زبانوں کی کتابیں کم ہوں گی اس لیے ان کی موضوعاتی گروہ بندی کی ضرورت نہیں، الفبائی ترتیب ہی کافی ہے۔ ہاں اگر کوئی بڑا زمرہ واضح طور پر دکھائی دے تو اسے الگ سے لکھ سکتے ہیں مثلاً میں نے اپنی کتاب اردو کی نثری داستانیں طبع سوم میں انگریزی کتابیات کے تین گروہ کیے ہیں۔

(الف) کتب خانوں کی فہرستیں (ب) دوسری کتابیں، (ج) مضامین

فہرست میں اندراجات سے پہلے نمبر شمار دینا اس لیے مخدوش ہے کہ اگر پریس کو مسودہ بھیجنے کے بعد کسی مزید ماخذ کا اضافہ کرنا چاہیں تو الفبائی ترتیب کی وجہ سے انھیں بیچ میں ڈالنا بہت دقت طلب ہوگا۔ اس کے بعد کے تمام اندراجات کے نمبر بدلنے ہوں گے۔

کتابیات کی ہیئت۔ اسے نئے صفحے سے شروع کیجیے۔ اوپر سے دوانچ کی جگہ چھوڑ کر جلی خط میں عنوان 'کتابیات' لکھیے۔ اس کے بعد دو تین سطروں کی جگہ چھوڑ کر فہرست دیجیے۔ کتابیات فٹ نوٹ اور آخری نوٹ میں مندرج کتابوں اور مضامین ہی پر مشتمل ہوتی ہے لیکن دونوں کی پیش کش میں فرق ہوتا ہے۔

الف۔ حوالوں میں اندراج جملے کی طرح ہوتا ہے، کتابیات میں ہر جزو آزاد ہوتا ہے، اس لیے اس کے بعد کامایاڈیش لگائی جاتی ہے۔

ب۔ فٹ نوٹ میں نئے پیرگراف کی طرح پہلی سطر کے شروع میں چوتھائی انچ (پانچ حروف) خالی جگہ چھوڑ کر پہلا لفظ لکھتے ہیں۔ اگر تفصیلات مسلسل دوسری سطر میں لی جاتی ہیں تو دوسری سطر کو حاشیے کے ساتھ یعنی کوئی جگہ چھوڑے بغیر لکھتے ہیں۔ کتابیات میں اس کے برعکس ہوتا ہے۔ مصنف کا نام حاشیے سے ملا کر لکھتے ہیں اور اس کی کتاب کی تفصیل دوسری سطر میں تقریباً چوتھائی انچ جگہ چھوڑ کر اس کے آگے شروع کرتے ہیں مثلاً

فٹ نوٹ میں:

مولوی عبدالحق، اردو کی ابتدائی نشوونما میں صوفیائے کرام کا کام (انجمن ترقی اردو ہند، علی گڑھ، سنہ ندارد) ص 7

کتابیات میں:

عبدالحق، مولوی۔ اردو کی ابتدائی نشوونما میں صوفیائے کرام کا کام۔ انجمن ترقی اردو ہند، علی گڑھ۔ سنہ ندارد

ج حوالوں میں مصنف کا نام فطری ترتیب سے ہوتا ہے، کتابیات میں پہلے عائلی نام (سر نیم) لکھا جاتا ہے۔

د۔ کتابیات میں قوسین اور صفحہ نمبر نہیں ہوتے۔

مصنف: فٹ نوٹ اور اخیر نوٹ میں مصنف کا نام فطری ترتیب سے درج کیا جاتا ہے، کتابیات میں عائلی نام (سر نیم) پہلے آتا ہے، پھر کما، اس کے بعد نام کے بقیہ اجزا فطری ترتیب سے آئیں گے۔ شاعر ہے تو اس کا تخلص سب سے پہلے لکھا جائے گا۔ نمونہ

ہاشمی، ڈاکٹر نور الحسن، خسرو، امیر۔ حسن، میر۔ بلگرامی، عماد الملک سید حسن۔ موہانی، حسرت۔

بعض ناموں میں سر نیم نہیں ہوتا، انھیں فطری ترتیب ہی سے لکھنا ہوگا مثلاً عبدالحق، گیان چند، مالک رام، بعض ناموں کے بارے میں طے کرنا ہوگا کہ کون سا جزو پہلے لایا جائے مثلاً بندہ نواز یا گیسو دراز۔ مرتب کی مرضی ہے۔ قاعدہ ہے کہ مشہور ترین جزو سب سے پہلے ہونا چاہیے۔

الف۔ اگر ایک سے زیادہ مصنف ہوں تو صرف پہلے نام میں سر نیم پہلے دینا ہوگا، بقیہ نام فطری ترتیب سے ہوں گے۔ مثلاً

جین، گیان چند، ڈاکٹر سیدہ جعفر، قدیم اردو ادب کی تاریخ، ترقی اردو بیورو، نئی دہلی۔

ب۔ اگر ایک ہی مصنف کی ایک سے زیادہ کتابوں کا حوالہ دینا ہے تو پہلے حوالے کے بعد دوسرے حوالے کے لیے اس کا نام دینے کی ضرورت نہیں بلکہ اوپر کے مصنف کے نام کے نیچے اتنے ڈیش لگا دیجیے جتنی جگہ میں اوپر مصنف کا نام ہے۔ اس کے بعد اس کی دوسری تفصیل دیجیے مثلاً۔

مالک رام۔ فسانہ غالب۔ مکتبہ جامعہ، نئی دہلی، جنوری 1977ء

... گفتار غالب۔ مکتبہ جامعہ، نئی دہلی، 1985ء

ایک مصنف کی کئی کتابوں کو ان کے سنہ تصنیف یا سنہ اشاعت کی تاریخی ترتیب سے درج کیجیے۔

ج۔ اگر کوئی کتاب یا مجموعہ کسی نے مرتب کیا ہے تو فٹ نوٹ میں اس کے نام کے پہلے مرتب لکھا جاتا تھا، کتابیات میں اس کے نام کے بعد لکھا جائے گا۔ نمونہ:

نارنگ، گوپی چند، مرتب۔ اقبال کافن، ایجوکیشنل بک ہاؤس، دلی۔ 1983ء

د۔ اگر کوئی کتاب کسی نے مرتب کی ہے تو پہلے مترجم کا نام، پھر لفظ مترجم، ترجمہ شدہ کتاب کا نام۔ پھر 'از' لکھ کر مصنف اصلی کا نام، پھر ناشر، مقام و سنہ طباعت دیجیے۔ نمونہ:

اسیر لکھنوی، مترجم، زیرِ کامل عیار ترجمہ: معیار الاشعار از محقق طوسی، نول کشور پریس، کانپور،

1905ء۔

کتاب: مصنف یا مرتب کے نام کے بعد ڈیش لگا کر کتاب کا نام لکھیے۔ انگریزی مسودوں اور ٹائپ رائٹر میں کتاب کا نام خط کشیدہ ہوتا ہے، مطبوعہ کتب میں ترجمے حروف میں انگریزی میں متن میں بھی یہی صورت ہوتی ہے لیکن خط کشیدگی کی بدنمائی کی وجہ سے میں نے سفارش کی تھی کہ متن میں کتاب کے نام پر خط نہ کھینچا جائے۔ اسی بدنمائی کی وجہ سے میری تجویز ہے کہ کتابیات میں بھی کتاب کے نام کو خط کشیدہ نہ کیا جائے ورنہ صفحے پر ہر سطر میں خط کھینچے ہوں گے۔ مخطوطات کے نام کے آگے قلمی یا نام سے پہلے ق کا اضافہ کر دیجیے۔ حوالوں میں کتاب کے نام کو مختصر بھی کیا جاسکتا تھا۔ کتابیات میں جملہ تفصیلات کے ساتھ لکھنا ہوگا۔ اگر کتاب کی ایک سے زیادہ جلدیں ہیں تو صرف انھیں جلدوں کا ذکر کیجیے جن سے استفادہ کیا ہے۔ یعنی آپ جلد اول یا جلد اول و آخر چہارم یا پانچ جلدیں۔ لکھیں گے۔

ناشر: مقام و سنہ، کتاب کے نام کے بعد ڈیش لگا کر ناشر کا پتا لکھیے، پھر کا ما لگا کر مقام اشاعت۔ اس کے بعد کا ما یا ڈیش لگا کر سنہ اشاعت۔ واضح ہو کہ کتابیات میں قوسین نہیں ہوتے۔ نمونہ

گیان چند۔ اردو کی نثری داستا نہیں۔ یو پی اردو اکیڈمی، لکھنؤ، طبع سوم۔ 1987ء۔
 رسالوں کے مضامین۔ عام طور سے دیکھنے میں آیا ہے کہ کتابیات میں رسالوں کے نام،
 شمارے اور سنہ درج کر دیے جاتے ہیں لیکن مضمون نگار اور مضمون کا نام محذوف رکھا جاتا ہے۔ اس
 طریقے کی افادیت صفر ہے۔ اس سے محض یہ معلوم ہوتا ہے کہ مصنف نے اتنے سارے پرچے
 دیکھے ہیں، ان میں کیا دیکھا اس کے بارے میں قاری کو تاریکی میں رکھا جاتا ہے۔ ضروری ہے کہ
 کتابیات میں مضمون نگار اور مضمون کا نام لازماً دیا ہو۔

مضامین کو کس ترتیب سے درج کیا جائے اس کے چار طریقے ہو سکتے ہیں۔

1- ایک ایک مضمون نگار کو سرنیم کی الف بائی ترتیب سے درج کیجیے۔ اس کے مختلف مضامین
 کو، رسالے کا لحاظ کیے بغیر، تاریخی ترتیب سے دیجیے۔ اندراجات کی ترتیب یہ ہوگی۔

مصنف کا سرنیم، پھر کاما، پھر مصنف کا بقیہ نام، پھر کاما، پھر واوین میں مضمون کا نام، پھر کاما
 پھر شمارے کا ماہ و سال۔ نمونہ

نیر، حکم چند ”ثانوی زبان کی حیثیت سے اردو زبان کی تعلیم“ اکادمی لکھنؤ، مارچ
 اپریل 1986ء

انگریزی میں یہی طریقہ رائج ہے۔

2- رسالوں کے ناموں کو الفبائی ترتیب سے لیجیے۔ ایک ایک رسالے کو لے کر اس کے جملہ
 شماروں کے مضامین، مضمون نگار کا خیال کیے بغیر، تاریخی ترتیب سے دیجیے۔ اس طرح
 ایک رسالے کے جملہ شماروں کی وحدت برقرار رہے گی لیکن ایک مضمون نگار کے مضامین
 کی شکست و ریخت ہو جائے گی۔ اگر فہرست رسالوں کے مطابق ترتیب دی جا رہی ہے تو
 مصنف کا نام فطری ترتیب سے لکھا جائے گا، سرنیم پہلے نہیں۔

3- الفبائی ترتیب سے ایک ایک رسالے کو لیجیے۔ اس کے شماروں کی تاریخی ترتیب نظر انداز
 کر کے اس کے مضمون نگاروں کو سرنیم کے لحاظ سے الفبائی ترتیب سے لیجیے۔ ایک مضمون
 نگار نے کئی شماروں میں کئی مضامین لکھے ہیں تو انھیں تاریخی ترتیب سے دیجیے۔

4- رسالوں اور مصنفوں کے ناموں کو نظر انداز کر کے جمدہ مضامین کو ملا جلا کر ان کے زمانہ اشاعت کی تاریخ ترتیب سے دیجیے۔ اس طرح مضامین کی تقدیم و تاخیر نمایاں ہو جائے گی۔

میں نے 'اردو کی نثری داستانیں' کے دوسرے اور تیسرے ایڈیشن میں تیسرا طریقہ اپنایا ہے، لیکن شاید یہ بہترین نہیں۔ مضمون نگار کی شخصیت اہم ترین ہے اس کی بنا پر اندراج کرنا چاہیے، رسالے کی اہمیت ثانوی ہے۔ محقق کو اختیار ہے کہ جو طریقہ چاہے پسند کرے میری رائے میں پہلا طریقہ ہی آسان اور باضابطہ معلوم ہوتا ہے۔ اسی کو اپنانا بہترین ہے۔

اشاریہ

تحقیقی کتاب کے آخر میں اشاریہ ضروری ہے لیکن وقت یہ ہے کہ یہ کتابت کے بعد ہی تیار کیا جاسکتا ہے آپ اپنا مسودہ ناشر کو بھیج دیجیے۔ اب اس کی مرضی ہے کہ کتابت کے بعد اشاریہ تیار کرائے کہ نہیں؟ میں نے یوپی اردو اکادمی سے، اردو کی نثری داستانیں، کا تیسرا ایڈیشن شائع کرایا۔ انھیں لکھتا رہا کہ پروف چھپنے کے بعد مجھے بھیج دیجیے کہ میں اشاریہ بنا دوں، انھوں نے اسے کارزاند جان کر کتاب کو کسی قسم کے اشاریے کے بغیر چھاپ دیا۔ اشاریہ تیار کرنے کا کام مصنف ہی کو کرنا چاہیے۔ اگر ناشر تیار کرائے گا تو اس کے اندراج مصنف کی مرضی کے مطابق نہیں ہوں گے۔ دوسرے کے تیار کیے ہوئے اشاریے کی صحت و جامعیت بھی مشکوک ہوتی ہے۔ اشاریے میں مقدمے کا احصاء کر سکتے ہیں لیکن ابتدائی فہرست عنوانات اور آخری کتابیات کو خارج رکھیے۔ اشاریے کے دو طریقے ہیں۔

1- اشخاص، کتابوں اور مقامات وغیرہ کو ملا جلا کر الفبائی ترتیب سے درج کیا جاتا ہے۔ ظاہر ہے کہ اشخاص کے ناموں میں سرنیم پہلے لکھا جائے گا۔ کتابوں کے نام فطری ترتیب سے ہوں گے۔ ہر اندراج کے آگے ان تمام صفحات کے نمبر درج کیے جائیں گے جن پر وہ اندراج واقع ہے۔ یہ بالکل ضروری نہیں کہ ہر غیر ضروری اور کم اہم نام کو اشاریے میں

درج کیا جائے۔

2- بہتر طریقہ یہ ہے کہ اندراجات کو کئی زمروں میں تقسیم کر دیا جائے۔ ان میں دو اہم ترین زمرے ہوں گے۔ 1- اشخاص، 2- کتابیں اور رسالے۔ ان کے علاوہ مقامات، ادبی اصناف و موضوعات کو بھی علیحدہ علیحدہ درج کیا جاسکتا ہے۔ زیادہ گروہوں کی ضرورت نہیں۔ اشخاص میں ادیبوں اور دوسری اہم شخصیتوں ہی کو لینا چاہیے۔ مثنوی و داستان کے کرداروں کو نہیں۔

اگر اشاریہ بہت طویل اور مفصل ہوگا تو ضروری اندراج تلاش کرنے میں دقت ہوگی۔ قاری کی ضرورت کو پیش نظر رکھ کر اسے حدود میں اور مختصر رکھیے۔ میری کتاب 'اردو کی نثری داستانیں' طبع دوم میں ناشرانجمن ترقی اردو نے ابو سلیمان شاہجہاں پوری سے اشاریہ بنا کر شامل کیا۔ یہ 80 صفحات پر مشتمل ہے۔ اس میں ذیل کے زمرے ہیں۔

1- شخصیات اور کردار۔ اس میں ستم یہ کیا ہے کہ داستانوں کے کردار شہزادہ کام روپ، راجا کام سین، کوکب روشن ضمیر وغیرہ کو بھی شامل کر لیا ہے۔

2- کتب

3- مقامات

4- ادارے

ڈاکٹر جالبی کی تاریخ ادب اردو جلد اول کے اشاریے میں ذیل کے زمرے ہیں۔

1- کتب، 2- اشخاص، 3- مقامات، 4- موضوعات

انہیں کی جلد دوم میں یہ زمرے بڑھ کر اتنے ہو گئے ہیں۔

1- کتب و منظومات، 2- مقالات، 3- رسائل و جرائد، 4- موضوعات، 5- لسانیات،

6- علمی و ادبی ادارے اور پریس، 7- اشخاص، اقوام و ملل، افسانوی کردار، 8- مقامات،

9- متفرقات جس میں دو عنوان جنگیں اور سیاسی ادارے ہیں۔

تاریخ ادبیات مسلمانانِ پاکستان و ہند کی جلد 6 تا 10 اردو ادب سے متعلق ہیں۔ ان کا اشاریہ ایک پوری جلد نمبر 15 میں ہے۔ اس میں 26 زمرے ہیں جن میں سے چند یہ ہیں۔
 اخبارات و رسائل۔ ادارے۔ ادبیات۔ ادبی اصطلاحات۔ اشخاص۔ تحریکات۔ دبستان
 شعر و شاعری۔ کتب۔ مضامین و مقالات وغیرہ۔

یہ کوئی سماجی تاریخ نہیں، اس لیے اس میں ایسے عنوانات غیر ضروری ہیں۔
 اقوام و قبائل۔ پیشے۔ تہذیب و تمدن۔ تہوار۔ رسوم و مشاغل۔ لباس، زیورات و سامان
 آرائش وغیرہ۔

ہمارے محققین کو اہم اور غیر اہم میں تمیز کرنی چاہیے۔ اہل اردو کے مادی و ذہنی وسائل محدود ہیں۔ انھیں کم اہم کاموں میں صرف نہ کیجیے۔ طباعت کی اس گرانی کے دور میں آٹھ دس صفحات کا اشاریہ کافی ہونا چاہیے۔ اس میں اشخاص، کتب اور رسالے سب سے اہم ہیں۔ اس کے بعد ادارے، موضوعات و تحریکات کو لے سکتے ہیں اور بس۔ میرے نزدیک مقامات کی بھی چنداں اہمیت نہیں۔

بعض عربی زدہ حضرات اشخاص کو رجال اور مقامات کو امکانہ کہتے ہیں۔ یہ دقیق نگاری مستحسن نہیں۔

اس باب میں انگریزی کے اسٹائل شیٹ کی طرح اردو میں اندراجات کی جزئیات متعین کرنے کی کوشش کی گئی ہے۔ اردو میں سر دست افراتفری کا عالم ہے۔ جس کا جیسے جی چاہتا ہے حوالے اور کتابیات درج کر دیتا ہے۔ ایک ضابطہ مقرر ہو جائے تو مناسب ہے۔ میں، ایک فرد یہ تجاویز پیش کر رہا ہوں۔ اگر موڈرن لینگویج ایسوسی ایشن آف امریکہ کی طرح کوئی بڑا ادارہ، مثلاً ترقی اردو بیورو، انجمن ترقی اردو ہند یا انجمن اساتذہ اردو جامعات ہند، متفقہ فیصلے کرے تو اس کو زیادہ قبولیت ملے گی۔ وقت یہ ہے کہ جب تک اردو طباعت کے لیے کتابت کا سہارا لیا جائے گا، تب تک معیار بندی مشکل ہے۔

مندرجہ بالا سفارشات بعض اردو والوں کو اجنبی معلوم ہوں گی، وہ کہیں گے، ایسے

ہی کیوں لکھیں، کسی دوسرے طریقے سے کیوں نہیں۔ ان کے لیے صرف یہ جواب ہے کہ مجوزہ طریقے کو سب سے ترقی یافتہ زبان انگریزی کے بیشتر تعلیمی اداروں، رسالوں اور ناشرین کی تائید حاصل ہے۔ ہم ڈیڑھ اینٹ کی مسجد بنانے کے بجائے ایک پہلے سے مقررہ ضابطے کو کیوں نہ اپنالیں۔ آخر اس میں اردو کی ضروریات کے مطابق ترمیمات سمو ہی دی گئی ہیں۔

گیارہواں باب

ایک ادیب پر مقالہ

مختلف موضوعات پر تحقیقی مقالہ لکھنے کے طریقے اور مراحل مختلف ہوں گے۔ ان میں سب سے سامنے کا، اور شاید سب سے اہم موضوع ایک ادیب پر تحقیق ہے۔ اس میں بھی شاعر اور نثر نگار پر مقالے کے خاکے مختلف ہوں گے۔ نثر نگار اگر تحقیق کا رہے تو اس کا خاکہ مختلف ہوگا اور اگر محقق یا نقاد ہے تو مختلف، زمانے کے اعتبار سے بھی تحقیق کا رنگ مختلف ہوگا۔ قدیم دکنی شعرا پر ایک ڈھنگ سے لکھا جائے گا اٹھارویں، انیسویں صدی کے فن کاروں پر دوسرے ڈھنگ سے اور ہمارے دور کے تخلیق کاروں پر کسی اور ہی ڈھنگ سے لیکن کچھ مسائل اور طریقے سب کے لیے مشترک ہیں۔ ذیل میں سبھی مسائل کا جائزہ لیا جاتا ہے۔

اگر ایک ادیب پر تحقیق کی جائے تو کسے ترجیح دیں، اس کے بارے میں تیسرے باب میں غور کیا جا چکا ہے۔ ایک اہم مسئلہ یہ طے کرنے کا ہے کہ زندہ ادیبوں پر کام کیا جائے کہ نہیں۔ رشید حسن خاں اس کے خلاف ہیں لیکن رینے ویلک کہتا ہے کہ اگر ماضی کے دوسرے، بلکہ دسویں درجے تک کے ادیبوں پر کام کیا جاتا ہے تو حال کے پہلے یا دوسرے درجے کا ادیب بھی مطالعے کا مستحق ہے۔ صرف یہ اعتراض ہو سکتا ہے کہ ابھی اس کے کام مکمل نہیں ہوئے۔ یہ اعتراض فعال مصنفین کی حد تک ہے۔ دوسرے زندہ مصنفین پر کام کرنے کا فائدہ یہ ہے کہ ہم ان کے عصر و ماحول سے واقف ہیں۔ نیز ان سے ملاقات و مراسلت کر سکتے ہیں۔^(۱)

1. Rene ' Wellek and Austin warren , "Literary Theory , and History'
in Theory of Literature (Penguin Books, 1963) p.44.

زندہ ادیب کا انتخاب کرتے وقت چند پہلوؤں کا خیال رکھیے:

1- وہ ایسا بزرگ ادیب ہونا چاہیے جس سے امید نہیں کہ اب مزید کوئی تصنیف کرے گا۔

2- آپ کو اس پر آزادی سے لکھنے کی جرأت ہو۔

3- اس پر کام میں آپ کی کوئی غیر علمی غرض نہ ہو۔

4- اس پر ابھی تک کوئی مفصل کام نہیں ہوا ہو حالانکہ وہ اس کا مستحق تھا۔ یہاں عمومی حیثیت

سے اتنا لکھنا کافی ہوگا کہ اپنی میزانِ ترجیح میں ان ادیبوں کو سبقت دیجیے جن پر کام نہیں ہوا

یا خاطر خواہ نہیں ہوا۔ جن ادیبوں کے بارے میں اردو کے قارئین کافی جانتے ہیں، ہو سکتا

ہے ان پر تحقیق کے چند نئے گوشے تلاش کر لیے جائیں لیکن ان سے کہیں زیادہ ضرورت

ہے دکنی شعرا اور شمالی ہند کے دوسرے درجے کے ادیبوں پر کام کرنے کی۔ ذیل کے

ادیبوں پر کوئی جامع کتاب دیکھنے میں نہیں آتی:

دکن کے بیشتر ادیب۔ میر، سودا، اور درد کے علاوہ اس دور کے دوسرے شعراء۔ فورٹ ولیم

کالج میں میرامن اور حیدری کے علاوہ دوسرے اہل قلم۔ آتش و ناسخ کے اکثر تلامذہ۔ علی گڑھ

تحریک کے کم اہم مصنفین۔ بعض نسبتاً کم اہم ناول اور افسانہ لکھنے والے مثلاً طبیب۔ سلطان حیدر

جوش، پنڈت سدرشن، حکیم احمد شجاع، نذر سجاد حیدر، خلعتی دہلوی وغیرہ۔ بیسویں صدی کی ابتدا کے

لکھنوی شعرا صفی، عزیز، محشر وغیرہ۔

یعنی جن ادیبوں پر تقریباً کچھ نہیں ہے، پہلے انہیں کچھ دیجئے جن پر پہلے ہی کافی توجہ کی

جا چکی ہے، انہیں کچھ دنوں کے لیے آرام کرنے دیجئے۔

پھر یہ بھی خیال رہے کہ آپ انہیں ادیبوں پر کام کریں جن کی تصانیف کے خاص

میدان سے آپ کو دلچسپی ہو اور جس کے بارے میں آپ پس منظری معلومات رکھتے ہوں۔

کوئی جدید ادب کا رسیا قاضی عبدالودود یا مولانا عرشی پر کام کرے تو حق ادا نہیں کر سکتا۔ چراغ

علی پر کام کرنے والے کے لیے ضروری ہے کہ وہ عربی سے بخوبی واقف ہو اور اسلامیات میں

نظر رکھتا ہو۔

فرد پر تحقیقی مقالے میں پہلے باب کے تعلق سے سوال پیدا ہوتا ہے کہ کیا سیاسی اور سماجی پس منظر دیا جائے، سیاسی نہ ہو تو کم از کم سماجی ہی سہی۔ پس منظر تاریخی تنقید کی، اور اس سے بھی زیادہ مارکسی تنقید کی، دین ہے۔ اردو میں اس کی ابتدا شیخ چاند کے مقالے 'سودا' سے ہوئی اور منتہا ڈاکٹر خواجہ احمد فاروقی کی کتاب میر، حیات اور شاعری میں۔ اس کے کچھ بعد سے اس پہلو کی مقبولیت میں کمی آرہی ہے۔ سیاسی تاریخ کا اسی صورت میں ذکر کرنا چاہیے جب کہ معاصر سیاست نے متعلقہ ادیب کی تخلیقات کو نمایاں طور سے متاثر کیا ہو۔ پھر یہ خیال رہے کہ تحقیقی مقالے میں وہی معلومات دینی چاہئیں جن سے قاری واقف نہیں، جو پہلی بار پیش کی جا رہی ہیں۔ اٹھارویں انیسویں صدی کی دلی اور لکھنؤ کے فرماں رواؤں کے معاملات ہوں کہ بیسویں صدی کی جنگ آزادی کی شورشیں، اب ہر قاری ان سے واقف ہو چکا ہے۔ ان کی طرف صرف ایک اشارہ کر دینا کافی ہے۔

ایسے موضوعات اور ادیب بہت کم ہیں جن کے فن پر تبصرہ ان کے سیاسی اور تاریخی پس منظر ہی میں کیا جاسکتا ہے۔ اگر قدامتاً ابنِ نشا طمی، باقر آگاہ، مضمون، یک رنگ، آتش، ناسخ، امیر و داغ وغیرہ اور بیسویں صدی کے یلدرم، صفی، سیماب، اصغر یا جگر وغیرہ پر مقالہ لکھنا ہے تو کسی پس منظر کی قطعاً ضرورت نہیں۔ اگر پریم چند، اقبال، سجاد ظہر یا فیض پر لکھنا ہو تو پس منظر دینا ہوگا۔ لیکن آٹھ دس صفحات سے زیادہ کا نہیں کیونکہ آپ جو کچھ بیان کریں گے، قاری اس سے پہلے ہی آگاہی رکھتا ہوگا۔

ابتدائی باب میں تاریخی سیاسی پس منظر دینے سے بہتر ہے کہ جب تخلیقات کا جائزہ لیا جائے وہیں انھیں براہ راست متاثر کرنے والے عوامل کا بیان کر دیا جائے۔ سیاسی پس منظر سے زیادہ بار آور سماجی پس منظر ہوتا ہے اور ان دونوں سے زیادہ حقیقت پسندانہ ادبی پس منظر ہے۔ ٹی ایس ایلیٹ نے کہا ہے۔

”کوئی شاعر، کوئی فن کار، خواہ کسی بھی فن سے تعلق رکھتا ہو، تنہا اپنی کوئی مکمل حیثیت نہیں رکھتا۔ اس کی اہمیت اور اس کی بڑائی اسی میں مضمر ہے کہ پچھلے شعراً اور فن کاروں سے اس کا کیا رشتہ ہے؟ الگ رکھ کر اس کی اہمیت متعین نہیں کی جاسکتی۔“

اسے پچھنے شعر اور فن کاروں کے درمیان رکھ کر تقابل و تفاوت کرنا ہوگا۔“ (۱)

کسی ادیب پر مقالہ لکھتے وقت چار پہلوؤں پر توجہ کرنی ہوگی۔

1- اس کی صحیح سوانح کی تشکیل کرنا۔

2- اس کی شخصیت کی قلمی تصویر کھینچنا

3- الف۔ اس کی تصانیف کی صحیح حصار بندی یعنی الحاقی چیزوں کو خارج کرنا اور غیر متداول

چیزوں کو دریافت کر کے شامل کرنا۔

ب۔ ان تصانیف و تخلیقات کی تاریخی ترتیب۔

4- تخلیقات کا تحقیقی و تنقیدی جائزہ۔

ادیب کے بارے میں ماخذی مواد دو قسم کا ہوتا ہے:

1- اولیں اور ثانوی ماخذ اس کی تصانیف اور ان سے متعلق دستاویزات ہیں یعنی:

ا۔ مصنف کے مسودے، بالخصوص وہ جن میں ترمیم و تصحیح و اضافہ کیا گیا ہے۔

اس کے دیکھے ہوئے پروف، خطوط، ڈائری، خودنوشت حالات جو کسی حوالے کی کتاب

مثلاً Who's Who کے لیے لکھے گئے حالات، یادداشتیں۔ جگر بریلوی کا ایک غیر مطبوعہ مسودہ

صمد صاحب کے کتب خانے میں ہے۔

2- مندرجہ بالا چیزیں مصنف کے خط میں تھیں۔ دوسروں کی تحریر میں اس کی تخلیقات کے

مخطوطے جو کسی کے علم کے بغیر کسی کتب خانے یا ذاتی ذخیروں میں ہوتے ہیں۔ مثلاً جلیل

مانک پوری کا ایسا مسودہ عبدالصمد خاں کے ذخیرے میں ہے جس کی غزلوں کے مقطع میں

ان کا تخلص کاٹ کر ان کے مربی نظام کا تخلص ڈال دیا گیا ہے۔

3- ادیب کی مطبوعہ تخلیقات، کتابوں اور مجموعوں کی شکل میں۔

4- تذکروں، ادبی تاریخوں، رسالوں اور دوسرے مجموعوں میں اس کی متفرق تخلیقات یا

”(۱) روایت اور انفرادی صلاحیت“ مشمولہ اکیلیٹ کے مضامین۔ مترجم جمیل جالبی۔ (ایجوکیشنل پبلشنگ ہاؤس،

اجزائے تحقیقات۔

5- میونسپٹی کارجرسٹر ولادت و وفات۔ تعلیمی رکارڈ۔ پیشہ وارانہ رکارڈ (مثلاً ملازمت کا) عدالتی دستاویزات۔ وصیت۔ موجودہ دور میں انکم ٹیکس وغیرہ کے کاغذات۔

ب۔ ثانوی مآخذ وہ ہیں جو دوسروں نے ادیب کے بارے میں لکھا ہے یعنی:

- 1- ادیب پر لکھی گئی کتابیں۔
- 2- تذکروں، تواریخ ادب اور انسائیکلو پیڈیا وغیرہ میں اس کے حالات۔
- 3- رسالوں نیز تنقیدی و تحقیقی مضامین کے مجموعوں میں اس سے متعلق تحریریں۔
- 4- اس کے اہل خاندان اور دوسروں کے خطوط، یادداشتیں اور متفرق تحریریں، سوانح ڈائریاں، کتابیں وغیرہ۔
- 5- اس کے ہم عصر اخبار اور رسالے۔
- 6- اس دور کی غیر ادبی تحریریں مثلاً سیاسی تاریخیں، صوفیا کے تذکرے، مصنف کے مرغوب موضوع سے متعلق کتابیں وغیرہ۔

رچرڈ ایلنگ نے اسکا لرائڈ و نچرس (نیویارک، 1960ء) میں کئی مفید باتیں لکھی ہیں۔

”کسی ادیب کی سوانح مکمل نہیں۔ نئے خطوط، نیا مواد سامنے آتا رہتا ہے۔ ہرنسل کو انگریزی ادب کی تاریخ پھر سے لکھنی ہوگی“۔ ص 86۔

”کسی پر تحقیق کے دو مقاصد ہوتے ہیں: 1۔ نامعلوم حقائق کو جاننا۔ ب۔ پہلے کے سوانح نگاروں کے بیانات کو جانچنا پرکھنا۔ موخر الذکر زیادہ اہم ہے۔ کوئی ایسا ادیب نہیں جس کی سوانح میں پہلے کے مصنفوں کی لکھی ہوئیں اور بعد کے مصنفوں کی دہرائی ہوئیں غلط بیابیاں نہ بھری ہوں۔ ایک راوی سے دوسرے راوی تک حاشیہ آرائی ہوتی رہتی ہے۔“ (ایضاً ص 87)

”جیمس سدر لینڈ (Sutherland) نے کہا ہے کہ سوانحی صدق کو مقصود رکھیے تو
دوامی نگہبانی اور دوامی تشکیک اس کی قیمت ہے۔ (ایضاً ص 88)۔

ایک انگریزی محقق اسپلر نے لکھا ہے کہ ادبی شخصیت جتنی بڑی ہوتی ہے، ادبی تحقیق میں
اس کی چھوٹی چھوٹی باتیں بھی اسی مناسبت سے اہم ہو جاتی ہیں۔^(۱)
کسی ادیب سے متعلق جو مواد سامنے آچکا ہے اس کے علاوہ مزید مواد، بالخصوص قلمی مواد
کی تلاش کے لیے سب سے پہلے متوقع مقامات پر جائیے، بعد میں دوسری جگہ۔ متوقع مقامات
کون سے ہیں؟ مصنف کے وطن اور ان سب مقامات پر جائیے جہاں وہ کافی عرصہ رہا ہے۔ وہاں
کے ذاتی کتب خانے دیکھیے۔ بڑے بوڑھوں سے پوچھ گچھ کیجیے۔ غدر 1857ء کے بعد ادیبوں
کے پس ماندگان اور اعز اواقارب کے موجود ہونے کا کافی امکان ہے، ان سے ملیے اور اپنے خلق
سے انہیں متاثر کر کے ان کے پاس جو کچھ مواد ہو دیکھیے۔ کچھ نہ ہو تو سینہ بہ سینہ خاندانی روایات ہی
مل جائیں گی۔

اسرائیل احمد مینائی نبیرہ امیر احمد مینائی کو اپنے کاغذات میں امیر کی 13351 اشعار پر مشتمل
عاشقانہ مثنوی مل گئی، جو مصنف کا نسخہ ہے۔ انہوں نے اسے رسالہ اردو کراچی، جولائی تا اکتوبر
1960ء میں شائع کر دیا۔ میری نگرانی میں بھوپال کے آفاق احمد (جو اب وہاں کے ایک پوسٹ
گریجویٹ شعبہ اردو کے صدر ہیں) مہدی افادی پر کام کر رہے تھے۔ گورکھ پور جا کر بیگم مہدی
سے مہدی کے غیر مطبوعہ مکاتیب کا ایک بنڈل لے آئے جن میں دوسروں کے علاوہ خود بیگم کے
نام کے عشقیہ مکاتیب بھی تھے۔ بعد میں بیگم صاحب کی فرمائش پر ان کے مکاتیب واپس کر دیے
جنہیں محمود الہی نے ’صحیفہ محبت‘ کے نام سے شائع کر دیا۔ بقیہ مکتوب الیہم کے نام کے خطوط ابھی
تک پروفیسر آفاق احمد کے پاس ہیں۔ میری نگرانی میں ایک لڑکی ایم فل کے لیے شیخ چاند پر مقالہ
لکھ رہی تھی۔ خود نہ جاسکی لیکن اپنے معتبر کسی دوسرے اسکالر کو شیخ چاند کے وطن اورنگ آباد بھیجا،
جہاں ان کے عزیزوں سے نہ صرف شیخ چاند کی ایک نایاب مطبوعہ کتاب ملی بلکہ مولوی عبدالحق کے

1. Robert E Spiller, "Literary History" in The AIMS and METHODS OF SCHOLARSHIP, ed. James Thorpe (American Studies Research Center, Hyderabad. Dec. 1979)P.66

ہاتھ کے دو سفارشی خط اور انھیں کے دستخطوں سے شیخ چاند کے تقرر کی چٹھی بھی ملی۔ غرض یہ ہے کہ ادیب کے پس ماندگان سے بہت کچھ مفید مسالہ مل سکتا ہے۔

اس کے بعد دوسرے ذخیروں کو دیکھیے۔ ایٹنک نے اسکا لرائڈ و نیچرس میں صاف لکھ دیا ہے کہ کوئی آپ کے پاس یہ مواد لے کر آئے گا نہیں۔ تمام چھوٹی بڑی لائبریریوں، آرکائیوز، اداروں، کتب خانوں کی نیز کتب فروشوں کی فہرستوں کو کھنگالیے۔ ایک حقیقت یہ ہے کہ بعض اوقات لائبریریاں نہیں جانتیں کہ ان کے پاس کیا کیا مال ہے۔ کتب و مخطوطات کی فہرستیں جامع نہیں ہوتیں۔ چٹھی لکھنے پر ذخیروں کے خازن ہر جگہ، ہر گوشے میں تلاش نہیں کرتے۔ خود ہی جا کر دیکھیے۔ (ص 89-91)

میں اپنا تجربہ پیش کرتا ہوں۔ صولت لائبریری رام پور میں امیر مینائی کی غیر مطبوعہ طویل مثنوی کا نامہ عشرت موجود تھی۔ میں نے تلاش کی۔ اہل کتب خانہ کو علم نہ تھا کہ ان کے پاس اتنی اہم کتاب تھی۔ انجمن ترقی اردو ہند میں ایک قلمی مجموعہ بہ عنوان مثنویات میر تھا۔ اس میں ایک غیر مطبوعہ مثنوی ملی۔ رضا لائبریری رام پور میں کلیات میر کے ایک نسخے میں ایک اور غیر مطبوعہ مثنوی مورنامہ ملی۔ دونوں جگہ کتب خانے کے عملے کو ان کے وجود کا علم نہ تھا۔ فہرستوں سے ان کے بارے میں معلوم نہ ہو سکتا تھا۔ خود جا کر ڈھونڈنے سے ہاتھ آئیں۔

امریکہ کی اردو کی ایک استانی پریچٹ غالب لکھنوی کی داستان امیر حمزہ تلاش کر رہی تھی۔ اس نے مجھے خط لکھا کہ یہ واقعی وجود میں آئی بھی تھی کہ محض روایت مشہور ہو گئی ہے۔ اگلے دن ہی اس کا خط آیا کہ اسے مل گئی، اس نے کتب خانہ انجمن ترقی اردو، اردو بازار دہلی میں اس کے بارے میں دریافت کیا۔ دکان کے مالک مولانا نے لاعلمی دکھائی۔ انھوں نے قدیم کتابوں کے بستے کھول کر سامنے رکھے۔ ان میں سے یہ داستان مل گئی۔ وہ خاتون خرید کر امریکہ لے گئی۔ ہندستان کے کسی کتب خانے میں اس داستان کا نسخہ نہیں۔ میں نے اسی دکان سے جموں یونیورسٹی کے لیے محمود ہاشمی کی کتاب 'کشمیر اداس' ہے خریدی تھی۔ کہا جاتا ہے کہ پاکستان میں چھپی یہ کتاب ہندستان میں ضبط ہے۔ کہنے کی غرض یہ ہے کہ لائبریریاں ہوں کہ کتب فروش، انھیں صحیح علم نہیں ہوتا کہ ان کے پاس کیا کیا نوادریں ہیں۔ لائبریری کا عملہ اور کتب کے تاجر، محقق ادب تو ہوتے نہیں۔

ایلفک نے لکھا ہے کہ کسی ادیب سے متعلق بڑی حد تک مکمل مخطوطات نہیں ملتے (ایڈونچر رس، ص 89) اس کی مراد موجودہ مطبوعہ متون کے قلمی نسخوں سے نہیں، بلکہ بالکل نئے مخطوطات سے ہے۔ انگریزی کے مقابلے میں اردو میں صورتِ حال بہت بہتر ہے۔ یہاں ادیبوں کے غیر شائع شدہ مخطوطات کثرت سے ملتے ہیں۔ حسن اتفاق سے اردو میں پچھلے 30-32 برسوں میں ذیل کے نئے مکمل مخطوطات دریافت ہو کر شائع ہوئے۔

1- فضلی کی کربل کتھا

2- غالب کے گلِ رعنا کے چار نسخے

3- غالب کا نسخہ شیرانی

4- دیوانِ غالب بخطِ غالب

5- عیسوی خاں کی داستانِ قصہ مہر افروز و دلبر۔

6- شاہ عالم آفتاب کی عجائب القصص

7- پہلی ہائے ہندی نسخہ برلن مرتبہ گوپی چند نارنگ

جارج وائسن نے کہا ہے کہ زیرِ تحقیق مصنف کے رسم الخط کی شناخت پیدا کیجئے۔ (ص 58)
انگریزی میں اس قسم کی حوالے کی کتابیں ہیں۔

1. L.C. Hectar, The HANDWRITING OF ENGLISH DOCUMENTS (London, Revised, 1966)

2. H.E.P Grieve, Examples of English Hand -writing 150-175 (Chemsford, 1964)

ضرورت ہے کہ اردو میں بھی ایسے مجموعے تیار کیے جائیں جن میں اردو کے ماضی و حال کے ادیبوں کے خط کے نمونے ہوں۔ ظاہر ہے کہ انیسویں صدی سے پہلے کے نمونے بہت کم ملیں گے جو ملیں گے ان کی صداقت بھی مابہ النزاع ہوگی۔ جموں یونیورسٹی میں ناسخ کا ایک غیر مردّف قلمی دیوان خریدا گیا۔ اس کے بعض مصرعوں کو کاٹ کر حاشیے میں اصلاحیں درج کی ہیں۔ مجھے

تلاش ہوئی کہ نسخ کی لکھائی کا کوئی نمونہ مل جائے تو اس سے مقابلہ کر لوں۔ نہ ملا۔ کوئی مخزن تحریر ادباء، ہوتی تو سہولت رہتی۔

اگر قدیم ادیبوں پر کام کرنا ہے تو مخطوطات اور قدیم کتب کی مشہور لائبریریوں کے علاوہ چند مشہور نجی ذخیروں کو بھی دیکھیے مثلاً مسعود حسن رضوی صاحب مرحوم کا کتب خانہ لکھنؤ، کالی داس گپتا رضا کا کتب خانہ بمبئی، عبدالصمد خان کا اردو ریسرچ سنٹر حیدرآباد، احمد اللہ قادری کا کتب خانہ حیدرآباد۔ ان کے علاوہ نادر کتابوں کے کتب فروشوں مثلاً نادر آغا رستم نگر لکھنؤ، صدیق بک ڈپو لکھنؤ، بک ایمپوریم بمبئی، مونس بک ڈپو بدایوں، مولوی علیم الدین تاجر کتب حیدرآباد، انجمن ترقی اردو نیز ہند بک ڈپو اردو بازار دہلی وغیرہ۔ پاکستان میں بھی ایسے کتب فروش ہوں گے۔ ان کی حالیہ اور سابقہ فہرست کتب برائے فروخت دیکھیے۔ کوئی وجہ نہیں کہ ان سب ذرائع سے کچھ نہ کچھ مواد نہ ملے۔

ادیبوں سے متعلق سوانحی اور تنقیدی کتب کے لیے حال سے ماضی کی طرف چلیے یعنی پہلے بہترین اور معتبر ترین حالیہ کتابیں دیکھیے۔ اگر آپ کے ادیب سے متعلق کوئی مکمل کتاب یا کتابچے موجود ہیں تو انہیں دیکھ جائیے۔ ان کے بعد تواریخ ادب، تنقیدی و تحقیقی مضامین کے مجموعوں اور رسالوں کو دیکھیے۔ دوسرے رسالوں کے مقابلے میں تحقیقی رسالوں میں مواد ملنے کا زیادہ امکان ہے۔ رسالوں کے قدیم شمارے یعنی تقسیم ملک سے پہلے کے جس قدر پرچے مل سکیں کھنگالیے۔ اگر دکنی ادب ہے تو دکن کے رسالوں میں مواد ملنے کا زیادہ امکان ہے۔ رسالوں، نیز رسالہ اردو، اردو ادب، نوائے ادب وغیرہ میں مفید مواد ملنے کا امکان ہے۔ ضروری مواد پرال کے ڈھیر میں سوئی ڈھونڈنے کے مترادف ہے۔ اس کا بھی یقین نہیں کہ ملے یا نہ ملے لیکن اس لمبی چوڑی تلاش کے سوا چارہ بھی نہیں۔ واضح ہو کہ مختلف کتابوں اور رسالوں کا چھوٹا سا اندراج مزید مآخذ کی نشان دہی کرتا ہے۔ کڑی سے کڑی مل جاتی ہے اور ایک در کے بعد دوسرا در کھلتا جاتا ہے۔ جن قدیم ادیبوں مثلاً غدر سے پہلے کے ادیبوں کے بارے میں بہت کم سوانحی مواد ملتا ہے ان کے لیے نہ صرف مطبوعہ بلکہ غیر مطبوعہ تذکروں کو بھی دیکھیے۔ ہو سکتا ہے کہ تذکرے کی لفاظی میں ایک آدھ جملہ ہی سوانحی ملے لیکن ان جملوں کو جمع کر کے نیز اس کی تصانیف کے ابتدائی اور

آخری حصوں کو دیکھ کر ہی اس کی مختصر سوانح تشکیل دی جاسکتی ہے۔ بعض تخلیق کاروں کی کتابوں میں ان کے بارے میں کافی مواد مل جاتا ہے، بعض دوسروں کے یہاں بہت کم ملتا ہے۔ کچھ ادیبوں مثلاً فیروز، محمود کی تخلیقات محض بیاضوں ہی میں ملتی ہیں۔ کہا یہی جاتا ہے کہ بیاضوں پر اعتبار نہ کرنا چاہیے۔ لیکن اگر ان سے مکمل چشم پوشی کر لی جائے تو ہم ایک بڑے ماخذ سے محروم ہو جائیں گے۔ ان میں مندرج کلام کو دیکھ کر اپنی تحقیقی نظر سے پرکھیے۔ آپ ان سے حاصل شدہ کلام کو یقین سے نہیں تذبذب کے ساتھ تو درج کر ہی سکتے ہیں، تاکہ اہل نظر قارئین اپنے طور پر فیصلہ کر لیں۔ ہاں، بعض بیاضوں کے اندراجات بادی النظر ہی میں اتنے نامعتبر ہوتے ہیں کہ انہیں سر دست مسترد کیا جاسکتا ہے۔

مواد کو سامنے رکھ کر اپنے تمام حزم و احتیاط اور تشکیک کو بروئے کار لائیے۔ ادیب کی سوانح سے متعلق حسب ذیل راوی ہو سکتے ہیں۔

1- خود ادیب۔ 2- اس کے اہل خاندان اور دوست

3- دوسرے معاصرین 4- بعد کے لکھنے والے

بظاہر یہ خیال ہو سکتا ہے کہ مصنف اپنے بارے میں جو کچھ بیان کرے اس سے زیادہ معتبر اور کیا ہو سکتا ہے۔ لیکن یہ بھی یاد رہے کہ کوئی بھی راوی ہو، اس کی معروضیت اور غیر جانبداری اہم ہوتی ہے۔ کوئی اپنے بارے میں لکھے تو اس سے زیادہ موضوعی اور وابستہ، اور کس کا بیان ہو سکتا ہے۔ کوئی ادیب اپنے سرگزشتانہ بیانات میں قصداً کسی غرض سے اپنے اجداد اور اپنے بارے میں غلط بیانی کر سکتا ہے یا پھر اس کا حافظہ اور معلومات دھوکا دے سکتی ہیں۔ قاضی عبدالودود کے مطابق ذکر میر کی تصنیف کے چار ذہنی محرکات تھے۔

1- اپنے بزرگوں کی آوازہ گری جو دراصل اپنی آوازہ گری ہے۔

2- ایک درویش کی حیثیت سے خود اپنا احترام کرانے کی خواہش۔

3- اپنے سوتیلے بھائی کو بدنام کرنے کی خواہش۔

4- اپنے سوتیلے ماموں خان آرزو کو بدنام کرنے کی خواہش۔

غالب نے اپنے اجداد کو شہنشاہ اور جوش ملیح آبادی نے بہت بڑا تعلقہ دار بنا کر پیش کیا۔ ڈاکٹر اکبر حیدری نے لکھا ہے کہ اقبال نے اپنے والد کو شیخ نتھو سے ان پڑھ فلسفی بنا دیا (۱) شاد عظیم آبادی نے اپنے بارے میں کیا کیا لٹریچر لکھا ہے۔ فراق پی سی ایس میں منتخب ہوئے تھے لیکن خود کو آئی سی ایس کا فرد بتاتے تھے۔ کیا آپ نے آس پاس کے لوگوں کو اپنے خاندان کی ثروت کے بارے میں لاف و گزاف کرتے نہیں سنا۔

اور بعض اوقات معلومات کی کمی یا حافظے کے سہو کے باعث کوئی ادیب اپنے یا اپنے اجداد کے بارے میں غلط معلومات بہم پہنچاتا ہے۔ غالب نے اپنے دادا کے ورور ہند کی تفصیل صحیح نہیں لکھیں۔ قاضی عبدالودود لکھتے ہیں کہ میر حسن نے اپنی کلیات کے دیباچے میں، نیز اپنے تذکرے میں اپنا جو نسب نامہ دیا ہے ان دونوں میں ایک نام کی کمی بیشی ہے۔ خود قاضی عبدالودود جیسے محقق نے نقوش کے آپ بیتی نمبر میں جو اپنا شجرہ دیا وہ بھی نسب نامے میں ایک نام چھوڑ گئے۔ یہ حافظے کی کمی ہے۔

کسی ادیب کی سوانح کے لیے اس کے خطوط بہت اہم ہوتے ہیں۔ چونکہ خطوط اشاعت کے لیے نہیں ہوتے اس لیے ان میں مکتوب نگار کی شخصیت بے نقاب ہو کر سامنے آتی ہے۔ لیکن یہ بھی تو ممکن ہے کہ کسی خاص مقصد کے تحت مکتوب نگار نے خط میں غلط بیانی کی ہو یا ریا سے کام لیا ہو۔ صفیر بلگرامی نے اپنے اور مرزا غالب کے درمیان کچھ جعلی خطوط وضع کر لیے جن کا مقصد یہ ثابت کرنا تھا کہ سروش سخن کے مصنف 'سخن' صفیر کے شاگرد تھے (۲)

اس کے معنی یہ ہیں کہ خطوں پر بھی پھونک پھونک کر بھروسہ کیا جائے۔ اہمیت کے اعتبار سے ادیب کے اپنے بیان کے بعد اس کے اقارب، یعنی اہل خاندان، احباب اور شاگردوں کے بیانات آتے ہیں۔ وہاں بھی نیت، معلومات یا حافظے کی وجہ سے غلطی درپا سکتی ہے۔ قاضی عبدالودود کہتے ہیں:

(۱) اقبال کے والد شیخ نتھو کا سفر شیخ نور محمد ان پڑھ فلسفی تک۔ ہماری زبان ۱۵ اگست نیز ۲۳ اگست و یکم ستمبر

۱۹۸۰ء کا مشترکہ شمارہ۔

(۲) قاضی عبدالودود، "غالب کے خطوط صفیر بلگرامی کے نام" آج کل دہلی، اگست، ۱۹۵۲ء بحوالہ مشفق خواجہ، غالب اور صفیر بلگرامی (کراچی ۱۹۸۱ء) ص ۸۵-۸۴

”کہا جاتا ہے کہ گھر والے گھر کا حال بہتر جانتے ہیں مگر کچھ ضروری نہیں کہ وہ اپنے یا

اپنے بزرگوں کے متعلق جو کچھ لکھیں وہ صحیح ہو۔“ (ادبی اور لسانی تحقیق، ص 85)

ہم میں سے کتنے اپنے والد کی صحیح تاریخ ولادت، بلکہ سنہ ولادت جانتے ہیں۔ ہم میں سے بہت کم ہوں گے جو اپنے دادا کا سنہ وفات بتا سکیں، ولادت کی بات تو دور کی ہے۔ میں اپنے گھر کی بات کہتا ہوں کہ میری اہلیہ کی (جو ایم اے ہے) ولادت کا ماہ و سال معلوم نہیں۔ ہائی اسکول کا سرٹیفکیٹ گم ہو چکا ہے۔ مختلف بیانات اور اندراجات میں چار سال تک کا فرق ملتا ہے۔ اور پھر شعوری غلط بیانی کا بھی امکان رہتا ہے۔ پیچھے دکھایا جا چکا ہے کہ کس طرح میر، غالب، جوش اور اقبال وغیرہ نے اپنے اجداد کا مرتبہ بڑھانا چاہا۔ آزاد کے استاد ذوق غالباً نائی تھے۔ آزاد نے انھیں سپاہی زادہ بنا دیا ہے۔ کسی بھی ادیب کے اقارب اپنے عزیز کے بارے میں ناپسندیدہ حقائق کی پردہ پوشی کریں گے۔ جب گروہ بندی میں آج کل ایک گروہ کے افراد ایک دوسرے کو بے عیب بنانے کا بیڑا اٹھائے رکھتے ہیں تو اہل خاندان و شاگرد ایسا کیوں نہ کریں گے۔ حالی نے غالب کی قمار بازی اور قید کی تفصیلات صحیح نہیں دیں۔ ہم کسی مرحوم ادیب کے بیٹے یا شاگردِ رشید سے توقع نہیں کر سکتے کہ وہ اپنے بزرگ کے بارے میں راستی فتنہ انگیز کو قلم بند کر دے گا۔

اپنی کتاب ’ادبی تحقیق کا فن‘ میں ایلٹک نے توجہ دلائی ہے کہ ادیب اور اس کے اقارب دونوں انسانی کمزوریوں کا شکار ہو سکتے ہیں۔ ”ادیبوں کے بھی مخالفین اور حمایتی رہے ہیں۔ ادیبوں نے بھی عورتوں کو مایوس کیا ہے۔ وہ مقروض بھی رہے ہیں، انھوں نے دوسروں کی غیبت میں فقرے بھی اڑائے ہیں، دوسروں کی طرح دوستیاں منقطع کی ہیں، نیز اہل خاندان، دوستوں اور عقیدت مندوں کا ایک ہجوم چھوڑا ہے۔ آخر ہم اپنے ہی عہد میں غلط روایات کو بنتے دیکھ سکتے ہیں۔“ (ص 35)

ادیب، اس کے اہل خاندان، اعزّاء کے اور معاصرانہ بیانات کو پرکھیے کہ کس نے کہا، کن حالات میں کہا، کیوں کہا۔ ان کی جنبہ داری اور تعصب کو کھرچ کر اصلیت کو برآمد کرنے کی کوشش کیجیے۔ قاضی عبدالودود کہتے ہیں:

معاصرانہ شہادت کو بڑی اہمیت ہے لیکن معاصرین بھی غلطی کر سکتے ہیں،
(ادبی اور لسانی تحقیق، ص 85)

ادیب کے پس ماندگان اور تلامذہ کی طرح معاصرین بھی معلومات کی کمی، لاگ یا لگاؤ کے سبب غلط بیانی کر سکتے ہیں۔ ڈاکٹر خلیق انجم نے متنی تنقید میں ایسی کئی مثالیں پیش کی ہیں کہ معاصرانہ چشمک، مذہبی اختلافات یا ادبی گروہ بندی کے سبب کس طرح جھوٹ پر سچ کا ملمع چڑھا کر پیش کیا جاتا ہے۔ ان کی تین مثالیں ملاحظہ ہوں جن میں سے فارسی کا واقعہ میرے لیے نیا اور دلچسپ ہے۔
ا۔ باطن نے اپنے تذکرے میں غالب کو نظیر اکبر آبادی کا شاگرد لکھا ہے۔

ب۔ میر نے اپنے تذکرے میں لکھا ہے کہ یقین شعر موزوں ہی نہ کر سکتے تھے۔ ان کا پورا کلام مرزا مظہر جانجاناں کا کہا ہوا ہے۔

ج۔ ابوالفضل نے آئین اکبری میں میر سید علی جدائی کے بارے میں لکھا ہے کہ اس کے والد نے ایک شاعر میراشکی کے دس ہزار شعر چرا لیے تھے۔ والد نے مرتے وقت جدائی کو وصیت کی کہ اشعار کو مرتب کر دیا جائے۔ جدائی نے یہ حرکت کی کہ انھیں اپنے والد کے نام سے شائع کرنے کی بجائے ان میں سے اچھے اشعار اپنے نام سے شائع کر دیے۔ برے ضائع کر دیے۔ (متنی تنقید ص 164)

واللہ یہ بیان واقعہ ہے یا بہتان۔ سودا کی ہجو ضاحک جیسی ہو گئی۔ ایک ہی واقعے میں باپ بیٹے دونوں کے منہ پر کالک پوت دی۔ شہر میں کسی واقعے کے بارے میں عینی شاہد کا بھی پورا بھروسہ نہیں۔ ہم اپنے شہر میں کسی واقعے کے بارے میں مختلف لوگوں کو مختلف بیانات دیتے دیکھتے ہیں۔ کوئی فرقہ وارانہ فساد، مار پیٹ، ہنگامہ، شورش، احتجاج ہو تو جتنے منہ اتنی ہی باتیں۔ ایٹک نے کہا ہے کہ اگر کئی عینی شاہد مختلف بیان دیں تو بعد کے محقق کے لیے حقیقت دریافت کرنا بڑا مشکل ہو جاتا ہے۔

(تحقیق کافن، ص 35)

بعد کے مورخین بھی کئی وجوہ سے غلط بیانی کا شکار ہو سکتے ہیں۔ ان میں سے کچھ یہ ہیں:

1۔ واقعات کی صحیح تفصیلات معلوم نہ ہونا اور قیاس سے خانہ پری کر دینا۔

2- کسی پر خاش یا بہی خواہی کے سبب گھٹانا بڑھانا۔ واضح ہو کہ اس میں مذہبی اختلافات (ہندو مسلمان، شیعہ سنی) اور ادبی گروہ بندی ممتاز ہیں۔

3- حقائق پر عبارت آرائی کو ترجیح دینا یعنی دلچسپی پیدا کرنے کے لیے افسانہ تراشی۔ کہا جاتا ہے کہ ہندوستانیوں بالخصوص عہد قدیم کے ہندوؤں کا تاریخی شعور کمزور تھا۔ اردو ادب کی تاریخ میں بھی اس کمی کا احساس ہوتا ہے۔ تذکرہ نویس ہوں یا ادبی تاریخ نگار، تحقیق اور چھان بین سے کوئی واسطہ نہیں رکھتے۔ جو کچھ کہیں سے سنا، اسے کاغذ پر جڑ دیا اور اپنی ذمے داری سے عہدہ برآ ہو گئے۔ اوپر کے تین اسباب میں دو کی مثالیں تو معروف عام ہیں تیسری کے صاحبقران محمد حسین آزاد ہیں۔ چٹخارے اور دلکشی کی خاطر وہ کچھ بھی لکھ دیں گے۔ شبلی نے کہا تھا کہ وہ جھوٹ بھی بیان کرتا ہے تو اس طرح جیسے کہ وحی ہو۔ آب حیات میں اتنے دلچسپ واقعات بھرے پڑے ہیں کہ وہ ادبی لطیفوں کی کتاب ہو گئی ہے۔ دو مثالیں:

1- آب حیات میں لکھا ہے کہ مرزا رفیع لڑکے تھے اور میر جعفر زٹائی کا بڑھاپا تھا۔ جعفر سبز جریب لیے تھے کہ سودا مل گئے جعفر نے سودا سے کہا کہ اس مصرع پر مصرع لگاؤ۔

ع: لالہ درباغ داغ چوں دارد

سودا نے کئی مصرعے لگائے جعفر کو پسند نہ آئے۔ آخر جھٹلا کر مصرع عرض کیا۔

ع: چو بکے سبز زیر کوں دارد۔ اس پر جعفر نے کہا! یازری بازی بریش بابا ہم بازی۔

اب دیکھیے حقیقت کیا ہے۔ میر حسن نے اپنے تذکرے میں لکھا ہے کہ ایک دن جعفر مرزا بیدل کے پاس آ گئے۔ مرزا محویت کے عالم میں تھے توجہ نہ کی۔ جعفر نے پوچھا آپ کس مصرع پر فکر کر رہے ہیں۔ بیدل نے کہا! ع: لالہ بر سینہ داغ چوں دارد۔ جعفر نے کہا اس پر یہ مصرع لگا دیجیے۔ ع: چو بکے سبز زیر کوں دارد۔ یہ مصرع جعفر کے رنگ کا ہے۔ آزاد نے لطیفہ تراشنے کے لیے اسے سودا کے منہ میں دے دیا۔ یہ نہ سوچا کہ جعفر کے انتقال کے وقت سودا کی عمر محض سات سال ہوگی۔ اس عمر میں شعر و شاعری کا کیا ذکر۔

ب۔ لکھنؤ میں جب سودا اور مرزا فاخر مکیں میں معرکہ آرائی چل رہی تھی، آصف الدولہ نے

دونوں کو بلایا اور مرزا فاخر کو زجر و توبیخ کی۔ پھر سودا سے اشارہ کیا کہ ان کی ججو کہو۔ سودا نے فی البدیہہ رباعی پڑھی۔

تو فخر خراسانی وفا ساقط ازو گوہر بدہاں داری ورا ساقط ازو
روزان و شبان زحق تعالیٰ خواہم مرکب دہدت خدا و باساقط ازو
محمود شیرانی لکھتے ہیں کہ میں حیران تھا کہ فاخر کس طرح فخر ہو گئے اور ان کو دہلوی یا لکھنوی
کے بجائے خراسانی کیوں بنا دیا۔ بعد میں شیرانی کو ایک قدیمی بیاض مرتبہ بے مل تھار (مکتوبہ
1062-67ھ) میں یہ رباعی باختلاف متن دکھائی دی۔ اس میں تیسرا مصرع یوں ہے۔ ع:
مرکب ز خدا ہمیشہ تومی طلبی۔ قابل توجہ یہ ہے کہ یہ رباعی سودا سے تقریباً ایک سو سال پہلے کی
ہے⁽¹⁾ آزاد نے لطیفہ بازی کی خاطر اس رباعی کو سودا و فاخر سے بھردا دیا۔ یہ دونوں مثالیں ادبی
جعل سازی کے سوا کچھ نہیں۔

خلیق انجم لکھتے ہیں:

”بعض فن کاروں کو اتنی شہرت حاصل ہوتی ہے کہ کچھ لوگ ان کے متعلق طرح طرح
کی روایتیں بیان کرنا شروع کر دیتے ہیں اور لطف یہ ہے کہ ان روایتوں کے
مصنفوں کا کوئی پتا نہیں چلتا۔“⁽²⁾

ایضاً لکھتا ہے:

”ایک پرانا لطیفہ یا واقعہ امتدادِ زمانہ سے بالکل درست مانا جاتا ہے..... اس کا لرشپ
کی تاریخ ایسے افسانوں سے بھری پڑی ہے جنہیں نیم حقیقت یا غیر حقیقت کہا
جائے۔ تردید کے باوجود روایتی افسانہ زندہ رہتا ہے، اس کی ایک وجہ یہ ہے کہ یہ
خشک حقیقت کے مقابلے میں بہت خوش رنگ ہوتا ہے۔“

(تحقیق کافن۔ ص 18)

(1) مقالاتِ حافظ محمود شیرانی (مجلس ترقی ادب لاہور، جنوری 1966ء) جلد دوم ص 75

(2) ”ادبی تحقیق اور حقائق“ مشمولہ ادبی اور لسانی تحقیق، ص 165

کسی پرانے ادیب کی سوانح مرتب کرنا چاہیں تو اس کی تصانیف کے ابتدائی اور آخری صفحات میں جو کچھ مل جائے وہ بسا غنیمت ہے۔ اس کے علاوہ تذکروں اور تواریخ ادب سے مدد لینی ہوتی ہے۔ ان میں بے احتیاطی پوری شان سے جلوہ گر نظر آتی ہے۔ سنین کو لیجئے۔ کسی کا سن وفات و ولادت کوئی کچھ لکھتا ہے کوئی کچھ۔ زندگی کے دوسرے واقعات کے سنین کا بھی یہی عالم ہوتا ہے۔ ان سب کا مقابلہ کر کے علمی سرمائے اور تحقیقی تجربے کی بنا پر کسی نتیجے تک پہنچے۔ اگر آپ نے دوسروں کے مختلف بیانات درج کرنے ہی پر اکتفا کی تو آپ نے قاری کی کیا رہبری کی۔ محقق کی ذمہ داری سے تو عہدہ برآ ہوئے ہی نہیں۔ جاسوس اور وکیل کی طرح چھان بین اور جرح کر کے قابل قبول نتیجے تک پہنچنے کی کوشش کیجیے۔ جو پوری حقیقت نہ سہی، حقیقت کے اس قدر قریب تو ہوگا جتنا موجودہ مواد کے پیش نظر ممکن تھا۔

شخصیت

سوانح کے بعد دوسرا باب شخصیت کا ہونا چاہیے۔ بشرطیکہ آپ کے پاس اتنا مواد ہے کہ علیحدہ سے ایک باب لکھ سکیں۔ اگر کوئی ابنِ نشاظمی یا فورٹ ولیم کالج کے مظہر علی ولا پر تحقیق کرے تو اس کے پاس اس کی شخصیت کی تصویر کے لیے اتنا مواد نہیں ہو سکتا کہ ایک باب کا پیٹ بھر سکے۔ قاضی عبدالودود نے کہیں لکھا ہے کہ اب یورپ میں رواج ہے کہ شخصیت کو علیحدہ سے تحریر نہ کیا جائے بلکہ سوانح کے بیان میں جا بجا ملا جلا کر لکھ دیا جائے۔ ممکن ہے کہ انگریزی میں ایسا قاعدہ ہو۔ مجھے طریق تحقیق کی کسی کتاب میں نظر نہ آیا۔ میری رائے میں وضاحت کا حق اس طرح بہتر ادا ہوگا کہ شخصیت کا قلمی مرقع ایک الگ باب میں تفصیل سے پیش کیا جائے۔ ویسے یہ ایک حقیقت ہے کہ انیسویں صدی سے قبل کے چند مشاہیر کو چھوڑ کر بقیہ کی شخصیت کے بارے میں زیادہ معلوم نہیں۔

شخصیت کو جاننے کے کئی ماخذ ہو سکتے ہیں۔ زیر تحقیق ادیب نے دوسروں کے بارے میں جو کچھ لکھا ہے اس کے رویے سے خود اس کی شخصیت کی غمازی ہوگی۔ معلوم کرنے کی کوشش کیجیے کہ اس نے کون کون سی کتابیں پڑھی تھیں۔ بڑے مصنفین کی کتابیں اپنے قاری کی ذات پر ایک

امٹ چھاپ چھوڑ جاتی ہیں۔ یہ بھی معلوم کیجیے کہ آپ کے ادیب کے ہم جلیس کون تھے کیونکہ انگریزی کہاوت کے مطابق آدمی اپنے ہم صحبتوں سے پہچانا جاتا ہے۔ دوسرے اہل قلم نے زیر تحقیق ادیب کے بارے میں جو کچھ لکھا ہے وہ ایک اور اہم ماخذ ہوگا۔ اگر اس کے بارے میں کچھ لطیفے مل سکیں تو وہ شخصیت کی تصویر کو دلکش اور دلچسپ بنا دیتے ہیں۔ خطوط بھی خاکہ نگاری کا قابل قدر ماخذ ہیں۔ سب سے آخری لیکن سب سے اہم آپ کے ادیب کی تحریریں اور ان کا اسلوب ہے۔ انگریزی میں کہا گیا ہے کہ اسلوب انسان ہے۔ ماہر نفسیات کی طرح اسلوب کا تجزیہ کر کے اسلوب نگار کی شخصیت برآمد کیجئے۔ پھر اس کے موضوعات کا انتخاب اور خود نگارشات اس کی شخصیت کے سب سے سچے آئینہ دار ہیں۔

شخصیت کی تعمیر میں اہم ترین نکتہ یہ ہے کہ محقق کو زیر تحقیق ادیب کی شخصیت سو فی صد سچ پیش کرنی چاہیے۔ اس کی ذات کو بے داغ اور بے عیب بنا کر پیش کرنے کی کوشش ہرگز نہ کرنی چاہیے۔ دراصل فاسق انسان کی شخصیت فرشتے سے زیادہ دلکش ہوتی ہے۔ فن کار کو ولی یا درویش منس بنانا ضروری نہیں۔ بعض مصنف اپنے زیر تحقیق ادیب کے اعزازی وکیل صفائی ہونے کی ذمہ داری اپنے کندھوں پر ڈال لیتے ہیں۔ دوسروں سے معاملے اور معرکوں میں وہ اپنے ادیب کو برحق ٹھہرانا اپنا ادبی اور اخلاقی فریضہ سمجھتے ہیں۔ یہ تحقیق و تنقید دونوں کے منافی ہے۔ تحقیق تو ہے ہی سچ کا سودا۔ یہاں سوانح کا بیان ہو کہ شخصیت کا، ہر پہلو، ہر واقعہ جیسا ہے، بے کم و کاست، بے رنگ آمیزی ویسے کا ویسا پیش کرنا ہے تاکہ دودھ کا دودھ پانی کا پانی الگ ہو جائے۔ عدالتی شہادت کی طرح تحقیقی بیان میں بھی کامل سچائی پیش کرنی چاہیے۔ پوری سچائی میں سے ایک جز کو حذف کر دینا جھوٹ بولنے کے مترادف ہے۔

زندہ شخصیتوں پر تحقیق کرنے میں یہی قباحت ہے کہ آزادی کے ساتھ سب کچھ افشا نہیں کر سکتے۔ ایک صاحب نے ۱۹۶۱ء میں الہ آباد یونیورسٹی میں کرشن چندر پر مقالہ لکھا تو اس میں یہ کہیں نہیں لکھا کہ انھوں نے پہلی بیوی بچوں کو چھوڑ کر ایک دوسری خاتون سے عقد کر لیا تھا (قانونی طور پر نکاح کیا تھا کہ نہیں اس سے بحث نہیں) میں نے زبانی امتحان کے وقت ان پر اعتراض کیا تو انھوں نے جواب دیا کہ میں یہ لکھ دیتا تو کرشن چندر برا مان جاتے۔ فراق کی زندگی میں لوگ فراق

پر لکھتے رہے لیکن ان کی حیات کے اہم ترین پہلو امرد پرستی کے بارے میں سکوت اختیار کرنے ہی میں خیر سمجھی۔

زندوں کے سلسلے میں یہ مشکل ہے تو مرحومین کے لیے اردو والوں کا صحیفہ اخلاق کہتا ہے۔ ع۔ نام نیک رفتگان ضائع مکن۔ خدا کی صفت ستاری عیوب کی تقلید کیجیے۔ قاضی عبدالودود نے ایک ایرانی محقق مجتبیٰ مینوی سے پوچھا کہ سعید نفیسی کے بارے میں آپ کی کیا رائے ہے۔ انھوں نے جواب دیا۔ ”وہ اب مرحوم ہو چکے ہیں۔ میں ان کے بارے میں کچھ کہنا نہیں چاہتا“ قاضی صاحب نے کہا ”تو پھر آپ یزید کو کیوں برا کہتے ہیں؟“ (1)

”میں سعادت حسن منٹو سے متفق ہوں جو کہتا ہے ”میں ایسی دنیا پر، ایسے مہذب ملک پر، ایسے مہذب سماج پر ہزار لعنت بھیجتا ہوں جہاں یہ اصول ہو کہ مرنے کے بعد ہر شخص کا کردار اور تشخص لائڈری میں بھیجا جائے جہاں سے وہ ڈھل ڈھلا کر آئے اور رحمۃ اللہ علیہ کی کھوٹی پر لٹکا یا جائے۔“

فرانڈ کے مطابق کسی کی شخصیت میں جنسی جذبہ سب سے اہم ہوتا ہے۔ فنون لطیفہ نے بھی حسن و عشق کے معاملات پر بہت زور دیا ہے۔ رچرڈ ایٹک لکھتا ہے کہ ایک ادیب کی جنسی زندگی کی تفصیلات اہم ہیں لیکن انھیں جاننا مشکل ہے۔ (ایڈو نیچرس ص 122)۔ سچ یہ ہے کہ ادیب کے معاشقوں اور جنسی بے راہ رویوں سے اس کی شخصیت کا ایک اہم پہلو نمایاں ہوتا ہے۔ اگر اس کے بارے میں مواد ملے تو اسے چھپانا نہیں چاہیے، اگر باسانی نہ ملے تو اس کے لیے غیر معمولی تحقیق و تدوین کی ضرورت بھی نہیں۔

ایٹک کی ایک اور ہدایت ہے کہ مرحوم مصنف کی بیماریوں کی تفصیل بھی دینی چاہیے۔ کسی کی صحت اور عوارض اس کی نفسیاتی شخصیت کی تشکیل میں اثر انداز ہوتے ہیں۔ (ایضاً ص 267)۔ رجب علی بیگ سرور عمر بھر اور غالب آخر عمر میں طرح طرح کے عوارض میں مبتلا رہے۔ اقبال کی آخری برسوں کی بیماریاں ان کی سوانح کا اہم حصہ ہیں۔ مسعود حسن رضوی عمر بھر دوران سر کے

(1) ڈاکٹر عابد رضا بیدار ”دوہم آہنگ محقق“ غالب نامہ دہلی، جنوری 1987ء، ص 101-100۔

مرض میں مبتلا رہے، اس کے باوجود اپنا کام جاری رکھا۔ اس سے ان کی شخصیت کا اہم پہلو سامنے آتا ہے۔ وہ ہے جگر داری کے ساتھ مصائب کا مقابلہ کرنے کا۔ اپندرنا تھ اشک کے مزاج اور عوارض کو الگ نہیں کیا جاسکتا۔ روسی ناول نگار الگز نڈرسو لنسٹن کو کینسر وارڈ پر نوبل انعام ملا۔ وہ کینسر میں مبتلا رہ چکا تھا۔

تصانیف

سوانح و شخصیت کی تعمیر کے بعد اگلی منزل ہے ادب کی تخلیقات کی صحیح تعین کی یعنی اس کے نامہ اعمال میں سے دوسروں کی الحاقی چیزوں کو خارج کر دینا اور ان غیر متداول تخلیقات کو شامل کر لینا جو اب تک منظر عام پر نہیں آئیں۔ دراصل ان دونوں عملوں کے پیچھے ایک ہی جس کام کر آتی ہے یعنی کسی تخلیق میں ادیب کے مخصوص رنگ کی تلاش اور شناخت۔ مثلاً اگر کلیاتِ سودا میں ایک مشتبہ مثنوی ہے، ہم اس کے رنگ کو دیکھ کر طے کریں کہ کیا یہ سودا کی ہو سکتی ہے۔ اسی طرح کلیاتِ سودا کے بعض مخطوطوں میں اگر ایک مثنوی ملتی ہے جو ابھی تک متداول کلام میں شامل نہیں اور جس کا کسی نے ذکر نہیں کیا، مسئلہ ہے کہ کیا وہ سودا ہی کی ہے۔ یہاں پھر اس کے رنگ و آہنگ کی بنا پر فیصلہ کرنا ہوگا۔ کسی تخلیق کے انتساب کا فیصلہ داخلی اور خارجی دونوں قسم کی شہادتوں کی بنا پر ہوگا۔

اگر کسی ادیب کے کسی مخطوطے میں کوئی نئی تخلیق ہے تو اس کا پایہ استناد پر کھئے۔ وہ نسخہ کس دور میں لکھا گیا؟ کیا اس میں مالک یا صاحبِ فرمائش کا ذکر ہے؟ کیا اس پر کچھ مہریں لگی ہیں؟ اب وہ کس ذخیرے سے برآمد ہوا؟ کیا اس ذخیرے اور مصنفِ اصلی کے بیچ کوئی مراسلت یا رابطہ ہونے کا امکان تھا؟ کسی مخطوطے کو دیکھ کر یہ نتیجہ اخذ کیا جاسکتا ہے کہ اس کا مدون اور کاتب صاحب علم تھا کہ نہیں۔ اس میں موجود دوسری چیزوں کی کیا کیفیت ہے؟ اگر ایک تخلیق دو مختلف ادیبوں کے مجموعوں میں ملتی ہے تو پہلے یہ دیکھیے کہ کس کے زیادہ نسخوں میں ملتی ہے۔ پھر یہ دیکھیے کہ ان میں سے کس کے مخطوطے زیادہ معتبر معلوم ہوتے ہیں۔

بعض اوقات شاگردوں کا کلامِ استاذ کے پاس رہ جاتا ہے اور شاگرد کے ساتھ ساتھ استاد کے مجموعے میں بھی شامل ہو جاتا ہے جیسا کہ کلیاتِ سودا میں شاگردوں کی مثنویاں اور مرثیے شامل کر دیے گئے۔ بعض اوقات دوادیوں کے تخلص یا نام کی یکسانی یا مماثلت کے سبب ایک کی چیز دوسرے کے نام سے منسوب ہو جاتی ہے۔ یہ مشہور شعر دیکھیے۔

شکست و فتح نصیبوں سے ہے ولے اے میر

مقابلہ تو دلِ ناتواں نے خوب کیا

قاضی عبدالودود مطلع کرتے ہیں کہ تذکرہ شوق میں یہ شعر امیر شاگردِ قائم کے نام سے ہے۔ امیر و میر کی مشابہت کی بنا پر التباس ہو گیا (معاصر حصہ 9 شامل عیارستان، ص 175) عطا کا کوئی لکھتے ہیں:

”دیوانِ جہاں میں جتنی غزلیں ولی مرشد آبادی سے منسوب ہیں، سب کی سب ولی

دکنی یا گجراتی کی ہیں (غلطیہائے مضامین، ص 58)

ہمیں یہ معلوم ہے کہ غالب کی زندگی میں میرامانی اسد کی غزلیں اسد اللہ اسد و غالب سے منسوب کر دی گئی تھیں۔ لاہور میں کوئی منشی پریم چند ہوئے ہیں۔ ان کے کسی افسانے کو مشہور افسانہ نگار منشی پریم چند کا سمجھ لیا گیا۔ شکاگو یونیورسٹی کی ٹیلاگ میں میرے نام سے ایک ایسی کتاب دی ہے جو میری نہیں۔ الماری میں دیکھا تو خیرت ہوئی کہ وہ جموں کے کسی اور گیان چند نے اسی زمانے میں تصنیف اور شائع کی جب میں جموں میں ملازمت کرتا تھا۔

بعض اوقات پوری کتابوں کے مصنف کی بحث اٹھ کھڑی ہوتی ہے۔ قصہ چار درویش امیر خسرو کی تصنیف ہے، محمد علی معصوم کی یا کسی اور کی؟ سید قادر بخش صابر کا تذکرہ گلستانِ سخن ان کے استاد مولانا صہبائی کی تصنیف بتایا جاتا ہے۔

تذکرہ غوثیہ کے بارے میں بحث ہے کہ یہ شاہ گل قادری ہی کی تصنیف ہے یا اسمعیل میرٹھی کی؟ ناول ’چنچل ناز‘ کو کوئی سرشار کی تصنیف قرار دیتا ہے، کوئی مہاراجہ کشن پرشاد شاد کی۔ ایسی صورتوں میں داخلی شہادت سے زیادہ اہم خارجی شہادت ہوتی ہے۔ یہ دیکھیے کہ ایک تخلیق کے

دعوے دار دو مصنفوں کے بیچ کیا روابط تھے۔ اگر رسالے میں مطبوعہ کسی شے کے بارے میں شک ہو تو معلوم کیجیے کہ کون سا ادیب عادتاً کس کس رسالے میں اپنی چیزیں چھپواتا تھا۔

ایڈلک ”تحقیق کا فن“ میں انگریزی کی ایک عجیب صورتِ حال کے بارے میں مطلع کرتا ہے کہ اٹھارویں صدی کے انگریزی رسالوں اور اخباروں کے ناشرین خالی جگہ بھرنے کے لیے کسی کی نظم کو چھاپ دیتے اور اس پر کوئی بڑا نام لکھ دیتے۔ ناشرین نے بڑے ناموں سے تجارتی فائدہ اٹھایا ہے۔ وہ مزید لکھتا ہے کہ مصنف کا فیصلہ کرنے کے لیے داخلی اور خارجی شہادتوں کا صحیح جائزہ لے کر تجزیہ کرنے کی ضرورت ہے۔ کسی مصنف کی خصوصیات کا کسی تخلیق میں پایا جانا رہبری کر سکتا ہے لیکن اعداد و شمار شافی رہنا نہیں ہوتے۔ اسلوب کا مقابلہ کیجیے گو یہ خیال رہے کہ ایک ہی شاعر کے ابتدا اور بعد کے کلام میں بعد مشرقین ہو سکتا ہے۔ دوسری شہادت مواد اور نظریے کی یکسانی کی ہے۔ (ص 66-72)

اسلوب کی کیفیت یہ ہے کہ ایک ہی شاعر اور نثر نگار کے یہاں نہ صرف مختلف زمانوں میں ایک سے زیادہ اسلوب مل سکتے ہیں بلکہ ایک ہی دور میں عجیب رنگارنگی پائی جاسکتی ہے۔ فسانہ عجائب میں ابتدائی معرّب و مفرس پیرا گراف دیکھیے، اگلے صفحے پر جیوتشیوں کی ہندی گفتگو، پھر جان عالم اور مہرنگار کی پہلی ملاقات پر شستہ روزمرہ میں فقرے بازی، پھر چڑیمار کی دیہاتی ہندی میں اپنی بیوی سے بات چیت، چاروں میں واضح فرق ہے۔ طلسم ہوشربا کی ایک ہی جلد میں مختلف اسالیب ملتے ہیں۔ اقبال کی گائے بکری کی نظموں اور بال جبریل کی ابتدائی غزلوں یا مسجد قرطبہ میں کون سی مماثلت ہے۔ آج کل تو کمپیوٹر سے مصنف کی شناخت کی کوشش کی جاتی ہے۔ اس کے اسلوب کی امتیازی ہیئت کی خصوصیات گنی جاتی ہیں۔ جملوں کا اوسط طول ناپا جاتا ہے۔ مرغوب الفاظ اور آوازیں دیکھی جاتی ہیں اور پھر کسی تنازع تخلیق پر ان سب پیمانوں کا اطلاق کیا جاتا ہے، لیکن جیسا کہ کہا گیا، ایک فن کار کی مختلف تخلیقات میں بہت سا فرق ہو سکتا ہے جب کہ دو مختلف فن کاروں کی تخلیقات میں مغالطہ خیز مماثلت۔ آسی نے غالب کے رنگ میں غزلیں کہہ کر کتنوں کو مغالطے میں ڈال دیا۔ رسا ہمدانی نے غالب کے رنگ میں خطوط وضع کر دیے۔ اقبال کا مزاحیہ کلام اکبر الہ آبادی کے نام سے چلایا جاسکتا ہے۔

جہاں تک مواد کا سوال ہے، غالب کے دورِ پختگی کی تکیے والی غزل کو ان کے عام رنگ سے کیا تعلق ہے۔ اقبال کی نظم 'ہم نچوڑیں گے دامن بالیقین ان کی ہے جو کشمیری گزٹ ۱۹۰۱ء میں شائع ہوئی۔ اس میں ایسے مصرعے ہیں۔

ع یہ قامت، یہ عارض، یہ سینہ یہ جو بن

کیا یہ اقبال کا رنگ ہے؟ اقبال کی نظم صدائے درد، کے بعض منسوخ اشعار یہ ہیں۔

ہم نے یہ مانا کہ مذہب جان ہے انسان کی

کچھ اسی کے دم سے قائم شان ہے انسان کی

رنگ قومیت مگر اس سے بدل سکتا نہیں •

خون آبائی رگِ تن سے نکل سکتا نہیں

نظم 'ایک آرزو' اور 'سر سید کی لوحِ تربت' میں کھلے الفاظ میں ملت کی جنبہ داری چھوڑ کر قومی

اہم آہنگی پر زور دیا ہے۔ منسوخ نظم، 'شمعِ زندگانی، میں موت کے آگے گڑا گڑاتے ہیں کہ مجھے ابھی قدرے اور جینے دے تاکہ تمام حسرتیں پوری کر لوں۔

ہاں ہاں ذرا ٹھہر جا، اس منزلِ فنا میں

بزمِ جہاں کی الفت مجھ کو ستارہ ہی ہے

مجھ زارو ناتواں پر للہ اب کرم کر

کیوں نخلِ آرزو پر بجلی گرا رہی ہے

دل کا بخار کچھ تو مجھ کو نکالنے دے

گزری ہوئی کہانی اب تک رُلا رہی ہے

یہ اقبال کا مزاج نہیں لیکن انسان مختلف ادوار میں نہ ایک طرح سوچتا ہے نہ ایک سا کلام

کرتا ہے اور مختلف ادوار ہی میں کیوں، ایک ہی دور میں، ایک ادیب کے ذہن میں مختلف، شاذ

متضاد دھارے بہتے ہیں۔ شخصیت کوئی یک رنگ، یک رُخی چیز نہیں، یہ بڑا اثر ولیدہ بیابان ہے۔

اسلوب ہو یا موضوع یا نظریہ، کسی تخلیق کو کسی مصنف سے بالیقین منسوب کرنے یا بے دخل کرنے

کی کوئی قطعی اور شافی شناخت نہیں۔ خارجی اور داخلی دونوں شہادتوں کو اپنی تحقیقی نظر کے سہارے پر

کھے اور دلیلیوں کے ساتھ اپنا فیصلہ پیش کیجیے۔ ضروری نہیں کہ سب اس سے اتفاق کریں۔ تحقیق کی دنیا میں آمریت نہیں، جمہوریت ہے۔ تنقید کی طرح یہاں اختلاف رائے ممکن ہے۔

تصانیف کی تعیین کرنے کے بعد انھیں تاریخی ترتیب سے مرتب کیجیے تاکہ ادیب کا ذہنی اور فنی ارتقا کھل کر سامنے آجائے۔ کتابوں کی تاریخ تکمیل تو اکثر معلوم ہوتی ہے لیکن مختصر تخلیقات مثلاً غزل، نظم یا افسانے کا صحیح زمانہ طے کرنا بسا اوقات مشکل ہوتا ہے۔

جن تخلیقات کی تاریخ کا پتہ نہ چل سکے، ان کی پختگی، اسلوب اور مواد کو دیکھ کر طے کیا جائے کہ وہ کس دور کی ہو سکتی ہیں۔ اقبال کی متعدد منسوخ نظموں اور غزلوں کا صحیح سنہ معلوم نہیں۔ انھیں ان کی پختگی اور مضامین کی نوعیت کی بنا پر دو تین برسوں کے دور میں بٹھا دینا ہوتا ہے۔

ادیب کے معاصر مخطوطے بہت کم ملتے ہیں۔ اگر اس کی زندگی کے مختلف ادوار کے مخطوطے ہوں، جیسا کہ میر کے ہیں، تو ان میں شامل کلام سے کم از کم دور کا اندازہ ہو ہی جاتا ہے۔ دو اویں کی تقسیم سے بھی فائدہ ہوتا ہے۔ ادیب کی زندگی میں لکھے ہوئے تذکروں میں اس کے کلام کا نمونہ ملتا ہے تو اس سے تاریخ ترتیب میں بہت مدد ملتی ہے۔ جدید دور میں رسالوں میں تخلیقات کی اشاعت کا پتہ لگا کر یہی مقصد حل ہوتا ہے۔

فرد پر تحقیق کے دو واضح اجزا ہوتے ہیں۔ سوانح کی تشکیل اور تصانیف پر تبصرہ۔ دوسرا فریضہ تنقید کے ذیل میں آتا ہے اس لیے اس کتاب میں اس کے بارے میں سرسری اشاروں پر اکتفا کی جائے گی۔

تصانیف کے جائزے کو صنف وار لینا چاہیے۔ کوئی ادیب جس صنف میں سب سے زیادہ شہرت رکھتا ہو سب سے پہلے اس کا جائزہ لینا چاہیے۔ بعد میں اس کی کم اہم اصناف کا مثلاً میر حسن پر مقالے میں پہلے ان کی مثنویوں پر اور بعد میں غزلوں پر لکھنا چاہیے۔ محمد حسین آزاد پر مقالے میں پہلے آب حیات پر، پھر نیرنگ خیال پر، پھر دربار اکبری اور دوسری نثری تصانیف پر اور آخر میں شاعری پر لکھنا چاہیے۔ اگر کسی ادیب نے کسی ایک صنف میں بہت لکھا ہے تو انھیں یا تو تاریخی ادوار میں دیکھیے یا موضوع وار گروہ بندی کیجیے۔ مثلاً پریم چند یا کرشن چندر کے ناولوں اور افسانوں کو ان میں سے کسی بنا پر چند بابوں میں بانٹا جاسکتا ہے۔ تخلیق پر لکھتے وقت اس کا تنقیدی پہلو کافی

نہیں، تحقیقی مقالے میں تخلیقات کے تحقیقی پہلو پر بھی کچھ نہ کچھ توجہ کرنی ہوگی مثلاً سودا کے قصیدوں یا شرر کے ناولوں یا محمود شیرانی کے مضامین کی تاریخ اور بعض صورتوں میں ماخذ کا بھی ذکر کرنا ہوگا۔ تنقیدی جائزے میں ادیب کو اس کے پیش روؤں کے پس منظر میں پیش کیا جائے۔ یہ دیکھا جائے کہ اس نے اس صنفِ خاص میں کیا کیا جھنڈے گاڑے ہیں۔ کتاب کے اختتامیے میں ادیب کی خاص خاص اصناف میں اس کا مقام متعین کیا جائے۔ قدیم ادیب ہو کہ جدید، تنقیدی نقطہ نظر کے بغیر نامکمل رہے گا۔ اسی سے ظاہر ہوتا ہے کہ تحقیق و تنقید تو اُم ہیں۔

بارہواں باب

ادبی تاریخ

امریکہ کی موڈرن لنگویج ایسوسی ایشن (M.L.A) کی تحقیقی کارروائی کمیٹی نے 1952ء میں ایک رپورٹ پیش کی جس کا عنوان تھا ”جدید زبانوں اور ادبوں میں تحقیق کے مقاصد، طریقے اور مواد“۔ یہ ایسوسی ایشن کے رسالے (P.M.L.A) شمارہ 67، بابت اکتوبر 1952ء میں ص 3 تا 37 پر شائع ہوئی۔ اس میں چار موضوعات تھے۔ 1962ء میں ان موضوعات پر دوسرے لوگوں سے نئے مضامین لکھائے گئے جن میں پچھلے دس سال کے فکری و نظریاتی ارتقا سے فائدہ اٹھایا گیا۔ ان مضامین پر 1970ء میں نظر ثانی کرا کے ”اسکالرشپ کے مقاصد اور طریقے“ کے نام سے کتابچہ شائع کیا گیا⁽¹⁾ انگریزی میں اسکالرشپ کے معنی کم و بیش تحقیقی علمیت کے ہوتے ہیں۔ اس کتابچے میں چار ماہرین سے چار موضوعات پر مضامین لکھوائے گئے ہیں۔ کہا گیا ہے کہ علمیت یا دانشوری کے یہی چار شعبے ہیں۔

1- لسانیات 2- متنی تنقید (تدوینِ متن)

3- ادبی تاریخ 4- ادبی تنقید

انگریزی میں تاریخِ ادب کہنے کے بجائے ادبی تاریخ کی اصطلاح کا رواج ہے۔

(1) James Thorpe (ed.) The AIMS and Methods of Scholarship in Modern Languages and Literatures (American Studies Research Center Hyderabad, 2nd edition , Reprint Dec. 1979)

کتابچے کے مدیر اور دوسرے مقالہ نگاروں نے تسلیم کیا ہے کہ یہ چاروں شعبے الگ الگ نہیں بلکہ ایک دوسرے سے جڑے ہوئے ہیں۔ ایک اسکا لڑکوان سب پر تکیہ کرنا چاہیے۔ ان میں سے دوسرے اور تیسرے شعبے براہ راست تحقیق کے تحت آتے ہیں۔ ادبی تحقیق کے دو شعبے ہیں۔

1- سوانحی اور تاریخی تحقیق 2- تدوینِ متن

انگریزی میں تدوینِ متن یا متنی تنقید کو Bibliography بھی کہتے ہیں۔ اس طرح انگریزی میں ادبی تحقیق کی دو شاخیں Biography اور Bibliography ہوئیں۔

تحقیق کا سب سے مہتمم بالشان کام پورے ادب کی تاریخ لکھنا ہے۔ ادبی تاریخ لکھنے کے کیا اصول اور کیا مقاصد ہیں۔ اس باب میں انھیں پر غور کیا جائے گا۔

ڈاکٹر ہزاری پرشاد دویدی ہندی کے مشہور عالم نقاد تھے۔ بنارس ہندو یونیورسٹی میں ہندی کے پروفیسر تھے۔ لکھتے ہیں:

”ادب کی تاریخ کتابوں، ان کے مصنفوں اور شاعروں کے آغاز اور ارتقا کی کہانی نہیں ہے۔ یہ وقت کے دوامی دھارے میں انسان کے ارتقا کی داستان ہے۔ کتاب، مصنف، شاعر، ادبی گروہ اور ان کے آچار یہ ایک زبردست سیل حیات کی طرف اشارہ کرتے ہیں۔ یہ سب اہم نہیں، اہم ہے انسان جو سیل حیات مساعد و نامساعد حالات کے بیچ سے گزرتا ہوا ہمارے دروں میں سرایت کر جاتا ہے، اسے سمجھنے کے لیے ہم ادب کی تاریخ پڑھتے ہیں۔“ (1)

بڑی مہتمم بالشان اور دل کو گرمانے والی بات ہے۔ لیکن مندرجہ بالا ارفع مقصد کے لیے ادبی تاریخ کا مطالعہ اتنا مفید نہیں ہوگا جتنا خود ادبی شاہ کاروں کا۔ مندرجہ بالا مشورے میں تاریخ اور تخلیق میں التباس کر دیا ہے۔ اس بیان سے تحریک پاکر دویدی جی کی کرسی پر بیٹھنے والے بنارس ہندو یونیورسٹی کے پروفیسر وجے پال سنگھ کہتے ہیں کہ ”پہلے ایک ملک یا علاقے کے ادب کی تشکیل

(1) دویدی، انوسندھان کی پرکریا، ص 97 بحوالہ ڈاکٹر وجے پال سنگھ، ہندی انوسندھان (دلی طبع، اول

کیجیے، پھر عالمی ادب کی تاریخ لکھیے۔ ایک رجحان ہی کا مطالعہ کافی نہیں، ایک قوم سے اوپر اٹھ کر پوری انسانیت کی تاریخ لکھنی چاہیے۔⁽¹⁾

یہ بھی ارفع موضوع ہے لیکن تمام دنیا کے ادبوں کو متحد کرنا ادبی تاریخ کے دائرے میں نہیں آتا۔ یہ تقابلی ادب کا موضوع ہے۔ رینے ویلک کے مطابق جرمن شاعر گوئے نے 1827ء میں جرمن اصطلاح Welt Literature (یعنی World Literature) استعمال کی۔ اس کا اشارہ ایک ایسے زمانے کی طرف تھا جب دنیا کے تمام ادب مل کر ایک ہو جائیں۔ لیکن خود گوئے مانتا تھا کہ یہ بہت بعید الامکان مقصود ہے کیوں کہ کوئی قوم اپنی انفرادیت چھوڑنے کو تیار نہ ہوگی۔⁽²⁾ ادبوں کو ایک کرنا تو ممکن نہیں لیکن اگر تمام دنیا کے ادبوں کو یک جا کر کے مطالعہ کیا جائے تو یہ کام بالکل سطحی اور اتھلا ہوگا کیونکہ کون سا بقرط دنیا کے اہم ادبوں کا عارف ہے۔ تھوڑی سی سنی سنائی معلومات کی بنا پر عالمی ادب کا فکری تجزیہ کرنا غیر عالمانہ رویہ ہے۔ ہم عالمی ادب کو چھوڑ کر ایک زبان کے ادب تک محدود رہیں تو بہتر ہے۔

اردو کی ادبی تاریخ شعرا کے تذکروں سے اگلا قدم ہے۔ انگریزی میں بھی سترہویں صدی کے رُبع سوم تک شعرا کی سوانح القبائی ترتیب سے بیان کی جاتی تھیں۔ ٹامس وارٹن کی History of English Poetry (1774ء) انگریزی کی پہلی ادبی تاریخ ہے جس میں شعرا کا بیان تاریخی ترتیب سے کیا گیا ہے۔ یہ یقینی ہے کہ اردو میں ادبی تاریخ انگریزی کے زیر اثر آئی ہے۔ آب حیات کا پہلا جملہ:

”اتنی بات ہر شخص جانتا ہے کہ ہماری اردو زبان برج بھاشا سے نکلی ہے“

ہارنلے کی گوڑی زبانوں کی گرامر سے متاثر ہو کر لکھا گیا ہے۔ آب حیات کے پہلے ہی صفحے پر آزادانا فرنگ کی توصیف کرتے ہیں۔ جنھوں نے زبانوں اور آثارِ قدیم کی تحقیق کی۔

1. ایضاً وجے پال سنگھ، ص ۳۳

2. Rene ' Wellek and Austin Warren, "General Comparative and National Literature " in Theory of Literature (Penguin Books: London 1963)P.43.

اردو کی مشہور تواریخ ادب پر نظر ڈالیں کہ ان کے مقدموں میں فاضل مصتفین نے کن کن اصولوں کی طرف اشارہ کیا ہے۔

آزاد کی آب حیات میں اندرونی سرورق پر لکھا ہے۔

آب حیات

یعنی

مشاہیر شعرائے اردو کے سوانح عمری

زبانِ مذکور کی عہدِ بعہد ترقیوں اور اصلاحوں کا بیان

دیباچے میں انہوں نے یہی کہا ہے کہ شعرا کے حالات ”اس طرح لکھوں کہ ان کی زندگی کی بولتی چلتی، پھرتی چلتی تصویریں سامنے آن کھڑی ہوں“۔ اس کے بعد انہوں نے زبان کی تبدیلیوں کے اعتبار سے پانچ دور کیے اور ہر عہد کی زبان کی خصوصیات دکھائیں۔

آب حیات محض شاعروں کی تاریخ ہے۔ شاعروں اور نثر نگاروں کی مکمل اور جامع تاریخ ڈاکٹر رام بابو سکسینہ کی ہے جو انگریزی میں لکھی گئی اور جس کا ترجمہ اضافے کے ساتھ محمد عسکری نے کیا۔ ڈاکٹر سکسینہ نے ایک طرف مختلف شعرا اور نثر نگاروں کے حالات زندگی لکھے، ان کی تصانیف پر تنقیدی کوشش کی، دوسری طرف 1927ء میں ذیل کے پہلو بھی ملحوظ رکھے۔

”مختلف تحریکوں اور طرزوں کی ابتدا اور ترقی زوال کے اسباب بتائے جائیں اور

اس دور کے تاریخی حالات و واقعات بھی نظر انداز نہ کیے جائیں جس میں کہ وہ شعراً

اور نثر نگار گزرے۔ یہ کتاب محض کسی زمانے کے واقعات کا ایک ذخیرہ نہیں بلکہ ان

خیالات اور خصوصیات کے دکھانے کی اس میں پوری کوشش کی گئی ہے، جن کا اثر اس

زمانے پر تھا۔“

گویا مفرد ادیبوں کی سوانح اور تنقید کے علاوہ تحریکات پر بھی بحث کی گئی ہے، افکار پر بھی اور تاریخی پس منظر پر بھی۔ مصنف کا یہ عندیہ ہے۔ یہ دوسری بات ہے کہ وہ اسے عملی جامہ پہنا سکا کہ نہیں؟۔

جناب علی جواد زیدی نے رسالہ جامعہ دہلی بابت جون 1966ء میں ایک مضمون لکھا ”اردو ادب کی تاریخ؟؟؟“ بعد میں یہ کتابی صورت میں بھی شائع ہوا۔ اس کی ابتدا ہی یوں ہوتی ہے۔

”یہ بات بہت سنجیدگی سے اور سوچ سمجھ کر کہہ رہا ہوں کہ آج تک اردو ادب کی کوئی تاریخ اردو میں نہیں لکھی گئی ہے“ (جامعہ ص 251)

ان کی رائے تھی کہ پہلے تاریخ ادب کے نظریے پر نظر کرنے کی ضرورت ہے۔ انھوں نے پایا کہ کوئی تاریخ ادبی تاریخ کے اصولوں کے مطابق نہیں لکھی گئی۔ انھوں نے اپنے مضمون میں یہ اصول پیش کیے ہیں، لیکن ان کا ذہن واضح نہیں معلوم ہوتا ان کا مطالبہ ہے:

1- اودھی اور برج بھاشا کے ادب کو اردو ادب کا جزو مان کر اسے بھی اردو کی ادبی تاریخ میں شامل کیا جائے۔

2- ادب میں اسکول قائم نہ کیے جائیں۔

3- مختلف سماجی اداروں، سیاسی تحریکوں اور ثقافتی تنظیموں اور بدلتی ہوئی جمالیاتی اور ادبی و علمی قدروں کا تفصیلی جائزہ لینے کی ضرورت ہے۔

4- یہ بھی دکھائیے کہ اردو ادب میں افراد نے ان تحریکوں کا اثر کیسے قبول کیا، کون لوگ روایت سے چمٹے رہے، کن لوگوں نے بغاوت کی۔ سماج کے ساتھ افراد کی نجی زندگی کے اتار چڑھاؤ کا جائزہ بھی لینے کی ضرورت ہے۔

پہلے مطالبے کو مان لیا جائے تو اردو زبان و ادب کی انفرادیت ہی ختم ہو جائے۔ اگر ہندی کے اودھی اور برج بھاشا کے ادب کو اردو ادب میں ضم کر لیا جائے تو اس سے بھی زیادہ جواز ہندی کے کھڑی بولی ادب کو اردو میں ملا لینے کا ہے۔ اس طرح اردو اور ہندی ایک ادب ہو جائیں گے یعنی اردو ادب ہندی ادب کا ایک جزو ہو کر رہ جائے گا۔ زیدی صاحب کے اصولوں میں بعد کے

دواہم تر ہیں۔ وہ عبدالقادر سروری صاحب کی کتاب ”اردو کی ادبی تاریخ“ (حیدرآباد، 1958ء) کے وجود سے واقف نہیں معلوم ہوتے کیونکہ انہوں نے اس کا کہیں ذکر نہیں کیا۔ یہ ایک مختلف قسم کی تاریخ ہے جو سماجی پس منظر میں لکھی گئی ہے اور جس میں رجحانات اور تصورات کا ارتقا دکھایا ہے۔ اس کے پیش لفظ میں سروری صاحب لکھتے ہیں:

”آئندہ ادبی تاریخ لکھنے والوں کی یہ ذمہ داری ہے کہ وہ ادبی مظاہر کو سیاسی، معاشی، سماجی اور فنی ماحول میں پیش کرنے کی کوشش کریں۔ ہماری سیاسی تاریخ تو مدون ہے لیکن معاشی، سماجی اور فنی تاریخ اتنی مرتب نہیں ہے کہ اس کا مسالہ ایک چھوٹی کتاب میں آسانی سے فراہم کیا جاسکے اور اس کے ساتھ ادبی مظاہر کی نشوونما کو جوڑ کر سب کے عمل اور رد عمل کو نمایاں کیا جاسکے..... اس میں ادبی تاریخ کو خود مکتفی شعبہ زندگی کی حیثیت سے، اور زندگی کے دوسرے شعبوں سے ہٹا کر پیش کرنے کی کوشش نہیں کی گئی ہے بلکہ جہاں تک مواد دستیاری کر سکا، ہر عہد کے کارناموں کو ان کے سیاسی، سماجی اور فنی ماحول کے درمیان پیش کرنے کی کوشش کی گئی ہے۔“

”یہ مروجہ نوعیت کی تفصیلی تاریخ ادب نہیں ہے۔ اس میں رجحانات اور محرکات پر زیادہ زور دیا گیا ہے، کیوں کہ یہی ادب کے (کذا) مزاج کو بناتے ہیں، اور خود ادیبوں اور شاعروں کی ذہنی ساخت کے بھی ذمہ دار ہوتے ہیں۔“ (ص 5-6)

پروفیسر آل احمد سرور نے علی گڑھ تاریخ ادب اردو جلد اول کی تمہید میں تاریخ ادب کے نظریے پر تفصیل سے غور کیا۔ انہوں نے مغربی نظریات کا خلاصہ ان الفاظ میں کیا:

”کچھ لوگ اسے اجتماعی تاریخ سمجھتے ہیں یا افکار کی تاریخ جس میں فن پاروں پر محاکمہ بھی شامل ہوتا ہے۔ ٹامس وارٹن کے نزدیک ادبی تاریخ اپنے دور کی خصوصیات بے کم و کاست پیش کرتی ہے۔ ہنری مارلے اسے ایک طرح کی قومی سوانح عمری کہتا ہے۔ سینٹیس بری نے اسے ادیبوں کے کارناموں کا جائزہ سمجھا ہے جس میں ان کارناموں کی باز آفرینی ہو۔ کزامیاں کا خیال ہے کہ انگلستان کی ادبی تاریخ اس کی قومی روح کے اخلاقی آہنگ کا زیروہم ہے۔ کچھ اسے فن کی تاریخ

سمجھتے ہیں جس میں دلچسپی کے لیے مصنفین کی سوانح عمریاں اور کچھ منفرد فن پاروں کی قدر شناسی (Appreciation) شامل ہو۔ ٹی. ایس. ایلٹ ادبی تاریخ کا کچھ ایسا قائل نہیں۔ اس کے نزدیک فن پارے کی اہمیت اس میں ہے کہ وہ ماضی بن سکے۔ جے. اے. سمنڈس ادبی اصناف پر زور دیتا ہے اور یہ اعلان کرنا ضروری سمجھتا ہے کہ ادبی اصناف کا ارتقا ادبی تاریخ کا سب سے اہم جز ہے، کیوں کہ امتداد زمانہ کے ساتھ کچھ ادبی اصناف مرجھا جاتے اور بالآخر ختم ہو جاتے ہیں۔ بعض جرمن اور امریکی فلسفیوں نے اس وجہ سے ادب کے ارتقا کو حیاتیات کے ارتقا کی روشنی میں دیکھا ہے۔“

سرور صاحب کا یہ بیان رینے ویلک کے محولہ سابق مضمون پر مبنی ہے (ص 254) لیکن حیرت ہے کہ انھوں نے ایلٹ کے بارے میں جو کچھ لکھا ہے وہ اس کے منشا کے بالکل برعکس ہے۔ ویلک کے متعلقہ الفاظ کا یہ ترجمہ ہوگا۔

”ٹی ایس ایلٹ آرٹ کے کسی کارنامے کے ’ماضی پن‘ کا منکر ہوگا۔ وہ کہتا ہے کہ یورپ کا سارا ادب ہومر سے لے کر اب تک، ایک ساتھ موجود ہے اور ایک ہی نظام میں مربوط ہے۔“ (ایضاً)

ایلٹ کا یہ بیان اس کے مضمون ”روایت اور انفرادی صلاحیت“ میں موجود ہے⁽¹⁾ مغربیوں کے نظریات کو تفصیل سے بیان کرنے کے بعد انھوں نے تاریخ ادب کے بارے میں اپنی رائے پیش کی ہے۔

”ادب کے اس مطالعے کے لیے زبان کی خصوصیات کے علم کے علاوہ تاریخ اور تہذیب کا گہرا شعور اور سماج کے پیچ در پیچ رشتے کا علم اور جمالیات، فلسفے اور معانی و بیان کے ساتھ ان زبانوں کے ادب کا علم بھی ضروری ہے جن سے یہ زبان خاص طور پر متاثر ہوئی ہے۔“

(1) مرتب جمیل جالبی، ایلٹ کے مضامین، چوتھا ایڈیشن (ایجوکیشنل پبلسنگ ہاؤس، دہلی، 1978ء) ص 185ء

اور وہ آگے جو لکھتے ہیں اس کا خلاصہ یہ ہے کہ ادبی تاریخ میں:

ا۔ تحقیق سے خام مواد لے کر تاریخی پس منظر میں دیکھا جاتا ہے۔

ب۔ فن اور منفرد فن پاروں کی قدر شناسی ہوتی ہے۔

ج۔ منفرد فن پاروں کے جائزے کے باوجود اصناف کے ارتقا کا شعور ضروری ہوتا ہے۔

د۔ افکار کی تاریخ ہوتی ہے۔

ه۔ تغیر پذیر ادب کو بدلتے ہوئے مگر مسلسل تہذیبی ارتقا کی روشنی میں پرکھا جاتا ہے۔

ان سب باتوں کو سلجھا کر کہیں تو سرور صاحب کے نزدیک ادبی تاریخ کو لسانیات، جمالیات، معانی و بیان سے استفادہ کرنا ہوتا ہے نیز اصناف، تخلیقات اور ادیبوں پر تاریخی و تہذیبی پس منظر میں تنقید کرنی ہوتی ہے۔

پنجاب یونیورسٹی لاہور نے جو ضخیم تاریخ ادبیات مسلمانانِ پاکستان و ہند شائع کی اس کی جلد 6 تا 10 اردو ادب سے متعلق ہیں اور 1971-72ء میں شائع ہوئیں۔ یہ ایک مخصوص قسم کی تاریخ ہے جس میں ادب کو ملت اسلام کے آئینے میں دیکھا گیا ہے۔ چھٹی جلد کے تعارف میں مدیر عمومی گروپ کیپٹن سید فیاض محمود کہتے ہیں کہ اس تاریخ ادب کا مقصد یہ ہے کہ ادب کو معاشرے کے ایک تقاضے کے طور پر پیش کیا جائے تاکہ مسلمانانِ برصغیر کی پوری زندگی اور تہذیب کا جامع عکس پیش ہو جائے۔ اس کے لیے انھوں نے تحریری ادب کے ساتھ لوک ادب کو بھی اہمیت دی۔ اس کے علاوہ دوسرے درجے کے، یعنی چھوٹے مصنفین پر بطور خاص توجہ کی کیونکہ ”ان کے ہاں عام زندگی کی عکاسی عظیم شعراء یا مصنفین کی نسبت بہتر طریقے سے ہوتی ہے۔“

اس طرح اس تاریخ ادب کو مسلمانوں کی تہذیبی تاریخ کے جزو کے طور پر پیش کیا گیا ہے۔

ڈاکٹر جمیل جالبی نے اپنی تاریخ ادبیات اردو جلد دوم، حصہ اول (دلی ایڈیشن 1984ء)

کے پیش لفظ میں واضح کیا ہے کہ انھوں نے اپنی تاریخ ادب میں کن اصولوں کو ملحوظ رکھا ہے۔

”اگر ادب زندگی کا آئینہ ہے تو ادب کی ”تاریخ“ کو بھی ایسا آئینہ ہونا چاہیے جس

میں ساری زندگی کی روح کا عکس نظر آجائے..... بنیادی طور پر میں نے ”ادب“ کو

ادب کی حیثیت سے دیکھا ہے لیکن کلچر، فکر اور تاریخ کے تخلیقی امتزاج سے میں نے تاریخ ادب کو ایک وحدت، اکائی بنانے کی کوشش کی ہے۔ یہاں ادبی تاریخ کی سطح پر تحقیق، تنقید اور کلچرل کرائیک ہو گئے ہیں“ (ص 11)۔

”تاریخ ادب نہ صرف ادب کی بلکہ سماجی تبدیلیوں کے زیر اثر زبان و بیان کی تبدیلیوں کی تاریخ بھی ہوتی ہے..... میں نے اردو کی زمانی تقسیم کے ساتھ روایت کی تشکیل و تعمیر اور ردِ عمل و تبدیلی کو بنیادی طور پر سامنے رکھا ہے“ (ص 13)

نقاد کے سامنے ایک سوال یہ ابھرتا ہے کہ مختلف ادب پاروں کو ان کے عہدِ تصنیف کے معیار سے پرکھا جائے کہ اپنے دور کے معیار سے۔ یہاں ڈاکٹر جالبی نے ”یہ بھی اور وہ بھی“ کا انداز اختیار کیا ہے۔ کہتے ہیں:

”تاریخ ادب میں جہاں کسی دور کے اپنے معیار اور نظامِ اقدار کی مدد سے ادب کا مطالعہ کیا جاتا ہے وہاں ساتھ ساتھ دائمی ادبی معیاروں سے بھی تخلیقات کا مطالعہ کیا جاتا ہے۔“ (ص 12)

اس کے علاوہ انھوں نے بتایا ہے کہ انھوں نے ادیبوں کے مستند حالاتِ زندگی، اہم واقعات کے مستند سنین اور مستند متون پر بطورِ خاص توجہ کی ہے۔

اس طرح ہم دیکھتے ہیں کہ ادبی تاریخ کے ابتدائی دور میں جہاں مختلف ادوار کی لسانی خصوصیات شمار کرانے کو کافی سمجھا جاتا تھا، بعد میں تحقیقی پہلو کے علاوہ، تخلیقات کا تاریخی اور تہذیبی پس منظر میں بھی مطالعہ کیا گیا، اصنافِ ادب کے ارتقا کے ساتھ ساتھ افکار کی تاریخ بھی بیان کی گئی اور سب سے زیادہ ادب اور کلچر کے باہمی ردِ عمل پر زور دیا گیا۔

اردو کی ادبی تاریخوں میں وہ تنوع نہیں جو انگریزی کی گونا گوں تاریخوں میں ہے۔ آبِ حیات سے رام بابو سکسینہ کی تاریخ تک ارتقا کی ایک بڑی جست ہے اور رام بابو سکسینہ سے جمیل جالبی تک دوسری، جنھوں نے ادوار کے بجائے روایات کا دامن پکڑ کر تاریخ کا بیان کیا۔ یہ غنیمت

ہے کہ اردو کی ادبی تاریخیں تاریخ کی حدود سے نکل کر محض تنقید زدہ یا سماجی تاریخ گزیدہ ہو کر نہیں رہ جاتیں۔ رینے ویلک نے اپنی ایک کتاب اور محولہ سابق مضمون میں ادبی تاریخ نگاری کے مسائل پر غور کیا ہے۔⁽¹⁾ ان سے استفادہ کرتے ہوئے مسئلے کے مختلف پہلوؤں پر کچھ عرض کیا جاتا ہے۔

ادبی تاریخ ایک طرف تاریخ ہے، دوسری طرف ادب۔ یہ سوانح نگاری اور تنقید کے امتزاج سے بنی ہے لیکن اسے تحریک ملی سیاسی تاریخ سے، جس کی مماثلت پر اس نے سوانحات کو ترتیب دیا۔ بعد میں ادبی اصناف کی شعریات کا بھی اضافہ کیا۔ ادبی تاریخ اور سیاسی تاریخ میں ایک بڑا فرق ہے۔ سیاسی تاریخ کے واقعات ماضی کے پردہ عدم میں مکتوم ہیں جب کہ ادبی تاریخ کی ماضی کی تخلیقات ہمارے سامنے موجود ہیں جن کی وجہ سے ٹی۔ ایس۔ ایلین نے ادب میں ماضی و حال کی تقسیم سے انکار کیا تھا۔ ادبی تاریخ رقم کرنے سے پہلے اس کی نظریاتی بنیاد متعین کر لینی چاہیے۔

کیا ادب تاریخ کی طرح تبدیلیوں کا سلسلہ ہے؟ کیا ان تبدیلیوں میں تسلسل کا ایک سررشتہ تلاش کیا جاسکتا ہے؟ کچھ لوگ ادب کو حیاتیات کے ارتقا کے طور پر دیکھتے تھے جو ولادت سے شروع ہو کر موت پر ختم ہوتا ہے۔ ان کے نزدیک بعض ادبی اصناف، بعض رجحانات و روایات پیدا ہوئیں، نشوونما پایا اور آخر میں مر گئیں لیکن وہ یہ پہلو نظر انداز کر جاتے ہیں کہ وہ مرنے کے باوجود، ڈائنامک اور ہماری نظروں سے اوجھل نہیں ہوتیں۔ ریختی ہو کہ ساقی نامہ، ایہام نگاری ہو یا عربی فارسی سے مرصع اسلوب، ان سب کے نمونے ہمارے سامنے موجود ہیں۔

ڈارون کے نظریہ ارتقائے انواع کو بعضوں نے دوسرے ادب پر چسپاں کرنا چاہا۔ ویلک نے انواع کے دو طرح کے ارتقا کا ذکر کیا۔ ایک انفرادی نوع مثلاً انڈے سے مرغی تک کا، دوسرا اجتماعی مثلاً مچھلی کے دماغ سے انسانی دماغ تک کا۔⁽²⁾ کیا ادب بھی اسی طرح ارتقا پذیرا ہوا ہے؟ مجھے اس میں شک ہے۔ حیاتیات کی انواع کا ارتقا مسلسل بہتری اور ترقی یافتگی کی طرف ہوا لیکن

(1) Rene, Wellek, The Rise of English Literary History, The University of North Carolina Press 1941.

(2) "Literary History" in Theory of Literature, P. 256.

ادبی تاریخ کو ہم اس قسم کا ارتقا نہیں کہہ سکتے کہ ہر ربع صدی کا ادب پچھلی ربع صدی کے ادب سے بہتر ہے۔ ہاں اتنا ضرور ہے کہ مورخ ادب کو، ادب کو ایک اکائی کے طور پر، وہ کتنی چوڑی سہی، دیکھنا ہوگا۔ کارلائل کا تاریخ کا تصور تھا کہ وہ بڑے آدمیوں کی سوانحات کا مجموعہ ہے۔ ابتدائی ادبی مورخوں نے ادبی تاریخ کو بھی مشاہیر ادب کی سوانحات کا مجموعہ سمجھا۔ اگلا قدم تھا تنقید سے متاثر ہونے کا، جس کا نتیجہ یہ ہوا کہ ادبی تاریخ مختلف ادیبوں پر تنقیدی مضامین کا مجموعہ بن گئی۔

ادبی تاریخ کو نہ محض سوانحات کا مجموعہ ہونا چاہیے، نہ تنقیدی مضامین کا اور نہ اسے سماجی تاریخ ہی بن جانا چاہیے۔ اسے ادب کا مسلسل ارتقا پیش کرنا ہے، جس میں غیر ادبی عوامل کی حیثیت ثانوی رہنی چاہیے۔

1963ء میں ہارورڈ یونیورسٹی میں ایک ادبی کانفرنس میں ایک مقالہ نگار بش نے کہا کہ انیسویں صدی کے آخر میں اور بیسویں صدی کی پہلی تہائی میں ادبی تاریخ تنقید کو چشم کم سے دیکھتی تھی اور محض خارجی اور ادبی واقعات کی تاریخ نگاری پر قانع تھی۔ اس کے بعد امریکہ میں تاریخ افکار یا تاریخ تصور رات کی لہر دوڑ آئی۔ اب بہت سے مصنف ادب کی جو تاریخ لکھ رہے ہیں ان میں مذہبی، فلسفیانہ، سائنسی، اخلاقی، سماجی، سیاسی اور جمالیاتی تصور رات کے پیچیدہ عوامل پر نظر رکھی جاتی ہے۔ تاریخ تصور رات کی وجہ سے ادبی تاریخ تنقید کے نزدیک آگئی۔⁽¹⁾

اس باب کی ابتدا میں امریکہ کی موڈرن لینگویج ایسوسی ایشن کے کتابچے ”اسکا لرشپ کے مقاصد اور طریقے“ کا ذکر کیا گیا ہے۔ اس میں رابرٹ اسپلر کا مضمون ”ادبی تاریخ“ کے عنوان سے ہے۔ میں نے اس موضوع پر انگریزی میں جو مضامین اور کتابوں کے ابواب دیکھے ان سب میں ادبی تاریخ کے نظریات پر اس مضمون کو بہترین پایا۔ انگریزی کے پروفیسروں سے تحقیق کی تو انہوں نے بھی اس کی تائید کی۔ اس مضمون کے اہم نکات ذیل میں پیش کیے جاتے ہیں۔

اسپلر ابتدا ہی میں واضح کرتا ہے کہ ادبی تاریخ (الف) نہ زبان کی تاریخ ہے، (ب) نہ

1. Douglas Bush, "Literary History and Literary Criticism" in Literary History and Literary Criticism, editor Leon Edel (New York University Press, 1965) P.3

تجزیہ متن (تدوین متن)، (ج) نہ ادبی تنقید حالانکہ ادبی مورخ، (تاریخ ادب کا لکھنے والا) ان سب سے استفادہ کرتا ہے۔ ہو سکتا ہے کہ وہ خود ان شعبوں میں سے کسی میں یا کئی میں ماہر ہو لیکن بہ حیثیت مورخ کے اس کا رول الگ ہے۔ اسے ایسے سوالوں کا جواب دینا چاہیے کہ ایک ادبی تخلیق کیسے، کب، کہاں اور کیوں وجود میں آئی اور اس کا دوسری تخلیقات، نیز انسان کی سماجی تاریخ سے کیا رشتہ ہے۔

اسپلر نے سب سے اہم بات یہ کہی ہے کہ ادبی مورخ کو نظریے اور تنقیدی تجزیے کا کام دوسروں پر چھوڑنا ہوگا۔ دوسرے موقعوں پر وہ تنقید نگار ہو سکتا ہے لیکن فی الحال اس کا دوسرا رول زیر بحث ہے۔⁽¹⁾

ان اردو والوں کو اس نکتے پر خاص توجہ کرنی چاہیے جو ادبی تاریخ کو ادبی تنقید کے مترادف بنا دیتے ہیں۔

اسپلر کہتا ہے کہ ادبی تاریخ کا موضوع ادب ہے اس لیے یہ ادبی انداز میں لکھی جانی چاہیے، اور چونکہ یہ ادب کی ایک صنف ہے اس لیے یہ آرٹ ہے، تاریخ کی طرح سائنس نہیں۔ ادبی تخلیق کا، اپنے خالق کی ذات کے علاوہ، اس کی ثقافت، دوسری ثقافتوں اور قارئین سے بھی تعلق ہوتا ہے۔ ان کے علاوہ ایک تخلیق کا دوسری تخلیقات سے بھی رشتہ ہوتا ہے۔ ادبی تاریخ میں ان رشتوں کو کیوں کر اور کس حد تک واضح کیا جائے؟ اس کے جواب کے طور پر ادبی تاریخ کے بارے میں چار رویے یا نظریے سامنے آتے ہیں۔

1- قدیم ترین طریقہ یہ تھا کہ تخلیقات کو مصنف، عہد اور علاقے کے سیاق میں بیان کر دیا جائے۔ ان پر اثر انداز ہونے والے عوامل کو نظر انداز کر دیا جائے۔

2- ادبی مورخ کے لیے صرف ادبی اثرات اہم ہیں۔ اس کا کام ماضی کی ادبی تخلیقات کے مآخذ اور تحریکات کی تلاش کرنا ہے نیز ان تخلیقات کے بعد میں آنے والی تخلیقات پر جو اثر پڑے اس کی نشان دہی کرنا ہے۔ گویا ادبی تخلیقات صرف ادبی عوامل سے متاثر ہوتی ہیں۔ دوسرے عوامل غیر متعلق ہیں۔

1. Robert E. Spillar, "Literary History" in The AIMS and Methods of Scholarship, editor James Thorpe, P. 56.

3- تیسرے نظریے کے مطابق ادبی عوامل کے ساتھ تخلیق کار اور اس کے کلچر نیز قارئین اور ان کے کلچر کا بھی مطالعہ کیا جاتا ہے۔ اسپلر کے نزدیک یہی بہترین نظریہ ہے۔

4- چوتھا نظریہ وقت کو سیدھی لکیر نہیں مانتا بلکہ ایک نفسیاتی تصور، ایک دائرہ (سائیکل) قرار دیتا ہے۔ اس میں ادب پر دیومالا، اساطیر، علامتوں اور اقدار وغیرہ کے اثر کو دیکھتا ہے۔ واضح ہو کہ دراصل یہ نقاد کا میدان ہے۔ دیومالا ادب نہیں اس مواد کا حصہ ہے جس کے زیر اثر ادب وجود میں آتا ہے۔

ادبی مورخ کو دوسرے علوم میں بھی کچھ نظر رکھنی چاہیے مثلاً فلسفہ، نفسیات، مذہب یا سیاسی تاریخ، ڈراما، لسانیات، ذرائع ابلاغ وغیرہ۔ اسے ان سے فائدہ اٹھانا چاہیے لیکن انہیں اپنے اوپر حاوی نہ ہونے دینا چاہیے۔ وہ خیال رکھے کہ وہ پہلے ادبی مورخ ہے بعد کو کچھ اور۔ ادب کی تخلیق میں جو عوامل اثر انداز ہوتے ہیں، ادبی مورخ کو اپنی تاریخ میں ان پر توجہ کرنی چاہیے۔ وہ یہ ہیں:

1- افکار و تصورات مثلاً مذہبی عقائد و افکار، سوشلزم، وجودیت، مارکسیت، فرائڈ کی جنسی نفسیات وغیرہ۔

2- کلچر

3- سیاسی اور سماجی ادارے مثلاً سیاسی پارٹی، کلیسا، کلب، اسکول، کالج اور یونیورسٹی، سیمینار، مباحثے، سیموزیم وغیرہ۔

4- روایت اور اساطیر (Myth) یہ عناصر ایک طرف بشریات (Anthropology) کی دین ہیں۔ (جس کے اساطیر و توہمات کا شاہکار سر جیمس فریزر کی کئی جلدوں کی کتاب (The Golden Bough ہے) دوسری طرف یونگ (Yong) اور اس کے آرکی ٹائپ کے نظریے کا اثر ہیں۔

5- سوانح عمری۔ یہ ادبی تاریخ کا اہم ترین ماخذ ہے۔

ادبی تاریخ میں کئی بار زمان و مکان کے ایسے تنگ قطعے دکھائی دیتے ہیں، جن میں کثرت سے اچھی تخلیقات ہوئیں۔ اس کے بعد عرصے تک کمی رہی، پھر دوبارہ جوش آیا۔ گویا ادب سائیکل یا

دائرے میں چلتا ہے۔ دوسرے الفاظ میں اسے ادبی تحریکات کے فروغ و زوال کی زنجیر کہہ سکتے ہیں۔ اردو میں ایسے جملگھے ستر ہویں صدی عیسوی کے عادل شاہیوں اور قطب شاہیوں کے دربار، میر و سودا کے دور، فورٹ ولیم کالج، بہادر شاہ ظفر کے دربار، انیسویں صدی کے آخر میں علی گڑھ تحریک وغیرہ میں ملتے ہیں۔ ادبی مورخ کو ان سائیکلوں یا جملگھوں کی تشکیل کرنے والے عوامل پر توجہ کرنی ہوگی۔

اسپلر کے مطابق ادبی مورخ کا کام تاریخی تنقید کرنا ہے جو ادبی تنقید سے مختلف ہے۔ وہ ان عوامل کی نشان دہی کرتا ہے جن کے زیر اثر تخلیقات وجود میں آئیں۔ وہ کوئی نظریہ قائم کر کے اسے جانچتا ہے اور اس عمل میں وہ کسی حد تک نقاد بن جاتا ہے۔

اسپلر کے نظریات کا خلاصہ ختم ہوا۔ ہو گیا بہت طویل لیکن اس کی اہمیت کو دیکھتے ہوئے یہ بے جا نہیں۔

ہندی کے ڈاکٹرو نے موہن شرمانے ادبی مورخ سے مناسب مطالبہ کیا ہے کہ اسے دوسری زبانوں کے ادب کی واقفیت بھی ضروری ہے۔⁽¹⁾ اس میں یہ ترمیم کرنی چاہیے کہ کم از کم ان ادبوں کی واقفیت ضرور ہو جن کا متعلقہ ادب سے نزدیکی ربط رہا ہے۔ مثلاً اردو ادب کی تاریخ لکھنے والے کو عربی، فارسی، ہندی اور انگریزی ادب کے ادوار اور اہم اصناف کی واقفیت ہو تو مفید رہے گی۔

ابتدائی ادبی تاریخیں ادیبوں کی سوانح کا مجموعہ تھیں جنہیں تاریخی ادوار میں تقسیم کر دیا اور اس کے ساتھ ان کی تخلیقات پر بھی توجہ کی۔ بعد میں تاریخ میں قدر پیمائی اور تنقید کا عنصر بڑھتا گیا۔ تاریخ کو تنقید سے جدا نہیں کیا جاسکتا۔ ہم جب یہ طے کرتے ہیں کہ اپنی ادبی تاریخ میں کن کن ادیبوں کا ذکر کریں گے تبھی ہم اپنے اندرونی نقاد سے مدد لیتے ہیں۔ انگریزی کے بڑے نقاد ایڈمنڈولسن نے ادبی تاریخ اور تنقید کو ایک قرار دیا تھا۔⁽²⁾ ان دونوں کو ایک دوسرے پر منطبق کرنا تو مبالغہ ہے لیکن تنقید کے مختلف نظریات نے ادبی تاریخ نویسی کو ضرور متاثر کیا ہے۔ پہلے کی ادبی

(1) ڈاکٹرو نے موہن شرما، شودھ پرودھی (نیشنل پبلشنگ ہاؤس، نئی دہلی) 1980ء، ص 130

(2). Douglas Bush in Literary History and Literary Criticism, p.9

تاریخیں زیادہ تر ادبی پیمانوں سے کام لیتی تھیں۔ ساں بوے (Sainte Beuve) نے تنقید میں مصنف کی سوانح سے فائدہ اٹھایا۔ اس کا قول تھا کہ تخلیق اور تخلیق کار جدا نہیں۔ تاریخی تنقید کے ساتھ سماجی تنقید، نیز مارکسی تنقید نے ادبی تاریخ کو سماج کے آئینے میں دیکھنے پر زور دیا۔ ادبی تاریخ دراصل قوم کی ذہنی اور تہذیبی تاریخ کا اہم جزو ہے اس لیے ادبی تخلیقات اور ان کو جنم دینے والی ثقافت کے باہمی رد عمل کو ٹٹولنا ضروری ہے۔

ادبی تاریخ میں کلچر کے ذکر کے ساتھ ساتھ افکار کی تاریخ پر بھی دھیان دیا گیا۔ یہ افکار مذہبی، سیاسی، تاریخی، سماجی، فلسفیانہ اور شاذ ادبی بھی ہو سکتے ہیں۔ اسی وجہ سے ادبی تاریخ کو تحریکات و رجحانات پر توجہ کرنے کی خاص ضرورت ہے۔ ان کے بیان میں احتیاط کی ضرورت ہے۔ کلچر کے بیان میں یہ کافی نہیں کہ کلچر یا سیاست کی تاریخ الگ بیان کر دی جائے اور تخلیقات کا تجزیہ الگ۔ یہ دو لخت بیان نامناسب ہے۔ کلچر کے صرف انھیں واقعات کا ذکر کرنا چاہیے جن سے ادبی تخلیق متاثر ہوئی ہے، یعنی کلچر (تہذیبی پس منظر) اور ادب کے بیان میں دوئی نہیں، وحدت ہونی چاہیے۔

دوسری احتیاط تحریکات کے بیان میں درکار ہے۔ انھیں تحریکات و رجحانات کا بیان کرنا چاہیے جو قابل قدر اور قابل ذکر ہیں یعنی جن میں کئی مشترک خصوصیات ہیں، جن سے کئی ایسے ادیب وابستہ رہے ہیں جن میں کئی مشترک رجحانات تھے۔ دلی اور لکھنؤ کے شعری دبستانوں کے سے ڈھیلے زمروں کو کم اہمیت دینی چاہیے کیونکہ ان میں دراصل کئی امتیازی اشتراکات نہیں جب کہ علی گڑھ تحریک، انجمن پنجاب، ادب لطیف، ترقی پسند تحریک، حلقہ ارباب ذوق، جدیدیت وغیرہ میں ایسے واضح ادبی اور فکری رجحانات مشترک ہیں کہ ان تحریکات و رجحانات کی اہمیت میں شبہ نہیں۔ محض کسی بھی ادبی مرکز کے گرد ایک دبستان بن دینے کی خواہش بے معنی ہے۔ مثلاً دکن اسکول، اکبر آباد اسکول، رام پور اسکول، عظیم آباد اسکول کی بات غیر مدلل ہے۔

ادبی تاریخ کے تعلق سے دو سوالوں کا جواب دینا ہے۔

1- کیا ادبی تاریخ میں محض جمالیاتی تحریروں یعنی ”لفظ بحیثیت آرٹ“ کا احصاء کیا جائے یا قسم

کے تحریروں کا؟ کھلے ڈالے الفاظ میں ہم کہہ سکتے ہیں کہ کیا ادبی تاریخ میں محض ادبیات کو پیش نظر رکھا جائے یا مثلاً ذیل کے موضوعات کا بھی جائزہ لیا جائے۔

(۱) صحافت۔ (ب) مذہبی ادب، (ج) تاریخی ادب، (د) سائنسی ادب (ھ) فلسفہ نفسیات اور جمالیات کا ادب، (و) تعلیمی ادب۔

کیمبرج تاریخ ادب انگریزی میں ان میں سے بعض موضوعات کا جائزہ لیا گیا ہے۔ میرے سامنے علی گڑھ تاریخ ادب اردو کی پانچوں جلدوں کی اسکیم ہے۔ اس میں یہ ابواب بھی تھے۔

جلد سوم: مذہبی تحریریں اور ترجمے۔ لغات اور گرامر۔ اردو صحافت۔

جلد چہارم: صحافت۔ مذہبی تحریریں۔ تاریخی و علمی سرمائے کا جائزہ۔

جلد پنجم: اخبارات و رسائل۔ علمی سرمائے کا جائزہ۔

پنجاب یونیورسٹی لاہور کی تاریخ ادبیات مسلمانانِ پاکستان و ہند میں بھی دہلی کالج کی علمی خدمات، مناظراتی ادب، صحافت، دینی ادب وغیرہ پر ابواب ہیں۔ شکایت سننے میں آئی ہے کہ ادب کو محض شعر، فکشن اور انشائیے تک محدود نہ رکھنا چاہیے۔ ادب کے بارے میں بہت زیادہ تصنیف و شائع ہو رہا ہے۔ امریکہ کی جدید زبانوں کی انجمن کے رسالے PMLA میں لکھا تھا کہ ایک سال میں (ظاہراً 1962ء میں) انگریزی ادب کے بارے میں چھ ہزار مضامین لکھے گئے۔^(۱) اردو میں بھی ہندو پاک میں اردو ادب سے متعلق تحقیقی، تنقیدی مضامین کی تعداد ایک سال میں پانسات سو کے لگ بھگ ہو ہی جاتی ہوگی۔ ادبی تاریخ غیر ادبی موضوعات سے پوری طرح صرف نظر نہیں کر سکتی۔

2- دوسری بحث تنقیدی رویے کی ہے۔ کیا ہمیں ماضی کے ادب کو اس کے دور کے پیمانوں سے پرکھنا چاہیے۔ یا اپنے دور کے پیمانوں سے؟ دونوں نقطہ نظر ہو سکتے ہیں۔

الف: پہلے نقطہ کو تاریخیت (Historicism) کہتے ہیں۔ اس کے مطابق ہر دور کا اپنا معیار تنقید ہوتا ہے۔ ہمیں اہل ماضی کے ذہن اور نقطہ نظر کو پیش کرنا چاہیے نہ کہ

اپنے نقطہ نظر کو۔ یہ رویہ انیسویں صدی میں، خاص طور سے جرمنی میں رائج تھا۔
 F.A. Pottle نے اپنی کتاب Idiom of Poetry میں اسے Critical Relativism کہا کہ ہر دور میں شاعری کا اپنا نظریہ ہوتا ہے۔ ادبی مورخوں کو ماضی کے ذہن، نظریات، پسند اور تعصبات کی بازتشریح کرنی چاہیے۔⁽¹⁾ ڈوگلاس بش نے اپنے مضمون ”ادبی تاریخ اور ادبی تنقید“ میں کہا ہے کہ چونکہ زیادہ ادب ماضی کا ہوتا ہے، اس لیے تنقید کو ماضی کی تاریخ اور کچھ شعور ہونا چاہیے۔ ماضی کے ادب کو اسی کے زمانے میں رکھ کر پرکھیے۔⁽²⁾

ب: دوسرے نقطہ نظر کو Absolutism (قطعیت) کہتے ہیں۔ کروچے نے ڈانٹے کی ڈوائن کا میڈی کے تصورات کے مطالعے میں کہا تھا کہ ہم ارسطو کو ارسطو کے پیمانے سے اور ڈانٹے کو ڈانٹے کے پیمانے سے نہیں ناپ سکتے۔ انھیں اپنے پیمانے سے ناپنا ہوگا۔⁽³⁾

رینے ویلک نے کہا کہ دونوں انتہائیں غلط ہیں۔ اضافیت ادبی تاریخ کو منتشر غیر مربوط پاروں میں بانٹ دیتی ہے۔ قطعیت دراصل حال کی گزراں صورت کو دائمی سمجھ لیتی ہے۔⁽⁴⁾
 دقتیں دونوں طرح ہیں۔ اگر ہم ہر دو کے لیے اسی دور کے معیار استعمال کریں تو ہمارے پاس کوئی ایک پیمانہ، ایک قدر ہوگی ہی نہیں ہم ایک دور میں معنی بندی اور دقیق زبان کو سراہیں گے، دوسرے دور میں سادہ شیریں زبان میں جذبات نگاری کو۔ حال کے پیمانے میں یہ قباحت ہے کہ ہم آج کے معیار سے فسانہ عجائب کے مرصع اسلوب کو ناکارہ اور داغ کی غزلوں کو تیسرے درجے کا ادب قرار دیں گے۔ لیکن یہ حقیقت ہے کہ اپنے زمانے میں یہ تخلیقات بہت مقبول تھیں یعنی اپنے عہد کے ادبی مذاق کے مطالبوں کو آسودہ کرتی تھیں۔ اس دُبدھا میں میری رائے یہ ہے کہ ہم اس دور میں آج کے قارئین کے لیے لکھ رہے ہیں، اس

(1.) Rene Wellek and Austin, "Literary Theory, Criticism, and poetry" in Theory of Literature (Penguin Books, 1963) PP. 41-43

(2) Dougals Bush in Literary History and Criticism, P8

(3) W.K. Wimsatt Jr, "History and Criticism" in the Verbal Icon (London 1970) P. 256.

(4) Rene Wellek, Theory of Litrature, P.43.

لیے اپنے دور کے پیمانوں ہی سے پرکھیں۔ صرف اتنا چاہیے کہ ماضی کے ادب کی قدر بندی میں ہمدردی سے کام لیں۔

انگریزی کے ایک مضمون نگار چارلس کپلان نے کہا ہے کہ ہر نسل کو پچھلی نسل کی ادبی تاریخ لکھنی ہے⁽¹⁾ ضخیم انگریزی کتاب 'تاریخ امریکی ادب' کے مختصر مقدمے میں لکھا ہے کہ ہر نسل کو امریکی ادب کی تاریخ لکھنی چاہیے۔ اسپلر نے اپنے عالمانہ مضمون کے آخر میں لکھا ہے:

”ان وجوہ سے کہا گیا ہے کہ ہر قوم اور ہر نسل کو اپنی تاریخ (ادبی اور دوسری) خود لکھنی چاہیے۔ یہ نہیں کہ ماضی بدل جاتا ہے، یہ نہیں بدلتا۔ بلکہ انسان ہی ایسی مخلوق ہے جو اپنے علم، اپنی قوت تشریح اور ماضی کے متعلق اپنے فیصلے کو، اپنے حال کو بہتر طریقے پر سمجھنے اور مستقبل کو زیادہ عقل مندی سے تشکیل دینے کے کام میں لاتا ہے۔ ادبی تاریخ کے یہی فوائد ہیں۔“ (ص 68)

اسی بات کو جمیل جالبی نے اپنی تاریخ ادب جلد دوم کے مقدمے میں یوں کہا ہے:

”ادبی تاریخ کے مطالعے سے یہ بات بھی سامنے آنی چاہیے کہ حال کا ماضی سے کیا رشتہ ہے اور یہ بات بھی کہ حال ماضی کو کیسے بدلتا رہتا ہے۔“ (ص 13)

انیسویں صدی عیسوی میں سمجھا جاتا تھا کہ سیاسی تاریخ کم از کم نظریاتی حد تک بالکل معروضی انداز میں لکھی جاسکتی ہے لیکن کیمبرج موڈرن ہسٹری کے عام تعارف میں سر جارج کلارک نے لکھا ہے کہ ماضی کا علم ہم تک ایک یا کئی ذہنوں کے وسیلے سے چھن کر آیا ہے اس لیے کوئی ”معروضی تاریخی صداقت“ نہیں ہوتی۔

یہی کیفیت ادبی تاریخ کی ہے۔ وہاں بھی پیمانے اور مذاق بدلتے رہتے ہیں۔ ایک مضمون

نگارریمینڈ شومی نے سوال اٹھایا تھا۔

(1) Charles Kaplan, "Literary History as Literary criticism" in Literary History and Literary criticism ed. Leon Edel, P. 254.

کسی تخلیق کے تاریخی سیاق میں تجزیے کے بعد غور کیجیے کہ وہ آج بھی کیوں پڑھی جاتی ہے..... اپنے زمانے کے بہت سے مقبول کارنامے بعد میں کیوں فراموش ہو جاتے ہیں اور بہت سی ایسی تخلیقات، جن پر اپنے زمانے میں کم توجہ کی گئی، دوام پا جاتی ہیں۔⁽¹⁾

اردو میں شاہ نصیر، ناسخ اور داغ اپنے زمانے میں بہت مقبول تھے، آج وہ ساقط المعیار ہو گئے ہیں۔ اپنے دور میں نظیر اکبر آبادی اور غالب کی زیادہ قدر نہیں کی گئی اب انھیں بقائے دوام مل گیا ہے۔ اس کے معنی یہ ہیں کہ ہر نسل کو ماضی کی قدر بندی اپنے انداز سے کرنی ہوگی۔ اسی لیے ضروری ہے کہ ہر نسل میں پورے اردو ادب کی ایک نئی تاریخ لکھی جائے۔

فی زمانہ ادبی تاریخ سے وہ سب مطالبے کیے جا رہے ہیں جو دراصل ادبی تنقید کی ذمہ داری ہیں، لیکن یہ زیادتی ہے۔ ادبی تاریخ کو سب سے پہلے تاریخ ہونا چاہیے۔ اس میں صحیح سنیں دینے پر خاص توجہ کرنی چاہیے۔ کسی مصنف کا سنہ ولادت، سنہ وفات اور زندگی کے دوسرے اہم واقعات مثلاً ایک مقام سے دوسرے مقام پر ہجرت کی تاریخیں دینی چاہئیں۔ اس کے علاوہ اس کی مختلف تصانیف اور ان کے اہم ایڈیشنوں کے سال بھی زیادہ سے زیادہ صحت کے ساتھ دیے جائیں۔ اگر تخلیق کہیں اور سے ماخوذ ہے تو اس کے ماخذ اور مختلف تراجم کی بھی نشان دہی کی جائے۔ قدیم ادب میں اس پہلو پر بطور خاص توجہ کرنے کی ضرورت ہے۔ سرور صاحب نے علی گڑھ تاریخ کے مقدمے میں لکھا ہے:

”پہلی جلد میں معلومات پر قدرتا زیادہ زور ہے، اس لیے یہ تنقیدی کم ہے تحقیقی زیادہ..... تنقیدی پہلو بھی دوسری جلد سے زیادہ اہم ہوتا گیا ہے۔“

ابتدائی دور اور قدیم تصانیف میں لسانی پہلو پر بھی توجہ کرنی ہوگی۔ تنقیدی جائزے میں اس شرح و بسط کی ضرورت نہیں جو تنقیدی کتب میں ہوتی ہے۔ ادبی تاریخ میں یہ طے کرنا ہوگا کہ کسی ادیب اور ادب پارے کا پورے اردو ادب میں کیا مقام ہے۔ اس کے لیے ادبی تخلیق کو ثقافتی پس منظر میں دیکھنا ہوگا۔ یہ دریافت کرنا ہوگا کہ مختلف سیاسی، سماجی، علمی اور دوسرے اداروں نے کسی

(1) Raymond Ts' chumi, "Past and Present in Literature " in Literary History and Literary Criticism, editor Leon Edel. P. 346.

ادیب یا تخلیق پر کیا اثر ڈالا۔ ادبی اصناف کے ارتقائی، ادبی تحریکات کے عروج و زوال اور مختلف رجحانات کے فروغ کو بھی نمایاں کرنا ہوگا۔ گویا ادبی تاریخ کا ثقافتی تاریخ اور تاریخ افکار کے دوش بدوش مطالعہ کرنا سود مند ہوگا۔ ادب، کلچر اور نظام فکر کا ایک اہم جزو ہے، اس لیے اسے انسانوں کی تہذیبی اور ذہنی تاریخ سے علیحدہ کر کے نہیں دیکھا جاتا۔

ہندی کے ڈاکٹروں نے موہن شرما لکھتے ہیں:

”ادبی تاریخ کے ادوار کی تقسیم ایسا مسئلہ ہے جو کبھی حل نہ ہو سکے گا۔ ادب کی تاریخ ملک کی تاریخ کے ساتھ چلنی چاہیے“ (1)

یہ ایک حد تک درست ہے، پوری طرح درست نہیں۔ اردو ادب میں 1857ء، 1947ء تاریخی حدیں بھی ہیں ادبی بھی لیکن دکنی اور شمالی ہند کے ادب کے بیچ ایسی کوئی حد نہیں۔ میر و مرزا کے دور کے بعد آتش و ناسخ و ذوق و غالب کے عہد کے بیچ ادبی سرحد ہے، کوئی سیاسی حد فاصل نہیں۔ 1936ء میں ترقی پسندی کی ابتدا اور 1960ء میں جدیدیت کا آغاز ملک کی تاریخ کے کسی موڑ کے متوازی نہیں۔

رینے ویلک نے اپنے مذکورہ سابق مضمون میں ادبی تاریخ، بالخصوص انگریزی ادبی تواریخ، کے ادوار پر تفصیل سے بحث کی ہے۔ اگر ادبی تاریخ کے ادوار کو سیاسی تاریخ کے ادوار یعنی بادشاہوں یا وزرائے اعظم کے عہدوں کے متوازی تقسیم کیا جائے تو اس کے معنی یہ تسلیم کر لینا ہوگا کہ ادبی تصورات سیاسی تاریخ سے تشکیل پذیر ہوتے ہیں اور اس کے بدلنے کے ساتھ بدل جاتے ہیں۔ لیکن انگریزی کی ادبی تاریخ کے ادوار طرح طرح کی بنیادوں پر ہیں۔ الزبتھی دور اور Restoration کا دور سیاسی تاریخ سے ماخوذ ہیں، اصلاح کا دور مسیحی کلیسا سے متعلق ہے، رومانیت کا دور فلسفیانہ و ادبی تصور ہے۔ اردو کی ادبی تاریخ کے ادوار زمان و مکان تحریکات و رجحانات کو ملا جلا کر قائم کیے جائیں گے۔ قدیم دور میں تو محض زمان و مکان کو ملحوظ رکھنا کافی ہوگا۔

میں نے ڈاکٹر سیدہ جعفر کی شرکت میں ترقی اردو بیورو دہلی کے لیے تاریخ ادب اردو جلد اول (1700ء تک) لکھی ہے۔ اس کے ابواب کا خاکہ یہ ہے۔

1- اردو زبان کا آغاز و ارتقا

2- دکن میں اردو کا تاریخی و تہذیبی پس منظر

3- شمالی ہند میں اردو شاعری۔ 1600ء تک

4- دکن میں اردو شاعری۔ 1600ء تک

5- گجرات میں اردو شاعری۔ 1600ء تک

6- اردو نثر۔ 1600ء تک

7- بیجاپور اور بیدر میں اردو شاعری سترہویں صدی میں

8- گولکنڈہ میں اردو شاعری سترہویں صدی میں

9- گجرات میں اردو شاعری سترہویں صدی میں

10- اردو نثر سترہویں صدی میں

11- شمالی ہند میں اردو شاعری سترہویں صدی میں

12- قدیم اردو ادب کی اہم اصناف و موضوعات

13- قدیم اردو ادب میں ہندی اور فارسی کی آویزش

اس طرح علاقے، دور اور نظم و نثر تینوں ملحوظات کا مناسب خیال رکھا ہے۔ آخری ابواب

میں اصناف اور دور، جمانات کا جائزہ لے لیا گیا ہے۔ شمالی ہند کی تاریخ میں نظم و نثر کو علیحدہ جلدوں

میں نہیں لیا جائے گا بلکہ مختلف ابواب میں ملا جلا کر مثلاً فائز، حاتم، آبرو وغیرہ کو (جن میں کئی ایہام

گو ہیں) ایک باب دیں گے، میر و مرزا کو دوسرا۔ ان کے بعد فورٹ ولیم کالج کی نثر آئے گی، پھر

مصحفی انشا و رنگین وغیرہ کو لیا جائے گا۔ غالب کے دور کو علاقائی بنیادوں پر دو ابواب میں بانٹ دیا

جائے گا ایک میں دلی کے شعراء، دوسرے میں لکھنؤ کے آتش و ناسخ وغیرہ۔ ان کے بعد ایک صنف مرثیہ لی جاسکتی ہے۔ پھر نثر کی طرف رجوع کر کے مرزا رجب علی بیگ سرور اور ان کے زمرے کا بیان کیا جائے گا۔ اس کے آگے مغربی اثرات کی آئینہ داری کے طور پر علی گڑھ تحریک کو۔ اس تحریک کے مصنف اتنے قد آور ہیں کہ کئی ابواب کے متقاضی ہوں گے۔ اسی طرح ادب لطیف، ترقی پسند ادب، جدیدیت جیسے رجحانات و تحریکات پر الگ ابواب میں لکھنا ہوگا۔ یہ ادوار نہیں لیکن ان کا عروج تاریخی ترتیب سے یکے بعد دیگرے ہوتا ہے۔

گویا اردو کی ادبی تاریخ، تاریخی ادوار، علاقوں، نظم و نثر، ادبی تحریکات و رجحانات، ادبی اصناف مثلاً مرثیہ، شہر آشوب، ریختی، ناول، افسانہ وغیرہ جیسے گونا گوں ملحوظات کے تحت بیان کی جائے گی۔ اس کے علاوہ اس میں کئی غیر ادبی موضوعات کو بھی لینا ہوگا۔ وہ کون کون سے ہونے چاہئیں۔ کم از کم ذیل کی تحریریں تو ادب کا جزو مان لی گئی ہیں۔

1- اردو ادب کے قدیم دور کی کتابیں خواہ وہ کسی موضوع پر ہیں۔ ان میں سے بیشتر مذہب و معرفت پر ہیں۔ ظاہر ہے کہ آج ان موضوعات پر کوئی کتاب لکھی جائے تو اسے ادب میں شامل نہیں کیا جائے گا۔

2- مستند ادیبوں کی بعض غیر ادبی موضوعات پر تحریریں کیونکہ ان کا انداز تحریر کسی نہ کسی حد تک اپنے خالق کی انشاء کا آئینہ دار ہوگا مثلاً

مذہب: سر سید کی تبیین الکلام۔ نذیر احمد کی الحقوق والقرائن

کلام: شبلی کی الکلام، علم الکلام

فلسفہ: عبدالماجد دریا بادی کی فلسفہ اجتماع۔ فلسفہ جذبات

تاریخ: شیر علی افسوس کی آرائش محفل۔ محمد حسین آزاد کی دربار اکبری، قصص ہند حصہ دوم

سماجیات: عابد حسین کی قومی تہذیب کا مسئلہ

تعمیر: سر سید کی آثار الصنادید

جغرافیہ: عبدالماجد دریا بادی کا جغرافیہ قرآن، سید سلیمان ندوی کی ارض القرآن۔

بڑے ادیبوں کے علاوہ بعض بڑے اداروں مثلاً ہندستان کے ترقی اردو بیورو اور مرکزی
 ساہتیہ اکادمی کی غیر ادبی موضوعات کی کتابوں کو بھی، وہ طبع زاد ہوں کہ تراجم، شامل کرنا ہوگا۔
 میری نظر میں ایک جامع اور مفصل تاریخ میں ذیل کے موضوعات کا احاطہ کر لیا جائے تو اچھا ہو۔

اردو قواعد

اردو لغات

اردو لوک گیت

اردو کی لوک کتھائیں

اردو کے لوک نائٹک

اردو کے اہم تصنیفی ادارے

اردو کے اہم ناشرین

اردو کے ادبی رسالے

اردو کے اخبار یعنی اردو صحافت

اردو کے مشہور چھاپہ خانے

اردو کی مشہور قدیم و جدید درس گاہیں

اردو میں تاریخی ادب

اردو میں سیاسی ادب

اردو میں فلسفیانہ و اخلاقی ادب

اردو میں مذہبی ادب

اردو میں سائنسی ادب

اردو کی شعری اصناف

اردو کی نثری اصناف

ادبی تاریخ کے درمیان ہر دور کی ادبی تحریکات اور رجحانات کا ذکر آہی جائے گا۔ کیمبرج
 تاریخ ادب انگریزی 15 جلدوں میں ہے۔ ہندی کی بڑی تاریخ ادب 16 جلدوں میں ہے۔ اردو
 میں بھی اگر جملہ موضوعات کا احاطہ کیا جائے تو پانچ جلدیں کافی نہیں، مزید دو تین جلدیں درکار
 ہوں گی۔ یہ کام کوئی ادارہ ہی کر سکتا ہے۔ ہر چالیس پچاس سال کے بعد نئے نقطہ نظر سے اردو کی
 نئی ادبی تاریخ لکھی جانی چاہیے۔

تیرہواں باب

ادب کے کسی جزو پر تحقیق

چونکہ پورے ادب کی تاریخ لکھنا ایک فرد کے لیے باسٹھائے رام بابو سکسینہ و جمیل جالبی، مشکل ہوتا ہے اس لیے تحقیق کا عموماً ادبی تاریخ کے کسی جزو کو لے لیتے ہیں یعنی کسی دور، علاقے، گروہ یا طبقے، ادارے، صنف، تحریک یا دبستان کو۔ آئندہ کئی ابواب میں ان موضوعات پر تحقیق کے طریقوں پر غور کیا جائے گا۔

چونکہ اردو ادب بہت وسیع و عریض ہے اس لیے پورے ادب کی تاریخ میں مختلف موضوعات کا گہرائی سے جائزہ نہیں لیا جاسکتا۔ اس کے کسی جزو، بلکہ جزو کے بھی جزو پر لکھا جائے تو جزئیات کو ابھارا جاسکتا ہے۔ ادب کو جن بنیادوں پر بانٹا جاسکتا ہے ان میں تین سب سے اہم ہیں: دور، علاقہ، صنف۔ ان میں سے کسی دو یا تین کو ملا دیا جائے تو اور مہین کا تا جاسکتا ہے ملاحظہ ہو۔

دور: 1- اردو ادب کی تاریخ 1700ء تک۔ 2- اردو شاعری دو عالمی جنگوں کے درمیان۔ 3- اردو ادب آزادی کے بعد۔

علاقہ: 1- دکن میں اردو۔ 2- پنجاب میں اردو۔ 3- میسور میں اردو۔

صنف: اردو مثنوی کا ارتقا۔ اردو قصیدہ نگاری کا جائزہ۔ اردو میں رپورتاژ نگاری۔

دور اور علاقہ: دہلی میں اردو شاعری کا تہذیبی اور فکری پس منظر 1707ء سے 1815ء تک۔

پاکستان میں اردو ادب 1947ء کے بعد۔

علاقہ اور صنف: لکھنؤ میں داستان گوئی۔ بیجاپور کی اردو مثنویاں۔ دکن میں اردو غزل۔ قصیدہ نگاران اتر پردیش۔

دور اور صنف: اردو ناول آزادی کے بعد۔ مرثیہ بعد انیس۔

دور، علاقہ اور صنف: دکن میں اردو مرثیہ بیسویں صدی میں۔ تقسیم ملک کے بعد پاکستان میں اردو افسانہ۔ مغربی ممالک میں اردو شاعری 1974ء کے بعد۔ حیدرآباد میں اردو تحقیق 1947ء کے بعد۔

ذیل میں ہم غور کرتے ہیں کہ مختلف ذیلی اجزا کی تحقیق کن خطوط پر کی جاسکتی ہے:

1- دور

ایسا بہت کم ہوتا ہے کہ کسی مخصوص دور میں پورے اردو ادب کا جائزہ لیا جائے۔ تحقیق میں ادوار کی بنا پر بہت کم کام ہوئے ہیں۔ عموماً دور کے ساتھ صنف یا علاقے کی تجدید بھی کر لی جاتی ہے۔ دور کے معنی ادبی تاریخ کا دور ہیں، سیاسی تاریخ کا نہیں۔ کسی دور کا مطالعہ کرنے سے پہلے یہ ضروری ہے کہ اس کے دونوں طرف کی حدیں ادبی ارتقا کی حدیں بھی ہوں مثلاً 1800ء نثر کے لیے ایک حد ہے کہ اس کے بعد فورٹ ولیم کالج کا دور آتا ہے۔ 1857ء تاریخ، معاشرت، صحافت، ادب، فکر، غرض کہ ہر باب میں ایک موڑ ہے لیکن 1900ء ادب کے لیے ایسی کوئی حد نہیں۔ اس کے بجائے 1913ء بہتر حد ہے اس کے بعد 1936ء اہم سنگ میل ہے کہ اس سے ترقی پسندی کی باضابطہ ابتدا ہوتی ہے۔ چاہیں تو ہم اسے اور پہلے 1932ء سے شروع کر سکتے ہیں۔

ادبی سرحدیں لازماً کلنڈر کی سرحدوں مثلاً 1600ء 1700ء 1900ء کے مطابق نہیں ہوتیں لیکن یہ عموماً تاریخی واقعات کے سنین پر نظر رکھتی ہیں کیونکہ ادب سماجی تاریخ کا ایک جزو ہے۔ اکثر سیاسی، سماجی، فکری اور ادبی ارتقا دوش بدوش اور دست بدست چلتے ہیں۔ اس لیے کسی دور کی ادبی تاریخ لکھتے وقت اس دور کے تاریخی اور پس منظر کو بھی اپنانا چاہیے، لیکن اسی حد تک جتنا اس

نے ادیبوں اور ان کی تحقیقات پر اثر ڈالا ہو۔ اگر دور طویل ہے مثلاً اردو ادب کی تاریخ 1700ء تک تو اسے ذیلی ادوار مثلاً سولہویں اور سترہویں صدی میں تقسیم کر دینا چاہیے۔ 1600ء اور 1700ء ادبی ڈانڈے نہ سہی لیکن سہولت کی خاطر کہیں تو توڑنا ہی ہوگا۔

یاد رہے کہ یہ دور بہت مختصر بھی نہ ہو۔ الہ آباد یونیورسٹی میں ڈاکٹر ظل حسنین نے دو عالمی جنگوں کے درمیان اردو شاعری کے موضوع پر ڈگری لی۔ یہ دور ایک طرف تو بہت محدود تھا، دوسری طرف 1918ء یا 1939ء اردو شاعری کی سرحدیں نہیں۔ اسی طرح ڈاکٹر محمد ذاکر کا موضوع ہندستان میں اردو ادب 1947ء تا 1962ء محض 15 سال کے قلیل عرصے کو محیط تھا۔ اس میں کسی بھی صنف کا سیر حاصل ارتقا نہیں ہوا۔

اگر کسی دور کے پورے ادب کا جائزہ لینا ہے تو سب سے پہلے ان اصناف کو لیجئے جو اس دور میں سب سے زیادہ پھلی پھولی ہیں اور غالب رہی ہیں۔ اصناف کی تنقید کے اصول بعد میں درج کیے جائیں گے۔ اسی طرح اس دور کے تحت پہلے ان علاقوں کا جائزہ لیجئے جہاں ادب کی تخلیق زیادہ ہوئی ہے۔ یعنی دور کے جائزے کے تحت پہلے اہم تر اصناف اور اہم تر علاقوں کو لیجئے بعد میں ثانوی اہمیت کی اصناف اور علاقوں کو۔ جائزے میں حتی الامکان تاریخی ترتیب کو ملحوظ رکھیے۔

2- علاقہ

علاقائی جائزے کا کافی رواج ہے۔ اگرچہ یہ علاقائی وفاداری کے تحت ہو سکتا ہے لیکن اردو ادب کو اس سے یقیناً فائدہ پہنچتا ہے۔ مجموعی تاریخ میں وہ تفصیل نہیں ہو سکتی جو ایک ایک علاقے کے جائزے میں ہوتی ہے۔ اگر سب علاقوں کی تاریخ مرتب ہو جائے تو انھیں ملا کر پورے ملک کی مفصل تاریخ ادب مرتب کی جاسکتی ہے۔ مجموعی تاریخ میں پہلے اور دوسرے درجے کے ادیبوں ہی کو شامل کیا جاسکتا ہے۔ علاقائی جائزے میں یہ ممکن ہے کہ مجموعی تاریخ میں جو نام دوسرے درجے پر رکھے جاتے ہیں، علاقائی جائزے میں انھیں صف اول کا تسلیم کیا جائے۔

لیکن دور کی طرح علاقہ بھی زیادہ تنگ نہ ہونا چاہیے۔ ایک بار رضی الدین احمد (جو اس وقت تک شاید باروزگار نہ تھے) ڈاکٹر خواجہ احمد فاروقی سے کہنے لگے کہ وہ (غالبا ڈی لٹ کے

لیے) شعرائے میرٹھ پر کام کرنا چاہتے ہیں۔ خواجہ صاحب دلی یونیورسٹی کے جس کوارٹر میں رہتے تھے اس کی سڑک کا نام Cavalry Lines تھا۔ خواجہ صاحب نے تبصرہ کیا کہ یہ تو ایسی ہی بات ہے جیسے کوئی شعرائے کیویلی لائن پر ریسرچ کرنا چاہے۔ خواجہ صاحب نے بڑے لطف کے ساتھ علاقائی تنگ دامنی کی طرف اشارہ کر دیا۔ شعرائے بے پور، شعرائے ٹونک، شعرائے بریلی، شعرائے بدایوں، سخنورانِ قصبہ کڑا ایسے ہی تنگ علاقے ہیں جو اردو ادب کا کوئی مرکز نہیں۔ بے پور اور ٹونک کے بجائے پورے راجستھان کا، اور بدایوں، اور بریلی کے بجائے پورے روہیلکھنڈ کا جائزہ لیا جائے تو نظر میں کچھ تو وسعت ہوگی کیونکہ ان علاقوں میں ایک تاریخی، لسانی اور کسی حد تک تہذیبی وحدت ہے۔ بہتر یہی ہے کہ علاقائی جائزے اہم اردو مراکز ہی کے لیے جائیں یا پھر ان وسیع علاقوں کے، جہاں تحقیق کار کے قیاس میں اردو ادب کا کام ہوا ہے گو وہاں سے کوئی صفِ اول کا ادیب نہیں ابھرا۔

علاقائی جائزے بالعموم انھیں مقامات کے رہنے والے کرتے ہیں۔ انھیں اپنے علاقے سے ایک جذباتی تعلق ہوتا ہے جو ان کے کام سے معروفیت چھین لیتا ہے، اس لیے علاقائی جائزے میں دو قباحتیں درآتی ہیں۔

1- جن شخصیتوں کو اردو ادب کی تاریخ میں کوئی قابل ذکر مقام نہیں مل سکا، بلکہ ان کے علاقے کے باہر کوئی ان کے نام نامی کا عارف بھی نہیں انھیں صفِ اول کا فن کار بنا کر پیش کیا جاتا ہے مثلاً بھوپال میں سراج میر خاں سحر ایسے ہی استاد ہوئے ہیں۔ باہر والے ان کے نام سے آشنا بھی نہیں لیکن بھوپال میں کوئی انھیں صفِ دوم کا شاعر کہہ دے تو جان کا دھڑکا ہے۔ حیدرآباد میں ایمان، فیض۔ بہار میں جوش اور اکبر دانا پوری۔ پنجاب میں کرپال سنگھ بیدار۔ کشمیر میں غلام رسول ناز کی وغیرہ ایسے ہی نام ہیں۔ اپنی تحقیق میں ان کا ذکر ضرور کیجیے اور تفصیل سے کیجیے لیکن انھیں اردو کا بڑا شاعر بنا کر پیش نہ کیجیے۔ بہترین رہنما اصول یہ ہے کہ تنقیدی قدر بندی میں پورے اردو ادب کی تاریخ اور کل ہند نقشے میں انھیں بٹھا کر ان کا مقام متعین کیجیے۔

2- دوسرا خدشہ یہ ہے کہ اپنے علاقے کی اہمیت بڑھانے نیز اپنی تحقیق کو گہرائی عطا کرنے کے

لیے زیادہ سے زیادہ نام پیش کرنے کی کوشش کی جاتی ہے، اس سے بالکل قطع نظر کہ وہ ادبی تاریخ میں نام پانے کے سزاوار بھی ہیں۔ دتاسی نے اپنے تذکرے کے دیباچے میں کوپرکا یہ قول نقل کیا ہے:

”ایسے بے حقیقت ناموں کو جو بھولنے کے لیے پیدا ہوئے ہیں غیر فانی شہرت دینے کی کوشش سعی لا حاصل ہے۔ تاریخوں میں ان کا ذکر کرنا کہ آئندہ نسلیں ان کی طرف متوجہ ہوں محض بے کار ہے“ (1)

مقالوں میں کثرت نام شماری پر مہذب انداز سے طنز کرنا ہو تو کہتے ہیں ’تذکرے کی کیفیت پیدا ہو گئی ہے، کھلے ڈالے انداز سے تعریض کرنی ہو تو کہتے ہیں، ’کھتونی بنا کر رکھ دی ہے، اگر کوئی اپنے مقالے میں ہر کس و ناکس کے ناموں کی بھرمار ہی کرنا چاہتا ہے تو اپنی کتاب کو تحقیقی مقالہ نہ کہہ کر تذکرہ نام رکھ دے۔ پھر کسی کو جائے اعتراض نہ ہوگی۔ تحقیقی مقالے میں نام مستحقوں کو ہرگز جگہ نہ دی جائے۔

علاقائی جائزوں میں ایک اور ستم دیکھنے میں آتا ہے۔ کوشش کی جاتی ہے کہ اس علاقے کو اردو زبان کا وطن مالوف یعنی مولد اول ثابت کر دیا جائے۔ وہاں کے کسی مشکوک الوجود قدیم شاعر کو اردو کا پہلا شاعر یا کسی معدوم نثری تصنیف کو اردو کی پہلی نثری کتاب کا طرہ پہنا دیا جائے۔ اگر آپ کے پاس اپنے دعوے کے حق میں مضبوط دلیلیں ہیں تو سامنے لائیے۔ ورنہ معدوم مجہول الاسم کتابوں کو نحیف دلیلوں کے ساتھ اولیت عطا کرنا علاقائی پاسداری ہو سکتی ہے۔ تحقیق سے وفاداری نہیں۔

یہ ضروری ہے کہ علاقائی جائزے میں وہاں کی لسانی تاریخ اور وہاں کی بولی کا لسانی تجزیہ لازماً شامل کیا جائے۔ علاقائی جائزے کے پہلے باب میں وہاں کی تاریخ اور جغرافیے سے متعلق ضروری معلومات فراہم کرے اور دوسرا باب وہاں کی زبان اور بولی کے متعلق ہونا چاہیے۔ اس کے آگے عام ادبی تاریخ کے انداز میں لکھنا چاہیے یعنی یا تو تاریخی اعتبار سے دور بنا کر ان میں

پہنے اہم فن کاروں کو لیا جائے اور بعد میں دوسرے درجے کے فن کاروں کو اور ان کے مطالعے میں تہذیبی اور ادبی پس منظر کو فراموش نہ کیا جائے، یا اصناف، کم از کم نظم و نثر، کے اعتبار سے تقسیم کر کے بیان کیا جائے۔ قدیم دور پر زیادہ توجہ کی جائے اور قدیم ترین لیکن مستند و معتبر تخلیقات کو نمایاں کیا جائے۔ غیر جذباتی انداز میں مختلف فن کاروں، اصناف اور تخلیقات کا جائزہ لیجیے۔ پوری ادبی تاریخ میں ان کو جو مقام ملنا چاہیے، اس کا تعین کیجیے۔ آخر میں خاتمے کے طور پر پورے ملک کی ادبی تاریخ میں اس علاقے کی دین کی قیمت طے کیجیے۔

3- گروہ یا طبقہ

علاقوں کی طرح گروہوں اور طبقوں کی خدمات کا جائزہ بھی لیا جاتا ہے۔ یہ طبقات اکثر مذہبی یا فرقہ وارانہ بنیاد پر ہوتے ہیں اور اکثر انہیں طبقوں کے فرد اپنے طبقے کی خدمات کا بیان کرتے ہیں۔ بعض نگران تحقیق (مثلاً الہ آباد یونیورسٹی کے شعبہ اردو کے پہلے صدر مرحوم سید ضامن علی) ریسرچ اسکالر کی طبقاتی حیثیت کو دیکھ کر اسے اس کے طبقے کا موضوع دینا چاہتے ہیں مثلاً ہندو، عیسائی یا سکھ اسکالر کو اردو میں ہندوؤں، عیسائیوں یا سکھوں کی خدمات کا موضوع دے دیا۔ کوئی لڑکی ہوئی تو اسے عورتوں کی خدمات تلاش کرنے پر مامور کر دیا۔ ڈگری سے ہٹ کر بھی اس قسم کے مضامین ملتے ہیں جن میں کالیستھوں یا اہل نوائٹ کی خدمات پر روشنی ڈالی جاتی ہے۔ ذیل کے گروہوں سے متعلق مقالے دیکھنے سننے میں آئے۔

اردو کے ہندی شعراء۔ اردو میں مسیحیوں کی خدمات۔ اردو کی ترقی میں سکھوں کا حصہ۔ اردو میں شیعوں کی خدمات یا اردو کا شیعہ ادب (بمبئی سے تین جلدوں میں مقالہ) اردو میں مہدویوں کی خدمات۔ اردو میں بنگالیوں کی خدمات۔ اردو میں خواتین کا حصہ۔ دم تحریر اور نگ آباد میں بشر نواز اردو میں جینیوں کی خدمات پر سیمینار کر رہے ہیں۔

اگر گروہی جائزہ کسی ملتی گروہ سے تعلق رکھتا ہے تو یہ مستحسن نہیں۔ یہ فرقہ پرستی اور ذات پات کے جذبات کو ابھارتا ہے۔ اگر جائزہ کار اسی طبقے سے تعلق رکھتا ہے تو فطری بات ہے کہ اس کی طبقاتی وفاداری اس کی تنقیدی حس پر چھا جاتی ہے۔ میں نے اپنے ایک مہدوی طالب علم کو ایم

فل کے لیے مہدویوں کی خدمات کا موضوع دیا لیکن اسے ۱۸۰۰ء تک محدود رکھنا کہ وہ اپنے دور کے مہدویوں کی توصیف میں نہ لگ جائے قدیم ادب ہی پر توجہ کرے۔ میں نے یہ موضوع قدیم مہدوی بزرگوں کے اردو فرمودات کو دیکھ کر دیا تھا۔ اگر مولوی عبدالحق صوفیوں کے فرمودات پر لکھ سکتے ہیں تو انھیں کے معاصر مہدویوں کی اردو تحریروں کو کیوں نہ سامنے لایا جائے۔ میں نے طالب علم پر زور دیا تھا کہ موضوع مہدویت نہیں ہے بلکہ مہدویوں کی ادبی خدمات ہیں۔ مقالہ شائع ہو گیا ہے اور اس سے اردو ادب کی قدیم ترین نظم و نثر میں اضافہ ہوا ہے۔

اس سے انکار نہیں کہ انسانی شعور، ذہن اور شخصیت پر مذہب اور ذات کا کسی قدر اثر ضرور پڑتا ہے لیکن اتنا بھی نہیں کہ اس ملت کے ادیبوں کی تخلیقات کو دوسرے مذہب کے افراد سے الگ کر دے۔ چکبست کی غزل، مخمور جالندھری (سکھ) کی نظم، راجیندر سنگھ بیدی کے افسانوں، گوپال متل (جین) کی تحریروں، اختر اور نیوی (قادیانی) کے افسانوں اور عالم خوند میری (مہدوی) کی اقبال کی کتاب پر ان کے مذہب کا کون سا اثر ہے۔

جس طرح انگریزی مٹھائیاں ہوتی ہیں کہ انھیں مختلف سانچوں میں ڈھال لیجیے، ذائقہ وہی رہے گا، یہی کیفیت طبقاتی جائزے کی ہے۔ فرض کیجیے اردو میں ایک ہزار قابل ذکر شاعر ہیں۔ انھیں آپ علاقے، مذہب، ذات پات، پیشے کسی بھی بنا پر تقسیم کر دیجیے، ان کی شاعری جیسی ہے ویسی ہی رہے گی۔ اس کا رنگ و آہنگ عام طور سے ان کے علاقے یا فرقے یا طبقے سے متعین نہیں ہوگا۔ مثال کے طور پر مجھ بیچ مدال کو لے لیجیے کہ ذیل کے تمام موضوعات میں درانداز ہوگا۔

اردو کے فروغ میں یوپی کا حصہ۔ اردو میں کھڑی بولی علاقے کا حصہ۔ اردو میں ہندوؤں کا حصہ۔ اردو میں جینیوں کا حصہ۔ اردو میں بنیوں کا حصہ۔ اردو میں پروفیسروں کا حصہ۔

ہرزمرے کے تحت میرے بارے میں یکساں طور پر لکھا جائے گا۔ اس سے ثابت ہوتا ہے کہ زمرے کا لیبل ادیب کے کام کے لیے غیر متعلق ہے۔

طبقے کے افراد کی خدمات سے ہٹ کر کسی فرقے کے عقیدے سے متعلق ادب ہوتا ہے وہ مختلف موضوع ہے۔ مثلاً اردو میں وہابی ادب، اردو میں شیعہ ادب، اردو میں مہدوی ادب، اردو میں قادیانی ادب، اردو میں آریہ سماجی ادب۔ فرقوں کے جائزے ناپسندیدہ ہیں تو میری رائے

میں اردو شعبوں کے تحت مذہبی عقائد کا جائزہ ناپسندیدہ تر ہے۔ کوئی قادیانی عقائد پر تحقیق کرتا ہے تو وہ ادبی تحقیقی نہیں، مذہبی تحقیق ہوگی۔ دینی خدمت کے لیے اپنے عقائد پر کتابیں اور مضامین لکھنے میں مجھے کوئی اعتراض نہیں۔

میری رائے میں صرف قدیم ترین دور کے بارے میں مذہبی طبقات کی خدمات کا جائزہ لینے کا جواز ہے، بعد کے زمانے میں نہیں۔ اگر فرض کیجیے ۱۸۰۰ء تک، مہدویوں کی اردو خدمات یا عیسائی مشنریوں کی اردو قواعد و لغات کی خدمات پر تحقیق کی جائے تو کوئی اعتراض نہیں۔ اس میں مذہبی پہلو سے زیادہ تاریخی پہلو ابھرے گا لیکن بعد کے دور میں ماسٹر رام چندر یا پیارے لال شاہ پر عیسائیت کا یا عالم خوند میری پر مہدویت کا لیبل لگا کر بات کی جائے تو نامستحسن ہے۔ ہاں غیر مذہبی طبقات کی خدمات کا جائزہ نامستحسن نہیں۔ مثلاً اردو میں یورپیوں کی خدمات۔ اردو میں مستشرقین کی خدمات بیسویں صدی میں، مغرب میں اردو مہاجرین کا ادب۔ اردو کے غیر تدریسی محققین وغیرہ پر لکھا جائے تو نامناسب نہیں۔

طبقاتی جائزے کی ابتدا میں اس طبقے کا تعارف اور تاریخ دینی ہوگی۔ اس کے بعد تاریخی انداز سے ان کی خدمات کا جائزہ لینا ہوگا۔ اگر ان کے کام متنوع ہیں تو صنف اور موضوع کے اعتبار سے مختلف ابواب میں ذکر کر سکتے ہیں۔ یہاں بھی وہ اصول یاد رکھیے کہ ان کی قدر بندی پورے ادب کی تاریخ اور کل ہند چوکھٹے میں رکھ کر کرنی ہوگی۔ جو قابل ذکر ہیں ان پر لکھیے، دوسروں کو حذف کر دیجیے۔ اگر اس طبقے کے زیادہ سے زیادہ نام گنانے کا اشتیاق مالا یطاق ہے تو اپنی کتاب کو تذکرے کا نام دیجیے۔ تب آپ جامعیت اور تفصیل کے لیے آزاد ہیں۔

4-ادارہ

ادارے کئی طرح کے ہوتے ہیں۔ اردو ادب کی تحقیق میں انہیں اداروں پر کام کرنا چاہیے جنہوں نے تصنیف و تالیف کا کام کیا ہو۔ ان کی ذیل کی قسمیں کی جاسکتی ہیں۔

الف۔ درسگاہیں: فورٹ ولیم کالج کلکتہ۔ کالج فورٹ سینٹ جارج مدراس۔ دلی کالج۔ ایم اے

ادو کالج و مسلم یونیورسٹی علی گڑھ۔ عثمانیہ یونیورسٹی مع دارالترجمہ۔ اور نیشنل کالج لاہور وغیرہ۔

ب۔ تجارتی ادارے: نول کشور پریس لکھنؤ و کانپور۔ لالہ رام نرائن لال الہ آباد وغیرہ۔

ج۔ علمی و ادبی ادارے: انجمن ترقی اردو ہند۔ انجمن ترقی اردو پاکستان۔ ہندوستانی اکیڈمی الہ آباد۔ دارالمصنفین اعظم گڑھ۔ ادارہ ادبیات اردو حیدرآباد۔ انجمن اسلام اردو ریسرچ انسٹی ٹیوٹ بمبئی۔ اقبال اکیڈمی لاہور، مجلس ترقی ادب لاہور۔

ترقی اردو بورڈ کراچی۔ اردو لغات بورڈ کراچی۔ ترقی اردو بورڈ دہلی وغیرہ۔

اداروں کی چوتھی قسم ان ادبی اداروں کی ہے جو بنیادی حیثیت سے ادبی تحریکات ہیں مثلاً انجمن پنجاب لاہور۔ انجمن ترقی پسند مصنفین، حلقہ ارباب ذوق لاہور۔ ان کا ذکر تحریکات کے ذیل میں کیا جائے گا۔ ان میں سے بیشتر پر کام ہو چکا ہے۔

ضروری ہے کہ تمام اداروں کے بارے میں مستقل کتابیں یا طویل مضامین لکھے جائیں تاکہ ان کی تاریخیں، ان کے مقاصد، ان کی خدمات اور ان کے مسائل سامنے آسکیں۔ ان میں سے فورٹ ولیم کالج، کالج فورٹ سینٹ جارج مدراس، دلی کالج اور دارالمصنفین پر کتابیں آچکی ہیں۔ پنجاہ سالہ تاریخ انجمن ترقی اردو لکھی جا چکی ہے۔ نول کشور پریس پر رسالوں پر خاص نمبر آئے ہیں۔ بقیہ پر قابل ذکر تحقیقی کام نہیں ہوا۔ تقسیم ملک کے بعد کی دونوں ملکوں کی انجمن ترقی اردو کا جائزہ لیا گیا۔ ویسے اداروں پر گورنمنٹ نیشنل کالج کراچی کے رسالہ مجلہ علم و آگہی کا خصوصی شمارہ ادارے بابت 1973-74ء آچکا ہے۔ اس کے علاوہ جموں یونیورسٹی سے ڈاکٹر دیویندر گپتا نے اسی موضوع پر پی ایچ ڈی کی ہے اور ان کا مقالہ شائع ہو گیا ہے۔ مرکزی یونیورسٹی حیدرآباد کا ایک ایم فل کا مقالہ حیدرآباد کے علمی و ادبی ادارے 1983ء میں شائع ہوا۔ کچھ اور کام بھی ہوئے ہیں لیکن ابھی وہ چھپ کر سامنے نہیں آئے ہیں۔

اداروں پر کام میں اول نمبر اس تاریخی و ادبی پس منظر کو دینا ہوگا جس کے بیچ یہ ادارے وجود میں آئے۔ پھر ان کی تاسیس کے مقاصد بیان کیے جائیں گے۔ اس کے بعد ان کی مفصل تاریخ دینی ہوگی۔ اس کے آگے ان کی تصانیف و تالیفات (مع تراجم) کا جائزہ لینا ہوگا۔ جو ان

پر تحقیق کا مرکزی جزو ہوگا۔ بعض اداروں کے مقاصد میں اشاعت کتب کے علاوہ دوسرے مقاصد بھی شامل ہوتے ہیں۔ مثلاً انجمن ترقی اردو کا ایک اہم مقصد اردو تحریک چلانا تھا۔ ادارہ ادبیات اردو کے مقاصد میں اردو کو مقبول بنانے کے لیے امتحانات لینا بھی شامل تھا۔

جب اداروں کا جائزہ لیا جائے تو دیکھنا ہوگا کہ وہ اپنے مقاصد میں کہاں تک کامیاب ہوئے۔ جن شعبوں میں کامیابی کما حقہ نہیں ہوئی اس کے اسباب پر غور کرنا ہوگا کہ ان کی راہ میں کیا کیا مشکلات حائل تھیں۔ ان کے مقاصد کو بھی پرکھنا ہوگا کہ کیا وہ مثالی مقاصد تھے، ایک دوسرے سے ہم آہنگ تھے یا ان میں کچھ غیر اہم شقیں بھی شامل کر لی گئی تھیں۔ دوسری طرف اپنے عصر کی ضرورتوں کو نظر انداز کر کے کچھ اہم مقاصد نظر انداز ہو گئے تھے۔

تمام اہم اداروں اور ان کی مطبوعات کا مفصل جراث مندانہ جائزہ لینے کی ضرورت ہے۔ ان کی خدمات کو اردو قارئین کے سامنے لانا ہے اور ان کی کوتاہیوں کو بے نقاب کرنا ہے۔ یہ کام تاریخی اور احتسابی دونوں نوعیت کا ہوگا۔ تحسین و تنقید دونوں میں سے کسی میں بخل کی ضرورت نہیں۔ ظاہر ہے کہ علمی و ادبی کاموں کی قدر پیمائی کے لیے ان موضوعات میں عارفانہ نظر کی ضرورت ہوگی۔

صنف، تحریک و دبستان ایک مختلف قسم کے موضوع ہیں کہ ان پر کام میں تحقیق سے زیادہ تنقیدی صلاحیت کو بروئے کار لانا ہوتا ہے۔ ان پر اگلے باب میں غور کیا جائے گا۔

چودھواں باب

صنف، تحریک، دبستان، رحمان

پچھلے باب میں ادبی تاریخ کے اجزا پر غور کیا گیا۔ یہ کہا جا چکا ہے کہ ادبی تاریخ، سوانح اور تنقید کے اجتماع سے وجود میں آئی۔ ادبی تاریخ میں کچھ ایسے اجزا یا گوشوں پر بھی بحث کی جاتی ہے جن میں تاریخی پہلو سے زیادہ فکرو فن کا پہلو ہوتا ہے۔ ایسے اجزا میں ادبی صنف، تحریک، دبستان اور رحمان آتے ہیں۔ ان پر خالص نظریاتی بحث ہو سکتی ہے، ان کے فکرو فن پر تبصرہ کیا جاسکتا ہے۔ یہ ادبی تنقید ہوئی لیکن اگر ان کے تمام فن کاروں اور فن پاروں پر مجموعی حیثیت سے غور کیا جائے، ان کے آغاز اور ارتقا کی داستان سنائی جائے تو یہ تحقیق ہوگی۔ چونکہ تحقیقی مقالہ تنقید سے عار نہیں رکھتا بلکہ تحقیق و تنقید کا مجموعہ ہوتا ہے اس لیے ان موضوعات کے ارتقا کو تحقیقی مقالے کا مناسب موضوع مانا جائے گا۔ ان میں سے ہر ایک پر کچھ بات کر لیں۔

صنف

یہ ادب کی نہایت اہم تقسیم ہے۔ شعری اصناف ہوں کہ نثری اصناف، ادب انھیں کے جامے میں ظاہر ہوتا ہے۔ ان کے طفیل ادبی تاریخ میں مختلف مصنفین کی گروہ بندی اور شیرازہ بندی ہوتی ہے مثلاً غزل گو شعرا، قصیدہ گو شعرا، مرثیہ نگار، ناول نگار، انشائیہ نگار وغیرہ۔ اردو کی اصناف تین بنیادوں پر قائم کی گئی ہیں۔

- 1- ہیئت کے اعتبار سے
- 2- موضوع کے اعتبار سے
- 3- ہیئت اور موضوع دونوں کے اعتبار سے

بعض اصناف ایسی ہیں جو بظاہر ہیئت کی بنا پر قائم کی گئی ہیں۔ مثلاً مثنوی، رباعی لیکن تاریخ ادب کی روایات نے انھیں ایک موضوعی انفرادیت، تسلسل اور تشخص بھی دے دیا ہے۔ میری کتاب 'ادبی اصناف' میں نثر و نظم کی اصناف پر فنی نقطہ نظر سے بحث کی گئی ہے۔ تاریخ ادب میں کم از کم ایک باب اصناف کے بارے میں ضرور ہونا چاہیے۔ بلکہ ہر جلد میں اس دور کی اہم اصناف پر مجموعی حیثیت سے جائزہ لینا چاہیے۔ قدیم دور میں قدیم اصناف پر، جدید دور میں جدید اصناف پر۔ واحد مصنف پر کام کرنے کے مقابلے میں کسی صنف پر کام کرنا زیادہ موثر سمجھا جاتا ہے لیکن اب جملہ اہم اصناف پر مقالے لکھے جا چکے۔ ہاں ادبی تاریخ کے جزو کے طور پر مخصوص دور یا مخصوص علاقے میں اس صنف کے ارتقا پر کام کیا جاسکتا ہے مثلاً دکن میں قصیدہ نگاری، بیسویں صدی میں قصیدہ گوئی، اردو ناول انیسویں صدی میں، مرثیہ بعد انیس، رام پور میں داستان گوئی، دکن کے تذکرات شعراء۔ مغرب سے درآمدہ اصناف سخن وغیرہ۔

دوسری صورت یہ ہے کہ صنف کی کسی نوع کو کام کے لیے چنا جائے مثلاً اخلاقی و عارفانہ مثنویاں۔ شخصی مرثیے۔ مسلسل غزلیں۔ تاریخی ناول۔ تقسیم ملک سے متعلق افسانے۔ ہندو قصوں سے ماخوذ رامے۔ اسلامی ناول وغیرہ۔

بیشتر اصناف پر مقالے کی ابتداء میں سیاسی یا سماجی پس منظر دینے کی ضرورت نہیں۔ میں نے جو اردو مثنوی پر اپنی کتاب میں دیا، وہ غلطی کی۔ شہر آشوب جیسی صنف میں سیاسی پس منظر، ریختی میں سماجی پس منظر اور بارہ ما سے میں ادبی پس منظر دینا ہوگا۔ لیکن قصیدہ، غزل، ناول، افسانہ جیسی اصناف پر لکھتے ہوئے کسی سیاسی و سماجی پس منظر کی ضرورت نہیں۔ ہاں ان کے ادبی پس منظر کے طور پر عربی، فارسی ہندی یا انگریزی میں ان سے متوازی و مماثل اصناف کے بارے میں لکھ دینا چاہیے۔

دوسرا باب صنف کے اجزائے ترکیبی یا اصول نقد کے بارے میں ہوگا۔ اب تک اس صنف

کی تخلیقات کو پرکھنے کے جو اصول بنائے گئے ہیں، ان کو درج کر کے ان پر تبصرہ کیجیے۔ اگر ان اصولوں میں کوئی کمی ہے تو اپنی طرف سے بہتر اصول وضع کرنے ہوں گے۔ بعض اصناف کے اجزائے ترکیبی تو اصل زبان میں، جہاں سے وہ آئی ہیں، مل جاتے ہیں لیکن اردو میں ان کے نمونوں کی قدر بندی کے رہنما اصول نہیں۔ وہ فراہم کرنے ہوں گے۔ بعض اصناف، مثلاً داستان کے بارے میں کوئی فنی اصول ملتا ہی نہیں۔ چونکہ اردو میں اس صنف کی تخلیقات میں ہم کسی کو بہتر اور کسی کو کم تر گردانتے ہیں اس کے معنی ہیں کہ ہمارے ذہن میں ان کو آنکنے کا کوئی پیمانہ ہے۔ اس پیمانے کو ذہن سے باہر لا کر سپرد قلم کیجیے۔ میں نے داستان پر اپنی کتاب میں داستانوں کا مشاہدہ کر کے ان کی قدر پیمائی کے پیمانے وضع کیے۔

اجزائے ترکیبی اور اصول نقد کے بعد اس صنف کے فروغ و زوال کے اسباب (اگر زوال ہو گیا ہے) لکھے جائیں۔ اس کے بعد اس صنف کے نمونوں کا جائزہ لینا چاہیے۔ بہترین صورت یہ ہے کہ تخلیق کاروں کو تاریخی ترتیب سے لیا جائے۔ اہم مصنفوں کو پورا باب دے سکتے ہیں۔ ایک مصنف کے اس صنف میں جملہ کاموں پر تبصرہ کیا جائے مثلاً مثنوی کے مقالے میں میر حسن کی طویل مثنویوں کے ساتھ ساتھ مختصر مثنویوں پر بھی اظہار خیال کر دیا جائے۔ اگر صنف زیادہ طویل عرصے پر نہیں پھیلی ہے تو علاقے وارتبصرہ کر سکتے ہیں۔ مثلاً ریختی دلی میں، ریختی لکھنؤ میں۔ یا پھر بڑے فن کاروں کا پہلے ذکر کر کے بعد میں چھوٹے فن کاروں کو لے سکتے ہیں۔ جیسے محولہ سابق صنف ریختی پر لکھتے ہوئے رنگین، انشاء، نازنین اور جان صاحب کو ایک ایک باب دے کر کم اہم فن کاروں کو بعد میں لیا جائے۔

موضوع کے اعتبار سے بھی صنف کی تقسیم کی جاسکتی ہے مثلاً حکایت پر مقالہ لکھنا ہو تو ظریفانہ، اخلاقی، مذہبی جو دت ذہنی کی حکایات کے زمرے قائم کیے جاسکتے ہیں۔ لیکن بہترین طریقہ تاریخی ترتیب سے درج کرنے کا ہے۔ آخری باب میں غور کیجیے کہ اس صنف نے اردو ادب کو کیا دیا۔ اس کا اردو ادب میں کیا مقام ہے اور مستقبل میں اس کے کیا امکانات ہیں۔

صنف کا مقالہ بہت کچھ تنقیدی ہوگا۔ اس کی تلافی کے لیے تلاش کر کے تحقیقی پہلوؤں پر توجہ کیجئے تاکہ تحقیق و تنقید کا توازن رہے۔ بیسویں صدی سے پہلے کی اصناف میں بطور خاص تحقیق کی

گنجائش ہے۔ کسی مصنف کی جملہ تخلیقات کی نشان دہی کیجیے یعنی الحاقی چیزوں کو خارج کر دیجیے اور اس کی جن چیزوں کا ذکر نہیں ہوا، مثلاً جو غیر مطبوعہ ہونے کی وجہ سے نظروں سے اوجھل ہیں، انہیں سامنے لائیے۔ اگر وہ کسی دوسری زبان یا اردو ہی کی قدیم تر تخلیق سے ماخوذ ہیں تو صحیح ماخذ تلاش کیا جائے۔ اس کے بعد اہم نمونوں پر تنقید کیجیے۔ آخری باب میں مجموعی جائزہ لیجیے جس طرح سابق پیرا گراف میں کہا گیا ہے۔ کام کے آخر میں بعض ضمیمے بھی دیے جاسکتے ہیں مثلاً داستان کے مقالے میں جملہ داستانوں کی فہرست۔ اس صنف پر تنقیدی کاموں کی بلیو گرافی بھی تیار کی جاسکتی ہے مثلاً ڈرامے پر کتاب کے آخر میں ان کتابوں اور اہم مضامین کی فہرست دی جاسکتی ہے جو ڈرامے کے بارے میں لکھے گئے ہیں۔

میں نے دو قدیم اصناف، ایک نثری اور ایک شعری، پر مقالے لکھے۔ ان کا مختصر خاکہ درج کرتا ہوں تاکہ اندازہ ہو سکے کہ میرے نزدیک صنف پر کام میں کیا کیا ہونا چاہیے۔

اردو کی نثری داستانیں طبع سوم

- 1- عہد قدیم میں قصہ گوئی: حکایت اور داستانیں
- 2- اردو کا قدیم افسانوی ادب: فن اور موضوع
- 3- داستانوں کے فروغ و زوال کے اسباب
- 4- دکنی قصے
- 5- شمالی ہند میں داستان نویسی اٹھارویں صدی میں
- 6- فورٹ ولیم کالج کا دور
- 7- سنسکرت اور ہندی سے متاثر قصے
- 8- سرور کا عہد
- 9- اردو میں الف لیلہ
- 10- داستان امیر حمزہ (1)

منازل ارتقا، داستان امیر حمزہ رام پور میں، لکھنؤ میں، دہلی میں۔

11- داستان امیر حمزہ (2)

نول کشوری ایڈیشن کا تنقیدی جائزہ

12- بوستان خیال

13- اردو نثر میں داستانوں کا مقام

ضمیمہ۔ کم اہم حکایتوں اور داستانوں کی فہرست

.....

اردو مثنوی شمالی ہند میں

1- اردو مثنوی کا سیاسی اور سماجی پس منظر

2- صنف مثنوی

3- اردو مثنوی کا موضوع

4- اردو مثنوی کا ارتقا

(اس باب میں موضوعات و رجحانات کا ارتقا دکھایا ہے)

5- شمالی ہند کے ابتدائی مثنوی نگار

6- میر و مرزا کا دور

7- میر حسن اور ان کے معاصرین

8- نسیم اور ان کے معاصرین

9- واجد علی شاہ کا دور

10- قدیم رنگ مثنوی کا آخری دور

11- جدید مثنوی

12- خاتمہ

ضمیمہ۔ شمالی ہند میں اردو مثنویوں کی فہرست

در اصل مختلف اصناف کا خاکہ مختلف انداز کا ہوگا لیکن عام خطوط یہی ہوں گے کہ ابتدا میں اس صنف کے اصول، پھر ارتقا، ابتدا یا آخر میں اس کے فروغ و زوال کے اسباب، اردو ادب کے فروغ میں اس صنف کی کارگزاری اور مستقبل میں اس کے امکانات پر غور کرنا ہوگا۔ ارتقا سے مراد صنف کے عہد بہ عہد تخلیق کاروں اور تخلیقات کا جائزہ لینا ہے۔ زوال صرف مرحوم اصناف کی حد تک ہوگا۔

تحریکات

تحریکات پر کام تحقیق کم، تنقیدی زیادہ ہوگا۔ تحریک سے ملتی جلتی چیزیں دبستان اور رجحان ہیں۔ ان سب کا فرق ڈاکٹر منظر اعظمی نے اپنے مقالے 'اردو کی ادبی تحریکیں اور دبستان' میں بخوبی واضح کیا ہے۔ اس مقالے پر جموں یونیورسٹی سے ڈی لٹ کی ڈگری ملی۔ یہ ابھی شائع نہیں ہوا لیکن چونکہ میری نگرانی میں لکھا گیا تھا اس لیے میں اس سے واقف ہوں۔ پنجاب یونیورسٹی لاہور میں ڈاکٹر انور سدید نے بھی 'اردو ادب کی تحریکیں، پر ڈگری لی۔ ممکن ہے کہ شائع ہو گیا ہو لیکن میری نظر سے نہیں گزرا۔

تحریک میں حرکت کا ہونا لازمی ہے۔ سیاسی اور سماجی تحریکات کے مقابلے میں ادبی تحریک میں شور اور شورش نہیں ہوتی لیکن اس کا ایک واضح مقصد ہوتا ہے جسے حاصل کرنے کے لیے ہم خیال افراد مل جل کر شعوری یا غیر شعوری طور پر کوشش کرتے ہیں۔ تحریک کو چلانے والا کوئی مرکزی ادارہ یا انجمن نیز کچھ مرکزی بااثر حضرات ہوتے ہیں۔ اردو ادب میں چار پانچ واضح تحریکیں ملتی ہیں۔ شاید فورٹ ولیم کالج کو بھی سلیس نثر لکھنے کی شعوری تحریک قرار دیا جاسکتا ہے۔ واضح تر تحریکیں یہ ہیں: علی گڑھ تحریک، انجمن پنجاب کی تحریک، ترقی پسند تحریک، حلقہ ارباب ذوق لاہور، اسلامی ادب کی تحریک۔

وہابی تحریک مذہبی تھی جس کا اردو ادب پر کوئی قابل ذکر اثر نہیں پڑا۔ ادب لطیف اور جدیدیت کو ہم اس لیے تحریک نہیں کہہ سکتے کہ ان کے پیچھے کوئی متحدہ کوشش نہیں تھی۔ ان کے لیے

کوئی تنظیم، کوئی انجمن یا مرکزی ادارہ نہ تھا۔

ایک ادبی تحریک ہم عصر سیاسی، سماجی اور ادبی صورتِ حال کی پیدا کردہ ہوتی ہے۔ وہ عموماً موجودہ ادب اور اس کی روایات میں کسی قسم کی تبدیلی لانے کی خواہاں اور کوشاں ہوتی ہے۔ اس لیے تحریک پر تحقیق کرنی ہو تو اسے جنم دینے والے حالات کی نشان دہی کرنی ہوگی۔ یہ حالات سیاسی، سماجی، معاشی اور ادبی ہر قسم کے ہو سکتے ہیں۔ تحریک میں کوئی ادبی نظریہ بھی ہوتا ہے۔ اس کو نہ صرف بیان کرنا ہوگا بلکہ اسے آنکنا بھی ہوگا کہ یہ کہاں تک صالح اور صحت مند ہے۔ دوسروں کی رائیں پیش کرنی ہوں گی لیکن یہ کافی نہیں۔ محقق کو اپنی ترجیحات کے مطابق آخری فیصلہ کرنا ہوگا۔

پس منظر اور فکری ابواب کے بعد تحریک کے فروغ و زوال کے اسباب پر غور کرنا ہوگا۔ ایک صورت تو یہ ہے کہ یہ باب تمہیدی حصے میں رکھا جائے۔ دوسری صورت یہ ہے کہ مقالے کے آخر میں دیا جائے۔ لیکن سب سے اچھی شکل یہ ہے کہ تمہید میں اس کے فروغ کے اسباب دیے جائیں اور آخر میں زوال کے اسباب۔ بہر حال کوئی مقررہ قاعدہ نہیں۔ محقق جیسا مناسب سمجھے کرے۔ تمہیدی حصے کے بعد تحریک سے متعلق ادیبوں کی تخلیقات کا جائزہ لینا ہوگا۔ اس جائزے سے تحریک کا ارتقا خود بخود ابھر کر سامنے آجائے گا۔

ارتقا کے تحت تحریک کے سالاروں کی تخلیقات کا جائزہ لینا ہوگا۔ عموماً ایک تحریک کسی لمبے زمانے تک پھیلی نہیں ہوتی۔ ترقی پسند تحریک کی طرح اگر اس کا عرصہ حیات کافی بڑا بھی نظر آئے تو بھی اس کی روانی و جہنگی بہ مشکل 20 سال تک ہی رہی۔ 1953ء کے بعد تو شتم پشتم زندگی کھینچ رہی ہے۔ اس لیے تحریک کے بیان میں ضروری نہیں کہ ادیبوں کا بیان تاریخی ترتیب ہی سے کیا جائے بلکہ ان کی اہمیت اور رہنمائی کے بقدر کیا جاسکتا ہے۔ ان کی تخلیقات میں دیکھنا ہوگا کہ تحریک کے مقاصد کہاں تک پورے ہوتے ہیں۔ اس کے علاوہ تحریک کو بھول کر، بحیثیت ادیب کے ان کی تخلیقات کا جائزہ اور قدر بندی بھی کرنی ہوگی۔

اگر اس کام کو تحقیقی مقالے کے طور پر کرنا ہے تو ضروری ہے کہ اس میں تحقیقی پہلو کو فراموش نہ کیا جائے۔ تحریک کی مختلف منزلوں اور سنگِ میل کی صحیح تاریخیں دی جائیں۔ ادیبوں کی کتابوں کے سنہ تصنیف اور ان کے ایڈیشنوں کی صحیح نشان دہی کی جائے۔ اگر ان تخلیقات کو کہیں اور سے

تحریک ملی ہے تو اصل ماخذ یا محرک کا پتہ دیا جائے۔ تحریک کے جن تخلیق کاروں کا انتقال ہو چکا ہے، ان کے سنین وفات دیے جائیں۔

آخر میں اردو ادب کی تاریخ میں اس تحریک کی دین پر غور کرنا ہوگا مثلاً علی گڑھ تحریک ہو یا ترقی پسند تحریک، انھوں نے ادب کو شدت سے متاثر کیا، ان کی وجہ سے بڑے اہم کارنامے وجود میں آئے جب کہ حلقہ ارباب ذوق کی کارکردگی ان کے مقابلے میں کافی نحیف تھی۔ اگر تحریک کے زوال کے اسباب پہلے نہ دیے گئے ہوں تو خاتمے میں دینے چاہئیں۔

دبستان

اگر ایک ہی زمانے میں بہت سے افراد کسی ایک رنگ کے سماجی، معاشی یا ادبی عقائد رکھتے ہوں تو انھیں ملا کر ایک دبستان کہا جاسکتا ہے۔ اس میں کوئی فعال تحریک نہیں ہوتی بلکہ ایک دوسرے کے اثر، تقلید اور باہمی رد عمل سے ان کی سوچ اور لیکھ میں یکسانی ہو سکتی ہے۔ عموماً دبستان کا تعلق ایک علاقے سے ہوتا ہے۔ مثلاً لندن اسکول آف اکنامکس۔ اردو میں شعر الہند میں دلی اور لکھنؤ کے دبستان قائم کیے گئے، ان پر دو تحقیقی مقالے بھی لکھے گئے۔ بعد میں علی جواد زیدی نے اپنی کتاب ”دوادلی اسکول“ میں ان کے قیام کی تردید کی۔ دوسرے شہروالوں کو بھی لالچ آیا کہ اپنے شہر کے گرد ایک دبستان تعمیر کر کے اسے وقار عطا کریں۔ ان میں اکبر آباد، رام پور، اور عظیم آباد کے دبستان بنانے کی کوشش کی گئی، لیکن بہت سے ادیبوں کا ایک مقام سے متعلق ہونا انھیں دبستان نہیں بنا دیتا۔ اس کے لیے ادبی نظریات کا اشتراک بھی ضروری ہے۔

ڈاکٹر عبدالرحیم جاگیردار کے تحقیقی مقالے کا عنوان ہے: ”اردو نثر کا دہلوی دبستان“ یہ دلی میں نثر نگاری کی تاریخ ہے جس میں شروع سے آخر تک کے دہلوی نثر نگاروں کے کارناموں کی تفصیل دے دی گئی ہے اور بس۔ ان میں کسی اشتراک یا مماثلت کی کھوج نہیں کی گئی۔ دوسری طرف ڈاکٹر نور الحسن ہاشمی نے اپنے مقالے ”دلی کا دبستان شاعری“ کی طبع اول (کراچی، 1949) کے دیباچے میں واضح کیا۔

”مقالہ ہذا دہلی کے مشہور شعرا کا ایک تذکرہ نہیں ہے بلکہ ایک ادبی روایت کا آغاز اور استحکام دکھایا گیا ہے جس سے یہ متعین ہو جاتا ہے کہ دہلویت کیسے وجود میں آئی۔ اس کے بنیادی عناصر کیا ہیں اور وہ معنوی اور لفظی حیثیت سے لکھنویت سے کس طرح ممتاز ہے۔“

دوسرے ایڈیشن (لکھنؤ 1965ء) کے دیباچے میں پھر انھیں خیالات کا اذکار کیا۔

”ایک بات اور بھی عرض کر دوں کہ یہ مقالہ دہلی کے شعرا کا تذکرہ نہیں ہے اس لیے اسے اس نظر سے نہ دیکھا جائے۔ اس میں صرف اس بات کو واضح کرنے کی سعی کی گئی ہے کہ دہلویت کیا ہے اور اس سوال کے جواب میں ضمناً وہاں کے شعرا، وہاں کے تہذیبی ماحول اور وہاں کی زبان و ادب پر روشنی ڈالی گئی ہے۔ ان ضمنی مسائل کو اصلی موضوع کے فروغ سمجھنا چاہیے، اصل نہیں۔“

اس طرح انھوں نے کمالِ جرأت سے شعرا پر تنقید کو بھی ثانوی اہمیت دی ہے، اصل ہے دبستان کا فکری تصور۔

ڈاکٹر ابواللیث صدیقی نے اپنے مقالے ”لکھنؤ کا دبستانِ شاعری“ طبعِ اول علی گڑھ (1944ء) کے باب سوم ’لکھنویت کیا ہے‘ کی ابتدا ان جملوں سے کی:

”لکھنویت سے مراد شعر و ادب میں خاص رنگ ہے جو لکھنؤ کے شعرائے معتقدین نے اختیار کیا اور جو اپنی بعض خصوصیات کی بنا پر قدیم شاعری سے جدا ہے۔“
(طبعِ اول ص 50)

علی گڑھ تاریخِ ادبِ اردو کی تمہید میں سرور صاحب لکھتے ہیں:

”کچھ نقادوں نے دبستانوں کو اتنی اہمیت دی کہ وہ ہمارے تحت شعور کا جزو بن گئے..... فورٹ ولیم اسکول اور دکن اسکول کے نام بھی خاصے عام ہیں اور کچھ لوگ عظیم آباد اسکول، آگرہ اسکول اور رام پور اسکول تک کا تذکرہ ضروری سمجھتے ہیں، حالانکہ

واقعہ یہ ہے کہ ہمارے دبستان انگلستان کے ادبی دبستانوں کی طرح نہیں ہیں۔ وہاں رومانی، نوکلا سکی، آگسٹن، وکٹورین کے فنون کے واضح معنی و مفہوم ہیں۔ اس لیے ہماری جدید ادبی تاریخ ان دبستانوں کو نظر انداز تو نہیں کر سکتی، مگر ان کی اسیر کسی طرح نہیں ہو سکتی۔“

سچ یہ ہے کہ لکھنؤ اسکول میں شاعری کی حد تک ایک دور میں کچھ مشترک خصوصیات مل جاتی ہیں لیکن دلی اسکول قائم کرنا محض تکلف ہے جسے لکھنؤ اسکول کے جواب پر قائم کیا گیا ہے۔ شاہ نصیر و ذوق، مومن و غالب اور داغ کی شاعری کہاں ایک نہج پر ہے۔ ان کے ادبی نظریات و عقائد میں کون سی یکسانی ہے۔ خود آتش و ناسخ کی شاعری بھی ایک مکتبہ فکر کے افراد کی خبر نہیں دیتی۔ ہاں ان دونوں کے تلامذہ میں ایک دبستانی رنگ ہے۔ بہر حال دبستانوں پر کام ہو چکا۔ اب ان کے سلسلے میں مزید کچھ کہنے کو نہیں، کم از کم تحقیق کی حد تک تو نہیں۔

رحمان

تحریک و دبستان کے مقابلے میں یہ اصطلاح کہیں زیادہ ڈھیلی ڈھالی ہے، بلکہ سچ تو یہ ہے کہ یہ اصطلاح ہے ہی نہیں۔ بہت سی تخلیقوں میں کسی ایسے پہلو کے لحاظ سے اشتراک یا مماثلت ہوتی ہے کہ ہم اسے تحریک یا دبستان نہیں کہہ سکتے مثلاً اگر ذیل کے موضوعات پر لمبا مضمون (مختصر مقالہ) لکھا جائے تو اسے کیا کہیں گے۔

- 1- دلی کے ابتدائی اردو ایہام گوشعرا۔ ایک مطالعہ
- 2- اردو غزل اور قصیدے میں سنگلاخ زمینوں کا استعمال
- 3- اردو شاعری میں نامانوس بحروں کا استعمال
- 4- رجب علی بیگ سرور، ناسخ اور غالب وغیرہ کا اردو کو معرب و مفرس بنانے کا میلان ایک مطالعہ۔
- 5- اردو شاعری میں ہندی الفاظ کے استعمال کا رحمان

6- اردو شاعری میں ہندی اوزان کی طرف جھکاؤ۔ ایک مطالعہ

7- اردو شاعری میں یاسیت

8- اردو شاعری میں ہم جنسی عشق۔ ایک مطالعہ

ان میں سے کسی پر صنف، تحریک یا دبستان کا اطلاق نہیں کر سکتے۔ انھیں محض رجحان ہی کہا جاسکتا ہے ”اردو شاعری میں منظر نگاری“ کو کیا کہیں جس پر ڈاکٹر سلام سندیلوی نے مقالہ لکھا۔ میرا خیال ہے کہ اسے محض موضوع کہنا مناسب ہوگا۔ وقت ہوتی ہے ایسے عنوانات میں جو رجحان، تحریک اور دبستان کے بین بین ہیں مثلاً یہ موضوعات دیکھیے۔

1- اردو شاعری میں قوم پرستی

2- اردو میں ملت پرستی کا رجحان

3- اردو شاعری میں جدیدیت

4- اردو نثر میں ادب لطیف

قوم پرستی اور ملت پرستی تحریک کے بہت نزدیک پہنچ جاتی ہیں لیکن ان کے پیچھے کوئی منظم کوشش نہیں تھی، کچھ مرکزی افراد نہیں تھے۔ جدیدیت کے مبلغ جدیدیت تحریک قرار دینے پر احتجاج کرتے ہیں کیونکہ ان کا فلسفہ اپنی ذات اور انفرادیت کا اظہار ہے۔ اگر جدیدیت ایک تحریک کہی جائے تو یہ اس کے بنیادی فلسفے کی نفی ہے لیکن اس کا کیا کیا جائے کہ جدیدیت کے شعرا اور افسانہ نگاروں میں موضوع اور لفظیات دونوں کے لحاظ سے اتنا اشتراک اور مماثلت ہے کہ یہ ترقی پسندی کی طرح ایک تحریک ہی معلوم ہوتی ہے۔ یہی کیفیت بلدرم، سلطان حیدر جوش، نیاز اور مجنوں وغیرہ کے ادب لطیف کی تھی۔ اگر حلقہ ارباب ذوق تحریک ہے تو ادب لطیف کیوں نہیں۔ اگر مندرجہ بالا چاروں موضوعات، تحریک نہیں تو پھر دبستان ہوں گے۔ بہتر ہوگا کہ ان مسائل کو شاعری کے نظریہ سازوں اور نظریاتی نقادوں کے طے کرنے کے لیے چھوڑ دیا جائے۔

یہاں صرف یہی کہنا ہے کہ رجحانات پر کام زیادہ تر تنقیدی ہوتے ہیں۔ غزل و قصیدہ میں سنگلاخ زمینیں یا دور حاضر میں ہندی اوزان کی طرف جھکاؤ ایسے رجحانات ہیں جن پر لکھتے

ہوئے تحقیقی و تنقیدی دونوں قسم کی مہارتوں کی ضرورت ہوگی۔ اس باب کے موضوعات میں صنف سب سے زیادہ واضح اور ممتاز چیز ہے جس پر تحقیقی مقالہ لکھنے پر کسی کو اعتراض نہیں ہو سکتا۔

پندرہواں باب

تدوین متن

مشہور محقق اور ماہر لسانیات ایس ایم کاترے نے پوسٹ گیٹ سے لے کر متن کے یہ معنی دیے ہیں۔

کسی ایسی زبان میں لکھی دستاویز (تحریر) جس سے محقق واقف ہے اور جس میں ایسے معنی ہیں جو دریافت کیے جاسکتے ہیں،⁽¹⁾

اس تعریف کا دوسرا حصہ غیر ضروری ہے کیونکہ بے معنی تحریر پر کوئی تحقیق و تنقید نہیں کرتا۔ صحیح متن کی بازیافت کو انگریزی میں Textual Criticism کہتے ہیں۔ کاترے کے نزدیک 'متنی تنقید' کے معنی "صحیح متون کے طے کرنے میں دانش انسانی کی ماہرانہ اور باضابطہ کارروائی" کے ہیں۔ اردو میں تدوین متن کی حد تک ہم 'متن' اس تحریر کو کہہ سکتے ہیں جسے کوئی محقق ترتیب دینا چاہتا ہے، وہ تخلیق نظم و نشر ہو یا غیر تخلیقی مثلاً کوئی تذکرہ یا انشا کی 'دریائے لطافت' یا گلکرسٹ کا رسالہ قواعد وغیرہ۔ تدوین متن مختلف نسخوں، شاذ و حید نسخے کا مطالعہ کر کے مصنف کے اصل متن کی بازیافت کرنے کو کہتے ہیں۔ بیٹ سن کہتا ہے:

”تنقیدی ایڈیشن کا مقصد ہے کسی متن کے حق میں جتنی شہادت ملتی ہے اس کی مدد

سے متن کو اس شکل میں پیش کرنا جیسے خود مصنف نے مبیضہ تیار کیا ہو“ (ص 138)

(1) Postgate, Companion to Latin Studies P. 791 as referred in S.M. Katre, introduction to Indian Textual Criticism (Poona, 1954) P. 1

کا ترے نے بھی اپنی کتاب میں یہی کہا ہے کہ متنی تنقید کا کام مخطوطات کی داخلی کیفیات کی شہادت پر مصنف کے متن تک پہنچنے کی کوشش ہے (ص 30) فریڈسن باورس نے متنی تنقید کا مقصد مصنف کے متن کی اولیٰ خالصیت (Purity) اور بعد کی نظر ثانی کی بازیافت، قرار دیا ہے حالانکہ بعد کے ایڈیشنوں میں ترمیم واقع ہو گئی ہو۔⁽¹⁾

ڈاکٹر خلیق انجم نے انگریزی اصطلاح Textual Criticism کا لفظی ترجمہ کر کے 'متنی تنقید' کے نام سے کتاب لکھی۔ اردو تنقید کے مخصوص معنی ہو گئے ہیں یعنی ادب پارے کی قدر بندی۔ متنی تنقید سے ذہن قدر بندی کی طرف جاتا ہے اور التباس کا موجب بنتا ہے کسی درس گاہ میں ایک صاحب نے امتحان کا پرچہ بنایا اور اس کا مسودہ مجھے دکھایا۔ انہوں نے غلط فہمی کی بنا پر ایک سوال لکھا تھا۔

'مندرجہ ذیل عبارت کی متنی تنقید کیجیے'

ان کی مراد محض تنقید تھی جو متن کی لفظیات پر بطور خاص مرکوز ہو 'متنی تنقید' کے لفظی اور صحیح معنی یہی معلوم ہوتے ہیں اس لیے اس فن کو متنی تنقید نہ کہہ کر تدوین متن یا متنی تدوین کہنا بہتر ہے۔ واضح ہو کہ انگریزی میں تدوین کے فن کو بیلو گرافی اور مدون متن کو بیلو گراف بھی کہتے ہیں۔ لندن میں تدوین متن کی ایک انجمن کا نام بیلو گرافکل سوسائٹی ہے۔

اردو میں تدوین متن سے زیادہ مقبول اصطلاح ترتیب متن ہے۔ دونوں قریب المعنی ہیں۔ ترتیب کے معنی کسی شے کے اجزا کو مناسب تقویم و تاخیر سے رکھنا ہے۔ تدوین کے معنی متفرق اجزا کو اکٹھا کر کے ان کی شیرازہ بندی کرنا ہے۔ شعرا کے مجموعہ کلام کو اسی لیے دیوان کہا گیا ہے کہ ان میں غزلیں اور نظمیں جمع کی جاتی تھیں۔ متفرق اور منتشر چیزوں کو یک جا مدون کرنے کی مثال جو اہر خسروی میں خسرو سے منسوب ہندی (اردو) کلام کو جمع کرنا ہے یا اقبال کے متفرق منسوخ کلام کو باقیات اقبال کے نام سے اکٹھا کرنا ہے یا کالی داس گپتا رضا کا چکبست کے متفرق مضامین کو مقالات چکبست کی شکل دینا ہے۔ چونکہ مجتمع کرنے میں

(1) Fredson Bowers, "Textual Criticism "in The AIMS and Methods of Scholarship ed. Thorpe (Hyderabad, 1979)P.30

بھی ایک ترتیب سے کام لیا جاتا ہے اس لیے اس باب کے موضوع کی حد تک ترتیب اور تدوین میں کوئی فرق نہیں۔ ترتیب ایک عام لفظ ہے اور تدوین کا تعلق کتابوں سے ہے اس لیے اس اصطلاح کو ترجیح ہے۔

تدوین متن پوری کتاب کا موضوع ہے۔ اس پر دو کتابیں اور ایک مجموعہ مضامین ملتا ہے۔ پہلی کتاب ڈاکٹر خلیق انجم کی متنی تنقید ہے اسے ادارہ خرام پبلیکیشنز دہلی نے مارچ 1967ء میں شائع کیا۔ دوسری کتاب ڈاکٹر تنویر علوی کی 'اصول تحقیق و ترتیب متن' 1977ء میں دلی سے شائع ہوئی۔ خدا بخش لائبریری پٹنہ میں اس موضوع پر ایک سیمینار ہوا۔ ڈاکٹر عابد رضا بیدار نے اس میں پڑھے گئے مقالات کو تدوین متن کے مسائل، کے نام سے شائع کر دیا ہے۔ اس میں تاریخ طبع ندارد ہے۔ جب اس موضوع پر سیر حاصل احاطے کے لیے پوری کتاب درکار ہے تو موجودہ کتاب کے ایک باب میں، وہ طویل ہی سہی، اس موضوع کے اہم نکات ہی پیش کیے جاسکتے ہیں۔ اس طرح یہ باب اس موضوع کی کتابوں کا نعم البدل نہیں، اہم نکات کا تعارف ہے۔

جیسا کہ پہلے باب میں واضح کر دیا گیا ہے، رشید حسن خان کے خیال کے علی الرغم تدوین تحقیق سے جدا فن نہیں۔ یہ تحقیق ہی کی ایک شاخ ہے۔ اس کے لیے انھیں صلاحیتوں اور ذہنی رجحان کی ضرورت ہوتی ہے جو تحقیق کے لیے درکار ہیں۔ اچھے مدون محققوں کے سوا کوئی دوسرے نہیں۔ اردو میں عموماً ہر بڑا محقق تدوین متن کے بھی کچھ کام کرتا ہے مثلاً محمود شیرانی، قاضی عبدالودود، مسعود حسن رضوی، مولانا عرشی، غلام رسول مہر، مالک رام، مسعود حسین خاں، نذیر احمد، نور الحسن ہاشمی، مختار الدین احمد، محمود الہی، اکبر حیدری، جمیل جالبی، مشفق خواجہ سبھی نے تدوین متن کے کام کیے ہیں جو اس بات کا ثبوت ہے کہ تدوین تحقیق ہی کا ایک شعبہ ہے۔ دوسری طرف جن نقاد حضرات کا تحقیق میں کوئی بلند پایہ نہیں مثلاً کلیم الدین احمد، ان کے کیے ہوئے تدوین کے کام بھی ساقط الاعتبار رہے ہیں۔

تدوین متن کے چار بڑے زمرے یا دھارے ہیں۔

1- یونانی اور لاطینی نسخوں کی تدوین۔ ہومر کی ایلید اور اوڈیسی ایسی کتابیں ہیں جن کے بارے میں یہ کہا جاتا ہے کہ یہ کئی صدیوں کے ارتقا کا نتیجہ ہیں۔ یونانی ڈراما نگاروں کے ڈرامے

بھی تاریخ تصنیف سے کئی صدیوں کے بعد تحریری شکل میں ملتے ہیں۔ ان دونوں زبانوں کے شاہکاروں کی تدوین کے لیے مغرب میں 'متنی تنقید' کا فن وجود میں آیا۔ یہ بیسویں صدی کے دوسرے دہے کی بات ہے۔ انگریزی میں ان متون اور ان کے اصول تدوین سے متعلق سب سے مشہور کتاب ہے۔

F.W.Hall, Companion to Classical Texts (Oxford, 1913)

2- سنسکرت متون کی تدوین۔ قدیم سنسکرت کتابیں، وید، پران، راماین، مہا بھارت، قبل تاریخ کے متون ہیں۔ ان میں سے بعض کے بارے میں یقین سے نہیں کہا جاسکتا کہ یہ ایک ہی مصنف اور ایک ہی دور کی تخلیق ہیں۔ ان کا ارتقا صدیوں میں ہوا ہے۔ سنسکرت ادبیات کے شاہکار بھی تاریخی دھندلکے میں نہیں تو کم از کم غیر یقینی کی دھول میں تو لپٹے ہوئے ہیں۔ ان میں سے بعض کے مصنفوں، مثلاً کالی داس کے دور کا بھی صحیح اندازہ نہیں۔ سنسکرت نسخے بڑی تعداد میں پائے جاتے ہیں۔ یہ ملک کے مختلف رسوم الخط میں ملتے ہیں۔ بعض اوقات ان میں ہزار سال سے زیادہ کا زمانی تفاوت ہو سکتا ہے۔ ان میں حجم اور متن کے بہت اختلافات ملتے ہیں۔ اس افراتفری میں ایک ترتیب پیدا کرنا، ایک معتبر نسخہ تیار کرنا کتنا مشکل، کتنا ضروری کام ہے۔ سنسکرت کی تدوین متن میں کارناموں کا بطور خاص خیال رکھا جائے گا۔

1. F. Edgerton, Panchatantra Reconstructed (New Haven 1924)

2. V.S. Sukthankar, Mahabharata (Poona 1933)

سنسکرت تدوین کے اہم کاموں کو پیش نظر رکھ کر ایس ایم کاترے نے اپنی شاہکار کتاب لکھی۔

S.M. Kater, Introduction to Indian Textual Criticism

(Poona, 1941)

اس میں یونانی اور لاطینی کے تدوین متن کے اصولوں کا، بالخصوص حال کے وضع کردہ قواعد کا سنسکرت تدوین پر اطلاق کیا گیا ہے۔ ہندوستانیوں کے لیے یہ کتاب تدوین متن کے فن کی

بائبل ہے۔

3- انگریزی ادب، بالخصوص شیکسپیر کی تدوین۔ برطانیہ میں فنِ طباعت عہدِ قدیم سے رائج ہے جس کی وجہ سے انگریزی کے متون تقریباً تمام تر مطبوعہ ہیں۔ انگریزی میں تدوینِ متن کی بحثوں میں مخطوطوں کا ذکر شاذ ہی ہوتا ہے، وہ مطبوعہ ایڈیشنوں کے گرد ہی گھومتی ہیں۔ انگریزی کا قدیم ترین بڑا شاعر چاسر ہے۔ اس کی مشہور کتاب کو دو مدونوں نے 80 مخطوطات کی مدد سے آٹھ جلدوں میں مدون کیا⁽¹⁾ لیکن انگریزی کی تدوین میں شیکسپیر کے ڈراموں کے متون تیار کرنا اہم کارنامہ ہے۔ انگریزی کے قدیم مدونوں میں MC Kerrow اور Sir William 6 Greg اور جدید میں Fredson Bowers اہم ہیں۔

4- عربی فارسی اردو روایت۔ یہ روایت اتنی مستحکم نہیں جتنی پہلی تین ہیں۔ ان زبانوں کی قدیم تحقیق میں علیحدہ سے تدوینِ متن کا شعبہ نہیں تھا۔ اس فن کے اصولوں پر نہیں لکھا گیا۔ عربی میں بیسویں صدی میں تحقیق اور اس کی شاخ تدوین دونوں کے ضابطے مغربی اصولوں کو دیکھ کر بنائے گئے۔ اردو میں عالمانہ تدوین کی ابتدا محمود شیرانی اور مولانا عرشی نے کی۔ تدوین کے فن پر کتابیں تو حال ہی میں لکھی گئیں۔ ہمیں صرف اردو ادب کی تدوین سے سروکار ہے لیکن ہم اس کے لیے بقیہ تین دھاروں کے اصولوں سے استفادہ کریں گے۔

جارج وائسن نے لکھا ہے کہ انگریزی میں ابھی بہت سے اہم متن مدون نہیں کیے گئے۔ (ص 26) اگر انگریزی کا یہ حال ہے تو اردو کی صورت حال کے بارے میں تصور کیا جاسکتا ہے! یہاں تدوین کے جدید اصولوں کے مطابق معدودے چند متن ہی مدون کیے گئے ہیں۔ پرانے بزرگوں مثلاً مولوی عبدالحق، ڈاکٹر زور، پروفیسر سروری، نصیر الدین ہاشمی اور سید محمد وغیرہ کی تدوینات کو از سر نو مدون کرنے کی ضرورت ہے۔

مدون کے اوصاف۔ تدوین کے کام کرنے والے میں کئی اوصاف کا ہونا ضروری ہے۔

عموماً پرانے متون ہی کی تدوین کی جاتی ہے، اس لیے اس کام کو وہی ہاتھ میں لے جسے قدیم علوم

(1) John Matthews Mavly and Miss Rickert (Editors), The Text of the canterbury Tales, 8 Vols.

سے دلچسپی ہو، نیز جس نے قدیم مخطوطات اور مطبوعات کا کافی مطالعہ کیا ہو۔ چونکہ پرانے ادیبوں سے متعلق حالات فارسی تذکروں اور تاریخوں میں ملتے ہیں اس لیے مدون کو فارسی زبان کی معلومات ضروری ہے۔ جس مصنف کے متن کی تدوین کی جائے، پہلے اس کے بارے میں جملہ مواد سے آگہی بہم پہنچالینی چاہیے۔ مصنف کی جملہ تحریروں کو دیکھیے اور اس سے متعلق جو کتابیں اور مضامین ملتے ہیں انھیں پڑھ جائیے۔ پھر مصنف کے دوستوں، عزیزوں اور شاگردوں کے بارے میں معلومات بہم پہنچائیے۔ اس دور کے تاریخی اور سماجی ماحول کو گرفت میں لائیے۔ اس دور کے معاصر اردو ادب نیز ماقبل ادب پر بھی آپ کی نظر ہونی چاہیے۔

اردو میں تدوین کے لیے منظومات میں زیادہ تر دیوان و کلیات اور اس کے بعد مرثیے یا کوئی طویل مثنوی چنی جاتی ہے۔ نظم کی مختصر اصناف دیوان یا کلیات ہی کے تحت آجاتی ہیں۔ نثر میں داستان یا تذکرے (جو بیشتر فارسی میں ہوتے ہیں) مدون کیے جاتے ہیں۔ شاذ کسی دوسرے موضوع کی نثری کتاب بھی لی جاسکتی ہے۔؛ مدون متن کو اس عہد کی زبان، متروک الفاظ، ان کے تلفظ نیز رسم الخط اور املا کی واقفیت ضروری ہے۔ دکنی متون کی ترتیب کے لیے دکنی الفاظ اور ان کے معانی سے ماہرانہ واقفیت لازمی ہے۔ تلفظ، املا اور رسم الخط کی بعض علاقائی خصوصیات بھی ہوتی ہیں، ان سے عرفان کے لیے اس دور اور اس علاقے کے دوسرے مخطوطات کو دیکھیے۔ اتفاق سے اردو میں ابھی تک رسم الخط اور املا کے ارتقا پر کوئی کتاب تیار نہیں کی گئی۔ اس کام کو وہی آزمودہ کار محقق کر سکتے ہیں جن کی نظر سے ہزاروں مخطوطے گزر چکے ہوں۔

منظومات کے مدون کو مجموعے کی مختلف اصناف کی ہیبتی خصوصیات اور معنوی روایات سے واقفیت ہونی چاہیے۔ اس کے علاوہ عروض کی واقفیت بھی ناگزیر ہے۔ عروضی جس کے ذریعے وہ مصرع کے غیر موزوں متن کی گرفت کر کے اس کی تصحیح کر سکے گا۔ علم قافیہ، علم بدیع اور علم تاریخ گوئی کی واقفیت بھی مفید ثابت ہوگی۔ تاریخ نکالنے کے مختلف طریقوں کی معلومات ہو تو اس سے قطعاً تاریخ کا متن صحیح تر لکھا جائے گا۔

مرثیے کی تدوین کے لیے افراد مرثیہ، مرثیوں میں پیش کی جانے والی روایات،

اصطلاحات اور صنائع کی واقفیت مفید ہوگی۔ قصیدے کے لیے ممدوح کی ذات اور اس کے عہد کی معلومات درکار ہیں۔ چونکہ قصیدوں میں مختلف علوم کی اصطلاحات کی نمائش کی جاتی ہے، اس لیے ان اصطلاحات سے واقفیت ضروری ہے۔ طویل مثنوی میں جشن ولادت، سواری، تقاریب وغیرہ کے سلسلے میں تہذیبی اصطلاحات بکثرت ہوتی ہیں، ان کے معنی سے واقفیت ضروری ہے تاکہ نہ صرف یہ کہ متن درست کیا جاسکے بلکہ بعد میں فرہنگ بھی دی جاسکے۔ اگر عبدی کی فقہ ہندی قسم کی کتاب مرتب کی جائے تو دینیات نیز عربی کی واقفیت لازم ہے۔

نثر میں داستان مرتب کی جائے تو عہد داستان کے بعض الفاظ کے تلفظ نیز اس میں آنے والے تہذیبی بیانات پر عبور ضروری ہے۔ تہذیبی مرقع نگاری میں رقص، موسیقی، سواریوں وغیرہ کی بہت سی اصطلاحات آتی ہیں۔ ان کے تلفظ اور مفہوم سے واقفیت ضروری ہے۔ فارسی تذکرے کی تدوین کرنے کے لیے فارسی زبان پر عبور ہونا چاہیے۔ اس کے علاوہ تذکرے میں جن شعراء کا ذکر ہے دوسرے تذکروں میں ان کے حالات کو دیکھ کر پرکھ لینا چاہیے۔ نمونے کے اشعار کا صحیح متن دینا چاہیے۔ اگر تذکروں میں صحیح نہ دیا ہو تو آپ دوسرے ماخذ یا قیاس سے تصحیح کر سکتے ہیں۔ اور حاشیے میں اس کا اظہار کر دیں۔

واضح ہو کہ مخطوطات اور مطبوعات کی تدوین کے اصول مختلف ہوتے ہیں۔ جن زبانوں میں کتابیں ٹائپ میں چھاپی جاتی ہیں وہاں دونوں طریق کار بہت مختلف ہوتا ہے۔ ٹائپ میں کمپوزیٹر حروف کو جوڑتا ہے جس میں غلطی کی گنجائش کم رہتی ہے۔ کتابت کا معاملہ بالکل مختلف ہے۔ وہاں مصنف اور قاری کے بیچ ایک اور شخص کے قلم کی کارفرمائی (خامہ فرسائی) مغل ہوتی ہے۔ مطبوعات کے مختلف ایڈیشن ایک دوسرے پر مبنی ہوتے ہیں۔ جس قلمی یا مطبوعہ نسخے سے بعد کی نقل تیار کی جائے اسے انگریزی میں Exemplar (ماخذی نسخہ) کہتے ہیں۔ مصنف کے ہاتھ کے لکھے ہوئے نیز اس کے ہاتھ کے ٹائپ کیے ہوئے نسخے کو autograph (دستخطی نسخہ) کہتے ہیں۔ جو صاف نسخہ تیار کر کے طباعت کے لیے دیا جاتا ہے اسے Copy Text کہتے ہیں۔ قلمی نسخے کا ماخذی نسخہ اور آخر الذکر کے بھی اوپر کا ماخذی نسخہ بہت کچھ مختلف ہو سکتے ہیں۔ جب کہ مطبوعہ ایڈیشنوں میں ایسا کم ہوتا ہے۔ کاترے نے لکھا ہے کہ تدوین متن کے عمل کو دو بڑے

حصوں میں تقسیم کیا جاسکتا ہے۔

1- مختلف متون کی تنقید (Recension) 2- تصحیح (Emendation) یعنی جو کچھ تحریری شکل میں دستیاب ہے اس میں کچھ اگر صریحاً غلط ہے تو اس کی تصحیح۔ بعد میں کا ترے نے بڑھا کر عمل تدوین کے چار مرحلے قرار دیے۔

1- Heuristics یعنی مختلف مآخذ سے مواد کی تلاش

2- Recension یعنی مختلف نسخوں کی تنقید کر کے قابل اعتماد مخطوطات کا انتخاب۔

3- Emendation یعنی مختلف مخطوطات، جہاں مصنف کے اصل لفظ کو فراہم نہیں کر سکتے، وہاں تصحیح کے ذریعے بازیافت۔

4- Higher Criticism یعنی اعلیٰ تنقید۔ اس میں مصنف کے مآخذ وغیرہ کو دریافت کیا جاتا ہے۔ آخر الذکر تدوین متن کا جزو نہیں بلکہ عام ادبی تحقیق کے تحت آتی ہے۔ ہم اسے فی الحال نظر انداز کر سکتے ہیں۔ دوسری اور تیسری منزل بھی دراصل ایک ہی ہیں۔ نسخوں میں سے انتخاب کر کے متن تیار کرنے کے لیے تصحیح کا عمل دخل بھی ساتھ ساتھ چلے گا۔ اس سے بہتر یہ ہے کہ محض متن کی حد تک تین منزلیں قرار دی جائیں۔

1- مواد تلاش کرنا۔

2- مختلف نسخوں کے اندراجات کا موازنہ (Collation)

3- مختلف اندراجات میں سے چُن چُن کر تنقیدی متن تیار کرنا۔ انگریزی میں اسے

Critical recension یا Definitive text کہتے ہیں۔

مواد کی فراہمی

کسی کتاب کی تدوین کے لیے اس کے جملہ قلمی اور مطبوعہ نسخے فراہم کرنے چاہئیں۔ چونکہ عملاً ایسا مشکل ہے اس لیے اہم نسخوں کی مدد لینا کافی ہے۔ اہم اور غیر اہم نسخوں کی شناخت کے لیے انھیں جا کر دیکھنا ضروری ہے۔ اردو میں مخطوطات کی وضاحتی فہرستیں ملتی

ہیں۔ جن کتب خانوں کی موجود ہیں وہ بھی کتب خانے کی موجودہ صورت حال کو پیش نہیں کرتیں۔ بعض نسخے کم ہو گئے ہوں گے، بعض نئے نسخوں کا اضافہ ہو گیا ہوگا۔ فہرستوں کو دیکھ کر، اس موضوع سے متعلق تحقیقی کتابیں پڑھ کر، ماہرین موضوع سے استفسار کر کے، نیز بڑے کتب خانوں میں جا کر اہم مخطوطات کا پتہ چل جائے گا۔ اب مشکل یہ درپیش آئے گی کہ نسخوں کو کیسے حاصل کیا جائے۔

بہت کم کتب خانے دوسرے کتب خانوں کو اپنے مخطوطات مستعار دیتے ہیں۔ اصل مخطوطہ نہ ملنے کی صورت میں اس کا عکس حاصل کرنا چاہیے۔ مغربی لائبریریاں باسانی عکس فراہم کر دیتی ہیں لیکن ہندوستانی کتب خانوں سے عکس لینا کارے دارد۔ بعض کتب خانے مثلاً سالار جنگ لائبریری حیدرآباد عکس لینے کی اجازت ہی نہیں دیتے۔ آصفیہ لائبریری کے مخطوطات اب گورنمنٹ مینوسکرپٹ لائبریری میں آگئے ہیں۔ وہ اپنے مخطوطے کا عکس اپنی ہی زیر اس مشین سے دیتے ہیں، مخطوطے کو باہر نہیں لے جانے دیتے۔ ان کے یہاں کام کی اتنی لمبی لائن لگی ہے کہ مخطوطے کا عکس رقم جمع کرنے کے کوئی چھ ماہ بعد ہی مل سکتا ہے۔ رضا لائبریری رام پور بھی عکس دینے میں ٹال مٹول کرتی ہے۔⁽¹⁾ پھر مشکل یہ ہے کہ عکس حاصل کرنا کافی صرفہ طلب ہے۔ اردو کا تحقیق کار اتنا صرفہ نہیں کر سکتا۔ درس گاہوں کے شعبے لائبریریاں اتنے مصارف ادا کرنے میں پہلو تہی کرتی ہیں۔

جو مخطوطات نجی ملکیت میں ہوتے ہیں ان میں سے بعض تو ذاتی تعلقات کے طفیل حاصل ہو سکتے ہیں۔ بیشتر صورتوں میں نہیں مل سکتے۔ خلیق انجم متنی تنقید میں لکھتے ہیں کہ ایک جاگیردار خاندان کے فرد ان کے دوست تھے۔ ان کے پاس کلیات سودا کا ایک نسخہ تھا۔ وہ دکھانے میں ٹال مٹول کرتے رہے، زیادہ تقاضا کرنے پر وہ ایک کوٹھری میں سے ایک بوری لائے اور اس میں سے کئی نسخے الٹ دیے۔ ان میں کلیات سودا کا نسخہ بھی تھا۔ انھوں نے اسے

(1) فرہنگ آصفیہ میں یہ لفظ 'نال مٹول' دیا ہے لیکن میرے وطن ضلع بجنور یوپی میں نال مٹول بولا جاتا ہے۔ حیرت ہے کہ لاہور کی فیروز اللغات میں بھی نال مٹول دیا ہے پلٹس نے نال ٹول، نال مٹال، نال مٹول اور نال مٹول چار تلفظ دیے ہیں۔ میں اپنے تلفظ نال مٹول پر استوار ہوں۔

ساتھ لے جانے کی اجازت نہ دی کیونکہ یہ ان کے بزرگوں کی نشانی تھا۔ آخر خلیق صاحب کو وہاں تین چار دن ٹھہر کر استفادہ کرنا پڑا۔ بعد میں ان صاحب نے مخطوطات کو بوری میں واپس بھر کر رکھ دیا۔

(متنی تنقید ص 52)

یہ اصحاب علم کے دہنیوں کے سانپ ہیں اور اس سے بھی بدتر صورت وہ ہے جب کہ مالک یہ بتانے کو بھی تیار نہ ہو کہ اس کے پاس مخطوطہ ہے کہ نہیں۔ اگر ہوتا ہے تو وہ دکھانے کو تیار نہیں ہوتا۔ محمود آباد کے کتب خانے میں کتنے بیش بہا نسخے ہیں لیکن ڈاکٹر اکبر حیدری کے سوا وہاں کسی اور کو بار نہیں مل سکتا۔ نول کشور پریس کے محافظ خانے میں داستانوں کے مخطوطات گل سڑ رہے ہیں۔ امیر حسن نورانی صاحب نے ان کا تعارف پیش کیا ہے۔ بقیہ کسی کو وہاں تک رسائی نصیب نہیں۔ حیرت یہ ہے کہ ایسی صورت حال باہر کے ملکوں میں بھی ملتی ہے۔ ہیرلڈ لاسکی ایک لارڈ کے پاس جان اسٹوارٹ مل کی آپ بیتی کا مصنف کا نسخہ دیکھنا چاہتا تھا۔ لارڈ نے غیر دستخط شدہ خط میں اسے لکھا کہ کسی مخطوطے پر قابض ہونے میں سب سے بڑی خوشی اس وقت ہوتی ہے جب قابض کے سوا کوئی دوسرا اسے نہ دیکھ سکے۔⁽¹⁾

اس سے ظاہر ہے کہ تحقیق کار مخطوطوں کے نجی مالک کو اپنے خلق اور چرب زبانی سے متاثر کر کے ہی نسخے کو دیکھ سکتا ہے۔ چونکہ محض چند بااثر افراد ہی مخطوطے یا ان کے عکس حاصل کر سکتے ہیں اس لیے دوسرے حضرات کو اس کے سوا کوئی چارہ نہیں بچتا کہ اپنے نسخوں کا موازنہ لے کر شہر بہ شہر، ذخیرہ بہ ذخیرہ گھومتا پھرے اور وہاں کئی کئی ہفتے قیام کے تقابل کرے جیسا کہ ناگپور یونیورسٹی کے اسکالر سید محمد آقا حیدر حسین عابدی نے دیوان ہوس کی تدوین کے سلسلے میں کیا۔ وہ عرصے تک بھوپال اور جموں جا کر رہے اور تقابل کیا۔

اگر زیر تدوین متن اس سے پہلے، کاملایا جزواشائع ہو چکا ہے تو جملہ مطبوعہ ایڈیشن فراہم کیجیے۔ اگر کوئی مقبول متون بار بار مختلف ناشرین نے چھاپا ہے تو اس کے قدیمی ایڈیشن نیز بعد کے اہم

(1) رچرڈ ایٹلک، ادبی تحقیق کا فن ص 142۔ بحوالہ ڈاکٹر سید محمد عقیل، "تحقیق اور مواد کی فراہمی کا مسئلہ" مشمولہ

ایڈیشن سامنے رکھیے۔ فسانہ عجائب، گل صنوبر، نورتن، باغ و بہار، دیوان غالب وغیرہ کے جملہ بازاری ایڈیشن فراہم کرنا مشکل بھی ہے، غیر ضروری بھی، لیکن اہم تر ایڈیشن ضرور سامنے رکھیے۔ بیشتر متون کی یہ صورت ہوتی ہے کہ کچھ مخطوطات اور کچھ مطبوعہ ایڈیشن دونوں ملتے ہیں۔ قدیم ادب بالخصوص دکنی ادب کی بہت سی اہم کتابیں ابھی تک غیر مطبوعہ ہیں۔ ان کے مخطوطات ہی سے تدوین کرنی ہوگی۔

زیر تدوین متن کے کچھ حصے اور اقتباسات بعض دوسری کتابوں میں بھی مل سکتے ہیں۔ اس

قسم کے ممکنہ مآخذ یہ ہیں۔

1- تذکروں میں نمونہ کلام

2- فارسی اور اردو کی تاریخیں، ملفوظات کے مجموعے اور سفر نامے۔

3- قواعد اور بلاغت کی کتابوں میں نمونے۔

4- لغات میں مثالیں۔

5- بیاض، کشکول مشاعروں کے گلدستے یا گلدستوں پر مشتمل رسالے۔

6- رسالے۔

7- ترجمے۔

8- پیروڈی وغیرہ

کاترے نے اپنی کتاب میں جا بجا یورپی کلاسیکی متون کی تدوین کی اصطلاحات کو استعمال کیا

ہے۔ مندرجہ بالا جزوی مآخذ کو انگریزی میں صیغہ واحد میں (Testimonium) اور جمع میں

Testimonia کہتے ہیں)۔ اردو میں انھیں جزوی مآخذ کہہ سکتے ہیں۔ نثر ہو یا نظم، ہر متن کے کچھ

اشعار یا جملے ان مآخذ میں مل جاتے ہیں۔ ان سے استفادہ ضروری ہے۔

نقل کی قسمیں

مصنف کے نسخے کو آٹوگراف کہتے ہیں۔ تدوین متن میں ایسا بہت کم ہوتا ہے کہ مصنف

کے ہاتھ کا مکمل نسخہ مل جائے۔ خود مصنف بھی مبیضہ تیار کرنے میں لغزشِ قلم کے سبب کچھ غلطیاں

کر سکتا ہے لیکن اس کا ناقل تو اس سے بھی زیادہ کرے گا۔ اس کی خاص وجہ یہ ہے کہ دوسرے کی دستی تحریر کو پڑھنے میں کہیں کہیں غلط فہمی ہو جاتی ہے کوئی بھی ناقل گھنٹوں، دنوں اور مہینوں تک مسلسل ہو بہو نقل نہیں کر سکتا۔ بصری، نفسیاتی اور علمی وجوہ سے کچھ نہ کچھ اختلاف یا اغلاط درآ ہی جاتے ہیں۔ ناقل حروف کی نہیں، لفظ کی نقل کرتا ہے۔ مدون کو نقل در نقل... الخ، سے واسطہ پڑتا ہے۔ کاترے نے حساب لگایا ہے کہ اگر ایک ناقل 3 فی صد غلطی کرے تو اس کی نقل 97 فی صد ہی درست ہوگی، اس سے نقل کرنے والے کی 94.09 فی صد اور اس سے بھی نقل کرنے والے کی 91.17 فی صد (ص 31-30) ٹائپ کے ذریعے طباعت والے متون میں غلطی کا تناسب کم ہوتا ہے۔ ایک ایڈیشن سے دوسرا ایڈیشن بنایا جائے گا تو برائے نام ہی فرق ہوگا لیکن اردو میں نستعلیق طباعت میں ہر ایڈیشن میں کاتب کی دستی نقل درمیان آتی ہے اس لیے یہاں مطبوعات میں بھی اغلاط نقل کا تناسب وہی رہے گا۔

یہ ظاہر ہے کہ بعد کے تمام نسخے اور ایڈیشن مصنف کے دستخطی نسخے (آٹوگراف) سے نکلتے ہیں۔ ان کے بعد کے پھیلاؤ کو تنشیر (Transmission) کہتے ہیں۔ انسائیکلو پیڈیا امریکنا کے مطابق یہ تین قسم کی ہوتی ہے۔

1- سادہ یا جدی (Ancestral) اس میں ایک نسخے سے دوسرا نسخہ اور دوسرے سے تیسرا نسخہ نقل کیا جاتا ہے۔ علیٰ ہذا القیاس۔ یہ عمودی تنشیر مخطوطات میں کم اور مطبوعات میں زیادہ ملتی ہے۔ اس کی شکل یہ ہے۔

الف
|
ب
|
ج

2- افقی (Collateral) یہ وہ صورت ہے جب کسی نسخے سے دوسرا نسخہ یا ایڈیشن تیار کیا گیا اور اسی اوّلین نسخے یا ایڈیشن سے کوئی اور نسخہ یا ایڈیشن۔ اس طرح بعد کے دو خلاف چھپرے

تیسرے بھائیوں کی طرح مساوی حیثیت کے ہوتے ہیں۔ ان کی شکل ہے۔



دیوانِ غالب کے تیسرے ایڈیشن سے ایک طرف مطبع نظامی کا پور کا چوتھا ایڈیشن تیار کیا گیا، دوسری طرف اسی تیسرے ایڈیشن سے مطبع شیونز این آگرہ کا پانچواں ایڈیشن چھاپا گیا۔ مخطوطات میں بھی ایسا ہوتا ہے لیکن ہمیں اس کا علم نہیں ہوتا۔

3- مخلوط (Mixed) جب کسی کتاب کے دو ایسے نسخے یا ایڈیشن ملیں جن میں بہت اختلاف ہو اور یہ طے نہ کیا جاسکے کہ کس کا استناد زیادہ ہے اور کس کا کم تو ایسی صورت کو مخلوط تنشیر کہتے ہیں۔⁽¹⁾

کاترے نے مخطوطات کی تنشیر کی دو قسمیں کی ہیں۔ ایک وہ جو اہل اقتدار یا اہل علم کی دیکھ رکھ میں تیار کرائی جاتی ہے، دوسری من مانی یا غیر مصدقہ جو کم علم و کم سواد کاتبوں کا کارنامہ ہوتی ہے۔ بیشتر نسخے دوسری قسم کے ہوتے ہیں۔ (کاترے ص 24)۔ ان کا مزید ذکر آگے کیا جائے گا۔

تمسیح (Corruption)

مخطوطوں میں اغلاط کی دو قسمیں ہوتی ہیں: ہمیشگی اور معنوی یعنی موادی۔ ڈاکٹر نذیر احمد، کاترے، خلیق انجم اور تنویر علوی نے مخطوطوں میں کاتب کے اغلاط اور قاری کے سہو قرأت کی تفصیلات دی ہیں۔ نذیر احمد نے عربی رسم خط میں خرابیوں کی تفصیل دیتے ہوئے کہا ہے کہ جن

(1) M. Brack Jr "Textual Criticism" in The Encyclopedia Americana Vol. 26 (1983) P. 582

زبانوں نے عربی سے اپنا خط ماخوذ کیا ہے ان زبانوں کی کتابیں دوسری زبانوں کی کتابوں کے مقابلے میں اپنی اصل سے زیادہ دور جا پڑی ہیں۔⁽¹⁾ اردو رسم خط کی چند قسمیں حسب ذیل ہیں:

1- اس میں بہت سے حروف کا تعین محض نقطوں سے ہوتا ہے۔ کاتب نقطے لگانے میں صحت نہیں برتتا۔ وہ صحیح شوشے یا دندانے کے ساتھ نقطے نہیں لکھتا بلکہ دور لکھ دیتا ہے۔ وہ پورے نقطے نہیں لگاتا اور اس میں کسی اصول کی پابندی نہیں کرتا۔ ایک حرف پر کہیں نقطے لگاتا ہے، کہیں نہیں لگاتا۔ دو یا تین نقطوں کو ملا کر لکھنے سے پتا نہیں چلتا کہ یہ ایک نقطہ ہے یا دو یا تین؟ ڈاکٹر خلیق انجم نے قاضی عبدالودود سے لے کر ایک مثال درج کی ہے کہ ڈاکٹر زور نے تذکرہ مخطوطات اردو جلد 4 میں کلیات جعفر زٹلی کے تعارف میں لکھا ہے کہ اس میں شاہ خانم کی ہجو ہے۔ قاضی صاحب نے معلوم کیا کہ یہ کسی عورت شاہ خانم کی ہجو ہے۔⁽²⁾

2- اس رسم خط میں حروف ملا کر لکھے جاتے ہیں اور جوڑ کی شکل میں بیشتر حروف کی ابتدائی اور درمیانی شکلیں نہایت مختصر ہو جاتی ہیں۔ محض شوشوں اور دندانوں سے حروف کی تعیین کی جاتی ہے۔ ان میں نقطے آگے پیچھے یا کم زیادہ ہو جائیں تو حروف و لفظ کی تعیین میں گڑبڑ ہو جاتی ہے۔

3- جو حروف عربی میں نہیں تھے اور فارسی یا اردو میں اضافہ کیے گئے وہ ہمیشہ بد نظمی کا شکار رہے۔ فارسی کے خاص حروف پ، چ، ژ، گ ہیں۔ ابتدائی تین حروف کو کاتب حسب خواہش محض ایک نقطے سے لکھ دیتا ہے تاکہ عربی خط کی تقلید ہو۔ گ کا دوسرا مرکز اردو میں تو انیسویں صدی کے وسط کے بعد ملا۔ اس سے پہلے ک۔ گ میں کوئی تمیز نہ تھی۔

4- اردو میں عربی فارسی کے برعکس ہائے مخلوط کی آواز بھی ہے۔ انیسویں صدی کی ابتدا سے فورٹ ولیم کالج میں اس کے لیے دو چشمی ھ مخصوص کر دی گئی لیکن عام تحریروں میں انیسویں صدی کے وسط تک لوگ حسب خواہش ہائے ملفوظی اور ہائے مخلوط کو بدل کر لکھ دیتے

(1) ڈاکٹر نذیر احمد، "تحقیق و تصحیح متن کے مسائل" نقوش شمارہ 97، مارچ 1963ء ص 7

(2) قاضی عبدالودود "صحت متن" رسالہ تحریک دہلی ستمبر 1962ء، ص 11 بحوالہ مثنیٰ تنقید ص 83

تھے۔ گہر (موتی) کو گھر، اور گھر (خانہ) کو گہر (موتی) لکھ دیا جاتا تھا۔ آج تک متعدد حضرات لفظوں کی ابتدا میں دو چشمی لکھ دیتے ہیں۔ مثلاً ہے کوھے لکھنا۔

5- معکوسی آوازوں ٹ، ٹھ، ڈھ کو بھی بہت منزلوں سے گزرنا پڑا ہے۔ یہ آوازیں فارسی میں بھی نہ تھیں۔ اردو کے کاتبوں کی سمجھ میں نہ آیا کہ انھیں کیونکر ظاہر کیا جائے۔ بہتوں نے تو یہ کیا کہ انھیں بالترتیب ت، تھ (تا' تہہ) دھ (یا' دہ) اور رھ (یارہ) لکھنے ہی پر اکتفا کی جس سے کھری اور کھڑی، پری اور پڑی میں کوئی فرق نہ رہا۔ دوسروں کے یہاں مختلف صورتیں دیکھنے میں آتی ہیں۔ بالائی چار نقطے (:::)، دو نقطے اور ان پر ایک خط (:) انتہا یہ ہے کہ 'نورس' کے ایک کاتب نے ٹ، ٹھ، ڈ، ڈ اور گ تک کے لیے ت، د، ر، ک کے نیچے تین نقطے لگا کر کام چلایا۔⁽¹⁾

6- اعراب کے حذف سے بہت دقتیں آتی ہیں۔ ماضی میں جب اعراب بالحرروف لکھے جاتے تھے تو اور بھی دقت تھی۔ 'اوس' لکھا ہے تو اسے اس (ضمیر اشارہ بعید) اور 'اوس' (شبنم) دونوں پڑھا جاسکتا تھا۔ ایدھر اور ادھر دونوں یکساں تھے۔

7- یائے معروف و مجہول کو حسب منشاء کبھی 'ی' اور کبھی 'ے' لکھ دیا جاتا تھا جس کا نتیجہ یہ ہوا کہ، میری بیٹی، اور 'میرے بیٹے، کے املا میں کوئی فرق نہیں کیا جاتا تھا۔ مسعود حسن رضوی نے فائز دہلوی کے مخطوطہ کلیات سے مثال دی ہے۔ 'کالی ندی کمائی' نے لکھا ہے جسے 'گالی نہ دے گمانی' پڑھنا چاہیے۔ (متنی تنقید ص 85)

8- اردو میں ایک کا عدد اور الف دونوں ایک طرح سے لکھے جاتے ہیں جس کی وجہ سے بعض اوقات ایک کو دوسرے کی جگہ پڑھا جاسکتا ہے مثلاً اگر یہ لکھا ہو:

جلے میں ۱۲ فلاطون زماں موجود تھے

اسے بارہ فلاطون زماں پڑھا جاسکتا ہے۔ اور یہ جملہ دیکھیے:

گاؤں میں ۱۴ سکول ہیں

کوئی پنجابی اسے 'گاؤں میں 41 سکول ہیں' پڑھ سکتا ہے۔

(1) ڈاکٹر نذیر احمد، تحقیقی مقالے ص 73-71 بحوالہ ڈاکٹر تنویر علوی، اصول تحقیق و ترتیب متن ص 243۔

9- اردو رسم الخط میں لفظ میں بعض حروف متصل لکھے جاتے ہیں بعض منفصل جب کہ دیونا گری اور انگریزی میں دستی تحریر میں سب ملا کر لکھے جاتے ہیں۔ دوسری طرف انگریزی طباعت میں سب حروف منفصل لکھے جاتے ہیں۔ اردو کے قدیم کاتب لفظوں کے بیچ پابندی سے جگہ نہیں چھوڑتے تھے جس کے نتیجے میں ایک لفظ کا آخری حرف یا جزوا گلے لفظ کے ساتھ ملا کر پڑھا جاسکتا ہے۔ اسی طرح لفظ کا ابتدائی حرف ما قبل لفظ کے آخر میں ملا ہوا سمجھا جاسکتا ہے۔ مشہور مثال غت ر بود ہے۔ بوستان سعدی کا شعر ہے۔

کہ سعدی کہ گئے بلاغت ر بود در ایام بو بکر بن سعد بود

پہلے مصرع میں کسی نے 'غت ر بود' پڑھ لیا اور اس کے معنی غت ر بود ہو گئے۔ خلیق انجم نے متنی تنقید میں اسی قسم کا ایک تجربہ بیان کیا ہے۔

”میرے ایک ساتھی کے پاس ایک طالب علم آیا کہ 'سا کو بہ' کا کیا مطلب ہے۔ انھوں نے سیاق و سباق پوچھا تو طالب علم کو یاد نہیں تھا۔ انھوں نے دماغ پر بہت زور ڈالا۔ لغت دیکھی۔ کچھ کامیابی نہیں ہوئی۔ آخر طالب علم سے کہہ دیا کہ سیاق و سباق کے بغیر مطلب بتانا ممکن نہیں۔ ایک دن وہ میر کا مصرع لایا۔

غبارِ نا تو اں سا کو بہ کو تھا“ (متنی تنقید ص 58)

اسی طرح انھوں نے لکھا ہے کہ دو الفاظ 'میز' 'ان' کو میزان اور ۲ اکتوبر کو ۱۲ اکتوبر پڑھا جاسکتا ہے۔ یہ دونوں مثالیں تو لطیفہ معلوم ہو سکتی ہیں لیکن اس کا کیا کیا جائے کہ کربل کتھا میں 'آہمارے' کو لکھا ہے جس کی صحیح قرأت 'آہمارے' کو ہے۔

10- پرانے حضرات لفظوں کے منقطع اجزا ہی کو نہیں بلکہ دو تین مسلسل لفظوں کو ملا کر لکھ دیتے ہیں۔ میرے لڑکپن میں مراد آباد میں سینما کے چلتے پھرتے اشتہاروں میں 'آج شب کو' کے بجائے ہمیشہ 'آج شب کو' لکھا ہوتا تھا۔ بہت سے حضرات اب بھی 'اس لیے' ہے کہ 'کو ملا کر' 'اس لیے' ہیکہ لکھ دیتے ہیں۔ قاضی عبدالودود اور مالک رام صاحب لفظ کے آزاد اجزا کو ملا کر لکھنے پر اصرار کرتے ہیں۔

11- فارسی اضافت کا زیر، تشدید کا نشان، الف ممدودہ کا 'مد' کا نشان اور بعض اوقات واو عطف تک حذف کر دیا جاتا ہے جس سے قرأت میں التباس ہو سکتا ہے۔

غالب کے شعر۔

سر آغازِ موسم میں اندھے ہیں ہم کہ دلی کو چھوڑ دیں لوہار کو جائیں

کے بارے میں طے نہیں کہ 'اندھے' صحیح قرأت ہے کہ 'آندھی' (متنی تنقید ص 85)

ان سب پر مستزاد یہ کہ مختلف کاتبوں کا اپنا مخصوص انداز املا ہوتا ہے مثلاً نورس کے ایک

کاتب نے ٹ، ڈ، ژ، گ کے لیے پ، چ، ر، ک لکھا۔ کوئی س مہملہ کے نیچے تین نقطے لگا دیتا ہے،

کوئی آخری یائے مجہول کے نیچے دو نقطے لگاتا ہے۔ کوئی 'کے' کو 'کہ' لکھ دیتا ہے۔ مثلاً کر بل

کتھائیں۔

ع فاتحہ ہاتھ اٹھا کہ با ا خلاص

لکھا ہے جب کہ یہاں 'کہ' کو 'کے' پڑھنا چاہیے۔ (ڈاکٹر تنویر، اصول تحقیق و ترتیب

متن ص 236) جموں یونیورسٹی میں حاتم کی مثنوی 'حسن و دل' کا کاتب ب کے نیچے تین نقطے لگاتا

ہے مثلاً پے نظیر، شتاپی۔ ڈاکٹر تنویر علوی نے اس کی خوب توجیہ کی کہ وہی کے دو مقدر نقطے بھی شامل

کر دیتا ہے۔ (ایضاً ص 235)

پروفیسر نجیب اشرف ندوی کی ایک قلمی بیاض کے مشمولات کو ابوالفضل سید محمود قادری نے

نوائے ادب میں اپریل 1956ء سے لے کر چار پانچ شماروں میں شائع کیا۔ بیاض کے خط میں

ہوشر با قسم کی بوالعجیباں ہیں۔ رسالے میں انھیں ہو بہو نقل کر دیا گیا ہے۔ مولوی عبدالحق نے قطب

مشتری کے ایک مخطوطے کے بارے میں بتایا کہ کاتب حروف علت، بالخصوص لفظ کے آخری

حروف علت کو اعراب سے ظاہر کرتا ہے مثلاً مصرع ذیل

جو بے ربط بولے تو بتیاں پچیس

کو یوں لکھا ہے ع جو ب ربط بول تو بتیاں پچیس

ضرورت ہے کہ ہر مخطوطے کو بار بار دھیان سے پڑھ کر کاتب کے املا اور روش کتابت سے

آگہی پیدا کی جائے۔ اگر کبھی مندرجہ بالا اسقام کا اجتماع ہو جاتا ہے تو پڑھنا مشکل ہے۔ 'کالی

ندی کا منی، کوگالی نہ دے گمانی پڑھ سکتا ہے۔ ڈاکٹر میر حسن عابدی نے ایک نسخے میں بہرام بخاری سقا کی ایک ریختہ غزل دیکھی جس کی ردیف 'بول پری' تھی

رہ بسوئے دیر بردم بول پری دُرد دُرد بادہ خوردم بول پری

انہوں نے قرأت کی کہ یہ "بھُل (بھول) پڑے" ہے⁽¹⁾

ایک ناقل پہلے کے نسخے کی صحیح قرأت نہیں کر پاتا تو وہ اپنی نقل میں کچھ کا کچھ لکھ جاتا ہے۔ اس سے بھی بڑی مشکل تب آن پڑتی ہے جب کسی ناقل نے پیشتر کے نسخے کے کسی لفظ یا فقرے کو غلط سمجھ کر اس کی قیاسی تصحیح (تخریب؟) کر دی ہو۔ بعد کے مدون متن کو مصنف کے عندیے اور کاتب کی تصحیح میں تمیز کرنے کا کوئی طریقہ نہیں۔ ڈاکٹر خلیق انجم نے متنی تنقید میں نادانستہ و دانستہ اغلاط کا مفصل بیان کیا ہے۔ نادانستہ غلطیوں کا بیان ص 55 تا 64 پر ملاحظہ ہو۔ دانستہ غلطیوں میں سے اہم تر یہ ہیں جو کاتب یا مولف کسی سے بھی سرزد ہو سکتی ہیں۔

1- امکان ہے کہ قدیم نسخے کی کتاب میں کاتب لفظوں کے تلفظ کو جدید کر دے۔ اس قسم کی عبرت ناک مثال ڈاکٹر زور کا مرتبہ 'اردو شاعری کا انتخاب' ہے جو ساہتیہ اکادمی نے شائع کیا۔ رشید حسن خاں نے اپنی کتاب میں دکھایا کہ کاتب نے نہیں بلکہ خود مولف نے قلی قطب شاہ کے قدیم الفاظ کو جدید تلفظ کے مطابق ڈھال دیا ہے۔

2- الفاظ کی تذکیر و تانیث بدلتی رہتی ہے۔ کاتب یا مولف انھیں بدل کر اپنے عہد کے مطابق کر دیتا ہے جیسا کہ عبدالباری آسی نے کلیات سودا میں کیا۔

3- کاتب یا قدیم مولف کسی متروک لفظ کی تحریف کر کے جدید لفظ استعمال کر دیتا ہے۔

آسی نے کلیات سودا میں ایسا کیا۔ (متنی تنقید ص 67)

4- قدیم متون میں فحش الفاظ کو درج کرنے میں کوئی تکلف نہ کیا جاتا تھا، عبدالباری آسی نے سودا کے فحش الفاظ کو خارج کرنے کے لیے مصرع کو از سر نو کہہ دیا۔ (ایضاً ص 71)

5- بعض نسخوں میں کاتب جان بوجھ کر عبارتیں حذف کر دیتا ہے۔

6- بعض اوقات کاتب یا مولف جان بوجھ کر بعض مصلحتوں کے تحت کچھ اضافہ کر دیتا ہے مثلاً

(1) ڈاکٹر میر حسن عابدی "عہد ہمایوں و اکبر کی دواردوغزلیں" تحریر دہلی شمارہ 25، 1968ء ص 205

خان آرزو نے تذکرہ مجمع النفائس میں میر کا ذکر نہیں کیا۔ لیکن رام پور کے ایک نسخے میں میر کا ذکر ہے اور بڑی توصیف و تحسین کے ساتھ۔ عرشی صاحب نے ڈاکٹر خلیق انجم سے خیال ظاہر کیا کہ اس نسخے میں خود میر نے یہ اضافہ کیا ہوگا۔

بعض اوقات کوئی مولف شیعہ کو سنی یا سنی کو شیعہ بنانے کے لیے کچھ اضافے کر دیتا ہے۔ مثلاً شیعہ وجہی کے سب رس کے ایک نسخے میں مدح چار یار کے عنوان سے کچھ نظم و نثر کا اضافہ ہے۔ سنی شاعر حافظ کے دیوان کے ایک نسخے میں ایسے کلمات کا اضافہ ہے کہ وہ شیعہ ظاہر ہوتا ہے (متنی تنقید ص 74)۔

میں اغلاط کا بیان کرتے کرتے الحاق تک جا پہنچا۔ کہنا یہ ہے کہ اردو ہی میں نہیں، یورپی زبانوں کے مخطوطات میں بھی اغلاط کا سامنا کرنا پڑتا ہے۔ ہال کی کتاب سے لے کر کاترے نے جو صورتیں درج کی ہیں ان میں سے ذیل کی اغلاط اردو میں بھی وارد ہو سکتی ہیں۔

1- حرف، لفظ اور جملوں کو ادھر ادھر کر دینا، جملوں، پیرا گرافوں اور صفحات کی ترتیب میں انتشار۔

2- اعداد میں التباس (اردو میں 2، 3، 4 میں، نیز صفر اور 5 میں التباس ہوتا ہے)

3- کاتب یا مولف کسی مہینہ غلطی کی قیاسی تصحیح کرتا ہے جو تحریف ہے۔

4- حذف۔ مماثل آغاز یا اختتام والے الفاظ میں سے ایک کا حذف (اردو میں اوپر نیچے دو سطروں میں اگر کہیں یکساں لفظ آ گیا ہے تو پہلی سطر کے اس لفظ کے آگے دوسری سطر کے اس لفظ کے آگے کی عبارت نقل کر دی جاتی ہے یعنی ایک سطر کا بعد کا حصہ اور دوسری سطر کا ابتدائی حصہ حذف ہو جاتا ہے)

5- اگر مخطوطے میں بین السطور کچھ اضافے ہیں تو صحیح مقام کے بجائے غلط مقام پر پڑھے جاسکتے ہیں۔ (کاترے ص 55-56)

انتخابِ متن

انگریزی میں جس عمل کو تنقیدِ متن کہا جاتا ہے میں اسے اس کا مناسب نام انتخابِ متن دے

رہا ہوں۔ متن کی دو صورتیں ہو سکتی ہیں۔

1- اس کا ایک ہی نسخہ ہو۔ لاطینی میں اسے Codus Unicus کہتے ہیں اور اردو میں وحید نسخہ۔

2- ایک سے زیادہ نسخے ہوں۔

اگر وحید نسخہ ہے تو ظاہر آمدون کا کام بہت آسان ہونا چاہیے۔ کسی حد تک ہے اور کسی حد تک نہیں ہے۔ اگر مصنف کے ہاتھ کا نسخہ ہو تو محض دو مسائل درپیش ہوں گے۔


1- اس کی تحریر کی صحیح قرأت۔ 2- اس سے ذہنی غیر حاضری میں جو تسامح ہو گئے ہوں ان کی گرفت کر کے قیاسی تصحیح کرنا۔ زیادہ توجہ پہلے عمل پر دینی ہوگی کیونکہ اکثر ادیب خط شکستہ یا زیادہ سے زیادہ خط شفیعا میں لکھتے ہیں۔ اردو میں ایسی صورتیں نہایت شاذ ہیں جہاں کسی کتاب کا محض ایک نسخہ ہو اور وہ مصنف کے خط میں ہو۔ وحید نسخے کے معنی ہیں کہ وہ غیر مطبوعہ ہے۔ مرکزی حیدرآباد یونیورسٹی میں مولوی چراغ علی کے تقریباً 32 مختصر مسودات خریدے گئے ہیں۔ یہ انھیں کے خط میں ہیں اور دو چار کے سوا سب غیر مطبوعہ ہیں۔ اردو ریسرچ سنٹر کے مالک عبدالصمد خاں کو کہیں سے جگر بریلوی کی ایک غیر مطبوعہ کتاب کا انھیں کے ہاتھ کا مسودہ مل گیا۔ اسے پڑھنا بہت سہل ہے۔ غالب کے کلام کے جو مجموعے ان کے ہاتھ کے لکھے ہیں وہ وحید نسخے کی ذیل میں نہیں آتے، کیونکہ وہ کلام چھپ چکا ہے۔

لیکن اگر وحید نسخہ ہے اور اس کا کاتب کوئی اور ہے تو پھر قرأتوں کا سوال آئے گا۔ اور اگر کاتب غلط نویسی ہے تو مشکل مضاعف ہو جائے گی۔ جیسا کہ کربل کتھا کے وحید نسخے میں ہوا۔ واضح ہو کہ دکنی قصوں اور غیر مشہور نثری کتابوں کا اکثر ایک ہی نسخہ ملتا ہے۔ اس میں بعض اوقات جملہ یا مصرع صریحاً مہمل ہوتا ہے لیکن اس کا کوئی علاج نہیں۔ مثنوی پدم راؤ کدم راؤ محض ایک نسخے کی وجہ سے متن کی قرأت نامکمل ہے۔

نسخوں کی گروہ بندی

ایک سے زیادہ نسخے موجود ہوں تو ان میں اولیت اور استناد طے کیا جائے۔ زیادہ نسخے

ہوں تو ان کی گروہ بندی کر کے شجرہ بنائیے۔ ان میں مخطوطات کے ساتھ مطبوعات بھی شامل کیے جاسکتے ہیں۔ کاترے نے نسخوں کی خاندانی گروہ بندی کا مفصل طریقہ بیان کیا ہے۔ فرض کیجیے ایک متن کے آٹھ نسخے اب ج دھ و ذ ح موجود ہیں۔ اگر مقابلہ کرنے سے معلوم ہو کہ مسمولات، حذف و اضافہ اور قرأتوں کی خصوصیات کے لحاظ سے سات نسخے ایک طرح کے ہیں اور آٹھواں مختلف ہے تو وہ دو گروہ ہوئے۔ واضح ہو کہ دو نسخوں یا نسخوں کے گروہوں میں یکساں چیزوں کا حذف ان کے خاندانی قرب کی قوی دلیل ہے۔ ایک گروہ کے سات نسخوں میں بھی اشتراک و اختلاف کے ذریعے ذیلی گروہ اور پھر ان میں تحت ذیلی گروہ قائم کیے جاسکتے ہیں۔ ذیلی گروہوں کا مشترک ماخذی نسخہ ناموجود اور محض فرضی ہو سکتا ہے۔ ہم اسے بھی کوئی نشان یا نام دیں گے۔ اس طرح ذیل کا شجرہ بنا۔



ان میں ط، ی، ک، ل ہمارے سامنے موجود نہیں ہیں۔ ہم نے فرض کر لیا ہے کہ یہ کبھی موجود رہے ہوں گے۔ لاطینی میں مختلف نسخوں کو Codex اور انگریزی میں Code کہتے ہیں۔ مندرجہ بالا نقشے کو Stemma codicum یعنی نسخوں کا شجرہ کہتے ہیں۔ سب سے اوپر جو قیاسی قدیم ترین ماخذ ل ہے اسے آرکی ٹائپ کہتے ہیں۔ یہ نسخہ مصنف کے نسخے کی نقل در نقل ہو سکتا ہے لیکن ہمارے سامنے موجود نسخوں کا مورثِ اعلیٰ ہے اور سب سے معتبر ہے۔ اس سے نسخوں کی جو روایتیں پھوٹی ہیں انہیں Recension ان کی اولاد کو Sub-recension اور ان کی بھی اولاد کو

Version (نسخہ) اور آخر آڈ کر کی اقسام کو Sub-version کہتے ہیں۔ اردو میں نسخوں کے خاندان کے ایک آر کی ٹائپ کی بہت اچھی مثال ناسخ کے ایک غیر مردّف دیوان کی ہے جس کے تین نسخے رضالا بیری رام پور، لکھنؤ یونیورسٹی اور جموں یونیورسٹی میں ملتے ہیں۔ چونکہ ان میں غزلیں ردیف کے اعتبار سے درج نہیں اس سے اندازہ ہوتا ہے کہ یہ ناسخ کی بیاض کی شکل ہیں۔ ان کا مقابلہ کر کے معلوم کیا جائے تو ان میں سے ایک کو آر کی ٹائپ قرار دیا جائے گا، بقیہ دو کو

-Recension

نسخوں کا شجرہ بنانے کا یہ طریق کار دو صورتوں میں مفید ہوتا ہے۔ اول ان متون میں جن کا پھیلاؤ کئی صدیوں پر ہے، جن کے نسخے بہت بڑی تعداد میں ہیں جن میں مشمولات کا اختلاف بہت زیادہ ہے جیسے سنسکرت، یونانی اور لاطینی کے شاہکار۔ دوم وہ متون جو بہت عرصے تک مطبوعہ شکل میں ملتے ہیں۔ مندرجہ بالا طریقے سے ایڈیشنوں کے ماخذ اور باہمی رشتوں کا بخوبی تعین ہو سکتا ہے۔ شیکسپیر کے ڈراموں کے نسخوں میں۔ اردو میں یہ طریق کار مستثنیٰ صورتوں ہی میں سود مند ہو سکتا ہے مثلاً کلیاتِ سودا یا کلیاتِ میر کے نسخوں میں جہاں حذف، اضافہ اور الحاق کافی ملتا ہے۔ عام متون پر مندرجہ بالا طریقے کا اطلاق کرنے کی ضرورت نہیں۔ ہم اس کے بجائے مختلف نسخوں کا پایہ اعتبار متعین کرنے کی کوشش کریں تو وہ زیادہ بار آور ہوگا۔

کاترے کے مطابق مصنف کے نسخے کے بعد اس کی تنشیر کے استناد کے یہ مدارج ہیں۔

1- جب نسخہ مصنف کی نگرانی میں نقل کیا گیا ہو۔

2- مصنف کے نمائندے کی نگرانی میں نقل کیا گیا ہو۔

3- کسی عالم کی نگرانی میں اس کے نسخے کی نقل کی گئی ہو۔

4- کسی والی ملک کے حکم سے علماء کی نگرانی میں تیار شدہ نسخہ۔ دوسری نوع وہ ہے جہاں کم

سواد کا تبوں نے نقل کی ہو۔ اکثریت اسی قسم کی ہوتی ہے۔ (کاترے ص 24)

کاترے کی پہلی نوع کی درجہ بندی سنسکرت نسخوں کو پیش نظر رکھ کر کی گئی ہے۔ اردو کے نسخے

کہاں کسی والی ملک کے حکم سے یا عالم کی نگرانی میں تیار کیے جاتے ہیں۔ ہاں دورِ مغل کے بعض

فارسی نسخوں کو یہ شرف حاصل ہوا ہے۔ ڈاکٹر صلاح الدین المنجد نے عربی نسخوں کو پیش نظر رکھ کر ذیل کی درجہ بندی کی ہے۔

- 1- بہترین نسخہ مصنف کے ہاتھ کا لکھا ہوا ہوتا ہے۔ مصنف کے نسخے میں حذف و اضافہ دکھائی دے تو یہ معلوم کرنا ضروری ہے کہ کتاب کی تصنیف ایک وقت میں ہوئی یا کئی مراحل میں۔
- 2- مصنف کے نسخے کے بعد وہ نسخہ واقع ہے جو مصنف نے پڑھایا سنا اور اس نے اپنے قلم سے اس کی تصدیق کی ہو۔
- 3- اس کے بعد وہ نسخہ واقع ہے جو مصنف کے نسخے سے منقول ہو۔
- 4- پھر وہ نسخہ جو عہد مصنف میں نقل کیا گیا ہو اور علماء نے اسے پڑھایا سنا ہو۔
- 5- پھر وہ نسخہ جو عہد مصنف کے جلد بعد نقل کیا گیا لیکن اس پر علماء کی تصدیق نہ ہو۔
- 6- مصنف کے بعد کے نسخوں میں زمانے کے لحاظ سے اولیت اور افضلیت مقرر کی جائے گی۔ ان نسخوں میں وہ زیادہ اہم ہوگا جسے کسی عالم نے نقل کیا ہو یا کسی عالم کے سامنے اس کی قرأت کی گئی ہو۔⁽¹⁾

علماء کا سننا اور اس قرأت کی تصدیق کرنا عربی نسخوں سے تعلق رکھتا ہے کہ وہاں راوی اور روایت کا طویل سلسلہ ہے۔ اردو میں کوئی نسخہ کسی عالم کی نظر سے گزرا بھی ہو تو وہ اس کے مشمولات اور کتابت کا تو ذمہ دار نہیں۔ پھر اس کے نسخے پڑھنے یا نہ پڑھنے سے نسخے کے پایہ انناد پر کیا اثر پڑتا ہے۔ ڈاکٹر تنویر علوی نے اپنی کتاب میں اردو مخطوطات کے یہ مراتب طے کیے ہیں۔

1- مصنف کے ہاتھ کا لکھا نسخہ مثلاً غالب کا گل رعنا کا نسخہ (اس میں اضافہ یا کٹتے دیوان غالب بخط غالب کو) دوسری مثالیں مجمع الانتخاب کا نسخہ سالار جنگ، عیار الشمولفہ خوب چندزکا، گلشن بے خار کا نسخہ مسلم یونیورسٹی لاہور کی۔

2- وہ نسخے جو مصنف کی زیر نگرانی تیار کیے گئے ہوں یا اس کی نظر سے گزر چکے۔ مثلاً نسخہ

(1) "ڈاکٹر صلاح الدین المنجد اور تحقیق متن کے اصول" مترجم محمد فضل الرحمن ندوی۔ فکر و نعلی گڑھ جلد 2

حمیدیہ کا گم شدہ مخطوطہ یا گلشن بے خار نسخہ لاہور۔

3- وہ نسخے جنہیں مصنف کے کسی نزدیکی فرد نے مرتب کیا ہو مثلاً محمد حسین آزاد کے والد مولانا محمد باقر کی بیاض جس میں ذوق کی غزلیں ہیں۔ (اس میں اضافہ کیا جاسکتا ہے۔ اقبال کے بھتیجے شیخ اعجاز احمد کی بیاض کا جس میں اقبال کی متعدد غیر متداول نظمیں اور غزلیں شامل ہیں۔)

4- وہ قلمی نسخے جنہیں خاص اہتمام سے تیار کیا گیا ہو یا کسی مقتدر شخصیت کو پیش کیا گیا ہو مثلاً دیوان غالب جو نواب رام پور کو پیش کیا گیا یا کلیات سودا کا نسخہ جاسن۔

5- وہ نسخے جو قدیم ہوں یا خوش خط ہوں یا نسبتاً زیادہ جامع اور مکمل ہوں مثلاً دیوان غالب کا نسخہ ٹبرانی، دیوان آبرو کا نسخہ پٹیالہ، کلیات میر کا قدیم ترین نسخہ محزونہ ادارہ ادبیات اردو۔ (اصل تحقیق و ترتیب متن ص 37-39)

اردو کے بڑے کتب خانوں میں بیشتر نسخے ایسے ہیں جو پہلے چار زمروں میں نہیں رکھے جاسکتے، پانچویں زمرے کے سزاوار بھی بہت کم نسخے ہوں گے۔ دراصل تدوین میں کسی اصول پر آنکھ موئد کر عمل نہیں کیا جاسکتا۔ استثنیٰ، ہر جگہ ہیں۔ خدا بخش لاہوری پٹنہ میں دسمبر 81ء میں تدوین متن کے مسہر پر سیمینار ہوا۔ اس میں بحث کے دوران رشید حسن خاں نے کہا کہ تو ابین کے سامنے جو نسخہ بہت مذہب و مطلقاً پیش کیے گئے متن کے لحاظ سے ناقص نکلیں گے۔ ڈاکٹر سید حسن نے مثال دی کہ صابن ہروی کے فارسی کلام کا خوش خط نسخہ محزونہ خدا بخش لاہوری انتہائی غلط ہے۔ (تدوین متن کے مسائل ص 134)

مخطوطہ کا مرتبہ متعین کرنے میں اصول اس قدر رہنمائی نہیں کر سکتے جتنا کہ مدون کا تجربہ، مشق اور نظر ہال نے اصول درج کیا ہے کہ اچھا متنی نقاد ماہر قدیمہ سے زیادہ کچھ اور ہوتا ہے۔⁽¹⁾ یعنی عقل اور نظر کی ضرورت ہوتی ہے۔ کہا گیا ہے کہ ایک گواہ کی شہادت سے بخوبی اندازہ ہو جاتا ہے کہ یہ صادق ہے یا نہیں، اسی طرح ایک صاحب نظر محقق کسی مخطوطے کو دیکھ کر اندازہ لگا سکتا ہے کہ یہ معتبر ہے کہ نہیں۔ اسے اس کے کاتب اور مولف دونوں کی علمیت کو آنکنا

ہوتا ہے۔ کاتب کے املا، بچے اور تحریر سے اندازہ ہو جاتا ہے کہ یہ کہاں تک باسواد اور محتاط ہے۔ بعض نسخوں کی ظاہری دروبست ہی ان کے کاتب کی لاپرواہی اور بے سلیقگی کی غمازی کرتی ہے۔ اگر کسی نسخے میں بچے کی غلطیاں ہوں تو کاتب کی نااہلی کے مزید ثبوت کی ضرورت نہیں رہتی۔ کاتب لفظ کی صحیح قرأت کا ذمہ دار ہوتا ہے لیکن نسخے کے مولف کی ذمہ داری اس سے بھی زیادہ ہوتی ہے۔ اگر نسخہ کسی دوسرے نسخے کی نقل ہے تو ان سب کے آرکی ٹائپ کا مولف، نسخے کی قدر و قیمت کا منبع ہوتا ہے اس نے کن مشمولات کو لیا ہے اور کن کو چھوڑا ہے۔ مدون کو اس کی تنقید کرنی ہوتی ہے۔ اچھا مولف وہ ہے جس نے نسخے کو جامع و مانع بنانے کی پوری کوشش کی ہو یعنی اس میں مصنف اصلی کی کوئی تخلیق حذف نہ ہوئی ہو اور کسی دوسرے کی تخلیق کا الحاق نہ ہوا ہو۔ مختلف مخطوطات کے مشمولات کے موازنے سے اندازہ ہو جاتا ہے کہ کون کون مخطوطے زیادہ مکمل ہیں۔ واضح ہو کہ بعض اوقات نامکمل مخطوطات، حدیہ ہے کہ منتشر اوراق تک، خاص صحت کے حامل ہوتے ہیں۔

موازنہ (Collation)

مختلف نسخوں کے الفاظ کا تقابلی مطالعہ کرنے کا طریقہ یہ ہے کہ اول ایک نسخے کو تقابل کے لیے اساسی نسخہ بنا لیجیے۔ اس کے بعد کاغذ کے ایک پرزے پر کالم، سطور اور مربع بنائیے۔ عمودی کالم میں مختلف نسخوں کے شناختی نشان (Siglum) لکھیے جو ایسے محففات ہوں جن سے ذہن آسانی سے نسخے کی طرف منعطف ہو سکے۔ افقی سطر میں شعر کا مصرع یا نثر کا جملہ لکھیے۔ سب سے اوپر کی سطر میں اساسی نسخے کا متن لکھیے۔ نیچے کی سطور میں بالترتیب دوسرے نسخوں کے محض متنی اختلاف لکھیے۔ پورا مصرع یا جملہ نہ لکھیے۔ مثلاً اقبال کی نظم عشق اور موت، کا ایک مصرع بانگ درا کلیات اقبال، مرتبہ مولوی عبدالرزاق حیدر آباد، مخطوطہ کلام اقبال مرتبہ محمد انور خاں طالب علم جامعہ ملیہ اور بیاض عماد الملک کو سامنے رکھ کر لکھا جائے گا۔

بانگ غرض اس قدر یہ نظارہ تھا پیارا

رزاق تھا نظارہ یہ

عماد تھا نظارہ یہ
انور تھا یہ نظارہ

ایجرٹن نے ”پنج تنز کی بازتکلیل“ میں ہر نسخے کا ایک جملہ یا جملے کا جزو لکھا۔ سک تھنکر نے مہابھارت آدی پر و ن میں ایک ایک بند کے ہر صوت رکن کو ایک ایک خانے میں رکھ کر مقابلہ کیا (کاترے ص 31-32) ڈاکٹر خلیق انجم نے لکھا ہے کہ تقابل کا یہ عمل مختلف کارڈوں پر کیا جائے۔ (ص 50) کارڈوں پر سہولت تو رہے گی، لیکن اگر اہل اردوان کی قیمت کے متحمل نہ ہوں تو موٹے کاغذ کے ٹکڑے کاٹے جاسکتے ہیں۔ بہر حال مدون پر منحصر ہے کہ وہ اپنی سہولت کے مطابق جو طریق کار چاہے اختیار کرے۔

اب متون کو طے کرنے کی منزل آتی ہے۔ میں نے اس موضوع کا مطالعہ کیے بغیر شعبہ تحقیق، انجمن اساتذہ اردو کی کانفرنس واقع لکھنؤ کے خطبہ صدارت میں دو سوال اٹھائے تھے۔

1- اگر ایک متن کے کئی نسخے میسر ہوں تو مرتب کیا طریقہ اختیار کرے؟ ایک نسخے کو بنیادی نسخہ بنائے یا جملہ نسخوں کا عطر مجموعہ تیار کرے؟

2- متن کی اشاعت میں قدیم املا برقرار رکھا جائے یا جدید (حقائق 207-209)

اب میں دیکھتا ہوں کہ تدوین متن میں یہ دونوں سوالات سب سے زیادہ ماہہ النزاع ہیں۔ انگریزی کے مشہور مدون فریڈسن باورس نے انھیں کو دو اہم سوالات قرار دیا ہے۔⁽¹⁾ دونوں کے بارے میں بحث ہے اور دو دو فریق ہیں۔ فی الحال پہلے سوال کو لیجیے دو دبستان ہیں۔

1- سائٹفک یا بلیو گرافک اسکول۔ اس کا فروغ جرمنی میں ہوا۔ Lachmann نے کہا کہ نسخوں کا شجرہ بنا کر ایک بہترین نسخے تک پہنچے اور اسے اساسی نسخہ قرار دیجیے۔ متن میں صرف اسے دیجیے اور اس کے اختلافات نسخ حواشی میں دیجیے۔ لاطینی متون کا مدون Postgate (پوسٹ گیٹ) بھی اسی طریقے کا حامی ہے۔ Mc Kerrow نے 1904ء میں مطبوعات کو پیش نظر رکھ کر کاپی ٹیکسٹ (Copy Text) کی اصطلاح وضع کی۔ اس سے مراد قدیم مصنف کا وہ دستی نسخہ تھا جسے پریس کو دیا گیا ہو۔ بعد میں یہ

(1) Fredson Bowers, "Textual Criticism" in James Thore (Ed.) The
AIMs and Methods of Scholarship, p. 31

اصطلاح بنیادی نسخے کے لیے استعمال ہونے لگی۔ اردو میں محض مالک رام اس دبستان کے موید ہیں۔

2- دوسرے اسکول کو انتخابی (Electic) کہتے ہیں۔ اس کے مطابق جملہ معتبر نسخوں کو لے کر سب کی مدد سے اپنا نسخہ تیار کیا جاتا ہے۔ اس عطر مجموعہ کو انگریزی میں Definitive text کہتے ہیں۔ A.E. House man نے اپنے مرتبہ Manilius کے ایڈیشن میں اس کی وکالت کی اور اس مفروضے کی تردید کی کہ بہر صورت ایک بہترین مخطوطہ موجود ہوتا ہے۔ گریگ بھی اس کا حامی ہے۔ کہتا ہے کہ مدون اگر صریح اغلاط طباعت کی تصحیح کر سکتا ہے تو نسخوں میں دوسرے ماخذ سے آئی ہوئی اغلاط کی تصحیح کیوں نہ کرے۔ (وائسن کی کتاب ص 143)

فریڈن باورس کے مطابق یہ اسکول پہلے اسکول سے جنگ جیت گیا ہے⁽¹⁾ یعنی اب انگریزی میں عام طور سے عطر مجموعہ ایڈیشن کا طریقہ اختیار کیا جاتا ہے۔
مالک رام نے دیوان غالب نسخہ عرشی پر تبصرہ کرتے ہوئے لکھا:
”پرانی کتابوں کے مرتب کرنے کے چند مسلم اصول ہیں۔

1- اگر کسی غیر مطبوعہ قلمی کتاب کا مرتب کرنا منظور ہے تو تلاش کی جائے کہ خود مصنف کے ہاتھ کا یعنی اس کا دستخطی نسخہ دستیاب ہو جائے۔ اگر خوش قسمتی سے ایسا نسخہ مل جائے تو یہی متن ہوگا۔ اگر حسن اتفاق سے متعدد قلمی نسخے مل جائیں تو اس نسخے کو ترجیح دی جائے گی جو مصنف نے سب سے آخر میں لکھا یا دیکھا تھا۔ اس کے علاوہ تمام نسخے اختلافات کی ذیل میں آئیں گے۔

2- اگر دستخطی نسخہ مل سکے تو اقدم قلمی نسخہ جو مصنف کے زمانے سے قریب ترین ہو متن قرار پائے گا۔“⁽²⁾

(1) The AIMS and Method of Scholarship, p.31

(2) مالک رام ”تبصرہ دیوان غالب، نسخہ عرشی“ سہ ماہ فکر و نظر علی گڑھ، جنوری 1961ء، باز طباعت نقوش، نومبر

ڈاکٹر نذیر احمد نے تحقیق شدہ متن کی ترتیب کے لیے لکھا:

”تحقیق متن کی ترتیب وغیرہ کے سلسلے میں کئی طریقے رائج ہیں۔ ایک طریقہ یہ ہے کہ جو نسخہ سب سے اچھا اور معتبر ہوتا ہے اس کو بنیاد بنا کر اس کے سارے مندرجات من و عن متن قرار پاتے اور دوسرے تمام نسخوں کے اختلافات حاشیے میں درج کر دیے جاتے ہیں۔ یہ اختلافات آخر کتاب میں بھی رکھے جاسکتے ہیں..... اس طریقہ کار میں ایک بڑا نقص یہ ہے کہ اگر ایک نسخے کو پورے کا پورا متن قرار دیا جائے اور دوسرے تمام نسخوں کے اختلافات کو حاشیے میں جگہ دی جائے تو یہ کام ایسا شخص بھی کر سکتا ہے جو زبان متعلقہ سے بہت ہی کم واقفیت رکھتا ہو۔ دوسرے نسخوں کے اختلافات (کو)، خواہ وہ کتنے وقوع کیوں نہ ہوں، ثانوی حیثیت دینا ایک طرف تو مصنف کے بجائے کاتب تک پہنچنے کی کوشش ہے تو دوسری طرف خود محقق متن کا مرتبہ گھٹ کر ایک کاتب کے درجے تک پہنچ جاتا ہے۔ محقق کو متن کے ایک ایک لفظ پر غور کرنا ہوتا ہے۔ پھر جو لفظ صحیح ہوں وہ داخل متن کیے جائیں۔ اور صحت کا معیار محض اصل مصنف کے کلام کا تعین ہو اور کوئی چیز نہ ہو

.....

حاصل کلام اگر ایک نسخے کو متن قرار دیا گیا تو پھر غور و فکر کا دروازہ بند ہو جاتا ہے اس بنا پر میرے نزدیک ایسا متن نہ تو قابل توجہ اور نہ ایسے محقق متن کی کوشش قابل ستائش۔⁽¹⁾

یہ انتخابی طریقہ ہے۔ مالک رام اساسی نسخے کے حامی ہیں۔ نذیر احمد کے بعد 1967ء میں لکھتے ہیں:

”اگر آپ نے تمام شرطوں کا لحاظ رکھتے ہوئے اساسی نسخے کا انتخاب کر لیا تو آپ اسی کے متن کو بنیادی قرار دیں اور دوسرے تمام نسخوں کو اختلاف کے لیے استعمال

(1) ”تحقیق و تصحیح متن کے مسائل“ نقوش، شمارہ 97، مارچ 1963ء، ص 18-19

کیجیے۔ الّا یہ کہ بدابہت معلوم ہو جائے کہ اساسی نسخے کا متن ناقص ہے اور کسی دوسرے نسخے کا ٹھیک ہے۔ اس صورت میں آپ دوسرے متن کو لے کر اساسی نسخے کے الفاظ حاشیے میں رکھ سکتے ہیں لیکن یہ بہت بڑی ذمہ داری ہے اور اس کا جواز ثابت کرنے کے لیے آپ کو مضبوط دلائل پیش کرنا پڑیں گے۔“ (1)

میں انتخابی طریقے کا حامی ہوں۔ میں نے انجمن اساتذہ اردو منہجہ لکھنؤ میں اپنے خطبے میں اس کی وکالت کی۔ (حقائق ص 209-208) اساسی نسخے کے حامی مدون تمام متون تو دے دیتے ہیں لیکن ان میں تنقید و تحقیق نہیں کرتے اور اس طرح قاری کی کوئی مدد نہیں کرتے جب کہ انتخابی نسخے کا مدون متون بھی دیتا ہے اور ان پر تنقید کر کے قاری کی دستگیری بھی کرتا ہے۔

ڈاکٹر سید حسن نے خدابخش سیمینار میں مضمون پڑھا ”تصحیح متن کے طریقے“ اس میں انھوں نے کئی طریقوں کا ذکر کیا جس میں پہلے طریقے کو انھوں نے روش انتقادی کہا اور مالک رام والی بات کہی۔


”روش انتقادی کا مقصد یہ ہے کہ تاریخ کتابت کے لحاظ سے قدیم ترین نسخے کو نسخہ اساسی یعنی بنیادی نسخہ قرار دیا جائے اور اس کے متن کو کسی تغیر و تبدیلی کے بغیر نقل کیا جائے۔“

(تدوین متن کے مسائل ص 43)

انھوں نے بھی کہا کہ بہترین نسخہ مصنف کے ہاتھ کا ہوتا ہے اور اگر اس نے کئی نسخے لکھے ہیں تو ”بہتر نسخہ وہ ہوتا ہے جو سب سے آخر میں لکھا ہو“۔ ان کے مطابق ایران میں اساسی نسخے کو نسخہ مادر کہتے ہیں۔

انگریزی کے لحاظ سے اس روش کو انتقادی کہنا مناسب نہیں۔ انگریزی میں انتقادی روش انتخابی طریقے کو کہتے ہیں۔


یہ ضروری نہیں کہ قدیم ترین نسخہ مصنف کے قریب ترین ہو اور اس باعث صحیح ترین ہو۔ ہو سکتا ہے کہ قدیمی نسخوں اور مصنف کے بیچ زیادہ واسطے رہے ہوں۔ ڈاکٹر خلیق انجم نے اسے ذیل کے چارٹ کے ذریعے بخوبی واضح کیا ہے:



اس سے ثابت ہو گیا کہ تاریخی ترتیب سے چھٹے نمبر پر آنے والی نقل اس سے قبل کے پانچوں نسخوں کے مقابلے میں مصنف کے نسخے سے قریب ترین ہے۔

ایک مشکل یہ بھی ہے کہ بیشتر نسخوں میں تاریخ کتابت نہیں دی ہوتی۔ جن میں ہوتی بھی ہے اس پر آنکھ موند کر بھروسہ نہیں کر لینا چاہیے کیونکہ بعض ناقل مکھی پر مکھی مارنے کے مصداق اپنے ماخذی نسخے (Exemplar) کا ترقیمہ تک نقل کر دیتے ہیں جس کی وجہ سے مقدم نسخے کی تاریخ کتابت موخر نسخے کی تاریخ کتابت معلوم ہونے لگتی ہے۔ بغیر تاریخ والے نسخوں کے زمانے کا تعین کرنے کی ایک ترکیب ڈاکٹر کاترے نے بھائی ہے کہ نسخوں کے مشمولات وغیرہ کو دیکھ کر شجرہ مرتب کیا جائے جس سے قدیم نسخے کا اندازہ ہو سکے گا۔ لیکن یہ بھی قطعی نہیں ہے تنشیر ہمیشہ سیدھے عمودی خط میں نہیں چلتی۔ بعض اوقات ایک مخطوطے کا متن پہلے کے دو نسخوں کے متن سے ملا جلا کر تیار کیا جاتا ہے۔ اسے لاطینی میں Misch

codicus اور انگریزی میں Conflated version کہتے ہیں۔ اردو میں آمیختہ نسخہ کہہ سکتے ہیں۔ چارٹ سے واضح ہوگا۔



نسخہ و دو نسخوں کا آمیختہ ہے۔ اس قسم کے نسخوں کا زمانہ اور شجرہ وی رشتہ طے کرنا بہت مشکل ہوتا ہے۔ برٹش لائبریری (برٹش میوزیم) لندن میں چار درویش کا ایک ایسا فارسی نسخہ نظر سے گزرا جس میں اصلاً باغ و بہار والے کردار ہیں لیکن ان کی سرگزشت مختلف ہیں۔ مولف نے دو قصوں یا نسخوں کو ملا دیا ہوگا۔

ایک متن کا جو نسخہ نسبتاً مختصر اور سادہ ہوتا ہے اسے Textus simplicior کہتے ہیں۔ جو مفصل اور ترقی یافتہ ہوتا ہے اسے Textus ornatior یعنی مرصع کہتے ہیں۔ کاترے نے اصول درج کیا ہے کہ سادہ مختصر نسخہ قدیم تر ہوگا۔ مرصع و مفصل اس کے بعد کا۔ (ص 77) لیکن اس سے بھی استثناء مل جاتے ہیں۔ مثلاً محمود شیرانی کا محمد علی مخاطب بہ معصوم علی خاں کا مولفہ فارسی چار درویش مکتوبہ 15۔ محمد شاہی م 1146ء کا ملا۔ یہ سادہ مختصر ہے لیکن علی گڑھ یونیورسٹی کے ذخیرہ حبیب گنج میں یکم جہاندار شاہی یعنی 1124ھ کا فارسی مخطوطہ ہے جو نہایت مفصل یعنی 620 صفحات کا ہے۔ ڈاکٹر محمود الہی نے فسانہ عجائب کا بنیادی متن شائع کیا۔ یہ متداول متن کے مقابلے میں سادہ و مختصر ہے۔ ڈاکٹر حنیف احمد نقوی کا خیال ہے کہ اسے کسی نے متداول متن کی تسہیل و اختصار سے تیار کیا ہے۔

ڈاکٹر سید حسن نے دوسری روش کو التقاطی کہا۔ اردو میں یہ لفظ اجنبی ہے۔ 'التقاط' کے معنی چننے کے ہیں۔ اس طریقے میں مخطوطے کی تاریخ کتابت کی اہمیت نہیں بلکہ جو مخطوطہ بہترین معلوم

ہوتا ہے اس کا انتخاب کیا جاتا ہے۔ واضح ہو کہ اس روش کے تحت مختلف مخطوطوں کو لے کر بہترین متون کا انتخاب نہیں کیا جاتا۔ پوری کتاب کی حد تک کیا جاتا ہے کوئی بعد کا پورے کا پورا نسخہ لیا اور اسے اساسی نسخہ بنا لیا لیکن انہوں نے دیوانِ صاین ہروی کو مرتب کرتے ہوئے غالباً انتخابی طریقہ اختیار کیا۔ لکھتے ہیں:

”در موادِ تہیہ متن روش معمولی اینست کہ یکی از نسخہ ہارا کہ از ہمہ کہنہ تر یا کامل تر است زمینہ قرار دادہ، نسخہ ہای بدل را در پای صحایف نشان می دہند۔ بندہ از یہ روش قدری انحراف ورزیدہ ام بایں معنی کہ ہر نسخہ را با یک دگر مقابلہ نمودہ اشعار را تا حد امکان تصحیح کردہ ام و بعض اختلافات را در حاشیہ ضبط نمودہ ام۔“

(تدوین متن کے مسائل ص 83)

یہ طریقہ صحیح ہے اور دراصل اسی کو روش التقاطی کہنا چاہیے۔ سفارش یہ رہی کہ مختلف نسخوں کے ہر لفظ پر تنقید کر کے صحیح ترین لفظ منتخب کیجیے۔ اختلاف نسخ میں لفظ منتخب کے دوسرے تمام نسخے موجود ہوں گے۔ قاری انہیں دیکھ کر فیصلہ کر سکتا ہے۔

کاتب کے علم، مولف کے علم اور مشمولات کی کیفیت وغیرہ کو دیکھ کر چند بہتر نسخے منتخب کیے جاسکتے ہیں۔ تدوین کا عمل زیادہ تر محدود تعداد تک یعنی آٹھ دس نسخوں پر مرکوز رکھیے۔ بقیہ نسخوں میں اگر کوئی اہم اختلاف دکھائی دے تبھی ان کا ذکر کیجیے۔ سوال درپیش ہے کہ مختلف قراتوں میں کس بنا پر کس کا انتخاب کیا جائے۔ یہ بہت مشکل امر ہے کہ اس میں مدون کا علم اور نظر ہی آخری فیصلہ کر سکتے ہیں۔ پھر بھی کچھ اصول درج کیے جاتے ہیں۔

1- کاتب نے ایک اہم اصول درج کیا ہے کہ نسخوں کو تولا جاتا ہے، گنا نہیں جاتا۔ یعنی اگر کوئی متن زیادہ نسخوں میں ہے تو اسے لازماً اس متن پر ترجیح نہیں دی جائے گی جو کم نسخوں میں ہے۔ اہمیت نسخے کی کیفیت کی ہے۔ (ص 47)

2- دو نسخوں کی قراتوں میں جو زیادہ مشکل (Lectis difficiliose) ہو، اسے ترجیح دیجیے۔ (ص 72-73)

3- نسخوں کا شجرہ بناتے وقت اگر آپ پائیں کہ کسی امر میں زیادہ تعداد میں نسخے دوسری زیادہ تعداد سے مختلف ہیں تو یہ اختلاف قدیم ہے، اس پر توجہ کیجیے۔ اگر کم نسخوں میں کم نسخوں سے اختلاف ہے تو یہ بعد کا ہے اس کی چنداں اہمیت نہیں۔ (ایضاً)

خلیق انجم کے اصولوں میں سے چند قابل ذکر ہیں۔

1- اگر ایک نسخے میں ایسا لفظ ہے جو مصنف کے عہد سے نزدیک تر ہے تو دوسری قرأت کو ترجیح دی جائے گی۔

2- با معنی قرأت کو بے معنی قرأت پر ترجیح دی جائے گی۔

3- اگر کسی نسخے میں ایک یا ایک سے زیادہ لفظ زائد ہیں تو الفاظ والی قرأت مرنج ہوگی۔

4- اگر ایک قرأت با معنی ہے لیکن سیاق و سباق کے مطابق نہیں جب کہ دوسری مطابق ہے تو دوسری کو ترجیح دی جائے گی۔

آخر الذکر قاعدے میں یہ واضح نہیں کہ دوسری قرأت، جو سیاق و سباق کے مطابق ہے، با معنی بھی ہے کہ نہیں۔ اگر با معنی ہے تو انتخاب کا سوال ہی نہیں۔ دونوں قرأتیں با معنی ہیں جب کہ ان میں سے محض ایک سیاق کے مطابق ہے، دوسری نہیں۔ ظاہر ہے کہ اول الذکر کو ترجیح دی جائے گی۔ مشکل اس وقت درپیش آتی ہے جب قرأت کسی بھی نسخے میں با معنی نہ ہو۔ ایسے میں تصحیح (Emendation) کا سہارا لینا پڑتا ہے۔ یہ تصحیح عقل و شعور کی بنا ہی پر کیوں نہ کی جائے لیکن قیاسی ہی ہوگی۔ اسے تفصیل سے دیکھیں۔

قیاسی تصحیح

مدون مختلف نسخوں کی مدد سے جو متن یا نسخہ تیار کرتا ہے اسے تنقیدی نسخہ (Critical recension) کہتے ہیں۔ بعض اوقات وہ ایسی صورت حال سے دوچار ہوتا ہے کہ کوئی بھی قرأت تشفی بخش نہیں ہوتی۔ آپ جس قرأت کو بہتر سمجھیں، اس کے بارے میں سوال کیجیے کہ کیا قدیم مصنف نے یہ لکھا ہوگا۔ اس میں مصنف کے اسلوب، لفظیات اور خیالات کا لحاظ رکھیے۔

شاید اس سوال کا جواب کامل یقین سے نہیں دے سکتے۔ دوسرا سوال یہ ہو سکتا ہے کہ کیا مصنف نے ایسا نہیں لکھا ہوگا۔ اس کا جواب کئی صورتوں میں یقین سے دیا جاسکتا ہے کہ واقعی مصنف نے یہ نہیں لکھا ہوگا۔ Bentley کا پیمانہ یہ ہے کہ بہترین قرأت وہ ہے جو سب سے زیادہ بامعنی ہو۔ گریگ نے اس میں اضافہ کیا ”جو معقول حد تک مصنف سے منسوب کی جاسکتی ہے“ (1)۔

اگر مختلف نسخوں کی مدد سے ہم جو متن تیار کریں وہ لفظاً و معنأً غلط نظر آئے تو سوائے تصحیح کے چارہ نہیں۔ کاترے نے کہا ہے کہ تصحیح کے لیے دو اوصاف مد نظر رکھیے۔

1- داخلی معنوی اعتبار سے اس کی صحت کا قوی امکان ہو۔

2- کتابتی اعتبار سے دکھایا جاسکے کہ ہمارے تجویز کردہ صحیح لفظ کا نسخے میں موجود مسخ لفظ سے بدلنے کا قوی صورتی امکان تھا۔

ان دو تقاضوں کے لحاظ سے کاترے نے تین صورتیں گنائی ہیں۔ انھیں دے کر اردو سے مثالیں پیش کروں گا۔

الف۔ اگر مندرجہ بالا دونوں تقاضے پورے ہوتے ہوں تو قیاسی تصحیح درست ہے۔

(ص 64)

چند مثالیں:

1- محمد غوث زریں مولف چار درویش کا نام نول کشوری نسخوں میں محمد عوض دیا رہتا ہے۔ ڈاکٹر ثار احمد فاروقی نے قیاس کیا کہ کسی کم سواد کاتب نے غوث کو ص سے غوص لکھ دیا ہوگا۔ بعد میں غ کا نقطہ سرک کر ص پر پہنچ گیا ہوگا۔ جس سے ’عوض‘ بن گیا۔

2- نکات الشعراء میں حاتم کے حالات میں ہے

”در یافتہ نمی شود کہ این رگ کہن بسب شاعری ست کہ ہجو من دیگرے نیست یا وضع او ہمین است۔“

قاضی عبدالودود لکھتے ہیں ”مجھے یقین ہے کہ ’رگِ کہن‘ کی جگہ میر نے ’رگِ اردن‘ لکھا ہوگا۔“

(تدوین متن کے مسائل ص 7)

3- فدوی کا شعر ہے۔

وہ ستاوے ہمیں، سمجھ لیں گے وقت جب ہوئے گا کہو اپنا
اس غزل کے قوافی واد معروف سے لہو، جستجو وغیرہ ہیں ’کہو‘ بے موقع ہے،
کبھو ہونا چاہیے۔ (متنی تنقید ص 98)

ب۔ اگر کوئی تصحیح معنوی اعتبار سے برجستہ ہے لیکن اس کا کتابتی اعتبار سے مخطوطے میں لکھے لفظ میں بدلنے کا امکان کم ہے یعنی دونوں میں تحریری مشابہت کم ہے تو اس تصحیح کی درستی کا امکان ہے لیکن اس قدر نہیں جتنا پہلی شکل الف میں تھا۔ (کاترے ص 66)

اردو سے مثال

1- دیوانِ تاباں میں ایک شعر ہے۔

لگتی وہ تجلی شرِ سنگ کے مانند موسیٰ تو اگر دیکھتا دیدارِ بتاں کا
مولوی عبدالحق نے حاشیے میں سنگ کی دوسری قرأت طور دی ہے۔ اگر یہ کسی نسخے میں نہ ہو اور محض قیاسی ہو تو یہ معنوی اعتبار سے درست ہے لیکن سنگ اور طور میں صوری مشابہت نہیں۔ اس کا امکان کم ہے کہ کاتب نے اپنے ماخذ نسخے کے ’طور‘ کو سہو کتابت سے ’سنگ‘ نقل کر دیا ہو۔ پھر بھی معنوی برجستگی کو دیکھتے ہوئے اس قرأت کو جائز مانا جاسکتا ہے۔

2- شبلی وڈاکٹر زور کے مرتبہ تذکرہ گلشن ہند ص 40 میں ایک شعر ہے۔

پردے سے جو وہ شہرہ آفاق نکلتا تب دیکھنے خورشید کا وہ نام نکلتا
قافیہ غلط ہو گیا ہے۔ قاضی عبدالودود نے تصحیح کی کہ پہلے مصرع میں آفاق کی جگہ ”ایام“

چاہیے۔ ایام کو آفاق پڑھنے کا امکان کم ہے لیکن فنی تقاضے کے تحت ایام ہی درست ہے۔
(1)

ج۔ تیسری صورت یہ ہے کہ تصحیح کتابتی اعتبار سے قریب الامکان ہو لیکن معنوی اعتبار سے غلط۔
ایسی تصحیح بالکل بے کار ہے۔ (کاترے۔ ص 66)

اردو سے مثال

تجلی کی مثنوی لیلیٰ مجنوں کے آخر میں تاریخ کا شعر ہے۔

یہ تاریخ تب پائی میں ہم نشیں کہ کل دیکھے جنت میں میں ہم نشیں

1207ھ

دوسرے مصرع میں قباحت یہ ہے کہ قافیہ نہیں۔ ادارہ ادبیات اردو کے ایک نسخے میں کاتب نے مصرع تاریخ کو مسخ کر کے یوں دیا ہے کہ ع کل دیکھی جنت میں ہے آسٹیں۔
ڈاکٹر زور نے دوسرے مصرع کی تصحیح کر کے آسٹیں کو آستیں بنا دیا ہے۔⁽²⁾

صوری اعتبار سے یہ قریب الامکان ہے کہ اصلاً آستیں رہا ہو جسے 'آسٹیں' لکھ دیا گیا ہے لیکن معنوی اعتبار سے یہ بالکل بے معنی ہے اس لیے قبول نہیں کی جاسکتی۔

اگر کسی متن میں کسی لفظ کے بچے غلط ہیں تو مدون اپنے متن میں انہیں درست کر کے لکھ دے گا لیکن عام رواج یہ ہے کہ ان الفاظ کے پہلے اوپر کی طرف ایک ستارہ بنا کر تصحیح حرفی کی طرف اشارہ کر دیا جاتا ہے۔ (کاترے ص 84)

میرے نزدیک غلط بچے کی تصحیح میں ستارے کی بھی ضرورت نہیں۔ یہ تصحیح اتنی بدیہی اور ضروری ہے کہ اس کا اظہار کرنا بھی تضحیح اوقات ہے۔ بالفرض اظہار کرنا بھی ہو تو اختلاف نسخ کے باب میں کیا جاسکتا ہے۔

بعض اوقات کرم خوردگی یا بوسیدگی کی وجہ سے کچھ الفاظ کا ضیاع ہو جاتا ہے۔ اگر قیاسی

(1) قاضی عبدالوود "صحت متن" مشمولہ تدوین متن کے مسائل۔ تذکرہ گلزار ابراہیم مع تذکرہ گلشن بند

مرتبہ ڈاکٹر زور (انجمن ترقی اردو، 1934ء) میں یہ شعر ص 49 پر ہے۔

(2) تذکرہ مخطوطات جلد اول ص 328۔

طور پر ان کا اضافہ کیا جائے تو جرمن مدون متن Paul Mass نے تجویز کی ہے کہ اس لفظ یا الفاظ کو زاویے کی علامتوں < > کے بیچ لکھا جائے اور اگر دو نسخوں کو ملا کر متن تیار کرتے وقت کسی لفظ یا بعض الفاظ کو حذف کرنے کی ضرورت آئے تو انھیں منجملے اور بڑے بریکٹوں {} کے درمیان لکھا جائے۔

(کا ترے ص 84)

لیکن حذف کی ضرورت تو نہایت شاذ ہوگی۔ اگر ایک نسخے میں کچھ الفاظ مکرر درج ہو گئے ہیں تو انھیں حذف کر دیجیے۔ اپنے تیار شدہ نسخے میں کچھ نہ لکھیے۔ حذف کا اظہار اختلاف نسخ میں درج کر دیجیے۔ اسی طرح قیاسی اضافے کے الفاظ کو بڑے بریکٹ [] میں دینا کافی ہے۔ عجوبہ قسم کی علامتوں کے استعمال کی ضرورت نہیں۔ ویسے جو علامتیں چاہیں اپنائیں۔ صرف ابتدا میں ان کی وضاحت کر دیجیے۔

تصحیح کے بارے میں دو نظریے ہیں۔

1- قدامت پسند اسکول Conservative جو اہل مغرب کو پسند ہے۔ اس کے حامی تصحیح کے خلاف ہیں اور موجود متن کو برقرار رکھ کر اس کی تاویل کرتے ہیں۔ جسے وہ سائنسی تشریح (Exegesis) کا نام دیتے ہیں۔ اس میں الفاظ سے زبردستی وہ معنی اخذ کرتے ہیں جو ان میں موجود نہیں۔ اگر تشریح ممکن نہیں تو کہہ دیتے ہیں یہ مصنف کا مراق رہا ہوگا جو اس نے ایسا لکھ دیا۔ ان کے بقول مشکوک متن مشکوک تصحیح سے بہتر ہے۔ وہ [غلط] لفظ جس کے لیے کچھ تو امکان ہے کہ مصنف نے لکھا ہو، اس [درست] لفظ سے بہتر ہے جو مصنف نے لکھا ہی نہیں۔ اس اسکول کے حامیوں کو ماہر آثار قدیمہ کہتے ہیں۔

رشید حسن خاں لکھتے ہیں:

”قیاس کے دائرے کو اس قدر وسیع نہ کیا جائے کہ وہ مرتب کے اضافوں کا مجموعہ بن کر رہ جائے۔ یہ قطعاً ضروری نہیں کہ کسی متن کے سارے مقامات حل ہو جائیں۔“

(مدوین متن کے مسائل ص 40)

2- دوسرا اسکول تصحیح کا حامی ہے اور تشریح و تاویل کے خلاف ہے۔ اس کے حامی کہتے ہیں کہ تصحیح کو تاویل پر سبقت ہے۔ یہ لوگ متن میں مناسب ترین لفظ دیتے ہیں لیکن اختلاف نسخ میں دوسرے تمام نسخ دے دیتے ہیں تاکہ قاری خود نتیجہ نکال سکے۔ انھیں نقاد کہہ سکتے ہیں۔

ان دونوں انتہاؤں کے بیچ ایک اسکول ہے جو کہتا ہے کہ مختلف نسخوں کے مشکوک الفاظ پر سائنسی تشریح کا اصول لگائیے لیکن جہاں لفظ بالکل بے محل ہو وہاں قیاسی تصحیح کیجیے۔ اگر اس تصحیح کے متوازی مثال اس متن میں اور کہیں بھی ملتی ہو تو کیا کہنا۔ اس طرح یہ اسکول 75 فی صدی پہلے دبستان کا اور 25 فی صدی دوسرے دبستان کا حامی ہے۔

یہ سبھی مانتے ہیں کہ قیاسی تصحیح کم سے کم صورتوں میں کرنی چاہیے۔ چند رائیں۔

1- وائسن کی کتاب میں پچپ مین نے اپنے مضمون میں لکھا ہے۔

”قیاسی تصحیح مدون کا پہلا نہیں، آخری فرض ہے۔“⁽¹⁾

2- کاترے کا قول ہے کہ تصحیح محض موافق حالات ہی میں کرنی چاہیے اور محض اس وقت جب موجودہ متن کی کوئی سائنسی تشریح نہ کی جاسکے۔ (کاترے ص 67)

3- خدا بخش سیمینار میں رشید حسن خان نے قیاسی تصحیح کی بحث میں کہا۔

”قیاسی تصحیح کا دائرہ محدود رہنا چاہیے اور وہیں آزمانا چاہیے جہاں حق الیقین ہو ورنہ متن میں دس پندرہ فی صدی حصہ ہمارا ہوگا، مصنف کا نہیں۔“

(تدوین متن کے مسائل ص 132)

انھوں نے رائے دی کہ جن نسخوں میں تصحیح کے نام پر ہر چار چھ اشعار میں اضافے کرنے پڑیں ایسے نسخوں کو فوٹو اسٹیٹ لے کر ایسے ہی چھاپ دیا جائے اور تصحیح کے نام پر دخل اندازی نہ کریں۔ انھوں نے بتایا کہ فسانہ عجائب کے 280 الفاظ میں انھیں صرف تین لفظ ملے جنھیں حق الیقین کے ساتھ تصحیح کر سکا۔ (ایضاً 133)

1. R.W. Chapman, "The Textual Criticism of English classics" in George watson, p.93.

سُک تھنکر نے مہا بھارت کے آدی پر ون کی تدوین کی۔ اس میں سات اور آٹھ ہزار کے بیچ بند ہیں۔ ان میں وہ محض 36 میں تصحیح کر سکے۔ (کاترے ص 67)

تصحیح میں موضوعیت یا ذاتی پسندیدگی کا اندیشہ رہتا ہے۔ رشید حسن خاں نے خدا بخش سیمینار کی بحث میں دو مثالیں دیں۔

1- سحر البیان میں ایک شعر ہے۔

نہ پوچھ اس کے پائے نگاریں کا حال
زبانِ حنا وصف میں جس کے لال
ایک صاحب نے شد و مد سے لکھا کہ حنا کی جگہ ثنا ہونا چاہیے

2- ڈاکٹر نذیر احمد نے حافظ کے ذیل کے شعر میں صبا اور حیا کی بحث کا ذکر کیا ہے۔

ترا صبا و مرا آبِ دیدہ شد غماز
و گر نہ عاشق و معشوق راز دارانند

کہا گیا ہے کہ معنوی اعتبار سے صبا کی جگہ حیا ہونا چاہیے۔ ایک صاحب یہاں تک لکھ گئے کہ اگر حافظ نے 'صبا' لکھا ہے تو یقیناً غلط ہے۔

(نقوش، مارچ 1963ء۔ ص 19)

یہ ظاہر ہے کہ دونوں اشعار میں حنا اور صبا با معنی ہیں۔ جو حضرات انھیں بدلنے پر اصرار کرتے ہیں، وہ تصحیح سے بڑھ کر اصلاح کا عمل کرنا چاہتے ہیں، حالانکہ جیسا کہ گریگ نے کہا ہے قرأت کو مصنف کا منشا پیش کرنا چاہیے مدون کی پسند نہیں۔

بچے

پچھے تدوین متن کے دو سوالوں کا ذکر کیا گیا تھا۔ پہلے سوال پر بہت مفصل بحث ہو چکی۔

دوسرا سوال یہ ہے کہ قدیم متون کو قدیم املا میں چھاپا جائے یا جدید املا میں۔ پہلے اس پر کچھ رائے دیکھیے۔ شروع میں انگریزی محققین کی۔

انگریزی میں قدیم و جدید ہجے کا مسئلہ انیسویں صدی کے آخر میں ابھر جب کہ 1550ء اور 1560ء کے درمیان کے متون چھاپے گئے۔ انگریزی میں کئی صدیوں کے دوران لفظوں کی تصریف اور ہجوں میں بہت اختلافات رونما ہوئے ہیں، اردو سے کہیں زیادہ مثلاً Strike کا صیغہ ماضی پہلے Strook تھا جو بعد میں Struck ہو گیا۔ اردو میں صرفی لاحقوں میں کوئی قابل ذکر تبدیلی نہیں ہوئی۔ انگریزی میں انیسویں صدی کے شروع میں مدوینین نے قدیم متون کو ان کے قدیمی ایڈیشن کے مطابق قدیم ہجے میں چھاپا جس سے تدوین کے ساتھ فرسودہ متن میں دلچسپی پیدا ہوئی۔ محققین نے Early English Text Society یا اسپینسر سوسائٹی جیسی انجمنیں بنائیں۔ انگریزی میں تدوین متن سے متعلق ایک رسالہ Studies in Bibliography نکلتا ہے۔ یہ پیچھے بتایا جا چکا ہے کہ انگریزی میں تدوین متن کے فن کو بلیو گرافی بھی کہتے ہیں۔ مندرجہ رسالے کے شمارہ 13 متعلقہ 1960ء میں قدیم اور جدید ہجے سے متعلق دو مضمون نکلے۔ پہلا مضمون جون ریل براؤن کا تھا۔ ”شیکسپیر اور اس کے معاصرین کے ڈراموں میں قدیمی ہجوں کی معقولیت“ اس شمارے میں آرتھر براؤن کا جوابی مضمون نکلا۔

”شیکسپیر اور اس کے معاصرین کے ڈراموں میں قدیمی ہجوں کی معقولیت، ایک تردیدی جواب“ (1)

باورس لکھتا ہے کہ تنقیدی قدیم المائی ایڈیشن قدیم متن کی بازیافت کی کوشش کرتا ہے۔ سروالٹر گرگ نے دو قسم کے ایڈیشنوں کا ذکر کیا، عالموں کے لیے اور عوام کے لیے۔ کہتے ہیں کہ تنقیدی ایڈیشن (متنی) نقاد کا ایڈیشن ہوتا ہے جس کے مقابلے میں مقبول عام ایڈیشن ہوتا ہے۔ محققین کے لیے جو ایڈیشن تیار کیا جائے اس میں پہلے ایڈیشن کے ہجے برقرار رکھے جائیں تو مصنف کی صحیح شخصیت سامنے آجائے۔ (2)

گرگ نے اس سلسلے میں دو اصطلاحیں وضع کیں، جواب عام طور سے استعمال کی جاتی ہیں۔ (1) Substantives جن میں الفاظ و طریق اظہار شامل ہیں۔ اردو میں انھیں مغزدار جزو

(1) Fredson Bowers in "The AIMS and Methods of Scholarship" p .32

(2) Fredson Bowers, Textual and Literary Criticism (Cambridge, 1966) p

کہہ سکتے ہیں۔ (2) Accidentals یعنی اضافیے۔ ان میں چار چیزیں شامل ہیں، (1) بچے (2) اوقاف، (3) لفظوں کی تقسیم اور حد بندی، (4) Capitalisation یعنی کن لفظوں کی ابتداء میں بڑا حرف ہو۔ اردو کی حد تک یہ غیر متعلق ہے، پہلے تین متعلق ہیں۔ گریگ اور دوسرے تمام لکھنے والے مغزدار جزو قدیم انداز پر برقرار رکھنے کے حامی ہیں۔ بچوں کے مقابلے میں گریگ پہلے ایڈیشن کی تقلید چاہتا ہے۔ اس کے نزدیک مدون کے لیے تجدید میں کوئی دلکشی نہیں لیکن وہ بھی کتاب کے نام کو جدید املا ہی دینا چاہے گا۔ اتقاقیوں کی بقیہ تینوں قسموں کی تجدید پر اسے اعتراض نہیں بشرطیکہ وہ مصنف کے عندیے سے نہ ٹکرائیں⁽¹⁾

بیٹ سن کہتا ہے کہ مغزدار جزو قدیم انداز پر باقی رکھیے، اتقاقیوں کی ہمیشہ تجدید کر دیجیے۔ اس نے اس طرف توجہ دلائی کہ بڑے ادیب لازماً بچوں اور اوقاف کے عالم نہیں ہوتے۔ شیکسپیر کے ساتھ دستخط موجود ہیں، ان میں بچے مختلف ہیں۔ اس کے ہاتھ کے لکھے تین صفحے ملتے ہیں۔ ان میں بچوں کا خلفشار ہے اور بقیہ اتقاقیوں میں غلطی ہے۔

(اسکا لرننگ ص 42-139)

باورس کی رائے متوازن ہے۔ وہ لکھتا ہے کہ محققین کے لیے جو ایڈیشن تیار کیا جائے اس میں قدیم بچے برقرار رکھے جائیں۔ عوامی مطالعے کے ایڈیشن جدید بچے میں ہو۔ اگر کسی کتاب یا مضمون میں قدیم متن میں اقتباس دیا جائے تو وہ جدید بچے میں دیا جائے قدیم میں نہیں۔ بچوں کے علاوہ بقیہ تمام اتقاقیوں کو ہمیشہ جدید کر دیا جائے۔⁽²⁾

انگریزی تدوین میں مخطوطات سے تو سابقہ پڑتا نہیں، ہمیشہ ایڈیشنوں کی بات کی جاتی ہے۔ جس طرح اردو کی نستعلیق طباعت میں مصنف کے علاوہ کاتب کا عمل دخل رہتا ہے اور ہم نہیں کہہ سکتے کہ کسی لفظ کے بچے کی ذمہ داری مصنف کی ہے کہ کاتب کی، اسی طرح انگریزی طباعت میں مصنف کے علاوہ مطبع کے Compositor کی ذات درمیان میں ہوتی ہے۔ نہیں کہا جاسکتا کہ کسی لفظ کے فرسودہ بچے مصنف ہی نے کیے تھے یا یہ کمپوزیٹر کا سہو ہے۔ اسی لیے باورس کہتا ہے کہ مصنف کی نظر سے گزرا ہوا ایڈیشن بھی مل جائے تو مدون اس کے اتقاقیوں میں تین موقعوں

(1) Ibid pp. 125-30

(2) The AIMS and Methods of Scholarship, p 32

پر تبدیلیاں کر سکتا ہے۔

1- ایک ایڈیشن میں ایک ہی لفظ کے بجوں میں اختلاف دکھانی دے تو اس کی ذمہ داری کمپوزیٹر کی ہے۔ مدون اسے درست کر دے۔

2- اگر نسخے میں ایک جگہ کوئی لفظ یا صر فی روپ ایک طرح ہے اور دوسری جگہ دوسری طرح تو مدون جسے مصنف کا اصلی منشا سمجھے، ہر جگہ اسی طرح کر کے باضابطگی لے آئے۔

3- جو واضح غلطیاں ہوں، ان کی غلطی میں کوئی ہرج نہیں۔⁽¹⁾

اب اسی موضوع پر تاریخی ترتیب سے اہل اردو کی رائیں ملاحظہ ہوں۔

1- ڈاکٹر سید مبارز الدین رفعت نے نوائے ادب جنوری 1967ء میں لکھا

”بعض الفاظ کا املا ان کے قدیم متون میں ان کے اس وقت کے تلفظ کے مطابق لکھا

گیا ہے۔ آج ان کا املا مرّوجہ املا کے مطابق ہو جائے گا۔ لیکن تلفظ وہی رہے گا۔

مثلاً قدیم دکنی میں ’صورت‘ کو ’صرت‘ اور ’امام‘ کو ’امم‘ کے تلفظ کے ساتھ نظم کیا گیا

ہے۔ اب ایسے متن کی ترتیب کے وقت ان کا املا ’صورت‘ اور ’امام‘ ہی رکھا جائے

لیکن حاشیہ میں تلفظ کو بروزن شکل [کذا فعل؟] لکھ کر ظاہر کر دیا جائے گا۔“

لیکن ایسی صورت میں کہ وزن کی تکمیل کے لیے قدیم املا کی پابندی ضروری ہو تو ایسا کرنا ہی

مستحسن ہوگا۔ جیسے کیدھر کو آج کدھر کہا جاتا ہے لیکن [کذا] درد کے اس شعر میں

درد کچھ معلوم ہے یہ لوگ سب کس طرف سے آئے تھے کیدھر چلے

(بحوالہ ڈاکٹر تنویر اصول تحقیق و ترتیب متن ص 84-283)

ان دو پیرا گرافوں میں دو مختلف باتیں کہی گئی ہیں۔ پہلے پہلے پیرا گراف کو لیجیے۔ اگر دکنی

مخطوطے میں صرت ’امم لکھا ہو (جس کا امکان بہت کم ہے) تو انھیں نئی تدوین میں صورت، امام

لکھنا بڑی غلطی ہوگی کیوں کہ یہ تجدید کے شوق میں مصنف کے تلفظ سے چشم پوشی ہوگی۔ مشکل اس

صورت میں آتی ہے کہ جب شعر میں لکھا تو ہے صورت، امام اور وزن سے ظاہر ہوتا ہے کہ ان کا

تلفظ 'صرت'، اِمَم باندھا گیا ہے، شب مدوَن کیا لکھے۔ بہتر صورت یہ ہے کہ نئے متن میں 'صرت' اِمَم لکھا جائے اور اختلافِ نسخ میں واضح کر دیا جائے کہ اصل نسخے میں کاتب نے صورت، اِمَم لکھا تھا۔ دوسری صورت یہ ہے کہ متن میں صورت، اِمَم لکھیے اور فٹ نوٹ میں حاشیہ لکھ دیجیے کہ یہاں ان کا تلفظ صرت اِمَم کے برابر ہے۔

دوسرے پیرا گراف کے اصول سے کوئی اختلاف نہیں کیا جاسکتا۔

2- عبدالرزاق قریشی

”متن تیار کرتے وقت املا کا خیال رکھنا ضروری ہے یعنی املا وہی ہوگا جو اس عہد میں رائج تھا۔“
(مبادیاتِ تحقیق ص 92)

3- گیان چند

میں نے انجمنِ اردو اساتذہ اردو، لکھنؤ 1972-73ء کے شعبہ تحقیق کی صدارت کرتے ہوئے املا کے بارے میں ذیل کے اصول پیش کیے تھے۔

الف۔ جن مقامات پر مخطوطے کا املا موجودہ تلفظ سے کوئی فرق ظاہر نہیں کرتا بلکہ محض فرسودگی املا ہے وہاں جدید املا اختیار کیا جائے۔ مثلاً اوس، فرسنگ، خوشے ساتھی کو بالترتیب، 'اس، فرسنگ، خوشی، ساتھی لکھا جائے۔

ب۔ جن مقامات پر فرسودہ املا کسی فرسودہ تلفظ کی ترجمانی کرتا ہے اور جسے بدلنے میں مصنف کا پیش کردہ تلفظ بدل جائے گا وہاں مخطوطے کا اصل املا برقرار رکھا جائے۔ مثلاً کوں، سوں، کبھو، جد، تد، تلپھنا، کو جدید کر کے کو، سے، جب، تب، تڑپنا، ہرگز نہ لکھا جائے۔

میرے نزدیک اب بھی یہ اصول معقول ہیں میرا دوسرا اصول یہی ہے جو مبارز الدین

رفعت کے دوسرے پیرا گراف میں دیا ہے۔

4- ڈاکٹر تنویر علوی

”قدیم متون کا املا ان کے رائج الوقت املا ہی کے مطابق ہونا چاہیے۔ جدید املا میں ان کو پیش کرنا حقائق سے ان کا رشتہ توڑنا ہے۔“ (اصول تحقیق و ترتیب متن، ص 283)

5- رشید حسن خاں

ان کی کتاب ’ادبی تحقیق، مسائل اور تجزیہ، 1978ء میں شائع ہوئی، جب کہ تنویر علوی کی اکتوبر 1977ء میں۔ رشید حسن خاں کی کتاب میں ان کا مضمون ’دیوان غالب، صدی ایڈیشن‘ بھی شامل ہے۔ یہ پہلے رسالہ ’تحریک‘ میں شائع ہوا تھا، اس طرح اسے ڈاکٹر تنویر پر سبقت حاصل ہے۔ بہر حال کتاب کی اشاعت کا لحاظ کرتے ہوئے اسے ڈاکٹر تنویر کے بعد لیا جاتا ہے۔ اس مضمون میں رشید حسن خاں نے غالب کے خطوط وغیرہ سے بعض الفاظ کے املا سے متعلق ان کے نظریات کو لیا ہے۔ مثلاً غالب کا اصرار تھا کہ ’خور‘ کو واؤ معدولہ سے اور ’خوشبو‘ کو بغیر واؤ کے لکھا جائے۔ فارسی میں ط نہیں، اس لیے سامان طراز کو ساماں تراز لکھا جائے۔ ان کی مثالیں ان کے خطوط کے عکس میں بھی ملتی ہیں۔ رشید حسن خاں کا مطالبہ ہے کہ غالب، کے متن میں ان کے خاص خاص الفاظ میں املائے غالب کی پیروی کی جائے۔

(ادبی تحقیق، مسائل اور تجزیہ، ص 197)

سوال ہوگا کہ ہر مصنف کی تحریر کو اس کے املا میں دیا جائے تو یائے معروف و مجهول ک، گ، یائے مخلوط و ملفوظی میں بھی اس خلفشار کو برقرار رکھنا ہوگا۔ لیکن واضح ہو کہ پرانے مخطوطے بہ خط مصنف نہ ہونے کے برابر ہیں، وہ کاتب ہی کی روش کے آئینہ دار ہیں۔ اگر ہیں اور ان میں مندرجہ بالا ناپسندیدہ خلفشار ہے تو رشید حسن خاں نے اپنے مضمون ’منشائے مصنف کا تعین‘ میں اس کا یہ حل پیش کیا ہے۔

مخطوطے میں واقعی املا کے پیچھے منشائے مصنف کی تلاش کیجیے۔ اگرچہ اس نے ’کی‘ کو یائے

مجهول سے 'کے' لکھا ہے تو بھی اس کا منشا 'کی' لکھنے کا تھا، اس لیے آج ہم اسے 'کی' ہی لکھیں گے۔ اگر اس نے 'گھر' کو 'گہر' لکھا ہے تو ہم جانتے ہیں کہ اس کا منشا 'گھر' لکھنے کا تھا۔ ہم وہی لکھیں لیکن اگر کوئی مصنف صریحاً کسی خاص املا کے حق میں لکھتا ہے مثلاً غالب کا 'خور' اور 'خورشید' لکھنا تو ہم اسے 'خورشید' لکھیں تو منشاے مصنف کی خلاف ورزی ہوگی۔ یعنی جن مصنفین کے مختارات کا ہم کو علم ہے ہم اس کی تقلید کریں۔

(تدوین متن کے مسائل، ص 35)

لیکن ہمیں جن مصنفین کے مختارات کا علم نہیں ان کے بارے میں وہ لکھتے ہیں کہ جن مصنفین کی خطی تحریریں موجود نہیں اور جن کے مختارات کا ہم کو علم نہیں ان کے کلام کے سلسلے میں ان کے عہد کے اور ان کے معاصرین کے کلام سے مدد لی جائے گی۔

(ایضاً ص 38-39)

اتفاق سے قدیم ادیبوں کی تحریریں بہت کم ملتی ہیں۔ ان کے کسی خصوصی املا کی تعیین نہیں ہو سکتی۔ اور مصنف کی نگرانی میں بھی کوئی کتاب چھپی ہو اور جس میں مندرج ہو کہ یہ مصنف کی نظر ثانی کا نتیجہ ہے مثلاً دیوان غالب نسخہ نظامی، فسانہ عجائب اور گلزار نسیم کے بعض ایڈیشن، ان سب میں مصنف اور قاری کے بیچ کاتب کی ذات رہتی ہے۔ عام مصنف خود پروف نہیں پڑھتے، پڑھتے بھی ہیں تو کمال توجہ سے اغلاط کی نشان دہی نہیں کرتے۔ کرتے بھی ہیں تو کوئی یقین نہیں کہ کاتب ان سب کو بنا دے گا۔

لیکن میں اس اصول ہی سے متفق نہیں کہ مصنف کا خصوصی املا برقرار رکھا جائے۔ غالب کا 'خورشید' کے 'خور' کو 'خر' لکھنا اور آزادانہ حیثیت سے خور کو بہ شمول واؤ لکھنا ہی غیر معقول ہے۔ دونوں جگہ ایک ہی لفظ ہے اور ترکیب کی صورت میں بھی اس میں کوئی تخفیف واقع نہیں ہوتی۔ آج کے زمانے میں 'ساماں تراز' لکھنا کتنا بھونڈا معلوم ہوگا۔ خور اور 'خورشید' کا تعلق محض املا سے ہے، تلفظ سے نہیں۔ اگر غالب کے املا میں کوئی تقدیس ہے تو چند الفاظ ہی پر کیوں رک جائیں۔ ان کی تحریر سے متعدد خطوط (مشمولہ مرقع غالب) اور ان کے ہاتھ کا پورا دیوان ملتا ہے۔ منطقی تکمیلیت کا تقاضا ہے کہ ہم ان کے املا اور روش تحریر کی سو فیصد تقلید کریں۔ ہر آخری نون غنہ کے

پیٹ میں نقطہ لگائیں، کثافت کو کثافت لکھیں جیسا کہ دستخطی ذیوان میں ہے۔ اتنا ہی کیوں ہر حرف کی کتابت میں ان کی جملہ فرسودگیوں کی نقل کریں تاکہ اصل سے وفاداری کا حق پوری طرح ادا ہو جائے مثلاً مرقع غالب کے خطوں سے یہ املا۔

نگہون (نہ کہوں) مین (میں) خشنودی (خوشنودی)

بیٹوں (بیٹوں)۔ بالفعل (بالفعل) کچہ (کچھ)

مصنف کے املا کی تقلید کا نتیجہ یہ ہوگا کہ ہم لکھیں گے۔

”ذوق اور غالب کے تخیل کا فرق ان اشعار سے نمایاں ہوتا ہے۔

چھوڑا مہِ نخشب کی طرح دستِ قضا نے

خرشید ہنوز اس کے برابر نہ ہوا تھا

غالب

آرزو ہے کہ جو خورشیدِ قیامت ہو گرم

سایہ اس کشتہٴ ابرو پہ ہو تراروں کا

ذوق

عام قاری پریشان ہوگا کہ ایک جگہ ’خرشید‘ اور دوسری جگہ ’خورشید‘ کیوں لکھا ہے۔ گویا محقق اپنی ذات، فیصلے اور پسند کو فنا کر دے۔ ایک ہی تحریر میں ایک شاعر یا نثر نگار کی مثال میں ایک املا استعمال کرے، دوسرے کی میں دوسرا املا۔ املا و ہجاء کا گلدستہ تیار ہو جائے گا۔ کوئی مضمون یا کتاب لکھنے سے پہلے تحقیق کرتے پھرے کہ اس ادیب نے یا اس کے معاصرین نے کس لفظ کا کیا املا اپنایا تھا۔

کہا جاتا ہے کہ خوب چند ذکا کا تذکرہ عیار الشعر انھیں کی تحریر میں ملتا ہے۔ ان کے املا بلکہ روشِ تحریر کی مکمل تقلید کیوں نہ کی جائے اور تذکرے کا عکس چھاپ دیا جائے۔ اس طرح تحقیقی تدوین کا حق سونی صدی ادا ہو جائے گا۔ قاری اسے نہ پڑھ سکے تو وہ جانے۔ قتیل کے شاگرد غلام غوث تشنہ اپنی مصنفہ داستانِ ہفت سیاح استاد کے پاس لے کر گئے تو انھوں نے کہا۔

مرحبا جس کا املا تک درست نہ ہو اس سے ایسی نثر ہونا کرامت ہے، اس داستان کا وحید نسخہ تاریخِ تصنیف سے کچھ ہی بعد کا ہے۔ اس میں املا کی ہوشربا غلطیاں ہیں۔ خاصا مکان ہے کہ یہ

سب مصنف کے ہاتھ کا لکھا ہوا ہو۔ کیا اسے چھاپتے ہوئے ہم اس کا املا برقرار رکھیں۔ چند الفاظ ملاحظہ ہوں۔ تو سین میں جدید املا دیا ہے۔ تعصیر (تا شیر) نصر (نثر)۔ سیاہ (سیاح) وضوع (وضو) رئیسوں نے (رئیسوں سے) لآ مع (علامہ) منطوت (مضبوط)۔

مصنف کے املا کی تقلید کا محض یہ نتیجہ نہ ہوگا کہ ہم رشید حسن خاں کے اقتباس میں بل ہوئی لکھیں گے اور عابد پیشاوری کی تحریر میں بوالہوس، بلکہ ہم اس لغو صورت حال سے دوچار ہوں گے کہ ڈاکٹر جعفر حسن کا نام ہمیشہ 'جعفر ہسن' لکھنا ہوگا اور ان کی تحریروں کے اقتباس میں تمام عربی حروف کو ہم صوت فارسی یا ہندی حروف میں بدلنا ہوگا۔

میں اپنے اصول پر قائم ہوں کہ ہر تحریر کو خواہ غالب کی ہو یا کسی اور کی، مروجہ جدید املا میں چھاپا جائے۔ ان مصنفین کا املا ان کے وقتوں کے لیے تھا۔ ہمارا املا ہمارے دور کے لیے ہے اور اس پر اطلاق کیجیے میرے دوسرے اصول کا کہ مصنف کا املا بدلنے سے تلفظ میں کوئی فرق واقع ہوتا ہے تو مصنف کا املا ہی دیا جائے مثلاً انھیں اور انھی، تمھیں اور تمھی میں تلفظ کا فرق ہے، اس لیے مصنف نے جس طرح لکھا ہے اس کی تقلید کی جائے۔ یہ وہی روش ہے جو منجہ، کوں، وغیرہ کو منج، کوں لکھنے پر اصرار کرتی ہے، مجھ، کو، نہیں۔

6- ڈاکٹر عبدالحق دلی یونیورسٹی

خدا بخش سیمینار میں املا کی بحث میں انھوں نے کہا کہ عام پڑھنے والا موجودہ رسم الخط سے مانوس ہے۔ اگر پرانا املا رکھا جائے تو کافی پریشانی ہوگی۔

(مدون متن کے مسائل، ص 130)

بچے کے بعد اتالیقیوں میں اوقاف اور الفاظ کی تقسیم کا مسئلہ سامنے آتا ہے۔ ان کے بارے میں عام اتفاق ہے کہ یہ پوری طرح جدید ہونے چاہئیں۔ مدون کو اختیار ہے کہ وضاحت کے لیے جہاں جس قسم کے نشانات اوقاف کی ضرورت ہو، لگائے۔

الفاظ کی حد بندی کے بارے میں دو بزرگوں قاضی عبدالودود اور مالک رام صاحب کا اصرار ہے کہ ایک مرگب لفظ کے آزاد اجزا کو بھی ملا کر لکھا جائے، قاضی عبدالودود نے عمدہ نتیجہ پر

تبصرہ کرتے ہوئے صریحاً کہا 'مرکبات منرجی کے مختلف اجزا اس طرح لکھنے چاہئیں کہ ایک لفظ دکھائی دے۔

(اشتر و سوزن، ص 55)

اور مثال میں اعتراض کیا کہ مرگب الفاظ میں بے، دل، ہم، چارہ، وغیرہ کو ملا کر نہیں لکھا۔ خود قاضی صاحب نے بعض الفاظ اس طرح لکھے ہیں۔

دوستعلی، ہدایتعلی، (تذکرہ ابن طوفاں کی فہرست میں) رامبابو (عیارستان، ص 18) دانشگاہ، غلطنامہ، کتبخانہ، ہموزن۔ بیپروا۔

حیرت ہے کہ وہ اپنا نام قاضی عبد الودود نہیں لکھتے تھے۔ مالک رام صاحب کی بھی یہی وضع تھی۔ 'فسانہ غالب' سے کچھ مثالیں۔

صوابدید (ص 29) ارادتمند، یکشنبہ، قدیمترین (ص 28) پڑیگا (ص 54) لیکن گفتار غالب میں یہ رنگ نہیں، شاید اب انہوں نے یہ طریقہ چھوڑ دیا ہے۔ مندرجہ بالا مثالیں نظروں کو کتنی گندی اور بھونڈی معلوم ہوتی ہیں انھیں صحیح پڑھنے میں وقت ہوتی ہے۔ یعنی مرگب الفاظ کے اجزا کو الگ الگ لکھا جانا چاہیے۔ ان دونوں بزرگوں کی تحریروں کو مدون کیا جائے یا کہیں اقتباس میں دیا جائے تو الفاظ کی جدید حد بندی کر کے لکھنا ہوگا۔

قاضی عبد الودود پیرا گراف بنانے کے بھی کم قائل ہیں۔ صفحے کے صفحے ایک سطر میں لکھ جاتے ہیں۔ نیز شعر کو نثری جملوں کے بیچ مسلسل، نثر کی طرح ڈال دیتے ہیں۔ اس کی بھی ترتیب نو کرنی ہوگی۔

مشمولاتِ متن کی تحقیق

تدوین متن میں ایک اہم تحقیقی پہلو یہ ہوتا ہے کہ مشمولات جامع و مانع ہوں۔ جامع سے یہ مراد ہے کہ مصنف کی کوئی تخلیق یا زیر تدوین کتاب کا کوئی جزو شامل ہونے سے نہ رہ جائے مثلاً اگر کسی مصنف کی کلیات زیر تدوین ہے تو مختلف ذرائع سے لے کر اس کی جملہ تخلیقات کو شامل کیا جائے۔ کوئی تذکرہ یا دیوان یا مجموعہ مرثیہ یا زیر تدوین ہو تو اس کے تمام حصے جمع کر دیے جائیں۔

مانع سے یہ مراد ہے کہ کوئی بھی ایسا جزو شامل نہ ہونے پائے جو اس مصنف کی تخلیق نہ ہو۔ عدالتی زبان میں یوں کہہ سکتے ہیں: ”مصنف یا مجموعے کی جملہ تخلیقات، مصنف کی یا مجموعے کے علاوہ کوئی دوسری تخلیق نہیں۔“ یعنی نہ حذف ہونہ الحاق۔

متن کی کئی شکلیں ہوتی ہیں۔ ان میں سے کئی کا ذکر ڈاکٹر تنویر علوی نے اپنی کتاب کے باب تحقیق متن میں، بالخصوص ص ۸۷ پر، کیا ہے۔ ان سے استفادہ کرتے ہوئے اپنے نقطہ نظر سے تفصیل کرتا ہوں۔

1- کلیات

یہ اصطلاح نظم کے لیے مخصوص ہو گئی ہے گو یہ نثر کی بھی ہو سکتی ہے مثلاً کلیات نثر غالب فارسی، لیکن اس کے علاوہ کسی دوسری نثری کلیات کا ذکر نہیں دیکھا۔ کلیات نظم کی دو شکلیں ہیں۔ ایک تو وہ جو خود شاعر نے یا اس کے انتقال کے فوراً بعد اس کے کسی شاگرد یا دوست نے مرتب کی ہو۔ دوسری شکل وہ ہے جب بعد میں کسی نے منتشر چیزوں کو جمع کر کے بنائی ہو مثلاً جوہر خسروی میں خسرو کا ہندی کلام۔ کوئی رجب علی بیگ سرور کی کلیات یاد یوان اس طرح ترتیب دے سکتا ہے کہ ان کی کتابوں اور تذکروں سے ان کے کلام کو یک جا کر دے۔ دوسری صورت وہ ہے کہ شاعر کے کسی مجموعے یا پہلے کی کلیات کو لے کر اس میں ادھر ادھر سے منتشر کلام کو لے کر شامل کر دیا جائے۔ اس کی بہترین مثال ذیوان غالب نسخہ عرشی ہے جو دراصل کلیات نظم غالب ہے۔ کالی داس گپتا رضا جو دیوان غالب کامل مدون کر رہے ہیں وہ بھی اسی قسم کی کلیات ہے۔ ان کی کلیات چکبست کے مجموعے ’صبح وطن‘ میں منتشر کلام کو شامل کر کے تیار کیا ہے۔ انیس ودبیر کے مراٹی کے مجموعوں کی بھی یہی کیفیت ہے۔

2- کلیات سے کم مجموعے

بعض اوقات منتشر چیزوں کو لے کر نثر یا نظم کے مجموعے تیار کئے جاتے ہیں مثلاً مراٹی میر

کا مجموعہ مرتبہ ڈاکٹر مسیح الزماں، مقالات چکبست مرتبہ کالی داس گپتا رضا جس میں مضامین چکبست کے علاوہ بقیہ تمام مضامین ہیں۔ اقبال کے نثری افکار مرتبہ ڈاکٹر عبدالغفار شکیل جس میں اقبال کے خطوط کے علاوہ ان کی دوسری تمام نثری تحریریں ہیں۔ 'خطوطِ غالب' مرتبہ ڈاکٹر خلیق انجم جس میں غالب کے جملہ خطوط ہوں گے۔

3- غیر متداول یا منسوخ کلام

اگر شاعر نے اپنے کلام کا ایک حصہ منتخب کیا اور بقیہ کو منسوخ کر دیا اور محققین نے منسوخ کلام کو دریافت کر لیا تو ایسے مجموعے کو منسوخ یا غیر متداول کہیں گے۔ ظاہر ہے کہ یہ ایک جگہ مدون شکل میں تو ملے گا نہیں، جگہ جگہ سے لے کر مجتمع کرنا ہوگا نسخہ محرشی کے اجزا 'گنجینہ معنی' اور 'یادگارِ نالہ' غالب کا غیر متداول کلام ہیں۔ اقبال کے منسوخ کلام کے بہت سے مجموعے شائع ہوئے ہیں جن میں سب سے مبسوط باقیات اقبال مرتبہ عبدالواحد معینی و عبداللہ قریشی طبع سوم ہے۔

مندرجہ بالا مجموعوں میں الحاق و حذف دونوں کا اندیشہ رہتا ہے، حذف کا زیادہ الحاق کا کم۔ الحاق یعنی دوسرے کی تخلیق کو شامل کر دینا تحقیقی اعتبار سے بڑی تقصیر ہے۔

انہیں پر کیا موقوف ہے۔ دورِ قدیم سے مصنفوں کے جو دیوان، کلیات اور دوسرے مجموعے مروج ہیں، ان میں بھی کثرت سے الحاق ہے غیر شعوری بھی شعوری بھی۔ قاضی عبدالودود نے اپنے مضامین میں اور ڈاکٹر خلیق انجم اور ڈاکٹر تنویر علوی نے اپنی کتابوں میں انگریزی، فارسی اور اردو کے الحاقات کی دلچسپ تفصیل دی ہے۔ فارسی کے الحاقات کو (مثلاً شاہنامے میں گر شاسپ نامے کا شمول، دیوانِ انوری یا کلیاتِ ظہیر فاریابی وغیرہ میں الحاق) نظر انداز کر دیا جائے، اور بات اردو تک محدود رکھی جائے تو معلوم ہوگا کہ کلیاتِ سودا میں بکثرت الحاق ہے۔ میر کے نام سے دوسروں کے قطععات، غزلیں اور اشعار منسوب ہو گئے ہیں مثلاً کیا بود و باش..... والا قطعہ، چشم پر آب ہیں دونوں والی غزل، شکست و فتح والا شعر۔

بیاضوں، قواعدوں اور لغات میں سند کے اشعار میں غلط انتساب بہت عام ہے کیونکہ وہاں تحقیقی احتیاط ملحوظ نہیں رکھی جاتی۔ دقت یہ ہے کہ مجموعے کو جامع بنانے کی کوشش کی جائے تو اس

میں الحاق کا اندیشہ ہو جاتا ہے۔ کلیاتِ میر یا کلیاتِ سودا کے مختلف نسخے دیکھیے۔ اگر کسی میں کوئی ایسی چیز مل جاتی ہے جو دوسرے کسی نسخے میں نہیں تو اس کے بارے میں کیا فیصلہ کیا جائے؟ کیا اسے نئی دریافت مان کر شامل کیا جائے یا شک کی نظر سے دیکھ کر نظر انداز کر دیا جائے۔ میں نے انجمن ترقی اردو ہند کے ایک مخطوطے، مثنویاتِ میر، میں ایک مثنوی جو ان و عروس تلاش کی۔ اسی طرح کلیاتِ میر کے ایک نسخہ مخزونہ رام پور میں ایک مثنوی مورنامہ ہاتھ آئی۔ بعد میں ڈاکٹر اعجاز حسین کے پاس کلیاتِ میر کا حیاتِ میر کا ایک مخطوطہ ملا۔ اس میں یہ دونوں مثنویاں شامل تھیں۔ سالار جنگ لاہوری حیدرآباد میں کلیاتِ سودا کے ایک نسخے میں 12 شعروں کی 'بھنگی کی حکایت' ہے جو میرے علم کی حد تک کسی دوسرے نسخے میں نہ تھی۔ اس کے بارے میں یقین سے نہیں کہا جاسکتا۔ ایسے مقامات پر دھوکا کھانے کا خاصا اندیشہ رہتا ہے۔

نسخہ عرشی کے جزویا دگارِ نالہ میں بہت سی چیزیں بعض بیاضوں مثلاً بیاضِ علانی سے لی ہیں۔ اگر متفرق ماخذ کی مختلف چیزوں سے یک قلم انکار کر دیا جائے تو مجموعے کی جامعیت کا در بند ہو جائے گا۔ اگر آنکھ موند کر سب کچھ قبول کر لیا جائے تو الحاقی چیزیں در آئیں گی مثلاً کسی رسالے میں لاہور کے کسی منشی پریم چند کی کہانی چھپی۔ حال میں بعض لوگوں نے اسے مشہور مصنف پریم چند کی سمجھ لیا۔

نو دریافت چیزوں کی اصلیت طے کرنے کے لیے داخلی اور خارجی دونوں شہادتوں پر توجہ کیجیے۔ خارجی شہادت یہ ہے کہ اسے کس شخص نے دریافت کیا ہے، کس ذخیرے سے ملی ہے اور کس مجموعے یا رسالے میں پائی گئی۔ ان سب کا پایہ اعتبار طے کیجیے۔ اگر اس کو شامل کرنے والا مخطوطہ (مثلاً کلیاتِ یاد یوان) عام طور پر معتبر ہے، قدیم ہے۔ اس میں دوسری تمام چیزیں اسی شاعر یا نثر نگار کی ہیں تو بڑی حد تک امکان ہے کہ وہ اسی تخلیق کار کی ہو۔ داخلی شہادت اس کا موضوع، اس کا اسلوب، لفظیات، درو بست اور ادبی روایت ہیں۔ انہیں دیکھ کر فیصلہ کیجیے کہ کیا یہ اس مصنف کی دوسری تخلیقات سے ہم آہنگ ہیں۔ ان تمام شہادتوں کو دیکھ کر مدون اپنے تجربے اور نظر کے سہارے کچھ فیصلہ کرے گا۔

صدر مرزا پوری نے 1924ء میں ایک مجموعہ 'نیچرل شاعری' کے نام سے شائع کیا۔ اس

میں اقبال کی کئی نظمیں شامل ہیں۔ ان میں دو ایسی ہیں جو اور کہیں نہیں ملتیں 'گل خزاں دیدہ' اور 'عیش جوانی'۔ گل خزاں دیدہ کا موضوع تو اقبال کا پسندیدہ مضمون ہے لیکن عیش جوانی ایسی جنس زدہ نظم ہے جسے اقبال سے منسوب کرتے ہوئے تامل ہوتا ہے۔ لیکن یہ بھی خیال ہوتا ہے کہ یہ اقبال کی زندگی میں شائع ہوئی اور مجھے کوئی علم نہیں کہ اقبال نے کہیں اس کی تردید کی ہو۔ دوسری طرف مجھے اقبال کا ایک مخطوطہ 'کلام اقبال' انور خان طالب علم جامعہ ملیہ اسلامیہ 1924ء کا ملا۔ اس میں دو نظمیں 'قطرہ اشک' اور 'عورت' ہیں ماخذ درج نہیں۔ قطرہ اشک ہر طرح سے اقبال کی ہو سکتی ہے۔ عورت کا موضوع بالکل وہی ہے جو ان کی نظم 'محبت' کا ہے لیکن اس میں فنی خامیاں ہیں۔ بیاض معتبر ہے۔ اس نے کہیں دھوکا نہیں دیا پھر بھی نظم 'عورت' کے بارے میں پورے یقین سے کچھ نہیں کہا جاسکتا۔

الحاق ہی سے ملتا جلتا مسئلہ انتحال کا ہے۔ انتحال کے معنی غلط نسبت کے ہیں۔ یہ اصطلاح ان صورتوں میں استعمال ہوتی ہے جہاں کوئی سارق کسی دوسرے کی تخلیق کو اپنا مال بنا کر پیش کرتا ہے۔ مثلاً انجمن ترقی اردو ہند میں غلام حسین بخش کی قلمی مثنوی معدنِ یاقوت (1221ھ) ہے۔ اس کو قدرے مختصر کر کے محمد ناصر خان رام پوری نے نسخہ 'یا قوت' (1233ھ) نام دے کر اپنی تصنیف بنا لیا۔ یہ مسلم یونیورسٹی علی گڑھ لائبریری میں ہے۔ محمد عبداللہ عطا ساکن چرکھاری نے اقبال کی نظم نیا شوالہ (1905ء) کو رسالہ شاہد سخن حیدرآباد، دسمبر 1913ء میں اپنا مال بنا کر شائع کر دیا۔ ان چوریوں کی شناخت کا کوئی اصول نہیں۔ محقق کا مطالعہ اور علمی تجربہ ہی اس کی رہنمائی کرے گا۔

اس کے مقابلے میں وہ جعل ہیں جن میں کوئی خود تصنیف کر کے دوسرے کے نام سے شائع کر دیتا ہے۔ ملاحظہ ہو میرا مضمون 'کچھ جعلی کتابوں کے بارے میں'، ہماری زبان 22 اکتوبر 1986ء۔ اس قسم کی کچھ مثالیں یہ ہیں۔

1- صراطِ مستقیم عرف سیدھا راستہ تمنا عمادی مجیبی پھلواری نے تصنیف کر کے عماد الدین قلندر پھلواری سے منسوب کر دی۔

- 2- عبدالباری آسی نے ۲۶ غزلیں تصنیف کر کے غالب کے نام سے چلا دیں۔
- 3- محمد اسماعیل رسا گیاوی نے 'نادر خطوطِ غالب' کے نام سے غالب کے کچھ خطوط تصنیف کر دیے۔

- 4- شرافت نوشاہی نے حاجی نوشہ متوفی ۱۰۶۳ھ سے منسوب کر کے دو کتابیں مثنوی گنج الاسرار اور انتخاب گنج شریف وضع کر دیں۔

ایسی چیزوں کی تفصیلی اور جزئیاتی پرکھ کی ضرورت ہے تبھی ان کے وضعی ہونے کا سراغ مل سکتا ہے۔ جعل ساز جتنا عالم ہوگا، جعل کے پوشیدہ رہنے کا اتنا ہی زیادہ امکان ہوگا۔ بعض لوگوں نے 1969ء میں دریافت شدہ دیوان غالب بخطِ غالب پر بھی جعل کا الزام لگایا ہے لیکن اس کی فرسودگی اور مختلف نسخ کو دیکھ کر یقین ہو جاتا ہے کہ آج ملک میں ایسا کوئی عالم شاعر نہیں جو اس قسم کی قدیمی روایت تصنیف کر سکتا۔

متون کی تدوین میں ایک اور اندیشہ ہوتا ہے کہ مخطوطے کے اوراق آگے پیچھے نہ ہو گئے ہوں یا ایک جلد میں مجلد دو کتابوں کو (جن میں سے پہلی ناقص الآخر اور دوسری ناقص الاول ہو) ایک ہی کتاب نہ سمجھ لیا جائے جو مخطوطے ابتدا یا آخر میں ناقص ہوتے ہیں ان میں مصنف اور کتاب کے التباس کا بہت اندیشہ رہتا ہے۔ کچھ مثالیں۔

الف۔ ایک ہی مصنف کی تخلیق میں بے ربطی:

- 1- ڈاکٹر نور الحسن ہاشمی کو میر فضل رسول کے لیے لکھا ہوا فسانہ عجائب کا مخطوطہ ملا۔ میں نے اس کا عکس دیکھا۔ اس میں کسی نے مسلسل اوراق کے نمبر ڈال دیے ہیں لیکن ایک جگہ دو اوراق کی تقدیم و تاخیر برعکس ہے۔ دو ایک جگہ ایک ایک ورق کم ہے۔

- 2- عبدالصمد خاں نے عماد الملک کے ذخیرے سے کلامِ اقبال کا ایک مخطوطہ خریدا۔ اس میں ایک جگہ ایک جزو علاحدہ سے رکھا ہے۔ اس میں اقبال ہی کی نظمیں ہیں، اسی کاتب کے قلم کی معلوم ہوتی ہیں لیکن ان کا تعلق کس مقام سے ہے واضح نہیں ہوتا۔ اس فاضل جزو کے آخر میں ایک نظم نامکمل رہ گئی ہے۔

3- ہندی کے شاعر ملاً داؤد کی 'چندائین' ناپید سمجھی جاتی تھی۔ ان کے اوراق کم از کم چار

جگہوں سے ملے جنہیں دو مدونوں نے مرتب کیا۔ ڈاکٹر پرکاش مونس لکھتے ہیں:

”چندائین کے مختلف اوراق مختلف جگہوں سے دستیاب ہوئے ہیں۔ ان پر نمبر

صفحات پڑے ہوئے نہیں ہیں اور اکثر میں ترک بھی غائب ہے۔ ان میں اوراق کو

مختلف محققوں نے اپنی اپنی سمجھ کے مطابق ترتیب دیا ہے۔ اس طرح چندائین نامی

جو کتاب مرتب ہوئی ہے اس پر ایک نظر ڈالنے سے ہی معلوم ہو جاتا ہے کہ زنجیر کی

بعض کڑیاں غلط جگہ جڑی ہوئی ہیں اور بعض سرے سے غائب ہیں۔ قصے میں بعض

جگہ تسلسل بھی باقی نہیں ہے۔ (اردو ادب پر ہندی ادب کا اثر، ص 235)

ب۔ دوسری صورت یہ ہے کہ مختلف مصنفوں کی کتابوں میں خلط ہو جائے۔ مثالیں:

1- اسپرنگر کو ایک نسخہ ملا جس میں پہلے محبوب عالم کی مثنوی محشر نامہ تھی بعد میں عبدی کی

فقہ ہندی۔ اس نے دونوں کو محبوب عالم سے منسوب کر دیا۔

2- سروری صاحب نے عثمانیہ یونیورسٹی کے مخطوطات کی فہرست میں

شاہ امین الدین علی اعلیٰ کے ایک رسالے کا ذکر کیا جو ان کے مطابق نشر و نظم

دونوں پر مشتمل ہے۔⁽¹⁾ ڈاکٹر حسینی شاہد نے تصحیح کی یہ دراصل تین کتابوں پر

مشتمل ہے، شروع میں ایک ناقص الاؤل نثری نسخہ ہے۔ اس کے بعد دو مختلف

شعرا کی دو مثنویاں ہیں۔⁽²⁾

3- بنگلور یونیورسٹی کے ڈاکٹر نور الدین سعید نے انڈیا آفس لندن سے ایک اردو مثنوی

شکار نامہ کا عکس حاصل کیا۔ اس میں شکار نامے کی دو دکنی مثنویوں کو ملا دیا گیا ہے۔

پہلی مثنوی کسی نامعلوم شاعر کی تصنیف ہے، دوسری میراں جی شمس العشاق سے

منسوب ہے۔ دونوں ناقص ہیں۔ دونوں کی بحر مختلف ہے لیکن دونوں اس طرح

(1) مرتب عبدالقادر سروری تفصیلی فہرست اردو مخطوطات (حیدرآباد 1925) ص 48-50

(2) سید شاہ امین الدین علی اعلیٰ حیات اور کارنامے ص 462

ایک سلسلے میں لکھی ہیں گویا ایک شاعر کی ایک مثنوی ہو۔

مدون متن کو اپنا نسخہ تیار کرتے وقت ایسی تمام صورتوں سے خبردار رہنا چاہیے۔ اس کی ترکیب یہ ہے کہ وہ مخطوطے کے ایک ایک صفحے کو توجہ سے پڑھے اور اس میں یک رنگی اور تسلسل پر نظر رکھے۔

اختلافاتِ نسخ

نسخ بہ ضم اول و فتح اوسط جمع ہے 'نسخہ' کی۔ انگریزی میں انھیں بجا طور پر Variants کہتے ہیں لیکن ان پر مشتمل "اختلافِ نسخ" نام کے جزو کو عجیب نام Critical apparatus یا محض Apparatus دیا گیا ہے۔ کاترے نے اس موضوع کے سلسلے میں جو کچھ لکھا ہے اس کا ایک جزو یہ ہے۔

چونکہ متن تمام نسخوں کی بنا پر تعمیر کیا گیا ہے اس لیے مدون کو چاہیے کہ اپنے تشکیل شدہ متن اور دوسرے نسخوں میں جو اختلافات ہیں ان سب کی تفصیل دے دے۔ یہ اسی طرح ہے جیسے ایک حج تمام شہادتوں کی بنا پر فیصلہ لکھتا ہے لیکن مختلف حج انھیں شہادتوں کی بنا پر مختلف فیصلہ کر سکتے ہیں اسی طرح کچھ صاحب نظر قارئین، جو غالباً مدون ہی کے برابر اہل ہیں لیکن جنھیں شہادتیں درج کرنے کا موقع نہیں ملا، مدون کے فیصلے سے اتفاق یا اختلاف کر سکتے ہیں۔ تحقیقی متن ایسے قارئین ہی کے لیے ہوتا ہے، اس لیے مدون کے لیے لازمی ہے کہ وہ اپنے متن سے دوسروں کے تمام اختلافات قلم بند کر دے۔ (ص 85)

مدون میں اختلاف نسخ دینے کا مقصد یہی ہے کہ تمام نسخوں کے اندراجات ٹخنہ ہو کر یک جا ہو جائیں تاکہ ہر قاری تنقیدی متن کے کسی بھی حصے کے بارے میں فیصلہ کر سکے کہ مدون نے جو انتخاب کیا وہی بہترین تھا یا اس کی جگہ کچھ اور ہونا چاہیے تھا۔ اس مقصد کو پورا کرنے کی بہترین مثال نسخہ غرشی کی ہے جس کے اختلافات نسخ سے غالب کے اہم مخطوطوں اور جملہ ایڈیشنوں کے اندراجات کی مکمل تصویر مل جاتی ہے۔ کاترے نے لکھا ہے کہ جملہ اختلافات دیے جائیں یہاں

تک کہ سہو کتاب بھی (ایضاً) پروفیسر نکسن نے شیخ ابونصر سراج کی کتاب المجمع ترتیب دی توفت نوٹس نہایت کثرت سے شامل کیے۔ اس کے دو نسخوں میں جو اختلافات پائے جاتے ہیں ان کی جزئیات تک کو حواشی میں درج کر دیا۔^(۱) لیکن یہ پرانی روش تھی۔ باورس نے اپنی کتاب میں لکھا ہے۔

پہلے یہ فیشن ہوا کرتا تھا کہ ہر صفحے کے نچلے حصے میں اختلافات نسخ کی اتنی طویل فہرست دی جائے کہ عام قاری مرعوب و مبہوت ہو جائے اور اس بھینٹ میں سے راستہ تلاش کرنے میں بھی تامل کرے۔ علمیت کی یہ نمود، جو ایسے قاری تک کے لیے بیکار تھی جو پیشہ ورتنی نقاد ہو، اب فیشن سے اتر گئی ہے۔ متن کے صفحے کے نیچے صرف وہ اختلاف دیے جاتے ہیں جو فوری اہمیت کے ہوتے ہیں۔

بقیہ کو کسی اور جگہ ڈال دیا جاتا ہے جنہیں ان کا کوئی شائق دیکھنا چاہے تو دیکھ لے۔ (ص 124)

گویا ان کی رائے یہ ہے کہ اختلافات نسخ کے دو حصے کر دیے جائیں۔ اہم اختلافات فٹ نوٹ میں اور بقیہ تمام کتاب کے آخر میں دیے جائیں۔ انہوں نے حیدرآباد والے انگریزی مجموعے کے مضمون میں زور دیا ہے کہ قیاسی تصحیحات کو فٹ نوٹ میں دیا جائے، اختلافات نسخ کو کسی اور جگہ کیونکہ عام قاری کے لیے اختلافات نسخ سے کوئی دلچسپی نہیں ہوتی۔ (اسکا لرشپ کے مقاصد اور طریقے، ص 53)

احسن مارہروی نے کلیات ولی طبع اول میں تفصیل سے اختلافات نسخ دیے۔

مولوی عبدالحق نے دیکھا کہ ان میں بہت سے اختلافات رہ گئے تھے۔ لکھتے ہیں:

”یہ اختلافات اس کثرت سے نکلے کہ ابتدا میں اس کا سان گمان بھی نہ تھا۔ ہوتے

ہوتے یہ ضمیرہ اچھی خاصی کتاب بن گئی جو پورے 156 صفحات پر (مشمول)

ہے۔“ (بحوالہ کتاب ڈاکٹر تنویر علوی، ص 266)

اور یہ بھی تب ہے جب کہ انہوں نے بعض نسخوں کے سہو کتابت کے نتیجے میں غیر موزوں اشعار کو حذف کر دیا، بعض اختلافات جو ایک ہی نسخے میں تھے انہیں نہیں دیا۔ ڈاکٹر مسعود حسین خان نے بھی یہی روش اپنائی۔

”بعض نسخوں میں پائے جانے والے چیدہ چیدہ اشعار جو صرف ادبی اعتبار ہی سے بے مایہ نہیں بلکہ بحر سے بھی خارج ہیں اور دوسرے کسی نسخے میں نہیں پائے جاتے نظر انداز کر دیے گئے ہیں۔“⁽¹⁾

ڈاکٹر تنویر علوی اس صورتِ حال کے بارے میں اجتماعِ ضدّین قسم کی رائے دیتے ہیں۔

”اختلافات کی بھرمار کی صورت میں کبھی یہ کیفیت بھی ہوتی ہے کہ یہ خواب کثرتِ تعبیر سے پریشان ہو جاتا ہے۔ بایں ہمہ اس کثرت کو انگیز کرنا اس سے گریز کے مقابلے میں زیادہ صحیح ہے۔“ (ص 265)

گویا وہ کثرتِ تعبیر سے خواب کو پریشان کرنے کے حق میں ہیں لیکن دوسروں کی یہ رائے نہیں۔ مبادیاتِ تحقیق کے مصنف عبدالرزاق قریشی کی رائے ہے کہ اختلافاتِ نسخ میں ہر اختلاف کا بتانا ضروری نہیں، صرف اہم اختلافات بتائے جائیں (ص 93)۔ ڈاکٹر عابد رضا بیدار نے بھی یہی بات کہی ہے۔

”اختلافاتِ قرأت میں سامنے کے معمولی اختلافات سے جو کسی کم مواد کا تب کی کم فہمی کے سبب نسخے میں راہ پا گئے ہوں، صرف نظر کرنا چاہیے۔ صرف اہم اختلافات جن سے متن کی تفہیم میں بنیادی فرق واقع ہوتا ہے درج کرنا ضروری ہے۔“

(تدوین متن کے مسائل، مقدمہ ص 3)

میں یہ تو نہیں کہوں گا کہ صرف اہم اختلافات دیے جائیں۔ میں قدرے ترمیم کے ساتھ یہ طریقہ پسند کروں گا کہ نہایت غیر اہم اختلافات، بالخصوص سہو کتابت، کو حذف کر دیا جائے، بقیہ کو دیا جائے۔ ساتھ ہی یہ بھی مد نظر رہے کہ اہم نسخوں اور ایڈیشنوں کے بیشتر اختلافات دیے جائیں، کم اہم نسخوں اور ایڈیشنوں کے کم اہم اختلافات کو نظر انداز کر دیا جائے۔ میں نے اقبال کا ابتدائی کلام 1908ء تک مرتب کیا۔ اس میں تمام اہم، غیر اہم اختلافات، حتیٰ کہ صریح سہو کتابت تک، ٹانک دیے جس کا نتیجہ یہ ہوا کہ اختلافاتِ نسخ کا حصہ سو صفحات سے بڑھ گیا۔ میں

نے وہ تدوین زیر نظر کتاب کی تصنیف سے پہلے کی تھی۔

اس حقیقت کا اعتراف کر لینا چاہیے کہ پڑھا لکھا قاری بھی اختلافِ نسخ نہیں دیکھتا۔ انھیں صرف وہ محقق دیکھتا ہے جو اس متن پر تبصرہ کرنا چاہتا ہے۔ یا کوئی مقالہ لکھنا چاہتا ہے ورنہ عام مطالعے میں وہ مدون کے علم پر بھروسہ کر کے اس کے مدونہ متن کو پڑھنے پر قناعت کر لیتا ہے۔

بڑے اختلاف

اختلافِ متن کی ایک خصوصی صورت وہ ہے جب ایک مصنف نے اپنی کتاب کے دو ایڈیشنوں میں اتنی رد و بدل کی ہو کہ معتد بہ اضافوں اور اختلافوں کے سبب ان کو سمو کر پیش کرنا ممکن نہ ہو۔ ایسا ایک کتاب کے دو قلمی نسخوں میں بھی ہو سکتا ہے۔ ان کی تدوین کا یہ قاعدہ ہے:

1- اگر ایک نثری کتاب کے مختلف ایڈیشنوں یا قلمی نسخوں میں خاصا فرق ہے تو چند جملوں یا پیراگرافوں کے فرق کو اختلافِ نسخ میں دیکھیے اور طویل تر کو ایک علیحدہ ضمیمے میں۔ ڈاکٹر تنویر علوی اس سے قدرے مختلف روش پسند کرتے ہیں:

”اگر متبادل روایت اس صورت میں سامنے آتی ہو کہ دونوں روایتوں کو ایک متن میں سمونا اور ان کی اجزائی ترکیب پر قابو پانا ممکن نہ ہو، ترجیحی روایت کو متن میں شامل کرتے ہوئے غیر مرتجح صورت کو ذیلی حواشی میں جگہ دی جاسکتی ہے۔“

(ص 96، 295)

انھوں نے پوری منسوخ روایت کو حواشی میں شامل کرنے کی تجویز پیش کی ہے۔ میں مختصر اختلافات کو اختلافاتِ نسخ کے باب میں اور طویل تر کو ضمیمے میں دینے کے حق میں ہوں۔ ہاں اگر وہ مختلف روایتوں کی طرف اشارہ کر رہے ہوں تو دوسری بات ہے جیسا کہ ذیل کی شق میں ہے۔

2- اگر ایک کتاب کے دو ایڈیشنوں میں زیادہ فرق ہے تو ان کے متن کو پیش کرنے کے لیے دو

الگ الگ ایڈیشن چھاپنے کے سوا کوئی چارہ نہیں یا باورس کے مطابق متوازی متون چھاپے جاسکتے ہیں۔ (مجموعے میں مضمون، ص 47)

یعنی دو کالم بنا کر دونوں میں ایک ایک کا متن دیا جائے مثلاً اطہر پرویز نے اپنے مرتبہ فسانہ عجائب میں ص 122 تا 124 پر مطبع میر حسن اور افضل المطابع (1276ھ) کے ایڈیشنوں کے مماثل و مختلف متون کو پہلو بہ پہلو دو کالموں میں چھاپا ہے۔ انگریزی کے ایک مضمون نگار چیپ مین نے کہا ہے کہ بعض اوقات دو ایڈیشن اتنے مختلف ہوتے ہیں کہ ان سے منتخب متن تیار کرنا مشکل، بلکہ محال، ہوتا ہے⁽¹⁾

پین سلوینیا یونیورسٹی کے سنسکرت کے پروفیسر ایجرٹن نے سنگھاسن بتیسی کو دو جلدوں میں مرتب کر کے 1926ء میں شائع کیا۔ اس میں پہلی جلد میں سنسکرت کے چار مخطوطوں کو الگ الگ چھاپا ہے اور دوسری جلد میں ان چاروں کے انگریزی ترجمے دیے ہیں۔⁽²⁾ ان میں اتنا فرق تھا کہ ان کو سمو کر ایک تنقیدی متن تیار کرنا ممکن نہ تھا۔ میری کتاب اردو کی نثری داستانیں طبع اول 1954ء اور طبع دوم 1969ء میں اتنا فرق ہے گو یادوں مختلف کتابیں ہیں۔ کوئی مدون انھیں ملا کر ایک نسخے میں نہیں سمو سکتا۔

یہ مسلمہ ہے کہ کسی مصنف کی زندگی کا آخری ایڈیشن مستند ہوتا ہے لیکن بعض اوقات پرانے ایڈیشنوں میں تحقیقی اعتبار سے کوئی ایسی اہم بات ہوتی ہے کہ اسے بھی منظر عام پر لانا ضروری ہوتا ہے مثلاً غالب اور اقبال کے منسوخ کلام کو شائع کرنا ضروری ہے حالانکہ مصنفوں نے اسے شعوری طور پر قلم زد کر دیا تھا۔ فسانہ عجائب کے متداول متن کے باوجود اس کے بنیادی متن کو بھی سامنے لانا ضروری تھا۔ دونوں اتنے مختلف ہیں کہ انھیں ملانا ممکن نہیں، دو الگ کتابوں کے طور پر ہی چھاپے جاسکتے ہیں۔

احمد دین کی کتاب، اقبال، کے پہلے ایڈیشن میں اقبال کا بہت سا قلم زد کلام اور متداول کی

(1) R. W Chapman, "The Textual Criticism of English Classics" in George Watson p. 94

(2) Eggerton (Editor), Vikram's Adventures OR Thirty - Two Tales of the Throne, 2 Vols. (Harward University, 126)

ابتدائی روایت تھی۔ دوسرے ایڈیشن میں کلام کو بانگِ درا کے مطابق کر دیا گیا ہے۔ پہلے ایڈیشن کی اہمیت ہے۔ مشفق خولجہ نے دونوں کو ملا کر ایک جلد میں چھاپا ہے لیکن مجموعے کے دو حصے دو کتابوں کے برابر ہیں^(۱) بہتر ہوتا کہ انھیں الگ الگ کتاب کے طور پر چھاپ دیا جاتا۔ اگر کوئی آثارِ الصنادید کو مدون کرے تو پہلے اور بعد کے ایڈیشنوں کو سمونا ممکن ہی نہیں۔ ہر پیرا گراف کا اسلوب مختلف ہے۔ یا تو پہلے ایڈیشن کو نظر انداز کر دیا جائے یا دونوں کو الگ الگ شائع کیا جائے۔

اختلاف درج کرنے کے طریقے

سوال یہ ہے کہ اختلافات نسخ کہاں دیے جائیں، فٹ نوٹ میں یا پورے متن کے بعد آخر میں؟ کاترے لکھتے ہیں کہ کچھ لوگ اختلاف نسخ متن یعنی کتاب کے آخر میں دیتے ہیں۔ لیکن اکثریت کرتی ہے کہ متن صفحے کے اوپری نصف میں ہوتا ہے جب کہ اختلافات صفحے کے نچلے نصف میں۔ اس سے سہولت یہ ہے کہ اختلافات متن کے ساتھ ساتھ دیکھے جا سکتے ہیں۔ (ص 87)

ڈاکٹر تنویر علوی بھی کاترے کے ہم نوا ہیں:

”بعض مرتبین متن کے ذیل میں اختلاف متن یا تقابل روایتوں کو پیش کرنے کے بجائے نشانات شمار دے کر انھیں متن کے آخر میں حوالہ قلم کرتے ہیں مگر اس سے ایک عام قاری کے لیے متن کے اختلافات سے دلچسپی لینا زیادہ مشکل ہو جاتا ہے اور متن کے سیاق و سباق سے ان کا رشتہ ٹوٹتا محسوس ہوتا ہے۔ اس لیے زیادہ مناسب صورت، اختلافات نسخ کو اگر وہ زیادہ طویل نہ ہوں، متن کے ذیلی حواشی ہی میں دینا مناسب ہے۔“ (ص 330)

لیکن عام قاری متن کے اختلافات میں کب دلچسپی لیتا ہے۔ اگر اسے ان سے دلچسپی ہو تو وہ عام قاری نہیں، خصوصی ماہر ہے۔ ذیلی حواشی سے ڈاکٹر تنویر کی مراد فٹ نوٹ ہیں۔ اردو میں فٹ

(۱) احمد دین، اقبال مرتب، مشفق خولجہ (انجمن ترقی اردو پاکستان کراچی، 1979ء)

نوٹ میں اختلافات نسخ کی مثالیں نہایت شاذ ہیں۔ جو حضرات بہت کم اختلافات دیتے ہیں وہ حسب ضرورت فٹ نوٹ ہی میں دے دیتے ہیں۔ ورنہ عموماً متن کے بعد ہی دینا چاہیے۔ حوالوں اور حواشی کو اندراج متن کے ساتھ جاننے کی خواہش ہوتی ہے۔ وہ صفحے کے نیچے ہی دیے ہوں تو سہولت ہے لیکن اختلافات نسخ کو متن کے ساتھ معلوم کرنے کی کوئی کسک نہیں ہوتی۔ یہ متن کے تسلسل میں مغل ہوں گے۔ جیسا کہ پہلے کہا جا چکا ہے اختلافات کو کوئی دوسرا محقق متن دیکھے تو دیکھے، عام صورتوں میں پڑھا لکھا قاری بھی نہیں دیکھتا۔

اختلاف نسخ درج کرنے کے عمل کے دو مراحل ہوتے ہیں۔

پہلے مرحلے میں مختلف نسخوں کی نشان دہی کے لیے مخفف علامت (Siglum، سگلم) کا تعین کیا جاتا ہے۔ کاترے نے درست لکھا ہے کہ یہ علامات من مانی نہیں ہونی چاہئیں بلکہ یہ مخطوطے کے خواص کی طرف اشارہ کریں مثلاً مقام، رسم الخط وغیرہ (ص 79)۔ قاضی عبدالودود ایسی غیر متعلق علامات استعمال کیا کرتے تھے مثلاً خ = کلیات نظم فارسی..... مص = کلیات کا وہ نسخہ جس کی کتابت ۵۴ء میں تمام ہوئی۔⁽¹⁾

مطبوعہ کلیات کے لیے خ اور ایک قلمی نسخے کے لیے مص، من مانی غیر متعلق علامات ہیں۔ عرشی صاحب نے نسخہ عرشی میں دیوان غالب کے قلمی نسخوں کو تاریخی ترتیب سے ق، قا، قب، قح، قد وغیرہ اور مطبوعہ ایڈیشنوں کو بالترتیب م، ما، مب، مج وغیرہ کی علامتیں دیں۔ یہ من مانی نہیں۔ ان میں ایک سلیقہ مضمحل ہے، لیکن یہ طریقہ بھی مستحسن نہیں۔ بعض حضرات مختلف نسخوں کو محض نمبروں سے ظاہر کرتے ہیں۔ (1)، (2) وغیرہ۔ اس سے قاری کے ذہن پر بہت بار پڑتا ہے۔ اپنی سہولت پر قاری کی سہولت کو ترجیح دیجیے۔ حرفی یا عددی علامت نہ لے کر ہمیشہ لفظی علامت استعمال کیجیے، تاکہ اس سے باسانی نسخے کی نشان دہی ہو جائے۔ ڈاکٹر تنویر علوی نے ہدایت کی ہے کہ ماخذ کو حواشی میں بالعموم کتاب کے مختصر نام یا مرتب یا مولف کے مختصر یا تخلص سے ظاہر کیا جانا چاہیے۔ (ص 328) چنانچہ انھوں نے کلیات ذوق کی تدوین میں نسخوں کے قابل فہم مخففات دیے ہیں۔ ملاحظہ ہو فہرست مخففات ص 68-69 پر۔ چند یہ ہیں:

(1) "غالب کے کلیات نظم فارسی کا ایک نسخہ" اردوئے معلیٰ غالب نمبر 1960ء۔ ص 40 فٹ نوٹ۔

آب = آب حیات، اخبار = دہلی اردو اخبار، عیار = عیار الشعرا
منتخبہ = تذکرہ عمدہ منتخبہ

دوسرا مرحلہ یہ ہے کہ متن میں اختلافات کی نشاں دہی کیونکر کی جائے تاکہ اختلاف نسخ کے باب میں اسے تلاش کیا جائے۔

عرشی صاحب نے نسخہ عرشی میں صفحے اور سطر کا نمبر دے کر شعر کی طرف اشارہ کیا ہے۔ ایسا کرنا ٹائپ کی طباعت میں نسبتاً آسان ہے کہ مسطر کے مطابق صفحے کا صحیح اندازہ کیا جاسکتا ہے۔ کتابت کی صورت میں متن کے لکھے جانے کے بعد ہی صفحے کی نشاں دہی ہو سکتی ہے۔ تنویر علوی نے کلیات ذوق میں غزل نمبر دے کر الفاظ درج کیے ہیں۔ میں نے اقبال کے ابتدائی کلام کی ترتیب میں نظم کے عنوان یا غزل کے پہلے شعر سے نشاں دہی کی ہے۔ جس شعر کے جس لفظ یا الفاظ کا اختلاف درج کرنا ہے، اس پر نمبر حوالہ ڈال دیا ہے اور اختلاف نسخ میں وہی نمبر دیا ہے۔ نمبر کی وجہ سے متن کے اس لفظ کی صحیح صحیح نشاں دہی ہو جاتی ہے جس کے اختلافات درج کیے جا رہے ہیں۔ خیال رہے کہ اختلافات نسخ کے نمبر حواشی (مع حوالہ) کے نمبروں سے الگ علامتوں سے ظاہر کیے جائیں۔ نمبر شمار درج کرنے کے چار طریقے ہو سکتے ہیں:

۱۔ ۱۔ ۱۔ ۱۔ ۱۔ ۱۔ ۱۔ ۱۔ ۱۔ ۱۔

ان میں سے کوئی ایک حواشی و حوالہ کے لیے اور دوسرا اختلاف نسخ کے لیے مخصوص کر دیا جائے۔ عموماً حواشی کے لیے استعمال ہوتا ہے۔ اختلاف نسخ کے لیے ۱ یا ۱ لکھ سکتے ہیں۔ ہر مدون کو اختیار ہے کہ اپنے متن کے مطابق اختلاف نسخ درج کرنے کا طریقہ اختیار کرے۔ مقدمے میں اس کی صراحت کر دینی چاہیے۔

حواشی

متن کی تدوین کے ساتھ ساتھ مدون کا یہ بھی فرض ہے کہ وہ اپنے خصوصی علم کے سہارے متن کے بعض اندراجات سے متعلق قاری کے علم میں اضافہ کرے۔ اس قسم کے تبصرے پہلے

زمانے میں حاشیے پر لکھے جاتے تھے۔ مجاز مرسل کے طور پر ان کے مطالب ہی کو حاشیہ اور اس کی جمع کو حواشی کہنے لگے۔ انگریزی میں تدوین متن کی کتابوں میں ان کا ذکر نہیں ملتا۔ اردو کی تدوین میں اس کی بڑی اہمیت ہے۔ نظم کی تدوین ہو کہ نثر کی، تخلیقی نثر کی تدوین ہو کہ تذکرہ، قواعد یا کسی علمی موضوع کی کتاب کی، حواشی کے بغیر نامکمل رہتی ہے۔ متن کو پڑھتے وقت قاری کے ذہن میں بعض امور کے متعلق جو مزید جاننے کی خواہش ابھرتی ہے، مدون اپنے حواشی میں وہ جان کاری فراہم کر دیتا ہے۔ حواشی کے کچھ مطالب یہ ہو سکتے ہیں:

1- الف۔ متن میں مذکورہ افراد کا تعارف مثلاً

ع بنا ہے عیش تجمل حسین خاں کے لیے

غالب

نسیم و تشنہ ہی اقبال! کچھ نازاں نہیں اس پر

مجھے بھی فخر ہے شاگردی داغِ سخنداں کا

اقبال

بتانا ہوگا کہ تجمل حسین خاں اور نسیم و تشنہ کون کون اصحاب تھے۔ مثنوی میر حسن اور فسانہ عجائب کے مقدمے میں مذکورہ متعدد فن کاروں کی شخصیت کی شناخت اور تعارف ضروری ہے۔

ب۔ متن میں مذکورہ مقامات کی صراحت

ع ہو گیا اقبال قیدی محفلِ گجرات کا

ع سیاہ پوش ہوا پھر پہاڑ سر بن کا

اقبال

بتانا ہوگا کہ گجرات اور سر بن سے کون سے مقامات مراد ہیں۔ اور اقبال کس طرح محفلِ گجرات کا قیدی ہو گیا۔ اپنے مرتبہ فسانہ عجائب کے حواشی میں ڈاکٹر سلیمان حسین نے گلشنِ ارم، گلاب باڑی وغیرہ متعدد مقامات اور عمارات کی صراحت کی ہے۔

ج۔ مذکورہ کتابوں اور رسالوں کی صراحت

جو سنیا تیرے دہن سوں یک بچن
بھید پایا نسخہ اسرار کا

ولی

کلیاتِ ولی کے مرتب ڈاکٹر نور الحسن ہاشمی نے حاشیہ لکھا ہے کہ نسخہ اسرار سے مراد غالباً
نظامی کی مثنوی مخزن اسرار ہے۔ اسی طرح اقبال کی نظم
ع ’پنجہ فولاد‘ ایک اخبار ہے، کے سلسلے میں بتانا ہوگا کہ اخبار پنجہ فولاد کب سے جاری
ہوا، یہ ہفت روزہ تھا یا پندرہ روزہ یا روزانہ؟

2- تخریج۔ یہ اصطلاح ڈاکٹر نذیر احمد نے اردو میں متعارف کی۔ لکھتے ہیں ”تخریج کے معنی
بیرون آوردن، بہ تفکر بیرون آوردن کے ہیں اور فن تحقیق کی اصطلاح میں وہ عمل ہے جس
کے ذریعے کسی ادیب یا شاعر کے کلام میں دوسرے کلام کی نشان دہی کی جاتی ہے۔ اکثر
مصنف اپنے بیان کو زیادہ دلچسپ، مستند اور موقع بنانے کے لیے آیات قرآنی، احادیث
نبوی، اقوال معروف، ضرب الامثال، اشعار وغیرہ کا استعمال کرتے ہیں۔ نظم کے مقابلے
میں نثری تصانیف میں اس کا عمل زیادہ ہوتا ہے..... انھیں اقوال و اشعار کی نشان دہی اور
ان کے منابع کا تعین تخریج کے حدود میں شامل ہے“⁽¹⁾

گویا تخریج کے تحت ذیل کے عمل آتے ہیں۔

الف۔ مقتبس اشعار یا نثر پاروں کے ماخذ کا پتہ لگانا

ب۔ نثری مضمون میں شامل اشعار کے مصنفوں کی صحیح نشان دہی۔ بعض اوقات
متن میں شاعر کا نام دیا ہی نہ ہوگا دوسرے موقعوں پر دیا گیا ہوگا تو اس کی
جانچ کرنا کہ یہ غلط تو نہیں۔ مالک رام نے مولانا آزاد کی غبارِ خاطر اور ’تذکرہ‘
کی تدوین میں نیز ڈاکٹر سلیمان حسین نے فسانہ عجائب کی ترتیب میں یہ کام
وسیع پیمانے پر کیا۔ مصنف متن شعر کے انتساب میں غلطی کرتا ہے تو تدوین

(1) ڈاکٹر نذیر احمد ”متون کی تصحیح و تنقید میں تخریج و تعلیقات کی اہمیت“ غالب نامہ دہلی، 1987ء ص 189

سے توقع کی جاتی ہے کہ وہ اس کی تصحیح کرے گا۔ مثلاً فسانہ عجائب میں مشہور شعر
مکر جانے کا ظالم نے نرالا ڈھب نکالا ہے..... انج کو سرور نے
جرات کے نام سے دیا ہے۔

سلیمان حسین کے مطابق یہ شعر میر سوز کا ہے۔

ج۔ متن میں مقتبس اشعار اور نثر پاروں کے متن کی تصحیح۔ اگر شبہ ہو کہ مقتبس شعریا
آیت وغیرہ میں کوئی لفظ ادھر ادھر ہو گیا تو اصل کتاب میں دیکھ لیا جائے۔ مثلاً ب
کے تحت مندرجہ شعر میں مرزا سرور نے 'ظالم' لکھا ہے۔ سلیمان حسین کے مطابق
میر سوز کے مصرع میں 'قاتل' ہے۔

3۔ متن میں کوئی مصرع غیر موزوں درج ہے تو اس کی طرف اشارہ کرنا اور اس کی قیاسی تصحیح
ضروری ہے۔ مثلاً دیوان اثر نسخہ جامعہ ملیہ میں ایک شعر ہے۔

جب تلک تو ادھر کو آوے گا تب تلک یاں جی نکل ہی جاوے گا
مدون کو بتانا ہوگا کہ دوسرے مصرعے میں 'یاں' زائد ہے۔ (متنی تنقید)
قاضی عبدالودود لکھتے ہیں:

(رسالہ) تحریر کے شمارہ اول میں متعدد اشعار ناموزوں ہیں اور ان کے غلط ہونے
کی طرف اشارہ نہیں مثلاً

گو کہ تو میر سے ہوا بہتر مصحفی پھر میر میر ہی ہے

..... ناموزوں شعر نقل ہو تو یہ صراحت ضرور کر دی جائے کہ اس میں سقم ہے ورنہ
پڑھنے والا اگر یہ سمجھے کہ قائل کے نزدیک شعر میں کوئی عیب نہیں تو یہ اس کا قصور نہ
ہوگا۔ وہ اصحاب جو موزوں اور ناموزوں میں تمیز نہیں کر سکتے، دو اوین وغیرہ کی
ترتیب کا کام اپنے ذمے نہ لیں۔“

(”اصول تحقیق“ مشمولہ ادبی اور لسانی تحقیق ص 86)

مندرجہ بالا شعر کا مصرع ثانی ع مصحفی پھر بھی میر میر ہی ہے، ہونا چاہیے لیکن قیاسی تصحیح سے پہلے اگر ماخذ یعنی مصحفی کے دو اوین مل جائیں تو ان میں دیکھ لینا چاہیے کہ کہیں یہ مصرع ع مصحفی میر پھر بھی میر ہی ہے، تو نہیں۔

4- تذکروں میں شعرا کے حالات میں کسی صریح غلطی کی نشان دہی مثلاً اسناد یا سنہ وفات کا غلط اندراج۔

5- مصنفِ متن کے کسی بیان کی تصحیح۔

6- متن میں شامل کسی نظم یا غزل یا نثری تخلیق کی شانِ نزول بیان کرنا نیز سنہ تصنیف کی نشان دہی مثلاً میں نے ابتدائی کلام اقبال کی تدوین میں اقبال کی 'عرقِ انفعال کے، کی زمین کی غزل کی تاریخ پر تفصیلی بحث کی ہے۔ اقبال کی نظم 'عقل و دل' کی جس کا عنوان 'خطِ منظوم' تھا شانِ نزول بیان کی ہے کہ قادیانیوں کے پیغامِ بیعت کے جواب میں لکھی گئی تھی۔

7- متن میں در آمدہ تلمیح یا رمز یا مختصر اشارے کی تصریح مثلاً اقبال کی نظم سرگزشتِ آدم کے حسب ذیل شعر میں

ڈرا سکیں نہ کلیسا کی مجھ کو تلواریں سکھایا مسئلہ گردشِ زمیں میں نے
بتانا ہوگا کہ یہ کو پر نکس کی دریافت کی طرف اشارہ ہے یا ذیل کے شعر میں

تین سو سال سے ہیں ہند کے میخانے بعد

اب مناسب ہے، ترا فیض ہو عام اے ساقی

صراحت کرنی ہوگی کہ 'تین سو سال' سے مجدِ الف ثانی کی طرف اشارہ ہے۔

8- متن کی فنی اغلاط کی طرف اشارہ مثلاً اقبال کی نظم سرگزشتِ آدم کا ایک مصرع ہے۔

ع عجیب طرز ہے کچھ گفتگوئے واعظ کا

مدون کونوٹ لکھنا چاہیے کہ طرزِ مونث ہے، اقبال نے مذکر باندھا ہے یا

ع اشارہ پاتے ہی صوفی نے توڑ دی پرہیز

میں واضح کرنا چاہیے کہ 'پرہیز' مذکر ہے۔

9- مصنفِ متن کے کسی بیان پر تبصرہ مثلاً مذکورہ 'خوش معرکہ' زیبا' میں میر کے حالات میں یہ لکھنا کہ میر نے لکھنؤ میں دوسری شادی کی تھی۔ یہ درست نہیں ہے۔

غرض یہ ہے کہ حواشی کا دائرہ لامحدود ہے ان کے سلسلے میں دو باتوں کا خیال ضروری ہے۔
1- ایسے حواشی نہ لکھیے جو معروف عام معلومات پر مشتمل ہوں۔ محمود شیرانی نے کسی کتاب کے اس قسم کے حواشی کے بارے میں لکھا:

”اکثر حالات میں یہ حواشی ہمارے لیے کوئی ندرت نہیں رکھتے۔ اور ایسے مواقع الّا ماشاء اللہ بہت کم ہیں جہاں وہ ہماری معلومات میں اضافہ کرتے ہوں، جہاں ضرورت نہیں۔ آسان آسان حاشیے بہم پہنچائے گئے ہیں۔ جو شخص اس (پایہ) کی تالیف میں دلچسپی لے گا، ظاہر ہے، ایسے سادہ اور مبتدیانہ حواشی اس کی رہبری نہیں کر سکتے۔“⁽¹⁾

2- مدون کا علم بھی بہت ہوتا ہے۔ یہاں اس توازن کی طرف اشارہ کرنا مقصود ہے کہ مدون کو اپنی اس ہوس پر قابو رکھنا چاہیے کہ وہ خواہی نخو ابھی اپنا تمام علم انڈیل دے۔ چاہیے یہ کہ متن سے متعلق ضروری تبصرے اور صراحتیں ہی دینی چاہئیں۔ ڈاکٹر عابد رضا بیدار نے بہت بجا کہا ہے:

”حواشی کچھ نہ کچھ ہر تدوین میں ناگزیر ہوتے ہیں۔ ناگزیریت ہر حاشیے کا بنیادی عیار ہے..... توضیحی حواشی میں بھی صرف ان نکات کی وضاحت ضروری ہے جو اس تدوین کے مخاطب کے معیار کو سامنے رکھتے ہوئے ناگزیر طور سے توضیح طلب ہوں۔ غیر متعلق یا غیر ضروری نکات کی توضیح کو علم و تحقیق کی نمائش کی خاطر حواشی کا جزو بناتے جانا مدون کے بنیادی منصب سے انحراف ہے“

(تدوین متن کے مسائل، مقدمہ ص 3)

اس کی ایک مثال مولانا عرشی کی مرتبہ دستور الفصاحت (خاتمہ) کے حواشی ہیں۔ اس کتاب میں جن شعرا کے اشعار نمونہ درج تھے، آخر میں ان کے حالات بطور تذکرہ دے دیے گئے۔ عرشی صاحب نے اس تذکرے کی تدوین کی۔ انھوں نے کمال یہ کیا کہ حواشی میں ان شعرا کا حال جن جن دوسرے تذکروں میں ملتا ہے ان سب سے لے کر دیا۔ اس طرح گویا ایک تذکرہ عرشی صاحب نے تصنیف کر دیا۔ یہ حاشیہ نگاری نہیں، اضافہ ہے۔ اتنا پھیلاؤ عدم توازن ہے۔ مدون کو طے کرنا چاہیے کہ حواشی میں کون سی صراحتیں اور تبصرے ضروری ہیں اور کون سے غیر ضروری۔

حواشی کا مقام

عموماً یہ متن یعنی کتاب کے آخر میں دیے جاتے ہیں۔ متن میں نمبر حوالہ ڈال دیا جاتا ہے اور حواشی میں صفحے کے حوالے کے ساتھ تبصرہ درج کر دیا جاتا ہے۔ میں نے ابتدائی کلام اقبال کی تدوین میں اس اصول کی خلاف ورزی کی کہ ہر نظم اور غزل کے فوراً بعد ہی حواشی لکھ دیے ہیں۔ یہ عام رواج کے خلاف ہے۔ چونکہ یہ مختصر تھے اور ان میں نظموں کی تاریخ تصنیف کا بھی بیان ہے اس لیے انھیں وہیں دے دیا ہے۔

میری رائے میں ہر نظم و غزل کی بہتر تفہیم کے لیے قاری کو ان حواشی کا پڑھنا ضروری ہے، اس لیے میں نے اس کی سہولت کے لیے انھیں نظم و غزل کے فوراً بعد ہی لکھ دیا ہے۔

بعض حضرات حواشی کو کتاب کے بعد کسی دوسری جلد میں دینا چاہتے ہیں جو مناسب نہیں۔ اس کی تین مثالیں ہیں جن میں ارادہ ظاہر کیا ہے کہ حواشی بعد میں علیحدہ جلد میں ہوں گے:

1- قاضی عبدالودود کی مرتبہ قاطع برہان اور رسائل متعلقہ - 2- مشفق خواجہ کا مرتبہ تذکرہ 'خوش معرکہ زیبا' - 3- نثار احمد فاروقی کا مرتبہ تذکرہ طبقات الشعرا از قدرت اللہ شوق - میرے علم کی حد تک تینوں میں سے کسی نے ان حواشی کی جلد شائع نہیں کی اور کوئی امید نہیں کہ یہ آئندہ کبھی سامنے آسکے گی۔ معلوم ہوتا ہے کہ فاضل مدونین نے کچھ زیادہ ہی مفصل حواشی بنانے کی ٹھانی تھی، جنھیں وہ سر نہ کر سکے۔

ع۔ ہرچہ گیرید مختصر گیرید۔ علیحدہ جلد میں حواشی دینے میں یہ بھی قباحت ہے کہ ہر بار دوسری جلد اٹھا کر کون دیکھے گا۔

فرہنگ

قدیم تخلیقی ادب، بالخصوص دکنی ادب کے متون کے آخر میں فرہنگ دینی ضروری ہے۔ اس میں ذیل کے اندراجات مع معانی ہونے چاہئیں۔

1- مشکل الفاظ۔ نثری و منظوم داستانوں میں جب کسی شے کا ذکر کیا جاتا تھا تو اس کی زیادہ سے زیادہ قسمیں گنوا دی جاتی تھیں۔ مثلاً ملازم، آبی سواریاں، گھوڑے، دربان وغیرہ۔ ان میں کئی انواع شاذ الاستعمال اور اجنبی ہیں۔ انھیں فرہنگ میں شامل کرنا چاہیے۔

2- اصطلاحات۔ داستانوں اور مثنویوں میں رقص، موسیقی، جشن، سواری وغیرہ کی جو بے حد تفصیلات ہوتی تھیں، ان میں اصطلاحی الفاظ بہ کثرت ہوتے تھے۔ مثلاً

ع برم جوگ کچھی سے لے پرملو مثنوی میر حسن
وہ پوربی کر کے جو گیا بھیس جنگلے کی راہ سے گیا دیس
گلزار نسیم

پوربی، جو گیا، جنگلہ، دیس، راگوں کے نام ہیں۔

3- غریب یا غیر معمولی استعمال کے الفاظ۔ ان میں زیادہ تر متروک الفاظ ہوں گے۔ بہت ممکن ہے کہ ان کے معنی واضح ہوں لیکن ان کی غرابت کے پیش نظر فرہنگ میں دیا جاسکتا ہے مثلاً رشید حسن خاں نے باغ و بہار کی فرہنگ میں یہ الفاظ دیے ہیں۔

باعث ہوا : فرمائش کی

حرامی : لٹیرے، ڈاکو

رو بکار ہوا : ظاہر ہوا

4- اجنبی محاورے اور کہاوتیں

لغات نگاری کے اصول کے مطابق لغت میں مفرد الفاظ ہی دیے جاتے ہیں، محاورے یا کہاوتیں نہیں، لیکن متن کی فرہنگ کی بات دوسری ہے۔ اس میں ایسے محاوروں کو دیا جانا چاہیے جو اس مصنف نے عام مفہوم سے ہٹ کر استعمال کیے ہیں۔ اسی طرح وہ ضرب الامثال بھی دی جاسکتی ہیں جو عام طور سے مستعمل نہیں۔ اطہر پرویز نے اپنی مرتبہ فسانہ عجائب کے آخر میں عام فرہنگ کے بعد فرہنگ محاورات و امثال فسانہ عجائب الگ سے دی ہے۔

5- عربی فقرے، آیات، جملے، مصرعے وغیرہ

مالک رام اور مختار الدین احمد نے کربل کتھا کے آخر میں عربی عبارتوں اور فقروں کی فرہنگ دی ہے۔ ڈاکٹر اطہر پرویز نے اپنی فسانہ عجائب کے آخر میں تیسری فرہنگ عربی فقروں اور آیات کی دی ہے۔ یہ بالکل مناسب ہے۔ اسے عام فرہنگ سے علیحدہ دینا چاہیے۔ چونکہ اہل اردو میں اب عربی کا علم عام نہیں، فارسی کا ہے، اس لیے عربی فقروں وغیرہ کی فرہنگ ہونی چاہیے، فارسی کی نہیں۔ فرہنگ میں چار باتوں کا خیال رکھا جائے۔

1- تمام مشکل اور غریب الفاظ کو شامل کیا جائے۔ کئی متون کی فرہنگوں میں دیکھنے میں آتا ہے کہ ہمیں جن الفاظ کے معانی معلوم ہیں وہ فرہنگ میں موجود ہیں جن کے معنی معلوم نہیں وہ فرہنگ سے غیر حاضر ہیں۔

2- ایسے الفاظ کو ہرگز شامل نہ کیا جائے جن کے معنی ایک خاصا پڑھا لکھا انسان جانتا ہو مثلاً رشید حسن خان نے باغ و بہار (مکتبہ جامعہ) کی فرہنگ میں ذیل کے الفاظ کے معنی دیے ہیں جن کی چنداں ضرورت نہ تھی۔

احتیاج۔ ارکان۔ اکابر۔ الماس۔ آویزہ۔ کاذب

ڈاکٹر سلیمان حسین نے فسانہ عجائب (لکھنؤ ۱۹۸۱ء) میں یہ عام الفاظ دیے ہیں۔

آسن۔ آنکھ چرانا۔ ادراک کا لچھا۔ اردوئے معلیٰ۔ ارسطو۔ ارمغان۔ استغفر اللہ۔ بولی

ٹھولی۔ بوقلموں۔

3- لفظوں کا صرف وہی تلفظ دیا جائے جو متن میں استعمال ہوا ہے۔ اس کی تجدید کر کے حال کے مطابق نہ بنالیا جائے۔ ڈاکٹر سلیمان حسین نے رانی کیتکی کی کہانی میں لکھا ہے۔

تھلکا = مصیبت۔ آفت

ڈاکٹر عابد پیشاوری نے اس پر تبصرے میں بتایا کہ ⁽¹⁾متن میں 'تھلکا دینا بمعنی ہلا دینا، جھنجھوڑنا آیا ہے۔

4- فرہنگ میں لفظ کے وہی معنی دیے جائیں جو متن میں مراد ہیں۔ دوسرے مفاہیم درج نہ کیے جائیں۔ فرہنگ عام لغات نہیں، یہ ایک متن سے متعلق خصوصی لغات ہے، معنی صحیح صحیح دیے جائیں۔ یہ نہیں کہ متن کا سیاق و سباق لکھ کر اندازے سے لکھ دیے جائیں۔ ڈاکٹر عابد پیشاوری نے ڈاکٹر سلیمان حسین کی مرتبہ رانی کیتکی کی کہانی کی فرہنگ کا شدت سے احتساب کیا اور بعض الفاظ کے غلط معنوں کی طرف توجہ دلائی مثلاً

باولی = عاشق، دیوانی (عاشق غلط ہے)

بوٹا = چھوٹا پھول یا پودھا (چھوٹا پھول غلط ہے)

بھاگ = حصہ، قسمت، ایک راگنی کا نام جو رات میں گائی جاتی ہے (راگ کے معنی میں 'بھاگ' ہے بھاگ نہیں)۔

فہرست لفظیات

کا ترے سنسکرت کے قدیم متون کو پیش نظر رکھ کر کہتے ہیں کہ سختی سے دیکھا جائے تو ذیل کے اشارے تدوین متن کا جزو نہیں بلکہ لغاتی یا اسلوبیاتی مطالعے کے تحت آتے ہیں لیکن مدون متن چاہے تو انھیں دے سکتا ہے۔

1- تمام عجیب اور انوکھے الفاظ کا اشاریہ، اگر جملہ الفاظ کا اشاریہ مہین نہیں،

2- متن اور اختلاف نسخ میں پائے جانے والے تمام الفاظ کا اشاریہ گو ان کے استعمال اور محل

(1) ڈاکٹر عابد پیشاوری "ہر بو الہوس....." مشمولہ متعلقات انشا (نصرت پبلیشرز، لکھنؤ 1985ء)

وقوع کی محض ایک دو مثالیں ہی دی جائیں۔

3- متن میں آئی تمام تاریخی اور جغرافیائی معلومات

4- تمام اعلام (خاص ناموں) کا اشاریہ۔

اس فہرست اور فرہنگ میں یہ بڑا فرق ہے کہ فرہنگ میں معنی دیے جاتے ہیں یہاں صرف اشاریہ یعنی فہرست ہوگی۔ میرے نزدیک کسی قسم کا لفظیاتی اشاریہ تدوین کا جزو نہیں۔ مدون دینا چاہے تو محض پہلی شق کا اشاریہ دے سکتا ہے۔ قدیم ادب میں بعض الفاظ اور محاورات ایسے ہو سکتے ہیں جن کے معنی باسانی سمجھ میں آتے ہیں۔ لیکن وہ اردو کے موجودہ استعمال سے ہٹ کر ہیں۔ مثلاً باغ و بہار میں بچہ ہونا، حیران ہونا (پریشان ہونا)، باعث ہونا وغیرہ۔

دوسرے شق کی جملہ الفاظ کی فہرست ایک مختلف چیز ہے جسے انگریزی میں Concordance کہتے ہیں۔ یہ عموماً شاعری ہی کی ہوتی ہے۔ اس میں تخلیق کے جملہ الفاظ کی نہ صرف فہرست ہوتی ہے بلکہ ہر لفظ جن جن سطروں (مصرعوں) میں آیا ہے وہ پوری سطریں بھی درج کر دی جاتی ہیں۔ معنی نہیں دیے جاتے۔ یہ بالکل غیر ضروری ہے۔ ایسی فہرست بنانے میں محنت زیادہ سے زیادہ اور افادیت کم سے کم ہوتی ہے۔ تاریخی اور جغرافیائی معلومات کی فہرست مرتب کرنا بھی بے سود ہے۔ قاری اسے متن میں پڑھ سکتا ہے۔ اہم معلومات کا ذکر تحقیقی مقدمے میں کر دیا جائے گا۔ متن کے اعلام کا اشاریہ بھی کوئی افادیت نہیں رکھتا۔ باغ و بہار کی تدوین میں اگر آزاد بخت، سگ پرست، بہزاد، حاتم، مبارک وغیرہ جملہ کرداروں کی فہرست دی جائے تو اس کا کون سا تحقیقی یا تنقیدی مصرف ہے۔

قاضی عبدالودود بھی لفظیاتی اشاریے کا مطالبہ کرتے ہیں۔ مسعود حسن رضوی کے مرتبہ دیوانِ فائز کے تبصرے میں لکھتے ہیں۔

”ایسے الفاظ جن کی تذکیر و تانیث کا ثبوت دیوان میں ملتا ہے ان کی مکمل فہرست

اشاعتِ آئندہ میں ہونی چاہیے۔

لفظ نامے میں کل مفردات و مرکبات جو فائز نے استعمال کیے ہیں، بحوالہ صفحہ ہونے تھے۔ چونکہ دیوان بہت مختصر ہے، ایسا لفظ نامہ زیادہ جگہ نہ لیتا“

(عیارستان ص 17)

اگر مفردات و مرکبات کی فہرست تدوین کا جزو مانی جائے تو دیوان یا دوسرا متن مختصر نہ ہو کر طویل ہو تو بھی فہرست بحوالہ صفحہ دینی چاہیے۔ حدیہ ہے کہ وہ اسے غیر تخلیقی ادب مثلاً تذکرہ، سوانح وغیرہ کے لیے بھی ضروری سمجھتے ہیں۔ انہوں نے تذکرہ ابن طوفان کی تدوین میں اس کے آخر میں ”مفردات و مرکبات و طرق استعمال“ کی فہرست دی۔ دوسروں سے بھی یہی مطالبہ کرتے ہیں۔ مولوی عبدالحق کے مرتبہ نکات الشعرا کے سلسلے میں مطالبہ کیا۔

”میر کی اہمیت کے پیش نظر نثر نکات کے مفردات و مرکبات سے بحث کرنی تھی۔“

(معاصر 14، جولائی 59ء، ص 71)

اور اس کے بعد خود انہوں نے نثر میں مستعمل مفردات و مرکبات کی فہرست چار صفحات پر اور نظم میں مستعملات کی فہرست ص 75 تا 88 پر دی۔ معاصر 13 میں انہوں نے مولوی عبدالحق کی مرتبہ ”ذکر میر پر تبصرہ“ کرتے ہوئے اس میں خان آرزو کی چراغ ہدایت سے مشترک یا مستعار تمام محاورات و مصطلحات کی، جو تقریباً پانچ سو ہیں، فہرست دی۔ (معاصر 13، ص 123 تا 133) اس کے بعد تمام اشخاص و امکنہ وغیرہ کی فہرست درج کی۔ (ص 148 تا 150) اس کے بعد مزید مفردات و مرکبات کی فہرست (ص 156 تا 167 پر دی)۔

میری یہ پختہ رائے ہے کہ یہ فہرستیں تدوین متن کے ذیل میں نہیں آتیں۔ انہیں متن کے ساتھ نہیں دینا چاہیے۔ علیحدہ سے اس کتاب کے لسانی یا لغوی مطالعے پر مضمون لکھیے تو دے سکتے ہیں۔ مالک رام و مختار الدین احمد نے کربل کتھا کے آخر میں ”فہرست الفاظ مستعملہ قدیم“ دی ہے۔ انہوں نے فرہنگ کو محض عربی عبارتوں اور فقروں تک محدود رکھا۔ فہرست الفاظ مستعملہ قدیم میں اردو الفاظ ہیں۔ ان کا بہتر مقام اردو الفاظ کی فرہنگ ہوتا۔ تدوین میں اگر غیر ضروری فہرستوں کا مطالبہ کیا جائے گا تو پوری کتاب کا حجم متن سے دوگنا ہو جائے گا، نیز ایک متن کی

تدوین میں چار پانچ سال لگ جائیں گے۔ محض قدیم تخلیقی متن کے انوکھے الفاظ اور مرگبات کی فہرست دی جاسکتی ہے اس میں بھی کفایت کے اصول کو ہمیشہ پیش نظر رکھنا چاہیے۔ غیر تخلیقی ادب میں ایسی فہرستوں کا کوئی جواز نہیں۔

اہل اردو میں تدوین متن کی واقعی صلاحیت رکھنے والے علما کم ہیں۔ ان کی ذہنی صلاحیتوں اور وقت کو ان غیر ضروری فہرستوں کی تیاری میں نہیں الجھایا جاسکتا۔ قارئین کے وقت کی بھی قیمت ہے۔ اہل اردو کے مادی وسائل بھی کم ہیں۔ کتاب کے حجم کو جتنا بھی بڑھایا جائے گا، اس کی اشاعت اتنی ہی زیادہ وقت طلب ہوگی۔

ضمیمے

عام تحقیقی مقالوں میں ضمیموں کی گنجائش ہوتی ہے لیکن تدوین متن کے کاموں میں کم سے کم ہے۔ یہ یاد رہے کہ تدوین متن کا بنیادی کام متن کو صحت سے پیش کرنا ہے، اس متن یا اس کے مصنف کے بارے میں مفصل اور جامع تحقیق پیش کرنا نہیں۔ تحقیقی کتابوں کے ضمیموں کے بارے میں یہ رہنما اصول پیش کیا گیا ہے کہ رک کر سوچئے کہ ضمیمے کے مطالب کا اگر مقالے سے گہرا تعلق ہے تو انھیں مقالے کے بیچ ہی کیوں نہیں شامل کیا گیا۔ اگر ان کا مقالے سے مضبوط، گتھا ہوا رشتہ نہیں تو ان مطالب کو ضمیمے کے طور پر دینے کے بجائے کسی رسالے میں ایک مضمون کے طور پر کیوں نہ چھاپ دیا جائے۔

ڈاکٹر تنویر احمد علوی اور ڈاکٹر نذیر احمد ضمیموں کو عربی فارسی روایت کے تحت تعلیقات کے نام سے پکارتے ہیں۔ دونوں کے یہاں اس کے تحت بعض ایسے مطالب کو شامل کر لیا گیا ہے جو حواشی کے تحت آنے چاہئیں۔ نذیر احمد لکھتے ہیں۔

”تحقیق کی اصطلاح میں تعلیقات وہ یادداشت ہیں جو بطور ضمیمہ کتاب درج کیے

جاتے ہیں اور ان مندرجات کے امور تاریخی، ادبی، لغوی، فرہنگی وغیرہ ہوتے ہیں۔⁽¹⁾

(1) نذیر احمد ”متون کی تصحیح و تنقید میں تخریج و تعلیقات کی اہمیت“ غالب نامہ دہلی۔ (جنوری 1987ء ص 214)

وہ تعلیقات نگاری کے حسب ذیل فوائد شمار کرتے ہیں۔

1- تعلیقات سے متن زیادہ انتقادی اور پراز معلومات قرار پاتا ہے۔

2- مطالب کتاب کی تفہیم و تنقید میں ان سے بڑی مدد ملتی ہے۔

3- ان سے کتاب کی تاریخی، ادبی و فرہنگی اہمیت کا اندازہ کیا جاسکتا ہے۔

4- ان سے مصنف کتاب کے علم و فضل کا اندازہ ہو سکتا ہے۔

5- کبھی کبھی تعلیقات نگاری جداگانہ تالیف کے وجود کا موجب ہوتی ہے۔

قدیم زمانے میں "حاشیہ" کے نام سے الگ الگ رسالے ملتے ہیں۔ یہی حاشیہ یا اس کی جمع 'حواشی' تعلیقات کے مترادف کے طور پر استعمال ہوتی ہے۔

6- تعلیقات نویسی علوم پر غیر معمولی دسترس کی متقاضی ہے، چنانچہ تعلیقات نویسی بذاتِ خود عمیق مطالعے کی دعوت دیتی ہے۔

7- تعلیقات نویسی مصنف کی کوتاہیوں کی نشان دہی کرتی ہے۔

(غالب نامہ دلی، جنوری 87ء ص 15-214)

ان میں سے کوئی ایسی غایت نہیں جو حاشیہ نگاری کے تحت نہ آتی ہو، چنانچہ پانچویں شق میں انھوں نے تعلیقہ اور حاشیے کو مترادف قرار دیا ہے، جو نہیں ہونا چاہیے۔

تدوین متن کے آخری جزو میں حواشی، فرہنگ، بعض انوکھے الفاظ و محاورات کی فہرست اور اشاریوں کے علاوہ مزید متعلقات کی گنجائش نہیں۔ انشا کی 'دریائے لطافت' یا سرسید کی آثار الصنادید جیسی کتاب کو مرتب کیا جائے تو ان کے ساتھ کچھ ضمیمے ہو سکتے ہیں ورنہ تخلیقی ادب کے متون مثلاً کسی نثری داستان یا دیوان یا کلیات کے ساتھ کسی قسم کے ضمیمے کی ضرورت نہیں۔ ان کے بارے میں تحقیقی معلومات متن سے متعلق کسی تحقیقی کتاب میں دی جاسکتی ہیں۔

مقدّمہ

مقدّمہ کتاب کے شروع میں واقع ہوتا ہے لیکن یہ حقیقت ہے کہ وہ پوری کتاب کی تسوید کے بعد لکھا جاتا ہے۔ تدوین متن کے کاموں میں سب سے پہلے متن اور اس کے ساتھ ہی ساتھ اختلاف نسخ تیار کیے جاتے ہیں، بعد میں فرہنگ اور حواشی۔ ان کے بعد مقدّمہ لکھنے کی باری آتی ہے۔ مقدّمے کے بعد کتابیات اور اشاریے تیار کیے جاتے ہیں کیونکہ یہ دونوں مقدّمے کا بھی احصاء کرتے ہیں۔ اسی وجہ سے مقدّمے کو اس باب کے تقریباً آخر میں دیا جا رہا ہے۔

کاترے نے اپنی کتاب میں مقدّمے میں بہت سے مشمولات کا مطالبہ کیا ہے۔ ان میں سے بعض مقدّمے کے بجائے حواشی کا موضوع ہو سکتے ہیں۔

وہ مقدّمے میں زیر تدوین متن کے نسخوں کے بارے میں مفصل معلومات چاہتے ہیں۔ مختلف قلمی نسخوں کی فہرست، ان کی مخفف علامت، ان کے برآمد ہونے کا مقام، ان کا زمانہ، ان کا رسم الخط یا کتابت، ایک ایک مخطوطے کا مفصل تعارف، کاتبوں اور ترقیموں وغیرہ کی تفصیل۔ مخطوطوں کے بعد وہ دوسرے مآخذ (Testimonia) کی تفصیل چاہتے ہیں جن میں متن کے کچھ اقتباسات ملتے ہیں۔ مثلاً لغات، قواعد، انتخابات وغیرہ۔ اس کے آگے مختلف نسخوں کا شجرہ تاکہ باہمی رشتہ واضح ہو سکے، گم شدہ مخطوطات کے بارے میں ممکنہ معلومات۔ اگر متن کے مطبوعہ ایڈیشن ملتے ہیں تو ان کی تفصیل۔ اس کے بعد مصنف اور متن کی معلوم تاریخ، مصنف سے منسوب دوسری کتابیں، مصنف کی تنقیدی قدر بندی، متن میں مذکور جملہ اشخاص اور کتابوں کی فہرست۔ ان سب کے بعد متن پر مفصل ادبی تنقید، مصنف متن کا اس صنف خاص میں مقام اور اس کے فروغ میں حصہ، وہ عوامل جنہوں نے اسے متاثر کیا اور اس مصنف کا اپنے بعد کے ادب پر اثر۔

(ص۔ 78-84)

مجھے ان سب کے سب مشمولات سے اتفاق نہیں۔ متن کی تدوین اس مصنف پر تحقیقی و تنقیدی کتاب کا نعم البدل نہیں ہوتی۔ انیسویں اور بیسویں صدی کی ابتدا میں مستشرقین نے جو سنسکرت متون تیار کیے ان میں بہت مفصل مقدّمے ہیں۔ پوری ایک جلد مقدّمے کی اور کئی

جلدیں حواشی کی جن میں متن اور اس کے مشمولات کے بارے میں پوری تحقیق سہادی ہے۔ مثلاً بن فے (Benfey) نے 1859ء میں سنسکرت پنج تنتر مرتب کی تو مقدمہ 600 صفحات کی ایک جلد میں لکھا، جس میں ہر کہانی کے بارے میں پر مغز تحقیق ہے۔ یہی کیفیت سنسکرت ہتو پدیش، بیتال پچھسی، سنگھاسن بتیسی، کتھاسرت ساگر اور برٹن کے انگریزی ترجمہ الف لیلہ کی ہے۔ آخر الذکر کا تتمہ ایک طویل جلد پر مشتمل ہے۔ الف لیلہ کی کسی کہانی میں ضمناً انعام کا ذکر آ گیا ہے۔ برٹن نے اس موضوع پر تحقیق کر کے سو ڈیڑھ سو صفحے لکھ دیے۔ ان مستشرقین نے تدوینوں میں تحقیق کی انتہا کر دی ہے لیکن وہ بے لگام ہو کر لکھتے ہیں۔

لکھتے نامہ، لکھا گیا دفتر شوق نے بات کیا بڑھائی ہے

ان کے یہاں تدوین متن اور مصنف متن پر تحقیقی کتاب میں کوئی امتیاز نہیں رکھا گیا۔ اردو میں اہل دکن میں تفصیلی مقدموں کا بہت رواج ہے۔ نصرتی کی کسی مثنوی یا قلی قطب شاہ کی کلیات پر مقدمہ لکھا جائے تو کیا اتنا مفصل ہونا چاہیے جیسے قلی قطب شاہ یا نصرتی پر پوری کتاب ہی لکھ دی گئی ہو؟ ڈاکٹر سیدہ جعفر بالخصوص یہ سمجھتی ہیں۔ انھوں نے شاہ تراب کی سکھ انجن ترتیب دی جس کا ہر مصرع ایک سطر میں لکھا تو متن 51 صفحات پر آیا۔ یعنی دراصل 25 صفحات کا متن ہے۔ اس پر 119 صفحات کا مقدمہ ہے۔ انگریزی کی کہاوت ہے ”دم کتے کو ہلا رہی ہے“ (Tale Wagging the dog)۔ انھیں کی مرتبہ کلیات محمد قلی قطب شاہ کا مقدمہ 294 صفحات کا ہے۔

ایک دفعہ مستشرقین کی طول کلامی کا جواز ہو سکتا ہے پہلے زمانے کی بات دوسری تھی۔ سنسکرت اور عربی کے افسانوی مجموعے ادب کی قبل تاریخ کے آثار ہیں۔ ان کے سیکڑوں مخطوطے ملتے ہیں، جو دور دراز کے علاقوں میں تحریر کیے گئے۔ ان کے بارے میں بات بڑھا کر کی جاسکتی ہے تاکہ دھند دور ہو سکے۔ اردو ادب تاریخی دور کی پیداوار ہے، یہاں طول کلام کا جواز نہیں۔ محمود شیرانی نے ایک کتاب کے مقدمے پر اعتراض کرتے ہوئے لکھا ہے:

”مقدمہ (موضوع زیر بحث سے غیر متعلق ہے.....) جیسے ہمارے قدیم

مورخین (مورخین) کہ وہ لکھنا چاہتے ہیں اپنے عہد کی تاریخ مگر حضرت آدم سے شروع

کرتے ہیں، نیز دیگر مصنفین یہی زمین بار بار طے کر چکے ہیں۔“

ڈاکٹر عابد رضا بیدار تدوین میں غیر متعلق موضوعات کے بہت خلاف ہیں۔ خدا بخش سیمنا کے مجموعے ”تدوین متن کے مسائل“ پر انھوں نے دو صفحوں کا مختصر مقدمہ لکھا ہے جو بہ قامت کمتر اور بہ قیمت بہتر کا بہت اچھا نمونہ ہے۔ وہ اس میں لکھتے ہیں:

”مقدمہ میں متن کے مرتب کی طرف سے تدوین شدہ نسخے اور اس کے مصنف کے بارے میں ضروری اور ناگزیر نکات کے سوا کچھ بھی پیش کرنا علمی غیر دیانت داری کے ساتھ ساتھ اخلاقی جرم بھی ہے۔ مقدمہ نگار کو ہر نکتہ پیش کرتے وقت یہ دیکھ لینا ضروری ہے کہ اس مخصوص نکتے کی ایسی اہمیت ہے جو بن لکھا رہ گیا تو اس تدوین کی تفہیم و تحسین کا حق ادا نہیں ہو پائے گا۔ مقدمہ کو To the Point اور مختصر ہونا چاہیے۔“ (ص 3)

بالکل درست ہے۔ مجھے اس بیان سے قدرے اختلاف ہے۔ میں کسی نکتے کو بن لکھا چھوڑنے کے حق میں نہیں ہوں۔ میرا مطالبہ یہ ہے کہ مقدمہ نگار ہر معلومات کے بارے میں غور کر لے کہ اسے مقدمے میں شامل کیا جائے یا علیحدہ سے کسی مضمون یا کتاب میں۔ مثلاً کلیات محمد قلی قطب شاہ کے مقدمے میں جو وسیع معلومات پیش کی گئی ہیں ان میں سے چند ضروری امور کو مقدمے میں دے دیا جاتا، بقیہ کے لیے قلی قطب شاہ پر ایک کتاب لکھ دی جاتی۔ ہر متن کے ساتھ ایک تحقیقی مقدمہ ضروری ہے۔ میری رائے میں اس میں ذیل کے مطالب ہونے چاہئیں۔

1- مصنف متن کی مختصر لیکن مستند سوانح حیات، اس کی جملہ تصانیف کی فہرست۔

2- موضوع متن کا تعارف۔ اگر وہ نثری یا منظوم داستان ہے تو اس کا ماخذ دینا چاہیے۔

3- متن پر مختصر تنقید جو بعض متون میں ضروری ہے لیکن بیشتر میں غیر ضروری۔ مشاہیر کی

تصانیف کی ترتیب میں ضروری نہیں کیونکہ ان پر علیحدہ سے کافی لکھا جا چکا ہے۔ مثلاً میر،

سودا، غالب، ذوق کے دواوین، مثنوی میر حسن، باغ و بہار، فسانہ عجائب وغیرہ کی

تدوین کی جائے تو ان میں تنقیدی جائزے کی چنداں ضرورت نہیں۔ ایسے قدیم متون

میں تنقید شامل کرنی چاہیے جن کا مفصل تنقیدی جائزہ نہیں لیا گیا مثلاً دیوان ہاشمی بیجا پوری، مہجور گلشن نو بہار اور مہر چند کھتری کی قصہ ملک محمد و گیتی افروز میں ضروری ہے۔

4- اگر متن قدیم ہے تو لسانی جائزہ

5- جن قلمی نسخوں سے متن تیار کیا گیا ہے ان سب کا مختصر تعارف۔ مطبوعات کا تعارف ان سے بھی مختصر تر ہو سکتا ہے۔

6- تدوین میں اپنایا گیا طریقہ جس میں بالخصوص یہ بتایا جائے کہ مختلف نسخوں کو کس طرح سمو کر تنقیدی متن تیار کیا گیا۔

7- اگر متن قدیم ہے تو دو صفحات کا فوٹو۔ یہ پہلے اور آخری صفحے کا ہو تو بہتر ہے۔ ترمیم کا عکس بطور خاص مفید ہوتا ہے۔ اگر متن میں کہیں ترمیم، ترمیم یا اصلاح کا عمل ہوا ہو تو اس صفحے کا عکس دینا چاہیے۔

اور اس سب تفصیل کے بعد یہ کہنا مناسب ہوگا کہ ہر متن کے بارے میں مدون فیصلہ کر کے کہ مقدمے میں کیا دینا ہے اور کیا نہیں دینا ہے۔ صرف یہ خیال رکھا جائے کہ مقدمے کو اظہار نہ دیا جائے، اس میں محض ضروری امور دیے جائیں۔

اشاریے

ہیئت کے عنوان کے دسویں باب کے آخر میں اشاریے کے مطالب پر لکھا جا چکا ہے۔ تدوین متن میں اشاریے کے تحت اشخاص و مقامات و کتب و رسائل کے علاوہ بعض اور عنوانات کی ضرورت پڑ سکتی ہے۔ پیچھے فہرست الفاظ کے تحت جن مطالب کا ذکر کیا گیا وہ فرہنگ اور اشاریے کے بین بین ہیں۔ یہ فرہنگ اس لیے نہیں کہ ان میں معنی درج نہیں کیے گئے۔ یہ محض اشاریے سے اس معنی میں برتر ہیں کہ ان میں علمی معلومات فراہم کی جاتی ہیں۔ جب کہ اشاریہ محض حوالہ دینے والی فہرست ہوتا ہے۔

مالک رام و مختار الدین احمد نے کربل کتھا کے آخر میں ذیل کی فہرستیں دی ہیں جو دراصل

اشاریے کے ذیلی اجزا ہیں کیونکہ ان سب میں ہر اندراج کے آگے اس کے وقوع کے صفحات کے نمبر دیے گئے ہیں۔

فہرستِ امم و قبائل۔ فہرستِ غزوات و ایام۔ فہرستِ آیاتِ قرآنی۔ فہرستِ احادیثِ نبوی۔ فہرستِ اقوال و حکم۔ فہرستِ کتب واردہ در متن۔ فہرستِ الفاظِ مستعملہ قدیم۔

ان سے اندازہ ہو سکتا ہے کہ متن کی تدوین میں حسبِ ضرورت اشاریے کے تحت کن کن عنوانات کا اضافہ کیا جاسکتا ہے۔ لیکن کفایت کا اصول نظر سے اوجھل نہ ہونے پائے۔ صرف ایسے اہم عنوانات ہی کو لیا جائے جن سے اس متن پر مزید تحقیق یا تنقید کرنے والوں کو مدد مل سکے۔

تدوین متن کے اشاریے میں متن کے ساتھ ساتھ مقدمہ اور حواشی کا بھی احصاء کر لینا چاہیے کیونکہ یہ دونوں اجزا عالمانہ معلومات و مطالب پر مشتمل ہوتے ہیں۔ قاری کی ان کی سمت بھی رہبری ہونی چاہیے۔

تخلیقی ادب اور غیر تخلیقی ادب کی تدوین کا انداز مختلف ہوگا۔ مثلاً قدیم تخلیقی متن کے مقدمے میں اس کی ادبی تنقید اور لسانی جائزہ دینا ہوگا، تذکرے یا بلاغت کی کتاب (دریائے لطافت) کے مقدمے میں یہ دونوں اجزا نہیں ہوں گے لیکن ان کے مندرجات کے بارے میں رائے دینی ہوگی۔ تخلیقی متون اور غیر تخلیقی متون کے حواشی بھی مختلف ہوں گے۔

سولہواں باب

اجتماعی تحقیق

تحقیق کے بعض موضوعات اتنے وسیع اور متنوع ہوتے ہیں کہ ایک فرد واحد انھیں سر نہیں کر سکتا۔ صرف وقت کا سوال نہیں، بعض بڑے کاموں کے مختلف اجزا پر لکھنے کے لیے اتنے متنوع اختصاص کی ضرورت ہوتی ہے جو فرد واحد کے لیے ممکن ہی نہیں۔ یہ کام ایک گروہ (Team) کی اجتماعی کاوشوں کے متقاضی ہیں۔ ان کاموں کو ریسرچ پروجیکٹ کہتے ہیں۔ عموماً کوئی ادارہ ہی انھیں ہاتھ میں لیتا ہے۔ اجتماعی تحقیق کو سب سے پہلے تحقیق کے بنیادی اوزار یعنی حوالے کی کتابیں تیار کرنی چاہئیں۔ گوان میں سے بعض پر کتابیں ملتی ہیں لیکن اور بہتر، اور جامع کتابوں کی ضرورت ہے۔ حوالے کی بہت سی کتابیں سرے سے موجود ہی نہیں۔ ان کے بغیر تحقیق ایسا دشت بنا ہوا ہے جس میں نہ کوئی جا وہ ہے نہ سنگ میل۔ نیا تحقیق کار ”چل مرے خامے، بسم اللہ“ کہہ کر انجانی جہات کی طرف گامزن ہو جاتا ہے۔ تحقیق کے مشترکہ کاموں کی دو شکلیں ہیں۔ ایک تو یہ کہ جس میں برابر کی حیثیت کے دو محقق مل کر کام کریں، دوسرے وہ جس میں کئی تحقیق کار مختلف حصوں پر لکھیں اور ان کی رہنمائی کے لیے ان کے اوپر ایک نگران کار یا مرتب اعلیٰ یا پروجیکٹ ڈائرکٹر فائز ہو۔ بعض اوقات ڈائرکٹر کا کام سب کے کاموں کی محض شیرازہ بندی کرنا ہی ہوتا ہے۔ منصوبہ بندی کے لیے کبھی ایک فرد کے بجائے ایک مشاورتی کونسل ہوتی ہے جو منصوبے کے مختلف اجزا مختلف محققوں کے سپرد کرتی ہے۔ اُردو میں دونوں قسم کی مثالیں ملتی ہیں۔

دو شخصوں کے مشترکہ تحقیقی کاموں میں حسب ذیل ممتاز ہیں۔

طبقات شعرائے ہند

کریم الدین اور فیلسن

نانک ساگر

نورالنبی، محمد عمر

مالک رام، مختار الدین احمد

کربل کتھا کی تدوین

مسعود حسین خاں، نور الحسن ہاشمی

بکٹ کہانی کی تدوین

حال ہی میں میں نے اور ڈاکٹر سیدہ جعفر نے مل کر قدیم اردو ادب کی تاریخ 1700ء تک، لکھی ہے جو اشاعت کے انتظار میں ہے۔ دو شخصوں کے مشترکہ کام اس قسم کے بھی ہوتے ہیں جن میں دوسرے نے پہلے کے انتقال کے بعد تکمیل، ترمیم یا اضافہ کیا ہو مثلاً علی ابراہیم خاں خلیل کے تذکرہ گلزار ابراہیم کامرزا علی لطف نے نہ صرف گلشن ہند کے نام سے ترجمہ کیا بلکہ اس میں بہت کچھ اضافہ بھی کیا۔ پنڈت کیفی نے لالہ سری رام کے مواد سے 'نمخانہ جاوید' کی پانچویں جلد تیار کی۔ شبلی نے سیرت النبی کی محض دو جلدیں مکمل کیں، بعد کی چار جلدیں ان کے شاگرد سید سلیمان ندوی نے تالیف کیں۔ مالک رام نے ہمیش پرشاد کے 'خطوطِ غالب' میں ترمیم و تصحیح و اضافے کے ساتھ دوسرا ایڈیشن تیار کیا۔ ڈاکٹر سید محمد عقیل نے ڈاکٹر سید اعجاز حسین کی مختصر تاریخ ادب اردو کو اتنے اضافوں کے ساتھ آگے بڑھایا کہ اب وہ مختصر تاریخ نہیں رہی۔

دو سے زیادہ حضرات کے مشترکہ کاموں کی بہترین مثال دو تواریخ ادب ہیں علی گڑھ تاریخ ادب اردو کے پہلے ڈاکٹر رشید احمد صدیقی تھے، دوسرے آل احمد سرور۔ مختلف مضمون نگاروں سے لکھا کر اس کی پہلی جلد 1962ء میں شائع کی۔ بعد کی جلدیں بہ وجوہ تیار نہ ہو سکیں۔ لیکن پنجاب یونیورسٹی لاہور نے 13 جلدوں میں تاریخ ادبیات مسلمانان پاکستان و ہند شائع کی۔ اس کے آگے پانچ جلدوں میں اس کے اشاریے ہیں۔ اردو ادب کی تاریخ پانچ جلدوں (چھ تادس) میں ہے جو سب کی سب 1971ء میں شائع ہوئیں۔ اشاریے کی جلد 15، 1975ء میں شائع ہوئی۔ کراچی میں ترقی اردو بورڈ (بعد میں اردو لغت بورڈ) ایک ضخیم اردو لغت تیار کر رہا ہے۔ ہندستان کا ترقی اردو بیورو بھی کئی جلدوں میں اردو اردو لغت نیز انگریزی اردو لغت تیار کر رہا ہے جس میں کئی افراد کا تعاون ہے۔ ترقی اردو بیورو ہند کے لیے مولانا ابوالکلام آزاد ریسرچ انسٹی ٹیوٹ حیدرآباد نے مختلف اہل قلم کی مدد سے اردو انسائیکلو پیڈیا تیار کی ہے۔

دو افراد کے مشترکہ کاموں میں بہتر یہ ہے کہ یہ ظاہر کر دیا جائے کہ کون سا حصہ کس کا لکھا ہوا ہے۔ یہ تو ہوتا نہیں کہ ہر صفحے اور ہر پیرا گراف کو دونوں مؤلفین نے لکھا ہو، اس لیے تحقیقی صحت اور

دیانت داری کا تقاضا ہے کہ مقدمے میں افشا کر دیا جائے کہ کس کا کتنا بہرہ ہے۔ کربل کتھا کے مقدمے پر دونوں مرتبین کا نام ہے۔ معلوم نہیں اس کے کون سے اجزا کس کے لکھے ہوئے ہیں۔ بکٹ کہانی کے مقدمے پر صرف مسعود حسین خاں کا نام ہے۔ اعجاز حسین کی مختصر تاریخ ادبِ اُردو میں مولفِ ثانی ڈاکٹر سید محمد عقیل نے واضح نہیں کیا کہ انھوں نے کون کون سے اضافے کیے ہیں اور اعجاز صاحب کے لکھے ہوئے حصوں میں کہاں ترمیم کی ہے۔ اس کے برعکس انگریزی کتاب ”تھیوری آف لٹریچر“ کے دو مصنفین رینے ویلک اور آسٹن وارین نے مقدمے میں واضح کر دیا ہے کہ کون سا مضمون کس کا لکھا ہوا ہے۔

چونکہ کسی بھی مشترکہ تحقیقی کام میں کچھ قابلِ قدر دریافتیں ہوں گی اور کچھ اغلاط درآگئی ہوں گی، اس لیے جو جس کے لیے ذمے دار ہو، اسی کو اس کی تحسین یا تعریض ملنی چاہیے۔ یہ اسی صورت میں ممکن ہے اگر ہر جزو کے مصنف کی صراحت کر دی جائے۔ ڈاکٹر سیدہ جعفر اور میرے اشتراک سے جو تاریخ ادب تیار کی گئی ہے اس کے ہر باب اور باب کے جزو تک کے مصنف کی صراحت کر دی گئی ہے۔ ہاں اگر کوئی نور الہی و محمد عمر کی طرح ایک جان و دو قالب بن کر لکھنا چاہے تو دوسری بات ہے۔ منشی نور الہی کے انتقال کے بعد بھی صاحبزادہ محمد عمر اپنی تحریروں پر دونوں نام ڈالتے رہے۔

دو شخصوں کے تحقیقی کاموں کی ایک صورت یہ ہے کہ کسی یونیورسٹی کے شعبے میں کوئی ریسرچ اسٹنٹ کسی منصوبے کے تحت کام کرتا ہے اور اس پر اس کا نیز صدر شعبہ کا نام درج ہوتا ہے۔ اگر صدر شعبہ نے واقعی کام کا کچھ حصہ سرانجام دیا ہو تو اس کا نام دینا برحق ہے۔ بہ صورت دیگر نہیں ایک مذموم شکل یہ ہے کہ کام تو کرے اسٹنٹ اور اس پر نام صدر شعبہ کا دے دیا جائے اس پر رشید حسن خاں نے بڑی تلخی اور دل سوزی کے ساتھ واویلا کیا ہے۔ (ادبی تحقیق ص 83-82) یہ کام اجتماعی تحقیق کے ذیل میں نہیں آتے۔

ہمارے ملک میں سائنس کی تحقیق کی یہ صورت ہے کہ یونیورسٹیوں میں نگران استاد اور ریسرچ اسکالر مل کر کام کرتے ہیں۔ سائنس کے اساتذہ کی جملہ تحقیق ان کے اسکالروں ہی کے ذریعے ہوتی ہے۔ اس سے ہٹ کر وہ آزادانہ تحقیق نہیں کرتے۔ اسی ایک تحقیق پر اسکالر کو پی۔ ایچ۔ ڈی ملتی ہے نیز نگران اسی دریافت کو اپنے تحقیقی کارناموں کی فہرست میں ٹانک لیتا ہے۔ سائنس کے پروفیسر کہتے

ہیں کہ ”نیا ریسرچ اسکالر کیا جانے کہ کس مسئلے پر کس طرح تحقیق کرنی ہے۔ اہلیت ہماری ہوتی ہے، مزدوری اس کی“ لیبریری میں کسی تجربے کے لیے آلات کو لگا دیا جاتا ہے۔ اسکالر گھنٹوں بیٹھا مشاہدہ کر کے نتیجہ نوٹ کرتا ہے۔ اس سے اگلا قدم پھر نگران کی ہدایت پر اٹھایا جاتا ہے۔ سائنس کا کوئی استاد جب اپنے تحقیقی مقالوں کی فہرست شائع کرتا ہے تو وہ سب کسی اسکالر کے اشتراک میں کیے ہوئے ہوتے ہیں۔ مزے کی بات یہ ہے کہ یہ استاد اس اسکالر کا، یعنی خود اپنا، داخلی ممتحن بھی ہوتا ہے۔ قومی لیبریریوں میں بھی بڑے سائنسی افسر چھوٹے سائنسی افسروں کے ساتھ مل کر (استعمال کر کے؟) ریسرچ کرتے ہیں۔ سائنس میں بہت تھوڑی سی نظریاتی بھی ہوتی ہے۔ محض یہی استاد کا بلا شرکت غیرے کا نامہ ہوتا ہے۔ ادب میں صورت حال بالکل مختلف ہے۔ یہاں استاد اپنے ریسرچ اسکالر یا ریسرچ اسٹنٹ کے کام کو اپنا ظاہر نہیں کر سکتا۔

اجتماعی تحقیق سے ہمارے ذہن میں جو تصور ابھرتا ہے وہ دو سے زیادہ محققوں کے مشترکہ کاموں کا ہے۔ ظاہر ہے کہ ایک گروہ کو اسی نوعیت کے کام ہاتھ میں لینے چاہئیں جو ایک فرد واحد بخوبی سرانجام نہیں دے سکتا۔ حیدر بخش حیدری کی حیات و تصانیف پر مقالہ نویسی یا مرثیہ دبیر کی تدوین تو ایک پُر جوش تحقیق کار بھی کر سکتا ہے لیکن اُردو تحقیق کو جن حوالہ جاتی کتابوں کی اشد ضرورت ہے وہ اسی لیے وجود میں نہیں آسکیں کہ یہ کسی ایک شخص کے بس کی بات نہیں اور اردو میں کوئی ایسا ریسرچ انسٹی ٹیوٹ نہیں جو انھیں اجتماعی بنیادوں پر کرا سکے۔ حوالے کی کتابوں کے علاوہ کچھ اور کام نہیں جنھیں مشترکہ کوششوں کی ضرورت ہے مثلاً

الف۔ بین العلوٰی تحقیق کے بعض کام جن میں مختلف علوم و فنون کے جاننے والے افراد کی ضرورت ہے مثلاً یہ موضوعات: اُردو میں دوسرے ہندستانی ادبوں کے تراجم کا جائزہ، اُردو میں یورپی ادبوں کے تراجم کا مطالعہ، اُردو ادب میں ہندستان کے مختلف علاقوں کی تہذیب کی مرقع کشی۔ دوسری زبانوں کے تراجم کا جائزہ لینے کے لیے دولسانی کارکنوں کی ضرورت ہوگی جو اُردو کے علاوہ کسی دوسری ہندستانی زبان مثلاً بنگالی، پنجابی، مراٹھی وغیرہ کو جانتے ہوں یا یورپی زبانوں روسی، جرمنی، فرانسیسی، انگریزی وغیرہ سے واقف ہوں۔ مختلف علاقوں کی تہذیبی مرقع کشی کا جائزہ لینے کے لیے انھیں علاقوں کا محقق مناسب رہے گا۔ اس طرح پنجابی تہذیب کی مرقع کشی کے لیے پنجاب کا اُردو

ادیب، آندھرا کی تہذیب کے لیے دکنی ادیب اور کشمیری تہذیب کے لیے کشمیری بولنے والا
اُردو ادیب درکار ہیں۔

ب۔ بعض لسانیاتی کام جن میں کئی زبانوں یا بولیوں کے علم کی ضرورت ہے۔ یہ موضوع ملاحظہ
ہوں: اُردو قواعد و لغت کے باب میں مستشرقین کی خدمات۔ دکن کی بولیوں کا جائزہ۔
مستشرقین کی خدمات کے سلسلے میں اُردو کے علاوہ لاطینی، اطالوی، پرتگالی، ڈچ اور
انگریزی زبان کے ماہرین کی ضرورت ہے۔ دکن کی بولیوں کے جائزے کے لیے گجرات
(گجری)، مراٹھواڑہ (اورنگ آباد) آندھرا (حیدر آباد)، کرناٹک (بیجا پور)، تامل ناڈو،
(ارکاٹ) کے اُردو داں محققوں کی ضرورت ہوگی۔

آئندہ تین ابواب بالخصوص ادبی حوالہ جاتی کتابوں کے ابواب میں ایسے موضوعات کی
تفصیل ملے گی جنہیں ایک گروہ ہی بہتر طریقے پر کر سکتا ہے۔
جیسا کہ رشید حسن خاں نے واضح کیا ہے کسی منصوبے (ریسرچ پروجیکٹ) کے تحت کام
کرنے کے دو طریقے ہو سکتے ہیں۔

1۔ ”متعدّد اہل نظر الگ الگ کسی مجموعے کے مختلف اجزا کو مکمل کریں اور پھر ایک اچھے
مرتب اعلیٰ کی نگرانی میں ان اجزا کو اس طرح ترتیب دیا جائے کہ مرقع مکمل ہو جائے۔“
(ادبی تحقیق، ص 83)

2۔ ”کسی منصوبے کی تفصیلات کو خالص علمی سطح پر مرتب کر لیا جائے اور پھر چند محنتی کام کرنے
والوں کو ایک ہی مرکز پر جمع کر کے کام کا آغاز کیا جائے (ایضاً ص 85)

وہ پہلے طریقے سے نا آسودہ ہیں کیونکہ اس میں کام لوگوں کے منصب اور حیثیت کو دیکھ کر دیا جاتا
ہے، حالانکہ شہرت اور علمیت میں برابر کی نسبت نہیں ہوتی۔ ان کی مراد پروفیسروں سے ہے۔ ان کے
مطابق وہ غیر علمی کاموں میں اتنے مصروف رہتے ہیں کہ علمی کاموں کو شاگردوں سے کرواتے ہیں، اس
لیے نتیجہ خاطر خواہ نہیں نکلتا۔ ان کا خیال ہے کہ ایک ہی مرکز پر نئے کام کرنے والے محنتی حضرات کو یکجا
کر کے ان سے کام کرایا جائے تو وہ احتیاط کے تقاضوں کو ملحوظ رکھ کر یکسوئی اور لگن سے کام کریں گے۔
آئیے دونوں طریقوں کو جانچ لیں۔

ہندستان میں پہلا طریقہ نام کام ہو گیا، پاکستان میں کامیاب رہا، علی گڑھ تاریخ ادب اُردو کی

پانچ مجوزہ جلدوں کے ابواب، بلکہ ابواب کے اجزا مختلف محققوں کے سپرد کر دیے گئے۔ بہ دشواری پہلی جلد کا مواد مل سکا، بعد کی جلدوں کے لیے، چند مستثنیات کو چھوڑ کر مضمون نگاروں نے لکھ کر ہی نہیں دیا۔ پہلی جلد شائع ہو گئی۔ اس میں خرابی یہ ہے کہ یہ مضامین کا مجموعہ ہے، واحد کتاب نہیں۔ مختلف مضامین میں متضاد اندراج ملتے ہیں۔ ترقی اردو بیورو حکومت ہند نے بھی چار جلدوں میں تاریخ ادب اردو تیار کرنے کا منصوبہ بنایا۔ انھوں نے بہتر طریقہ اختیار کیا کہ ایک ایک پوری جلد ایک ایک شخص کے ذمے کر دی تاکہ مضامین کے مجموعے کی شکل نہ ہو۔ لیکن جلدیں محققوں کے نام لکھنے سے پہلے ان سے استمراج نہیں کیا کہ وہ اس ذمے داری کو قبول کر سکتے ہیں کہ نہیں۔ مجھے اپنی مثال معلوم ہے۔ میرے پاس جب اس کام کی پیش کش آئی تو میں نے معذرت کی۔ ان کے اصرار کے بعد ڈاکٹر سیدہ جعفر کی شرکت میں پہلی جلد مکمل کر دی۔ اس کی صورت یہ ہے کہ اس کے ابواب ایک متحدہ کتاب کا خاکہ پیش کرتے ہیں لیکن دونوں مصنفوں کے طریق نگارش کی دوئی تو موجود ہے ہی۔ بعد کی تین جلدوں کو متعلقہ حضرات نے شروع ہی نہیں کیا۔

بیورو کی اردو اور دو لغات کی چار جلدیں چار حضرات کے سپرد کی گئیں لیکن ان میں تال میل کی وقت آئی ہوگی کہ سب سے لے کر محض ڈاکٹر مسعود حسین خاں کے سپرد کر دی۔ اس اثنا میں مالیہ ختم ہو گیا اور کام بیچ میں رہ گیا۔ دوسری طرف پاکستان میں اجتماعی کام کی کامیابی کی بہترین مثال پنجاب یونیورسٹی لاہور کی تاریخ ادبیات مسلمانان پاکستان و ہند ہے، جس کے متن کی 13 جلدیں اور اشاریے کی پانچ جلدیں ہیں، اردو سے تعلق رکھنے والی پانچوں جلدیں 1971ء میں شائع ہو گئیں۔ مرکز سے دور مختلف مقامات پر پھیلے ہوئے محققوں سے کام کرایا جائے تو اس کے لیے حسب ذیل احتیاط رکھنا ضروری ہے۔

1- منصوبے کا ڈائرکٹر کوئی اہل، محنتی اور دیانت دار شخص ہو، محض بڑا نام کافی نہیں۔ اس کے پاس اس کام کے لیے کافی وقت ہونا چاہیے اور اسے اس منصوبے سے ذاتی دلچسپی ہونی چاہیے۔ اس کی مدد کے لیے مزید دو تین افراد کی کمیٹی ہو اور وہ اس مشاورتی کمیٹی کا صدر ہو۔ کمیٹی کے ارکان کے بیچ ہم آہنگی ضروری ہے۔

2- منصوبے کے مختلف اجزا بڑے بڑے ہوں تاکہ انھیں چار پانچ قلم کاروں کے سپرد کیا جاسکے۔ اگر کئی

جلد کی کتاب ہے تو ایک جلد کو دو تین مصنفوں سے زیادہ نہ لکھیں۔ وہ ایسے محقق ہوں جو اس باب خاص میں اپنی ماہرانہ تحریروں کی وجہ سے ممتاز ہوں، فعال اہل قلم ہوں اور جنہیں عہدوں اور منصبوں کی ہوس نہ ہو۔ بہت سینیر حضرات کے بجائے عہدے میں قدرے کم درجے پر فائز حضرات سے کام کی تکمیل کی بہتر امید کی جاسکتی ہے۔ یہ ضروری ہے کہ ایک منصوبے کے مختلف لکھنے والے ایک ہی علمی سطح کے ہوں تاکہ ان کی تحریریں مل کر ایک کتاب کا تاثر دے سکیں۔

3- منصوبے کا ڈائرکٹر مختلف مصنفین کے ابواب یا اجزا کو پڑھ لے تاکہ اگر مختلف مضامین کے بیانات میں کوئی اختلاف ہو تو متعلقہ مصنفوں سے مشورہ کر کے اس اختلاف کو حتی الامکان دور کر دیا جائے۔

اہل اردو میں عام طور سے محنت شاقہ کا رجحان نہیں۔ انتھک، مسلسل دانش وری کی روایت کمزور ہے۔ سابقہ تجربوں کے پیش نظر امید نہیں کہ مندرجہ بالا طریق کار بار آور ثابت ہو سکے گا۔ ناکامی کی مرکزی وجہ یہ ہے کہ جب کام بٹتے ہیں تو ہوس کی وجہ سے جی چاہتا ہے کہ سب کچھ لے لیا جائے تاکہ اس کی سرخ روئی اپنے حصے ہی میں آئے۔ جب کام کرنے کی منزل آتی ہے تو مکروہات دنیوی، ذہنی نامناسبت اور فقدان یکسوئی کے سبب شروع کرنے کی توفیق ہی نہیں ہو پاتی۔

اجتماعی تحقیق کا دوسرا طریقہ یہ ہے کہ ایک مرکز میں کچھ اچھے محقق جمع ہوں جو مل جل کر وہیں رہتے ہوئے کام کریں۔ پاکستان میں ایسا کامیاب تجربہ مرکزی لغت بورڈ کراچی میں ہوا۔ ہندستان میں ایسا کام محض ایک اُردو ریسرچ انسٹی ٹیوٹ میں ممکن ہے۔ نام کے کئی انسٹی ٹیوٹ ہیں: انجمن اسلام اُردو ریسرچ انسٹی ٹیوٹ بمبئی، مولانا ابوالکلام آزاد انسٹی ٹیوٹ حیدرآباد، ادارہ ادبیات اُردو حیدرآباد، غالب انسٹی ٹیوٹ، نئی دہلی لیکن ان میں سے کسی کے ڈائرکٹر، نیز دوسرے کارکن اُردو کے ایسے سربراہ آوردہ محقق نہیں جن کے سپرد کوئی فاضلانہ کام کیا جائے۔ جب انجمن اسلام اُردو ریسرچ انسٹی ٹیوٹ کے ڈائرکٹر نجیب اشرف ندوی اور ادارہ ادبیات اُردو کے ڈاکٹر زور تھے ان اداروں نے کام کیا۔ اب تصنیف کرانے کے باب میں یہ فعال نہیں۔ غالب انسٹی ٹیوٹ دہلی کے علاوہ کسی دوسرے انسٹی ٹیوٹ کے مالی وسائل بھی کافی نہیں۔ گجراٹ کمیٹی نے ملک کے شمال و جنوب میں اُردو کے دو ریسرچ انسٹی ٹیوٹ بنانے کی سفارش کی تھی لیکن وہ خواب شرمندہ تعبیر ہوتا دکھائی نہیں دیتا۔

ایک فعال انسٹی ٹیوٹ کے لیے پہلی ضرورت یہ ہے کہ اس کا ڈائرکٹر ممتاز محقق ہو۔ اس کے

بعد اس میں چار پانچ سینئر ریسرچ آفیسر پروفیسر کے عہدے میں رکھے جائیں ان میں کم از کم ماہر لسانیات اور ایک فاضل عربی ہونا چاہیے۔ اگر حکومت ایسی چار پانچ اسامیوں کے لیے مالیہ فراہم کر سکے تو ایک فعال انسٹی ٹیوٹ قائم ہو سکتا ہے۔ روپیہ میٹر ہو تو لائبریری بن سکتی ہے۔ اُردو میں قدیم کتب اور مخطوطات بازار میں نہیں ملتے۔ خریدنے کے لیے انھیں ڈھونڈنا بجائے خود ایک بڑی ریسرچ ہے لیکن مالیہ ہو اور جنون شوق گزیدہ ڈائرکٹر تو قابل قدر لائبریری تعمیر کرنا مشکل نہیں۔

اُردو میں اس قسم کے پانسات اچھے محقق میٹر آسکتے ہیں جو کسی بھی ریسرچ انسٹی ٹیوٹ کو زیب دیں گے۔ انسٹی ٹیوٹ کچھ بڑے منصوبے لے کر اپنے عملے سے کام کرائے تو یہ کل وقتی محقق کچھ کر کے دکھا سکتے ہیں۔ جو شخص جو کام کرے، وہ اسی کے نام سے شائع ہو۔

مجھے رشید حسن خاں کے اس قول سے اتفاق ہے:

”کسی منصوبے کے تحت اجتماعی طور پر تحقیقی کام کے سلسلے میں جو کچھ لکھا گیا ہے، اس کی حیثیت ”حدیثِ تمنا“ کی سی ہے۔ ہم مانتے ہیں کہ منصوبے کے تحت مل جل کر کام کرنے کی بڑی ضرورت ہے، مگر جانتے ہیں کہ ایسا ہوتا نظر نہیں آتا۔ بس ایک آرزو ہے اور ایک تمنا۔“

یک کاشکے بود کہ بصد جانوشته ایم“

(ادبی تحقیق، ص 86)

اگر کوئی ایسا انسٹی ٹیوٹ قائم ہو سکے جس کے پاس کافی روپیہ ہو اور جس میں کئی علماء کا جھرمٹ ہو تبھی اجتماعی تحقیق بہترین نتائج پیش کر سکتی ہے۔ کسی موجودہ ادارے، بالخصوص یونیورسٹیوں سے زیادہ توقعات وابستہ نہیں کی جا سکتیں۔ یونیورسٹیوں میں چھوٹے موٹے ریسرچ پروجیکٹ مکمل کیے جا سکتے ہیں، لمبے چوڑے کام نہیں ہو سکتے۔ یونیورسٹیوں کے اُردو شعبوں کے پاس نہ روپیہ ہوتا ہے نہ اساتذہ کو وافر فرصت۔ انھیں اپنے فرائض منصبی کے تحت کافی وقت تدریس کو دینا ہوتا ہے۔ پاکستان میں متقدّرہ قومی زبان جیسا ادارہ ہے۔ ہندستان میں اُردو کی اجتماعی تحقیق کو اس ساعت کا انتظار کرنا پڑے گا جب کوئی اُردو ریسرچ انسٹی ٹیوٹ عدم سے وجود میں آسکے۔

سترہواں باب

حوالے کی کتابیں

ہر محقق کا فرض ہے کہ بعد میں آنے والے محققین اور قارئین کی سہولت کے لیے کچھ ایسی کتابیں لکھ جائے جنہیں مزید تحقیق کے ماخذ کے طور پر استعمال کیا جاسکے۔ ہم روزانہ کی زندگی میں لغات، انسائیکلو پیڈیا، سالانہ کتاب، (Year Book)، عام معلومات کی کتاب وغیرہ سے حسب موقع استفادہ کرتے ہیں۔ تحقیق کے لیے بھی ایسے بنیادی مواد کی ضرورت ہے۔ مواد کی فراہمی سے متعلق پانچویں باب میں دکھایا جا چکا ہے کہ انگریزی میں محققوں کی سہولت کے لیے حوالے کی کیا کیا کتابیں اور رسالے دستیاب ہیں۔ اردو میں ایسے بنیادی ماخذ کی اشد ضرورت ہے۔ جیسا کہ گزشتہ باب میں کہا گیا، حوالے کی کتابوں کو ایک فرد کے مقابلے میں ایک چھوٹا گروہ زیادہ آسانی سے تیار کر سکتا ہے۔ سر دست اس سے قطع نظر کہ اس زلف کو کون سر کرے، حوالے کی کتابوں کے موضوعات پر غور کیا جاتا ہے۔ سب سے پہلے ذہن میں حسب ذیل موضوعات آتے ہیں۔

- 1- اردو ادب کی عظیم تاریخ
- 2- سوانحی قاموس
- 3- ادیبوں کی ولادت و وفات کی تقویم
- 4- مجمع التذکرات
- 5- وضاحتی فہرستِ مخطوطات
- 6- فہرستِ مطبوعات
- 7- قاموس الکتاب
- 8- نادر مطبوعات کی فہرست
- 9- قدیم رسالوں کے ذخیروں کی فہرست
- 10- سندی مقالوں کی فہرست

11- غیر مطبوعہ ہندی مقالوں کی وضاحتی فہرست

12- زیر تحقیق مقالوں کا رسالہ

13- رسالوں کے مضامین کا اشاریہ

14- تحقیقی و تنقیدی مقالوں کے

مجموعوں کا اشاریہ

15- آرکائیوز کا اشاریہ

16- کسی ادیب کا اشاریہ

17- کسی صنف کا اشاریہ

18- کسی ادیب کی فرہنگ

19- کسی صنف کی فرہنگ

20- اردو ادب کی تہذیبی فرہنگ

21- ادبی اصطلاحوں کی فرہنگ

22- اردو محاوروں کی فرہنگ

23- ادب میں مستعمل علمی اصطلاحوں کی فرہنگ

24- آوارہ گرد اشعار کی بیاض

ان میں سے بعض کے بارے میں گذشتہ ابواب میں کچھ کہا جا چکا ہے۔ اب یہ غور کرتے چلیں کہ ان کا احصاء کیا ہے اور انہیں تیار کرنے کا کیا طریقہ ہے۔

1- اردو ادب کی عظیم تاریخ۔ حال میں اردو ادب کی ذیل کی تاریخیں سامنے آئیں:

الف۔ علی گڑھ تاریخ ادب اردو جلد اول۔ اس کا پانچ جلدوں کا منصوبہ تھا۔ صرف ایک جلد شائع ہو سکی۔

ب۔ پنجاب یونیورسٹی لاہور کی تاریخ ادبیات مسلمانانِ پاکستان و ہند جلد 6 تا 10 نیز اشاریے پر مشتمل جلد 15۔ یہ اردو ادب کی سب سے جامع تاریخ ہے۔

ج۔ ڈاکٹر جمیل جالبی کی تاریخ ادب اردو جس کے دو حصے، جو تین جلدوں پر مشتمل ہیں، سامنے آچکے ہیں۔

د۔ ترقی اردو بیورو حکومت ہند کی زیر طبع تاریخ انہوں نے چار جلدوں میں تاریخ کا منصوبہ

بنایا۔ پہلی جلد 1700ء تک میں نے اور ڈاکٹر سیدہ جعفر نے اشتراک میں لکھ دی ہے۔ بقیہ

تین جلدیں جن حضرات کے سپرد کی تھیں، انہوں نے انہیں مکمل بلکہ شروع بھی نہیں کیا۔

1- یونیورسٹی گرانٹس کمیشن حکومت ہند کی مدد سے علی گڑھ تاریخ ادب کا پانچ جلدوں کا

منصوبہ بنایا گیا، ہندی ادب کی تاریخ کا 16 جلدوں کا اور وہ سب لکھی گئیں۔ اردو ادب کی

عظیم تاریخ چھ سے لے کر دس بابوں تک کی ہو سکتی ہے۔ مجھے معذرت کے ساتھ کہنا ہے کہ مصنفوں کی سوانح، سنین، تصانیف کے مستند تعارف کے لحاظ سے لاہور کی تاریخ بھی تشنہ ہے اور ڈاکٹر جمیل جالبی کی بھی۔ پیچھے بارہویں باب ادبی تاریخ میں اردو کی تاریخ کے لیے جتنے موضوعات بھائے گئے ہیں ان سب کا احاطہ کیا جائے تو عظیم تاریخ آٹھ دس جلدوں پر مشتمل ہونی چاہیے۔ اسے کوئی ریسرچ انسٹی ٹیوٹ ہی تیار کر سکتا تھا۔ ہندستان کے اردو اداروں کے پاس وسائل نہیں۔ اگر کوئی انسٹی ٹیوٹ اپنے عملے سے تاریخ تیار نہیں کر سکتا تو آٹھ دس اشخاص میں کام تقسیم کر دے۔ ایک جلد، دو سے زیادہ مضمون نگاروں کو نہ دی جائے۔ بہت ٹھوک بجا کر، ان سے پوچھ کر، قول و قرار کر کے ذمے داری تفویض کی جائے۔ لکھنے والوں کو چاہیے کہ اب تک کی تواریخ ادب تذکروں اور اپنی جلد سے متعلق اصل مواد کو دیکھ کر لکھیں۔ ظاہر ہے کہ جتنے زیادہ اولیٰ مواد سے استفادہ کیا جائے گا، کام اتنا ہی تشفی بخش ہوگا۔ اگر ایسی تاریخ ہندستان اور پاکستان دونوں ملکوں کے محققوں کے اشتراک سے لکھائی جائے تو کام زیادہ بھرپور ہو سکے گا۔

2- سوانحی قاموس یا تذکرہ مشاہیر ادب: انگریزی میں بیل کی اور نیشنل بائیوگرافی مشہور ہے۔ اردو میں نظامی بدایوانی کی قاموس المشاہیر ہے لیکن یہ محض اردو ادیبوں کی سوانح پر مشتمل نہیں۔ اردو میں شعرا کے تذکرے کثرت سے تیار کیے گئے لیکن نثر نگاروں کو درخورِ اعتنا نہیں سمجھا گیا۔ ادبی تاریخ کی ابتداء کے بعد تذکرہ نویسی کا رواج ختم ہو گیا اور اب اسے چشمِ کم سے دیکھا جانے لگا ہے۔ کسی کی تحقیقی کتاب پر یہ لیبل لگانا کہ اس میں تذکرے کا انداز ہے اس کی سب سے بڑی تنقیص و تحقیر ہے۔ ضرورت ہے کہ اردو کے جملہ ادیبوں کو ملا کر سوانحی لغات تیار کی جائے۔ اس کا انداز Who's who کا ہوگا۔ یعنی ہجائی ترتیب۔ اس میں ہر ادیب کی زندگی کے اہم واقعات مع سنین نیز تصانیف کی فہرست مع سنہ تصنیف کے ہوگی اور بس۔ نہ تنقید ہوگی نہ نثر و نظم کا نمونہ۔ قدیم کم معروف شعرا کے نمونہ کلام کے طور پر ایک یا دو شعر دیے جاسکتے ہیں، زیادہ نہیں، اہل تحقیق کے لیے ایسی کتاب کی اہمیت بیان سے باہر ہے لیکن اس کی تیاری بھی ایسا ہی دشوار گزار مسئلہ ہے۔

تذکروں میں سوانحی حقائق بہت کم ہوتے ہیں، لفظی زیادہ ہوتی ہے لیکن قدیم ادیبوں کے بارے میں وہی ہمارا بیش بہا ماخذ ہیں۔ ان سب کو ملا کر سوانح کے کچھ نقوش کھینچے جاسکتے ہیں۔ مختلف تذکروں کے بیانات میں جو اختلاف دکھائی دے اسے محقق اپنے تجربے اور مطالعے کی مدد سے دور کر کے کسی فیصلے پر پہنچ سکتا ہے۔ جہاں یہ ممکن نہ ہو وہاں لکھ دے کہ فلاں ماخذ یہ کہتا ہے اور فلاں وہ۔ ادیبوں کی تصانیف میں سے داخلی اشارے بھی ڈھونڈنے ہوں گے۔ تذکروں کے علاوہ تواریخ ادب اور رسالوں پر بھی نظر کرنی ہوگی، تب کہیں ایک عمر صرف کر کے یہ کام سرانجام ہو سکے گا۔

اس کے لیے جتنے زیادہ ماخذ دیکھے جاسکیں گے، کام اتنا ہی جامع ہوگا۔ پہلے صفِ اول و دوم کے ادیبوں کی فہرست تیار کر لیجیے۔ قدیم دور کے تیسرے درجے کے ادیبوں کو بھی یاد کیا جاسکتا ہے۔ فرض کیجیے 600 نام ہوئے۔ موٹے کاغذ کے کارڈ سائز کے اتنے پرزے کاٹ لیجئے۔ اب ایک تذکرہ یا تاریخ ادب اٹھائیے اور اس میں ہر ادیب کی سوانح اور تصانیف کا مختصر ترین خاکہ لکھ لیجیے۔ بڑے ادیب کے حالات دو کارڈوں کے دونوں طرف پھیلائے جاسکتے ہیں، اس سے زیادہ نہیں۔ دوسری صورت یہ ہے کہ ایک ایک ادیب کو لے کر مختلف تذکروں اور تواریخ میں سے ان کے سوانحی حقائق نوٹ کرتے جائیے۔ ان کا تضاد دور کرنے کے لیے فیصلہ کیجیے۔ کام کرنے کے دوران طریق کار خود ہی کھل کر سامنے آتا جائے گا۔

3- ادیبوں کی ولادت و وفات کی تقویم: اس میں اور سابقہ کتاب میں یہ فرق ہے کہ اس میں محض ولادت و وفات کے سنین درج کئے جائیں گے، لیکن محض لکھنا کافی نہیں، اندراج کے ماخذ اور ان کے بیچ فیصلہ کرنے کی دلیل بھی دینی ہوں گی۔ سنہ وفات نسبتاً آسان ہے، سنہ ولادت کی تعیین بہت مشکل۔ واضح ہو کہ ڈاکٹر ذاکر حسین اور ڈاکٹر اعجاز حسین جیسے ادیب اپنی ولادت کی تاریخ نہیں جانتے تھے۔ اقبال کے قریبی پسماندگان موجود ہیں۔ لیکن اقبال کی ولادت کی لامتناہی بحث ختم ہونے کو نہیں آئی۔ اب کوئی دکن کے محمود استاد یا ابن نشاطی یا وجہی یا شمال کے میرامن کی ولادت و وفات متعین کرنا چاہے تو یہی کہنا ہوگا۔

”نہیں کھیل، اے داغ! یاروں سے کہہ دو“ بہت سی صورتوں میں صحیح سنہ نہیں، تقریبی مدت متعین کرنے پر قناعت کرنی ہوگی۔

ایسی تقویم یا تذکرہ تیار کرنے کے لیے تمام تذکرے، تواریخ ادب اور دوسری تحقیقی کتابیں دیکھنی ہوں گی۔ کافی ہے کہ اس تقویم کو صفِ اول و دوم کے مرحوم ادیبوں تک محدود رکھا جائے۔ میرا خیال ہے کہ اس کے لیے تقریباً چار سو اندراجات کافی ہوں گے۔ یہ کام ایک فرد بھی کر سکتا ہے۔ مالک رام اس قسم کا کام کر رہے تھے جس کا برجستہ نام تذکرہ ماہ و سال رکھا ہے۔ معلوم نہیں اس کا کیا رنگ ہے اور یہ کام کہاں تک پہنچا ہے۔

4- مجمع التذکرات یا تذکروں کا تذکرہ: یہ کام سوانحی لغات سے بالکل مختلف ہے۔ قدیم تذکرے کم یاب ہیں۔ شکر کیجیے یوپی اردو اکیڈمی کا کہ اس نے متعدد چھاپ دیے۔ بہت بڑی تعداد اب بھی کم یاب ہے۔ غیر مطبوعہ تذکرے بھی کافی ہیں جن میں سب سے پہلے خوب چند ذکا کا عیار الشعرانظر میں آتا ہے۔ ان سب کا عطر مجموعہ تیار کرنے کی ضرورت ہے۔ میرا یہ مطلب نہیں کہ مدون ان سب میں دیے حالات کو ملا جلا کر اپنی طرف سے سوانح لکھ دے۔ یہ تو سوانحی لغات ہی ہو جائے گی۔ میری مراد یہ ہے کہ ہر شاعر کے بارے میں ایک ایک تذکرے کے بیان کا خلاصہ سلسلہ وار لکھ دیا جائے۔ اس میں محض حقائق شماری ہوگی۔

تذکروں کو تاریخی ترتیب سے کم از کم دور کے لحاظ سے لینا چاہیے مثلاً احسن اللہ بیان یا افغان کے حالات درج کرنے ہوں تو ایک ایک تذکرے سے سوانحی بیان کا نچوڑ لکھ دیجیے۔ آگے تو سین میں تذکرے کا نام لکھ دیجیے۔ اگر کسی نے کوئی اہم تنقیدی فیصلہ کیا ہے تو اسے بھی درج کر دیجیے۔ ہر صورت میں تذکرے کی لفاظی کا جھلا جھل جامہ اتار کر پوست کندہ حقائق ہی دیجیے۔ اسپرنگر نے اس قسم کا ابتدائی کام کیا تھا جس کا اردو ترجمہ طفیل احمد نے یادگار شعرا کے نام سے ہندستانی اکیڈمی الہ آباد سے شائع کیا تھا۔ اب اسی کام کو زیادہ بڑے پیمانے پر کرنے کی ضرورت ہے۔

5- وضاحتی فہرستِ مخطوطات: مغرب میں اور سنسکرت میں ان کی طویل روایت ہے۔ کاترے نے اپنی کتاب میں سنسکرت ادبیات کی وضاحتی کیٹیلاگوں کی ایک طویل فہرست دی ہے۔ ہمارے لیے برٹش میوزیم اور انڈیا آفس کی فارسی اور اردو (جسے وہ ہندستانی کہتے

ہیں) مخطوطات کی وضاحتی فہرست نمونے کا کام دے سکتی ہیں۔ ان میں نہ صرف نسخہ مخزونہ کے بارے میں معلومات فراہم کی جاتی ہیں بلکہ اس قسم کے دوسرے مخطوطات کی نشاندہی بھی کی جاتی ہے، مصنف کے بارے میں معلومات دی جاتی ہیں۔ اگر اس کا موضوع کوئی نثری یا منظوم قصہ ہے تو اس قصے کے ماخذ اور زمانے کے بارے میں لکھا جاتا ہے۔ غرض یہ کہ اچھی خاصی تحقیقی معلومات فراہم کر دی جاتی ہیں۔

اردو میں اکثر کتب خانوں، بالخصوص یونیورسٹیوں کے کتب خانوں کے مخطوطات کی فہرستیں نہیں۔ چھوٹے کتب خانوں اور نجی ذخیروں کی نہیں، جن بڑے کتب خانوں کی ہیں انھیں بھی از سر نو تیار کرنے کی ضرورت ہے کیونکہ ایک طرف تو ان میں کثرت سے اغلاط ہیں، دوسری طرف وہ کتب خانے کی واقعی صورت حال کی عکاسی نہیں کرتیں۔ بہت سے نسخے غائب ہو چکے ہیں، بہت سے نئے شامل ہو گئے ہیں۔ پھر جو فہرستیں بنائی گئی تھیں وہ بھی کب کی ختم ہو چکیں، بازار میں دستیاب نہیں۔ نیا ایڈیشن چھاپنے کے لیے فہرست ہی از سر نو تیار کی جائے تو اچھا ہو۔

ہر کتب خانے کی فہرست الگ بنانی ہوگی۔ مشفق خواجہ نے پاکستان کے جملہ مخطوطات کی وضاحتی فہرست بنانے کا کام اپنے ذمے لیا۔ انھوں نے جائزہ مخطوطات اردو کی پہلی ضخیم جلد شائع کی ہے۔ کوشش کی ہے کہ کسی متن کے دنیا میں جتنے قلمی نسخے ملتے ہیں ان کا نام دیا جائے۔ اس وجہ سے ان کی ضخیم جلد میں بہت تھوڑے مخطوطات کا بیان ہو سکا ہے۔ حق یہ ہے کہ ایک فرد ایک پورے ملک کے مخطوطات کی فہرست نہیں بنا سکتا۔ اگر اردو کے اہم کتب خانوں کی فہرستیں بن جائیں تو انھیں ملا کر ایک ایک متن کے جملہ کتب خانوں کے نسخوں کا یکجا ذکر کر دیا جائے لیکن نا نو من تیل ہو گا نارادھانا چے گی۔

فہرست بنانے کے لیے مخطوطات کی تیزی سے ورق گردانی کیجیے۔ ابتدا اور انتہا کو گہرائی سے دیکھیے۔ اندر جتہ جتہ نظر دوڑائیے تاکہ موضوع اور دیگر خصوصیات سے واقفیت ہو جائے۔ بہت سے دکنی مخطوطات ایسے ہوتے ہیں جن کے نام، مصنف کی شخصیت، تاریخ تصنیف اور تاریخ کتابت کے بارے میں کچھ پتا نہیں چلتا۔ ناقص الاول یا ناقص

الآخر، مخطوطے میں اور بھی دقت ہوتی ہے کیونکہ کتاب، مصنف اور تاریخ کی شناخت وجہ تالیف اور ترقیمے ہی سے ہوتی ہے۔ ہو سکتا ہے ناقص نسخہ کوئی ایسی کتاب ہو جو اسی کتب خانے یا دوسرے کتب خانے میں موجود ہو۔ اس کو جاننے کے لیے وسعت مطالعہ کے ساتھ تقابل کی ضرورت ہوگی۔ اس سے ثابت ہوتا ہے کہ فہرست مخطوطات بنانے کا کام مشاق محقق ہی کر سکتا ہے۔

بعض مستشرقین نے وضاحتی فہرستوں میں مخطوطے کے ماخذ، اس کے مختلف زبانوں میں ترجموں وغیرہ کے بارے میں بہت کچھ لکھ دیا ہے۔ یہ بیش بہا معلومات ہیں لیکن سختی سے دیکھا جائے تو یہ فہرست کا جزو نہیں، اس لیے ان کو نہایت محدود رکھا جائے یا بالکل ہی حذف کر دیا جائے۔ فہرست میں اور کچھ تحقیق ہو کہ نہ ہو، مخطوطے کی صحیح کیفیت اور اس کے مشمولات کا صحیح اندازہ کر دیا جائے تو غنیمت ہے۔ فہرست میں ابتدا اور خاتمے کے دو ایک جملے، بالخصوص پورا ترقیمہ نقل کرنا ضروری ہے۔ اگر سنہ تصنیف و سنہ کتابت نہ دیے ہوں تو تخمینے سے اندازہ لگائے۔

6- فہرست مطبوعات: بڑے کتب خانوں کی مطبوعات کی فہرست بھی ہونی چاہئیں، نئی کتابوں کی نہ بھی ہو تو پرانی کتابوں کی سہی۔ مثلاً 1947ء یا 1970ء تک کی مطبوعہ کتابوں کی۔ یہ فہرستیں لائبریری کا عملہ تشفی بخش طریقے پر نہیں بنا سکتا۔ وہ تو بسا اوقات موضوع کی اور مصنف تک کی شناخت میں غلطی کر جاتے ہیں۔ اگر ریسرچ اسکالروں کی ٹیم یہ کام کرے تو تشفی بخش ہوگا۔ بعض کم معروف لیکن اہم کتابوں کے بارے میں نیم وضاحتی معلومات دینی ہوں گی۔ اگر ایک ادارہ اپنے علاقے کے کتب خانوں کی قدیم مطبوعات کی فہرست بنوالے اور دوسرا ادارہ اپنے علاقے کی، تو اس طرح ہر محقق کو معلوم ہو جائے گا کہ کون سی کتاب کہاں دستیاب ہو سکتی ہے۔ میں نے جموں والہ آباد اور مرکزی یونیورسٹی حیدرآباد تینوں میں المیز ان جیسی نادر کتاب منگائی۔ الہ آباد میں معرکہ برہان قاطع کے جملہ رسائل کے پہلے اڈیشنوں کا سیٹ نیز 'انگارے' خریدی۔ کسی نے غائب کر دی۔ مرکزی یونیورسٹی حیدرآباد میں مہر چند کھتری کی قصہ ملک محمد و گیتی افروز نیز امیر اللغات

خریدیں۔ یہ دونوں کتابیں الہ آباد یونیورسٹی میں بھی ہیں۔ مطبوعہ فہرست ہو تو ہر کسی کو ان کی موجودگی کا علم ہو سکتا ہے۔

7- قاموس الکتب: اردو کی جملہ کتابوں کی ڈائرکٹری ایک اہم ضرورت ہے۔ مولوی عبدالحق نے قاموس الکتب کا سلسلہ شروع کیا۔ اس کی دو جلدیں چھپ چکی ہیں۔ ہمارا ترقی اردو بیورو ۱۹۴۷ء تک کی کتابوں کی فہرست تیار کر رہا ہے۔ معلوم نہیں کام کہاں تک پہنچا۔ ڈاکٹر گوپی چند نارنگ اور ڈاکٹر مظفر حنفی 1976ء کے بعد کی کتابوں کی فہرستیں سال بہ سال شائع کر رہے ہیں یا کرنے کا ارادہ رکھتے ہیں۔

چونکہ کتابوں کی تعداد بہت زیادہ ہے، اس لیے پہلی منزل میں محض ادبی کتابوں تک محدود رہا جائے تو کوئی ہرج نہیں۔ اس کی صورت یہ ہے کہ چند بڑے کتب خانوں کا جائزہ لیجیے اور پھر سب کے سرمائے کی فہرستوں کو ملا لیجیے۔ ترقی اردو بیورو نے آزاد لائبریری مسلم یونیورسٹی علی گڑھ کو بنیادی کتب خانہ مانا ہے۔ پہلے اس کی مطبوعات کی فہرست بنائی جائے گی، بعد میں دوسرے کتب خانوں سے اضافے کیے جائیں گے۔ کام کی صورت یہ ہے کہ لائبریری کے کارڈوں پر مصنف کا نام، مقام و سنہ اشاعت، تعداد صفحات، ایڈیشن اور ذخیرے کا نام درج کر دیجیے۔ کتاب کے موضوع کے بارے میں ایک لفظ لکھنا کافی ہوگا: تنقید، سوانح، ناول، مجموعہ کلام وغیرہ۔ امریکہ میں تو لائبریری کارڈ پر ہر کتاب کے جملہ ابواب بھی درج کر دیے جاتے ہیں۔ ہمارے لیے ممکن نہیں۔ کارڈوں کی تیاری لائبریری کی فہرست نگاری کے اصول پر کی جائے گی۔ بعد میں جملہ کارڈوں کو ملا کر کتاب کی شکل دے دی جائے۔ اگر غیر ادبی موضوعات کی ڈائرکٹری بھی بن سکے تو کیا خوب ہو۔

8- نادر مطبوعات کی فہرست: یہ کام ایک فرد بھی کر سکتا ہے۔ چند بڑے کتب خانوں میں گھوم گھوم کر ان میں مخزون نہ نادر بیش قیمت ادبی مطبوعات کی فہرست بنائی جائے۔ ندرت کتاب کے ایڈیشن کی بھی ہوتی ہے مثلاً باغ و بہار، فسانہ عجائب عام طور پر دستیاب ہیں لیکن ان کے پہلے ایڈیشن نادر کے زمرے میں آتے ہیں۔ نادر کتابیں قدر و قیمت میں مخطوطات سے کم نہیں ہوتیں۔ ان کی فہرست کی خاص افادیت ان کے مخزن کی نشاندہی

کرنے میں ہے مثلاً محققین کو یہ معلوم ہو سکے کہ نائٹ ساگر، المیزان، انکارے نیز باغ و بہار، فسانہ عجائب، گلزار نسیم، آثار الصنادید وغیرہ کے پہلے ایڈیشن کن ذخیروں میں دستیاب ہیں۔ تحقیق کار کتاب کو دیکھ کر فیصلہ کرے گا کہ اسے نادر قرار دیا جائے کہ نہیں، بعض کتابوں کے بارے میں دو تین سطروں کا تعارف بھی لکھنا ہوگا۔ اس کا فیصلہ بھی تحقیق کار کرے گا کہ کس کتاب کے بارے میں چند سطور لکھی جائیں، کس کا محض نام، مصنف اور اشاعت کی تفصیلات دی جائیں۔

مخطوطات کی فہرست کتب خانہ وار ہوتی ہے۔ زیر نظر فہرست جملہ کتب خانوں کا احصاء کرے گی۔ فہرست میں موضوعاتی گروہ بندی کی جائے گی، اس کے بعد اس کے تحت کتابوں کو ہجائی ترتیب سے درج کیا جائے گا۔ ہر کتاب کے آگے درج کیا جائے گا کہ یہ کس کس کتب خانے میں دستیاب ہے چونکہ ایک فرد زیادہ سفر نہیں کر سکتا اس لیے اس قسم کی علاقائی فہرستیں بھی بنائی جاسکتی ہیں مثلاً حیدرآباد، دلی، کلکتہ، کراچی یا لاہور میں سے کسی ایک شہر کے کتب خانوں کی۔ اور اگر ایک پوری ریاست مثلاً یوپی، آندھرا پردیش، بہار وغیرہ کی ایک ایک فہرست ہو تو اور بہتر ہے، اگر بعض مشہور نجی ذخیروں کو بھی شامل کر لیا جائے تو کام کی افادیت اور بڑھ جائے۔

9- تقسیم ملک سے قبل کے رسالوں کے ذخیروں کی فہرست: تحقیق میں کتابیں سب کے سامنے ہوتی ہیں۔ رسالوں کے مضامین نظروں سے اوجھل ہوتے ہیں کسی مخصوص رسالے مثلاً خدنگ نظر لکھنویا 'ادیب' الہ آباد یا گل دستہ زبان دہلی کے ابتدائی شمارے دیکھنے ہوں تو کہاں دیکھیں۔ معلوم ہی نہیں کہ یہ کن ذخیروں میں ہیں۔ کبھی یہ ہوتا ہے کہ رسالے کے بیشتر شمارے مثلاً مخزن کے پرچے خدابخش لائبریری میں ہیں لیکن ہمیں جو مخصوص شمارہ دیکھنا ہے وہ وہاں نہیں۔ ان سے متعلق صحیح صحیح معلومات ایک فہرست یا اشاریے میں مل سکیں تو تحقیق میں بہت مدد ملے گی۔

ایسی بلیوگرانی کے لیے ایک ایک رسالے کو لے کر مختلف کتب خانوں میں اس کے شماروں کا پتہ دے دیا جائے مثلاً مخزن کو لے کر ملک کے بڑے بڑے کتب خانوں کو لیجیے اور ہر

کتب خانے میں اس کے موجودہ شماروں کی محض نشاندہی کر دیجیے فہرست کم سے کم الفاظ میں ہو مثلاً کسی ذخیرے میں کسی رسالے کے لیے لکھا جائے:

1901ء میں فلاں فلاں شمارے، 1905ء تا 1908ء جملہ شمارے، 1909ء مئی اور اکتوبر کے شماروں کو چھوڑ کر پوری جلد۔

یا رسالے کی سال بہ سال جلد کو لے کر مختلف ذخیروں میں اس کی پوزیشن بیان کی جاسکتی ہے۔ اس کام کے لیے اہلیت کی ضرورت نہیں، عرق ریزی کی ہے۔ کوئی کارکن جس کے پاؤں میں چکر ہو، گھوم گھام کر مختلف ذخیروں کا جائزہ لے سکتا ہے۔ کم از کم وہ ذخیرے لے لیے جائیں جن میں رسالے بڑی تعداد میں ہیں مثلاً ہندستان میں ندوۃ العلماء لکھنؤ، لکھنؤ یونیورسٹی لاہور، خدابخش لاہور، پٹنہ، انجمن اشاعت اسلام بمبئی، عبدالصمد خاں کا حیدرآباد اور ریسرچ سنٹر وغیرہ۔ جموں یونیورسٹی میں انیسویں صدی کے رسالوں کا اچھا ذخیرہ ہے۔

10- یونیورسٹیوں کے سندھی مقالوں کی فہرت: ایسی کیٹیلاگ دو حصوں میں ہوگی۔ ایک جلد میں ایم۔ اے اور ایم۔ فل کے مقالوں کی فہرت ہوگی۔ دوسری میں پی ایچ ڈی اور ڈی لٹ کی۔ ایم فل کے شروع ہونے کے بعد اب شاید ہی کسی یونیورسٹی میں ایم اے کے ایک پرچے کے عوض مقالہ لکھا جاتا ہو۔ اصل اہمیت پی ایچ ڈی اور ڈی لٹ کی ڈگری پانے والے مقالوں کی ہے تاکہ ریسرچ میں داخلہ لینے والا ان زمینوں میں تردد نہ کرنا چاہے جنہیں زمیندار پہلے ہی اٹھا چکے ہیں۔ مختلف زمانوں میں رسالہ آج کل تحقیق نمبر، کتاب نما، ہماری زبان، مگدھ یونیورسٹی گیا کے شعبہ اُردو کے رسالے نوید وغیرہ میں ایسی فہرتیں شائع ہوئی ہیں۔ انگریزی میں ”ہندستانی یونیورسٹیوں کی ایسوسی ایشن“ ایسی مصدقہ فہرت چھاپتی ہے۔ بھوپال سے کونسل آف اورینٹل ریسرچ نے اُردو، فارسی اور عربی میں سندھی مقالوں کی فہرت شائع کی⁽¹⁾۔

1. Dr. Laxmi Shanker and Dr. S. Hamid Husain (Editors), "National Register of Doctoral Dissertations Accepted and in Progress in Indian University, Humanities, Vol. III, Urdu Persian & Arabic" (Publications Dn. Council of Oriental Research, Bhopal, 1981)

اخبار اُردو، اسلام آباد میں پاکستانی یونیورسٹیوں کے ڈگری یافتہ مقالوں کی فہرست شائع ہوئی۔ 1987ء میں مرکزی یونیورسٹی، حیدرآباد سے کلیم الحق قریشی نے برصغیر کے جملہ مقالوں کی فہرست اور اس کے تجزیے پر ایم فل کی ڈگری لی۔ ان میں سے کوئی کتاب یا فہرست پوری طرح معتبر نہیں۔ ان میں بعض اطلاعات صحیح نہیں۔ اگر ایک بار قابل وثوق فہرست تیار ہو جائے تو سال بہ سال اضافے کا ضمیمہ شائع کیا جاسکتا ہے۔ ایسی فہرست کسی ریسرچ اسکالر کے مقابلے میں کوئی سینئر استاد بہتر طریقے پر تیار کر سکتا ہے کہ وہ اپنے رسوخ کی وجہ سے مختلف یونیورسٹیوں کے شعبہ جات اُردو سے معلومات حاصل کر سکتا ہے۔

یہ فہرست اسی وقت مکمل ہوگی جب پاکستان اور بنگلہ دیش کی یونیورسٹیاں بھی شامل کر لی جائیں۔ اشاریہ تیار کرتے وقت دو باتوں کا خیال رکھا جائے۔

الف۔ ایسے موضوعات شامل نہ کیے جائیں جو ابھی زیر تحقیق ہیں اور جن پر ڈگری نہیں ملی۔

(ب) ایم فل کے مقالوں کے نام شامل نہ ہو جائیں۔ ایم فل اور ایم لٹ کے مقالوں کی فہرست الگ سے بنائی جاسکتی ہے۔

اشاریے میں مقالے کا عنوان، مقالہ نگار کا نام، نگران کا نام، یونیورسٹی کا نام اور ڈگری کا سنہ دینا ہوگا۔ لائبریری کارڈوں کی طرح مقالے کے دو حصے ہوں گے۔ پہلے میں یونیورسٹی کے اعتبار سے فہرست ہوگی۔ یونیورسٹیوں کے نام ہجائی ترتیب سے اور ایک یونیورسٹی کے مقالوں کی ترتیب تاریخی انداز سے یعنی ڈگری کے سنہ اعتبار سے ہوگی۔ دوسرے حصے میں مقالوں کی موضوعاتی گروہ بندی کر کے مقالہ نگاروں کے ناموں کی ہجائی ترتیب سے اندراج ہوگا تاکہ ایک نظر میں واضح ہو جائے کہ کس موضوع پر کیا کیا کام ہوا ہے۔ یہ فہرست آئندہ تحقیق کرنے والوں کی رہبری کے لیے ضروری ماخذ ہوگی۔

یہ فہرست تیار کرنے کے لیے اب تک کی جملہ فہرستیں خام مواد کے طور پر پیش نظر رکھنی ہوں گی۔ اس کو جدید ترین بنانے کے لیے کتاب نما اور ہماری زبان کے پچھلے ایک سال کے پرچوں میں جھانکنا ہوگا۔ ہر بڑی یونیورسٹی کی فہرست اس یونیورسٹی کے کسی استاد کو بھیج کر اس

کی تنقیح کرائی جائے۔ چونکہ بہت سی جگہوں سے جواب نہیں ملتے اس لیے ایک دورے پر نکل کر بڑی یونیورسٹیوں کے شعبوں میں بیٹھ کر فہرست تیار کی جائے تو زیادہ معتبر ہوگی۔

11- غیر مطبوعہ سندی مقالوں کی وضاحتی فہرست: یہ بھی ایک طرح سے مخطوطات کے ضمن میں آتے ہیں۔ امریکہ میں اس قسم کی دو فہرستیں شائع ہوتی ہیں۔

i- The Dissertation Abstract International اس میں ڈھائی سو کالجوں اور یونیورسٹیوں میں ہر سال پیش کیے گئے مقالوں میں تقریباً 95 فیصد کی وضاحتی فہرست ہوتی ہے۔

ii- Master's Abstract اس میں ہر سال تقریباً 350 مقالوں کا خلاصہ شائع ہوتا ہے۔

اہل ہند کے وسائل عموماً اور اہل اُردو کے خصوصاً بہت کم ہیں۔ جن مقالوں پر ڈگری مل گئی لیکن وہ شائع نہیں ہوئے اور شاید کبھی شائع ہوں گے بھی نہیں، ان کا عدم وجود تقریباً برابر ہے۔ اگر ان کی وضاحتی فہرست ہو تو جس کسی کو کسی خاص موضوع کے مقالے کو دیکھنے کی ضرورت ہو وہ متعلقہ درس گاہ میں جا کر دیکھ سکتا ہے۔ کسی فرد کے لیے جملہ غیر مطبوعہ مقالوں کی وضاحتی فہرست بنانا مشکل ہے۔ یہ کام کوئی گروہ ہی مل کر کر سکتا ہے۔ ایک فرد ایک ریاست کی تمام درس گاہوں کے مقالوں کی وضاحتی فہرست تیار کر سکتا ہے۔

12- زیر تحقیق مقالوں کا رسالہ: امریکہ میں 1960ء تک موڈرن لینگویج ایسوسی ایشن آف

امریکہ ایک رسالہ Research in Progress شائع کرتی تھی۔ پھر بند ہو گیا۔ معلوم نہیں دوبارہ جاری ہوا کہ نہیں اب سہ ماہی رسالے امریکن لٹریچر میں ایسی فہرستیں شائع ہوتی ہیں۔ اُردو میں بھی ایسے شش ماہی رسالے کی ضرورت ہے جو ہر تعلیمی سال میں ستمبر اکتوبر اور فروری مارچ میں شائع ہوا کرے۔ اس میں ہر درس گاہ کے زیر تحقیق کاموں کی فہرست ہو اور ساتھ میں ان کے رجسٹریشن کا سنہ بھی دیا ہوتا کہ اندازہ ہو سکے کہ کام کی کیا رفتار ہے۔ ہر شمارے میں اس سے پہلے کے چھ ماہ میں منسوخ کیے گئے موضوعات کو فہرست سے خارج کر دیا جائے۔

ایسے رسالے سے نئے ریسرچ اسکالروں کو اپنا موضوع چنتے وقت تکرار سے بچنے کی سہولت رہے گی۔ ظاہر ہے کہ یہ رسالہ انجمن اساتذہ اُردو، جامعات ہند کو جاری کرنا چاہیے اگر وسائل مہیا ہو سکیں۔ اس کی افادیت اس وقت مکمل ہوگی جب اس میں پاکستانی یونیورسٹیوں کا بھی احصاء کیا جائے گا کیونکہ اُردو تحقیق میں ابھی کوئی بٹوارہ نہیں ہوا۔

13- رسالوں کے مضامین کا اشاریہ: تحقیق میں کتابوں کے بعد رسالے سب سے اہم ماخذ ہیں۔ کتابیں سب کی نظر میں ہوتی ہیں لیکن رسالوں کا مال مدفون گنجینے کی طرح ہوتا ہے، جس کو اشاعت کے ایک آدھ سال بعد قارئین بھول جاتے ہیں۔ کون جانے کہ کس کے زیر تحقیق موضوع سے متعلق ماضی کے یا سرحد پار کے رسالے میں کیا کیا مفید معلومات اکٹھا کر دی گئی ہوں۔ رسالوں کے قدیم شمارے بالخصوص محقق کے انتظار میں ہیں۔ مبتدی اسکالرتو کیا مشاق استادوں کے لیے بھی مشکل ہے کہ اپنے موضوع سے متعلق رسالوں میں منتشر مواد کا عرفان رکھ سکیں۔ اس کمی کو دور کرنے کے لیے ان کے مضامین کے اشاریے تیار کرنے کی سخت ضرورت ہے۔

بعض رسالوں مثلاً رسالہ اُردو کراچی، نوائے ادب بمبئی نے اپنے کسی شمارے میں اپنے اشاریے چھاپے لیکن وہ اس مدت تک کے لیے تھے۔ پھر وہ رسالے ہی میں چھپے، کتابی صورت میں نہیں۔ کسے معلوم کہ نوائے ادب کے کس شمارے میں اس کا کب تک کا اشاریہ آچکا ہے۔ بعض یونیورسٹیوں نے ایم فل کے مقالے کے طور پر بعض رسالوں کا اشاریہ تیار کرایا لیکن وہ ہمیشہ جامع نہیں ہوتا کیونکہ بعض شمارے میسر نہیں آتے۔ خدا بخش لاہوری پٹنہ میں وہاں کے مخزن رسالوں کے مضامین کے کارڈ بنوائے جا رہے ہیں۔ دو ایک سال پہلے تک دو لاکھ کارڈ بن چکے تھے۔ اس میں دو قباحتیں ہیں۔ اول تو یہ کہ یہ کارڈ اسی کتب خانے کے ذخیرے تک محدود ہیں اور وہاں رسالوں کی مکمل فائل نہیں مثلاً مخزن کے بیشتر شمارے ہیں لیکن بعض نہیں۔ اس طرح اس رسالے کی حد تک اشاریہ ناقص رہا۔ دوسرے یہ کہ یہ اشاریہ اس کتب خانے میں جانے والوں ہی کے لیے مفید ہے۔

اشاریے میں مضمون نگار کا نام، مضمون کا عنوان، رسالے کا ماہ و سال اور ہر مضمون کے

تعارف میں دو تین سطریں دی جائیں جیسا کہ نوائے ادب کے آخری جزو 'مقالہ نما' میں ہوتا ہے۔ بعض مضامین کا تعارف دو سطروں میں اور بعض کا پانچ چھ سطروں میں ہو سکتا ہے۔ قدیم رسالوں کے مضامین کے ساتھ اس ذخیرے کی نشان دہی بھی کر دی جائے جہاں یہ شمارہ موجود ہے۔ ظاہر ہے کہ مضامین کا تعارف صاحب نظر ہی دے سکتے ہیں، لائبریری کے فہرست نگار نہیں۔

اشاریے کے کام کی دو منزلیں ہیں۔ پہلی منزل میں ایک ایک رسالے کو لے کر تاریخی ترتیب سے مضامین کا اشاریہ تیار کیا جائے گا۔ یہ کام ایک فرد بھی کر سکتا ہے لیکن یہ کافی نہیں۔ کسی کو اپنا مفید مطلب مواد تلاش کرنے کے لیے سارے رسالوں کے تمام شماروں کا اشاریہ دیکھنا ہوگا۔ اس لیے اشاریہ سازی کی دوسری منزل ہے جملہ اشاریوں کو ملا کر گروہ بندی کرنا۔ اس میں رسالے اور زمانہ اشاعت کا خیال نہ رکھا جائے گا بلکہ موضوع اور اس کے بعد ذیلی موضوع کے اعتبار سے زمرے قائم کیے جائیں گے۔ ایک زمرے یا ذیلی زمرے میں مضامین کا اندراج مصنف کی ہجائی ترتیب سے دیا جانا چاہیے۔ رسالہ اُردو کے اشاریے میں تو جملہ شماروں کے مضامین بھی مصنف کی ہجائی ترتیب سے دیے ہیں۔ اشاریہ ساز کو طے کرنا ہوگا کہ وہ کون سا طریقہ اختیار کرے۔

14- بہت سے مصنف رسالوں میں شائع شدہ اپنے مضامین کو مجموعے کی شکل میں شائع کر دیتے ہیں۔ اس سے رسالہ نہ ملنے کی تلافی ہو جاتی ہے۔ تحقیقی و تنقیدی مضامین کے ایسے مجموعے کے مضامین کا اشاریہ بھی ضروری ہے۔ میں نے مرکزی حیدرآباد یونیورسٹی میں ایم فل کی ایک طالبہ سے اشاریہ بنوایا۔ اس نے تقریباً دو سو مجموعوں کا احصاء کیا۔ ظاہر ہے کہ مجموعوں کی تعداد کہیں زیادہ ہے۔ پاکستان کے بہت کم مجموعے دستیاب ہو سکے۔ کوئی فرد یا ادارہ زیادہ سے زیادہ مجموعوں کو لے کر اشاریہ تیار کرادے تو نہایت مفید ہو۔ اس اشاریے میں بھی مضامین گروہ بندی کے ذیلی، اور بعض اوقات تحت ذیلی گروہ بھی کرنے ہوں گے۔

15- آرکائیوز کا اشاریہ: مرکزی اور ریاستی آرکائیوز میں بھی ایسا موجود ہوتا ہے جو ادبی تحقیق میں مدد ثابت ہوتا ہے۔ یہ مواد بہت متنوع قسم کا ہوتا ہے: قلمی کتابیں، پرانے اخبار،

روزنامے، فائلیں، رپورٹیں، عدالتی دستاویزیں، فرمان، اداروں کے ملازمین کی ملازمت سے متعلق کاغذات وغیرہ۔ کھوجی حضرات ایک ایک آرکائیوز کو لے کر مفید اُردو مواد کی فہرست تیار کر دیں تو اس سے ماخذ کی نئی دنیا سامنے آئے گی۔

16- کسی ادیب کا اشاریہ: جس مرحوم ادیب کی صدی تقریب منائی گئی اس کا برا بھلا اشاریہ تیار کر دیا گیا۔ تمام اہم ادیبوں کا اشاریہ تیار کرنے کی ضرورت ہے۔ اس کے دو حصے ہوں گے۔

(الف) ادیب کی جملہ شعری و نثری تخلیقات، کتابوں اور مجموعوں کی فہرست۔ اس کی کتابوں کے مختلف ایڈیشنوں اور تدوینوں کی فہرست۔

(ب) اس پر لکھی گئی کتابوں اور مضامین کی فہرست۔ مضامین کی جامع فہرست بنانا محنت طلب ہے۔ یہ جتنی جامع ہو سکے اتنی ہی مفید ہوگی۔

ادیب کی تصانیف کے مخطوطات جہاں جہاں موجود ہیں ان کی نشاندہی کرائی جاسکے تو اشاریہ اور بھی تشفی بخش ہوگا۔ مطبوعات کے دور میں آ کر کم از کم طبع اول کی تاریخ اور ناشر کا پتہ دینا ضروری ہے۔ کتابوں کے پہلے ایڈیشن کی تاریخ جاننا کتنا مشکل ہے؟ قدیم زمانے کو چھوڑیے بعض اوقات ہمارے معاصرین کی کتابوں کی اشاعتِ اول کو دریافت کرنا بھی جوئے شیر لانے کے برابر ہوتا ہے۔

میں ایک زمانے میں بھارتیہ گیان پیٹھ کی اُردو کمیٹی کا ممبر تھا۔ اس میں انعام کے لیے ایک دور مقرر کیا جاتا تھا۔ مثلاً ایک سال 1967ء تک شائع شدہ کتابوں پر غور کیا جاسکتا تھا۔ راجندر سنگھ بیدی کی تصنیف اپنے دکھ مجھے دے دو کا سنہ جاننے کی ضرورت آئی۔ اراکین کو دھندلا سا خیال تھا کہ یہ 67-68ء کے لگ بھگ کی ہے۔ ضرورت تھی صحیح صحیح جاننے کی کہ یہ 67ء سے پہلے شائع ہوئی کہ بعد میں۔ سرور صاحب کمیٹی کے صدر تھے۔ کتاب ان کے نام معنون ہے۔ انھیں پہلے ایڈیشن کی تاریخ یاد نہیں تھی۔ یہ کام دوسرے رکن ڈاکٹر گوپی چند نارنگ کے ذمے کیا گیا۔ انھوں نے اگلے دن بیدی کو بمبئی فون کر کے پوچھا تو انھوں نے جواب دیا 'مجھے یاد نہیں۔ مکتبہ جامعہ دہلی نے یہ کتاب شائع کی تھی، ان سے پوچھ لیجیے،

نارنگ صاحب نے مکتبہ جامعہ سے دریافت کیا۔ انہوں نے کہا، ”پہلا ایڈیشن ختم ہو گیا ہے۔ ہمیں صحیح یاد نہیں کہ کب شائع ہوا تھا۔“ آخر ڈاکٹر نارنگ نے لائبریری میں اس کے پہلے ایڈیشن کی کھوج کر لی اور صحیح سنہ دریافت کر لیا۔

اگر مصنف اور ناشر بھی کتاب کے پہلی اشاعت کی تاریخ نہ بتا سکے تو کوئی محقق کیا کرے۔ اگر اہم مصنفین کی ڈائرکٹری یعنی سوانحی لغت ہو تو یہ مشکل حل ہو سکتی ہے۔ ادیب کا اشاریہ تیار کرنا ہو تو چند اچھے کتب خانوں کو دیکھ کر اس کی کتابوں اور اس سے متعلق کتابوں کے نام باسانی لکھے جاسکتے ہیں۔ مشکل آتی ہے اس کی متفرق چھوٹی تخلیقات (افسانہ، مضمون، نظم وغیرہ) نیز اس پر لکھے مضامین کی فہرست تیار کرنے میں اگر کوئی ادارہ یا جماعت اس کام کو کرے تو بیک وقت کئی ادیبوں کا اشاریہ تیار کرنے میں آسانی ہے۔ فرض کیجیے صفِ اول کے سوادیبوں کی فہرست بنا کر ہر ایک کے لیے ایک ایک ورق سامنے رکھ لیا جائے۔ ایک ایک رسالے اور مجموعے کو کھنگالتے جائیے، جس ادیب پر مضمون نظر آئے اس کے نام کے ورق میں ٹانک دیجیے۔ بعد میں مضمون نگاروں کی ہجائی ترتیب سے مضامین کو مرتب کر لیجیے۔ تھوڑی سی مزید محنت میں سوا اشاریے تیار ہو گئے۔

17- کسی صنف کا اشاریہ: ہر صنف کا اشاریہ نہیں بنایا جاسکتا مثلاً غزل یا رباعی کا کیا اشاریہ ہو۔ یہ بھی خیال رہے کہ ایسی اصناف ہی کا اشاریہ بنایا جائے جو دوسرے محققوں کے لیے حوالے کی کتاب کے طور پر کام آسکے۔ اس اشاریے کے دو حصے ہوں گے۔ پہلے حصے میں اس صنف کی جملہ کتابوں اور مجموعوں کو تاریخی ترتیب سے دیا جائے گا۔ دوسرے حصے میں اس صنف پر لکھی ہوئی کتابوں اور مضامین کی فہرست ہوگی جو خواہ تاریخی ترتیب سے دیجیے خواہ مصنفوں کی ہجائی ترتیب سے۔ زیادہ مقبول اصناف مثلاً ناول، افسانوی مجموعوں وغیرہ کے پہلے حصے کو قدیم دور تک یعنی 1936ء یا 1947ء تک محدود رکھا جاسکتا ہے۔ صنف پر لکھی ہوئی کتابوں اور مضامین کو حال تک لانا ہوگا۔

تاحال محض ڈرامے کا اشاریہ دیکھنے میں آیا۔ ڈاکٹر عبدالعلیم نامی کی بلیو گرافیا اردو ڈراما کی جلد اول میں ہجائی ترتیب سے ڈراما نگاروں کے نام اور ان کے آگے ان کے ڈراموں کی

فہرست ہے۔ بعد کی جلدوں میں ڈراموں کو ہجائی ترتیب سے لے کر بیان کیا گیا ہے۔ دوسری طرف ڈاکٹر اخلاق اثر نے بھوپال سے شائع شدہ اپنی تین کتابوں میں اشاریے کی دونوں شقیں پیش کیں۔ کتابوں کے نام یہ ہیں:

ریڈیو ڈرامے کی تاریخ (1975ء)

اُردو ڈرامے کا مطالعہ (1977ء)

اُردو کا پہلا ڈرامہ (1978ء)

ان میں پہلے حصے میں ڈراموں کی کتابوں، مجموعوں نیز ڈراموں پر لکھی ہوئی کتابوں کو ملا جلا کر دیا ہے۔ دوسرے حصے میں ڈرامے پر لکھے ہوئے تحقیقی و تنقیدی مضامین کی فہرست ہے۔ یہ اشاریہ آخری کتاب میں سب سے منسل ہے۔ اشاریے کے لیے منجملہ دوسری اصناف کے ذیل کی اصناف کو چنا جاسکتا ہے۔

- 1- چکری، 2- سہیلا، 3- بارہ ماہ، 4- شہر آشوب کی متفرق نظمیں، 5- ریختی کے مجموعے،
- 6- طویل داستان، 7- حکایات کے مجموعے، 8- طویل مثنویاں، 9- طویل ڈرامے،
- 10- یک بابی ڈراموں کے مجموعے، 11- تاریخی ناول، 12- جاسوسی ناول، 13- اُردو ناول 1936ء تک، 14- خاکوں کے مجموعے، 15- رپورتاژ، 16- یادداشتیں، 17- آپ بیتیاں، 18- سوانح عمریاں، 19- مکاتیب کے مجموعے، 20- رباعیوں کے مجموعے،
- 21- انشائیوں کے مجموعے، 22- تنقیدی و تحقیقی مضامین کے مجموعے، 23- صحافت پر کتابیں، 24- ترجمے پر مجموعے اور مضامین۔

18- کسی ادیب کی فرہنگ: ایسی فرہنگ محض اہم ادیبوں کی تیار کی جاسکتی ہے۔ اس میں فرسودہ، متروک، اجنبی الفاظ ہوں گے۔ علمی و تہذیبی اصطلاحات ہوں گی، تلمیحات ہوں گی۔ اس سے ظاہر ہے کہ ہر بڑے ادیب کی فرہنگ نہیں تیار کی جاسکتی۔ دکن کے تمام ادیبوں کی فرہنگ ہو سکتی ہے۔ شمال میں میر امن، رجب علی بیگ سرور، میر حسن، اہم قصیدہ نگار، اہم مرثیہ نگار، اہم ریختی گو وغیرہ فرہنگ کے اچھے موضوع ہو سکتے ہیں۔ نائب حسین نقوی نے فرہنگ انیس تیار کی۔

ایسی فرہنگ تیار کرنے کے لیے اس ادیب کی جملہ تخلیقات کا مطالعہ کر کے کاغذ کے چھوٹے چھوٹے پرزوں پر الفاظ کی فہرست تیار کرنی ہوگی۔ اس کے بعد مختلف لغات اور دوسری کتب کی مدد سے ان کے معنی لکھنے ہوں گے۔ لکھنؤ اور دہلی کی معاشرت سے متعلق کتابوں سے مدد لی جاسکتی ہے۔ موسیقی، رقص جیسے فنون کی کتابیں دیکھی جاسکتی ہیں۔ ماہرین فن سے مشورہ کیا جاسکتا ہے۔

قدیم الفاظ و اصطلاحات کے صحیح تلفظ درج کرنے پر خصوصی توجہ کی جائے۔

19- کسی صنف کی فرہنگ: صنف کی فرہنگ تیار کرنے کے لیے اس صنف کے جملہ اہم نمونوں کو کھنگالیے اور ان میں سے دو قسم کے الفاظ نکالیے۔

الف۔ علمی، ادبی اور تہذیبی اصطلاحات

ب۔ اس میں مستعمل تمام فرسودہ، انوکھے اور غیر معمولی الفاظ مثلاً داستان کی فرہنگ میں یہ الفاظ دے کر ان کے آگے حوالے کے طور پر باغ و بہار لکھ دیا جائے گا:

نک گھسنی کرنا۔ سجدہ کرنا (باغ و بہار)

صبح خیزیے۔ علی الصباح اٹھ کر سوتے ہوؤں کا سامان اٹھانے والا (باغ و بہار)

ظاہر ہے کہ فرہنگ تیار کرنے کے لیے لغات اور متعلقہ علوم و فنون کی کتابیں دیکھنی ہوں گی۔ ذیل کی اصناف کی فرہنگ تیار کی جاسکتی ہے۔

داستان، مثنوی، قصیدہ، ریختی، مرثیہ

20- اردو ادب کی تہذیبی فرہنگ: ادیب اور صنف کی فرہنگ میں دو قسم کے اندراجات کو

شامل کرنے کی سفارش کی گئی ہے۔ 1- تہذیبی اور علمی اصطلاحیں، 2- انوکھے الفاظ و

محاورات۔ اردو ادب کی تہذیبی فرہنگ میں، جیسا کہ نام سے ظاہر ہے محض تہذیبی الفاظ ہوں گے، بالخصوص ملبوسات، زیورات، سواریاں، جشن، رقص، موسیقی، ماکولات و

مشروبات، کھیل، شکار وغیرہ کی انواع و اصطلاحات پر توجہ کی جائے گی۔ کہا جائے گا کہ

نجوم، دینیات مثلاً فقہ وغیرہ بھی تو تہذیب کے اجزاء ہیں لیکن ہم تہذیبی فرہنگ میں ان

اصطلاحوں کو چھوڑ سکتے ہیں۔ جو خالص علمی ہیں۔

قدیم ادبیات میں مذکور لباسوں، کھانوں، رقص و موسیقی وغیرہ کی بہت سی انواع و اصطلاحات کا صحیح مفہوم ہمیں معلوم نہیں ہوتا۔ ہم کلاس میں یا کتاب کے آخر میں فرہنگ دیتے ہوئے یہ کہہ کر ٹال دیتے ہیں کہ ایک قسم کا کھانا ہے، موسیقی کی ایک اصطلاح ہے، ایک قسم کی بحری سواری ہے وغیرہ۔ جب تک صحیح مفہوم معلوم نہ ہو تفہیم و ترسیل کا حق ادا نہیں ہوتا۔ واضح ہو کہ اس فرہنگ میں ہندستانی تہذیب اور جدید مغربی تہذیب دونوں کے ارکان ہوں گے کیونکہ ہماری ادبیات میں ایک طرف پیتامبر، ہون، آرتی، چوک پورنا وغیرہ ملتے ہیں تو دوسری طرف چالیس کنجی کا کٹورہ، نیاز، کونڈے وغیرہ اور تیسری طرف جاز، راک اینڈ رول، پیسٹری، بیل باٹم، فرائک، کارنیوال، سرکس، ٹورنامنٹ، باکسنگ جیسے اندراجات بھی ہوں گے۔ اس طرح تہذیبی فرہنگ ایک کتابی عجائب گھر ہوگی جس میں طرح طرح کے لباس، ساز، ہتھیار، کھیل وغیرہ سجے ہوئے ہیں۔

فرہنگ تیار کرنے کا عمل وہی ہوگا جو لغت تیار کرنے کا ہے۔ اس کا فروتر طریقہ یہ ہے کہ مختلف لغات سامنے رکھیے جن میں مستشرقین کی لغت بھی ہوں۔ ان میں اضافہ کیجیے قدیم متون کے آخر میں دی ہوئی فرہنگوں کا۔ ان میں سے تہذیبی الفاظ الگ کر لیجیے، انہیں ہجائی ترتیب سے جما کر ان کے معنی لکھ دیجیے۔ چلیے فرہنگ تیار ہوگئی۔ بہتر صورت یہ ہے کہ براہ راست ادبیات میں سے لغات نکال کر لائیے۔ مثنویوں، داستانوں، قصیدوں، مرثیوں اور ریتخنوں وغیرہ کا مطالعہ کر کے لفظیات اکٹھا کرنی ہوں گی۔ ان کے ساتھ ساتھ ادب کی معاشرتی پس منظری کتابوں مثلاً دکنی کلچر پر دو کتابیں، رسوم دہلی، شباب لکھنؤ، مشرقی تمدن کا آخری نمونہ، اردو ادب کا سماجی پس منظر از اعجاز حسین، دہلی میں اردو شاعری کا فکری و تہذیبی پس منظر از محمد حسن، لکھنؤ کی تہذیبی میراث از جعفر حسین وغیرہ کو دیکھنا ہوگا۔ لغت کی طرح اندراجات کو کارڈوں پر مرتب کیجیے اور ان کے معنی کے لیے لغات، مندرجہ بالا کتابوں نیز فنون لطیفہ کی مخصوص کتابوں کو دیکھنا ہوگا۔ ایسی فرہنگ حوالے کی بہت مفید کتاب ہوگی لیکن اجتماعی تحقیق کے تحت ہی باحسن الوجوہ تیار کیا جاسکتا ہے۔

21- اُردو محاوروں کی فرہنگ: اس کی تفصیل انیسویں باب ”ادبی لسانیات“ میں ملاحظہ ہو۔

22- ادبی اصطلاحوں کی فرہنگ: ترقی اُردو بیورو نے بہت سے علوم کی فرہنگیں تیار کرائی ہیں لیکن میرے علم کی حد تک اُردو کی ادبی اصطلاحوں کی فرہنگ نہیں بنوائی۔ انگریزی میں ایسی لغات ہیں۔ اُردو میں ایسی فرہنگ بنانے کے لیے دو قسم کی ماہرانہ صلاحیتوں کی ضرورت ہے، ایک تو قدیم علومِ بلاغت، دوسرے جدید تنقید۔ اُردو میں ان دونوں کا اجتماع رکھنے والے حضرات بہت کم ہیں۔ شمس الرحمن فاروقی کا نام ذہن میں کوندتا ہے۔ دو حضرات مل کر یہ کام بہتر طریقے پر کر سکتے ہیں۔ اس میں زیادہ تر بہرہ قدیم علوم کا ہوگا، اس سے کم تر جدید تنقید کا۔ ثانی الذکر کے لیے انگریزی ادب کی معرفت مفید ہوگی۔ اس فرہنگ میں لغات کی طرح ایک دو لفظ یا ایک ہی سطر میں معنی نہیں دیے جائیں گے بلکہ انسائیکلو پیڈیا کے انداز پر کئی سطور، شاذ ایک پیرا گراف میں تشریح و توضیح کرنی ہوگی۔

بلاغت کی کتابوں سے لے کر کارڈوں یا موٹے کاغذ کے پرزوں پر فہرستِ الفاظ مرتب کیجیے۔ بعض الفاظ مثلاً فصاحت، بلاغت، حسنِ مطلع کے معنی ایک کتاب میں کچھ ہوتے ہیں، دوسری میں کچھ۔ محقق کو اپنے علم سے ان کے بیچ فیصلہ کرنا ہوگا۔ بعض اصطلاحوں کا مفہوم کسی قدر غیر متعین اور پھیلا ہوا ہوتا ہے مثلاً فصاحت، بلاغت، سلاست، رنگینی بیان، تغزل، مقالہ وغیرہ۔ ان کے مفہوم کو متعین کرنا ہوگا۔ ادبی اصطلاحوں میں قواعد اور علمِ معنی کی (جیسا کہ بحرِ فصاحت میں دیا ہے) جزئیاتی اصطلاحوں کو حذف کر دینا مناسب ہوگا۔ بعض اہم اصطلاحیں لے لی جائیں تو کافی ہے۔ ہاں عروض، بدیع، قافیہ وغیرہ کی جملہ اصطلاحیں لینی ہوں گی۔ ایسی اصطلاحوں کی تعداد پانسو سے تجاوز کر جائے گی۔ ان کا صحیح تلفظ متعین کیجیے مثلاً بتانا ہوگا کہ نحو کی اصطلاح مسند اور مسند الیہ کا حرفِ اول مضموم ہے، مفتوح نہیں۔ بحرِ جث کا صحیح تلفظ بغیر تشدید کے ہے۔ مفہوم بلاغت اور تنقید کی کتابوں سے مل سکے گا۔ قدیم اصطلاحوں کے لیے عربی فارسی کتب کو دیکھنا ضروری ہے۔

23- ادب میں مستعمل علمی اصطلاحوں کی فرہنگ: ڈاکٹر سید حامد حسین نے اپنی کتاب ”اُردو شاعری میں مستعمل تلمیحات و مصطلحات“ (بھوپال، ۱۹۷۷ء) کے دوسرے حصے

میں نجوم، فلکیات، تصوف، فلسفہ، منطق، جنگ، سفر، قیام اور اجل وغیرہ کی اصطلاحات کو شامل کیا ہے۔ یہ حصہ محض 53 صفحات کو محیط ہے۔ ظاہر ہے جملہ علمی اصطلاحوں کو اس سے زیادہ وسعت درکار ہے۔

یہ کام خاصا دشوار ہے۔ اس کے لیے قدیم مثنویوں، داستانوں، قصیدوں، مرثیوں وغیرہ کی ورق گردانی کر کے اصطلاحیں جمع کرنی ہوں گی۔ یہ درست نہ ہوگا کہ نجوم یا تصوف کی کتاب اٹھا کر اس میں سے اصطلاحیں لے لی جائیں۔ اس طرح وہ اصطلاحیں بھی در آجائیں گی جو اردو ادب میں کبھی استعمال ہی نہیں ہوئیں۔ لغت سازی کے بہتر طریقے پر عمل کر کے ادبیات سے اصطلاحیں اخذ کیجیے۔ ان کے معانی کے لیے اردو لغات نیز متعلقہ علوم کی کتابوں سے رجوع کیجیے۔ بہتر ہوگا کہ ان علوم کے علماء سے بھی مشورہ کر لیا جائے۔ ایسے علماء عربی درس گاہوں مثلاً دیوبند اور یونیورسٹیوں کے عربی کے شعبوں میں مل سکتے ہیں۔ کارڈوں پر اصطلاحیں اور ان کے معنی لکھیے۔ ان کے آگے وہ شعر یا نثری جملہ بھی نمونہ لکھ دیجیے جہاں یہ اصطلاح استعمال ہوئی ہے اور اس اقتباس کا ماخذ درج کیجیے۔ جملہ کارڈوں کو ہجائی ترتیب سے ملا کر کتابی شکل دے دیجیے۔

24- آوارہ گرد اشعار کی بیاض: بہت سے مقبول عام اشعار کے مصنف کا علم نہیں ہوتا یا انھیں غلط شاعر سے منسوب کر دیا جاتا ہے۔ اس کی تصحیح کئی حضرات نے کی۔ قاضی عبدالودود نے اس سلسلے میں بہت سے مضامین لکھے۔ کالی داس گپتا رضانے اپنے مجموعے سہو سراغ (بمبئی 1980ء) میں ایک مضمون ”چند مشہور شعر اور ان کے خالق“ لکھا۔ مرکزی حیدرآباد یونیورسٹی میں ایک طالبہ عائشہ خاتون نے اس موضوع پر ایم فل کا ایک ضخیم مقالہ لکھ دیا۔ اس کے بعد بھی اس کام کو اور آگے بڑھانے کی ضرورت ہے تاکہ جسے کسی مشہور شعر کے مصنف کے بارے میں علم نہ ہو یا انتساب میں شبہ ہو وہ اس بیاض میں دیکھ لے۔ تلاش کی سہولت کے لیے اشعار کو ردیف وار جمع کیا جائے۔ ان میں بھی ردیف کے آخری حروف کا خیال رکھ کے لغت کی طرح ترتیب دیا جائے جیسا کہ عرشی صاحب نے نسخہ عرشی کے آخر میں غزلوں اور اشعار کے اشاریے کے لیے کیا۔

مندرجہ بالا کام کے لیے پہلے تو اب تک کیے ہوئے اس قسم کے کاموں کو سامنے رکھنا ہوگا۔ اس کے بعد تیزی سے اہم تذکروں کا جائزہ لے کر مشہور اشعار اور ان کے مصنفوں کے نام اور تخلص لکھ لیے جائیں گے۔ ظاہر ہے کہ محض وہ اشعار لینے ہوں گے جن کے مصنف عام طور سے معلوم نہیں یا مختلف تذکروں اور کتابوں میں مختلف نام دیے ہیں۔ ان میں سے کوئی ایک اصلی مصنف ہو سکتا ہے، بقیہ جعلی۔ صرف مشہور و مقبول اشعار تک محدود رہنا پڑے گا۔ دیکھنے میں یہ آئے گا کہ ایک شعر مثلاً غزالاں تم تو واقف ہو..... کو میر حسن نے رام نراین موزوں کا اور صاحب تذکرہ مسرت افزا نے مرزا ابراہیم مشتاق بناری کا لکھا ہے۔ اس قسم کے اختلافی انتسابات کثرت سے ملیں گے۔ ان کے بارے میں بحث کر کے فیصلہ کرنا ہوگا کہ کون سا درست ہے۔

دوسرا کام یہ کرنا ہوگا کہ ان کا درست متن دیا جائے۔ مثلاً مندرجہ بالا شعر کو میر حسن نے طریقہ مشہور سے ”ویرانے پہ کیا گذری“ پر ختم کیا ہے جب کہ مسرت افزا میں ”میخانے پہ کیا گذرا“ لکھا ہے۔ مدون بیاض کو غور و فکر کر کے صحیح مصنف اور مرجح متن طے کرنا ہوگا۔ کام مشکل ہے۔ مدون کا ادبیات کا مطالعہ جتنا وسیع ہوگا کام اتنا ہی شافی ہوگا۔

اردو تحقیق کو حوالے کی کتابوں کی شدید ضرورت ہے۔ معلوم نہیں کب کوئی انسٹی ٹیوٹ بنے گا اور کب یہ کتابیں وجود میں آسکیں گی۔ اس سے پہلے اگر ایک دو محقق مشترکہ طور پر ان میں سے کچھ کام کر سکیں تو دریغ نہ کریں۔ چونکہ یہ کتب دوسرے محققوں اور پڑھے لکھے قاریوں کے لیے معتبر ماخذ کا کام دیں گی اس لیے ان کی تصنیف میں تحقیقی صحت اور مناسب ترتیب کی بطور خاص ضرورت ہے۔ کام کو زیادہ سے زیادہ بھرپور بنایا جائے تاکہ عرصے تک اس پر اضافہ کرنے کی ضرورت نہ آئے۔

اٹھارواں باب

بین العلومی تحقیق

”بین العلومی“ انگریزی اصطلاح Inter-disciplinary کا ترجمہ ہے۔ پہلے باب میں ہند کے محقق ڈاکٹر بیج ناتھ سنگھل کا مقولہ درج کیا جا چکا ہے کہ عہد قدیم میں علوم کو برہما کی طرح اکھنڈ سمجھا جاتا تھا⁽¹⁾۔ ویدوں میں مذہب کے علاوہ موسیقی، طب، نجوم وغیرہ سبھی شامل ہیں۔ کوٹلیہ (چانکیہ) کی شاہکار کتاب ”ارتھ شاستر“ نام سے معاشیات پر معلوم ہوتی ہے لیکن اس میں علمی سیاسیات کی بھی کمی نہیں۔ سنسکرت کے روایتی نصاب میں ادب کے علاوہ جیوتش وغیرہ کا بھی درس دیا جاتا ہے۔ عہد وسطیٰ میں اسلامی درس گاہوں میں بھی حدیث، کلام، ہیئت، نجوم و طب سبھی کی تعلیم دی جاتی تھی۔ یہی وجہ ہے کہ عہد غالب تک ہر پڑھا لکھا شخص ان سب علوم میں کچھ نہ کچھ دخل رکھتا تھا۔

افلاطون نے بھی اپنی کتاب ’ریاست‘ میں علم کو اکھنڈ کہا ہے۔ گیلیلیو کے عہد تک سائنس اور فلسفہ متحدہ علوم تھے۔ فلسفے کو Speculative Philosophy اور سائنس کو Practical Philosophy کہتے تھے۔ مغرب میں عہد وسطیٰ میں علم کے حصے ہونے شروع ہوئے۔ سائنس، فلسفہ اور ادب الگ ہو گئے۔ ان کے سابق اتحاد کی صرف اتنی یادگار باقی رہ گئی ہے کہ کسی بھی موضوع میں پی ایچ ڈی کی ڈگری لیجیے، اس کا نام ڈاکٹر آف فلاسفی ہوتا ہے۔ کامرس میں بھی

ڈاکٹر آف فلاسفی اور فزکس میں بھی ڈاکٹر آف فلاسفی۔ اب اختصاص کی لے اتنی بڑھ گئی ہے کہ ایک عالم اپنے مخصوص علم یا فن کی ایک ہی شاخ کا ماہر ہوتا ہے، بقیہ شاخوں کے بارے میں محض سرسری واقفیت رکھتا ہے۔ یہ اختصاص فطری سائنسوں اور اطلاقی سائنسوں یعنی ڈاکٹری اور انجینئرنگ وغیرہ میں زیادہ نظر آتا ہے، سماجی سائنسوں مثلاً تاریخ، معاشیات وغیرہ میں اس سے کم اور ان سے بھی قدرے کم ادب میں۔ ہر آقائے ادب، ادب کے مختلف ادوار اور مختلف اصناف کے بارے میں بقدرِ بالیست معلومات رکھتا ہے لیکن ماہرانہ نہیں۔ اس طرح بعض حضرات قدیم ادب، بلاغت، عروض، تاریخ گوئی وغیرہ کے ماہر ہوتے ہیں تو بعض دوسرے جدید ادب اور جدید تنقید کے۔ مزید اختصاص یہ ہے کہ ایک شخص غالب کا ماہر ہے، دوسرا مرثیے کا، تیسرا اقبال کا اور چوتھا جدید ناول اور افسانے کا۔

ہندی کے عالم ڈاکٹر ہزاری پرشاد دویدی نے لکھا ہے کہ جو سیل حیات انساں کے دروں میں سرایت کرتا ہے، ادب اسی کی کہانی ہے۔⁽¹⁾ ان کے جانشین ہندی ہی کے ڈاکٹر وجے پال سنگھ نے سچھا دیا تھا کہ پہلے ایک ملک (مثلاً ہندستان) کی مختلف زبانوں اور علاقوں کو ملا کر ان کے ایک متحدہ ادب کی تشکیل کیجیے، پھر دنیا بھر کے ادبوں کو ملا کر ایک عالمی ادب کی۔⁽²⁾ میں عرض کرتا ہوں کہ ترکیب و اختلاط کا یہ عمل دو جہتوں میں ہونا چاہیے۔ ایک طرف ہم اپنی زبان اور ملک کے ادب کے وسیلے سے عالمی ادب تک سفر کریں۔ دوسری طرف ادب اور دوسرے انسانی علوم و فنون کو ایک دوسرے سے نزدیک تر لا کر ان کا مطالعہ کریں۔ ظاہر ہے کہ ادب ہر علم، مثلاً طبیعیات، کیمسٹری کے ساتھ لب و دنداں نہیں ہو سکتا لیکن ادب کو تاریخ، سماجیات، معاشیات، فلسفہ، نفسیات وغیرہ کے آئینے میں تو دیکھا ہی جاسکتا ہے۔

اگر ایسے موضوع پر کام کیا جاتا ہے جس میں ایک سے زیادہ ادبوں کا مطالعہ کیا جائے تو اسے تقابلی ادب (Comparative Literature) کہتے ہیں۔ اگر ایسے موضوع پر تحقیق یا تنقید کی جائے جس میں دو یا زیادہ علوم و فنون کے ڈانڈے ملتے ہوں تو اسے بین العلومی مطالعہ کہا جاتا

(1) انوسندھان کی پرکریا، ص 97 بہ حوالہ ہندی انوسندھان از ڈاکٹر وجے پال سنگھ، ص 21۔

(2) ہندی انوسندھان، ص 23۔

ہے۔ ایک طرح سے تقابلی ادب بھی بین العلومی مطالعے کی ابتدائی منزل ہے، بین العلومی مطالعے کے ترکیبی موضوعات جس قدر مختلف النوع ہوں گے اتنا ہی وہ مطالعہ زیادہ قابل قدر ہوگا کیونکہ بظاہر دور افتادہ علوم میں اختلاف کے بجائے اشتراک کو اجاگر کرنا فصل کو وصل میں بدلنا ہے۔ اُردو اور فارسی ادب کا تقابلی مطالعہ اتنا اہم نہیں جتنا اُردو اور مراٹھی ادب کا۔ ان سے بھی مفید تر ہوں گے اُردو اور سیاسیات اور معاشیات کے بین العلومی موضوعات۔

بین العلومی مطالعے کی اہمیت اسی میں ہے کہ اختصاصیت کے گزرنے جس طرح انسان کے فکر و شعور کو ٹکڑے ٹکڑے کر دیا ہے، بین العلومی مطالعہ، دو بظاہر بعید مضامین کو قریب لاتا ہے اور اس طرح علم کی یگانگی اور یکجہتی کا حق ادا کرتا ہے۔ آج کل درس گاہوں میں ایسے موضوعات کے مطالعے کو قدر و وقعت کی نظر سے دیکھا جاتا ہے کیونکہ مختلف علوم کے جو ساتھ و طلبہ ایک دوسرے کی زبان نہیں سمجھتے، ایسے مشترکہ موضوعات کے طفیل ایک دوسرے سے ہمکلام و ہم نشین ہو سکتے ہیں۔ ادب کے لیے اس قسم کا مطالعہ بطور خاص مفید ہے کیونکہ سائنس و ٹکنالوجی کی یلغار میں ادب کو شوقِ فضول اور اس کے مطالعے کو کارِ عبث سمجھا جاتا ہے۔ دوسرے انسانی فنون اور سماجی سائنسوں سے منسلک مطالعے کے سبب دورِ حاضر میں ادب کی معنویت اجاگر ہوگی۔

بین العلومی مطالعہ زیادہ تر فکر کی سطح پر ہوتا ہے اس لیے اسے تنقید کے ذیل میں رکھا جائے، لیکن جس طرح ہم تحقیق کی ایک شاخ بین العلومی تحقیق کر سکتے ہیں اس طرح تنقید کا ذیلی شعبہ بین العلومی (یا بین الفنون) تنقید وضع نہیں کر سکتے۔ تنقید میں تخلیق کا سماجی، سیاسی، نفسیاتی پہلو مد نظر رہتا ہے، اس لیے وہ بالطبع بین العلومی ہوتی ہے۔ علیحدہ سے بین العلومی تنقید قائم کرنے کا جواز نہیں۔ ادب کے ساتھ دوسرے موضوعات کا مشترکہ مطالعہ بیشتر نقدِ ادب ہوتا ہے لیکن کچھ ایسے بھی ہیں جو تحقیق کے ذیل میں آتے ہیں یا ان میں تنقید کے ساتھ ساتھ کسی قدر تحقیق کی پٹ بھی ہوتی ہے۔

یونیورسٹیوں کے قواعد میں تحقیقی مقالے میں نئے حقائق کے انکشاف کا مطالبہ کیا جاتا ہے یا پرانے حقائق کی نئی تشریح کا۔ آخر الذکر کے چور دروازے سے داخل ہو کر تنقید تحقیق کا

روپ دھار لیتی ہے۔ درس گاہوں کی اس فیاضی کے پیش نظر اس قسم کے تنقیدی موضوعات پر بھی توجہ کی جائے گی۔ اس کے یہ معنی نہیں کہ میری رائے میں ان موضوعات کے کام تحقیق کے حصار میں داخل ہیں۔ ریسرچ ڈگری کے پیش نظر قدرے بددلی کے ساتھ ایسے بین العلومی موضوعات بھی قیاس کیے جاتے ہیں گو ترجیح انھیں کو ہوگی جن میں کسی نہ کسی حد تک تحقیق کا عنصر بھی موجود ہے۔

کچھ پہلے تک علوم و فنون کو آرٹس اور سائنس میں تقسیم کیا جاتا تھا۔ پھر آرٹس کی دو قسمیں کر دی گئیں انسانیات (Humanities) اور سماجی علوم۔ انسانیات میں ادب، لسانیات، فلسفہ، نفسیات، موسیقی اور دوسرے فنون لطیفہ آتے ہیں۔ سماجی علوم میں تاریخ، معاشیات، سیاسیات، سماجیات، بشریات وغیرہ ہوتے ہیں۔ یونیورسٹیوں میں تدریس اور قانون کی بھی الگ فیکلٹیاں (Faculties) یا اسکول ہوتے ہیں۔ انھیں بھی سماجی علوم جاننا چاہیے۔ ایک طرح سے دیکھا جائے تو سماجی علوم کے مضامین بھی انسانیات کے تحت آنے چاہئیں کیونکہ ان میں بھی مطالعے کا موضوع انسان ہی ہے، برخلاف سائنس کے جہاں عموماً اشیا و عناصر کا مطالعہ کیا جاتا ہے۔ حیوانیات اور ڈاکٹری میں انسان کا مطالعہ کیا جاتا ہے تو سماج کے فرد کے طور پر نہیں۔ انسانیات اور سماجی علوم میں انسان کا سماج میں جائزہ لیا جاتا ہے۔ ان دونوں کے تمام مضامین کہیں نہ کہیں ادب سے مصافحہ کر لیتے ہیں، سائنس میں ادب سے نزدیک مضامین طب، نجوم اور جغرافیہ ہی ہو سکتے ہیں جہاں تک نجوم کا تعلق ہے ہیئت سائنس ہے لیکن پیشین گوئی کرنے والا جیوتش سائنس نہیں۔

ذیل میں اردو ادب اور مندرجہ بالا مضامین میں سے ایک ایک کو لے کر ان کے مشترک مطالعے کے امکانات پر غور کیا جائے۔ خیال رہے کہ یہ موضوعات لازماً پی ایچ ڈی کے مقالے کے لیے نہیں، ڈگری سے قطع نظر اوسط یا مختصر مقالے ہی کے ڈھب کے ہو سکتے ہیں۔

اردو اور کوئی دوسرا ادب۔ تقابلی ادب اسی کو کہتے ہیں کہ اپنے ادب کی کسی صنف یا رجحان کا کسی دوسرے ادب کی مماثل صنف، رجحان یا پہلو سے تقابلی مطالعہ کیا جائے۔ تقابلی ادب زیادہ تر

فکری اور تنقیدی سطح سے سروکار رکھتا ہے لیکن کچھ ایسے موضوعات بھی ہیں جو محض فکری نہ رہ کر تاریخی یا قسطنطینی ہو جاتے ہیں، اگر کاملاً نہیں تو جزواً۔ ایسے کچھ موضوعات یہ ہو سکتے ہیں۔

اُردو اور ہندی کے قدیم قصوں میں مشترک افسانوی روایات (Motifs)

اُردو اور عالمی قصوں میں تلاش کا موٹیف

اُردو میں ہندی سے مستعار شعری اصناف

اُردو میں مغربی اصنافِ ادب

اُردو میں دوسری ہندستانی زبانوں سے مستعار ادبی اصناف

اُردو ڈرامے میں سنسکرت اور یونانی فین ڈراما کی آویزش و آمیزش

اُردو اور ہندی عروض کا تقابلی مطالعہ

اُردو کے سنسکرت الاصل قصے

اُردو، سنسکرت اور دوسری ہندستانی زبانوں میں قصہ حسن و دل

اُردو اور قدیم مغربی فکشن میں فوق الفطری عناصر کا جائزہ

اُردو اور ہندی کی طویل نظموں کا تقابلی مطالعہ

دکنی ادب پر دوسرے ہندستانی ادبوں کا اثر

اُردو اور ہندی کی طویل داستانوں کا تقابلی مطالعہ

اُردو میں انگریزی ادبیات کے تراجم

اُردو میں انگریزی کے علاوہ دوسری یورپی زبانوں کے تراجم

اُردو میں سنسکرت/ہندی/کسی دوسری ہندستانی زبان کے تراجم

اُردو اور لسانیات

یوں تو ادب اور زبان کا گہرا تعلق ہے لیکن جدید وضاحتی لسانیات نے جس طرح غیر ادبی، غیر اقداری اور سائنسی روپ اختیار کیا ہے اس کے بعد ادب اور لسانیات بالکل مختلف مطالعے ہو گئے ہیں۔ خالص لسانیاتی موضوعات ادبی تحقیق میں نہیں سما سکتے۔ ادب کے شعبے میں انھیں لسانیاتی موضوعات کو لیا جاسکتا ہے جن کے لیے اُردو ادب کا عرفان ضروری ہو مثلاً حسب ذیل موضوعات:

اُردو کے دوسری زبانوں سے رشتے

دکنی لغات

اُردو قواعد نویسی کا جائزہ

اُردو قواعد/لغات کے باب میں مستشرقین کی خدمات

کسی قدیم متن کا لسانی مطالعہ

اُردو اور فلسفہ

فلسفے کا موضوع افکار ہیں اس لیے اُردو ادب اور فلسفے کے بین العلومی موضوعات کا مطالعہ ادب اور فکری و تنقیدی ہوگا۔ اسے بہ مشکل خالص تحقیق کہا جاسکتا ہے۔ فلسفے کے چند موضوعات یہ ہو سکتے ہیں۔

اُردو ادب سے متعلق فلسفیانہ افکار

اقبال پر فلاسفہ مغرب کا اثر

اُردو میں فلسفیانہ تحریریں

اُردو ادب پر یونانی فلاسفہ کا اثر

فلسفے کی بہت سی شاخیں ہیں مثلاً مابعد الطبعیات، اخلاقیات، جمالیات، نفسیات وغیرہ۔ مابعد الطبعیات اور اخلاقیات کے ڈانڈے مذہب سے بھی مل جاتے ہیں۔ اس طرح بعض موضوعات میں ادب، فلسفہ اور مذہب تینوں کی ترویج ہو جاتی ہے۔ ذیل کے موضوعات میں پہلا

ما بعد الطبعیات سے متعلق ہے، دوسرا اخلاقیات سے

1- اُردو ادب میں خدا کا تصور

2- اُردو داستانوں اور مثنویوں میں خیر و شر کا تصور

یہ دونوں موضوعات مذہب سے بھی متعلق ہیں، یعنی ان میں تین علوم، ادب، فلسفہ اور

مذہب مل جاتے ہیں۔

ادب اور جمالیات کے مشترک موضوعات کچھ اس قسم کے ہو سکتے ہیں۔

1- اُردو ادب کے حوالے سے قدیم ہندوستانی جمالیات اور عجمی جمالیات کا تقابلی مطالعہ۔

2- اُردو شاعری میں حسن کا تصور

3- کلیاتِ قلی قطب شاہ کی جمالیاتی اقدار

4- دبستانِ ادبِ لطیف کے جمالیاتی نظریے۔

5- ترقی پسند ادب کے جمالیاتی تصورات

ظاہر ہے کہ مندرجہ بالا جملہ موضوعات خالص تنقیدی ہیں۔ تحقیق کی تاریخ لکھی جائے تو

ان کو شامل کیا جائے گا۔

اُردو ادب اور نفسیات

پہلے نفسیات فلسفے ہی کا جزو ہوتی تھی۔ اب نفسیات نے اتنی ترقی کر لی ہے کہ اس کی علیحدہ

حیثیت تسلیم کر لی گئی ہے۔ اب اسے سماجی سائنس میں شامل کیا جاتا ہے حالانکہ یہ صحیح معنی میں

انسانی علم (Humanity) ہے۔ ادب کے ساتھ اس کے کچھ مشترک موضوعات یہ ہو سکتے ہیں:

اُردو غزل کے کرداروں کا نفسیاتی مطالعہ

اُردو ادیبوں میں احساسِ برتری اور احساسِ کمتری

اُردو فکشن میں اجتماعی لاشعور کے مظاہر

شعور کی رو کے افسانے

اُردو کے جنس زدہ ادیب

میراجی، ایک نفسیاتی مطالعہ

جدیدیت کے نفسیاتی پیچاک کی مختلف جہات کا مطالعہ

ان کے علاوہ کسی بھی تخلیقی ادیب یا کسی تخلیقی فن پارے کا نفسیاتی مطالعہ کیا جاسکتا ہے۔

اُردو ادب اور مذہب

رہن، سہن، کلچر، زندگی کی طرف رویہ اور انسانی ذہن سب کچھ مذہب سے شدید طور پر متاثر ہوتے ہیں۔ چونکہ ادب کو افکار، تہذیب، رویوں اور اقدار سے تعلق ہوتا ہے اس لیے ادب کا مذہب سے بھی گہرا ربط ہے۔ دنیا کی ابتدائی شاعری مذہبی زمزموں اور بھجوں کے روپ ہی میں ظاہر ہوئی۔ اُردو ادب اور مذہب کو جوڑنے والے بہت سے موضوعات ہیں مثلاً

اُردو میں قرآنی ادب

اُردو میں وہابی ادب

اُردو میں قادیانی ادب

اُردو میں مسیحی ادب

اُردو میں آریہ سماجی ادب

قرآن مجید کے اُردو تراجم و تفاسیر کا تنقیدی مطالعہ

اُردو میں احادیثِ نبویؐ

اُردو میں اسلام کے علاوہ دوسرے مذاہب کی کتابوں کی وضاحتی فہرست

اُردو ادب پر ہندو مذہب کا اثر

طریقت کا مقصد بھی وہی ہے جو شریعت کا لیکن دونوں کے طریقے مختلف ہیں۔ معرفت

سے متعلق بھی کئی موضوعات ہو سکتے ہیں۔

تصوف اور بھگتی کے مقامات اشتراک و اختلاف

اسلامی اور عجمی تصوف، ایک تقابلی مطالعہ

اُردو میں وحدت الوجود و وحدت الشہود کی آویزش

اقبال اور تصوف

اُردو میں معرفت کی کتابیں

واضح ہو کہ تصوف اس حد تک اُردو ادب میں سمویا ہوا ہے کہ اُردو اور تصوف کے مشترک موضوعات کو بہ مشکل بین العلوٰی مطالعہ تسلیم کیا جائے گا۔

اُردو اور موسیقی

موسیقی ایسا فنِ لطیف ہے جس کا اثر فوری اور شدید ہوتا ہے یہی وجہ ہے کہ مذہبوں نے اس سے بہ کثرت مدد لی ہے۔ ہندوؤں کی سام وید موسیقی سے متعلق ہے۔ ہندوؤں میں کیرتن کے لیے بہت سے بھجن لکھے گئے۔ اسلام کو موسیقی سے عار ہے لیکن صوفیوں، بالخصوص چشتی سلسلے میں سماع کو مستحسن قرار دیا گیا۔ سماع کے لیے قوالیوں کی اہمیت آشکارا ہے اور قوالی میں بالعموم اُردو غزل یا نظم استعمال کی جاتی ہے۔ شاعری اور موسیقی دونوں میں ترنم و توازن مشترک ہیں۔ استادِ موسیقی کی بہت سی قسموں کے لیے کچھ مخصوص گیت یا دو تین سطروں کے بول لکھے گئے اور ان کو موسیقیا نہ نام ہی دے دیے گئے۔ اس طرح وہ ادب کی اصناف بھی ہو جاتی ہیں۔ ادب و موسیقی کو متحد کرنے والے تین موضوعات یہ ہو سکتے ہیں۔

1- اُردو میں موسیقیا نہ اصنافِ شعر (دھرپد، خیال، ٹھمری، دادرا، ٹپہ، ہولی، کافی)

2- دکن کے مخصوص عارفانہ گیتوں کا مطالعہ (چکری، حقیقت، سہیلا)

3- اُردو زبان و ادب میں ہندستانی موسیقی

آخر الذکر موضوع پر مرکزی یونیورسٹی حیدرآباد میں کام ہو رہا ہے اور کافی آگے بڑھ چکا ہے۔ اب سماجی سائنسوں کو لیں۔

اُردو اور تاریخ

تھوڑا بہت تاریخی پس منظر تو بیشتر مقالوں میں ہوتا ہے۔ شیخ چاند نے ”سودا“ میں اس کی طرح ڈالی جس کا نقطہ منہا ڈاکٹر خواجہ احمد فاروقی کی ”میر تقی میر، حیات اور شاعری“ ہے، لیکن

تاریخی پس منظر کی وجہ سے یہ موضوعات اور ان پر لکھے مقالے بین العلومی نہیں ہو جاتے۔ اس خطاب کے لیے ضروری ہے کہ مقالے کے عنوان ہی میں تاریخی مطالعہ مضمّن ہو۔ مثلاً:

اُردو ادب میں 1857ء کے مرقعے

اُردو ادیبوں کی مولفہ کتب تاریخ کا جائزہ

مولوی ذکاء اللہ کی تاریخ ہند، ایک مطالعہ

شرر کے ناولوں کی تاریخیت کا جائزہ

ڈاکٹر قاضی عبدالستار کے ناولوں میں تاریخیت

اُردو میں تاریخی ادب

اُردو ادب میں زوالِ حکومتِ مغل کے مرقعے

جنگ 1857ء سے متعلق اُردو نظم و نثر پر مرکزی حیدرآباد یونیورسٹی میں ایم فل کے دو

مقالے لکھے گئے۔ اب ایک منصوبے کے تحت بعد پی ایچ ڈی تحقیق ہو رہی ہے۔ تاریخی

موضوعات پر لکھے ہوئے مقالہ نگار کو چاہیے کہ وہ اُردو میں لکھی تحریروں سے ایسا مواد پیش کرے جو

تاریخ کے طلباء کے لیے بھی مفید ہو یعنی مقالہ جتنا ادبی ہو اسی قدر تاریخی بھی ہو۔

اُردو ادب اور سیاسیات

تاریخ اور سیاست کا گہرا تعلق ہے، زمان و مکاں کی طرح تمام قدیم تاریخ اپنے اپنے دور کی

سیاست کی ارتقائی داستان ہے۔ تمام موجودہ سیاست معاصر تاریخ ہے جو حال کے گزرنے کے

ساتھ ساتھ تاریخ کا جزو بن جاتی ہے اس لیے بہت سے موضوعات تاریخ اور سیاست دونوں کی

دھوپ چھاؤں لیے ہوتے ہیں۔ مثلاً:

اُردو ادب اور جنگِ آزادی

اُردو ادب میں قوم پرستی اور ملت پرستی کی آویزش

ان موضوعات میں ادب، تاریخ اور سیاست کا تگڑا ہو گیا ہے۔ خالص سیاسی موضوعات یہ

ہو سکتے ہیں

اُردو ادب پر سیاسی تحریکوں کا اثر
 اُردو ادب پر اشتراکیت کا اثر
 ترقی پسند تحریک اور کمیونسٹ پارٹی کا رشتہ
 علامہ اقبال اور سیاستِ ملی
 اُردو ادب اور قیامِ پاکستان کی تحریک
 ایمر جنسی سے متعلق اُردو ادب
 1960ء کے بعد پاکستان کے اُردو ادب میں سیاسی شعور
 معاصر سیاست میں اُردو صحافت کے اثرات
 اُردو کا غیر صحافی سیاسی ادب
 آخر الذکر موضوع پر مرکزی حیدرآباد یونیورسٹی میں پی ایچ ڈی کی سند دی گئی۔

اُردو اور صحافت

اُردو تحقیق میں، ظاہر ہے، اُردو صحافت ہی کا جائزہ لیا جاسکتا ہے۔ اب صحافت کی تاریخ کے علاوہ صحافت کے فن پر بھی کتابیں اور مقالے ملنے لگے ہیں۔ ایم اے اُردو کے بعض شعبوں میں صحافت کا پرچہ ہوتا ہے اور کم از کم جواہر لال نہرو یونیورسٹی میں وسائلِ ربط عامہ کا ڈپلوما ہے۔ صحافت سے متعلق چند موضوعات ملاحظہ ہوں

اُردو میں / شمالی ہند میں / پنجاب میں / دکن میں اُردو صحافت کی تاریخ

اُردو زبان و ادب کے فروغ میں اُردو اخباروں کا حصہ

تقسیم کے بعد ہندستان کے اُردو روزنامے، ایک مطالعہ

اُردو اخبار اور فرقہ پرستی

جنگِ آزادی میں اُردو صحافت کا حصہ

ان کے علاوہ کسی ایسے اخبار کا مطالعہ کیا جاسکتا ہے جس کا مدیر کوئی ادیب رہا ہو مثلاً اودھ

بیچ، الہلال، البلاغ، ہمدرد، زمیندار، قومی آواز۔

ادب اور سماجیات

سماجی علوم میں سماجیات (عمرانیات) ادب سے نزدیک ترین علم ہے۔ یہ نسبتاً غیر اصطلاحی علم ہے جس کے تحت آنے والے مختلف موضوعات کے بارے میں ہر عامی اور عطائی کچھ نہ کچھ رائے دے سکتا ہے۔ ادب سماج کا آئینہ ہے۔ یہ نہ صرف سماج کی آئینہ داری کرتا ہے بلکہ تنقید بھی کرتا ہے تاکہ مستقبل کے لیے رہنمائی ہو سکے۔ بین العلومی موضوعات میں سماجیات سے مشترک مقالے سب سے زیادہ دلچسپ ہوتے ہیں۔ یہ اس حد تک عمومی دلچسپی کے ہوتے ہیں کہ محسوس بھی نہیں ہوتا کہ یہ بین العلومی ہیں۔ چند موضوعات ملاحظہ ہوں:

دکنی ادب میں معاصر کلچر کی موقع نگاری

انیسویں صدی کے اردو ادب میں شمالی ہند/دلی/لکھنؤ کی تہذیب کے مرتفع

داستانوں اور مثنویوں میں طبقہ بالا کی تہذیب

اردو ادب میں مذہبی اور سماجی رسوم و توہمات کا بیان

اردو ادب میں عورتوں کے مسائل کی مرقع کشی

اردو ادب میں بیواؤں کے مسائل

تقسیم ملک کے فسادات سے متعلق اردو ادب

طلسم ہوشربا میں ہندستانی معاشرت

طوائفوں سے متعلق اردو ناول اور افسانے

اُدو فکشن میں ہریجنوں کے مسائل

مغربی ممالک میں ہندستانی و پاکستانی مہاجرین کی اردو تخلیقات میں ان کے مسائل کی

عکاسی۔ اودھ پنچ / سرسید / نذیر احمد / حالی / اقبال / ابوالکلام آزاد / پریم چند / حسرت

موہانی کے سماجی نظریات

ان میں تقسیم ملک کے فسادات پر میری یونیورسٹی میں ایک ایم فل کا مقالہ لکھا گیا۔ طلسم

ہوشربا پر راہی معصوم رضا ڈگری لے چکے ہیں۔ طوائفوں کے موضوع پر میری نگرانی میں جموں

یونیورسٹی میں مقالہ داخل کیا گیا۔ حالی کے سماجی نظریات پر عثمانیہ یونیورسٹی میں سوشیالوجی کے شعبے

میں ڈگری دی گئی۔ اُردو سماجیات کے مشترک موضوع پر اگر کوئی ایسا شخص کام کرے، جس نے سماجیات کا بطور علم مطالعہ کیا ہو، تو اس کا کام زیادہ بار آور ہوگا۔

اُردو ادب اور بشریات (Anthropology)

بشریات میں غیر متمدن انسان کا مطالعہ کیا جاتا ہے۔ اس کی دو صورتیں ہیں

1- قبل تاریخ و قبل تہذیب کے دور کے انسانوں کا مطالعہ

2- موجودہ دور میں غیر متمدن قبائل کا مطالعہ

بشریات کی دو شاخیں ہوتی ہیں:

(الف) طبعیاتی (Physical)، (ب) سماجی بشریات۔ اول الذکر میں حیوان سے

انسان کے ارتقا اور جسمانی ساخت، کرہ ارض کی آب و ہوا اور موسموں وغیرہ کا مطالعہ ہوتا ہے۔ یہ

سائنسی مطالعہ ہے۔ ظاہر ہے کہ ادب کو اس سے کوئی سروکار نہیں ہو سکتا۔ ہمارا رشتہ سماجی بشریات

سے ہے۔ سماجیات کے نصاب میں بھی ایک پرچہ سماجی بشریات کا ہوتا ہے۔ اُردو ادب میں غیر

متمدن قبائل پر بہت کم لکھا گیا ہے۔ ادبی تحقیق کے بہت کم موضوعات ایسے ہیں جو کہیں بشریات

سے ٹکرا سکیں۔ ایسے دو موضوعات یہ ہیں:

اُردو ادب میں غیر متمدن / خانہ بدوش قبائل کی زندگی

اُردو ادب کی تفہیم و تشریح بشریات کے آئینے میں۔

تسلیم کہ ثانی الذکر موضوع خالص تنقیدی ہے۔ ڈاکٹر وزیر آغا ادبی تنقید میں بشریات سے

خاص مدد لیتے ہیں۔ ادب پر اساطیر کا اثر بھی بشریات کے تحت آئے گا۔

ادب اور معاشیات

معاشیات کو اُداس علم (Dismal Science) کہا جاتا ہے کیونکہ اس کا مطالعہ بے رس

ہوتا ہے لیکن اس سے بھی انکار نہیں کیا جاسکتا کہ خاندانی رشتوں کے لگاؤ کے بعد معاش اور

معاشیاتِ زندگی کی سب سے بڑی حقیقت ہیں۔ ادبی تحقیق کے بہت کم ایسے موضوعات ہیں جن کے مطالعے میں معاشیات کے علم کی ضرورت ہو۔ ترقی پسند فلسفہ ادب میں فرد کے معاشی ماحول پر زور دیا جاتا ہے لیکن یہ مختلف عوامل میں سے ایک ہے۔ ادب و معاشیات کو جوڑنے والے چند موضوعات یہ ہو سکتے ہیں۔

اُردو زبان میں معاشی ادب

1857ء سے پہلے، شعرا کے معاشی مسائل

اُردو فکشن میں معاشی طبقات کی پیش کشی

ترقی پسند تحریک کے معاشی نظریات

اُردو ادب میں افلاس / بے روزگاری کے مسئلے کی پیش کشی

اُردو فکشن میں کسانوں کے معاشی مسائل

اُردو ادب میں سرمایہ دار و مزدور کی آویزش کی مرقع کشی

اُردو اور تدریس

یہاں تدریس سے مراد ایجوکیشن کے شعبے سے ہے، جس میں بی ایڈ، ایم ایڈ کی ڈگریاں دی جاتی ہیں۔ کالجوں اور یونیورسٹیوں میں ادب کی تدریس سے پہلے کی منزل اسکولوں میں اُردو زبان اور ادب کی مبادیات کی تدریس ہے۔ ادب اور فن تدریس کے مشترک موضوعات زیادہ تر ذریعہ تعلیم سے متعلق ہوتے ہیں۔ چند موضوعات یہ ہو سکتے ہیں۔

اُردو کے قاعدے (یعنی پرائمر)

اُردو کی اسکولی درسی کتابوں کا جائزہ

عثمانیہ یونیورسٹی میں اُردو ذریعہ تعلیم — تاریخ و تنقید

اُردو کے ذریعہ سائنس و تکنیکی موضوعات کی تدریس

غیر اُردو دانوں کو اُردو کی تدریس

اُردو یونیورسٹی، تاریخ و تنقید

اُردو میں انسانی و سماجی علوم کی درسی کتابوں کا جائزہ

اُردو اور قانون

مولوی نذیر احمد نے اُردو میں قانونی کتابوں کا ترجمہ کیا جس پر انھیں اعزازی ڈاکٹریٹ ملی۔ چند موضوعات ایسے ہیں جن میں اُردو زبان اور قانون کے ڈانڈے مل جاتے ہیں۔ ان پر کام ہونا چاہیے۔ وہ یہ ہیں:

ڈاکٹر نذیر احمد کے قانونی تراجم۔ فنی و تنقیدی جائزہ۔

بعض ریاستوں میں قوانین / آئین ہند کے اُردو ترجموں کا جائزہ

اُردو کی دستوری اور قانونی اصطلاحوں کا تجزیہ

اُردو ادیبوں کے عدالتی مقدمات۔ تفصیل، تاریخ اور تجزیہ

اُردو میں ضبط شدہ تخلیقات اور کتابوں کی ضبطی کا جائزہ

اُردو میں قانونی کتابیں

اُردو لائبریری اور سائنس

اس علم کے نام میں سائنس کا لاحقہ لگا ہے لیکن اس کا کسی قدر تعلق تدریس سے ہے۔ اُردو میں اس سے متعلق دو ایک کتابیں ملتی ہیں۔ اس کے چند موضوعات یہ قیاس کیے جاسکتے ہیں۔

اُردو میں وضاحتی فہرستِ مخطوطات بنانے کے اصول

اُردو مخطوطات کی وضاحتی فہرستوں کا لائبریری سائنس کے نقطہ نظر سے جائزہ

اُردو مطبوعات کی فہرستیں۔ فنی جائزہ

اُردو کتب کی مائکروفلموں کا اشاریہ

اُردو مخطوطات و مطبوعات کی فہرستوں کی ڈاکٹری

اُردو میں کیٹیلاگ سازی سے متعلق کتابوں اور مضامین کا اشاریہ
 اہم کتب خانوں میں اُردو کتب کی گروہ بندی پر ایک نظر
 اُردو کی اہم لائبریریاں

لائبریریوں میں مخطوطات اور نادر مطبوعات کی قیمتوں کی تعیین کا جائزہ
 اُردو کتب فروشوں کی کیٹیلاگوں کا جائزہ

اُردو اور سائنس

ظاہر ہے کہ ادبی تحقیق میں سائنس کے مصانفے کے امکانات نحیف سے نحیف تر ہیں۔
 سمعیاتی صوتیات بالکل فزکس ہے لیکن سمعیاتی صوتیات ادب نہیں، لسانیات ہے۔ سائنس کے
 روایتی علوم ادب سے ٹکرا جاتے ہیں۔ ان کے کچھ موضوعات یہ ہیں:

طب — اُردو، زبان و ادب میں طب یونانی

نجوم — اُردو زبان و ادب میں نجوم

جغرافیہ — قدیم داستانوں اور مثنویوں میں پیش کردہ جغرافیہ کا مطالعہ

— اُردو میں ہندوؤں اور مسلمانوں کی مذہبی کتب کا جغرافیائی پہلو

اُردو میں موسیقی پر میری یونیورسٹی میں کام ہو رہا ہے۔ طب اور نجوم پر بھی ہونا چاہیے۔ الہ
 آباد یونیورسٹی میں ایک حکیم صاحب نے میری نگرانی میں طب پر کام شروع کیا تھا۔ میں الہ آباد
 یونیورسٹی کو چھوڑ کر حیدرآباد گیا۔ حکیم صاحب نے ریسرچ چھوڑ دی۔ طب اور نجوم کا جائزہ دو
 حصوں میں ہونا چاہیے:

الف۔ اُردو زبان میں ان علوم پر جو کتابیں اور مضامین دستیاب ہیں۔

ب۔ اُردو کے تخلیقی ادب میں ان علوم کے نقوش کہاں کہاں ملتے ہیں۔

سائنس کے تعلق سے مزید موضوع یہ ہو سکتے ہیں۔

اُردو میں سائنسی ادب ۱۹۴۷ء سے پہلے

اُردو میں سائنسی اصطلاحیں، ایک جائزہ

اُردو سے تعلق رکھنے والے سائنسی ادارے اور انجمنیں۔
اُردو میں سائنسی ادب تقسیم ملک کے بعد، ہندو پاک میں

اُردو اور ٹکنالوجی

ٹکنالوجی اطلاقی سائنس ہے۔ یہ کہیں کہیں فن کے نزدیک آ جاتی ہے۔ مثلاً طباعت۔ اُردو اور ٹکنالوجی کو ملانے والے کچھ موضوعات یہ ہو سکتے ہیں۔

اُردو ٹائپ کا مسئلہ

اُردو اور فن طباعت

اُردو کمپیوٹر/ٹیلی پرنٹر

اُردو میں مشینی ترجمے کے امکانات

غیر ملکیوں کو اُردو زبان کی تدریس میں سمعی و بصری مواد سے استفادہ
اُردو میں سمعی و بصری ادب (ریڈیو، ٹیلی ویژن، مائکروفلم، کیسیٹ)
اُردو میں زراعت سے متعلق کتابوں کا جائزہ

اُردو مخطوطات اور کتب کے کاغذ اور روشنائی کے اقسام اور تاریخ

ایک بار پھر واضح ہو جانا چاہیے کہ مندرجہ بالا تمام موضوعات لازماً پی ایچ ڈی کے لیے نہیں
ان میں سے بعض پر ایک مختصر مضمون ہی لکھا جاسکتا ہے۔ کوشش کی گئی ہے کہ موضوعات میں سے
بیشتر ایسے ہوں جو محض تنقید و تاویل نہ ہوں بلکہ اس میں تحقیق کا حق بھی ادا کیا جاسکے۔

اُردو ادب کو محض گل و بلبل، شمع و پروانہ، لیلیٰ مجنوں اور شیریں فرہاد کی کہانی سمجھا جاتا ہے۔
بین العلومی موضوعات کی اہمیت یہ ہے کہ اُردو ادب کو عاشقی و معشوقی کے حصار سے نکال کر جدید
تقاضوں کے مقابل لاکھڑا کر دیا جاتا ہے۔ لوگوں کو معلوم ہوگا کہ اُردو ادب محض شاعری اور
افسانے تک محدود نہیں بلکہ دورِ جدید میں بھی اس کی معنویت ہے۔ اس میں اُردو زبان کے جامے
میں ظاہر ہونے والے دوسرے علوم و فنون کی تصانیف کو بھی جائزے میں شامل کر لیا جاتا ہے۔

بین العلومی مطالعے کے لیے ضروری ہے کہ اس میں اُردو ادب کے علاوہ دوسرے مشمول علم

یا علوم کا حق بھی ادا کیا گیا ہو۔ ان پر کام کرنے والا بنیادی حیثیت سے اردو زبان و ادب کا طالب علم ہوگا لیکن دوسرے مشمول علم کے بارے میں اس کی نظر جتنی وسیع اور گہری ہوگی کام اتنا ہی بار آور ہوگا۔ بین العلومی کام کی خوبی یہ ہے کہ اردو کے علاوہ دوسرے مضمون والے بھی اس سے استفادہ کر سکیں۔

انیسوواں باب

ادبی لسانیات

سب سے پہلے میں ادبی لسانیات جیسے فقرے کو (میں اسے اصطلاح نہیں کہوں گا) واضح کرنے پر اپنی معذرت، بلکہ شرمندگی کا اظہار کرتا ہوں۔ لسانیات کی کسی شاخ کا نام ادبی لسانیات نہیں ہے۔ انیسویں صدی میں انگریزی میں لسانیات کو فلا لوجی کہتے تھے جس میں لسانیات کے علاوہ بلاغت کے علوم بھی شامل تھے۔ بعد میں لسانیات کو ادب سے بالکل الگ کر دیا گیا۔ جدید لسانیات تو معنی سے بھی زیادہ سروکار نہیں رکھتی، ہیئت سائنچوں ہی سے کام چلاتی ہے۔ اسی لیے لسانیاتی تحقیق ریاضی اور طبیعیات کے ڈانڈے چھو لیتی ہے۔ ہم اہل ادب ابتدائی لسانیات پڑھ بھی لیں تو بھی اس کے جدید دھاروں کا عرفان نہیں رکھتے اس لیے لسانیات کی تحقیق کو یونیورسٹیوں کے لسانیات کے شعبوں پر چھوڑ دینا مناسب ہے۔ ادب کے شعبے کو نیم حکیم بن کر، اس جھیلے میں نہیں پڑنا چاہیے۔

لیکن ان میں کچھ ایسے موضوعات ہیں جو لسانیات اور ادب کو ملانے والے بین العلومی Inter-disciplinary ہیں۔ ان پر محض لسانیات کا طالب علم کام نہیں کر سکتا کیونکہ ان کے لیے ادبیات کی معلومات درکار ہے۔ ان پر صرف ادبیات کا طالب علم کام نہیں کر سکتا کیوں کہ ان کے لیے تاریخی لسانیات کی خاصی اور صوتیات کی سرسری معلومات ضروری ہے۔ ذیل میں کچھ ادبی لسانیاتی موضوعات تجویز کیے جاتے ہیں۔

- 1- کسی ادیب کا لسانیاتی مطالعہ
- 2- کسی کتاب کا لسانیاتی مطالعہ
- 3- اُردو کا آغاز و ارتقا
- 4- اُردو کے لسانی رشتے
- 5- اُردو ہندی میں کھڑی بولی کا ارتقا
- 6- دکنی بولی کا جائزہ یادگنی کے لسانی رشتے
- 7- گجری بولی کا جائزہ
- 8- اُردو کی کسی بولی کی لغت
- 9- اُردو لغات کا جائزہ
- 10- اُردو محاوروں کی فرہنگ
- 11- اُردو قواعد نویسی کا جائزہ

واضح ہو کہ ان میں سے ہر ایک پی ایچ ڈی کا موضوع نہیں۔ ان میں سے بہت سے موضوعات پر کام ہو چکا ہے۔ لیکن بقول ولی

راہ مضمون تازہ بند نہیں

تا قیامت کھلا ہے بابِ سخن

تحقیق میں حرفِ آخر کہاں ہوتا ہے۔ کچھ نہ کچھ ترقی و اضافہ ممکن ہوتا ہی ہے۔ ذیل میں مندرجہ بالا موضوعات پر کام کرنے کے طریقوں پر غور کیا جاتا ہے۔

کسی ادیب کا لسانیاتی مطالعہ

ہندی میں اس قسم کے ضخیم مقالے دیکھنے میں آئے ہیں: تلسی کی بھاشا، سور (داس) کی بھاشا وغیرہ۔ شکر ہے کہ اُردو میں ابھی تک کسی ادیب کے لسانیاتی مطالعے پر پوری کتاب نہیں لکھی

گئی۔ اس کے بارے میں تحقیقی مقالے یا اس کے متن کی تدوین کے سلسلے ہی میں اس کا لسانیاتی جائزہ لے لیا جاتا ہے۔ میرے نزدیک اردو میں محدودے چند ادیب ہی اس لائق ہیں جن کے لسانیاتی جائزے میں پوری کتاب لکھی جائے۔ لیکن یہ کتاب بھی زیادہ سے زیادہ ڈیڑھ دو سو صفحات کی ہو سکتی ہے۔ اس سے آگے غیر ضروری اطناب بلکہ حشویات ہوگی۔ معلوم نہیں ہندی والے ایک ادیب کے لسانیاتی جائزے میں اتنی ضخیم کتابوں میں کیا کیا لکھ مارتے ہیں۔

اردو میں لسانیاتی جائزے کے لیے ذیل کے تخلیق کار موزوں ہیں:

الف۔ برہان الدین جانم، محمد قلی قطب شاہ، ابراہیم عادل شاہ، وجہی، غواصی، نصرتی اور بعض دوسرے دکنی ادیب۔

ب۔ افضل، جعفر زٹلی، نواب عیسوی خاں، میر، سودا، انشا، میرامن، رجب علی بیگ سرور، غالب، جان صاحب سرشار، نذیر احمد، آغا حیدر حسن دہلوی۔

ان میں سے بعض پر کتابچہ لکھا جاسکتا ہے، بعض پر کچھ اور بڑی کتاب۔ لسانیاتی جائزہ اسی ادیب کا لیجیے جو زبان و بیان کے معاملے میں انفرادیت رکھتا ہو۔ اب کوئی مومن، امیر مینائی، محمد حسین آزاد یا پریم چند وغیرہ کا مفصل لسانیاتی جائزہ لینے لگے تو کیا لکھے۔

لسانیاتی جائزے کے لیے زیر مطالعہ ادیب کی جملہ نظم و نثر پڑھ جائیے۔ اس کے قابل ذکر، یعنی معمول سے ہٹے ہوئے، انوکھے الفاظ اور اظہارات کی فہرست بنا لیجیے۔ خواہ دکنی بولی ہو یا شمالی ہند کی قدیم اردو، پرکھنے کی کسوٹی موجودہ معیاری اردو ہوگی۔ اس سے جو بھی فرق دکھائی دے گا وہ سب نشاندہی کے قابل ہے۔ انھیں ذیل کے زمروں میں تقسیم کر کے کارڈوں یا موٹے کاغذ پر لکھ لیجیے۔

صوتیات، املا، صرف، نحو، لفظیات، معنیات مع محاورہ و روزمرہ۔

صوتیات کے تحت موجودہ تلفظ سے جدا ہر تلفظ کی نشاندہی کیجیے۔ اختلافات کی گروہ بندی کیجیے اور ممکن ہو تو یہ بتائیے کہ یہ کس زبان یا بولی کا اثر ہے۔ املا کے تحت مصنف کے متون کے املا اور بچے کا جائزہ لیجیے۔ اگر مصنف کی دستی تحریر ملتی ہے تو کیا کہنا ورنہ اس کے مستند متن سے اس دور کے املا کی کوئی قابل ذکر خصوصیت ہو تو صراحت کیجیے۔ صرف کے تحت لفظ کے تشکیلی اجزاء،

لاحقوں اور سابقوں کا جائزہ لیا جائے گا۔ نحو کے تحت مرگبات، فقروں اور جملوں کی ساخت کا مثلاً صفت موصوف، مضاف مضاف الیہ، جار مجرور، جملے کی نحوی کیفیت، ضمیر، حروف جار، حروف استفہام، حروف عطف، اسم و صفت و فعل کی تذکیر و تانیث، واحد و جمع وغیرہ میں معیاری اُردو سے جو بھی فرق ہوں وہ سب کے سب شمار کرائے جائیں۔

لفظیات کے تحت اس مصنف کے مخصوص الفاظ کو دیکھیے۔ یہ بھی بتائیے کہ اس کی لفظیات میں عربی، فارسی، ہندی، انگریزی اور دیسی بولی کے الفاظ کا کیا تناسب ہے، اس نے اپنے الفاظ کہاں سے لیے ہیں۔ اسی سلسلے میں اس کے یہاں روزمرہ کا مقام دیکھ جائیے۔ معنیات میں اس کے یہاں لفظوں کے موجودہ معنی سے مختلف مفاہیم کی شناخت کیجیے۔ اور اس کے بعد محاوروں کا جائزہ لیجیے۔ یہ دکھائیے کہ اس نے ایک لفظ یا محاورے کو کن کن متنوع مفاہیم میں باندھا ہے۔ غرض لسانی اعتبار سے جو جو کچھ درخور التفات ہو، اس سب پر انگلی رکھ دیجیے۔

آخری بات یہ ہے کہ جو ضروری مشاہدات ہوں، انہیں کو قلم بند کیجیے۔ تحریر کا طول اور ضخامت بڑھانے کی کوشش نہ کیجیے۔ ہو سکتا ہے آپ کا لسانی جائزہ پچاس صفحات ہی میں ختم ہو جائے۔ اسے کتاب کے بجائے دو قسطوں میں مضمون کے طور پر شائع کر دیجیے۔

2- کسی کتاب کا لسانیاتی مطالعہ

یہ ادیب کے لسانیاتی مطالعے سے مختلف نہیں کیونکہ اکثر ادیبوں کی کتاب یا ایک مجموعہ اس کے لسانیاتی خصائص کا نمائندہ ہوتا ہے۔ صرف وہی کتاب لسانیاتی مطالعے کے لیے منتخب کی جائے جو اپنی قدیم زبان یا اسلوب کے امتیازات کی وجہ سے ممتاز ہو۔ ایسی چند کتابیں یہ ہو سکتی ہیں :

کلیات محمد قلی قطب شاہ، سب رس، بکٹ کہانی، کلیات جعفر زٹلی، قصہ مہر افروز و دلبر، کلیات میر، کلیات انشا، باغ و بہار، فسانہ عجائب، دیوان جان صاحب، فسانہ آزاد، توبتہ النصح، ابن الوقت، آغا حیدر حسن دہلوی کی پس پردہ۔

ان کا جائزہ بھی اسی طرح لیا جائے گا جیسا ادیب کے جائزے میں تجویز کیا گیا ہے۔ کتاب کے سلسلے میں اس کے اہم قدیم مخطوطوں کے املا کا بھی جائزہ لیا جائے گا۔

3- اُردو کا آغاز و ارتقا

اس موضوع پر کافی کام ہو چکا ہے پھر بھی اتفاق رائے نہیں، اس لیے مزید کام کیا جاسکتا ہے۔ لیکن آپ اس موضوع میں اسی وقت الجھیے اگر آپ کے پاس مزید کچھ کہنے کو ہے۔ اُردو تحریروں کے علاوہ انگریزی اور ہندی کی تحریروں سے ضرور استفادہ کیجیے۔ ہندی تحریروں سے ایک دوسرا نقطہ نظر سامنے آئے گا۔ ہندی کے ادیب امرت رائے ابن پریم چند کی کتاب A House Divided اس موضوع پر ایک غیر معمولی عالمانہ کام ہے۔ اس کے نقطہ نظر سے کتنا ہی اختلاف کیوں نہ ہو لیکن اس میں جن مآخذ کی نشاندہی کی گئی ہے اس کے سبب اُردو ہندی کے موضوع پر لکھتے وقت اس شاہکار سے صرف نظر ممکن نہیں۔ مستشرقین کے بیانات میں غیر جانب داری اور عدم واقفیت اور دونوں کی دھوپ چھاؤں ہوگی۔

اس موضوع پر لکھتے وقت شور سینی اور اس سے مماثل اپ بھرنشوں، جدید ہند آریائی خاندان میں ہندی، کھڑی بولی اور اُردو کا مقام، اُردو کا پنجابی، برج بھاشا، ہریانی اور راجستھانی زبانوں اور بولیوں سے تعلق، ان سبھی عنوانات پر لکھنا ہوگا۔ سب سے پہلے اس موضوع پر اب تک کی تمام اُردو، ہندی اور انگریزی تحریروں کو پڑھ جائیے پھر تاریخی اور لسانیاتی شعور کی دست گیری کے ساتھ لکھیے۔ یہ طے کیجیے کہ اُردو کس زبان یا بولی کو کہتے ہیں۔ پھر اس کا آغاز و نشوونما دکھائیے۔ قدم قدم پر دوسروں کے بیانات کا حوالہ اور اقتباسات دیتے جائیے تاکہ قاری سب کی رائیں اور آپ کے فیصلے کو پڑھ کر خود اپنی رائے قائم کر سکے۔ تمام لاگ اور لگاؤ کو تیاگ کر آزادی نظر کے ساتھ فیصلے کیجیے۔ انگریزی، ہندی یا اُردو کے کسی بڑے نام سے مرعوب نہ ہوئیے۔

4- اُردو کے لسانی رشتے

اس عنوان میں پورا سابقہ موضوع آجائے گا، اس کے علاوہ اور بہت کچھ ہوگا۔ پہلے تو عمودی حیثیت سے ہند آریائی کے شجرے میں اُردو کی جگہ متعین کیجیے۔ یہ بتائیے کہ آپ اُردو سے کیا مراد لیتے ہیں۔ اس کے بعد اس زبان کے آغاز پر بحث کیجیے، ارتقا دکھائیے اور اس کی

ساخت و نشوونما میں دوسری زبانوں کے اثرات اور عناصر کی نشاندہی کیجیے۔ ہندی کی تمام بونیوں، مشرقی ہندی، بہاری، راجستھانی، پنجابی، گجراتی، مرہٹی، عربی، فارسی، ترکی، انگریزی، پرتگالی، ڈچ، اطالوی وغیرہ کی لفظیات کا شمار کرائیے۔ اُردو کی بعض ایسی تحریریں لیجیے جو ہندی یا عربی فارسی لفظیات کی افراط کے لیے بدنام ہیں۔ ان میں شمار کر کے ایک طرف ہندی اور دوسری طرف عربی الفاظ کا تناسب دکھائیے۔ ان الفاظ کا تو استعمال (Frequency) دریافت کیجیے اور پھر یہ دکھائیے کہ جملے میں مرکزی معنی کی ترجمانی کس زبان کے الفاظ کر رہے ہیں۔

اُردو کی صرفی اور نحوی ساخت میں مندرجہ بالا زبانوں کے اثرات دکھائیے۔ مثلاً پنجابی کے لاحقہ 'ان' سے جمع بنانا، گجراتی مراٹھی کا لاحقہ 'چ' بمعنی 'ہی' عربی فارسی کے غیر معمولی صوتیاتی و قواعدی اثرات، اُردو میں انگریزی اصوات مثلاً لارڈ، کلب، گراٹھ وغیرہ میں، انگریزی لاحقہ جمع 'س' یا 'ز' گرلس کالج، اُردو اسینز وغیرہ میں اُردو زبان پر انگریزی کے نحوی اثرات بھی دکھائیے۔ اس کی چند مثالیں

میں نہیں سمجھتا ہوں کہ وہ آئے گا (بجائے میں سمجھتا ہوں کہ وہ نہیں آئے گا)

میں آپ سے پوچھنا چاہوں گا (بجائے چاہتا ہوں)

اس نے نہ میرے خط کا جواب دیا، نہ ہی مجھ سے ملنے آیا (بجائے نہ مجھ سے ملنے ہی آیا)

نہ ہی ترجمہ ہے انگریزی لفظ Nor کا۔ اُردو میں حرف تاکید و حصر 'ہی' نہ کے بعد کبھی نہیں

آنا چاہیے۔ اُردو میں انگریزی کے بہت سے محاوروں اور کہاوتوں کے بھی ترجمے ہو گئے ہیں۔

مثلاً: بیوقوفوں کی جنت۔ ع کہتے ہیں برف تو پگھلی ہے، کہاں پگھلی ہے۔ ان تمام عناصر کا جائزہ لیا

جائے گا۔ ایک اہم باب ہوگا اُردو زبان پر انگریزی زبان کا اثر، بلکہ یہ تو بجائے خود ایک تحقیقی

مقالے کا موضوع ہو سکتا ہے۔ اُردو پر چار زبانوں ہی کا اثر تو سب سے زیادہ ہے: ہندی، عربی،

فارسی، انگریزی۔ ان کو ملحوظ رکھ کر ذیل کے ابواب بنائے جاسکتے ہیں:

اُردو زبان پر عربی زبان کا اثر، فارسی زبان کا اثر، ہندی زبان کا اثر، انگریزی زبان کا اثر۔

واضح ہو کہ زبان کے اثرات ادب کے اثرات سے مختلف ہوتے ہیں۔ ڈاکٹر سید عبداللطیف

نے اُردو ادب پر انگریزی ادب کا اثر دکھایا تھا۔ میرے بڑے بھائی ڈاکٹر پرکاش مونس نے اُردو

ادب پر ہندی ادب کا اثر تلاش کیا۔ اُردو زبان پر دوسری زبانوں کے اثرات کے مطالعے کی ابھی گنجائش باقی ہے۔

5- اردو ہندی میں کھڑی بولی کا ارتقا

یہ موضوع اُردو کے آغاز و ارتقا سے ملتا جلتا ہے لیکن یہاں زور کھڑی بولی پر ہے، اُردو پر نہیں۔ سب سے پہلے اصطلاح 'کھڑی بولی' کے آغاز اور استعمال پر بحث کیجیے۔ اس کے لیے اٹھارویں صدی کے آخر سے اگلے بیس سال تک کی انگریزی اور ہندی تحریروں میں اس لفظ کے استعمال کی نشاندہی کیجیے۔ پھر کھڑی بولی کی صوتی، صرفی اور نحوی خصوصیات متعین کیجیے۔ اس کے بعد آٹھویں صدی عیسوی سے اپ بھرنشوں میں کھڑی بولی کے الفاظ کی شناخت کیجیے اور اس کے بعد جدید ہند آریائی میں کھڑی بولی کا ارتقا دکھائیے۔ ہندی کے راسو، ناتھ اور سدھ سادھوؤں کی شاعری، فارسی کی تاریخیں، سفر نامے، لغات، ملفوظات کے مجموعے، ان سب میں کھڑی بولی کے الفاظ اور فقرے تلاش کیجیے۔ پھر خسرو، گیانیشور، نام دیو، کبیر، نانک وغیرہ کی کھڑی بولی شاعری کا جائزہ لیجیے۔ پنجابی ادب میں بھی کھڑی بولی کی پٹ دکھائی دے جائے گی۔ پندرہویں سوھویں صدی سے ہندی کی مختلف بولیوں میں کھڑی بولی کا مقام متعین کیجیے۔ اُردو کے دکنی دھارے میں کھڑی بولی کا سراغ لگائیے۔

یہ ایک حقیقت ہے کہ اگر دیوناگری خط اور اُردو خط دونوں میں لکھے ہوئے ادب کو ملا کر دیکھا جائے تو شمالی ہند میں پندرہویں صدی سے کھڑی بولی کی ایک مسلسل اٹوٹ روایت مل جاتی ہے۔ ہندی سنتوں کے کلام سے اس میں بطور خاص مدد ملے گی۔ انیسویں صدی میں کھڑی بولی میں ایک طرف عربی فارسی الفاظ کے دخل اور دوسری طرف سنسکرت الفاظ کے شمول کے نتائج پر تبصرہ کیجیے۔ انیسویں صدی کے آخر میں کھڑی بولی بنام برج کی معرکہ آرائی پر روشنی ڈالیے۔ یہ دکھائیے کہ کس طرح اُردو اور ہندی دونوں نے خود کو کھڑی بولی کا واحد روپ تسلیم کرانا چاہا۔ آپ کی تحقیق سے اُردو اور ہندی کا فطری اتحاد و اشتراک کھل کر سامنے آجائے گا۔

6- دکنی بولی کا جائزہ / دکنی کے لسانی رشتے

عثمانیہ یونیورسٹی سے ڈاکٹر مہر النساء نے دکنی اردو کی قواعد کا تجزیاتی مطالعہ کے موضوع پر پی ایچ ڈی کی۔ ڈاکٹر حبیب ضیاء نے دکنی زبان کی قواعد شائع کی۔ یہ دونوں روایتی قواعد ہیں۔ میری مراد دکنی کا لسانیاتی جائزہ نیز اس کا دوسری ہندستانی زبانوں اور بولیوں سے تعلق دکھانا ہے۔ آخر الذکر موضوع پر مرکزی حیدرآباد یونیورسٹی سے ڈاکٹر اودھیش رانی نے پی ایچ ڈی کی۔ ان کے مقالے میں ایک طرف دکنی بولی کی خصوصیات دی ہیں، دوسری طرف دکنی کا دوسری ہندستانی زبانوں سے تعلق دکھایا ہے جن میں اودھی 'برج' راجستھانی، گجراتی، مراٹھی اور تیلگو قابل ذکر ہیں۔ ابھی اس کام کو مزید تفصیل سے کرنے کی گنجائش ہے۔ اس کے لیے مراٹھی، گجراتی، برج بھاشا اور پنجابی سے واقفیت ہو تو کام بہتر طریقے سے ہو سکے گا۔ دیوی سنگھ چوہان اور ڈاکٹر عبدالستار دلوئی نے دکنی پر مراٹھی اثرات کی نشاندہی کی ہے۔ اسی قدر، بلکہ ان سے بھی زیادہ پنجابی اور برج بھاشا کے اثرات ہیں۔ تحقیق کا رجحانی زیادہ زبانوں سے واقف ہوگا، کام کو اتنے ہی استناد سے کر سکے گا۔

اس کام کے لیے قدیم ادبی دکنی کے علاوہ موجودہ بول چال کی دکنی کو بھی پیش نظر رکھنا ہوگا۔ دکنی کی خصوصیات معیاری کھڑی بولی سے اختلافات کے ذریعے نمایاں کی جائیں گی۔ دکن کی بڑی مقامی بولیوں مثلاً احمدآباد (گجری)، اورنگ آباد (مراٹھواڑہ)، بیجاپور (کرناٹک)، حیدرآباد (تیلگو علاقہ) اور ارکاٹ (تامل علاقہ) کی دکنی کا فرق واضح کیا جائے گا۔ زیادہ بار یک چھاننا ہو تو حیدرآباد کی دکنی اور کرنول کی دکنی کا اختلاف بھی دکھایا جاسکتا ہے۔ لسانی رشتوں کے لیے ایک ایک زبان اور بولی کو لے کر دکنی پر اس کا اثر اجاگر کیا جائے گا۔

7- گجری بولی کا جائزہ

گجری مغربی ہندی کا وہ روپ ہے جو گجرات کے علاقے میں ابھرا۔ گجری اور دکنی دونوں کو اردو ہندی کی ذیلی بولیاں مانا جاتا ہے۔ گجری کا مرکز احمدآباد ہے۔ اردو ادب میں گجری اور دکنی میں بڑا فرق نہیں دکھائی دیتا۔ بجز اس کے کہ گجری کے بعض اشعار پر برج کا اتنا اثر ہے کہ ان میں

دکنی کی کوئی خصوصیت نہیں دکھائی دیتی۔ اس پہلو سے قطع نظر گجری اور دکنی میں اتنی مماثلت ہے کہ بیجاپور کے برہان الدین جانم اپنی بولی کو بولی گجرات یا گجری کہہ گزرتے ہیں۔

ڈاکٹر زور نے پیرس میں گجری بولی پر ڈی لٹ کرنی چاہی لیکن نامکمل چھوڑ کر چلے آئے۔ اس موضوع پر کام کرنے کی ضرورت ہے تاکہ ہمارے ذہنوں میں ایک طرف گجری اور کھڑی بولی کا فرق، دوسری طرف گجری اور دکنی کا فرق واضح ہو جائے۔ گجراتی زبان پر راجستھانی اور برج کا شدید اثر ہے۔ گجری بولی پر بھی یہ اثرات گہرے ہونے چاہئیں۔

گجری بولی پر گجرات کا باشندہ ہی تحقیق کر سکتا ہے کیونکہ وہی گجری اور دکنی کے اختلافات کا صحیح ادراک و عرفان رکھتا ہے۔

8- اُردو کی دکنی بولی کی لغت

یہ کام ادبیات سے کم اور اطلاقی لسانیات سے زیادہ تعلق رکھتا ہے۔ اُردو کی تین بولیاں قرار دی جاسکتی ہیں: کھڑی بولی، گجری اور دکنی۔ ان کے علاوہ پنجاب، کشمیر، مشرقی یوپی، بہار، بھوپال اور بمبئی وغیرہ کی اُردو دراصل کھڑی بولی کے صوبائی روپ ہیں، جنہیں معیاری زبان کے مقابلے میں صوبائی معیار (Provincial Standard) کہا جاسکتا ہے۔ دکنی اُردو کی لغت ڈاکٹر مسعود حسین خاں اور ڈاکٹر غلام عمر خاں شائع کر چکے ہیں۔ لغات گجری نجیب اشرف ندوی کی تالیف ہے۔ حال میں بہار کے روزمرہ کی ایک لغت، لغات بہار کے نام سے شائع ہوئی ہے۔ میری نظر سے نہیں گزری۔

ان سب میں دکنی لغت اہم ہے۔ شائع شدہ دکنی لغت بالکل تشنہ اور نا کافی ہے۔ ہمیں دکنی کے الفاظ کے معنی جاننے کی ضرورت ہوتی ہے اُن میں سے اکثر اس لغت میں نہیں ملتے۔ ضرورت ہے کہ دکنی ادبیات کے کم از کم شائع شدہ متون کا احاطہ کر کے جامع دکنی لغت مرتب کی جائے، یہ نہایت مشکل کام ہے۔ دکنی پر بعض ہندستانی زبانوں مراٹھی، گجراتی، راجستھانی، برج وغیرہ کی معرفت ہندی سنسکرت کا گہرا اثر ہے۔ دیوی سنگھ چوہان نے اپنے مضمون 'کلمۃ الحقائق کا لسانیاتی مطالعہ' میں دکھایا کہ اہل اُردو دکنی کے متعدد سنسکرت الاصل الفاظ کے معنی بالکل غلط سمجھے ہوئے

ہیں۔ (نوائے ادب بمبئی جولائی 1968ء) اس کے معنی یہ ہیں کہ دکنی کی لغت تیار کرنے کے لیے دو علماء درکار ہیں، ایک اردو کا، دوسرا ہندی سنسکرت کا۔ ان دونوں کا باشندہ دکن ہونا سونے پر سہاگا ہوگا۔ محض اردو یا محض ہندی جاننے والا دکنی کی تفہیم کا حق ادا نہیں کر سکتا۔

لغات نگاری کے اصول سے واقفیت کے لیے لسانیات کی شاخ Lexicology سے مدد لیجیے تاکہ لغت جدید اصولوں کے مطابق ترتیب دی جاسکے۔ اردو میں نذر حمید (دلی، 1981ء) میں شمس الرحمن فاروقی کا بہت اچھا مضمون ”اردو لغات اور لغت نگاری“ قابل مطالعہ ہے۔

9- اردو لغات کا جائزہ

اس موضوع پر قلم اٹھانے سے پہلے لسانیات کی شاخ Lexicography یا Lexicology کا گہرا مطالعہ کرنا چاہیے۔ اس کے بعد تاریخی ترتیب سے ایک ایک لغت کا جائزہ لیجیے۔ شمس الرحمن فاروقی نے اپنے مندرجہ بالا مضمون میں پہلے لغت نگاری کے اصول دیے ہیں، اس کے بعد تین لغات: فرہنگ آصفیہ، نور اللغات اور اردو لغت بورڈ کراچی کی لغت کا مختصر جائزہ لیا ہے۔ اردو لغات کا سلسلہ اٹھارویں صدی کے آخر سے شروع ہو جاتا ہے۔ تمام لغات کا جائزہ ڈی لٹ کا کام ہے۔ اس کام کو وہی بخوبی سرانجام دے سکتا ہے جو لسانیات اور عربی فارسی دونوں میں نظر رکھتا ہو۔

اردو لغت کی تیاری کا کام ایک طرف اردو لغت بورڈ پاکستان کر رہا ہے، دوسری طرف اس سے مختصر پیمانے پر ترقی اردو بیورو ہندستان۔ آخر الذکر کی لغت ڈاکٹر مسعود حسین خاں مرتب کر رہے تھے اور اس کام کے لیے ان سے موزوں ترکون ہو سکتا تھا لیکن روپیہ ختم ہونے کی وجہ سے بیچ ہی میں چھوڑ دینا پڑا۔ اب معلوم نہیں، کیا ہو رہا ہے۔

10- اردو محاوروں کی فرہنگ

یہ کام بھی ایک طرح سے اردو لغت کا جزو ہے۔ لغت میں کافی محاورے جگہ پا جاتے ہیں لیکن سب نہیں، کیونکہ لغت میں مفرد الفاظ یا دو لفظوں کے مرکبات دیے جاتے ہیں، طویل تر فقرے نہیں۔ بیشتر محاورے کئی الفاظ پر مشتمل ہوتے ہیں مثلاً بے وقوفوں کی جنت، بائیں ہاتھ کا

کھیل، میزھی کھیر، بسم اللہ کا گنبد، زمین کا گز جیسے محاورے لغت میں شاید ہی مل سکیں۔ محاورے اور کہاوت میں سختی کے ساتھ حد بندی کی ضرورت ہے۔ بے احتیاطی سے ضرب المثل محاوروں میں شامل نہ ہو جائے۔ مثلاً طے کیجیے کہ ”ڈھول میں پول“ کڑوا کر یلا اور نیم چڑھا، محاورے ہیں یا کہاوت۔ میری رائے میں ’کہاوت‘ ہیں۔

انگریزی میں محاوروں کی فرہنگیں ہیں، اُردو جیسی محاوراتی زبان میں ایک بھی نہیں۔ یہ کام لغت تیار کرنے سے آسان تر ہے لیکن اس کی تیاری کی شافی صورت یہ ہے کہ پورے اُردو ادب کا جائزہ لے کر محاورے جمع کیے جائیں۔ گویا لغت تیار کرنے میں جو کھکھیر ہے محاروں کی فرہنگ اس کی ذیلی پیداوار (Bye Product) ہو سکتی ہے۔ دوسری صورت یہ ہے کہ اُردو کی تمام لغات سے محاورے جمع کیجیے نیز ان میں وہ محاورے شامل کر لیجیے جو اُردو کی اہم محاوراتی کتابوں نیز اہم محاوراتی اسلوب والے مصنفین کے یہاں ملتے ہیں لیکن لغات میں شامل ہونے سے رہ گئے، مثلاً: ذیل کی کتابیں

سب رس، باغ و بہار، فسانہ عجائب، انشا اور رنگین کی ریختی کے مجموعے، دیوانِ جان صاحب، نواب مرزا شوق کی مثنویاں، کلامِ داغ، ڈاکٹر نذیر احمد کے ناول، فسانہ آزاد، داستانِ امیر حمزہ کے دفتر، راشد الخیری کے ناول، خواجہ حسن نظامی کی تصانیف اور ان میں شامل کیجیے دئی کے ان اہل زبان کی کتابیں جو خالص دہلوی روزمرہ کے لیے مشہور ہیں ان میں سے بیشتر کو اُردو اکادمی دہلی نے حال میں شائع کیا ہے۔

کام لمبا ہوگا جو پانچ سال میں مکمل ہو سکے گا۔ ایک جماعت مل کر کرے تو تین جلدی منڈھے سر چڑھ سکتی ہے۔ کام ضروری ہے جس کے بغیر اُردو نامکمل رہے گی۔

11- اُردو قواعد نویسی کا جائزہ

یہ کام لغت نگاری کے جائزے جیسا ہے۔ علی گڑھ میں ڈاکٹر نیر جہاں نے ”اُردو قواعد کی تاریخ“ پر پی ایچ ڈی کی۔ بعد میں ڈی لٹ کے لیے موضوع ”اُردو قواعد کے اصول کی تدوین“ لیا غالباً یہ کام مکمل نہیں ہوا۔ ان کا پی ایچ ڈی کا مقالہ بھی میرے علم کی حد تک شائع نہیں ہوا۔ میں نہیں کہہ

سکتا کہ ان کے بعد اس موضوع میں مزید گنجائش بچی ہے کہ نہیں۔

اُردو کی ابتدائی قواعد کئی یورپی زبانوں مثلاً لاطینی، اطالوی، ڈچ، پرتگالی وغیرہ میں لکھی گئیں۔ وہ دستیاب نہیں اور اگر مل بھی جائیں تو ”زبانِ یارمن ترکی و من ترکی نمی دانم“ والا معاملہ ہوگا۔ مرکزی حیدرآباد یونیورسٹی میں کیرالا کے ایک پروفیسر تھے جو کیتھولک پادری ہیں اور یورپ کی کئی زبانوں مثلاً لاطینی، پرتگالی وغیرہ پر عبور رکھتے ہیں۔ وہ یورپ جا رہے تھے۔ میں نے انھیں اٹھارویں صدی کی 13 لغات و قواعد کی فہرست دی کہ کسی طرح ان کے عکس حاصل کر سکیں۔ وقت کی کمی کی وجہ سے وہ یہ کام نہ کر پائے۔ اگر ان کتابوں کا عکس یا مائیکروفلم لاسکیں تو ان کی مدد سے سب کو پڑھا جا سکتا ہے۔

لسانیات میں قواعد کا فن بہت ترقی کر گیا ہے۔ لسانیاتی قواعد و روایتی قواعد سے بالکل مختلف ہے، اس لیے ہمیں اُردو قواعد کا جائزہ لیتے وقت لسانیات کے صرف و نحو سے، سختی سے صرف نظر کرنا پڑے گا۔ وہ ایک دوسری اور بالکل مختلف دنیا ہے۔ شعبہ لسانیات مسلم یونیورسٹی کے ڈاکٹر مرزا خلیل بیگ نے علی گڑھ سے ”شمالی ہند کی اُردو کی تاریخی قواعد 1600ء تا 1810ء“ کے موضوع پر پی ایچ ڈی کی۔ ظاہر ہے کہ اس کام میں انھوں نے قواعد نویسی کا جائزہ نہیں لیا ہوگا بلکہ قواعد کی تشکیل کی ہوگی یا صرف و نحو میں عہد بہ عہد ارتقاء دکھایا ہوگا۔

لسانیاتی انداز کے کئی موضوع سوچے جا سکتے ہیں لیکن ان میں اندیشہ ہے کہ وہ خالص لسانیات کے نہ ہو جائیں۔ اس کتاب کا موضوع ادبیات کی تحقیق تک محدود ہے۔ ہمیں صرف ان موضوعات سے سروکار ہے جو ادب اور لسانیات میں مشترک ہیں یعنی وہ لسانیاتی جائزہ اُردو ادبیات میں ڈوب کر کیا جائے گا۔

بیسواں باب

تصحیحی تحقیق

”اردو میں کچھ لوگ تحقیق کرتے ہیں اور کچھ ان کی غلطیاں نکالتے ہیں۔“⁽¹⁾

ڈاکٹر خلیق انجم

اس قسم کا پہلا بڑا کام محمود شیرانی کی ”تنقید شعرا لعجم“ ہے۔ اس میں انھوں نے خود کہا ہے:

”تنقید کے دوران میں نے نہ صرف تخریبی پہلو پر نظر رکھی ہے بلکہ حسب اجازت وقت تعمیری کام بھی کیا ہے۔“

ان کی تنقید بیشتر صورتوں میں تحقیق ہے۔ مسعود حسن رضوی نے اپنی کتاب ”اسلاف میر انیس“ کا انتساب ”تعمیری تحقیق کے قدر شناسوں کے نام“ کیا ہے۔ انھوں نے اپنے بعض دوسرے مضامین میں بھی تعمیری تحقیق کی اصطلاح استعمال کی ہے۔ اگر کوئی تعمیری تحقیق ہوتی ہے تو ”تخریبی تحقیق“ بھی ہوتی ہوگی۔ ظاہر ہے تخریبی تحقیق سے مراد دوسروں کی غلطیاں نکالنا یا دوسروں پر اعتراضات کرنا ہے۔ کیا غلطیوں کی نشاندہی تخریب ہے؟ نقطہ نظر کا فرق ایک ہی شے کو دو مختلف رنگ دے سکتا ہے۔ آدھے گلاس میں پانی ہو تو اسے ”آدھا گلاس بھرا ہے“ بھی کہہ سکتے ہیں ’آدھا گلاس خالی ہے‘ بھی۔ کوئی شخص اختلافی مسائل میں نہ پڑے تو ہم کہہ سکتے ہیں:

(1) ”ادبی تحقیق اور حقائق“ مشمولہ ادبی اور لسانی تحقیق۔ ص 160

1- بڑے مرنجاں مرنج اور صلح کھل ہیں۔ کبھی زبان پر کسی کے خلاف ایک لفظ نہیں لاتے۔ کسی جھگڑے منٹے سے کوئی سروکار نہیں رکھتے۔

2- بڑا ڈرپوک آدمی ہے۔ غلطی اور شرکود کھتا ہے تو ان سے چشم پوشی کر کے دوسری طرف کو نکل جاتا ہے۔ بد کو بد کہنے کی جرأت نہیں رکھتا۔

اگر اغلاط کی نشاندہی کو تخریبی یا منفی تحقیق کہا جائے تو یہ کینہ آمیز اور ناسزا فعل معلوم ہوگا۔ اگر اسے صحیح تحقیق کہا جائے تو اس کام کی افادیت مسلم ہو جائے گی۔ کلیم الدین احمد نے تعمیری اور تخریبی کے فرق پر تبصرہ کیا۔ کہتے ہیں:

”عموماً تعمیری تحقیق اور تخریبی تنقید (تحقیق؟) میں فرق کیا جاتا ہے مثلاً کسی نے قدیم شاعر کا دیوان ایڈٹ کیا، اس کے متعلق معلومات جمع کیں تو اسے تعمیری تحقیق کہتے ہیں۔ کسی نے اس کتاب پر تبصرہ کیا اور بتایا کہ دیوان کے متن میں غلطیاں رہ گئی ہیں..... اور یہ بھی بتایا کہ شاعر یا اس کے زمانے سے متعلق جو بیانات ہیں اس میں بے شمار غلطیاں رہ گئی ہیں..... تو اسے تخریبی تحقیق کہتے ہیں..... اسی طرح اگر کسی نے مصنف پر سیر حاصل کتاب لکھی، بہت سی مفید معلومات جمع کیں تو اسے تعمیری تحقیق کہتے ہیں۔ اور اگر کسی نے اس کتاب کی دھجیاں اڑادیں اور واضح کر دیا کہ مصنف کی رائیں غلط ہیں..... اور یہ بھی واضح کر دیا کہ حقیقت کیا ہے تو اسے تخریبی تحقیق کہیں گے.....“

میرا خیال ہے کہ تحقیق تخریبی ہو ہی نہیں سکتی ہے۔ تحقیق کا مقصد ہے نئی معلومات کی دریافت اور ان کا بے کم و کاست بیان۔ پھر یہ تخریبی کیسے ہو سکتی ہے۔⁽¹⁾

کلیم الدین احمد کی آخری دلیل میں وزن ہے۔ رشید حسن خاں نے بھی تقریباً یہی بات کہی ہے۔

یہی صورت ہے ان لوگوں کی جن کے گھٹیا کام اور غیر ایمان دارانہ روش کا احتساب

(1) کلیم الدین احمد ”قاضی عبدالودود“۔ غالب نامہ دہلی، جنوری 1987ء، جلد 8، شماره 1، ص 43

کیا جاتا ہے۔ ان سب نے ایک اصطلاح وضع کی ہے ”منفی اندازِ نظر۔“ اس کا مطلب یہ ہے کہ جو لوگ غلط کام کو غلط کہتے ہیں وہ ادب کو نقصان پہنچاتے ہیں اور معقول لوگوں کے کام میں رکاوٹ ڈالتے ہیں یعنی جھوٹ بولنا اور تحقیق و تدوین کے نام پر تجارت تو تعمیری کام ہے، پرانے دو ادوین کو تدوین کے نام پر مسخ کرنا بھی تعمیری کام ہے، اور یہ کہنا کہ یہ باتیں غلط ہیں، تخریبی انداز ہے“

(تدوین اور تحقیق کے رجحانات مشمولہ ادبی تحقیق ص 108)

رشید حسن خاں تخریبی تحقیق کی اصطلاح پر بار بار بھٹائے ہیں۔ غالب انسٹی ٹیوٹ نئی دہلی کے قاضی عبدالودود سمینار، فروری 1986ء میں انھوں نے مضمون پڑھا ”قاضی عبدالودود بحیثیت تبصرہ نگار“ یہ رسالہ غالب نامہ دہلی جنوری 1987ء میں شامل ہے۔ اس میں وہ تخریبی اور منفی تحقیق کی اصطلاح پر اعتراض کر کے کہتے ہیں:

”قاضی صاحب نے اپنے تبصروں میں صرف اعتراضات ہی نہیں کیے ہیں، صرف غلطیاں نہیں نکالی ہیں، صحیح بات کو بھی بتایا ہے، یہ بھی بتایا ہے کہ جو کچھ لکھا ہے وہ اگر غلط ہے تو کیا لکھنا چاہیے تھا۔“

(غالب نامہ 126)

اس سے نتیجہ یہ نکلتا ہے کہ معترضانہ تحقیق میں اگر معترض نے اپنی طرف سے صحیح معلومات اور مزید معتبر مآخذ کی نشاندہی معتد بہ مقدار میں کی ہے تو یہ تحقیق ”تخریب برائے تعمیر“ ہے۔ اسے تخریبی یا منفی تحقیق کہنے کے بجائے ”صحیح تحقیق“ کہنا مناسب تر ہوگا۔

اغلاط گیری کے لیے دو علما: قاضی عبدالودود اور رشید حسن خاں بہت مشہور یا بدنام ہیں۔ ادب میں ان کا مقام دوسروں کی غلطیوں کی نشاندہی کے سبب ہی بنا ہے۔ ڈاکٹر عابد پیشاوری کو بھی یہ موضوع عزیز ہے لیکن ان کے اپنے (مثبت) کاموں کی تعداد و مقدار خردہ گیری کی تحریروں سے کہیں زیادہ ہے۔ چوتھے بزرگ شاہ عطا الرحمن عطا کا کوی ہیں جنھوں نے بہت سے تذکرے مرتب کیے یا ان کی تلخیص شائع کی۔ انھوں نے غلطیہائے مضامین، کے عنوان سے معاصر پٹنہ کے آٹھ شماروں میں بلا قساط مضامین لکھے اور بعد میں 1984ء میں اسی نام سے کتابی شکل میں

شائع کر دیا۔

سوال یہ ہے کہ کیا اغلاط کی نشاندہی ضروری ہے؟ میرا جواب ہے کہ یقیناً۔ ڈاکٹر عابد رضا بیدار کہتے ہیں:

”ہر غلطی کی تصحیح اور ہر بُرائی کی بیخ کنی ایک فرضِ منصبی ہے بلا لحاظ اس کے کہ اس غلطی یا بُرائی کا قد و قامت یا پھیلاؤ کم ہے یا زیادہ“

(”دوہم آہنگ محقق“ غالب نامہ ص 98)

تحقیق کا مقصد حقیقت کی دریافت ہے۔ ہم اپنی طرف سے جو (مثبت) تحقیق کرتے ہیں، اسی کے مقصد کو صحیح تحقیق پورا کرتی ہے۔ میں تو یہاں تک کہوں گا کہ اغلاط کی نشاندہی میں کسی بڑے نام سے مرعوب نہ ہوئیے۔ بڑوں کی غلطی کی تصحیح اور زیادہ ضروری ہے کیونکہ ان کے نام اور مقام کی وجہ سے قاری ان پر جلد ایمان لے آتا ہے۔ اس غلط اعتقادی کا سدِ باب ہونا چاہیے۔ رشید حسن خاں کہتے ہیں:

”احساب کے اس بے لاگ انداز نے بے حد مفید کام انجام دیا ہے۔ اس کا سب سے بڑا اور مفید اثر یہ ہے کہ شخصیت کا جادو ٹوٹا۔ شخصیت کے بجائے کام کو دیکھا جاتا ہے اور ہر بات کو جانچے پرکھے بغیر، محض کہنے والے کی ذات یا اس کے مرعوب گن اندازِ بیان کی وجہ سے قابلِ قبول نہیں سمجھا جاتا۔“

(ادبی تحقیق، ص 107)

احترام کے ساتھ اختلاف میرا وطیرہ خاص ہے۔ میں نے قاضی عبدالودود، مولانا عرشی، سید مسعود حسن رضوی اور کلیم الدین احمد کے ساتھ اسی طرح اختلاف کیا ہے گو ان کا کام اور مقام میری تحسین و تنقیص سے بالاتر ہے۔

دوستوں، رفقاء، کار اور اپنے ہم جلیسوں کی تحقیق سے اختلاف کرنے میں بھی کوئی تامل نہ کیجیے۔ شریعتِ تحقیق میں ذاتی تعلقات اور علمی اختلافات کے خانے الگ الگ ہیں۔ ان میں سے ایک کو دوسرے پر اثر انداز ہونے کی اجازت نہ دیجیے۔ اپنے سے چھوٹوں کی اغلاط کی

نشاندہی کرنے میں دلداری سے کام لیجیے۔ ان کی ہمت افزائی کی ضرورت ہے۔ ان کو چشم کم سے نہ دیکھیے۔ اپنی تحریر میں احساس برتری کو نہ جھلکنے دیجیے۔ مسعود حسن رضوی نواج کی شکنتلا کے سلسلے میں لکھتے ہیں:

”نواج اور اس کی شکنتلا کے بارے میں صحیح معلومات حاصل کرنے کے بعد ذرا ہمارے مصنفوں کی شان تحقیق پر نظر کیجیے۔ اگلے مصنفوں نے اس کے بارے میں جو نا کافی اطلاعات بہم پہنچائی تھیں اس میں کچھ باتیں صحیح اور کچھ صحت سے قریب تھیں۔ ان کے بعد آنے والے مصنفوں سے توقع کی جاسکتی تھی کہ وہ تحقیق سے کام لے کر ہماری معلومات میں اضافہ کریں گے مگر انھوں نے غلط سلسلے باتیں لکھ کر اگلے مصنفوں کی بہم پہنچائی ہوئی اطلاع کو بھی مشکوک کر دیا اور غلط بیانیوں کی تہہ پر تہہ چڑھانے لگے۔ آج کل کے تحقیقی کاموں میں بیشتر یہی صورت نظر آتی ہے۔“

(”نواز اور شکنتلا نائک“ نقوش جون 1963ء ص 38)

غلطیوں کی نشاندہی ہمیشہ نرم لہجے میں کرنی چاہیے۔ میں نے انجمن اساتذہ اُردو، جامعات ہند کی کانفرنس منعقدہ لکھنؤ (73-1972ء) کے شعبہ تحقیق کی صدارت کی۔ اپنے خطبے میں کہا:

”یہ ضروری ہے کہ اغلاط کی نشاندہی میں احساس برتری یا طنز و تمسخر کا شائبہ نہ ہو۔ غلطی کون نہیں کرتا۔ اغلاط کی طرف ہم دردی و دل سوزی کے ساتھ اشارہ کیا جائے تو اس سے اصلاح ہوگی۔ چبھتے ہوئے الفاظ میں وہی بات کہی گئی تو مثلاً ایہ چو کر اپنی بات پر اڑ جائے گا۔ گویا انشائیے کا حق تو ادا ہو جائے گا لیکن اعتراض کا مدعا خبط ہو جائے گا۔ یہ نہایت ضروری ہے کہ تحقیقی بحث میں ذاتی حملے نہ کیے جائیں۔“

(”اردو تحقیق پر ایک نظر“ حقائق ص 204)

قاضی عبدالودود نرم گوئی کے قائل نہ تھے۔ خدا بخش لائبریری جرنل میں میرے مندرجہ بالا

الفاظ کو لکھ کر یہ تبصرہ کیا:

”اگر کوئی اس مشورے پر عمل کرنا چاہے تو کتاب خواہ اغلاطِ فاحش سے کتنی ہی مملو کیوں نہ ہو، اس پر تبصرے کا آغاز کچھ اس طرح کرے۔ جناب والا کو نہایت ادب سے اطلاع دی جاتی ہے کہ جناب والا کی کتاب (نام) میں بکثرت اغلاطِ فاحش نظر آتے ہیں۔ یہ تو ممکن ہی نہیں کہ جناب والا سے یہ غلطیاں سرزد ہوتی ہوں، کاپی اور پروف کی تصحیح کا کام جن صاحب کے سپرد ہوا، ظاہراً کثرتِ مشاغل کی وجہ سے وہ اس کے لیے کافی وقت نکال نہ سکے۔ جناب والا اس سے بے خبر نہ ہوں گے کہ اس ملک میں حاسدوں کی کمی نہیں۔ وہ موقع کی تاک میں رہتے ہیں اور چھاپے کی غلطیوں کو لکھنے والے کی غلطیاں قرار دینے میں انھیں مطلقاً تامل نہیں ہوتا۔ احقر کا باادب مشورہ ہے کہ آئندہ تصحیح کا کام ایسے لوگوں کے سپرد ہو جو اس کے لیے وقت نکال سکیں“

مضمون نگار نے شاید شوپنہار کا یہ قول نہیں سنا کہ بروں کو بُرا نہ کہنا اچھوں کے ساتھ زیادتی ہے اور بظاہر وہ اس سے بھی ناواقف معلوم ہوتے ہیں کہ میتھو آرنلڈ نے انگلستان کا المانیہ و فرانس سے مقابلہ کرتے ہوئے لکھا تھا کہ ان دونوں ملکوں میں علمی مباحث کی سطح انگلستان سے اس لیے بلند تر ہے کہ وہاں مقابلہ سخت گیری زیادہ ہوتی ہے۔ ہندستان میں نرمی کی نہیں سختی کی ضرورت ہے بلکہ بہتوں سے طنزیہ الفاظ میں نہیں صاف صاف کہہ دینا چاہیے کہ تحقیق آپ کے بس کا روگ نہیں، آپ کو کوئی اور کام کرنا چاہیے۔ بہتوں کا دماغ جھوٹی تعریف نے خراب کر دیا ہے، وہ محققین کی صفِ نعال میں بیٹھنے کا حق نہیں رکھتے، لیکن وہ اپنے کو صفِ اولیس میں ایک ممتاز جگہ کا سزاوار سمجھتے ہیں۔ ایسے لوگ اپنی اصلاح کیا کریں گے؟ کتنے ہی نرم الفاظ میں اغلاط کی نشاندہی کیوں نہ ہو وہ معترض کے دشمن ہو جاتے ہیں۔“⁽¹⁾

(1) خدا بخش لائبریری جنرل، شمارہ ۱، بابت 1977ء، بہ حوالہ ڈاکٹر عابد پیشاوری، متعلقاتِ انشاء، (لکھنؤ)

ڈاکٹر عابد پیشاوری کی بھی یہی رائے ہے کہ ایسے عالم اب کہاں جو علمی اختلاف کو خندہ پیشانی سے قبول کریں۔ اس کے برعکس ایسی کسی بھی کوشش کو عناد اور دشمنی پر محمول کیا جاتا ہے۔
(متعلقاتِ انشائے 226)

میرا خیال ہے کہ اب بھی بعض حضرات اپنے اوپر اعتراض کو خندہ پیشانی سے قبول کر لیتے ہیں، میں نے نقوشِ غالب نمبر 1969ء میں ایک مضمون لکھا تھا ”نسخہٴ عرشی طبع ثانی سے متعلق کچھ معروضات“ اس میں عرشی صاحب کی تدوین سے بہت سے اختلاف کیے تھے اس کے باوجود نہ وہ مجھ سے ناراض ہوئے، نہ ان کی شفقت میں کوئی کمی آئی۔ یہی کیفیت میرے مضمون ”مسعود حسن رضوی بحیثیت مرتب متن“ مشمولہ رسالہ تحریر دہلی مسعود حسن رضوی نمبر اپریل جون 1974ء کی تھی۔ اس میں بھی ان کی تدوین کے بعض مقامات سے اختلاف کیا تھا۔ اس کی اشاعت کے بعد بھی آں محترم کی نوازشات میں کوئی فرق نہ آیا۔

میرے شاگرد ڈاکٹر حنیف احمد نقوی، حال ریڈر اردو بنارس یونیورسٹی، نے میری کتاب ”اردو مثنوی شمالی ہند میں“ کی اغلاط پر ایک مضمون لکھا اور مجھ سے اس کی اشاعت کی اجازت چاہی۔ میں نے انھیں بہ طیب خاطر اجازت دی اور لکھ دیا کہ مضمون میں تم لکھ دینا کہ میری مرضی سے شائع کیا جا رہا ہے۔ حنیف احمد نقوی نے اپنے مضمون میں میرا پورا خط شائع کر کے لکھا۔

”ڈاکٹر صاحب نے اس گرامی نامے کے ذریعے نہایت خوش دلی کے ساتھ اپنے فرمودات پر تنقید کی دعوت دے کر جس بلند نظری، عالی ظرفی اور شرافتِ نفس کا اظہار فرمایا ہے وہ ان کی شخصیت اور کردار کا روشن ترین پہلو ہے“⁽¹⁾

کتاب کی طبع ثانی کی کتابت ہو چکی تھی۔ میں نے تبصرے کی روشنی میں حتی الامکان ترمیم کی لیکن ناشر کے پاس کتابت شدہ کاپیوں میں بڑی تبدیلیاں ممکن نہ تھیں، اس لیے میں نے ناشر انجمن ترقی اردو ہند کو لکھا کہ حنیف نقوی کا مضمون کتاب کے آخر میں دیا جائے۔

انہوں نے ایسا نہیں کیا۔ اس موقع پر میں اپنی تعریف نقل کرنے کے لیے معذرت چاہتا

(1) ”اردو مثنوی شمالی ہند میں، طبع ثانی کے لیے معروضات“ رسالہ شاعر شمارہ 11، 1979ء

ہوں۔ دکھانا یہی مقصود ہے کہ صالح نقطہ نظر اور مہذب طریقہ اظہار ہو تو اعتراض برداشت کیا جاسکتا ہے۔ قاضی عبدالودود چونکہ درشت بیانی کے مرتکب ہیں اس لیے اس کا جواز دے کر اصرار کرتے ہیں کہ اغلاط کی نشاندہی میں نرم گوئی نہیں، سخت گوئی ہونی چاہیے۔ اپنا اپنا نظریہ اخلاق ہے۔ رشید احمد صدیقی نے مجھے ایک خط میں لکھا تھا کہ اشتعال (Provocation) خواہ کتنا ہی شدید کیوں نہ ہو، تحریر میں شرافت کا دامن ہاتھ سے نہ چھوڑیے۔

ڈاکٹر عابد رضا بیدار مطلع کرتے ہیں کہ محمود شیرانی کسی پر اعتراض کرنے سے پہلے اس کی تعریف کرتے تھے اور پھر نرم الفاظ میں اعتراض کرتے تھے جب کہ قاضی عبدالودود دو ٹوک بات کرتے تھے۔ محمود شیرانی نے اپنے شاگرد ابراہیم ڈار کو ایک خط میں لکھا:

”اشاعت سے پیشتر ایک نظر وہ جواب مجھے بھی دکھا دیں..... یہ بھی یاد رہے کہ زبان اور لہجہ نرم اور مناسب چاہیے“

(دوہم آہنگ محقق۔ غالب نامہ جنوری 87ء ص 92)

افسوس کہ ڈاکٹر بیدار کا فیصلہ اس کے برعکس ہے

”ایسا لگتا ہے کہ اردو تحقیق کو اپنی معیاری زبان، تحقیق کی بنیادی زبان کی تشکیل میں شیرانی اسلوب کی بہ نسبت قاضی اسلوب کی طرف جھکاؤ کرنا ہوگا۔“ (ایضاً ص 112)

یعنی اعتراض کو طنزیہ، درشت کلامی کے انداز میں جڑنا ہوگا۔ میری رائے میں طنز و تعریض معترض کی بیمار نفسیات اور کردار کی ناچختگی کی غمازی کرتے ہیں۔ احساس برتری اور مزاج میں جنگ جوئی نفسیاتی عدم توازن کی نشانی ہیں۔ میں نے اپنے مضمون ”بت شکن محقق“ میں قاضی عبدالودود کی تحریروں سے طنز کی ۷۱ مثالیں درج کی ہیں۔

(حقائق ص 74-72)

نثار احمد فاروقی نے ایک بار عرشی زادہ کو مخاطب کر کے ہماری زبان میں ایک مضمون شائع کیا جس کا عنوان تھا ع ”چور جاتے رہے کہ اندھیاری“۔ ڈاکٹر عابد پیشادری بھی اعتراضات میں بہت سخت لہجہ برتتے ہیں۔ ان کے ایک تبصرے کا عنوان ہے ”ہر بوا لہوس نے.....“

ذرا دیکھیں کہ مغربیوں کی کیا رائے ہے
رچرڈ ایلٹک کہتا ہے

”اپنی حقیقت کو بھی پہچانیے۔ ہم فانی گوشت کے بنے ہوئے ہیں۔ ہم سے تھوڑی
سی غلطی تو ہوگی ہی۔ مکمل پن رسائی سے باہر ہے۔“
(ادبی تحقیق کافن۔ ص 16-17)

”غیر معتدل تنقید نہیں کرنی چاہیے۔ غلطیاں ہوں گی۔ کسی کی علمی اہلیت پر طنز نہ
کیجیے۔“
(ایضاً ص 208)

تحقیق پر دوسری اچھی کتاب کا مصنف جارج واٹسن کہتا ہے:

”مقالے میں بحث مباحثہ ہوتا ہے۔ دوسرے عالم (محقق) سے خلق کے ساتھ
اختلاف کیجیے۔“
(ص 35)

رابرٹ راس: ”طنز سے کام نہ لیجیے۔ غیر جانب داری سے لکھیے“

(راس۔ ص 223)

پارسنس: ”دوسروں کی غلطیاں خلق کے ساتھ بیان کیجیے۔“

(پارسنس، ص 56)

غلطیوں کی نشاندہی میں خواہ آپ نرم الفاظ استعمال کریں یا نہ کریں، یہ ضروری ہے کہ
ذاتیات کا دخل ہرگز نہ ہونا چاہیے۔ کسی کے کارنامے سے ہٹ کر اس کی ذات کو زیر بحث نہ
لائیے۔ مالک رام سے متعلق ایک فرضی نام سے جو کتاب ’اردو تحقیق اور مالک رام‘ شائع کی گئی
اس کے مرتب نے مالک رام کی ذات میں یہ عیب بھی ڈھونڈا کہ وہ معاش کے لیے ایک تجارتی
ادارے سے وابستہ ہیں۔ لکھتے ہیں:

”ہمارے اچھے محقق مثلاً شیرانی صاحب، قاضی صاحب، عرشی صاحب، ڈاکٹر

نذیر احمد، پروفیسر مسعود حسن رضوی وغیرہ کو دیکھیے ساری عمر لکھنے پڑھنے میں گزری اور ہر پھر کے علمی دائروں ہی میں قدم رکھتے رہے۔ یہ لوگ یہ نہیں کر سکے کہ ایک وقت میں ستر کاموں میں حصہ داری کی جائے اور علمی وغیر علمی کاموں میں برابر سے حصہ لیا جائے۔ ادھر ٹانگ اڑائی، ادھر ہاتھ پھیلا یا، اس طرف ایسے ہی کسی اور دائرے میں گردش کرنے لگے اور مطلب ساری داد و دہش [دوادوش؟] کا فقط یہ ہوا کہ ہر طرف سے یافت ہوتی رہے اور دستِ غیب برقرار رہے۔“ (1)

قاضی صاحب کے علاوہ بقیہ سب معاش کے لیے ملازمت کرتے تھے۔ مالک رام جب تک ملازم رہے انھوں نے تجارت نہیں کی۔ رٹائر ہونے کے بعد اپنا اندوختہ ایک تجارتی ادارے میں لگا کر اس کے ڈائرکٹروں میں سے ایک ہو گئے لیکن اس طرح کہ انھیں اس میں کوئی وقت نہیں دینا پڑتا۔ اس پر کیا اعتراض ہے؟ کیا ملازمت مستحسن اور تجارت معیوب ہے؟ ہندی کی کہاوت تو اس کے برعکس کہتی ہے۔

اُتم کھیتی، مدھم بچ (تجارت)، نکھد چا کری، بھیک بندان

کیا اہل حرفہ اور اہل تجارت کے لیے علمی کام کرنا ممنوع ہونا چاہیے کہ قابل قدر؟

ڈاکٹر عابد پیشاوری نے ایک صاحب کو رانی کیتکی کی کہانی کے منخطوطے میں سنہ کتابت میں تحریف کرنے کا ملزم قرار دیا ہے۔ انھیں شبہ ہو بھی، تب بھی کسی مخصوص شخص سے منسوب نہیں کرنا چاہیے تھا۔

(متعلقاتِ انشا ص 29-228، نیز ص 84-183)

اغلاط کا بیان کس موقع پر کیا جائے؟ میری رائے میں یہ محض عیب جوئی کے لیے نہیں ہونا چاہیے۔ کسی کی تحریر پر تبصرہ کریں تو اس کی اغلاط کی نشاندہی بھی کر دیجیے، یا پھر آپ کسی موضوع پر لکھ رہے ہوں اور اس موضوع پر کسی دوسرے کی تحریر میں آپ کو غلطی دکھائی دے تو اس کا ذکر کر کے بہ دلائل ثابت کیجیے کہ اس بیان کو کیوں تسلیم نہیں کیا جائے۔ کسی بڑے ادیب کی بڑی غلطی کے

(1) شاہد اعظمی ایم اے (مؤلف) اُردو تحقیق اور مالک رام (ادارہ تحقیق؟ دہلی 1975ء) مقدمہ ص 8

بارے میں آپ کسی رسالے میں مراسلہ لکھ سکتے ہیں تاکہ بڑے نام کی وجہ سے غلط بیانی کو حقیقت نہ سمجھ لیا جائے۔ ان صورتوں کے علاوہ کتاب یا مضمون کو محض خردہ گیری کے لیے تصنیف کیا جائے تو مہاتما گاندھی کے اس تبصرے کی یاد آئے گی جو انھوں نے مس میو کی انگریزی کتاب ”مڈرائنڈیا“ پر کیا تھا کہ یہ گندی نالی کے انسپکٹر کی رپورٹ ہے۔

مراد یہ ہے کہ کسی مضمون یا کتاب کو محض اغلاط شماری تک محدود نہ رکھا جائے، اس کی خوبیاں بھی دکھائی جائیں، مبصر کے نزدیک وہ کتنی ہی کم کیوں نہ ہوں۔ تصویر کے دونوں رخ پیش کیے جائیں گے تو بات متوازن ہونے کی وجہ سے قائل کرے گی۔ جس طرح کسی کی محض تعریفیں کرنا تنقید نہیں، قصیدہ گوئی ہے اور نامناسب ہے۔ اسی طرح کسی کی محض خامیاں شمار کرنا تنقید نہیں، تنقیص ہے اور پہلے عمل ہی کے برابر نامناسب ہے۔ قصیدہ اور ہجو کے درمیان قرار واقعی قدر پیمائی کرنی چاہیے۔ میں نے عطا کا کوی کے مجموعے ’غلطی ہائے مضامین‘ کا جائزہ لیا تو پہلے اس کی خوبیاں بیان کیں، بعد میں خامیاں۔ (’غلطیہائے مضامین پر ایک نظر‘ شاعر شمارہ 8، 1986ء)

تبصرے میں تحسین و تنقیص کا تناسب کم و بیش ہو سکتا ہے۔ کسی کتاب کی ستراسی فیصد داد دی جاسکتی ہے اور بیس تیس فیصد اعتراض یا معاملہ اس کے برعکس ہو سکتا ہے۔ اگر آپ کے نزدیک کوئی کتاب ایسی ہے جو مجموعہء اغلاط ہی ہے، جس میں کوئی خوبی نہیں، تو اسے نظر انداز کیوں نہ کر دیا جائے۔ اغلاط شماری کو اپنا پیشہ نہ بنا لیجیے۔ کسی کی شہرت کا انحصار دوسروں کی غلطیاں گنانے پر ہو تو یہ اس کے لیے شرف کی بات نہیں۔ دوسروں کی خامیاں پکڑنا مرغوب ہے تو اپنی طرف سے بھی کچھ مثالی کارنامہ قارئین اور ناقدین کو پیش کیجیے کہ دیکھو تحقیق اسے کہتے ہیں لیکن میری رائے میں محض تصحیح اغلاط اتنا اہم کام نہیں کہ اس پر جم کر تحقیق کی جائے اور اسے اپنا روزگار بنا لیا جائے۔ ادبی تاریخوں اور تحقیقی مضامین میں سنین وغیرہ کی غلطیاں کثرت سے ملتی ہیں۔ اگر ان سب کی اصلاح کی ذمے داری اپنے سر لے لی جائے تو پھر زندگی میں اور کوئی کام کر ہی نہیں سکتے۔ پیشہ ور محتسب اور خدائی فوجدار کی طرح ایک ایک کتاب اٹھا کر اس میں اسقام تلاش کرتے رہیے۔ صغیر بلگرامی، نصیر حسین خیال اور شاد عظیم آبادی کی کتابیں، رام بابو سکسینہ کی تاریخ ادب اردو، گل رعنا،

شعر الہند، حامد حسن قادری کی داستان تاریخ اُردو یا کسی گئے گزرے تحقیقی مقالے کو اٹھا لیجیے اور اسی میں عمر بسر کر دیجیے۔ قاضی عبدالودود نے اپنے وقت کا 95 فیصد دوسروں کی عیب جوئی میں صرف کیا، شاید 5 فیصد ہی اپنی طرف سے کسی کام میں دیا ہو۔ نتیجہ یہ ہے کہ اغلاط شماری سے ہٹ کر ان کی اپنی کوئی کتاب نہیں جسے مثالی کارنامے کے طور پر پیش کیا جاسکے۔ تصحیح کی اہمیت مسلم لیکن یہ اپنے وقت اور صلاحیت کا بہترین استعمال نہیں۔ محمود شیرانی کی تنقید شعر العجم طاق نسیاں میں پڑی ہے، ان کے دوسرے کارنامے زندہ ہیں۔

اب اس صورتِ حال کو لیجیے کہ کسی دوسرے نے آپ کی غلطیوں کی گرفت کی ہو۔ ممکن ہے اس نے غیر معتدل لہجہ اختیار کیا ہو لیکن آپ تہذیب کا دامن مضبوطی سے تھامے رہیے۔ بُر دباری سے کام لیجیے۔ عالم کو علم کے ساتھ حلم بھی ضروری ہے۔ کسی نے آپ کی غلطی سے (لہجے سے قطع نظر) خبردار کیا تو اس کا شکر یہ ادا کیجیے، اس کے دشمن نہ ہو جائیے۔ اگر آپ کی دلیلیں مضبوط ہیں تو اپنے موقف اور فیصلے پر اڑے رہ کر کمزور تاویل میں نہ کیجیے۔ تحقیق حقیقت کی دریافت ہے، وہ آپ نے نہ کی، کسی دوسرے نے کر دی۔ عابد پیشاوری لکھتے ہیں:

”گزشتہ چند برسوں میں ہم نے ”انتخابِ حاتم‘ دیوانِ قدیم“ اور ”رانی کیجکی“ پر تبصرے لکھ کر شائع کروائے (اور دودوستوں سے ہاتھ دھولیا)۔“

(متعلقاتِ انتساب، ص 227)

یہ نہیں ہونا چاہیے۔ علمی اختلاف کو شخصی اختلاف میں نہ بدلتے دیجیے۔ تنقید ہو کہ تحقیق یا کسی مرض کی طبی تشخیص، ہر ایک میں کئی نقطہ ہائے نظر ہو سکتے ہیں۔ تحقیق کو غیر جذباتی ہونا چاہیے۔ کوئی آپ پر اعتراضات میں تہذیب کا دامن ہاتھ سے چھوڑ دے تو اس کا جواب نہ دیجیے۔ اسے خاموشی سے گوارا کر کے پی جائیے۔

نہ سنو، گر بُرا کہے کوئی

نہ کہو، گر بُرا کرے کوئی

غالب

کیا پوچھتے ہو کیونکر سب نکتہ چیں ہوئے چُپ

سب کچھ کہا انھوں نے، پر ہم نے دم نہ مارا

حالی

یہ سب تصحیح کے بارے میں۔ دیکھتے چلیں کہ اغلاط کو جاننے کا طریق کار کیا ہے۔ اس مسئلے کا جواب یہ ہے کہ آپ کے مطالعے پر منحصر ہے۔ زیادہ تر اغلاط سنین سے متعلق ہوتے ہیں، سنہ پیدائش، سنہ وفات، ایک مقام سے دوسرے مقام پر ہجرت کی تاریخ، سنہ تصنیف وغیرہ۔ دوسرے کچھ اغلاط یہ ہو سکتے ہیں: کون کس کا شاگرد ہے؟ کون سا شعر یا کون سی تخلیق کس کی ہے؟ کسی ادیب کی تصانیف کون کون سی ہیں؟ غرض یہ ہے کہ سوانح حیات اور تخلیقات سے متعلق حقائق (Facts) ہی میں غلطی واقع ہو سکتی ہے۔ آپ جب کسی تحقیقی تحریر کا مطالعہ کریں گے تو کہیں آپ کو صاف دکھائی دے گا کہ یہ بیان صریحاً غلط ہے۔ کہیں آپ کو شبہ ہوگا کہ یہ غلط ہو سکتا ہے۔ کسی کے بیان کی قطعیت آپ کو حیرت میں ڈال دے گی کہ فلاں واقعہ (مثلاً کسی کی تاریخ ولادت یا کسی چیز کا سنہ تصنیف) ماضی کے دھند لکے میں اس طرح گھرا ہوا ہے کہ اس کے بارے میں قطعی فیصلہ ممکن ہی نہیں، اس محقق نے کس طرح یہ قطعی بیان دے دیا۔

ایسی تمام صورتوں میں اگر زیر بحث تحریروں میں کسی ماخذ کا حوالہ ہے تو اس ماخذ کو دیکھیے۔ اس کے علاوہ اس سے متعلق تمام اہم ماخذ کو دیکھیے، وہ مطبوعہ کتب و مضامین ہوں کہ قلمی تذکرے، دیوان، بیاضیں وغیرہ۔ بہت سے ماخذ اور اسناد کو دیکھ کر آپ کسی صحیح نتیجے پر پہنچ سکیں گے۔ اس سلسلے میں سب سے زیادہ مدد مند کروں سے ملے گی۔ اگر آپ کا مطالعہ وسیع ہو تو غیر ادبی ماخذ سے بھی کوئی شہادت مل سکتی ہے۔ اگر کوئی حتمی شافی فیصلہ نہ ہو سکے تو اپنے تصحیحی بیان میں لکھ دیجیے کہ فلاں راوی یہ کہتا ہے، فلاں یہ، اس لیے مصنف زیر بحث کے قطعی فیصلے کا کوئی جواز نہیں۔

مراد یہ ہے کہ آپ کو بالکل درست جواب ملے تو لکھیے ورنہ موجودہ مواد کے پیش نظر اپنی معذوری کا اعتراف کر لیجیے۔ یہ ہرگز نہ ہو کہ آپ دوسرے کے بیان کو غلط ٹھہرا کر کوئی تصحیح کر دیں اور دوسرا اس تصحیح کا کھوکھلا پن باسانی ثابت کر سکے۔ جب تک آپ کو اطمینان کئی نہ ہو جائے، آپ کے پاس مضبوط دلائل نہ ہوں، کسی کے بیان کو غلط نہ ٹھہرائیے۔ اپنی تحقیق میں جس حزم و احتیاط کی

ضرورت ہے، دوسرے کی تصحیح میں اس سے کئی گنا درکار ہے تاکہ ہدف اعتراض آپ کو یہ مصرع
پڑھنے کے موقف میں نہ ڈال دے۔

ع میں الزام اُن کو دیتا تھا، قصور اپنا نکل آیا

اکیسواں باب

سندی تحقیق کی آخری منزلیں

یہ فصل ڈگری کے لیے کی جانے والی تحقیق سے متعلق ہے اس تحقیق کی آخری منزلیں تین ہیں:

- 1- مقالے کو داخل کرنے کے لیے تیار کرنا اور پھر شعبے میں جمع کر دینا۔
- 2- مقالے کا زبانی امتحان۔ یہ مانا کہ زبانی امتحان سے پہلی منزل ممتحنوں کی موافق رپورٹ آنا ہے لیکن اس منزل میں مقالہ نگار کا کوئی عمل دخل نہیں، اُس کے لیے اُسے کچھ نہیں کرنا ہوتا۔ اس کتاب میں تحقیق کار کے فرائض ہی سے سروکار رکھا گیا ہے۔
- 3- آخری منزل مقالے کی اشاعت ہے جو ہر اسکالر کی آخری خواہش ہوتی ہے لیکن نصیب بہت کم کو ہوتی ہے۔ اندازہ ہے کہ بیس پچیس فیصد سے زیادہ مقالے شائع نہیں ہوتے۔
تینوں منزلوں پر نظر ڈالی جائے۔

۱۔ مقالے کی آخری تیاری

تحقیقی مقالہ بڑی حد تک کتاب کے انداز پر تیار کیا جاتا ہے۔ ہاں اس میں کتاب کی طرح سرورق، ٹائٹل صفحہ، کاپی رائٹ صفحہ، انتساب نہیں ہوتا، تھیسس کا سرورق مختلف ہوتا ہے۔ اس کا نمونہ دسویں باب میں دیا جا چکا ہے۔ اس کا پیش لفظ بھی کتاب سے مختلف ہوتا ہے۔ ہر تحریر متوقع

قارئین کو ملحوظ کر کے لکھی جاتی ہے۔ کتاب کے قارئین عام اہل اُردو ہوتے ہیں، تھیسس کے قارئین اس کے تین چار ممتحنین۔

مقالے کے پیش لفظ کو بہت احتیاط سے لکھنا چاہیے۔ اس میں سب سے پہلے یہ بتانا ہوگا کہ اس موضوع کو کیوں منتخب کیا گیا۔ اس کی بہترین وجہ یہی ہو سکتی ہے کہ اُردو میں ابھی تک اس موضوع پر کوئی مقالہ یا کوئی اچھی کتاب نہیں ملتی تھی، اس لیے اس خلا کو پُر کرنے کی کوشش کی گئی ہے۔ اور یہاں عاجزی کے ساتھ لکھ دیجیے کہ اس کا فیصلہ فاضل قارئین ہی کر سکتے ہیں کہ مقالہ نگار اس مقصد میں کہاں تک کامیاب ہوا۔ اسی موقع پر اس موضوع کو سر کرنے کی راہ میں جن علمی و ماڈی دشواریوں سے دوچار ہونا پڑا، ان کی تفصیل دے دیجیے۔

بہت سے، بلکہ اکثر، مقالہ نگار پیش لفظ میں تفصیل سے ہر باب کے مشمولات کو گنا دیتے ہیں کہ کس کس باب میں کیا کیا لکھا گیا ہے۔ یہ غیر ضروری ہے کیونکہ نہ صرف یہ کہ مقالے کے ساتھ مقالے کی ایک تلخیص داخل کی جاتی ہے بلکہ یہ بھی ہے کہ جب مقالہ سامنے ہے تو مشمولات کو اس میں دیکھا جاسکتا ہے۔ کیا مقالہ نگار یہ سمجھتا ہے کہ ممتحن اتنا تن آساں ہوگا کہ مقالہ کو پڑھنے کے بجائے محض پیش لفظ پڑھنے ہی پر اکتفا کرے گا۔

سندی مقالہ نگار کو اس مشکل کا سامنا ہوتا ہے کہ ایک طرف تو اسے اپنے مقالے کی خوبیوں اور اپنے اکتسابات کی لاف گزاف کرنی ہوتی ہے کہ ممتحنین متاثر ہو سکیں۔ دوسری طرف ظاہر داری کے لیے عاجزی اور انکساری کا اظہار بھی کرنا ہوتا ہے۔ چاہیے یہ کہ اس نے جو کچھ نئی دریافتیں کی ہیں، پیش لفظ میں ان کی تفصیل دے دی جائے تاکہ ممتحنین پرکھ سکیں کہ کیا یہ دریافتیں واقعی نئی ہیں اور اگر ہیں تو کس معیار کی ہیں۔ پیش لفظ میں ان کتب خانوں کے نام بھی گنا دینے چاہئیں جن سے استفادہ کیا گیا ہے۔ اس کے بعد ان حضرات کا شکر یہ ادا کرنا چاہیے جن سے واقعی مدد ملی ہے کسی مصلحت کی خاطر ان حضرات کے نام نہیں لکھنے چاہئیں جن سے کوئی خاص مدد نہ ملی ہو۔

مقالے کے اندراجات کی ہیئت اس طریقے پر ہونی چاہیے جیسا کہ اس کتاب کے دسویں باب 'ہیئت' میں تجویز کی گئی ہے۔ مقالے کے آخر میں کتابیات کو بھی مجوزہ طریقے پر درج کیجیے۔ خیال رہے کہ صرف انھیں کتابوں کے نام لکھیے جنہیں آپ نے واقعی دیکھا ہے۔ ممتحن کو بہکانے کی

کوشش نہ کیجیے۔ میں نے ایک مقالے کی کتابیات سے متعدد ایسی کتابوں کی گرفت کی جن کے بارے میں یقینی تھا کہ مقالہ نگار نے انھیں نہیں دیکھا تھا۔ ان کے نام اور تفصیلات کی خرابی اس بات کی غمناک تھی کہ مقالہ نگار نے ان کتابوں کو عالم خواب میں دیکھا ہو تو دیکھا ہو، عالم ہوش میں دیدار نہیں کیا۔

مقالے کو ٹائپ کرانا خاصا گراں ہوتا ہے لیکن ٹائپ دستی تحریر سے زیادہ صاف ستھرا ہوتا ہے اور اس میں کتاب کا پُر تکلف رنگ جھلک آتا ہے۔ اگر استطاعت ہو تو ٹائپ کرایے، ورنہ نہیں۔ ٹائپ کے لیے زیادہ باریک کاغذ استعمال نہ کیجیے کیونکہ اس سے ممتحن کو، اور بعد میں لائبریری میں دوسرے قارئین کو، ورق الٹنے میں دقت ہوتی ہے۔ باریک کاغذ سے دیدہ زیبی میں بھی کمی آتی ہے۔ اگر اپنا خط صاف ستھرا ہو، یعنی جسے آسانی سے پڑھا جاسکے، تو بہترین صورت یہی ہے کہ خود لکھ کر بقیہ کا پیاں زیر اس کرایجیے۔ پہلے یہ رواج تھا کہ کاربن لگا کر ہاتھ سے لکھتے تھے لیکن یہ طریقہ پسندیدہ نہیں۔ کاربن سے چار نقلیں نکالنے کے لیے ہاتھ کو بہت زور لگانا ہوتا ہے، اس کے باوجود تیسری کاپی میں بھی بعض حروف بالخصوص نقطے، اضافت کا زیر، تشدید، الف محدودہ کا مد وغیرہ صاف نہیں آتے۔ چوتھی کاپی تو پڑھی ہی نہیں جاسکتی۔ بجلی کی خود کار مشین پر زیر اس کرایا جائے تو ہر کاپی اصل کی طرح روشن ہوتی ہے۔ خیال رہے کہ مقالہ کالی پائدار (Permanent Black) روشنائی سے لکھیے۔ نیلی روشنائی سے ہرگز نہیں۔ نیلی روشنائی سے زیر اس دھندلا آتا ہے، کالی سیاہی سے اصل جیسا۔ پائدار روشنائی سے یہ فائدہ ہے کہ کبھی پانی کی بوند پڑ جائے یا نمی لگ جائے تو الفاظ مٹ یا پھیل نہیں جاتے۔

خود لکھنے میں سب سے زیادہ فائدہ یہ ہے کہ غلطیاں نہیں ہوتیں۔ ٹائپ کرانے یا دوسرے سے لکھانے میں بکثرت غلطیاں ہوں گی، کبھی کبھی پوری سطر چھوٹ جائے گی۔ خواہ اپنے ہاتھ سے لکھا جائے یا دوسرا لکھے، خواہ ٹائپ کرایا جائے۔ مہینے کو ایک بار پڑھ لینا ضروری ہے۔ اپنی نقل میں بھی لازماً کچھ نہ کچھ غلطیاں ہو جاتی ہیں، کوئی لفظ چھوٹ جاتا ہے، اس کی تصحیح کر لیجیے۔ دوسرے کی لکھی تحریر یا ٹائپ میں تو کثرت سے غلطیاں ہوں گی ہی۔ عام لکھنے اور ٹائپ کرنے والے حضرات اضافت کے زیر، تشدید کے نشان، اعراب اور رموز اوقاف کی پابندی نہیں کرتے۔

جہاں آپ نے کا ما لگا یا ہے وہاں ڈیش لگا دیں گے یا کا ما کو سرے سے حذف ہی کر دیں گے۔ یہ ضروری ہے کہ جو نشانات و اوقاف آپ نے لگائے ہیں ٹائپسٹ یا ناقل ان سب کو لگائے۔ اسی لیے میرا اصرار ہے کہ کاپی کو باریکی سے پڑھیے۔ ٹائپ یا کتابت کی نقل سے ممتحن بہت بد حظ ہوتا ہے۔

کتاب کی جلد صاف ستھری ہونی چاہیے لیکن زیادہ نمائشی نہیں۔ بعض حضرات سرورق پر سنہرے حروف میں عنوان لکھواتے ہیں لیکن سنہرے حروف کو پڑھنا مشکل ہوتا ہے۔ بعض مقالہ نگار اندر کا ٹائٹل صفحہ چھپوا کر لگاتے ہیں۔ یہ سب صرف بے جا ہے۔ ممتحن کو مقالے کے مطالب سے متاثر کیجیے، ظاہر سے نہیں۔ اتنا کافی ہے کہ ظاہر صاف ستھرا ہو، اس میں سلیقہ دکھائی دے۔

مقالہ داخل کرنے کے بعد مقالہ نگار کا اصل کام پورا ہو جاتا ہے۔ ممتحن کیا نتیجہ دیں گے، اس سلسلے میں اسے کچھ نہیں کرنا ہے ہاں اگر کئی مہینے تک رپورٹ نہ آئے تو صدر شعبہ اور نگران سے فریاد کیجیے کہ وہ دفتر سے کہہ کر ممتحنوں پر تقاضے کرائیں۔

زبانی امتحان

موافق رپورٹوں کے بعد زبانی امتحان کی منزل آتی ہے جو مقالہ نگار کی طویل جدوجہد کی آخری منزل ہے۔ دراصل یہ کوئی سخت مرحلہ نہیں اس سے کسی قسم کی دہشت کی ضرورت نہیں۔ ملحوظ رہے کہ زبانی امتحان کے لیے صرف وہی ممتحن بلائے جاتے ہیں جو مقالے کو منظور کر کے اس پر ڈگری دینے کی سفارش کر چکے ہیں۔ ان کے علاوہ سب سے بڑا سہارا نگران کی موجودگی ہے۔ وہ سب کچھ سنبھال لے گا۔ اگر نگران صدر شعبہ نہیں ہے تو بعض یونیورسٹیوں مثلاً مرکزی حیدرآباد یونیورسٹی، شری وینکٹیشور یونیورسٹی، تروپتی میں صدر شعبہ بھی موجود رہتا ہے۔ اگر صدر اور نگران میں کچھ اختلافات ہوں تو صدر مقالہ نگار سے پریشان کن سوالات پوچھ سکتا ہے تاکہ نگران کی نااہلی یا کم التفاتی ظاہر ہو سکے۔ الہ آباد یونیورسٹی میں زبانی امتحان کے وقت سینیٹ (Senate) کا کوئی بھی رکن موجود رہ سکتا ہے لیکن وہ بول نہیں سکتا۔ عموماً کوئی بھی رکن اپنا وقت ضائع کرنے نہیں

آتا۔ جامعہ ملیہ اسلامیہ میں کسی کو بھی موجود رہنے کی اجازت ہے لیکن سوال کرنے کی نہیں، وہاں زبانی امتحان کے وقت کمرہ بھر رہتا ہے۔

امریکی یونیورسٹیوں میں ریسرچ کے آغاز ہی سے ہزاروں اسکالرشپ کے لیے ریسرچ کمیٹی ہوتی ہے جس میں اس کانگریس بھی ہوتا ہے۔ زبانی امتحان کے وقت اس کمیٹی کے تینوں ارکان نیز دو باہری ممتحن موجود رہتے ہیں۔ وہاں ڈٹ کر امتحان لیا جاتا ہے۔ مرکزی حیدرآباد یونیورسٹی میں بھی ایسی کمیٹی کے تقرر کا قاعدہ منظور کیا گیا ہے۔

جملہ یونیورسٹیوں کے جملہ مضامین میں مجھے محض ایک مثال معلوم ہے جہاں امیدوار کو زبانی امتحان میں فیل کیا گیا۔ ایسا الہ آباد یونیورسٹی میں اردو کے علاوہ اور کسی شعبے میں ہوا۔ زبانی امتحان میں فیل کرنے کے باوجود تحریری امتحان میں کامیابی برقرار رہتی ہے۔ صرف یہ ہے کہ چھ ماہ کے بعد دوبارہ زبانی امتحان ہوگا۔ اردو میں میرے علم میں ایک بھی ایسی مثال نہیں جس میں زبانی امتحان میں کسی کو فیل کیا گیا ہو۔ جب کامیابی کی شرح سو فیصد ہے تو گھبرانا کیا۔ زبانی امتحان کے لیے اپنے مقالے کی اچھی طرح ورق گردانی کر کے جائے تاکہ اگر کوئی ممتحن کسی اندراج کے بارے میں آپ سے کوئی سوال کرے تو آپ تیزی سے تلاش کر کے اسے دکھا سکیں اور مناسب جواب دے سکیں۔ یہ ظاہر ہے کہ مقالے کے بارے میں امیدوار ممتحن سے کہیں زیادہ جانتا ہے، لیکن تجربے اور کثرت مطالعہ کی وجہ سے ممتحن کی نظر زیادہ گہری اور اس کے تنقیدی فیصلے زیادہ صائب ہوتے ہیں۔

زبانی امتحان کا ایک اہم مقصد یہ معلوم کرنا ہوتا ہے کہ کتابیات میں جن کتابوں کے نام دیے گئے ہیں انھیں مقالہ نگار نے واقعی دیکھا بھی ہے کہ نہیں۔ اس لیے امتحان کے وقت ان کتابوں سے پوری واقفیت کا ثبوت دیجیے، پوچھنے پر فوراً بتا سکیں کہ آپ نے کس کتاب کو کس ذخیرے میں دیکھا ہے۔ ممتحن جو سوالات کریں، اگر آپ کو ان میں سے بعض کا جواب نہ سوجھ سکے تو گھبرائیے نہیں، دل جمعی سے بتا دیجیے کہ آپ اس سوال کے جواب سے واقف نہیں ہیں۔

ایک عام گریہ ہے کہ ممتحن کے سوالات کو توجہ سے سنئے، اس سے الجھیے ہرگز نہیں جواب دینے میں شپٹانے یا جھنجھلانے کی ضرورت نہیں۔ ممتحن کو امیدوار سے کبھی پر خاش نہیں ہوتی۔ اگر

ہوتی تو وہ مقالے کو منظور ہی کیوں کرتا۔ زبانی امتحان کے بورڈ میں اگر تحریری مقالے کے ممتحنین کے علاوہ کوئی اور رکن، مثلاً صدر شعبہ، بیٹھے ہوں تو یہ ظاہر ہے کہ ایسے رکن کو مقالے سے گہری واقفیت نہیں ہوتی۔ اس نے مقالے کو بطور ممتحن بالاستیعاب نہیں دیکھا۔ امتحان سے ایک دو دن پہلے ہی مقالے کی جھلک دیکھی ہوگی۔

زبانی امتحان میں نہ صرف امیدوار سے سوال کیے جاتے ہیں بلکہ اسے موضوع کے بارے میں بہت کچھ بتایا بھی جاتا ہے۔ بعض ممتحن مقالے کے خاکے میں ترمیم و تہذیب کے بارے میں اپنے خیالات ظاہر کرتے ہیں، کتابوں اور رسالوں سے مزید مآخذ کی نشاندہی کرتے ہیں کبھی کبھی وہ اتنی بنیادی تبدیلیاں تجویز کرتے ہیں کہ ان پر عمل کیا جائے تو پورا مقالہ از سر نو لکھنا پڑے۔ میں نے بعض اوقات زبانی امتحان میں خارجی ممتحنوں کو ناقابل عمل سمجھاؤ دیتے سنا ہے۔ امیدوار کو چاہیے کہ وہ سب کچھ سن لے اور ممتحن سے بحث نہ کرے۔ اس کی حماقتوں کو خندہ پیشانی سے برداشت کر جائے۔ ممتحن کو موقع دیجیے کہ وہ اس موضوع کے متعلق اپنے محدود مطالعے کے باوجود اپنے علم کی نمود کر سکے۔ ڈگری پانے کے بعد امیدوار کی مرضی ہے کہ وہ کسی تجویز کو مانے یا نہ مانے۔ چونکہ زبانی امتحان میں ہمیشہ سب کامیاب ہو جاتے ہیں، اس لیے ہم یہ فرض کر کے آگے بڑھتے ہیں کہ مقالہ نگار زبانی امتحان کی منزل سے سرخ رو نکلی آیا۔

اشاعت

آخری مسئلہ اشاعت کا ہے۔ اردو والوں کے مالی وسائل محدود ہونے کی وجہ سے یہ ایک ٹیڑھی لکیر ہے۔ بڑے بڑے پروفیسروں کو اپنی کتابوں کے لیے ناشر بڑی مشکل سے میسر آتا ہے۔ نئے ڈگری یافتہ کو کیونکر ملے گا۔ اسکا لرائڈ و پنچرس میں ایٹلک لکھتا ہے کہ تحقیقی کاموں کی اشاعت کے لیے یونیورسٹی پریس جیسے ناشر کو بھی اپنی جیب سے کچھ پیسہ دینا پڑتا ہے۔ (ص۔ 12) ٹورنٹو یونیورسٹی پریس سے ایک مجموعہ مضامین شائع ہوا ہے۔ ”مقالہ اور کتاب“⁽¹⁾ اس کا پہلا مضمون

1. Editors Eleanour Harman and IAN Montagnes, The thesis and the book (University of Toronto press, Toronto and Buffalow)

نگار لکھتا ہے کہ یونیورسٹی پریس عام طور سے کہتے ہیں کہ ہم تھیسس شائع نہیں کرتے۔⁽¹⁾ دوسرا مضمون نگار کہتا ہے کہ جب قارئین کی تعداد مصنفوں سے کم ہونے کو ہے تو خواب آور مقالوں کو کیونکر شائع کیا جائے۔⁽²⁾

آج کل طباعت اتنی مہنگی ہو گئی ہے کہ ایک اوسط حجم کے مقالے پر پندرہ بیس ہزار کا صرفہ ہوگا۔ تجارتی ناشر نے نام پر اتنی بڑی رقم لگانے کو تیار نہیں۔ صورت یہی بچتی ہے کہ کسی اکیڈمی یا فخر الدین علی احمد میموریل فنڈ لکھنؤ سے جزوی مالی امداد لیجیے۔ معلوم نہیں ان اداروں کے پاس کتابت و کاغذ و طباعت کے کس زمانے کے نرخ موجود ہیں کہ یہ جس حساب سے تین چوتھائی لاگت کے برابر امداد دیتے ہیں وہ واقعی لاگت کے نصف سے بھی کم نکلتی ہے اس کے معنی یہ ہیں کہ امیدوار کو اپنی گرہ سے کافی رقم ڈالنی ہوگی، جو جنون شوق کے باوصف بھی فراہم نہیں ہو پاتی۔ یہی وجہ ہے کہ پی ایچ ڈی کے مقالوں کی بہت بڑی تعداد اشاعت سے محروم رہ جاتی ہے۔ اگر وہ شائع نہیں ہوتے تو ان کی افادیت نا کے برابر رہ جاتی ہے کوئی منزل مار کر اس یونیورسٹی کی لائبریری میں جائے تبھی غیر مطبوعہ مقالے سے استفادہ کر سکتا ہے۔ باقی اُردو دنیا کے لیے اس کا عدم وجود برابر ہے۔

لیکن اس سوال کا ایک پہلو اور بھی ہے، وہ یہ ہے کہ ممتحنین رحم دلی یا نگران کے لحاظ سے ہر مقالے پر ڈگری تفویض کر دیتے ہیں لیکن مقالہ اس قابل کہاں ہوتا ہے کہ اسے شائع کیا جائے۔ شاید اشاعت سے اس کا بھرم ہی جاتا رہے گا۔ ٹورنٹو یونیورسٹی کے مجموعے کے پہلے مضمون نگار نے لکھا ہے کہ بعض قارئین کے مطابق کچھ تحقیقی مقالے اس لائق ہوتے ہیں کہ ان میں سے ماخوذ کر کے چند مضامین شائع کر دیے جائیں، پورا مقالہ نہیں۔ اور بعض مقالوں کو شائع کیا جائے تو ان میں اتنی ترمیم کرنی ہوگی جو نئی کتاب لکھنے کے برابر ہے۔⁽³⁾ اُردو کے بعض بڑے پروفیسروں کے ڈگری کے مقالے اسی وجہ سے شائع نہیں ہوئے کہ ان کے نزدیک وہ معیاری نہیں تھے۔ انھیں ان کی موجودہ پوزیشن کے شایان شان بنانے کے لیے جس مشقت کی ضرورت ہے انھیں اس کا دماغ نہیں۔

1. Frances Halpeny, "The Thesis and the Book" in Ibid, P.-1
2. Henri Peyee, "Random Notes on Misunderstanding" in IBid, P.-3
3. Halpeny in Ibid- P-3

چلیے مان لیا کہ آپ مقالہ کو شائع کرانے کی استطاعت رکھتے ہیں۔ سوال یہ ہے کہ مقالے کو جیسے کا تیسرا شائع کر دیا جائے کہ اس میں کوئی اصلاح و ترقی دی جائے۔ تقریباً تمام یونیورسٹیوں میں مقالے کے ممتحن کو دو نوٹک فیصلہ دینا ہوتا ہے کہ مقالہ قابل اشاعت ہے کہ نہیں۔ بیشتر صورتوں میں وہ لکھ دیتا ہے کہ ہے۔ شاذ مقالے کو منظور کرنے کے ساتھ رپورٹ میں لکھ دیا جاتا ہے کہ اشاعت کے وقت فلاں فلاں ترمیم کر دی جائیں۔ لیکن ڈگری عطا کرنے کے بعد یونیورسٹی کا امیدوار پر کوئی کنٹرول نہیں رہتا۔ اس کی مرضی ہے اشاعت کے وقت مجوزہ ترمیم کرے یا نہ کرے۔

بہر حال جن مقالوں کو ممتحنین نے اشاعت کے قابل ٹھہرایا اور جن پر تحریری یا زبانی امتحان میں کسی ترمیم کی تجویز نہیں کی گئی، ان میں بھی اشاعت کے وقت قدرے تبدیلی کی ضرورت ہوتی ہے۔ جارج وائسن نے اپنی کتاب میں لکھا ہے کہ مقالہ اکثر جیسے کا تیسرا اشاعت کے قابل نہیں ہوتا۔ اس میں کچھ ترمیمیں ضروری ہیں۔ جو یہ ہیں:

1- فٹ نوٹ کم کر دیے جائیں۔

2- دوسروں کے تائیدی ثانوی بیانات بھی کم کر دیجیے۔

3- مقالے کے شروع اور آخر کے اجزا کو زیادہ وضاحت اور ہمت کے ساتھ لکھ دیا جائے۔ ممتحن مقالے کو شک کی نگاہ سے دیکھتا ہے جبکہ اشاعت کے بعد قاری اسے اعتبار کے ساتھ پڑھتا ہے۔ (ص 72)

ٹورنٹو یونیورسٹی پریس کے سابق الذکر مجموعے کا نام 'مقالہ اور کتاب' ہے اس میں مختلف مضمون نگاروں نے بتایا ہے کہ مقالے کو کتاب کی شکل میں شائع کرتے وقت کیا کیا ترمیمیں ضروری ہیں۔ ان سے استفادہ کر کے اس مسئلے پر اظہار خیال کیا جاتا ہے۔

ملحوظ رہے کہ مقالہ ممتحنین کے ملاحظے کے لیے لکھا جاتا ہے۔ اس میں اپنا علم دکھانے، ممتحنین کو مرعوب کرنے یا کم از کم ہم خیال بنانے کی کوشش ہوتی ہے جب کہ پیش لفظ میں انکساری سے بچھ بچھ جاتے ہیں۔ کتابی شکل میں اس کے قارئین بدل جاتے ہیں۔ وہ جج نہیں ہوتے بلکہ اس

کتاب کو اپنے علم میں اضافے کے لیے پڑھتے ہیں، اس لیے کتاب میں مصنف اور قاری کے بیچ تریل کا ہونا ضروری ہے۔ اس کے معنی یہ ہیں کہ اسلوب اور مواد دونوں کے اعتبار سے مقالے اور کتاب میں فرق ہوتا ہے۔

ٹورنٹو کے مجموعے میں ایک مقالہ نگار نے مقالے کے یہ مہلک عیب گنائے ہیں۔

1- ناپختگی (Amateurism)

2- حشو یا ت کا ہونا

3- (Trivialisation) یعنی چھوٹی چھوٹی غیر اہم باتوں کو شامل کرنا یا ایسے موضوع پر لکھنا جو کوئی اہمیت نہیں رکھتا۔

4- ماہرانہ اختصاصی انداز (مثلاً کوئی عروض کے زحافات یا قافیے کے عیوب یا غیر اہم اختلافات نسخ بیان کرنے لگے تو قاری کو ان میں کیا دلچسپی ہو سکتی ہے)

5- Reductionism یعنی ایک جزو کو کل سمجھ لینا

6- پندار (Arrogance) (1)

تحقیقی مقالوں کے دو خاص عیب اطناب اور غیر دلچسپ انداز ہیں۔ اشاعت کے وقت اس میں سندی مقالے کا انداز دور کر کے کتاب کا رنگ پیدا کیجیے۔ مقالے کو کئی مہینے رکھا رہنے دیجیے۔ پھر معروضی انداز سے دیکھ کر اس میں ترمیم کیجیے۔ ذیل کی تبدیلیاں مفید ہوں گی۔

1- اگر مقالہ زیادہ طویل ہے تو اس میں قطع و برید کیجیے۔ دورِ حاضر میں زبان و مکان میں زیادہ پھیلنے کی عیاشی ممکن نہیں۔ طباعت کی گرانی طویل مقالے کی اشاعت کی متحمل نہیں ہو سکتی۔ پھر اس کی قیمت اتنی زیادہ ہوگی کہ اسے صرف لائبریریاں ہی خرید سکیں گی، کاؤنٹر پر اس کی فروخت کم سے کم ہوگی۔ قاری کو اتنی فرصت اور سکت نہیں ہوگی کہ ضخیم کتاب کو پڑھنے کا متحمل ہو سکے۔ آٹھویں باب میں اطناب کو قطع کرنے کے طریقے بیان کیے گئے ہیں۔ یہاں مختصراً کچھ اشارے کیے جاتے ہیں:

1. Robert Plant Armstrong, "The qualities of a book, the wants of a dissertation" in the thesis and the book.

(1) تمہیدی اور پس منظری حصے سے کم کر دیجیے۔ (2) تکرار دور کیجیے۔ (3) اقتباسات اور مقولات کم سے کم دیجیے اور جنہیں دیں انہیں مختصر کر کے دیں۔ (4) داستانوں، مثنویوں اور ناولوں کے پلاٹ کا خلاصہ نہ دیجیے۔ اگر دینا ضروری ہو تو زیادہ سے زیادہ مختصر کر کے دیجیے۔ (5) جدولیں کم کیجیے۔ (6) کتابیات میں سے غیر اہم مآخذ کو نکال دیجیے۔ مقالے میں ممتحن کو دکھانے کے لیے زیادہ سے زیادہ کتابوں کے نام لکھے گئے ہوں گے۔ کتاب کا عام قاری آپ کے موضوع پر مزید ریسرچ تو کرے گا نہیں، عام قاری کو غیر اہم مآخذ کی ضرورت نہیں۔

ہر باب میں آپ کو ایسے پیرا گراف مل جائیں گے جنہیں خارج کرنے سے کوئی نقصان نہ ہوگا۔ بعض سمجھ دار حضرات اپنے مقالے کے ابواب کی قدر و قیمت کا اندازہ کر کے اس کا محض ایک جزو چھپواتے ہیں مثلاً ڈاکٹر مسعود حسین خاں نے پی ایچ ڈی کے مقالے کے ابتدائی ابواب مقدمہ تاریخ زبان اردو کے نام سے شائع کیے۔ ڈاکٹر سمیع اللہ اشرفی نے ہندی اردو کی مشترک خصوصیات پر مقالہ لکھا لیکن اس کا ایک ضخیم حصہ اردو ہندی کے جدید مشترک اوزان، کے نام سے چھپوا دیا۔ اس کے معنی یہ ہیں کہ ان مقالہ نگاروں کے نزدیک ان کے مقالے کا بقیہ حصہ ثانوی اہمیت رکھتا ہے، اسے منصفہ شہود پر نہ بھی لایا جائے تو کوئی فرق نہیں پڑتا۔

(2) حوالے کم کر دیجیے۔ یہ خام خیال ہے کہ زیادہ نوٹوں اور حواشی سے قاری مرعوب ہوتا ہے۔ عام معلومات کی باتوں کے لیے تائیدی حوالوں کی ضرورت نہیں کتاب یا باب کے آخر میں جو حوالے ہوتے ہیں انہیں بہت کم قاری دیکھتے ہیں۔ صفحے پر جو فٹ نوٹ ہوتے ہیں، قاری متن پر سے نظر اٹھا کر بار بار صفحے کے نیچے دیکھنے سے منعص ہوتا ہے، اس لیے جیسا کہ دسویں باب میں لکھا جا چکا ہے۔ حوالے کم سے کم ہوں، مختصر ہوں اور جہاں تک ممکن ہو، متن کے بیچ ہی میں لکھ دیے جائیں۔

(3) پہلی شق میں اطناب کم کرنے کی بات کی گئی تھی۔ اس کے برعکس یہ عرض کرنا ہے کہ اگر مقالے میں موضوع کا ایک جزو لیا گیا تھا، دوسرا نہیں تو اسے بھی شامل کر دیں تاکہ مقالہ زیادہ مکمل ہو جائے۔ دو مثالیں

میں نے ڈی فل کے لیے مقالہ لکھا 'اردو کی نثری داستانیں شمالی ہند میں' بعد کے ایڈیشنوں میں سوچا کہ کیوں نہ دکنی داستانوں کو بھی شامل کر کے جائزے کو مکمل کر دیا جائے چنانچہ دوسرے تیسرے ایڈیشن میں 'دکنی قصے' کے عنوان سے ایک باب شامل کر دیا۔

بنگھور یونیورسٹی کے ڈاکٹر محمد نور الدین سعید کا مقالہ ہے "خواجہ بندہ نواز سے منسوب اردو نثری رسائل" میں نے انھیں سمجھایا کہ بندہ نواز کی شاعری بہت کم ہے۔ اسے بھی شامل کر لیجیے تو بندہ نواز کے پورے اردو ادب کا جائزہ ہو جائے گا۔ انھوں نے میری بات مان لی اور اسی کام میں لگے ہیں۔

(4) مقالہ لکھتے وقت مقالہ نگار کو احتیاط سے لکھنا ہوتا ہے۔ معلوم نہیں ممتحن کن مذہبی، سیاسی، سماجی اور ادبی عقائد کا پیرو ہو، اس لیے بات کو گول مال کر کے لکھا جاتا ہے۔ کتاب لکھتے وقت یہ تحدید دور ہو جاتی ہے۔ اس لیے اعتماد کے ساتھ ترمیم کیجیے اور اپنے واقعی فیصلوں اور نظریوں کا بے تامل اظہار کیجیے۔

(5) جب آپ نے مقالے کی تسوید مکمل کی ہوگی، اس کے بعد کتابت یا ٹائپ میں وقت لگا ہوگا۔ نگران نے دیکھنے میں کچھ وقت لیا ہوگا۔ اس کام میں سال چھ مہینے لگ گئے ہوں گے۔ مقالہ داخل کرنے کے بعد زبانی امتحان تک کی منزل میں پہنچنے میں مزید چھ مہینے لگ گئے ہوں گے۔ ممتحنوں نے کچھ مشورے دیے ہوں گے۔ پھر ناشر کی تلاش میں برسوں لگ جائیں گے۔ گویا پہلی تسوید اور اشاعت کے درمیان خاصا زمانی فاصلہ ہوگا۔ اس دوران میں آپ کو یقیناً کچھ نئی معلومات حاصل ہوں گی۔ ان کی، نیز ممتحنوں کے مشوروں کی، روشنی میں اشاعت سے پہلے مناسب ترمیم و اضافہ ضروری ہوگا۔

(6) آخری بات اسلوبِ تحریر اور پیش کش کی ہے۔ نویں باب میں لکھا جا چکا ہے کہ دوسری تحریروں کی طرح مقالہ Readable ہونا چاہیے۔ اگر مقالے میں یہ وصف نہ رہا ہو تو کم از کم اشاعت کے وقت اس میں ضرور یہ خوبی پیدا کر دی جائے۔ رچرڈ ایٹک کی رائے درج کی جا چکی ہے۔

”کوئی وجہ نہیں کہ مقالے کا اسلوب عام انگریزی اسلوب سے مختلف ہو“

”مقالے کے لیے کسی مثبتی اسلوب کے وجود کا جواز نہیں۔“

اور پھر یہ خیال رکھیے کہ قاری سے ترسیل پیدا کرنے کے لیے مقالے کا غیر شخصی انداز دور کر دیجیے اور اس میں شخصی وابستگی کی گرمی لائیے۔ ایٹک نے کہا تھا:

”یہ ظاہر کرنے میں کیا ہرج ہے کہ مقالہ کسی انسان نے لکھا ہے۔ سائنس میں ”میں“ لکھنا جرم ہے لیکن تحقیق میں نہیں..... صرف اگلے وقتوں کے لوگ اسے مذموم سمجھتے تھے۔“
ٹورنٹو کے مجموعے کا پہلا مضمون نگار ہال پینی کہہ گیا ہے:

”مقالے کا بالواسطہ اور معروضی اسلوب قاری کو سرد کر دے گا۔ اسے محفوظ کیجیے۔“

اگر مقالہ اگلے وقتوں کے لوگوں کے روکھے پھیکے انداز میں لکھا گیا ہے تو کتاب کو اس عیب سے بچائیے۔ اگر آپ چاہتے ہیں کہ قارئین آپ کی کتاب کو دلچسپی سے پڑھیں، جیسا کہ دوسری ادبی تحریروں کے ساتھ ہوتا ہے تو اپنی تحقیقی کتاب کا اسلوب شگفتہ رکھیں۔ اس میں راقم الحروف، اور ہم جیسے غیر شخصی انداز کو چھوڑ کر واحد متکلم کا استعمال کیجیے اور بات کو زندگی آمیز انداز میں کہیے تاکہ آپ کے اور قاری کے بیچ ایک رشتہ اتحاد قائم ہو سکے، وہ آپ کی تحریر کے ساتھ آپ کی ذات کو بھی پسند کرنے لگے۔
مقالے سے کتاب ہی میں ترمیم ضروری نہیں، کتاب کے ہر ایڈیشن میں بھی یہ عمل جاری رہنا چاہیے۔ ممکن ہے طبع اول کے بعد طبع دوم کی نوبت آٹھ دس سال بعد آئے۔ اس عرصے میں آپ کی معلومات میں بہت اضافہ اور خیالات میں بہت ارتقا ہوا ہوگا۔ قوی امکان ہے کہ آپ مقالے میں بنیادی تبدیلی کرنا چاہیں یعنی خاکے ہی کو بدل دیں۔ بعض ابواب خارج کر کے بعض نئے ابواب شامل کریں یا ابواب کی ترتیب نو کر دیں جیسا کہ میں نے اپنے مقالے ”اُردو کی نثری داستانیں“ میں دوسرے اور تیسرے ایڈیشن میں کیا۔ مقالے کی تسوید سے تمییز تک، مقالے سے کتاب تک، پہلے ایڈیشن کے بعد ہر ایڈیشن تک خوب سے خوب تر بنانے کا عمل جاری رہنا چاہیے۔

بائیسواں باب

خاتمہ

فن کار نقاد عالم

چھ مصرعوں کی ہندی شعری صنف کنڈ لیا کا پہلا اور آخری لفظ یا الفاظ یکساں ہوتے ہیں۔ اس کتاب کے پہلے باب کا عنوان 'تحقیق اور تحقیق کار' تھا۔ اس کے آخری باب کا موضوع بھی تحقیق اور محقق ہے لیکن شروع میں مبتدیانہ، مکتبی باتیں کی تھیں، اب تکمیل مطالعہ کے بعد فکری گہرائی سے ان کی نوعیت کا تجزیہ کیا جائے گا۔

ادب میں بے جا طریقے پر محقق اور نقاد کی دوئی ہو گئی ہے۔ نقاد کو کئی مقامات پر تحقیق کا سہارا لینا پڑتا ہے، محقق کو بار بار بلکہ مسلسل، تنقیدی شعور کی رہنمائی کی ضرورت ہوگی ہے۔ چونکہ یہ دور اختصاص (Specialisation) کا ہے، اس لیے محقق اور نقاد کے بیچ ایک خلیج فرض کر لی گئی ہے، اس سے کہیں زیادہ چوڑی اور گہری جیسی کہ واقعی ہے۔ مزے کی بات یہ ہے کہ دونوں اپنی اپنی حیثیت سے نا آسودہ ہیں۔ ازدواجی زندگی کے لیے کہا جاتا ہے کہ یہ ایک محصور قلعے کے مانند ہے، جو اس کے اندر ہیں وہ باہر آنا چاہتے ہیں، جو باہر ہیں وہ اندر جانا چاہتے ہیں کچھ ایسی ہی کیفیت محقق و نقاد کی ہے۔

دونوں ایک دوسرے سے رشک کرتے ہیں۔ محقق کی خواہش ہوتی ہے کہ کوئی اسے نقاد بھی قرار دے حالانکہ وہ اپنے دل میں بخوبی جانتا ہو کہ وہ تنقید میں نیاز مند ہے۔ نقاد کو ارمان ہوتا ہے کہ بھولے ہی سے سہی، کوئی اسے محقق بھی کہہ دے۔ محققوں کو نقادوں کی مقبولیت پر

رشک، شاید حسد، ہوتی ہے، نقادوں کو تخلیق کاروں، بالخصوص شاعروں، کی ہر دلعزیزی پر رشک ہوتا ہے۔ گویا عوامی پسندیدگی میں پہلے تخلیق کار، پھر نقاد اور آخر میں محقق آتے ہیں۔

رچرڈ ایلنگ نے اپنی دو کتابوں میں محققوں کے احساسِ تنہائی اور احساسِ ناقدری کا ذکر کیا ہے۔ ادبی تحقیق کا فن، میں ماتم کرتا ہے۔

”اسکا لرشپ (تحقیق) پر الزام لگایا گیا ہے کہ اس کی سب سے بڑی کامیابی ادب کو زندگی کے رشتے سے آزاد کر دینے میں ہے۔“ (ص 194)

”ہمارا دور مخالف دانشوری (Anti-intellectual) ہے۔ ہم (محقق) کبھی خود کو دوسروں کے لہو پر جینے والا (Parasite) سمجھتے ہیں۔ دوسرے لوگ سمجھتے ہیں کہ ہمارے اکتساب غیر اصلی ہیں اور اگر اصلی ہیں تو بے سود ہیں، یہ انسانی فہم یا حظ میں کوئی اضافہ نہیں کرتے۔ ہمیں ہاتھی دانت کے مینار کا باسی کہا جاتا ہے۔ محقق ایک دوسرے ہی سے بات کرتے ہیں، دوسروں کو نظر انداز کر دیتے ہیں۔ کیا ہم ہمیشہ ایک خالی ہال میں بات کرتے ہیں؟“ (ص 10-209)

آخری جملے میں گلہ ہے کہ محققوں کو سامع یا قاری میسر نہیں آتے۔ ایلنگ اپنی دوسری کتاب اسکا لرایڈ و پنچرس میں کہتا ہے:

”انگریزی کے بہت سے اساتذہ کلاس روم کے باہر محقق ہیں۔ ان کی مدح میں گیت نہیں گائے گئے۔“ (ص 1)

”پہلے کے محقق نرالے کیر کٹر ہوتے تھے۔ حال کے محقق بیسے کے ایجنٹ معلوم ہوتے ہیں۔“ (ص 4)

”محقق آپس میں احساس دوستی رکھتے ہیں۔ ان میں کمال کا تعاون ہوتا ہے۔ وہ انجانوں سے بھی تعاون کرتے ہیں۔“ (ص 809)

”اساتذہ کی تنخواہیں کم ہوتی ہیں۔ تحقیقی کاموں کی اشاعت کے لیے ناشر ملنا مشکل

ہوتا ہے۔ یونیورسٹی پریس کو بھی اپنی جیب سے کچھ روپیہ دینا ہوتا ہے تب وہ اشاعت کے لیے تیار ہوتے ہیں۔“ (ص 11-12)

مشہور ہے کہ کسی نقاد کا کبھی کوئی مجسمہ نہیں بنایا گیا۔ لیکن نقاد تو سیمینار میں فقرہ تراشی کے پھول برسا کر داد حاصل کر سکتا ہے۔ محقق کا موضوع تو ایسا ہوتا ہے کہ اس کے لیے، داد تو درکنہ، سامعین ہی نہیں ملتے، وہ جس ہال میں بولنے جائے گا وہ بیشتر خالی ہوگا۔ مسعود حسن رضوی جیسے محترم محقق نے ایک بار مجھ سے اپنا دردِ دل بیان کیا تھا کہ محققوں کی کوئی پوچھ نہیں، جب کہ شاعروں اور نقادوں کی بہت ہوتی ہے۔ ایلٹک نے محقق کی صفت گنائی ہے۔

Mythical Scholarly passion for counting the commas in piers plowman.

واہی نقوی عظیم آبادی نے محقق پر طنز کیا تھا

ع اس نے سب نقطے گنے ہیں میر کے دیوان کے

قاضی عبدالودود نے کچھ ایسا ہی کیا۔ انہوں نے ذکر میر اور نکات الشعر میں سیکڑوں الفاظ شمار کر کے رکھ دیے ہیں۔ حنیف احمد نقوی نے ”غالب کے خطوط جلد اول ایک جائزہ“ میں بتایا کہ ایک فارسی شعر مرتب کے علی الرغم غالب نے تین بار نہیں چار بار استعمال کیا ہے۔ (اکادمی لکھنؤ، ستمبر اکتوبر 1986ء ص 54) ایک دوسرا شعر مرتب کے بیان کے برعکس چار موقعوں پر نہیں، ساڑھے پانچ موقعوں پر استعمال کیا ہے اور ایک اردو شعر ”عمر بھر دیکھا کیے....“ چار بار نہیں پانچ بار استعمال کیا ہے۔ ظاہر ہے کہ نقوی صاحب نے یہ بیان دینے کے لیے غالب کے تمام خطوط میں بہ نظر غائر شمار کیا ہوگا۔

تحقیق کو کوہ کندن و کاہ بزا آوردن اور محقق کو گورکن کہا جاتا ہے۔ ڈاکٹر محمد احسن فاروقی نے محقق اور نقاد کا مقابلہ کرتے ہوئے محقق کو جس تضحیک، بلکہ سب و شتم سے یاد کیا ہے، اس سے ان کا ذہنی عدم توازن ظاہر ہوتا ہے۔ فتویٰ دیتے ہیں:

”تحقیق کرنے کی صلاحیت سے تنقید کرنے کی صلاحیت بہت ہی اعلیٰ چیز ہے۔ تحقیق ایک قسم کی منشی گیری ہے۔ اس کے لیے وہ خصوصیات کافی ہیں جو کسی معمولی ذہن

کے انسان میں ہوں۔ اس میں جدتِ طبع، قوتِ اختراع کی ضرورت نہیں، محض ایک کام سے لگ جانا ہے اور نئے بندھے طریقے پر ایک لکیر پر چلتے رہنا ہے، پھر اس میں جس قسم کی محنت درکار ہے اس کو اعلیٰ ذہنی اور اعلیٰ تخیل رکھنے والا انسان کبھی بھی نہ قبول کرے گا۔ تحقیق کے لیے مغزِ سگاں کی ضرورت ہے جب کہ تنقید کے لیے مغزِ شاہاں درکار ہے۔ تحقیق کرنے والے کی حیثیت ایک مزدور کی سی ہوتی ہے جو اینٹیں اٹھا کر لاتا ہے اور ان کو جوڑ کر دیوار بناتا ہے جب کہ تنقید کرنے والا ایک انجینئر کی طرح ہے جس کو مزدور سے کام تو ضرور لینا ہے مگر جس کا دھیان عمارت کی تکمیل کی طرف ہوتا ہے..... تنقیدِ تحقیق سے کہیں زیادہ اونچی چیز ہے..... محقق ہزاروں اور لاکھوں، نقاد ہزار بلکہ لاکھوں میں ایک ہی نکلتا ہے،⁽¹⁾

جس شخص کا غیر علمی اندازِ گفتگو مغزِ سگاں تک جاتا ہو، اس کے فیصلوں پر تبصرہ کرنا تضحیح اوقات ہے۔

کیا بات ہے کہ داد کی اس کمی کے باوجود بھی محقق شغلِ تحقیق میں مستغرق رہتے ہیں، صرف درس گا ہوں کے استاد ہی نہیں، دوسرے پیشوں والے بھی اپنے خالی وقت میں تحقیق کو اپنا مشغلہ بنائے رہے۔ مشہور زمانہ مستشرقین میں بہت کم اہلِ مدرسہ تھے۔ اردو میں مالک رام جیسے سرکاری نوکر، قاضی عبدالودود جیسے صاحبِ جائداد زمیندار، عرشی صاحب جیسے لائبریرین، کالی داس گپتا جیسے ساہوکار، مشفق خواجہ جیسے غیر معلم اور جمیل جالبی جیسے سرکاری افسر ہیں۔ شاید ان سب کے شغف کے پیچھے نامعلوم کو معلوم کرنے کی جگیا سا اور چینک، ادب کی بے ترتیبی میں ترتیب لانے کی خواہش، زندگی میں کوئی مفید کام کر گزرنے کا جذبہ پنہاں تھا۔ کاش یہ جذبہ عام ہو جائے۔

لیکن افسوس کہ ایسا نہیں ہے۔ تحقیق کی گرمی بازار محض کالجوں اور یونیورسٹیوں کے سبب ہے۔ ہر طالبِ علم ایم اے یا ایم فل کرنے کے بعد روزگار ڈھونڈتا ہے اور روزگار نہ ملنے کی صورت میں دامنِ پی ایچ ڈی میں پناہ لیتا ہے۔ بجز اس کے کہ جسے پی ایچ ڈی میں داخلہ نہ مل سکے۔ تحقیقی

(1) ڈاکٹر محمد احسن فاروقی، "تحقیق و تنقید: مولانا عبدالحق" مشمولہ اردو میں تنقید (فروغِ اردو لکھنؤ، طبع اول)

رحمان و صلاحیت کو کوئی نہیں دیکھتا۔ نہ صرف طلبہ بلکہ اساتذہ بھی بسا اوقات غیر علمی وجوہ سے تحقیق کے پھیر میں پڑ جاتے ہیں۔ اس حال زار کو رشید حسن خان نے اپنے مضمون ”تحقیق اور بل ہوسی“ میں خوب دُھنا ہے۔ (مشمولہ ادبی تحقیق، مسائل اور تجزیہ)

دوسری زبانوں میں گاڑھے، گہرے، بھاری بھر کم تحقیقی کام ہوئے ہیں۔ اُردو میں ان کی نظیر کم دکھائی دیتی ہے۔ گریسن کا لسانیاتی جائزہ ہند دیکھیے۔ مستشرقین مثلاً میکس مولر کے سنسکرت کی تدوین کے کام دیکھیے، سُنک تھنکر کی مہا بھارت کے آدی پرو کی تدوین پر نظر کیجیے۔ موسیو لیباں کے تمدن ہند اور تمدن عرب کے بارے میں سوچیے۔ ہمارے اپنے دور میں شری رام شرما کی دکنی کا آغاز و ارتقا یا امرت رائے کی ہندی ہندوی سے متعلق کتاب (A House divided) کے عالمانہ مواد کو دیکھیے۔ اُردو میں ایسے کام کتنے کم ہوئے ہیں۔ مقالات شیرانی تو علم کا خزینہ ہیں لیکن مجھے اُردو میں کوئی ایسا عظیم تحقیقی کارنامہ دکھائی نہیں دیتا جو اُردو کی حدوں کو پھلانگ کر دنیا کے علمی شاہکاروں میں اپنی جگہ بنا سکے۔ ہاں مختصر کاموں کو دیکھا جائے تو اُردو میں کئی بڑے علما ہوئے ہیں اور کچھ اب بھی ہیں جو کام کر رہے ہیں لیکن ایسے محققین جو کشتہ علم ہیں، جنہیں تحقیق کا شوق فضول جنوں کی طرح لپٹا ہوا ہے، جو روزانہ کتابوں میں کھوئے رہتے ہیں، ہاتھوں کی انگلیوں پر شمار کیے جاسکتے ہیں۔

یاد رہے کہ کوئی بڑا کام غیر معمولی شغف کے بغیر سرانجام نہیں پاتا۔ ایٹلنگ نے درست کہا ہے کہ اسکا لری پیدا نہیں ہوتے، بنائے جاتے ہیں (اسکا لریڈو پنچرس ص 12) شاعر اور موسیقار وہی ہوتے ہیں، محقق کو کسب وریاض کرنا ہوتا ہے۔ کہا گیا ہے:

Genius is nine parts perspiration and one part in-spiration

اگر ایسا ہے تو تحقیق تو 95 فیصد عرق ریزی ہوگی۔

میری رائے میں اُردو میں دانش وری کی روایت استوار نہیں، ہندی میں بھی نہیں۔ ایسے حضرات بہت ہیں جن کے نامہ اعمال میں اُردو کتابوں کی طویل فہرست ہے لیکن انہوں نے علم میں بقدر اشکِ بلبل ہی اضافہ کیا ہے۔ ایٹلنگ نے ایک جاپانی کہاوت لکھی ہے کہ زیر کی کے بغیر پڑھ لینا گدھے کی کمر پر کتابوں کا بوجھ لا دینا ہے۔ کوئی شخص معلومات سے لبریز تحقیق کار ہو سکتا

ہے اس کے باوجود اسکا لرنہ ہو۔ ریسرچ وسیلہ ہے، اسکا لرشپ مقصود و منتہا (ادبی تحقیق کا فن، ص 12)۔ یہاں ایلٹک نے بہت اہم نکتے کی طرف اشارہ کیا ہے کہ بہت سی کتابیں پڑھ لینے کے بعد بھی بعض اشخاص اپنے مزاج اور نظر کے باعث عالم فاضل نہیں کہلا سکتے۔ پڑھنے کے ساتھ گننا اور گڑھنا بھی ضروری ہے۔ اُردو میں بھی بعض ایسے اصحاب کے نام ذہن میں آتے ہیں جن کی کتابوں میں حوالوں کی بھرمار ہوتی ہے لیکن ان کا ذہن اتنا روشن اور سوچ اتنی پختہ نہیں ہوتی کہ انھیں دانشور کہا جاسکے۔

شاید میں نے محققوں کو ضرورت سے زیادہ عظمت دے دی ہے۔ دانشوری کے معنی محض محقق ہونا نہیں۔ دیدہ ورنقاد بھی عالم ہوتا ہے انگریزی میں میتھو آرنلڈ یا آئی اے رچرڈز کس سے کم عالم تھا۔ اُردو میں ڈاکٹر سید عبداللہ، آل احمد سرور، احتشام حسین جیسے نقادوں کو کون عالم نہ کہے گا۔ ان کا ضمیر روشن اور ذہن بیدار ہے۔ دوسری طرف وہ محنتی محقق ہوتے ہیں جن کا درون تاریک ہوتا ہے۔ کہا گیا ہے کہ وہ شیکسپیر کو کیا جانتا ہے جو محض شیکسپیر کو جانتا ہے۔ میرا قول ہے کہ وہ اُردو ادب کو کیا جانتا ہے جو محض اُردو ادب کو جانتا ہے۔ اسی طرح ہم یہ کہہ سکتے ہیں کہ جو شخص محض محقق ہے وہ کہاں کا عالم ہے۔ میں خالص محقق سے بہت بدظن ہوں۔

جیسا کہ بارہا پیچھے کہا جا چکا ہے، انگریزی میں اسکا لربالعموم محقق کو کہتے ہیں بیٹ سن کی

کتاب کا نام The scholar critic - an introduction to literary research

ہے یعنی وہ محقق اور نقاد کا سنگم چاہتا ہے۔ والٹر سلز کہتا ہے ”ہمارا آدرش اسکا لرنقاد ہے“⁽¹⁾ لیکن یہ کافی نہیں۔ سلیم احمد نے ”پورا آدمی“ کی اصطلاح استعمال کی تھی۔ ادبی دانشور میں محقق و نقاد کے ساتھ تخلیق کار کا خمیر بھی شامل ہونا چاہیے۔ انگریزی کے ایک مصنف نے 1933ء میں کہا:

Humane Scholarship moves and must move within two worlds at once—the world of scientific method and the world, in whatever degree, of creative act. (2)

1. Walter Silz, "The Scholar, the critic and the Teacher of Literature" in Lean Edel (ed.) Literary History and Literary Criticism (N. Yorck University Press, 1965 P.-219

2. Jhon livingstone Lowes, with reference to Altick, The Art of Literary Reaserch, P-12

رچرڈ ایلنگ نے لکھا کہ ادیب کے جاندار تخیل اور سائنسٹ کی ”سچائی کی جزئیات سے عقیدت“ کو آمیز کر دو تو اسکا لربن جائے گا (ایڈو پنچرس ص 14) وہ پوچھتا ہے کہ کیا یہ سینٹ بوے (Sainte-Beuve) نے کہا تھا۔

Every man over forty years carries a dead poet in his breast.

یہ بالکل ضروری نہیں کہ محقق تنقید میں بھی ید طولی رکھتا ہو اور کچھ نہ کچھ تخلیق بھی کرتا ہو لیکن یہ مرعج ہے کہ اس کے ذہن کی تشکیل میں نقاد کی نظر اور فن کار کا دل شامل ہونا چاہیے۔ وہ خشک پیوست زدہ ماہر آثارِ قدیمہ نہ ہو بلکہ ہم عصر ادب کا بھی مطالعہ کرتا ہو، نئی تخلیقات میں خوب وزشت کی تمیز بھی ہو اور ساتھ ہی ادب اور کائنات میں جمال کی قدر بھی کرتا ہو۔ جب تک محقق کے پاس نقاد کی نظر نہ ہوگی وہ تحقیق کے مناسب اور نامناسب موضوع میں تمیز نہ کر سکے گا، وہ ادب کی بہتر تفہیم سے غافل رہے گا جو تحقیق کا بھی بالواسطہ مقصد ہے۔ اس کے سینے میں فن کار کا دل یعنی ایک مردہ شاعر نہ چھپا ہوگا تو وہ ادب کا ہم دردی سے مطالعہ نہیں کر سکتا۔ وہ محض عجائب گھر کا گائڈ بن کر رہ جائے گا۔ اپنی تحریر میں دست کار و فن کار کی روح کو نہیں بسا سکے گا۔

رینے ویلک اور آسٹن وارین نے لکھا ہے کہ جیسے فلسفے کے پروفیسر کو محض فلسفے کا مورخ نہیں، بلکہ فلسفی بھی ہونا چاہیے، اسی طرح ادب کے پروفیسر کو ادب کا تخلیق کار ہونا چاہیے۔ اسے فلسفے، نفسیات وغیرہ سے بھی واقف ہونا چاہیے۔⁽¹⁾

والٹر سلز کا آدرش عالم نقاد تھا، میرا آدرش فن کار نقاد عالم ہے۔ وہ 75 فیصد محقق ہو لیکن اس کے دروں کا کم از کم 25 فیصد نقاد اور فن کار بھی ہونا چاہیے۔ وہ تنقید و تخلیق نہ بھی کرے لیکن ان کے ذوق سے عاری نہ ہو۔ اگر اس کے قلم میں تخلیق کی گرمی اور ولولہ نہ ہوگا تو اس کی تحقیق محض گورکنی

1۔ رینے ویلک، آسٹن وارین، ساہتیہ سدھانت، مترجم بی ایس پالیوال ص 68-367، بحوالہ ڈاکٹر بی ایچ راجورکر، ”ساہتیہ انوسندھان“ مشمولہ مرتبین ڈاکٹر بی ایچ راجورکر و ڈاکٹر راج مل بورا، ہندی انوسندھان کے آیام (نئی دہلی۔ 1981ء) ص 4۔

ہوگی، معلومات کا پشتارہ ہوگی، لیکن اس میں ادب کی روح نہ ہوگی۔ یاد رہے کہ تحقیق بھی ادب کا ایک شعبہ ہے۔

یہاں پر ایک اور بات یاد رکھنی چاہیے کہ ادب کی روح نہ ہونے کی وجہ سے ادب کا پشتارہ ہو جاتا ہے۔ یہاں پر ایک اور بات یاد رکھنی چاہیے کہ ادب کی روح نہ ہونے کی وجہ سے ادب کا پشتارہ ہو جاتا ہے۔ یہاں پر ایک اور بات یاد رکھنی چاہیے کہ ادب کی روح نہ ہونے کی وجہ سے ادب کا پشتارہ ہو جاتا ہے۔

تحقیقی اصطلاحوں کی فرہنگ

(الف) اُردو اصطلاحیں

- اتفاقیے - کسی نسخے میں بچے، رموزِ اوقاف اور لفظوں کی تقسیم
- اختلافِ نسخ - تدوینِ متن میں مختلف نسخوں کے اختلافات اور ان کا ایک جا اندراج
- اساسی نسخہ - وہ نسخہ جسے تدوین میں اہم ترین مان کر متن میں دیا جائے۔
- استدراک - لغوی معنی کی سمجھ حاصل کرنا یا تدراک کرنا۔ کتاب کے آخر میں متن کتاب کے کسی اندراج میں ترمیم و تصحیح
- اسماء الرّجال - اشاریے میں اشخاص کے نام
- اشاریہ - 1- کتاب کے آخر میں متن میں مذکورہ اشخاص، مقامات، کتب، اداروں وغیرہ کی بجائی ترتیب مع نمبر صفحہ، 2- کسی ادیب کی تخلیقات نیز اس پر لکھی گئی کتابوں اور مضامین کی سلسلے وار فہرست
- افقی تنشیر - اگر کسی نسخے یا ایڈیشن سے دوسرے کئی نسخے نکلے ہوں تو اسے افقی (Collateral) تنشیر کہیں گے۔
- الحاق - کسی کی تخلیق یا مجموعے میں کسی دوسرے کی تخلیقات کا شامل ہو جانا۔
- آمیختہ نسخہ - وہ نسخہ جس کا متن پہلے کے دو نسخوں سے ملا کر تیار کیا گیا ہو۔
- انتحال - یہ عربی اصطلاح ہے جو اُردو میں رائج نہیں لیکن ہونی چاہیے۔ مقتدی حسن ازہری

مختصر تاریخ ادب عربی (بنارس، 1977ء) حصہ اول ص 95 پر لکھتے ہیں:
 ”انتحال نام ہے کسی چیز کی غلط نسبت کا“ لیکن انتحال کا صحیح مفہوم کسی دوسرے کی
 تخلیق کو اپنی تخلیق بنا کر پیش کرنا ہے۔

انتخابی اسکول۔ متن کی تدوین کرتے وقت جملہ معتبر نسخوں کو لے کر سب کی مدد سے متن
 تیار کرنا۔

انتخابِ متن۔ دیکھیے تنقیدِ متن

اوقاف۔ جملے، فقرے اور لفظ میں توقف اور تخصیص وغیرہ کے نشانات۔

بنیادی نسخہ۔ دیکھیے اساسی نسخہ

بیاض۔ کسی کی ذاتی کاپی جس میں وہ اپنے یا دوسروں کے اشعار، نظمیں یا غزلیں لکھ
 لیتا ہے۔ شاذان کے مصنف کے بارے میں تعارفی جملہ یا فقرہ بھی لکھ دیا
 جاتا ہے۔

تبہیض۔ مسودے کو صاف کر کے نقل کرنا۔

تمتہ۔ کتاب کے تمام ہو جانے کے بعد کسی اور جزو کا اضافہ۔

تحریف۔ ایک حرف کی جگہ دوسرا حرف رکھنا۔ کسی شعر یا نثری جملے کے اصل متن میں
 تبدیلی کر دینا۔

تخشیہ۔ کسی متن پر حاشیے لکھنا۔

تخریج۔ اگر کسی تحریر میں، عموماً نثری تحریر میں، دوسروں کے اشعار، اقوال، آیات،
 احادیث وغیرہ ہوں تو ان کے مصنف کی نشاندہی کرنا، نیز ان کا صحیح متن دینا۔


تدوین۔ 1- کسی تصنیف کے مختلف نسخوں کا مقابلہ کر کے درست متن تیار کرنا۔

2- کسی مصنف کی منتشر تخلیقات یا کسی تخلیق کے منتشر اجزا کو صحیح ترتیب سے جمع
 کرنا۔

ترتیب۔ دیکھیے تدوین۔

- ترجمہ۔ تذکرے میں کسی شاعر کے حالات۔
- ترقیمہ۔ مخطوطے کے آخر میں کاتب کی اختتامیہ عبارت جس میں کاتب کا نام، مالک کتاب یا فرمائش کنندہ کا نام، زمان و مکان کتابت، اختتامی شعر وغیرہ میں سے کچھ یا سب دیے ہوں۔ پرانی مطبوعات کے آخر میں بھی ترقیمہ ہوتا تھا۔
- ترک۔ اگلے لوگ مخطوطات میں صفحے کا نمبر نہیں ڈالتے تھے۔ دائیں ہاتھ کے صفحے کے نیچے بائیں کونے میں اگلے صفحے کی ابتداء کے ایک دو الفاظ لکھ دیتے تھے۔ انھیں ترک کہا جاتا ہے۔
- تسوید۔ کسی مضمون یا کتاب کا پہلا مسودہ لکھنا۔
- تصحیح۔ متن میں اگر کچھ صریحاً غلط ہے تو اس کو درست کرنا۔
- تصحیف۔ لفظ کو بدل دینا بالخصوص نقطوں کی تبدیلی سے مثلاً توشہ کو نوشہ یا لغت کو لغت لکھ دینا۔
- تعلیقہ۔ ضمیمہ
- تمت۔ کتاب کا خاتمہ جو بالعموم اس قسم کے فقرے پر ہوتا ہے، تمت تمام شد کار من نظام شد۔
- تمسیح۔ متن کو غلط نگاری سے مسخ کر دینا۔
- تنشیر۔ ایک قلمی یا مطبوعہ نسخے (بالعموم مصنف کے نسخے) سے جو دوسرے نسخے ماخوذ ہوتے ہیں اس پورے سلسلے کو تنشیر کہتے ہیں۔
- تنقید متن۔ کسی لفظ، فقرے، جملے، مصرع یا شعر کے مختلف متون میں سے مناسب ترین متن کے انتخاب کا عمل۔
- توقیت۔ (بروزن توقیر) کسی ادیب کی زندگی کے اہم واقعات اور تصانیف کو سنہ اور تاریخ وارد درج کرنا۔

- توقیف۔ اوقاف لگانے کا عمل۔
- جدی تنشیر۔ اگر ایک قلمی یا مطبوعہ نسخے سے دوسرا نسخہ اور اس سے تیسرا نسخہ ماخوذ ہو علیٰ ہذا القیاس، تو اس عمودی تنشیر کو جدی تنشیر کہتے ہیں۔
- حاشیہ۔ 1۔ پہلے زمانے میں کتابت و طباعت میں کچھ نثری عبارت یا اشعار درمیان صفحہ میں لکھتے تھے اور کچھ اطراف کے حاشیے میں ترچھا کر کے۔ اس نواحی جگہ کو حاشیہ کہتے ہیں۔ 2۔ متن کے کسی اندراج پر تبصرہ یا مزید معلومات جو فٹ نوٹ میں یا باب یا متن کے آخر میں دی جائیں۔
- حواشی۔ حاشیے کے دوسرے معنی کی جمع یعنی متن پر تبصرے یا اضافی معلومات۔
- حوض۔ کسی صفحے پر جدولی خطوط سے محصور درمیانی جگہ جس کے تین طرف حاشیہ ہوتا ہے۔ ملاحظہ ہو ذیل کی شکل میں۔



- حیات نامہ۔ دیکھیے توقیت
- خطی نسخہ۔ دیکھیے قلمی نسخہ
- دستخطی نسخہ۔ مصنف کے ہاتھ کا لکھا یا ٹائپ کیا ہوا نسخہ۔
- راوی۔ روایت کرنے والا۔ مصنف یا مؤلف

رکاب۔ دیکھیے ترک

رموزِ اوقاف۔ اوقاف کی علامتیں

روایت۔ ایک تخلیق کی مختلف شکلیں، تحریری ہوں کہ زبانی

روشِ التقاطی۔ التقاط کے معنی ہیں چننا۔ یہ ایرانی اصطلاح ہے۔ کسی متن کے نسخوں میں جو بہترین معلوم ہوا سے اساسی نسخہ بنالینا۔

روشِ انتقادی۔ یہ بھی ایرانی اصطلاح ہے کسی متن کے قدیم ترین نسخے کو اساسی نسخہ بنانا۔ دیکھیے ڈاکٹر سید حسن کا مضمون مشمولہ ”تدوین متن کے مسائل۔“ (پنڈہ۔ ص 43)

سادہ تشریح۔ دیکھیے جدی تشریح۔

فرہنگ۔ عام معنی لغت کے ہیں لیکن تدوین متن میں کسی متن کے بعد اس کے اصطلاحی، مشکل، خصوصی معنی والے الفاظ یا عربی وغیرہ کے فقرے دے کر ان کے معنی لکھنا۔

قرأت۔ کسی تحریر، بالعموم مخطوطے کے کسی لفظ یا عبارت کو پڑھ کر اس کا تلفظ اور جے متعین کرنا مثلاً ’بل پری‘ کی صحیح قرأت ’بھول پڑے‘ طے کرنا۔

ضمیمہ۔ کسی کتاب کے متن کے بعد وہ اضافی حصہ جس میں متن کے تعلق سے مفید معلومات دی ہوں لیکن وہ ایسی ہوں جنہیں متن میں نہیں دیا جاسکتا تھا۔

قلم زد۔ دیکھیے منسوخ

قلمی نسخہ۔ ہاتھ سے لکھا ہوا نسخہ

قیاسی تصحیح۔ کسی متن کے غلط اندراج کو قیاساً درست کرنا

کتابیات۔ 1- کسی کتاب کے جملہ ماخذ یعنی کتابوں اور مضامین کی فہرست۔

2- کسی ادیب کا اشاریہ یعنی اس کے بارے میں لکھی گئی کتابیں اور مضامین۔

- کشکول۔ وہ بیاض جس میں دوسروں کی متفرق نظم و نثر کی چیزیں لکھی گئی ہوں۔
- لا ادری۔ 'میں نہیں جانتا' دیکھیے لا اعلم
- لا اعلم۔ 'مجھے علم نہیں' ایسے شعر، نظم، غزل یا نثری عبارت کے قبل لکھا جاتا ہے جس کا مصنف معلوم نہ ہو۔
- لوح۔ کسی کتاب کا پہلا صفحہ یا سرورق، بعض اوقات پہلے صفحے کا سرعنوان یعنی اوپری حصہ
- ماخذ۔ دیکھیے کتابیات کا پہلا مفہوم
- ماخذی نسخہ۔ جس نسخے سے کسی دوسرے نسخے کی نقل کی جائے۔
- مبیضہ۔ مسودے میں نظر ثانی کے بعد صاف نقل کیا ہوا نسخہ
- متداول۔ کسی ادیب کا وہ منتخب مروّج متن جو حذف و ترمیم کے بعد تشکیل پذیر ہوا اور جسے مصنف نے اپنی تائید سند کے ساتھ جاری کیا ہو۔
- متن۔ تدوین کے لیے وہ تحریر جسے کوئی ترتیب دینا چاہے۔
- متنی تنقید۔ دیکھیے تدوین
- مجهول الاسم۔ ایسی قلمی یا مطبوعہ کتاب یا تخلیق جس کا مصنف معلوم نہ ہو
- محشی۔ حواشی لکھی ہوئی کتاب یا دوسری تحریر
- مخطوطہ۔ قلمی وغیر مطبوعہ نسخہ
- مخطوط تنشیر۔ اگر کسی کتاب کے ایسے دو نسخے یا ایڈیشن ملیں جن میں بہت اختلاف ہو اور یہ طے نہ کیا جاسکے کہ کس کا کتنا استناد ہے، اس صورت حال کو مخلوط تنشیر کہتے ہیں۔
- مدون۔ تدوین کرنے والا
- مرتب۔ دیکھیے مدون

مسودہ۔ کسی کتاب یا مضمون کا نقش اول۔ ہاتھ کی لکھی یا ٹائپ کی ہوئی وہ تحریر جو طباعت کے لیے دی جائے۔

مصادر۔ دیکھیے کتابیات کے پہلے معنی

منسوخ۔ وہ تخلیقات یا تخلیق کا حصہ جسے مصنف نے خارج کر دیا ہو۔

موازنہ۔ ایک متن کے مختلف نسخوں کے اندراجات کا تقابلی مطالعہ کر کے مناسب ترین کا تعین

ناقص الآخر۔ وہ کتاب جس کے آخر کے اوراق نہ ہوں۔

ناقص الاوسط۔ وہ کتاب جس کے بیچ کے کچھ اوراق کم ہوں۔

ناقص الاول۔ وہ کتاب جس کے شروع کے اوراق نہ ہوں۔

ناقص الطرفین۔ وہ کتاب جس کے شروع اور آخر کے اوراق ضائع ہو گئے ہوں۔

نسخہ۔ کسی قلمی یا مطبوعہ کتاب کی ایک جلد

نظری۔ دیکھیے منسوخ

وحید نسخہ۔ اگر کسی متن کا دنیا میں ایک ہی نسخہ ملتا ہو تو اسے وحید نسخہ کہتے ہیں۔

وضاحتی فہرست۔ کتابوں کی فہرست جس میں اس کے مشمولات کی تفصیل و تحقیق دی ہو۔

وضاحتی کتابیات۔ ایسی کتاب جس میں کتابوں کے مطالب کا مختصر بیان اور اس پر تبصرہ بھی دیا ہو۔

وضعی۔ جعلی

ولد۔ اس کے معنی ہیں اس کا کسی شاعر کا ایک شعر، نظم و غزل لکھ کر اس کے بعد اسی کی

دوسری چیز دی جائے تو آخر الذکر کے اوپر ولد لکھ دیتے ہیں جس کے معنی یہ ہیں

کہ یہ بھی اسی شاعر کا کلام ہے۔ نثر میں اس کا استعمال نہیں ہوتا لیکن غالب نے کیا ہے (مکاتیب غالب مرتبہ عرشی ص 234، بحوالہ رشید حسن خاں، اردو املا، ص 545)

ب۔ تدوین کی انگریزی اصطلاحیں

ان میں سے دو چار کے سوا بقیہ کا ترے کی کتاب Introduction to Indian textual Criticism سے ماخوذ ہیں۔ حصہ الف کی بہت سی اصطلاحیں بھی اسی ماخذ سے لی گئی ہیں۔ اکثر صورتوں میں انگریزی اصطلاح کے مفہوم کے لیے اردو مترادف لکھنے پر اکتفا کی جا رہی ہے۔ تفصیل حصہ الف میں دیکھی جاسکتی ہے۔ اتفاقیے یعنی 1- بچے، 2- رموزِ اوقاف، 3- لفظوں کی تقسیم اور Accidentals حد بندی، ۴- انگریزی میں لفظ کو بڑے حرف سے لکھنا یعنی

Capitalisation

جدی یا سادہ تشریح

Ancestral transmission

Annotated bibliography

وضاحتی کتابیات

Appatus

اختلافاتِ نسخ

Archetype

نسخوں کے شجرے میں سب سے اوپر کا مورثِ اعلیٰ نسخہ

Autograph

مصنف کے ہاتھ کا مکتوبہ یا ٹائپ شدہ نسخہ

Bibliographer

ماہر تدوین

Bibliographic School

ایک نسخے کو بنیادی قرار دے کر متن میں،

نیز دوسرے نسخوں کو اختلافِ نسخ میں لینے والے۔

Code, Codex

نسخہ

Codus unicus

وحید نسخہ

Collateral transmission	افقی تنشیر
Collation	موازنہ
Conflated Version	مخلوط نسخہ
Conservative School	اس خاندان کے پیروں کی جملہ اغلاط کو برقرار رکھ کر ان کی کچھ تشریح و تاویل کر دیتے ہیں
Copy text	1- مصنف کا دستی نسخہ جو پر لیس کو دیا جائے 2- تدوین متن میں بنیادی نسخہ
Corruption	متن میں کسی لفظ یا الفاظ کا مسخ ہو جانا
Critical apparatus	اختلافات نسخ
Critical recension	مختلف نسخوں کی مدد سے تیار کیا ہوا نسخہ
Crossing	دو ذیلی خاندانوں کے نسخوں میں اختلاط ہو جانا
Definitive text	مختلف نسخوں سے منتخب کر کے تیار کیا ہوا نسخہ
Eclectic School	انتخابی اسکول جو مختلف نسخوں کو ملا کر Definitive text تیار کرتا ہے
Emendation	تصحیح
Exegesis	اغلاط متن کی زبردستی کی تشریح۔ الفاظ سے وہ معنی مراد لینا جو ان میں موجود نہیں۔
Exemplar	ماخذی نسخہ
Heuristics	مختلف ماخذ سے مواد کی تلاش۔ تمام مخطوطات اور شہادتوں کو شجروں میں ترتیب دینا
Higher Criticism	مصنف کے ماخذ کو دریافت کرنا
Inter-mixing	دیکھیے Crossing
Lectis Difficilise	دو نسخوں میں ایک ہی اندراج کی مشکل تر قرأت
Mixed Transmission	مخلوط تنشیر
Recension	1- نسخوں کے شجرے میں آر کی ٹائپ سے جو شاخیں پھوٹی ہیں انھیں

Recension کہتے ہیں۔ 2۔ جملہ مخطوطات میں سے زیادہ

قابل اعتماد مخطوطات کا انتخاب

Scientific School

دیکھیے بلیو گرافک اسکول

Siglum

مختلف نسخوں کے شناختی مخفقات

Stemma Codicum

نسخوں کا شجرہ

Sub-Recension

شجرے میں Recension کی اولاد نسخہ

Substantive

مغزدار جزو یعنی نسخے کے الفاظ اور طریقہ ہائے اظہار

Sub-version

شجرے میں Version کی اولاد نسخہ

Testimonium+testimoniai

جزوی ماخذ جن میں متن کے کچھ اقتباسات مل جائیں

Textual Criticism

تدوین متن

Textus ornatior

کسی متن کا طویل و مرصع نسخہ

Textus Simplicior

کسی متن کا مختصر و سادہ نسخہ

Transmission

تنشیر

Variants

ایک لفظ یا الفاظ کے مختلف نسخے

Versions

شجرے میں Sub-recension سے ماخوذ نسخہ

کتابیات

اُردو

الف۔ کتابیں

- اختر، ڈاکٹر شمین۔ تحقیق کے طریقہ کار۔ رانچی، باراؤل سن اشاعت ندارد
- آزاد، محمد حسین۔ آبِ حیات شیخ مبارک علی تاجر کتب لاہور، باردواز دہم
- عظمیٰ، شاہد؟ اردو تحقیق اور مالک رام، ادارہ تحقیق؟ دہلی 1975ء
- عظمیٰ، عبداللطیف۔ اقبال، وائے راز۔ مکتبہ جامعہ، دہلی 1978ء
- انجم، ڈاکٹر خلیق۔ مثنیٰ تنقید، ادارہ خرام پبلیکیشنز، دہلی۔ باراؤل، مارچ 1967ء
- تاریخ ادبیات مسلمانانِ پاکستان و ہند، چھٹی جلد پنجاب یونیورسٹی لاہور 1971ء
- حامد حسین، ڈاکٹر سید، اردو شاعری میں مستعمل تلمیحات و مصطلحات، بھوپال 1977ء
- جالبی، ڈاکٹر جمیل (مترجم) ایلٹ کے مضامین۔ ایجوکیشنل پبلشنگ ہاؤس دہلی، چوتھا ایڈیشن 1978ء
- تاریخ ادبِ اردو، ایجوکیشنل بک ہاؤس، دہلی، جلد اول 1977ء
- جلد دوم 1984ء
- خدا بخش سیمنا، تدوین متن کے مسائل، ناشر سنہ ندارد۔ سیمنا منعقدہ دسمبر 1981ء
- دلوی، ڈاکٹر عبدالستار (مرتب)۔ اردو نامہ (پہلی کتاب) ادبی اور لسانی تحقیق،
- اصول اور طریق کار شعبہ اردو، بمبئی یونیورسٹی بمبئی پہلی بار دسمبر 1984ء

- رشید حسن خاں، ادبی تحقیق، مسائل اور تجزیہ۔ ایجوکیشنل بک ہاؤس علی گڑھ 1978ء
- سروری، عبدالقادر۔ تفصیلی فہرست اردو مخطوطات، جامعہ عثمانیہ حیدرآباد، 1929ء
- سلطانہ بخش، ڈاکٹر ایم (مرتب) اردو میں اصول تحقیق جلد اول۔ مقتدرہ قومی زبان اسلام آباد
- جون 1986ء
- سکینہ، رام بابو۔ تاریخ ادب اردو مترجم مرزا محمد عسکری۔ راجہ رام کمار بک ڈپو، لکھنؤ، چوتھی بار
- 1952ء
- شیرانی، حافظ محمود، مقالات حافظ محمود شیرانی جلد دوم، مجلس ترقی ادب لاہور، جنوری 1966ء
- 1981ء پنجاب میں اردو، نسیم بک ڈپو، لکھنؤ
- صابری، حبیب الرحمن خاں۔ مفتاح التوہیم۔ ترقی اردو بورڈ، نئی دہلی، 1977ء
- عابد پیشاوری، ڈاکٹر شیم لال کالڑا، متعلقات انشاء، نصرت پبلشرز، لکھنؤ 1985ء
- عبدالحق، مولوی، قواعد اردو، انجمن ترقی اردو ہند دہلی، 1986ء
- عبدالودود، قاضی، اشتر و سوزن، ادارہ تحقیقات اردو پٹنہ 1964ء
- 1957ء عیارستان، ادارہ تحقیقات اردو پٹنہ،
- عبدالستار، ڈاکٹر سید۔ شعرائے اردو کے تذکرے اور تذکرہ نگاری کا فن، مکتبہ شعر و ادب دہلی، سنہ
- ندارد
- 1977ء علوی، ڈاکٹر تنویر احمد، اصول تحقیق و ترتیب متن، شعبہ اردو، دہلی یونیورسٹی، دہلی
- 1962ء علی گڑھ تاریخ ادب اردو پہلی جلد، شعبہ اردو مسلم یونیورسٹی، علی گڑھ
- 1967ء فاروقی، ڈاکٹر خواجہ احمد، ذوق و جستجو۔ لکھنؤ
- فاروقی، ڈاکٹر محمد احسن، اردو میں تنقید۔ فروغ اردو، لکھنؤ، طبع اول
- 1968ء قریشی، عبدالرزاق، مبادیات تحقیق، انجمن اسلام اردو ریسرچ انسٹی ٹیوٹ، بمبئی
- 1984ء جنوری کا کوی، عطا۔ غلطیہائے مضامین۔ پٹنہ،
- 1978ء کلب عابد، پروفیسر۔ عماد للتحقیق، شعبہ دینیات۔ مسلم یونیورسٹی علی گڑھ

- گیان چند۔ اردو کی نثری داستانیں۔ انجمن ترقی اردو پاکستان کراچی، طبع اول 1954ء
- طبع دوم 1969ء یو پی اردو کادمی لکھنؤ، طبع سوم 1987ء
-حقائق ناشر خود، الہ آباد، 1978ء
- مالک رام۔ فسانہ غالب۔ مکتبہ جامعہ، دہلی، جنوری 1977ء
- گفتار غالب۔ مکتبہ جامعہ دہلی، اگست 1985ء
- مشفق خواجہ۔ غالب اور صفیر بلگرامی۔ عصری مطبوعات کراچی، 1981ء
- مطیر، بلجیت سنگھ۔ فن طباعت۔ ترقی اردو بورڈ، نئی دہلی، 1978ء
- نقوی، ڈاکٹر حنیف احمد۔ شعرائے اردو کے تذکرے۔ نسیم بک ڈپولکھنؤ، جون 1976ء

ب۔ رسالے

- بیدار، ڈاکٹر عابد رضا۔ دوہم آہنگ محقق۔ غالب نامہ، دہلی، جنوری 1978ء
- خورشید حسن خاں۔ حاجی محمد نوشہ سے منسوب اردو کلام کی حقیقت۔ اورینٹل کالج میگزین لاہور، شمارہ خاص سلسلہ جشن جامعہ پنجاب، لاہور، 1982ء
- زیدی، سید علی جواد۔ اردو ادب کی تاریخ؟؟؟۔ جامعہ دہلی۔ جون 1966ء
- عبداللہ، ڈاکٹر سید۔ شبلی کا اسلوب بیان۔ اردو کراچی، جون 1951ء
- فاروقی، ڈاکٹر نثار احمد۔ اردو میں تحقیق کی روایت اور قاضی عبدالودود۔ غالب نامہ دہلی، جنوری 1987ء
- لوٹھر، نریندر۔ فٹ نوٹ۔ آج کل دہلی، جولائی 1987ء
- مالک رام۔ مخطوطات، تلاش، قرأت، ترتیب۔ آج کل دہلی۔ اردو تحقیق نمبر، اگست 1967ء
- محمد حسن، ڈاکٹر۔ ادبی تحقیق کے بعض مسائل، آج کل دہلی۔ اردو تحقیق نمبر، اگست 1967ء
- نذیر احمد، ڈاکٹر۔ تحقیق و تصحیح متن کے مسائل۔ نقوش لاہور۔ شمارہ 97 مارچ 1963ء
- متون کی تصحیح و تنقید میں تخریج و تعلیقات کی اہمیت، غالب نامہ دہلی، جنوری 1987ء

ہندی کتابیں

- تنگ سنگھ ڈاکٹر۔ نوین شودھ و گیان۔ پرکاشن سنسٹھان دلی
 1982ء
- چندر پرکاش سنگھ، ڈاکٹر کنور۔ ہندی شودھ سمیائیں اور سادھان۔ ساکیت پرکاشن الہ آباد، طبع اول
 1974ء
- راجور کر، ڈاکٹر بی ایچ و ڈاکٹر راج مل بورا (مرتبین) ہندی انوسندھان کے آیام۔
 نیشنل پبلشنگ ہاؤس دریا گنج، نئی دہلی، پہلا ایڈیشن
 1981ء
- راوت، ڈاکٹر چندر بھان و ڈاکٹر رام کمار کھنڈیلوال۔ شودھ پرودھی اور پرکریا۔ جواہر پستکالے
 متھرا۔
 1979ء
- سنگھل، بیچ ناتھ۔ شودھ سوروپ ایوم مانک ویا و ہارک کار یہ ودھی۔ میکملن کمپنی آف انڈیا۔
 دلی، طبع اول
 1980ء
- سہگل، ڈاکٹر من موہن۔ ہندی شودھ تنتر کی روپ ریکھا۔ بیچ شیل پرکاش، بے پور،
 1979ء
- شیل کمار، ڈاکٹر۔ شودھ تنتر اور سدھانت، لوک وانی پرکاشن، دلی،
 1976ء
- ناگیندر، ڈاکٹر۔ شودھ اور سدھانت، نیشنل پبلشنگ ہاؤس، دریا گنج نئی دلی،
 1980ء
- و جے پال سنگھ، ڈاکٹر۔ ہندی انوسندھان۔ راج پال اینڈ سنز، کشمیری گیٹ دلی،
 طبع اول
 1978ء
- و نے موہن شرما۔ شودھ پرودھی۔ نیشنل پبلشنگ ہاؤس، نئی دلی،
 1980ء
- تبصرہ**۔ ان کتابوں میں بیچ ناتھ سنگھل کی کتاب بہترین ہے، اس کے بعد ڈاکٹر تنگ سنگھ کی۔
 ڈاکٹر راوت اور کھنڈیلوال کی کتاب بھی اچھی ہے۔ ان کے بعد و نے موہن شرما کا نمبر آتا ہے۔
 و جے پال سنگھ نے تحقیق کے موضوعات اور ان کی قسموں پر نہایت تفصیل سے لکھا ہے لیکن ان کے
 زیادہ تر موضوعات خالص تنقیدی ہیں۔ ڈاکٹر ناگیندر کی کتاب ان کے مضامین کا مجموعہ ہے جن
 میں چند ہی تحقیق سے متعلق ہیں، بقیہ دوسرے موضوعات پر ہیں۔ ان کا پہلا مضمون بہت اچھا
 ہے۔ راجور کر کے مجموعے میں بھنور لال ناہٹا کے مضمون ”ہست لیکھ اور انوسندھان“ میں
 مخطوطات کے کاغذ اور روشنائی پر تفصیل سے لکھا ہے۔

English Bibliography

- Allen, Don Cameron, The Ph.D. in English and American Literature, Holt. Rinehart and Winston Inc. N. Yark, London etc. 1968
- Altick, Richard D. The Art of Literary Research, Norton & Co. New York, 1967
- The Scholar Adventurers, Macmillan Company, N.York 1960.
- Baker, Sheridan, The Practical Stylist, Thomas Y Cromwell Co., New York, 4th ed. 1977.
- Barzun, Jacques and The Modern Researcher, Harcourt Brace and Henry F. Graff, World Inc, N. York, Chicago etc. 1970.
- Bateson, F.W., The Scholar Critic- An introduction to literary Reasearch Routledge and kegan paul, London, Ist ed. 1972.
- Bowers, Fredson, Principles of Bibliographical Description, N. York. 1962
- Textual and Literary Criticism, The Sanders Lectures in Bibliography 1957-58, Cambridge 1966.
- Edel, Leon (ed.) Literary History and Literary Criticism, Acta of the ninth congress, International federation for Modern Language and literature, held at New York University Aug. 25 to 31, 1963, New York University Press 1965.
- The Encyclopaedia Americana, Vol. 26. 1983
- Harman, Eleanour and The Thesis and the Book, University of

- Ian Montagnes (ed.) Toronto Press, Toronto and Buffalo.
- Handrickson, J. Raymond The Research Paper, Holt, Rinehart and Winston, New York, March 1962.
- Hook, Lucyle and Mary Virginia Gaver. The Research Paper-Gathering Library Material, Organising and Preparing the Manuscript, Prentice-Hall Inc. Englewood Cliffs, New Jersey, 3rd ed. 1962.
- Katre, S.M. Introduction to Indian Textual Criticism, Deccan College, Poona 1954.
- Lyerly, Ralph, H., Essential Requirements for the College Research Paper, The World Publishing Company Cleveland and New York.
- A manual of Style for authors, editors and copyist, the University of Chicago press, Chicago and London.
- MLA Hand book, For Writers of Research papers, Thesis and Dissertations, Modern Language Association, New York 1977.
- The MLA Style Sheet, American Studies Research Centre, Hyderabad, 2nd ed. May 1970.
- Moore, Nick, How to do Research, Literary Association, London 1984.
- Parsons, C.J., Thesis and Project Work- A guide to Research and Writing, George Allen and Unwin Ltd., London, 1973.
- Porter, Roy E. etc. (eds.) The Writers Manual, ETC Publications, Palm Springs, California 1977.
- Rajannan, Busnagi, Fundamentals of Research, American Studies Research Centre, Hyderabad 1979.
- Ross, Robert, Research, an Introduction, Barnes and Noble Books, New York, London 1st. ed. 1974.

- Roth, Audrey J., The Research Paper, Form and Content, Woodsworth Publishing Company. Belmont, California 1966.
- Sears, Donald A., Harbrace Guide to the Library and the Research Paper, Harcourt Bruce and Company, New York 1956.
- Shankar, Dr. Laxmi, National Register of Doctoral Dissertations accepted
- Dr. S. Hamid Hussain, and inprogress in Indian Universities Humanities, Vol. III, Urdu, Persian and Arabic- Publications Division, Council of Oriental Research Bhopal, 1981.
- Stenberg, David, How to Complete and Servive a Doctoral Dissertation, St. Martin's Press, New York Ist ed. 1981.
- Thorpe, James (ed.), The Aims and Methods of Scholarship in Modern Languages and Literatures, American Studies Research Centre, Hyderabad. 1979.
- Turabian, Kate L. A Manual for Writers of Term Papers, Thesis and Dissertations, Phoenix Books, The University of Chicago Press, 13th Impression 1961.
- Watson, George, The Literary Thesis-A Guide to Research, Longman, London Ist. ed. 1970.
- Wellek, Rene and Austin Warren, Theory of Literature, Penguin Book Ltd. Harmondsworth, Middlesex, Third ed. 1963.
- Wellek, Rene', The Rise of English Literary History, The University of North Carolina Press, 1941.
- Wimsatt, W.K. Jr., The verbal Icon, Methuen & Co. Ltd. London 1970.

مجموعی تبصرہ : ان کتابوں میں بالیقین ایٹک کی 'ادبی تحقیق' کا فن، بہترین

ہے۔ دوسرے نمبر پر جارج واٹسن کی لٹریچر 'تھیسس' ہے۔ اس کے آخر میں دوسرے علما کے چند

مضامین بھی شامل کر دیئے گئے ہیں۔ بیٹ سن کی اسکا لرا کرٹک بھی کافی اچھی ہے اور اس سے

قدرے کم ایٹک کی دوسری کتاب اسکا لرایڈو پنچرس، جیمس تھارپ کے مجموعے، اسکا لرشپ کے

مقاصد اور طریقے، میں تدوین متن اور ادبی تاریخ پر دو مقالے غیر معمولی بلند معیار کے

ہیں۔ رائٹس مینول اور ایڈل کے مجموعے 'ادبی تاریخ اور ادبی تنقید' دونوں میں کئی اچھے مضامین

ہیں۔ رینے ویلک اور آسٹن وارین کی تھیوری آف لٹریچر میں ادبی تاریخ سے متعلق دو اعلیٰ قسم کے

مضامین ہیں جو ویلک کے لکھے ہوئے ہیں۔ تدوین متن کے لیے کاترے کی کتاب کلاسیکی

حیثیت رکھتی ہے۔ مقالے کی ہیئت کے لیے ایم ایل اے ہینڈ بک حوالے کی ایسی کتاب ہے

جو ہمیشہ میز پر رہنی چاہیے۔ ایم ایل اے اسٹائل شیٹ اسی کی مختصر صورت ہے۔

یہ کتابیں پختہ محققین کے لیے ہیں۔ طلبہ کے لیے آڈرے راتھ کی ریسرچ پیپر کی طبع اول

بہترین ہے، طبع پنجم اچھی نہیں۔ اس کے علاوہ پارسنس نیز رابرٹ راس کی کتابیں قابل مطالعہ

ہیں۔ راتھ کی کتاب طلبہ کے علاوہ اساتذہ کے لیے بھی مفید رہے گی۔

اشاریہ

یہ اشاریہ متن و حواشی کا احصاء کرتا ہے۔ یہ تین حصوں پر مشتمل ہے۔ اشخاص، کتابیں، رسالے۔
سہولت کے لیے مشرقی ناموں کو اردو میں اور مغربی ناموں کو انگریزی میں دیا جا رہا ہے۔

اشخاص

46	آزاد احمد آبادی، محمد فاضل	44, 89, 399	آبرو، شاہ مبارک
158, 220, 223, 339	آزاد، جگن ناتھ	357, 370, 516	ابن نشاطی
97, 132, 164, 208, 286,	آزاد، محمد حسین	367	ابوالفضل
366		352	ابوسلمان شاہجہاں پوری
42, 156	آزرده، مفتی صدرالدین	44, 107, 204, 356, 357, 398,	آتش
374	اسد، میرامانی	400, 422	
360	اسرائیل، احمد مینائی	160	اثر دہلوی
374	اسماعیل میرٹھی	42, 312, 596	احتشام حسین
216, 375, 442, 477	آسی، عبدالباری	480	احسن مارہروی
208, 349	اسیر لکھنوی	483	احمد دین
588	اشرفی، ڈاکٹر سمیع اللہ	88, 356	احمد شجاع حکیم
46	آشفہ، مرزا محمد صالح	258, 266, 409	اختر اوریتوی
339, 373	اشک، اپندر ناتھ	340, 529	اخلاق اثر
367	اشکی، میر	189	آرگس
256	اصغر علی خان	269, 364, 442	آرزو خان
125, 357	اصغر گوٹھوی	131, 157, 208, 220, 319,	آزاد، ابوالکلام
		506	

406	اکبر دانا پوری	368	آصف الدولہ
88, 357	آگاہ، باقر	483, 494	اظہر پرویز
557, 595	امرت رائے	46	اظہر میر غلام علی
42, 115, 132, 161, 356, 555	امن میر	448	اعجاز احمد، شیخ
41, 374	امیر (شاگرد قائم)	125, 141, 146, 506,	اعجاز حسین، ڈاکٹر سید
107, 110, 170, 357, 360, 555	امیر مینائی	507, 516, 531	
478	امیر الدین علی اعلیٰ، سید شاہ	88	اعظم کریوی
49, 245	انجام، عمدۃ الملک امیر خاں	574	اعظمی، شاہد
46	انجم، محمد علی خاں	174, 200, 201	اعظمی، عبداللطیف
217, 328, 335, 337, 425, 499,	انشاء	108, 418	اعظمی، ڈاکٹر منظر
555, 563		360	آفاق احمد
46	انصاف، غلام یحییٰ	273	افراسباب
172	انور الدین، ڈاکٹر محمد	214, 400	افسوس، میر شیر علی
449, 476	انور خان، محمد (طالب علم جامعہ ملیہ)	197, 198, 199, 311, 555	افضل
259	انوری	535	افلاطون
47, 52, 473	انیس	41, 42, 52, 85, 86, 87, 88, 92,	اقبال
259	اوحدی	93, 94, 105, 114, 136, 154, 157,	
227	اورنگ زیب	158, 160, 163, 174, 189, 190,	
108, 406	ایمان	200, 201, 203, 211, 212, 219,	
28, 61	باچیٹی، تندو دلارے	220, 221, 229, 309, 311, 315,	
367	باطن، قطب الدین	335, 339, 349, 357, 365, 366,	
		372, 375, 376, 377, 407, 409,	
		411	
		375	اکبر الہ آبادی

88, 107	تاباں، عبدالحی	270	باقر علی، میر
101	تاشیر، ڈاکٹر	448	باقر، مولانا محمد
49, 115, 156	تحسین، محمد حسین عطا خاں	150	بخاری، ڈاکٹر سہیل
460	تجلی	216	بختیار کاکی، شیخ قطب الدین
487	تجمل حسین خان	219, 476	بخشی، غلام حسین
501	تراب، شاہ	222	برنی، ضیاء الدین احمد
46	ترک جنگ دیدہ، اعز خاں	311	بہل فیض آبادی
487	تشنہ (شاگرد داغ)	220, 348	بلگرامی، عماد الملک سید حسن
470	تشنہ، غلام غوث	348	بندہ نواز گیسو دراز
115, 554	تلسی داس	612	بوراء، راج مل
13, 22, 29, 37, 38, 57,	تلک سنگھ، ڈاکٹر	208	بیدار
262, 329		326, 427, 481, 491,	بیدار، ڈاکٹر عابد رضا
216, 476	تمنا عمادی، مجیبی پھلواری	502, 568, 572	
189	تمقید ہمدرد	406	بیدار، کرپال سنگھ
267, 292, 297, 427,	تنویر علوی، ڈاکٹر محمد	368	بیدل
441, 447, 468, 473, 474, 480,		174, 409, 527	بیدی
481, 482, 484, 485, 486, 498		360	بگیم مہدی افادی
221	تونسوی، طاہر	209	پالوی، عطاء اللہ
141	تھانوی، شوکت	597	پالیوال، بی۔ ایس
278	جاہظ	120	پرتھوی راج
78, 420	جاگیردار، ڈاکٹر عبدالرحیم	42, 52, 142, 546, 555, 554	پریم چند، منشی
		374, 475	پریم چند منشی (لاہوری)

108, 408	جوشش عظیم آبادی	31, 93, 111, 232, 236, 337	جالبی، ڈاکٹر جمیل
81	جہاں، بنی نرائن	98, 415, 555	جان صاحب
369	جے بل، تھار	88, 101, 214, 561, 567	جانم، برہان الدین
535	چانکیہ	367	جدائی، میر سید علی
114, 356, 444	چراغ علی، مولوی	256	جرات
98	چرکین	473	جعفر حسن، ڈاکٹر
216	چشتی، خواجہ معین الدین	537	جعفر حسین، مرزا
121	چشتی، خوب محمد	358, 444	جگر بریلوی
141	چشتی، ڈاکٹر عنوان	125, 319, 357	جگر مراد آبادی
131, 319, 409, 426, 473	چکبست	207	جلال الدین افغانی
64	چندر ہرکاش سنگھ، ڈاکٹر کنور	207	جلال الدین دوانی
560, 561	چوہان، دیوی سنگھ	93	جلال لکھنوی
441	حاتم (دکنی)	358	جلیل مانک پوری
208, 441, 458, 496	حاتم، شاہ	319	جمال الدین افغانی
443	حافظ	213	جمیشد
120, 211, 286, 388, 552, 583	حالی	45	جمیلہ خاتون
111, 532, 576	حامد حسن، ڈاکٹر سید	88	جنون رام پوری
216, 303	حبیب، پروفیسر محمد	88, 95, 423	جوش، سلطان حیدر
42	حبیب خاں، ایم	41, 87, 156, 157, 161, 172, 213, 366	جوش ملیح آبادی
259	حزین		
111, 125, 131, 157, 161, 164, 189, 190, 348, 549	حسرت موہانی		

89	خیالی، ملّا	110, 311, 348, 415, 417, 483, 487, 493, 502	حسن، میر
158	خیر، بھوروی		
256	خیر الدین محمد الہ آبادی	113, 160, 478	حسینی شاہد
107, 357, 395, 397, 422, 517, 563	داغ	257	حضور، بالمکنڈ
478	داؤد، ملّا	46	حضور عظیم آبادی
292	داؤدی، خلیل الرحمن	520	حقی، مظفر
255, 475	دبیر	115, 555, 556	حیدر حسن دہلوی، آغا
292, 356	درد، خواجہ میر	112, 113, 212, 221, 427, 434	حیدری، ڈاکٹر اکبر
400, 480	دریا آبادی، عبدالماجد	225	خالدی، ابوالنصر محمد
46	دلدار	189	خامہ بگوش
52, 172, 196	دلگیر	438	خانم شاہ
12, 15, 19, 38, 70, 73, 75, 118, 187, 243, 282, 309, 310, 314, 332, 560	دلوی، ڈاکٹر عبدالستار	24, 120, 208, 268, 348, 374, 426, 473, 463	خسرو، امیر
380, 536	دویدی، ڈاکٹر ہزاری پرشاد	164, 212, 214, 216, 367, 369, 426, 427, 433, 437, 438, 440, 442, 450, 454, 457, 474, 565	خلیق انجم
220	دیسوی، بشیر الحق	356	خلیقی دہلوی
578	ڈار، ابراہیم	506	خلیل، علی ابراہیم خاں
516	ڈاکر حسین، ڈاکٹر	564	خلیل بیگ، ڈاکٹر مرزا
405	ڈاکر، ڈاکٹر محمد	217	خورشید احمد خاں
544	ذکاء اللہ	160	خوش بی بی
110, 226, 438, 447, 470, 517	ذکا، خوب چند	409, 410	خوند میری، ڈاکٹر عالم
		575	خیال، نصیر حسین

428, 473, 474, 533, 594	97, 107, 173, 174, 366, 398, 422, 448, 470, 504, 507
157 رضوی، سید صد حسین	72 راجن
35, 46, 49, 58, 68, رضوی، سید مسعود حسن	597 راجور کر، بی۔ ایچ
69, 97, 121, 124, 164, 179, 193,	212 راجہ محمود آباد
196, 208, 212, 214, 235, 271,	270 راجی، سید حامد شاد
274, 276, 277, 312, 333, 363,	220 راج دہلوی، عبدالرحمن
372, 427, 439, 496, 569, 571,	563 راشد الخیری
574, 593	410 رام چندر ماسٹر
405 رضی الدین احمد، ڈاکٹر	20, 28, 36, 186 راوت، ڈاکٹر چندر بھان
142 رضیہ سجاد ظہیر	546 راہی معصوم رضا
466 رفعت، مبارز الدین	447 رسا گیاوی، محمد اسماعیل
98 رفیع احمد خاں	141 رسوا
214, 338 رفیعہ سلطانہ	12, 39, 63, 90, 94, 95, رشید حسن خاں
88 رند	111, 112, 113, 171, 210, 217,
226, 399 رنگین، سعادت یار خان	222, 224, 274, 279, 281, 294,
88 روشن بدایونی، عنایت اللہ	295, 296, 298, 300, 302, 303,
125 روہیلہ، غلام قادر	307, 310, 329, 429, 444, 448,
45 ریحان الہ آبادی، شاہ محمد	461, 462, 468, 471, 493, 494,
136 ریحان لکھنوی، ریحان الدین	507, 512, 566, 567, 595, 610
49 زبردست خان، محمد خلیل	46 رضا (بہار)
98, 158, 368, 438, 555 زبلی، میر جعفر	164, 168, 179, 196, رضا، کالی داس گپتا
215, 458 زبیں، محمد غوث	214, 279, 326, 337, 363, 426,
101, 112, 113, 175, 261, زور، ڈاکٹر	

173	سرور، عبدالغفور	277, 429, 442, 459, 460, 511, 561
112, 113, 166, 175,	سروری، عبدالقادر	141, 383, 420
384, 429		زیدی، سید علی جواد
110, 164	سری رام، لالہ	142
45	سعاوت علی خان پیغامبر پوری، نواب	50, 156
235	سعدی	سجاد حسین کسمندوی
478, 589	سعید، ڈاکٹر محمد نور الدین	142
372	سعید نفیسی	214
372	سقا، بہرام، بخاری	109, 406
463, 450, 595	سنگ تھنکر، وی ایس	سحر، سراج میر خاں
110, 158, 175, 341,	سکینہ، ڈاکٹر رام بابو	365
382, 387, 403, 575		سرخن
232	سلطانہ بخش، ڈاکٹر ایم	88, 356
596	سلیم احمد	108, 418
487, 494, 495,	سلیمان حسین، ڈاکٹر سیار	270, 323
498		سراج الدین احمد
208	سمنانی، سید اشرف جہانگیر	480
423	سندیلوی، ڈاکٹر سلام	101, 235
13, 20, 25, 29, 36,	سنگھل، ڈاکٹر بیج ناتھ	55, 110, 111, 207, 293,
37, 38, 102, 104, 535		سر سید احمد خان
204, 302, 259, 356, 357, 367,	سودا	499, 546
368, 369, 373, 378, 392, 442,		سرشار
502, 543, 555		سرفراز حسین، قاری
		115, 374, 555
		142, 320
		158
		110, 226, 277
		155, 174, 384, 506, 596
		115, 157, 220, 226,
		400, 422, 473, 529, 555

282, 297, 368, 400, 459	115, 554	سورداں
217, 477	489	سوز، میر
126, 127, 378, 544	109	سہا، مجذوبی
595	453, 455	سید حسن، ڈاکٹر
58, 235	112, 429	سید محمد
392, 398	207	سید محمود، جٹس
164	334, 348, 398, 503,	سیدہ جعفر، ڈاکٹر
215	506, 507, 514	
69	357	سیماب
110, 332	210	شاد پیر و میر
216	210, 213, 575	شاد عظیم آبادی
166	374	شاد، مہاراجہ پرکاشن شاد
473	156	شاداں، مہاراجہ چندولال
160, 175, 307, 480	70, 73, 81, 118,	شادانی، ڈاکٹر عندلیب
276	124, 243	
330, 492	311	شارب رودلوی
209	410	شاگر، پیارے لال
316	93, 125, 148, 342, 362	شاہ عالم ثانی
210, 273	268	شاہ میاں جی
125, 256, 347, 357, 360, 361	397, 422	شاہ نصیر
	141	شاہد احمد دہلوی
	77, 97, 227, 255, 269, 280,	شبلی نعمانی

374	صہبائی	35, 53, 67, 68, 112,	شیرانی، حافظ محمود
367	ضاحک، میر	120, 164, 173, 186, 197, 198,	
146	ضامن علی، پروفیسر سید	199, 200, 210, 239, 254, 257,	
560	ضیا، ڈاکٹر حبیب	258, 268, 276, 312, 332, 369,	
295	ضیاء الدین احمد خاں	378, 427, 429, 455, 491, 501,	
		565, 572, 576	
88, 356	طیب، محمد علی	164	شیفتہ، مصطفیٰ خان
517	طفیل احمد	21	شیل کماری
141, 201	طفیل، محمد	374	صابر، سید قادر بخش
156, 392	ظفر، بہادر شاہ	225	صابری، حبیب الرحمن خاں
405	ظلِ حسنین، ڈاکٹر	448	صاین ہروی
66, 161, 161,	عابد پیشاوری، ڈاکٹر شیا م لال کالٹرا	140	صبوحی، اشرف
217, 328, 335, 471, 495, 567,		160, 214	صدیقی، اکبر الدین
571, 572, 574, 576		421	صدیقی، ڈاکٹر ابواللیث
400	عابد حسین، ڈاکٹر	572, 140, 506	صدیقی، رشید احمد
441	عابدی، ڈاکٹر امیر حسن	207	صدیقی، ڈاکٹر عبدالستار
434	عابدی، سید محمد آقا حیدر حسین	157	صدیقی، عتیق
226	عابدی، سید وزیر الحسن	125	صفدر حسین، ڈاکٹر سید
555	عادل شاہ، ابراہیم	475	صفدر مرزا پوری
156	عادل شاہ ثانی، علی	356, 357	صفی لکھنوی
325	عارف جان	110, 210, 365, 575	صغیر بلگرامی
325	عالم جان	446	صلاح الدین المنجد، ڈاکٹر
533	عائشہ خاتون	207	صلاح الدین، ڈاکٹر

- 51, 93, 121, 126, 158, 161, 171,
196, 199, 207, 216, 221, 224,
226, 227, 229, 256, 258, 260,
261, 265, 267, 269, 271, 277,
283, 306, 310, 312, 316, 320,
328, 330, 356, 364, 365, 366,
370, 372, 374, 427, 438, 440,
459, 471, 472, 474, 485, 489,
492, 496, 567, 568, 569, 572,
574, 576, 593, 594
- 212 عثمان حیدر، سید
- 35, 41, 112, 129, 157, 166, 258, 270, 278, 302,
310, 315, 320, 323, 336, 337,
356, 427, 429, 442, 485, 486,
492, 533, 568, 571, 573, 594
- 112, 572 عرشى زاده، اکبر علی خان
- 45 عزیز صفا پوری، محمد عزیز اللہ شاہ
- 356 عزیز لکھنوی
- 101 عزیز مرزا
- 382 عسکری مرزا محمد
- 210 عشرت لکھنوی، خواجہ عبدالرؤف
- 88 عشرتی
- 101, 128, 131 عصمت چغتائی
- 215 عباسی، حفیظ
- 110 عبد الجبار صوفی ملکا پوری
- 157 عبد الجلیل، ڈاکٹر
- 66, 471 عبد الحق (دتی یونیورسٹی) ڈاکٹر
- 66, 109, 112, 113, 163, 164, 175, 256, 276, 292, 293,
296, 297, 319, 347, 348, 360,
409, 429, 441, 459, 480, 497
- 45 عبد الحمید خان، قاضی
- 315, 340 عبد الزاق (حیدر آبادی)
- 140 عبد الزاق کانپوری
- 320, 544 عبد الستار، ڈاکٹر قاضی
- 164, 171, 179, 358, 363, 444, 477, 522
- 271, 279 عبد الصمد، ملا
- 141 عبد الغفار، قاضی
- 53, 101 عبد القادر، سر شیخ
- 558 عبد اللطیف، ڈاکٹر
- 19, 38, 39, 40, 48, 65, 100, 255, 282, 297, 596
- عبد اللہ، ڈاکٹر سید
- 311 عبد اللہ امین، شیخ
- 13, 19, 43, 46, 47, 49, 88
- عبد الودود، قاضی

54	غزالی، امام	222	عطا اللہ، شیخ
561	غلام عمر خاں، ڈاکٹر	47, 167, 207, 326, 567,	عطا کا کوی، 575, 581
40, 203	غلام مصطفیٰ خاں، ڈاکٹر		
555	غواصی	219, 476	عطا، محمد عبداللہ
368, 369	فاخر مکیں	216	عطار، شیخ فرید الدین
43, 44, 125, 210,	فاروقی، ڈاکٹر خواجہ احمد	42, 221, 222	عطیہ فیضی
212, 256, 266, 273, 299, 321,		138	عظمت اللہ خان
357, 405, 543		109	عظیم الدین احمد، ڈاکٹر
48, 155, 562	فاروقی، شمس الرحمن	176, 434, 506, 507	عقیل، ڈاکٹر سید محمد
338	فاروقی (صاحب چٹئی نامہ)	169, 363	علیم الدین، مولوی
39, 593, 594	فاروقی، ڈاکٹر محمد احسن	216, 476	عماد الدین قلندر پھلواری
46, 55, 112, 452,	فاروقی، ڈاکٹر ثار احمد	98, 115, 165, 555	عیسوی خاں، نواب
486, 567			
88	فائز دکنی	41, 42, 43, 47, 50,	غالب اسد اللہ خاں
46, 49, 158, 208, 399	فائز دہلوی	51, 85, 87, 92, 114, 153, 154,	
95	فخر الدین علی احمد	155, 156, 158, 160, 163, 168,	
459	فدوی	173, 196, 199, 200, 219, 250,	
42, 131, 155, 157, 161,	فراق گورکھپوری	271, 292, 298, 300, 302, 304,	
365, 371		323, 334, 336, 337, 362, 365,	
141	فرحت اللہ بیگ	366, 367, 372, 374, 375, 376,	
83	فرحت حسین، سید	397, 398, 399, 422, 440, 444,	
286	فرحی، ڈاکٹر اسلم	447, 468, 469, 470, 472, 473,	
213	فریدوں	474, 476, 477, 479, 483, 487,	
		502, 539, 555, 576, 593	
		168, 361	غالب لکھنوی

70, 101, 212	قرۃ العین حیدر	49, 245	فضائل علی خاں بے قید
12, 53, 191, 243, 257, 262, 281, 286, 328, 341,	قریشی، عبدالرزاق	157	فصلِ حق خیر آبادی
467, 481		477	فصلِ رسول، میر
474	قریشی، عبداللہ	45	فصلِ رسول واسطی سید (غالباً مندرجہ سابق ہی)
84	قریشی، کلیم الحق	115, 336	فضلی، فصلِ علی
101, 197, 198	قطب شاہ، عبداللہ	107	نغاں
197	قطب شاہ، محمد	335, 386	فیاض محمود، گروپ کیپٹن
156, 442, 501, 503, 541, 555, 556	قطب شاہ، محمد قلی	181, 364	فیروز دکنی
120	قطبن	101, 357	فیض احمد فیض
425, 426, 428, 431, 437, 443, 444, 446, 450,	کاترے، ڈاکٹر ایس۔ ایم	406	فیض دکنی
455, 456, 458, 460, 462, 479,		441	قادری، ڈاکٹر ابوالفضل سید محمود
484, 485, 495, 500, 517		164, 363	قادری، احمد اللہ
426, 428	کالی داس	111, 208, 338, 576	قادری، حامد حسن
120, 559	کبیر	45	قادری، سید عارف شاہ
94, 371, 377	کرشن چندر	374	قادری، شاہ گل
110, 257, 337, 505	کریم الدین	226, 256	قاسم، قدرت اللہ
12, 18, 19, 60, 187, 191, 265, 295	کلب عابد، پروفیسر	325	قاسم جان
535	کوٹلیہ	320	قاضی سلیم
		41, 197, 198, 311	قائم چاند پوری
		66	قتیل، ڈاکٹر حفیظ
		271	قتیل، مرزا

497, 503, 506, 517, 573, 574, 594	کلیم الدین احمد	89, 118, 145, 427, 566,
255	مبارک علی، شیخ	568
268	مبین چریا کوٹی، مولانا	20, 28, 36, 186
273	مشر، تاریخی چرن	222, 337, 506
171, 41	مٹل، گوپال	121
319, 490	مجدد الفِ ثانی	28
88	مجروح، مہدی حسن	109, 411
41, 42	مجنوں گورکھپوری	309
45	مجرم عظیم آبادی	25
157	مجیب، پروفیسر محمد	120
129	محروم، تلوک چند	560
55, 319	محسن الملک	279, 240, 334, 335,
356	محرر لکھنوی	339, 348, 350, 467
336, 490	محقق طوسی	167, 374
297	محمد تقی خان بہادر، مرزا	559
89, 262, 531	محمد حسن، ڈاکٹر	110, 214, 273, 506
175, 506, 507	محمد عمر	83, 522
199	محمد علی (والد میر)	328, 329
455	محمد علی معصوم علی خاں	42, 97, 112, 156, 157, 171,
55, 112, 360, 427, 455	محمود الہی، ڈاکٹر	173, 199, 200, 208, 210, 225,
89, 181, 364	محمود (دکنی)	226, 271, 274, 279, 295, 298,
254	محمود گجراتی قاضی	303, 309, 312, 313, 319, 334,
		336, 339, 348, 427, 440, 451,
		452, 453, 471, 472, 488, 494,

319	بلخ آبادی	46, 112, 208, 211, 336,	مختار الدین احمد
257	ممتاز احمد، ڈاکٹر	427, 494, 497, 503, 506	
161	مناظر عاشق ہرگانوی	101	مخدوم محی الدین
160, 372	منشو، سعادت حسن	278	مخلوق
175	مقور لکھنوی	409	محمور جالندھری
120	منیری، شرف الدین یحییٰ	224	مدنی، ڈاکٹر ظہیر الدین
52, 534	موزوں، راجہ رام نرائین	228	مراد، محمد
107, 154, 161, 209, 422, 555	مومن	339	مسعود، سر راس
331, 333, 478, 558	مونس، ڈاکٹر پرکاش مونس	43, 112, 427, 480,	مسعود حسین خاں، ڈاکٹر
		506, 510, 561, 562, 588	
126, 127, 130	مہجور، حکیم محمد بخش	474	مسح الزماں، ڈاکٹر
360	مہدی افادی	534	مشاق بناری، مرزا ابراہیم
560	مہر النساء، ڈاکٹر	293	مشاق حسین
43, 93, 168, 503	مہر چند کھتری	95	مشرا، پنڈت دوار کا پرشاد
155, 506	مہیش پرشاد، منشی	166, 189, 280, 330, 365,	مشفق خواجہ
41, 42, 43, 44, 49, 52, 92,	میر تقی میر	427, 484, 518	
93, 110, 199, 200, 204, 210, 217,		110, 208, 229, 399, 489	مصحفی
256, 269, 273, 356, 357, 392,		212	مصطفیٰ باقر
398, 399, 417, 442, 474, 475,		44, 88, 107	مضمون، شرف الدین
489, 490, 497, 502, 555		308, 309, 317, 332	مطیر بلجیت سنگھ
542	میراجی	208, 224, 255, 367	منظہر جانجالی، مرزا
372	مینوی، محبتی	309, 474	معینی، سید عبدالواحد
157, 360	نھو، شیخ	320	ملا، آند نرائین
137	نادان، داؤد علی		

452, 463, 448, 488	169, 179, 363	نادر آغا
110	125	نادر شاہ
417	174, 175, 214, 335, 348, 362, 520	نارنگ، ڈاکٹر گوپی چند
487		
501, 555	406	نازکی، میر غلام رسول
339	415	نازنین
125	43, 44, 204, 326, 356, 357, 362, 363, 398, 400, 405, 422, 446	ناسخ
216		
488	219, 476	ناصر خاں رام پوری، محمد
207, 515	110	ناصر، سعادت خاں
563	101	ناصر کاظمی
212, 214	173	ناظر حسین مرزا
87, 257, 367, 397	20, 21, 22, 34, 35, 38, 39, 46	ناگیندر، ڈاکٹر
268		
214, 326	559	نام دیو
35, 226, 455, 571, 593	528	نامی، ڈاکٹر عبدالعلیم نانک
150	400	نانک
47, 529	447	نادوی، سید سلیمان
569	441, 511, 561	نادوی، محمد فضل الرحمن
175	356	نادوی، نجیب اشرف
285	400, 549, 556	نادر سجا حیدر
175, 506, 507	115, 437, 438	نذیر احمد، مولوی
		نذیر احمد، ڈاکٹر پروفیسر

27	درما، ڈاکٹر دھرنیدر	434	نورانی، امیر حسن
547	وزیر آغا، ڈاکٹر	217, 477	نوشہ، حاجی محمد
157	وگ، ڈاکٹر نریندر ناتھ	137	نہال چند لاہوری
370	ولا، مظہر علی	338	نیاز دہلوی، عظمت اللہ
374, 488	ولی گجراتی	563	نیر جہاں، ڈاکٹر
374	ولی مرشد آبادی	350	نیر، ڈاکٹر حکیم چند
174	ویران، حافظ	45	نیر، شاہ محمد ایوب ابدالی
174, 200, 201	ہاشمی، ڈاکٹر رفیع الدین	158, 226	نیر مسعود، ڈاکٹر
361	ہاشمی، محمود	68, 97, 125, 208, 209,	واجد علی شاہ
101, 166, 210, 215,	ہاشمی، نصیر الدین	214, 278, 417	
429		320	واحدی، ملا
50, 112, 158, 256,	ہاشمی، ڈاکٹر نور الحسن	46	واصل خاں کشمیری، محمد
348, 420, 427, 477, 488, 506		45	واقف دہلوی
228	ہمت خاں، میر عیسیٰ	271	واقف (فارسی شاعر)
367	یقین	593	واہی نقوی عظیم آبادی
44, 47, 88, 107, 357	یک رنگ، مصطفیٰ خاں	45	وجد، امیر الدین
212, 303	یلدرم، سجاد حیدر	277, 516, 555	وجہی
311	یوسف حسین خاں، ڈاکٹر	27, 380, 381, 536	وجے پال سنگھ، ڈاکٹر

کتابیں

558	اردو ادب پر انگریزی ادب کا اثر	105, 483, 488, 494
331, 478, 558	اردو ادب پر ہندی ادب کا اثر	
531	اردو ادب کا سماجی پس منظر	140, 204, 206, 210, 219, 255, 321, 368, 377, 381, 382, 486
334, 348, 399, 403, 405, 507, 510, 514	اردو ادب کی تاریخ ۱۷۷۰ء تک	
91	اردو ادب کی ترقی میں مہدویوں کا حصہ	556
292, 295, 296, 299, 302, 303, 307	اردو ادب کی ترقی میں مہدویوں کا حصہ	174
146	اردو اور فن داستان گوئی	257, 400, 484, 499, 521
573, 574	اردو تحقیق اور مالک رام	207
150	اردو داستان (تحقیقی و تنقیدی مطالعہ)	414
35	اردو ڈراما نگاری اور اسٹیج	12, 19, 31, 38, 40, 55, 73, 75, 81, 118, 124, 175, 187, 204, 208, 211, 224, 243, 253, 254, 255, 262, 264, 275, 282, 309, 310, 314, 366, 367, 369, 434, 489, 565
529	اردو ڈرامے کا مطالعہ	
529	اردو ڈرامے کی تاریخ	
442	اردو شاعری کا انتخاب	39, 53, 63, 89, 91, 111, 209, 210, 217, 260, 272, 274, 279, 292, 299, 468, 507, 567, 568, 595
69	اردو شاعری کے ارتقا میں ہندو شعراء کا حصہ	
532	اردو شاعری میں مستعمل تلمیحات و مصطلحات	
423	اردو شاعری میں منظر نگاری	214, 400
563	اردو قواعد کی تاریخ	214
529	اردو کا پہلا ڈراما	535

ابتدائی کلام اقبال بہ ترتیب مہوسال 105, 483, 488, 494

آب حیات, 140, 204, 206, 210, 219, 255, 321, 368, 377, 381, 382, 486

ابن الوقت 556

اپنے دکھ مجھے دیدو 174

آثار الصنادید 257, 400, 484, 499, 521

اخلاق جلالی 207

ادبی اصناف 414

ادبی اور لسانی تحقیق 12, 19, 31, 38, 40, 55, 73, 75, 81, 118, 124, 175, 187, 204, 208, 211, 224, 243, 253, 254, 255, 262, 264, 275, 282, 309, 310, 314, 366, 367, 369, 434, 489, 565

ادبی تحقیق، مسائل اور تجزیہ 39, 53, 63, 89, 91, 111, 209, 210, 217, 260, 272, 274, 279, 292, 299, 468, 507, 567, 568, 595

ادبی تحقیق، مسائل اور تجزیہ 39, 53, 63, 89, 91, 111, 209, 210, 217, 260, 272, 274, 279, 292, 299, 468, 507, 567, 568, 595

ادبی تحقیق، مسائل اور تجزیہ 39, 53, 63, 89, 91, 111, 209, 210, 217, 260, 272, 274, 279, 292, 299, 468, 507, 567, 568, 595

ادبی تحقیق، مسائل اور تجزیہ 39, 53, 63, 89, 91, 111, 209, 210, 217, 260, 272, 274, 279, 292, 299, 468, 507, 567, 568, 595

ادبی تحقیق، مسائل اور تجزیہ 39, 53, 63, 89, 91, 111, 209, 210, 217, 260, 272, 274, 279, 292, 299, 468, 507, 567, 568, 595

ادبی تحقیق، مسائل اور تجزیہ 39, 53, 63, 89, 91, 111, 209, 210, 217, 260, 272, 274, 279, 292, 299, 468, 507, 567, 568, 595

ادبی تحقیق، مسائل اور تجزیہ 39, 53, 63, 89, 91, 111, 209, 210, 217, 260, 272, 274, 279, 292, 299, 468, 507, 567, 568, 595

ادبی تحقیق، مسائل اور تجزیہ 39, 53, 63, 89, 91, 111, 209, 210, 217, 260, 272, 274, 279, 292, 299, 468, 507, 567, 568, 595

ادبی تحقیق، مسائل اور تجزیہ 39, 53, 63, 89, 91, 111, 209, 210, 217, 260, 272, 274, 279, 292, 299, 468, 507, 567, 568, 595

ادبی تحقیق، مسائل اور تجزیہ 39, 53, 63, 89, 91, 111, 209, 210, 217, 260, 272, 274, 279, 292, 299, 468, 507, 567, 568, 595

483, 484	اقبال از احمد دین	66	اردو کی ابتدائی نشوونما میں صوفیائے کرام کا کام
222	اقبال از برنی	109, 276, 331, 340, 341, 347	
174, 200, 201	اقبال دانائے راز	384	اردو کی ادبی تاریخ
335, 349	اقبال کافن	418	اردو کی ادبی تحریکیں اور دبستان
474	اقبال کے نثری افکار	48, 68, 124, 139,	اردو کی نثری داستانیں
221, 222	اقبال نامہ	146, 147, 148, 149, 150, 185,	
339	اقبال نامے	226, 228, 246, 308, 311, 342,	
400	الحقوق والفرائض	346, 349, 350, 416, 483, 589, 590	
110, 148, 149, 412, 496	الف لیلہ	562	اردو لغت (لغت بورڈ کراچی)
400	الکلام	68, 209, 239, 311,	اردو مثنوی شمالی ہند میں
168, 519, 521	المیزان	335, 417, 571	
55	النظر فی رسالۃ الامام حجۃ الاسلام ابو حامد غزالی المسٹی	86, 232	اردو میں اصول تحقیق حصہ اول
142	بالتفرقة بین العلوم والتزندقہ	39, 594	اردو میں تنقید
309	امراؤ جان ادا		اردو نثر کا آغاز اور ارتقا ۱۹ویں صدی کے اوائل تک
66, 576	املائامہ	338	
129	انتخاب حاتم دیوان قدیم	78, 420	اردو نثر کا دہلوی دبستان
217, 477	انتخاب غالب	588	اردو ہندی کے جدید مشترک اوزان
328	انتخاب گنج شریف	400	ارض القرآن
273	انشاء اللہ خان انشا	278, 565	اسلاف میرانیس
259	انشائے اردو	226, 261, 277, 472	اشتر و سوزن
168, 175, 525	انگارے	267, 292, 293,	اصول تحقیق و ترتیب متن
		299, 427, 439, 441, 448, 466,	
		468, 473, 480, 482, 483, 485	
		42	انکار میر

448	بیاض مولانا باقر	380, 536	انوسندھان کی پرکریا
139, 501	ہیٹال پھمبھی	278	ہیسیات
444	پدم راؤ کدم راؤ	367	آئین اکبری
556	پس پردہ	385	ایلیٹ کے مضامین
67, 68, 77, 120, 132,	پنجاب میں اردو	142	بازار حسن
197, 198, 210, 239, 254, 257,		113, 168, 234, 435, 493,	باغ و بہار
268, 276, 341		494, 496, 502, 520, 521, 530,	
411	پنجاہ سالہ تاریخ انجمن ترقی اردو	556, 563	
501	پنج تنز	309, 426, 474	باقیات اقبال
362	پہلی ہائے ہندی نسخہ برلن	375	بال جبریل
277, 283	تاج الحقائق	449, 484	بانگِ درا
93, 111, 280, 335, 337, 341, 352, 387, 514	تاریخ ادب اردو از جمیل جالبی	528	بہلیو گرافیا اردو ڈراما
110, 175, 341, 382, 387	تاریخ ادب اردو از رام بابو سکینہ	532	بحر الفصاحت
111, 335, 344, 352, 386, 394, 502, 506, 510, 514	تاریخ ادبیات مسلمانان پاکستان و ہند	259	بدیعة الودیعة
256	تاریخ عبرت افزا	197, 198, 506, 507, 556	بکث کہانی
49, 158	تاریخ محمدی	440	بوستان (سعدی)
544	تاریخ ہند (ذکا اللہ)	110, 146, 148, 149, 417	بوستان خیال
338	تاریخ و تنقید	134	بول چال کی ہندستانی کی قواعد
221	تمزکات اقبال	215, 269	بہار بے خزاں
400	تعمین الکلام	258	بہار میں اردو زبان و ادب کا ارتقا
		98, 165	بہاری ست شئی
		369	بیاض جے مل تھار
		449, 477	بیاض عماد الملک

565, 576	تنقید شعرا لعمم	340	تحفۃ الکرام
556	توبۃ النصوح	439	تحقیقی مقالے
140	توتا کہانی	326, 427, 453,	تدوین متن کے مسائل
207	جامع الاخلاق	456, 459, 461, 462, 469, 471,	
518	جائزہ مخطوطات اردو	477, 481, 491, 502	
321	جب آنکھیں آہن پوش ہوئیں	488	تذکرہ از ابوالکلام آزاد
311	جدید اردو تنقید، اصول و نظریات	260, 472	تذکرہ ابن طوفان
400	جغرافیہ قرآن	134	تذکرہ اسپرنگر
426, 473	جواہر خسروی	209	تذکرہ شوق
110, 163, 170, 185, 215, 229, 374, 455, 458	چار درویش	260	تذکرہ عشقی
261, 266	چراغِ رہ گزر	374	تذکرہ غوثیہ
338	چکی نامہ	438, 460	تذکرہ مخطوطات اردو
374	چنچل نار	256, 534	تذکرہ مسرت افزا
478	چند این	303	تذکرہ معاصرین
311	حافظ اور اقبال	197	تذکرہ میر حسن
441	حسن و دل	235	ترقی پسند ادب از سردار جعفری
68	حفظ اللسان	480	تصوف اسلام
63, 207, 226, 266, 267, 450, 453, 569, 572	حقائق	226	تفسیر غالب
286	حیات سعدی	478	تفصیلی فہرست اردو مخطوطات (عثمانیہ)
411	حیدرآباد کے علمی و ادبی ادارے	225	تقویم سنین ہجری و عیسوی
35, 68, 268	خالق باری	309	تلامذہ غالب
		595	تمدن عرب
		595	تمدن ہند

207	دہلی کے اردو مخطوطات	100, 134, 407	خطبات گارساں دتاسی
403	دہلی میں اردو شاعری کا فکری و تہذیبی منظر	474, 506	خطوط غالب
531		506	خمخاتہ جاوید
405	دو عالمی جنگوں کے درمیان اردو شاعری	589	خواجہ بندہ نواز اور ان سے منسوب دکنی رسائل
326	دو اوسینِ راغب	210, 330, 491, 492	خوش معرکہ زیبا
89, 165, 448	دیوان آبرو	137	خیابانِ ریحان
489	دیوان اثر	110, 148, 149, 168,	داستان امیر حمزہ
474	دیوان انوری	321, 361, 417, 563	
207	دیوان بیان	111, 208, 576	داستان تاریخِ اردو
459	دیوان تاباں	470	داستان ہفت سیاح
556, 563	دیوان جان صاحب	400	دربار اکبری
89, 374	دیوان جہاں	222, 337, 425, 499	دریائے لطافت
443	دیوان حافظ	129, 492	دستور الفصاحت
46	دیوان حضور عظیم آبادی	228	دستور ہمت
292	دیوان درد	110	دکن میں اردو
279	دیوان ذکا	560	دکنی اردو کی قواعد کا تجزیاتی مطالعہ
46	دیوان رضا	561	دکنی اردو کی لغت
208	دیوان اسیر (فارسی)	595	دکنی کا آغاز و ارتقا
456	دیوان صاین ہروی	215, 531	دکنی کلچر
165	دیوان ضاحک	256, 420	دکنی کا دبستان شاعری
168, 257, 278, 321, 336,	دیوان غالب	175	دنیا کے افسانہ
337, 428, 435, 448, 462, 467, 479		420	دو ادبی اسکول
362, 447, 477	"بخط غالب"	89	دو تذکرے

208	رسالہ اشرف جہانگیر سمنانی	207, 257	"نسخہ بدایوں
531	رسوم دہلی	257, 259	"نسخہ بھوپال (اول)
158	روزگار فقیر	257	"نسخہ بھوپال (ثانی)
335	رہبر تحقیق	304, 315, 447	"نسخہ حمیدیہ
256	ریاض الصفا	257	"نسخہ رام پور جدید
283, 336, 349	زیر کامل عیار ترجمہ معیار الاشعار	257	"نسخہ رام پور قدیم
77, 239	زندگی اور ادب شاہان اودھ کے عہد میں	200, 257, 258, 362, 448	"نسخہ شیرانی
597	ساتھیہ سدھانت	280, 468	"صدی ایڈیشن
151, 556, 563, 569	سب رس	35, 129, 271, 278, 306,	"نسخہ عرشی
113, 463, 487, 493, 502	سحر البیان	315, 323, 336, 337, 339, 451,	
406	سخنوران قصہ کڑا	473, 474, 475, 479, 485, 533, 571	
365	سروش سخن	257	"نسخہ لاہور
258	سفینہ خوشگو	496	دیوان فائز
501	سکھانجن	209	دیوان مومن
278	سلطان عالم واجد علی شاہ	297, 446	دیوان ناسخ
129	سلک گوہر	503	دیوان ہاشمی
142	سمن	434	دیوان ہوس
338	سمن رخ و آذر شاہ	364, 497, 593	ذکر میر
501, 140, 483	سنگھاسن بتیسی	273, 299, 301	ذوق و جستجو
125, 357, 543	سودا	77, 204	راماین
533	سہو سراغ	129, 495, 574, 576	رانی کچھکی کی کہانی
		226	رجب علی بیگ سرور

طبقات الشعراء ہند 215, 257, 337, 506	سید شاہ امین الدین علی اعلیٰ، حیات اور کارنامے
طلسم ہو شرابا 272, 375, 546	160, 478
عاشقانہ مثنوی (امیر مینائی) 360	سیرت النبی 506
عجائب القصص 93, 148, 150, 342, 362	شادکی کہانی شادکی زبانی 213
عشق نامہ 214	شاہنامہ 163, 474
علامات قرأت 291, 299	شباب لکھنؤ 531
علم الکلام 255, 400	شعرا لعم 77, 256
علی گڑھ تاریخ ادب اردو 224, 276, 341, 384, 394, 397, 421, 506, 509, 514	شعرائے اردو کے تذکرے (حنیف نقوی) 35
عماد التحقیق 18, 60, 191, 292, 322	226
عمدہ منتخبہ 226, 471, 486	شعرائے اردو کے تذکرے اور تذکرہ نگاری کا فن 65
عیار الشعراء 226, 447, 470, 486, 517	100, 406
عیارستان 40, 42, 43, 49, 197, 260	شمالی ہند کی اردو تاریخی وقاعد ۱۳۰۰ء تا ۱۸۱۰ء
277, 316, 328, 374, 472, 486	564
عیار غالب 50, 157, 279	شہید وفا 142
غالب اور صغیر بلگرامی 280, 365	شودھ اور سبہ ہانت 20, 21, 34
غالب کے خطوط 593	شودھ پرودھی 186, 392, 498
غالبیات، چند عنوانات 279	شودھ پرودھی اور پرکریا 20, 28, 36, 186
غبار خاطر 208, 219, 321, 488	247
غلطیہ مضامین 47, 207, 326, 374	شودھ سوروپ ایوم مانک ویوہارک کاریہ ودھی 20
575, 567	36, 102, 535
غیاث اللغات 283, 302	صح وطن 473
	صحیفہ محبت 360
	صراط مستقیم عرف سیدھا راستہ 216, 476
	طبقات الشعراء (از شوق) 215, 330, 492

228	قصہ کام روپ و کام تہا	336, 344, 433, 562	فرہنگ آصفیہ
43	قصہ ملک محمد و گیتی افروز (نوآئین ہندی)	47, 529	فرہنگ انیس
	93, 168, 504	209	فریب عشق
43, 98, 148, 150,	قصہ مہر افروز و دلبر	563, 556	فسانہ آزاد
	165, 342, 362, 556	113, 127, 168, 220, 375,	فسانہ عجائب
441	قطب مشتری	395, 435, 455, 477, 483, 487,	
46	قطعاتِ دلدار	488, 489, 494, 520, 521, 556, 563	
	قواعدِ اردو (عبدالحمید)	220, 455, 483	فسانہ عجائب کا بنیادی متن
292, 294, 296, 297	قومی تہذیب کا مسئلہ	156, 269, 279, 334, 348,	فسانہ غالب
400	کارِ جہاں دراز ہے	472	
212	کارنامہ عشرت	478	فقہ ہندی
170, 361	کتاب الاخبار	400	فلسفہ اجتماع
278	کتاب اللمع	400	فلسفہ جذبات
480	کتب خانہ آصفیہ کے اردو مخطوطات	308, 309, 317, 332	فنونِ طباعت
166	کتب خانہ نواب سالار جنگ مرحوم کی اردو قلمی کتابوں کی وضاحتی فہرست	431	فیروز اللغات
166	کتھاسرت ساگر	330, 492	قاطع برہان و رسائل متعلقہ
501	کر بل کتھا	163, 175, 520	قاموس الکتب
293, 336, 362, 440, 444,	کردار اور افسانہ	515	قاموس المشاہیر
494, 497, 503, 506, 507	کشمیر اداس ہے	481	قدیم اردو
175	کلام اقبال قلمی		قرآن مجید کے اردو تراجم و تفاسیر کا تنقیدی مطالعہ
361		321	
449, 476		400	قصص ہندو مت دوم
		338	قصہ رملین گفتار

110, 575	گل رعنا (تاریخ ادب)	449, 315, 476	کلیات اقبال
42, 200, 256, 257,	گل رعنا (از غالب)	214	کلمۃ الحقائق
362, 447		556	کلیات انشا
110, 435	گل صنوبر	438, 556	کلیات جعفر زبلی
214, 460, 506	گلزارِ ابراہیم	473	کلیات چکبست
137, 208, 469, 489, 493,	گلزارِ نسیم	486	کلیات ذوق
521		300, 373, 374, 433, 442.	کلیات سودا
374	گلستانِ سخن	446, 448, 474, 475	
226, 447	گلشنِ بے خار	474	کلیات ظہیر فاریابی
127, 503	گلشنِ نوبہار	501, 502, 541, 556	کلیات محمد قلی قطب شاہ
214, 256, 459, 506	گلشنِ ہند	361, 446, 448, 475, 556	کلیات میر
217, 477	سرخ الاسرار	365	کلیات میر حسن
175	گوکنڈے کے ہیرے	321	کلیات ناسخ
561	لغاتِ بہار	258, 485	کلیات نظم فارسی (غالب)
561	لغاتِ گجری	480, 488	کلیات ولی
421	لکھنؤ کا دبستانِ شاعری	339	گرتی دیواریں
68, 277	لکھنؤ کا شاہی اسٹیج	474	گرشاپ نامہ
531	لکھنؤ کی تہذیبی میراث	199, 200, 225, 227, 279,	گفتارِ غالب
142	لیلیٰ کے خطوط	295, 298, 309, 348, 472	
460	لیلیٰ مجنوں	137	گلِ باغِ بہار
49	مآثر الامرا	110, 137	گلِ بکاولی
137, 208	مباحثہ گلزارِ نسیم		
53, 73, 191, 242, 243,	مبادیاتِ تحقیق		

219, 478	معدن یا قوت	243, 258, 262, 281, 286, 303,
214	معراج العاشقین	328, 340, 341, 447, 467, 481
66	معراج العاشقین کا مصنف	متعلقات انشا، 217, 335, 495, 568, 570,
336	معیار الاشعار	571, 574, 576
225	مفتاح التوہیم	متعلقات غالب 280
426, 474	مقالات چکبست	متنی تنقید، 164, 212, 216, 367, 426,
186, 210, 257,	مقالات حافظ محمود شیرانی	427, 433, 434, 438, 440, 441,
369, 595		442, 454, 459, 489
588	مقدمہ تاریخ زبان اردو	361, 475
120	مقدمہ شعر و شاعری	مثنویات میر (قلمی)
41, 42, 280, 302	مکاتیب غالب	مجمع الانتخاب مجموعہ الانتخاب 110, 215, 447
216	مکمل شرح کلام غالب	مجمع النفائس 442
273	مواقیت الفواحش	مجموعہ نغز 226
204, 595	مہابھارت	مخبرنامہ 478
316	مہاراجہ چندو لعل شاداں، حیات اور کارنامے	محمد اقبال، ایک ادبی سوانح حیات 223
42	مہر نیم روز	مختصر تاریخ ادب اردو 506, 507
204	میگھ دوت	مذہب عشق 137
43, 125, 221,	میر تقی میر، حیات اور شاعری	مراۃ احمد 340
357, 543		مراۃ میر 474
175, 506, 521	نائک ساگر	مرقب اقبال 158
477	نادر خطوط غالب	مرقب شعرا (از رام بابو سکینہ) 158
129	نادر ات شاہی	مرقب غالب (از پرتھوی چند) 469, 470
562	نذر جمید	مرقب غالب (از خیر بھوروی) 158
		مشرقی تمدن کا آخری نمونہ 531
		مظہر العجائب 216

214	واجدیہ سلطانی	280	نذرِ ذاکر
321	وہ ہجر کی رات کا ستارہ	219, 476	نسخہٴ یاقوت
501	ہتوپدیش	142	نشر
163	ہفت سیرِ حاطم طائی	259, 260, 276, 277	نقدِ غالب
405	ہندستان میں اردو ادب ۱۹۳۷ء تا ۱۹۶۲ء	66	نقطے اور شوٹے
134	ہندستانی زبان کا تجزیہ، قواعد اور لغت	44, 458, 497, 593	نکاتِ اشعراً
27, 380, 536	ہندی انوسندھان	41	نکاتِ مجنوں
597	ہندی انوسندھان کے قیام	562	نور اللغات
64	ہندی سودھ سمیائیں اور سما دھان	128	نورتن
110	ہیرا بھنجا	439	نورس
517	یادگارِ شعراء	42, 49, 50, 150, 156, 215	نوطرِ زمرِ صغ
97	یادگارِ غالب	27, 38, 22, 29, 57,	نویں شودھ و گیان
156	یادوں کی بارات	262, 329	
166	یورپ میں دکھنی مخطوطات	475	نیچرل شاعری
		377	نیرنگ خیال

رسالے اور اخبار

171, 438, 468	تحریک	83, 121, 171, 216, 216	آج کل اردو تحقیق نمبر
160	تعمیر (راولپنڈی)	221, 262, 283, 328, 365, 453, 522	
214	تناظر	83	اخبار اردو
55, 111	تہذیب الاخلاق	172, 521	ادیب
383	جامعہ	111, 171, 256, 360	اردو
570	خدا بخش لائبریری جرنل	111, 171	اردو ادب
521	خدیجہ نظر	38, 160	اردو نامہ
111, 171	دلگداز	111, 171, 190	اردوئے معلیٰ (حسرت موہانی)
486	دہلی اردو اخبار	258, 485	اردوئے معلیٰ غالب نمبر، دلی یونیورسٹی
83	رفقار	157, 171	اقبالیات
220, 521	زبان دہلی	171, 339, 350, 593	اکادمی
171	زمانہ	545	البلاغ
545	زمیندار	545	الہلال
51	ساغر	111	انسٹیوٹ گزٹ
111, 171	ساقی	111, 545	اودھ پنچ
111, 171, 261	سب رس	53, 171, 217	اورینٹل کالج میگزین
111, 171, 250, 475, 571	شاعر	172	ایشیا
219, 476	شاہد بخش، حیدرآباد	221	بے مثال پنچ
76, 339	شب خون	488	پنچہ فولاد
339	شیرازہ	172	پیمانہ
174	صادق الاخبار	171, 227, 256, 442, 489, 577	تحریر

364, 374, 497, 567	160	صدقی جدید
216 معیار	109, 411	علم و آگہی
172 نقاد	171	علی گڑھ منتقلی
41, 111, 141, 171, 174, 200, نقوش	46, 171, 372, 488, 491,	غالب نامہ
438, 451, 452, 463, 569, 571	498, 499, 566, 567, 568, 572	
111, 171, 172, 189, 216 نگار	594	فروغ اردو
111, 171, 172, 258, 260, نوائے ادب	171, 447, 451	فکر و نظر
263, 363, 441, 466, 525, 562, 569	545	قومی آواز
83, 522, 562 نوید	111, 171	قومی زبان
172 نیا ادب	173	کارواں
171 نیا دور	83, 522, 523	کتاب نما
171 نیرنگ خیال	376	کشمیری گزٹ
83, 111, 171, 212, 221, ہماری زبان	171	ماہ نور
255, 256, 339, 365, 476, 522, 523	171	مجلہ تحقیق
545 ہمدرد	171, 219, 220, 521, 525	مخزن
111, 171 ہندستانی	41, 46, 111, 199, 211, 221,	معاصر
	256, 258, 260, 266, 277, 316,	

Index of English Name

Bush, Douglas	389, 392, 394, 395, 396	<i>Persons</i>	
Carter	218	Allen, D.C-	82
Cavendish	53	Altick Richard D	33, 47, 50 51, 79, 82, 153, 156, 159, 162, 163, 177, 189, 204, 205, 213, 215, 218, 240, 249, 596
Cazamian	385	Anatole, France	42
Chapman	462, 483	Ariosto	286
Chaucer	429	Aristotle	395
Chlarke Sir Gevrge	397	Armstrong, R. P.	587
Copernicus	490	Arnold, Mathew	32, 570, 596
Cowper	99, 406	Bailey, T. Graham	134, 135
Crane R.S.	78, 238	Baker, Sheridan	19, 241
Darwin	388	Balzac	286
de Rici, Seynour	179	Barnikov	134
de Tasey, Garcin	56, 134, 209, 406	Bartlette	179
Edel, Leon	381, 395, 396	Barzun, Jacques	41, 162, 169, 170, 187
Edgerton F.	428, 429, 450, 483	Bateson, F. W.	32, 44, 75, 79, 223, 238, 240, 458
Eliot	31, 33, 358, 385, 388	Bcale	135
Ethe, Herman	134	Beligatti, Cassiano	135
Fallon	134, 135, 506	Benfey	501
Fisher	290	Bentley	176
Forbes	122	Bisterman, Theodore	167
Freud	372	Blake, willian	43
Fritz G.A.	134	Blume hardt	136
Frazer, Sir James	390	Bowers, Fredson	136, 403, 426, 429, 450, 464
Furgusson	134	Brack, Jr. M.	437
Galileo	535	Brown, Arhthr	464
Gaver, Mary virginia	123, 134	Brown, Carlton	176
Gilchrist	134	Brown, Russel	476
Goethe	381	Burgan, J.W.	223
Good, C.V.	53	Burke	177, 178
Graff H.P.	162, 170, 187, 189, 241	Burton	498
Greg W.W.	429, 458, 464, 465		
Gregory, Pope	225		
Grierson	134		
Grieve H. E.P.	178, 362		
Grove	176		
Gumpuz, John	134		

Milton	85	Hadley, Captain Geore	134
Montagnes, Ian	275, 584	Hall, F. W.	428
Moore, Nick	242, 263, 275	Hallpenny, Frances	275, 585
Morley, Henry	385	Hammer, Phillip	176
Muller, Herbert	40	Harman, Eleanour	275, 584
Muller, Max	595	Hayes, C.F.	169, 236, 247
Nickelson	480	Hectar, L.C.	178, 362
Osley, Sir william	135	Hendrickson J.R.	186, 194, 219
Parker, W.R.	289	Hillway	29
Parsons, C.J.49, 69, 73, 75, 89, 92, 119, 121, 187, 242, 327, 329, 573		Homer	427
Pears, Captain Henry	134	Hooke, Lucyle	123
Peyee Henri	585	Hornle	134, 381
Platts	134	hoveving - Wald Heinrich	134
Pope, Alexander	282	Houseman	451
Polard	215	Hawe	176
Porter, Roy E. 69, 72, 119, 189, 233		Hungerford, Lynda 69, 119, 191, 233, 237, 242, 249	
Postgate	425, 454	Irwin	158
Pottle F.A.	395	James, William	286
Povle	177	Johnson, samull	169, 184, 279
Prey, Bruce	134	Jung	390
Prichette, Frances	169, 361	Kaplan, Charles	396
Raleigh, Sir Walter	212	Katerlaer, Johnjoshua	134
Richards I.A.	596	Kellog	134
Ricert	47	Khurzas, Anthony T.	162
Rickert, Miss	429	Lachmann	451
Rieu, Charles	135	Lasky, Harald	434
Robinson	176	Lebon, Mons	595
Ross, Robert 19, 155, 159, 261, 275, 321, 322		Lingley, Aleader	218
Roth, Audrey J.19, 66, 67, 73, 91, 102, 119, 123, 185, 187, 188, 194, 211, 223, 238, 241, 248, 285, 573		Lowes	596
Rousseau	286	Lucas, Vrain	215
Ruskin	215	Lyerly, R.H.	65, 68, 247, 282
Sainte Beuve	40, 597	Macauley	286
Saintsbury	385	Mamilius	451
Scates	53	Mavly, J.M.	428
Schopenhauer	69	Mayo Miss	574
		Mckerrow, R.B.	74, 239, 429, 451
		Mill, David	134
		Mill, John stuart	434

BOOKS

- | | | |
|--|---|--|
| The Aims and Methods of Scholarship in Modern Languages and Literature | 222, 360, 379, 390, 426, 450, 451, 464, 465, 466, 480, 482 | |
| Alphabatum Brapmanicum | 134 | |
| American Authors and Books | 176 | |
| American Film Catalogue | 178 | |
| American Library Resources | 176 | |
| The Art of literary Research | 33, 79, 82, 159, 162, 177, 189, 190, 193, 203, 204, 205, 215, 218, 240, 247, 249, 596 | |
| British Union Catalogue of Periodicals | 178 | |
| Cambridge History of English Literature | 394, 401 | |
| Cambridge Modern History | 397 | |
| Cancer Ward | 373 | |
| Companion to Classical Texts | 428, 448 | |
| Coppanion to Latin Studies | 425 | |
| Dictionary of book Collectors | 178 | |
| The Directory of Special Libraries and Information Centres | 161, 175 | |
| The Dissertation Abstract international | 82, 176, 523 | |
| East of the sun and west of the moon | 213 | |
| East Side west side | 213 | |
| Educator's Guide to free films | 178 | |
| Eliad | 204, 428 | |
| Encyclopaedia Americana | 437 | |
| Encyclopaedia of Islam | 135, 336, 346 | |
| English Collectors of Books and Materials | 178 | |
| Schultz, Benjain | 134 | |
| Sears, Donald | 119, 185, 219 | |
| Shakespeare W. | 50, 185, 428, 446, 464, 465 | |
| Shelley | 43, 212 | |
| Silz, Walter | 596, 597 | |
| Smith, General | 49, 155 | |
| Solzhenistyn, Alexander | 371 | |
| Spiller, Roberts E. | 222, 322, 360, 386, 387, 388, 389, 390 | |
| Sprenger, Dr. A. | 135, 164, 196, 197, 198, 478, 518 | |
| Stengas | 134 | |
| Stenberg, David | 221, 232 | |
| Stewart | 134 | |
| Sutherland, James | 359 | |
| Symonds | 385 | |
| Taine | 40 | |
| Thorpe, James | 379, 402 | |
| Tolstoy | 286 | |
| Tschumi, Raymond | 397 | |
| Turbian, Kate L. | 75, 309, 330, 332, 341 | |
| Wallance, Eden | 176 | |
| Warren, Austin | 597 | |
| Warton Thomas | 381, 384 | |
| Watson, George | 22, 60, 72, 85, 112, 231, 233, 244, 260, 184, 262, 263, 275, 291, 332, 342, 362, 429, 452, 463, 586 | |
| Wellek, Rene | 33, 355, 381, 388, 393, 597 | |
| Whaley, George | 32, 33 | |
| Whitnan, Walt | 169 | |
| Wilson, Edmond | 393 | |
| Wismatt Jr, w.k | 395 | |
| Winchell, C.M. | 176 | |
| Wise, Thomas James | 215 | |
| Words worth | 43 | |

- criticism 389, 392, 394, 395, 396, 397, 596
- The Literary Thesis : A Guide to Research 22, 60, 71, 74, 112, 185, 233, 239, 244, 260, 291
- Mahabharat 428
- Manual of writing in Middle english 134, 178
- A Manual for writers of Term Paers, thesis and Dissertations 75, 309
- Masters's Abstract 266
- Methods of Research 53
- MLA Hand Book 123, 218, 243, 322
- The MLA Style sheet 243
- THE Modern Researcher 162, 170, 187, 189, 241
- Mother India 159
- National Union Catalogue of Britain 177
- The New Cambridge Bibliography of English Literature 178
- New Methods of study of Literature 46
- Notes on the presentation of thesis on Literary subject 127
- Odyssey 176
- Oriental Biography 122
- Pancatantra Reconstructed 428
- The Ph.d in English and American Literatures 82
- Povle's Index of Periodical Literature 177
- The practical stylist 19, 241
- Record and Tape Guide 178
- National Register of doctoral Dissertations Accepted and in Progress in Indian Universities in Essential Requirments for the college Research Paper 68, 247, 282
- Examples of English Hand writing 178, 362
- Familiar Quotations 179
- Fundamentals of Research 72, 107
- The Golden Bough 391
- Grammatica Indostana 134
- Grammatica Indostanica 134
- Gramer of Eastern Hindi Compared with the other Gaudian Languages 382
- Guide to Arehives and Manuscripts 176
- Guide to Reference Books 176
- The Hnand writing of English Documents 178, 362
- Harbrace Guide to the library and Research Paper 185, 219
- History of American Literature 396
- History of English Poetry 381
- History of Urdu Literature (Bailey)
- Hobson Jobson 134
- A House Divided 556, 595
- How to Complete and Survive A. Doctoral Dissetation 232
- How to do Research 242, 263
- Idiom of Poetry 395
- Index of Middle English Verse 176
- International Index of Periodicals 178
- Introduction to Indian Textual Criticism 425, 428, 480, 485, 500, 518
- Introduction to Research 29
- Later Mughals 158
- Lingua Hindostanica 134
- Linguistic Survey of India 595
- Literary History and Literature

War and Peace	125
Webster's Collegiate Dictionary	595
World Bibliography of Bibliographies	134
The writers Manual	69, 72, 119, 169, 184, 191, 233, 234, 236, 237, 242, 247, 249

PERIODICALS

American Literature	262
Book in Print	127
Civil and Military Govzette	197, 175
Journal of Asiatic Society, Gengal	
Joural of 19 Century Fiction	178
Journal of Royal Asiatic Society	177
Medieval Indian quarterly	464
New Serial Iitles	178
Publications of Modern Language Association of America	118
Reader's Gide to Periodical Literature	177
Research in Peogress	177, 178, 524
Review of English Studies, Oxford	178
Studies in Bibiography	464
Times Literary Supplement	64
Union list of serials	177
University of Toronto Quartery	45

Humanties. Vol. III Urdu Persion and Arabic	83, 522
Register of Middle English Religious and Diadectic Verse Republic	595
Research, an Introduction	19, 155, 159, 261, 321, 322
The Research Paper	73, 91, 117, 119, 123, 185, 191, 194, 211, 218, 229, 238, 248, 285
The Research Paper, Form and Content	67, 102, 241
The Research Paper Gathering Library	178
Material, Organising and preparing The Manuscript	595
The Rise of English Literary History	388
Robein's Report on Higher Education	124
THE Scholar Adventures	50, 153, 205, 215, 595
The Scholar Critic	75, 32, 223, 238, 239, 458, 465, 466, 596
Summary, Cata Louge of Manuecripts	134
The Text of Conter bury Tales	429
Textual and Literary Criticism	464
Lactures in Bibiliography	122
Theory of Literature	34, 355, 381, 388, 395
The Thesis and the Book	275, 584, 585, 587
Thesis and Projet work - A Guide to Research and Writing	69, 73, 119, 187, 189, 242, 249, 261, 328
The verbal Icon	395
Vikram's Adventres of thirty two Tales of the Theone	483

قومی کونسل برائے فروغ اردو زبان کی چند مطبوعات


نوٹ: طلبہ و اساتذہ کے لیے خصوصی رعایت۔ تاجران کتب کو حسب ضوابط کمیشن دیا جائے گا۔

کلیات اسعد بدایونی



مرتب: رضوان الراضا حمن
صفحات: 508
قیمت: -/205 روپے

کلیات ولی




مرتب: نور الحسن ہاشمی
صفحات: 433
قیمت: -/148 روپے

آزادی کے بعد اردو وطن و مزاج




مرتب: ابوالکام قاسمی
صفحات: 655
قیمت: -/457 روپے

کلیات راجندر سنگھ بیدی




مرتب: وارث علی
صفحات: 655
قیمت: -/380 روپے

اندر سبھا کی روایت



مصنف: محمد شاہد حسین
صفحات: 343
قیمت: -/140 روپے

آبشار اور آتش فشاں



مصنف: فیصل جعفری
صفحات: 368
قیمت: -/160 روپے

ISBN: 81-7587-243-28



قومی کاونسل برائے فروغ اردو زبان

قومی کونسل برائے فروغ اردو زبان، نئی دہلی

National Council for Promotion of Urdu Language